
PAULO KOELYO: POPULYARLIĞIN 
ANLAŞILMAZ SİRRİ 


O, iyirmi ildən artıqdır ki, dünya ədəbiyyatının 
ən məşhur simalarından sayılır: kitabları milyon 
nüsxələrlə satılır, əsərləri onlarca dilə çevrilib, onun 
əsərlərini ciddi ədəbiyyat hadisəsi hesab eləyənlər 
də, yalnız oxucuların zövqünü oxşamaq üçün yaz- 
dığını söyləyənlər də var. Bununla belə, Paulo Koel- 
yo, az qala, hər iki ildən bir yeni əsəriylə oxucuları- 
nın görüşünə gəlir, artıq neçə ildir ki, populyarlıqda 
özünə rəqib tanımır: yazıçının indiyədək dünyanın 
140 ölkəsində milyonlarca nüsxə kitabı satılıbl 

Amma onun həyatı heç də uğurlu gələcək vəd 
eləmirdi. 1947-ci ildə Braziliyada — Rio-de-Janeyro- 
da anadan olan Paulonun uşaqlığı və gəncliyi hərbi 
diktatura dövrünə təsadüf eləmişdi. 60-cı illərdə 
incəsənətlə məşğul olmağı yasaqlayan, sənət adam- 
larına cəmiyyətin tör-töküntüləri kimi baxan refimdə 
yazıçılıq arzusuyla yaşamaq təhlükəli idi. Valideyn- 
ləri bu “xəstəliyə düçar olan” Paulonu həbsdən xilas 
eləmək üçün onu psixiatriya xəstəxanasına yerləş- 
dirdilər. On yeddi yaşından həyatın sınaqları qarşı- 
sında qalan oğlan xəstəxanadan çıxandan sonra hip- 
pilərə qoşuldu, kommunist ədəbiyyatından tutmuş 
Budda ayinləri kitablarınacan hər şeyi saf-çürük 
eləmədən oxudu, sonra gizli furnal yaradıb, mənə- 
viyyat məsələlərinə dair müzakirələr aparmağa baş- 
ladı, üstəlik, anarxist mahnıların mətnini yazdı. Rok 
müğənnisi Paul Sexiasın ifasında səslənən həmin 
mahnılar gənc Pauloya şöhrət və kifayət qədər gəlir 
gətirdi. Amma о, yazıçılığa doğru düz 20 il (|) yol 
gedəcəkdi. Bu müddət ərzində Paulo Koelyo üç dəfə 
də həbsxanada yatmalı oldu: şeirlərinin mətnin- 
də “hökumət əleyhinə pozuculuq fəaliyyəti”nin izlə- 
rini tapmışdılar. O, qəzetdə furnalist kimi çalışma- 
ga, teatrda refissorluq etməyə, pyeslər yazmağa can 

atır, səsyazma firmasında işləməyə cəhd göstərirdi. 
Amma bütün bu cəhdləri uğursuzluqla nəticələndi, 
ona axtardığı mənəvi rahatlığı vermədi. 

Paulo Koelyo mənəvi müvazinətini bərpa eləmək 
üçün səyahətə çıxmağı, Avropanı dolaşmağı qərara 
aldı. Amsterdamda baş verən təsadüfi tanışlıq onun 
həyatında dönüş nöqtəsi oldu. Həmin tanışlıq nəti- 
cəsində katoliklərin RAM ordeninə daxil olan Paulo 
Koelyonun gələcək yolu tamamilə dəyişdi. O, dünyanı 
rastlaşdığı işarələr, əlamətlərlə anlamağa başladı. 
Müqəddəs Santyaqo de Kompostellanı ziyarət eləməsi 
onun həyatını tamam dəyişdirdi. 40 yaşında, nəha- 
yət, yazıçı Paulo Koelyo doğuldu. 1987-ci ildə işıq üzü 
görən “Ziyarət” kitabı onu oxuculara təqdim elədi. 

Az sonra qələmə aldığı “Kimyagər” (1988) romanı 
isə qısa müddət ərzində müəllifini dövrün ən məşhur 
yazıçıları sırasına çıxardı: bu əsər hətta Braziliyanın 
tarixində ən çox satılan kitab kimi “Ginnesin rekord- 
lar kitabı”na düşdü. Həmin vaxtdan “Kimyagər” və 
Paulo Koelyo dünyanın bütün regionlarını “fəth elə- 
məyə” başladı. Koelyonun əsərləri böyük sürətlə tər- 
cümə edilib nəşr olunduğu ölkələrin kitab bazarında 
özünə möhkəm yer tutmağa başladı. Bunu vaxtında 
nəzərə alan, 1989-cu ildən P.Koelyo ilə əməkdaş- 
lq edən Monika Antunes 1993-cü ildə Barselona- 
da onun əsərlərinin tərcüməsi və nəşri hüququnu 
satan xüsusi ədəbi agentlik yaratdı. Həmin vaxtdan 
“Kimyagər” romanı Fransa, İtaliya, ABŞ, Avstraliya, 
Rusiya və bir çox digər ölkələrdə bestsellerlərin siya- 
hısına başçılıq elədi. 

P.Koelyonun“Brida”(1990),“Valkiriya”(1992),“Rio- 
Pyedranın sahilində oturub ağladım” (1994) roman- 
ları yazıçının yeni mövzu axtarışından xəbər verirdi. 
İnsan təbiətinin qadınlıq cəhətinə müraciət eləyən 
Koelyo hər dəfə oxucularını heyrətləndirməyi baca- 
rır. O, “Maktub” (1994) və “İşıq savaşçısının kitabı” 
(1997) əsərlərində tamamilə başqa formadan usta- 
lıqla yararlanıb: hekayətini kiçik pritçalar üzərində 
quran, hər birinin arasında heyrətamiz bağlılıq yara- 
dan yazıçı insan ucalığını tərənnüm eləyir, oxucusu- 
nu ali hisslərlə yaşamağa səsləyir. Məhz oxucularını 
arzulamağa, nəcibləşməyə, müdrikləşməyə çağırma- 


sının nəticəsi kimi P.Koelyo 1996-cı ildə YUNESKO- 
nun “Mənəvi təmas nöqtələri və mədəniyyətlərarası 
dialoq” proqramının xüsusi müşaviri təyin olundu. 

Paulo Koelyo “Peyğəmbərin sevgi məktubları” (1997) 
əsərindən sonra “Veronika ölməyi qərara alır” (1998) 
romanında yenidən hekayəçi təhkiyəsinə qayıdır. 
Əsərlərindəki bu cür üslub dəyişiklikləri oxucula- 
rın diqqətini daha çox çəkir. Az sonra Asiya və Şərqi 
Avropaya səyahətə çıxan P.Koelyo artıq bütün dün- 
yada əsərləri ən çox satılan ikinci müəllif statusu 
daşıyırdı. O, “sözün gücüylə bu qədər çox mədəniy- 
yətləri birləşdirdiyinə görə” 1999-cu ildə Beynəlxalq 
İqtisadi Forumun nüfuzlu “Kristall euord” mükafa- 
tına layiq görüldü. Elə həmin ildə yazıçı Fransanın 
“Fəxri legion” ordeniylə təltif olundu. 

P.Koelyo ədəbi populyarlıqda bütün rekordları 
təzələməkdə davam eləyir. O, Qabriel Qarsia Markes, 
Umberto Eko, Orxan Pamuk, Haruki Murakami... 
kimi dünyanın əksər ölkələrində oxunur və sevi- 
lir. Onun kitablarına hətta ən kiçik şəhərlərin kitab 
dükanlarında belə rast gəlmək olar, ondan avtoqraf 
almaq üçün saatlarla növbə gözləyənlər var, Koelyo- 
nun əsərləri gizlicə çap olunub “qara bazar”a bura- 
xılır. O, 2000-ci ildə İranda rəsmi səfərdə (P.Koelyo 
1979-cu ildən sonra bu ölkəyə səfər eləyən ilk qeyri- 
müsəlman yazıçı və kitablarının nəşrinə görə qono- 
rar alan ilk əcnəbi müəllif idi) olanda heç təsəvvürü- 
nə gətirmədiyi oxucu münasibətiylə qarşılaşmışdı. 

Bütün bu səfərlərin, təqdimatların, ictimai vəzi- 
fələrin arasında Paulo Koelyo oxucularının ixtiyarına 
yeni-yeni əsərlərini verir. Yazıçının “Şeytan və senyo- 
rita Prim” (2000), “Atalar, oğullar və babalar” (2001) 
romanları işıq üzü görəndən az sonra özlərinin ayrı- 
ca talelərini yaşamağa – tərcümə və nəşr olunmağa, 
sevilməyə, mükafatlar almağa başladı. P.Koelyo Lon- 
donda, Qvadalaxarada, Şanxayda, Pekində, Nankin- 
də... öz oxucularıyla görüşür, kitablarını imzalayır. 
O hətta 1996-cı ildə yaratdığı Paulo Koelyo İnstitu- 
tunun fəaliyyətinə də vaxt ayırır. İnstitutun başlı- 
ca vəzifəsi Braziliyada cəmiyyətin sosial müdafiəsi 
olmayan üzvlərinin — uşaqların və qocaların vəziyyə- 
tini yüngülləşdirməkdir. 

P.Koelyonun növbəti “On bir dəqiqə” (2003) romanı 
ədəbi aləmdə yeni sarsıntı kimi qiymətləndirildi. Bra- 
ziliyalı gənc qızın “gözəl həyat” arxasınca İsveçrəyə get- 
məsi, özünün və ata-anasının gələcəyini təmin eləmək 
üçün cinsi istismara razılaşması barədə roman oxu- 
cular arasında birmənalı qarşılanmadı: müəllifi həd- 
dən artıq açıq-saçıqlıqda günahlandıranlar da oldu, 
qələmindən çıxanın “acı həqiqət” olduğunu qəbul elə- 
yənlər də. Amma daha bir həqiqət vardı: roman dərhal 
dünyanın bir çox dillərinə tərcümə olunmuşdu, mil- 
yon nüsxələrlə satılırdıl.. 

P.Koelyonun əsərləri Fransa, İtaliya, İrlandiya, Bra- 
ziliya, İspaniya, Polşa, Almaniyada... nüfuzlu müka- 
fatlara layiq görülüb. O, 2000-ci ildə Nobel mükafatın- 
dan sonra ikinci nüfuzlu ədəbi dəyər sayılan beynəlxalq 
İMPAC mükafatına layiq görülüb. Yazıçı 2002-ci ildə 
Frankfurtdakı Budapeşt klubunun “Planetary Arts” 
(Planetar sənətlər) mükafatını aldı. Həmin mükafatın 
təqdimetmə mərasimində ABŞ-ın sabiq prezidenti Bill 
Klinton onun şərəfinə nitq söylədi. Üstəlik, P.Koelyo 
bu qədər ictimai marağa və vəzifəyə baxmayaraq, dün- 
yanın bir çox populyar dövri nəşrlərində köşə yazıları 
yazmağa da vaxt tapır. 

P.Koelyo Azərbaycan oxucularına “Kimyagər” roma- 
nıyla tanışdır. Həmin romanın dilimizə iki bütöv və 
bir neçə yarımçıq tərcüməsi (biri orifinaldan çevril- 
məklə müəllifin Azərbaycan oxucularına qısa müra- 
ciəti ilə nəşr olunub) var. 2005-ci ildə “Xəzər” jur- 
nalında çap olunan “İşıq savaşçısının kitabı” romanı 
böyük maraqla qarşılanmışdı. “Rio-Pyedranın sahi- 
lində oturub ağladım” romanının dilimizdəki elektron 
versiyası da xeyli oxucu marağına səbəb olmuşdur. 

Altı romanının və iki hekayəsinin toplandığı bu 
nəşr Azərbaycan oxucularının Paulo Koelyo yaradıcı- 
lığı ilə ilk sanballı görüşüdür. Buradakı əsərlər üslub 
və mövzu baxımından fərqlənir, oxucuları müəllifin 
yaradıcılıq mətbəxiylə ətraflı tanış eləməyə imkan verir. 
Artıq çağdaş dünya ədəbiyyatının ən populyar simala- 
rından olan Paulo Koelyonun Azərbaycan oxucusuyla 
belə ətraflı görüşünün uğurlu olacağına inanırıq. 


Nəriman Əbdülrəhmanlı 

(roman) 


Fəlsəfə Daşının sirlərini bilən və 
bundan faydalanan kimyagər C-yə 


Onlar yollarına davam edərkən İsa bir kəndə girdi. 
Marta adlı bir qadın Onu öz evinə dəvət etdi. Məryəm 
adlı bir bacısı vardı qadının, O, İsanın ayaqları 
yanında oturub Onun sözlərini dinləyirdi. Marta isə 
işin çoxluğundan çaşmışdı və İsaya yaxınlaşıb dedi: 

— Ya Rəbbl Məgər bacımın mənə kömək etməməsi 
Səni narahat etmir? Ona de ki, mənə yardım etsin. 

İsa ona cavab verib dedi: 

— Marta! Marta! Sən çox şeyə görə üzülüb təlaş 
edirsən, fəqət bircə şeyə ehtiyac vardır və Məryəm 
ondan alınmayacaq yaxşı payı seçmişdir. 


İncil, Luka, 10, 38-42. 


PROLOQ 


Bir sarbanın gətirdiyi kitabı əlinə aldı Kimyagər. Cildi 
yox idi kitabın, amma yenə də müəllifinin kim olduğunu 
anladı: Oskar Uayld idi müəllif. Kitabı vərəqləyərkən Nar- 
kissosdan bəhs edən bir hekayəyə rast gəldi. 

Narkissosun — öz gözəlliyini hər gün gölün ayna suların- 
da seyr etməyə gedən bu yaraşıqlı gəncin əfsanəsini bilirdi 
Kimyagər. O, öz əksinə elə vurğunmuş ki, günün birində 
gölə düşüb boğulmuşdu. Onun gölə düşüb boğulduğu 
yerdə bir çiçək açmış, bu çiçəyə nərgiz adı verilmişdi. 

Amma yazdığı hekayəni belə bitirmirdi Oskar Uayld. 

Şirin sulu gölün sahilinə gələn meşə tanrıları driadala- 
rın) onu acı göz yaşı akvariumuna döndərdiklərini gördük- 
lərini yazırdı Oskar Uayld. 

— Niyə ağlayırsan? — driadalar soruşmuşdular. 





! Driada – qədim yunan əfsanələrində meşə pərisi 


— Narkissos üçün ağlayıram, — göl cavab vermişdi. 

— Burada təəccüblü nə var ki, — demişdilər meşə tanrı- 
ları. — Biz meşələrdə boş-boşuna onun dalınca düşürdük, 
amma onun gözəlliyini yalnız sən yaxından görə bilirdin. 

— Narkissos yaraşıqlı gənc idi? — deyə soruşmuşdu 
göl. 

— Bunu səndən yaxşı kim bilər ki? — orleaslar əməlli- 
başlı təəccüblənmişdilər. — Hər gün sənin sahillərinə gəlib, 
sənin sularına baxırdı. 

Göl bir hovurluğa dinməmiş, sonra isə belə demişdi: 

— Narkissos üçün ağlayıram, amma onun yaraşıqlı 
olduğuna heç fikir verməmişdim. Narkissos üçün ağlayı- 
ram, çünki sularıma əyildiyi zaman gözlərinin dərinliklərin- 
də öz gözəlliyimin əksini görə bilirdim. 

— Çox gözəl hekayədir, — dedi Kimyagər. 


BİRİNCİ FƏSİL 


Cavan oğlanın adı Santyaqo idi. Sürüsüylə birlikdə 
köhnə, tərk edilmiş kilsənin önünə gəldiyi zaman günəş 
batmaq üzrəydi. Kilsənin çardağı çoxdan çökmüşdü, bir 
zamanlar ayin əşyalarının qoyulduğu yerdə böyük bir firon 
ənciri bitmişdi. 

Santyaqo burada gecələməyi qərara aldı. Qoyunlarını 
sınıq-salxaq qapıdan içəri saldı. Gecə qoyunlar qaçma- 
sın deyə qapını bir neçə taxta ilə bərkitdi. Bu tərəflərdə 
qurd-filan yox idi, amma bir dəfə itmiş qoyunu tapmaqdan 
ötrü bütün günü səhərdən axşamadək gəzməyə məcbur 
olmuşdu. 

Yapıncısını yerə sərib üstünə uzandı, oxuyub qurtar- 
dığı kitabı da yastıq kimi başının altına qoydu. Yuxuya get- 
məzdən öncə bundan sonra daha qalın kitablar oxumaq 
lazım olduğunu düşündü: oxumaları daha çox vaxt aparar, 
həm də gecələr daha rahat yastıq olar. 

Oyananda ətraf qaranlıqdı. Yuxarıya baxdı, yarısı uçmuş 
çardağın arasından parıldayan ulduzları gördü. 

“Bir az da yatsaydım”, — deyə düşündü. Bir həftə əvvəl 
gördüyü yuxunu təkrar görmüş, yenə sonuna çatmadan 
yarımçıq oyanmışdı. 

Qalxdı, bir qurtum şərab içdi. Sonra dəyənəyini əlinə 
alıb hələ də yatmaqda olan qoyunları oyandırmağa baş- 
ladı. Heyvanların çoxunun eynilə özü kimi yuxudan dərhal 
dik atılıb oyandıqlarını gördü. Sanki, sehrli bir güc iki ildir 
yemək və su üçün bütün ölkəni onunla birlikdə başdan- 
başa ayaqlayan qoyunların taleyinə bağlamışdı həyatını. 
“Mənə elə öyrəşdilər ki, saat rejimini də bilirlər”, — yavaşca 
öz-özünə dedi. Bir an düşündükdən sonra: “Tərsinə də 
ola bilər”, — deyə düşündü: bəlkə də, o özü heyvanların 
saat rejiminə alışmışdı. 

Amma yenə də gec oyanan qoyunlar vardı. Adlarını 
çağıraraq zopayla hamısını bir-bir oyandırdı. Söylədiklərini 
qoyunların anlaya bildiyinə hər zaman inanmışdı. Buna 
görə də onu mütəəssir edən kitabların bəzi fəsillərini hər- 
dən onlara oxuyur, hərdən də çöllərdə dolaşan bir çoba- 
nın yalqızlığından, ya da həyat eşqindən söz edərdi onlara, 
bəzən baş çəkməyə vərdiş etdiyi şəhərlərdə gördüyü son 
yeniliklərdən danışardı. 

Amma srağagündən bəri bir də dörd gündən sonra 
gedəcəyi şəhərdə yaşayan gənc qızdan başqa bir möv- 
zuya toxunmamışdı. O bir tacirin qızıydı. İnişil yalnız bircə 
dəfə gəlmişdi buraya. Tacirin parça dükanı vardı, aldan- 
mamaq üçün qoyunların gözünün qabağında qırxılmasını 
istəyirdi. Bu dükanı ona bir dostu nişan vermişdi, çoban 
da sürüsünü oraya aparmışdı. 

“Bir az yun satmaq istəyirəm”, — demişdi çoban tacirə. 

Dükan qələbəlik idi, işi çoxuydu, ona görə də tacir 
çobana günortaya qədər gözləməsini söylədi. Çoban da 
gedib mağazanın önündəki səmtdə oturdu, heybəsindən 
bir kitab çıxardı. 

— Çobanların kitab oxuya bildiklərini bilmirdim, — yanın- 
da bir qadın səsi dedi. 

Uzun qara saçları, qədim məğribli fatehləri xatırladan 
gözləriylə təpədən-dırnağa tam bir Əndəlüs qızıydı danı- 
şan. 

— Qoyunlar kitablardan daha öyrədicidir, — cavab verdi 
gənc çoban. 

İki saatdan artıq söhbət etdilər. Əndəlüs qızı tacirin qızı 
olduğunu söylədi, yeknəsəq kənd həyatından bəhs etdi. 
Çoban Əndəlüs çöllərindən, getdiyi şəhərlərdə gördüyü 


son yeniliklərdən söz saldı. Qoyunlarıyla danışmağa məc- 
bur olmadığı üçün xoşbəxt idi çoban. 

— Oxumağı necə öyrəndiniz? — gənc qız soruşdu. 

— Hamı kimi, — çoban cavab verdi. — Məktəbdə. 

— Yaxşı, bəs savadlı olduğunuz halda nə üçün çoban- 
lıq edirsiniz? 

Bu suala cavab verməmək üçün özünü eşitməzliyə 
vurdu. Verəcəyi cavabı gənc qızın başa düşməyəcəyinə 
əmin idi. Bu səbəbdən səyahət macəralarından danışma- 
ğa davam etdi. Gənc qızın məğribli kiçik gözləri maraq 
və təəccübdən böyüyərək açılır, gah da əməllicə kiçilirdi. 
Zaman keçdikcə vaxtın heç ötməməsini, gənc qızın atası- 
nın işlərini bitirməməsini və ondan daha üç gün gözləmə- 
yini istəməsini arzulamağa başladı dəliqanlı. İndiyə qədər 
heç duymadığı hisslər keçirdiyini kəşf etdi: sonsuzluğadək 
bir-birinə bənzəməzdi. 

Amma nəhayət, tacir gəlib dörd qoyun qırxmağı əmr 
etdi. Haqqını verdikdən sonra çobana dedi ki, gələn il də 
gəlsin. İndi bu qəsəbəyə bir də qovuşmaq üçün önündə 
dörd günü vardı çobanın. Həyəcandan ürəyi köksünə sığ- 
mırdı, amma qəlbinə ağır bir qayğı hakim kəsilmişdi: bəlkə 
də, gənc qız unutmuşdu onu. Yun satmaq üçün oraya 
gələn o qədər çoban vardı ki... 

— Eybi yoxdur, — dedi qoyunlarıyla danışarkən. — Mən 
də başqa yerlərdə qızlar tanıyıram. 

Ancaq ürəyinin dərinliklərində bilirdi ki, eləcə “eybi 
yoxdur” deyəcək halda deyil. Çobanların da eynilə dəniz- 
çilər və səyyar satıcılar kimi bu yer üzündə birinin yaşadığı 
bir şəhərə baş çəkməyə ehtiyacı vardı. 

Günəşin ilk şüaları dan yerindən yüksəlməyə başlarkən 
çoban qoyunlarını gündoğan tərəfə sürməyə başladı. “Heç 
vaxt qərara gəlməyə ehtiyac duymurlar, — deyə düşündü. — 
Bəlkə də, elə buna görə mənim yanımda qalırlar”. Sudan 
və otdan başqa heç nəyə ehtiyac duymurdu qoyunlar. Nə 
qədər ki onların çobanıydı və Əndəlüsün ən yaxşı otlaqla- 
rının yerini tanıyırdı, qoyunlar onunla dost olaraq qalacaq- 
lardı: günəşin doğuşu ilə batması arasında hökm sürən 
uzun günlərin bir günü onlar üçün digərindən fərqli olma- 
sa da, qısacıq ömürləri boyunca bir kitab oxumasalar da, 
kəndlərdə olub-keçənlərdən bəhs edən dəliqanlının insan 

dilini anlamasalar da. Ot və suyla qane olurdular və bu, 
onlar üçün kifayət idi. Bunun əvəzində yunlarını, dostluq- 
larını və yeri gəlsə, ətlərini belə əsirgəmirdilər. 

“Günün birində bir canavara dönsəm və bir-bir hamı- 
sını parçalasam, sürünün hamısını boğazladıqdan sonra 
işin fərqinə varardılar, — deyə düşündü dəliqanlı. — Çünki 
mənə inanırlar və artıq öz instinktlərinə güvənmirlər. Burası 
belədir, çünki onları mən aparıram”. 

Santyaqo öz düşüncələrinə təəccübləndi, bu fikirlər ona 
qəribə görünməyə başladı. İçində firon ənciri bitmiş kilsə, 
bəlkə də, cinli-pəriliydi. Bəlkə də, eyni röyanı bu səbəbdən 
yenidən görürdü və hər zaman sadiq dost saydığı qoyunla- 
ra qarşı kin duyurdu. Srağagünkü axşam yeməyindən qal- 
ma şərabından bir az içdi və yapıncısına büründü. Bir neçə 
saatdan sonra günəşin yüksəlməsiylə artan bürkülü istilə- 
rin ucbatından sürüsünü çöldə otara bilməyəcəyini bilirdi. 
Yayda bu vaxtlar bütün İspaniya yuxuya gedirdi. İstilər gecə 
düşənə qədər davam edirdi, amma bu arada yapıncısını 
özüylə gəzdirmək məcburiyyətindəydi. Buna baxmayaraq, 
bu yükdən xilas olmaq istədiyi zaman səhərin ayazını bu 
yükün sayəsində hiss etmədiyini, şübhəsiz, xatırlayırdı. 

“Havanın gözlənilmədən dəyişməsinə qarşı hər zaman 
hazır olmalıyıq”, — deyə düşünürdü, o zaman yapıncının 
ağırlığına dözməyi məmnuniyyətlə qəbul edirdi. 

Yapıncısının da mövcudluğunun bir səbəbi vardı, 
eynilə dəliqanlının vücudunun hikməti kimi. O dağ sənin, 
bu dərə mənim Əndəlüs obalarını iki il dolaşdıqdan sonra 
bu tərəflərin bütün qəsəbələrini əzbər öyrənmişdi, həyatı- 
nın mənası gəzib-dolanmaq idi. 

Sadə bir çobanın nə üçün oxumaq bildiyini bu dəfə 
gənc qıza açıqlamaq niyyətindəydi: on altı yaşına qədər 
keşiş məktəbinə getmişdi. Valideynləri onun din adamı 
olmasını istəyirdi, eynilə qoyunlar kimi yalnız su və yemək 
üçün əlləşib-vuruşan yoxsul bir kəndli ailəsi üçün belə bir 
şey iftixar mənbəyi idi. Latın dili, ispan dili və din elmi oxu- 
muşdu. Amma lap kiçik yaşlarından etibarən dünyanı tanı- 
mağı arzulamışdı, Tanrını və insanların günahlarını öyrən- 
məkdən daha önəmliydi belə bir şey. Bir axşam ailəsini 
görməyə gedərkən bütün cəsarətini toplayıb rahib olmaq 
istəmədiyini alideynlərinə söylədi. Səyahət etmək istəyirdi. 


— Dünyanın bütün insanları indiyə qədər bu kənddən 
gəlib-keçdilər, oğlum. Burada yeni şeylər axtarmağa gəldi- 
lər, amma heç də dəyişilmədilər. Malikanəni gəzmək üçün 
təpəyə çıxırlar və keçmişin bu gündən daha yaxşı oldu- 
ğuna qərar verirlər. Onlar sarışınsaçlı və ya qaradərili ola 
bilərlər, amma hamısı kəndimizin insanlarına bənzəyir. 

– Amma mən bu insanların gəldikləri ölkələrdəki mali- 
kanələri bilmirəm, — cavab verdi dəliqanlı. 

— Bu insanlar tarlalarımızı, qadınlarımızı görəndə həmi- 
şəlik burada yaşamaq istədiklərini söyləyirlər, — deyə qoca 
davam etdi. 

— Onların gəldikləri yerlərin qadınlarını və torpaqlarını 
tanımaq istəyirəm, çünki heç biri bizimlə burada qalmır. 

— Amma bu insanların cibləri pulla doludur, — dedi ata. 
— Bizim burada yalnız çobanlar başqa yerləri görə bilirlər. 

— Elədirsə, onda mən də çoban olacağam, – Santya- 
qo dedi. 

Ertəsi gün içində üç əski ispan qızıl sikkəsi olan bir 
kisə verdi oğluna. 

— Bunları bir gün tarlada tapmışdım. Rahibliyə qəbul 
edilmə mərasimində kilsəyə vermək istəyirdim. Get, özünə 
bir qoyun sürüsü al və yaxşı malikanənin bizimki, ən gözəl 
qadınların da bizim qadınlarımız olduğunu öyrənincəyə 
qədər dünyanı dolan. 

Ata oğluna xeyir-dua verdi. Santyaqo atasının sözlə- 
rində də dünyanı gəzmək istəyinin olduğunu gördü. Hər 
gecə yatmaq, yemək və içmək üçün eyni yerdə qalaraq 
illər uzunu bu istəyini boğmağa çalışmışdı, amma yenə də 
yola çıxmaq keçirdi könlündən. 

Üfüq qızardı, sonra günəş göründü. Santyaqo ata- 
sıyla olan söhbətini xatırladı və özünü xoşbəxt saydı. Hələ 
indidən çoxlu malikanə, çoxlu qadın görmüşdü (amma 
bu qadınların heç biri iki gün sonra görəcəyi qadının əli- 
nə su tökməyə belə yaramazdı). Bir yapıncısı, başqa birisi 
ilə dəyişdirə biləcəyi bir kitabı və bir sürüsü vardı. Bununla 
birlikdə ən mühümü - həyatının böyük xəyalını gerçəkləş- 
dirirdi: gəzirdi. Əndəlüs ovalıqlarına baxanda qoyunlarını 
satıb dənizçi olurdu. Dənizdən yorulub usandığı zaman 
çoxlu şəhər, çoxlu qadın tanıyır, çoxlu xoşbəxt anlar yaşa- 
yırdı. 

“Keşiş məktəbinə, Tanrını axtarmağa necə gedə bilər- 
dim?” — deyə doğan günəşə baxaraq düşündü. Bunun 
mümkün olduğu hallarda bir yol tapıb başqa bir səyahə- 
tə çıxırdı. Buradan neçə dəfə keçməsinə baxmayaraq, bu 
xaraba kilsəyə qədər heç getməmişdi. Dünya böyükdür, 
sonu gəlib çatmırdı. Qısamüddətli olsa da, qoyunlarının 
ona yol göstərməsinə izin versəydi, ən sonda xeyli maraqlı 
bir şey kəşf edərdi. “Məsələ burasındadır ki, hər gün yeni 
bir yerə getdiklərinin fərqinə varmırlar. Otlaqların dəyişdi- 
yini, fəsillərin bir-birinə bənzəmədiyini anlamırlar. Çünki 
otdan və sudan başqa qayğıları yoxdur”. 

“Bəlkə də, hamı belədir, — deyə düşündü çoban. — Taci- 
rin qızına rast gəldiyimdən bu yana başqa bir qadını 
düşünməmişəm belə”. 

Göy üzünə baxdı. Hesablamalarına görə, günorta yemə- 
yindən qabaq Tarifada olacaqdı. Orada kitabını daha qalın 
bir kitabla dəyişdirə bilər, şüşəsini şərabla doldurar, saç- 
saqqalını qırxdıra bilərdi, qızın yanına getməzdən qabaq 
əməlli-başlı hazırlaşmalı idi. Daha çox qoyunu olan başqa 
bir çobanın ondan cəld tərpənib gənc qızı ələ almasının 
mümkünlüyünü düşünmək belə istəmirdi. 

“Bir xəyalı reallaşdırmağın mümkünlüyü həyatı mənalı 
edər”, — deyə günəşin mövqeyinə təkrar baxıb addımla- 
rını yeyinlədərək düşündü. Tarifada yuxuyozan yaşlı bir 
qadının yaşadığını xatırlamışdı. Bir dəfə əvvəllər gördüyü 
röyanı bu gecə də görmüşdü. 

Yaşlı qadın onu evin arxasındakı bir otağa apardı, otağı 
salondan rəngarəng plastik bir pərdə ayırırdı. Otaqda bir 
masa, bir “İsanın Müqəddəs Qəlbi”nin təsviri və iki stul 
vardı. 

Yaşlı qadın oturdu, Santyaqoya da oturmasını söylədi. 
Sonra iki əlini əllərinin arasına aldı və üsulluca dua etməyə 
başladı. 

Söylədikləri qaraçı duasına bənzəyirdi. İndiyə qədər 
gəzib-dolanarkən çoxlu qaraçıya rast gəlmişdi. Bu insan- 
lar da gəzirdilər, amma qoyunlarla maraqlanırdılar. Deyi- 
lənlərə inanılarsa, qaraçıların işi-gücü durmadan insan- 
ları aldatmaqdır. Şeytanla müqavilə bağladıqları, uşaqları 
oğurlayıb gizli zirzəmilərdə onlardan kölə kimi istifadə 
etdikləri də söylənirdi. Gənc çoban uşaqkən qaraçılar 


tərəfindən çağırılmaqdan həmişə qorxmuşdu. Yaşlı qadın 
əllərini yuyanda keçmiş qorxunu xatırladı dəliqanlı. 

“Amma burada “İsanın Müqəddəs Qəlbi”nin təsviri 
var”, — deyə qayğılarından qurtulmaq istərkən əlinin titrə- 
məyə başlaması, yaşlı qadının onun ürkməsini başa düş- 
məyini istəmirdi. Səssizcə bir “Tanrı atamız” duası oxudu. 

— Maraqlıdır... — deyə yaşlı qadın, gözlərini dəliqanlının 
əllərindən ayırmadan və təkrar susdu. 

Santyaqo getdikcə əsəbiləşdiyini hiss edirdi. Amma 
əlinin tittəməsinə mane ola bilmədi və yaşlı qadın bunu 
hiss etdi. Dərhal əllərini qadının əllərindən çəkdi. 

— Buraya əl falına baxdırmaq üçün gəlmədim, — dedi. 
Bu evə gəldiyi üçün artıq peşman olmuşdu. 

Bir an qadınla haqq-hesabı çürüdüb heç bir şey öyrən- 
mədən buradan ayrılmağın daha xeyirli olacağını fikirləşdi. 
Fəqət dalbadal gördüyü eyni yuxunun nə demək olduğu- 
nu öyrənmək çox vacib idi onun üçün. 

— Gördüyün yuxuları yozdurmağa gəlmisən, — yaşlı 
qadın birdən dilləndi. — Amma yuxular Tanrının diliylə 
danışır. Tanrı dünyanın diliylə danışarsa, bunu yoza bilə- 
rəm. Ancaq sənin ruhunun diliylə danışdığı zaman onu 
yalnız sən anlaya bilərsən. Buna baxmayaraq, danışdıqla- 
nmin haqqını verəcəksən. 

“Bu da bir fırıldaq”, — deyə dəliqanlı düşündü. Hər 
ehtimala qarşı, təhlükəni nəzərə almağı qət etdi. Çoban- 
lar həmişə qurd, ya da quraqlıq təhlükəsiylə üz-üzədirlər, 
fəqət çobanlığın cazibədarlığı da budur. 

— Eyni yuxunu iki dəfə dalbadal gördüm: qoyunlarımla 
bir otlaqdaydım. Birdən haradansa uşaq peyda oldu və 
qoyunlarla oynamağa başladı. Adamların qoyunlarımla 
oynamasından çox da xoşum gəlmir, onlar tanımadıq- 
ları insanlardan qorxurlar. Amma onlarla oynamağa gələn 
uşaqlardan qorxmurlar. Niyəsini bilmirəm. Heyvanların 
insanların yaşını bilmələri təəccüblüdür. 

— Mətləbə keç, — yaşlı qadın dedi. — Odda qazanım 
var. Həm də artıq pulum da yoxdur ki, bütün vaxtımı sənə 
itirim. 

— Uşaq bir müddət qoyunlarla oynayır, — deyə çoban 
çəkinərək davam etdi, — birdən əlimdən tutaraq məni Misir 
ehramlarına aparır. 


OAT301 OTNvd 11 ӰЛА180а0 VANNA YISYNN 





18 


KİMYAGƏR 


Yaşlı qadının Misir ehramlarının nə demək olduğunu 
başa düşüb-düşmədiyini anlamaq üçün bir anlığa susdu. 
Amma qadın təmkinini saxladı. 

— Sonra Misir ehramlarının (yaşlı qadının yaxşı başa 
düşməsi üçün bu sözləri çox aydın tələffüz etdi) önündə 
uşaq mənə: “Buraya gəlsən, gizli bir xəzinə tapacaqsan” — 
deyir. Və xəzinənin yerini mənə göstərmək istəyəndə oya- 
nıram. İki dəfə oldu. 

Yaşlı qadın bir müddət susdu. Sonra dəliqanlının əllə- 
rini tutdu, diqqətlə baxdı. 

— Daha səndən pul istəmirəm, — dedi. — Amma xəzi- 
nəni tapsan, ondabirini mənə verərsən. 

Santyaqo gülməyə başladı. Sevindiyindən gülürdü. 

Beləcə, gördüyü xəzinə röyalarının sayəsində cibin- 
dəki az-maz pulu xərcləmədi. Bu yaşlı qadın, doğrudan 
da, qaraçıdır. Qaraçılar bir az qəribə olurlar. 

— Yaxşı, bu yuxunu necə yozursunuz? — dəliqanlı soruşdu. 

— Əvvəlcə and iç. Sənə dediklərimin əvəzində xəzinə- 
nin ondabirini mənə verəcəyinə and iç. 

Santyaqo and içdi. Yaşlı qadın gözlərini İsanın Müqəd- 
dəs Təsvirindən çəkmədən ona təkrar etməsini söylədi. 

— Bu yuxu dünya dilindədir, — dedi qaraçı, — bunu yoza 
bilərəm, amma çətindir. Buna görə də mənə verəcəyin 
paya dəyər. — Yozumum belədir: Misir ehramlarına getmə- 
lisən. Bunların nə olduğunu bilmirəm, amma uşaq göstə- 
ribsə, demək, doğrudan da, belə bir şey var. Orada xəzinə 
tapıb varlanacaqsan. 

Santyaqo əvvəlcə çaşdı, sonra qəzəbləndi. İki kəlmə- 
dən ötrü bu cadugər qarının yanına gəlməyə dəyməzdi. 
Amma pul vermədiyini xatırladı. 

— Əgər bu idisə, buna görə vaxt itirməyə dəyməz, — dedi. 

— Əzizim, sənə gördüyün yuxunu yozmağın çətin oldu- 
ğunu demişdim. Ən adi şeylər elə ən mürəkkəb şeylərdir 
və bunları yalnız alimlər anlaya bilər. Alim olmadığım üçün 
gərək başqa şeylərdən başım çıxa, məsələn, əl falına bax- 
maq. 

— Yaxşı, Misirə necə gedəcəyəm? 

— Mən yuxuları yozuram, onları reallaşdırmaq gücünə 
malik deyiləm. Ona görə də qızlarımın verdikləriylə dolan- 
maq məcburiyyətindəyəm. 


— Misirə getməsəm, necə? 

— Eh, onda heç bir şey verməzsən mənə. Onsuz da, 
ilk dəfə olmayacaq. 

Və yaşlı qadın bu sözlərinə heç nə əlavə etmədi, dedi 
ki, getsin. Çünki ona xeyli vaxtını sərf etmişdi. 

Çoban falçının yanından ümidsizcəsinə ayrıldı, bir də 
yuxulara əsla inanmamağı qət etmişdi. Birdən yadına düş- 
dü ki, görüləsi xeyli işi var, əvvəlcə gedib qarnını doyur- 
du, kitabını daha qalın bir kitabla dəyişdirdi və yeni aldığı 
şərabı rahatca içmək üçün qəsəbə meydanına gedib bir 
yerdə oturdu. Hava isti idi, amma şərab öz açılmaz sirriylə 
ürəyinə sərinlik gətirdi. Qoyunlar təzəcə tanış olduğu bir 
dostunun şəhərin girəcəyində olan ağılındaydılar. Bu 
tərəflərdə çoxlu dostu vardı — elə bu da xəyanət etməyi 
nə üçün bu qədər sevdiyindən xəbər verirdi. Hər gün bir- 
likdə olmağa ehtiyac hiss etmədən insan həmişə yeni 
dost axtarışındadır. Seminariyada olduğu kimi, adam hər 
gün eyni insanları görürsə, bunları həyatının bir hissəsi 
saymağa başlayır. Amma bu insanlar da bu səbəbdən 
həyatımızı dəyişdirmək istəyirlər. Əgər biz onların görmək 
istədikləri kimi deyiliksə, məmnun olmurlar, darıxırlar. 
Çünki hamı bizim necə yaşamalı olduğumuzu yüzdə-yüz 
bildiyinə inanır. 

Təəssüf ki, heç kim öz həyatını necə yaşamalı oldu- 
ğunu əsla bilməz. Eynilə bu yuxuları həqiqətə çevirməyi 
bacarmadığı halda yuxuyozan cadugər kimi. 

Qoyunlarını götürüb düzəngaha çıxmazdan əvvəl günün 
əyilməsini gözləməyi qət etdi. İç gündən sonra tacirin qızını 
görəcəkdi. 

Tarifa keşişindən aldığı kitabı oxumağa başladı. Qalın 
bir kitab idi. Elə ilk səhifədə bir dəfn mərasimindən bəhs 
edilirdi. Bundan başqa, qəhrəmanların adı da son dərəcə 
qarmaqarışıq idi. “Günlərin birində əgər kitab yazsam”, — 
deyə düşündü. Oxucuları qəhrəmanların adlarını bir anda 
öyrənmək məcburiyyəti qarşısında qoymamaq üçün onları 
tez-tez təkrarlayacaqdı. 

Oxumağa yaxşı girişmişdi ki (meyit qarda basdırıldığı 
və bu da qızmar günəşin altında sərinlik duyğusu oyan- 
dırdığı üçün oxumaq ləzzət verirdi), yaşlı bir adam gəlib 
yanında oturdu və onunla danışmağa başladı: 

— Bu insanlar nə edirlər? — yaşlı adam meydandan 
keçənləri göstərərək soruşdu. 

— Çalışırlar, — çoban soyuq və oxuduğu kitaba dərin- 
dən aludə olmuş kimi cavab verdi. Əslində, tacirin qızının 
gözünün önündə qoyunları qırxdığını və onun da çoba- 
nın yaman şey olduğuna gözləriylə şahidlik etməyini xəya- 
lından keçirirdi. Bu səhnəni əvvəllər onlarca dəfə xəyal 
etmişdi. Qoyunları arxadan önə doğru qırxmaq lazım oldu- 
ğunu gənc qıza anlatmağa başlayanda onun heyranlıqla 
dinlədiyini gözləri önündə canlandırırdı həmişə. Bir yan- 
dan qoyunları qırxır, bir yandan da gənc qıza danışmaq 
üçün maraqlı hekayələr xatırlamağa çalışırdı. Bunlar əsa- 
sən kitablarda oxuduğu hekayələr idi, amma o, bunları 
elə danışırdı ki, guya, öz başına gəlib. Gənc qız oxumaq 
bilmədiyi üçün həqiqəti heç vaxt bilməyəcəkdi. 

Amma yaşlı adam əl çəkmədi. Yorğun olduğunu və 
susadığını söylədi. Bir qurtum şərab istədi. Dəliqanlı şüşəni 
ona verdi ki, bəlkə, onu rahat buraxsın. 

Amma yaşlı adam mütləq gəvəzəlik etmək istəyirdi. 
Çobandan oxuduğu kitabın necə kitab olduğunu soruşdu. 
Örəyindən kişi ilə kobud davranıb yerini dəyişdirmək keçdi, 
amma atası ona yaşlı adamlara qarşı hörmətli olmağı tövsiyə 
etmişdi. Kitabı yaşlı kişiyə uzatdı. Bunu iki səbəbə etdi: birin- 
cisi, kitabın adını yaxşı tələffüz edə bilmirdi, ikincisi isə qoca 
oxumaq bilmirdisə, utandığından özü yerini dəyişdirəcəkdi. 

— Hm! — qoca ilk dəfə görürmüş kimi kitabı o üz-bu 
üzünə çevirərək dedi, — yaxşı kitabdır, vacib şeylərdən söz 
açır, amma bir az darıxdırıcıdır. 

Çoban xeyli təəccübləndi. Deməli, qoca oxumaq bilir- 
miş və kitabı da oxuyubmuş. Əgər onun dediyi kimi darıx- 
dırıcı kitab idisə, dəyişdirməyə hələ vaxtı vardı. 

— Bütün kitablar kimi eyni şeydən bəhs edir, — qoca 
sözünə davam etdi. — İnsanların öz talelərini seçməkdə 
aciz olduqlarından yazır. Və sonda dünyanın ən böyük 
yalanına inandığını söyləyir. 

— Yaxşı, dünyanın ən böyük yalanı nədir? — dəliqanlı 
təəccüblə soruşdu. 

— Nə? Həyatımızın müəyyən anında kələfin ucunu əli- 
mizdən çıxarırıq və nəticədə həyatımızın sükanı taleyin əli- 
nə keçir. Dünyanın ən böyük yalanı budur. 


— Mənim üçün belə olmadı, — dəliqanlı dedi, — rahib 
olmağımı istəyirdilər, amma mən özüm çoban oldum. 

— Bu daha yaxşıdır, — qoca dedi. — Çünki sən gəzməyi 
sevirsən. 

“Düşüncələrimi oxuyur”, — Santyaqo ürəyindən keçirdi. 

Bu vaxt qoca laqeydcəsinə kitabın səhifələrini qarış- 
dırdı. Çoban onun geyiminin qəribəliyini indi dərk etdi: 
ərəbə oxşayırdı, amma bu tərəflərdə bu, qeyri-adi bir şey 
deyildi. Tarifadan yalnız bir neçə saat uzaqda idi Afrika. 
Ərəblər buraya çox vaxt alver eləməyə gəlirdilər, gündə bir 
neçə dəfə qəribə hərəkətlərlə dua edirdilər. 

— Haralısınız? — dəliqanlı soruşdu. 

— Çox yerdən. 

— Heç kim çox yerdən ola bilməz, — dedi dəliqanlı. – Mən 
bir çoban kimi çox yerdə ola bilərəm, amma əslim bir yer- 
dəndir: çox qədim qəsri olan bir şəhər. Orada doğulmu- 
şam. 

— Yaxşı, deyək ki, mən də Salimdə doğulmuşam. 

Çoban Salimin harada olduğunu bilmirdi, amma özü- 
nü o yerə qoymamaq üçün sual da vermək istəmirdi. Bir 
müddət meydana baxdı. İnsanlar gedib-gəlir, işləri başla- 
rından aşırmış kimi görünürdülər. 

— Salim necə yerdir? — ucundan-qulağından bir şey 
anlamaq üçün soruşdu. 

— Həmişəki kimi, həmişə necəydisə, elədir. 

Doğrusu, bu cavab qaneedici deyildi. Yalnız bir şey 
bəlli idi ki, bu şəhər Əndəlüsdə yerləşmir. Yoxsa bu şəhəri 
tanıyardı. 

— Yaxşı, orada nə işlə məşğulsunuz? 

— Salimdəmi nə iş görürəm? — qoca ilk dəfə qəhqə- 
həylə gülməyə başladı. — Salim kralıyam mən, necə bəyəml 

İnsanlar saysız-hesabsız qəribə şeylər söyləyirlər. Bəzən 
qoyunlarla yaşamaq daha yaxşıdır. Dinib-danışmayan 
qoyunların yeməkdən və sudan özgə dərd-səri yoxdur. Ya 
da ki kitablar, dinləmək istəyirsinizsə, sizə maraqlı hekayə- 
lər danışar. Amma insanlarla danışarkən vəziyyət tamamilə 
başqa cürdür. Çünki elə qəribə şeylər söyləyirlər ki, söhbəti 
necə davam etdirəcəyinizi bilməzsiniz. 

— Mənim adım Məlkisədəkdir, — dedi qoca. — Neçə 
dənə qoyunun var? 

— Kifayət qədər, — çoban cavab verdi. Qoca onun 
həyatı haqqında daha çox şey öyrənmək istəyirdi. 

— Əgər elədirsə, onda bir problemimiz var. Nə qədər ki 
kifayət qədər qoyunun olduğunu düşünürsən, sənə kömək 
edə bilmərəm. 

Dəliqanlı hiss etdi ki, hirslənməyə başlayır. Axı heç bir 
kömək istəmirdi. Şərab istəyən, söhbət etmək istəyən, 
kitabıyla maraqlanan qoca özüydü. 

— Kitabımı qaytarın, — dedi. — Qoyunlarımın yanına 
gedib yola çıxmalıyam. 

— On qoyundan birini mənə ver, — dedi qoca. — O zaman 
gizli xəzinəni tapmaq üçün nə etmək lazım olduğunu sənə 
öyrədərəm. 

Bu sözdən sonra dəliqanlı yuxusunu xatırladı və birdən 
hər şey tamamilə aydın oldu. Qaraçı qadın ondan pul istə- 
məmişdi, bu qoca (bəlkə də, o qadının əriydi) həqiqətlə 
heç bir əlaqəsi olmayan yalan-palana görə daha çox pul 
istəyəcəkdi. Yəqin ki, bu da qaraçıdır. 

Amma dəliqanlı hələ ağzını açmamış qoca yerə əyilib 
nazik çöplə qumun üzərinə bəzi şeylər yazmağa başladı. 
Qoca əyiləndə sinəsində bir şey parladı və elə parladı ki, 
dəliqanlının gözləri heç nə görmədi. Amma yaşına uyğun 
olmayan cəldliklə paltarın yaxasıyla sinəsini örtdü qoca. 
Dəliqanlının gözqamaşması keçdi və qocanın yazdığı şey- 
ləri açıq-aydın görməyə başladı. 

Kiçik şəhərin meydanının qumları üzərində atası- 
nın və anasının adlarını oxudu. Həyatının o ana qədərki 
hekayəsini, uşaqkən oynadığı oyunları, keşiş məktəbinin 
soyuq gecələrini oxudu. İndiyə qədər heç kimə danışma- 
dığı şeyləri oxudu: cüyür ovlamaq üçün atasının tüfən- 
gini gizlicə götürdüyünü və təkbaşına etdiyi ilk cinsi hərə- 
kətini. 

— Mən Salim kralıyam, — qoca demişdi. 

— Əgər sən kralsansa, nə üçün mənimlə çənə döyür- 
sənə — dəliqanlı soruşdu, o məyus olmuş və bir qədər də 
çaşmışdı. 

— Bunun çoxlu səbəbi var. Amma deyək ki, bunun ən 
mühüm səbəbi sənin Alın Yazını gerçəkləşdirmək gücünə 
malik olmağındır. 

Alın Yazısının nə demək olduğunu bilmirdi. 


— Sənin daim reallaşdırmaq istədiyin şeydir. Hamımız 
gənc ikən Alın Yazımızın nə demək olduğunu bilirik. 

— Həyatın bu dövründə hər şey açıq-aydındır, hər şey 
mümkündür və insan xəyala dalmaqdan, həyata keçirmək 
istədiyi şeyləri arzulamaqdan qorxmur. Amma zaman keç- 
dikcə sehrli bir qüvvə Alın Yazısını reallaşdırmağın müm- 
kün olmadığını isbatlamağa çalışır. 

Qocanın söylədikləri gənc çoban üçün o qədər də 
mühüm məna kəsb etmirdi. Amma bu “sehrli güclər”in 
nə demək olduğunu öyrənmək istəyirdi. Danışanda tacirin 
qızının ağzı bir qarış açılacaqdı. 

— Bu güclər ilk baxışda rəğbət oyatmasalar da, əslin- 
də, sənə öz yolunu tapmağı öyrədirlər. Zehnini və iradəni 
bunlar hazırlayırlar, çünki bir böyük həqiqət vardır: “Kim 
olursan ol, nə edirsən et, bütün qəlbinlə həqiqətən bir şey 
istədiyin zaman “Kainatın Ruhu”nda bu istək əmələ gəlir”. 
Bu, sənin yer üzündəki xüsusi vəzifəndir. 

İnsan yalnız səyahət etmək istəsə, ya da bir parça taci- 
rinin qızıyla evlənmək istəsə, ya da xəzinə axtarmaq istə- 
sə, Dünyanın Ruhu insanların xoşbəxtliyi ilə bəzənir, ya 
da bədbəxtlikləriylə, arzuyla, qısqanclıqla. Öz Alın Yazısını 
gerçəkləşdirmək insanların yeganə həqiqi öhdəliyidir. Hər 
şey birdir və təkdir. Və bir şeyi istədiyin zaman bütün kai- 
nat sənin arzunun gerçəkləşməsi üçün səfərbər olur. 

Meydana və gəlib-gedənlərə tamaşa edərək bir müd- 
dət susdular. Sükutu qoca pozdu: 

— Nə üçün qoyun güdürsən? 

— Çünki gəzməkdən xoşum gəlir. 

Qoca meydanın küncündə qırmızı arabasında çırtla- 
dılmış qarğıdalı satan adamı göstərdi. 

— üşaq ikən bu adam da səyahətə çıxmaq istəyirdi. 
Ammaçırtladılmış qarğıdalı satmaq, illər boyu pul toplamaq 
üçün bu arabanı almağı seçdi. Qocalanda bir aylığına Afri- 
kaya gedəcək. İnsanın xəyal etdiyi şeyi reallaşdırması üçün 
həmişə imkan olduğunu heç cür başa düşmədi. 

“Çobanlığı da seçə bilərdi”, — deyə düşündü dəliqanlı 
və bu düşüncəsini uca səslə təkrar etdi. 

— Təbii ki, onu da fikirləşdi, — qoca dedi. Amma çırtla- 
dılmış qarğıdalı satıcıları çobanlardan daha çox hörmətli- 
dirlər. Çırtladılmış qarğıdalı satanların başlarını soxmağa, 

heç olmasa, bir komaları vardır, amma çobanlar yapıncıya 
bürünüb yatırlar. İnsanlar qızlarını çobanlardansa qarğıdalı 
satanlara verməyi üstün tuturlar. 

Tacirin qızını düşünən çobanın ürəyi ağrıdı. Qızın yaşa- 
dığı şəhərdə, şübhəsiz, bir qarğıdalı çırtlaması satan 
vardı. 

— Nəticə etibarilə insanların qarğıdalı çırtlaması satan- 
lar və çobanlar haqqında düşündükləri, onlar üçün Öz Yol- 
larından daha mühümdür. 

Qoca kitabı vərəqləyib bir yerini oxudu. Çoban bir az 
gözlədi, sonra bir az əvvəl qocanın etdiyi kimi onun sözü- 
nü kəsdi: 

— Bunları mənə niyə deyirsiniz? 

— Çünki sən öz Alın Yazını yazmağa çalışırsan və bun- 
dan vaz keçmək üzrəsən. 

— Siz ancaq belə hallarda zühur edirsiniz? 

— Həmişə belə deyil, amma bir şeyi etməməkdən 
heç vaxt geri çəkilməmişik. Bəzən sağlam fikir, çıxış yolu 
kimi görünmüşəm. Bəzən də çox incə bir məqamda işləri 
asanlaşdırdım. Belə-belə işlər. Amma adamların çoxu bir 
şey başa düşmədi. 

Bir həftə əvvəl bir arxeoloqa daş şəklində görünmək 
məcburiyyətində qaldığını danışdı. Bu adam zümrüd tap- 
maq ümidi ilə hər şeyini tərk etmişdi. Beş il sərasər bir 
çayın sahilində əlləşib doqquz yüz doxsan doqquz daş 
qırmışdı. Fikrindən o anda daşınmışdı ki, zümrüdü tap- 
mağına bircə daş, tək bircə daş qalmışdı. Arxeoloq Alın 
Yazısı naminə bəhsə girdiyi üçün qoca işə qarışmağa qərar 
vermişdi, bir daşa dönüb arxeoloqun əl-ayağına dolaş- 
mağa başladı. Beş ilini burada boş-boşuna sərf etmiş 
arxeoloq əsəbiləşərək daşı götürüb uzaqlara fırlatmışdı. 
Daş elə sürətlə süzmüşdü ki, başqa bir daşa dəyərək par- 
ça-parça olmuşdu və içindən dünyanın ən gözəl zümrüdü 
çıxmışdı. 

— İnsanlar yaşamaqlarının səbəbini çox tez öyrənirlər, 
— qoca dedi, gözlərində ağrı-acı hiss olunurdu. — Bəlkə 
də, elə həmin səbəbə görə dərhal ruhdan düşürlər. Amma 
dünyanın halı belədir. 

Santyaqo söhbətin gizli xəzinəyə görə başlamış oldu- 
ğunu xatırladı. 


— Xəzinələri sellər torpağın altından çıxarır, yenə də 
sellər torpağın altına gömür, — dedi qoca. — Xəzinə haq- 
qında daha çox şey bilmək istəyirsənsə, sürünün ondabi- 
rini mənə verməlisən. 

— Xəzinənin ondabiri kifayət etməzmi? 

Qocanın, sanki, ümidləri puça çıxdı. 

— Hələ sahib olmadığın bir şeyi vəd edərək getsən, 
onu ələ keçirmək arzunu itirərsən. 

Bundan sonra çoban xəzinənin ondabirini qaraçı qadı- 
na söz verdiyini söylədi qocaya. 

— Qaraçılar hiyləgər olurlar, — dedi. — Həyatda hər 
şeyin bir əvəzi olduğunu öyrənmək sənin üçün faydalıdır. 
İşıq savaşçılarının öyrətməyə çalışdıqları da məhz budur. 

Çobanın kitabını geri verdi. 

— Sabah sürünün ondabirini mənə gətirməlisən. Gizli 
xəzinəni necə tapmağın yolunu söyləyəcəyəm sənə. Gecən 
xeyrə qalsın. 

Sonra meydanın bir küncündə gözdən qeyb oldu. 


kkk 


Santyaqo kitabı oxumağa davam etmək istədi, amma 
bütün diqqətini kitab üzərində toplaya bilmədi. Qocanın 
doğru söylədiyini bildiyi üçün əsəbləri gərgin idi. Çırtladıl- 
mış qarğıdalı satanı tapıb bir torba çırtladılmış qarğıdalı 
aldı. Qocanın söylədiklərini bu adama desin, yoxsa sus- 
sun? Fikirləşirdi, amma heç cür qərara gələ bilmirdi. 
“Bəzən işi taleyin ümidinə buraxmaq daha yaxşıdır”, — deyə 
düşündü və satıcıya heç nə söyləmədi. Danışmağa başla- 
saydı, satıcı günlərlə baş sındıracaqdı: hər şeydən əl çək- 
sinmi, çəkməsinmi? Amma balaca arabasına da yamanca 
öyrəşmişdi. 

“Bu adamı düçar olduğu əzab-əziyyətdən qurtarmaq 
lazımdır”. Şəhəri gəzməyə başladı, limana qədər getdi. Liman- 
dakı kiçik binanın pəncərəyə bənzəyən dəliyindən adamlar 
bilet alırdılar. Misir ölkəsinin Afrikada olduğunu öyrəndi. 

— Arzunuz? — içəridəki məmur soruşdu. 

— Bəlkə, sabah, — çoban uzaqlaşaraq cavab verdi. 
Qoyunlardan birini sataraq boğazın o biri sahilinə keçə 
bilərdi. Bu düşüncə qorxudurdu onu. 

— Bu da bir xəyalpərəst, — içəridəki adam dəliqanlı 
uzaqlaşarkən məmur yoldaşına dedi. — Heç bilet almağa 
da pulu yoxdur. 

Santyaqo kassanın önündəcə qoyunlarını düşün- 
müş və onların yanına getməyə qorxmuşdu. İki ilin içində 
qoyun saxlamaqla bağlı nə vardısa, hamısını öyrənmişdi. 
Hər cür qoyuna baxmağı, qoyun qırxmağı və sürünü qurd- 
lardan qorumağı öyrənmişdi. Əndəlüsün bütün düzlərini 
və otlaqlarını tanıyırdı. 

Dostunun ağılına ən uzun yolla getməyi qərara aldı. 
Şəhərin malikanəsi vardı, ürəyindən qalaya dırmanıb divar- 
ların üstündə oturmaq keçdi. Yuxarıdan Afrikanı görə 
bilərdi. Bir zamanlar, təxminən, bütün İspaniyanı uzun 
müddət işğal altında saxlamış məğriblilərin buradan gəl- 
diklərini söyləmişdi biri. Məğriblilərə nifrət edirdi. Qaraçı- 
ları onlar gətirmişdilər. 

Yuxarıdan qocayla laqqırtı vurduğu meydan da daxil 
olmaqla şəhərin böyük bir hissəsini görə bilərdi. 

“Bu qocaya rast gəldiyim günə daş düşəydi”, — deyə 
düşündü. Gördüyü yuxuları yoza bilən bir qadın axtarmağa 
getmişdi, sadəcə. Onun sadə bir çoban olması nə qadının, 
nə də qocanın vecinə deyildi. Həyatda heç bir şeyə inan- 
mayan, çobanların bir gün öz qoyunlarına bağlana biləcə- 
yini anladacaq halda olmayan tənha insanlar idi bunlar. 
O özü qoyunlarını yaxşı tanıyırdı. Hansı axsayır, hansı iki 
aydan sonra doğacaq, hansı tənbəldir — hamısını bilirdi. 
Onları qırxmağı və kəsməyi də bilirdi. Əgər getməyə qərar 
versə, qoyunları məyus olacaq. 

Külək əsdi. O, bu küləyi tanıyırdı. Şərq küləyi deyirdilər 
bu küləyə, imansızlar bu küləklə birlikdə gəlmişdilər. Tari- 
faya gəlməmişdən qabaq Afrikanın bu qədər yaxın oldu- 
ğunu bilmirdi. Bu çox böyük təhlükə idi: məğriblilər ölkəni 
yenidən istila edə bilərdilər. 

Şərq küləyi daha sərt əsməyə başladı. “Qoyunlarımla 
xəzinə arasında qaldım”, — deyə düşündü. Qərara gəlmək, 
öyrəşdiyi şey ilə sahib olmağı çox istədiyi şeyin ikisindən 
birini seçmək məcburiyyətində idi. Hələ tacirin qızı да vardı, 
amma qız qoyunlar qədər vacib deyildi, çünki ondan asılı 
deyildi. Bir şey dəqiq idi ki, əgər sabah qız onu görməz- 
sə, bunun fərqinə belə varmazdı: qız üçün bütün günlər 


bir-birinə bənzəyirdi və bütün günləri bir-birinə bənzəyən 
insanlar həyatlarında qarşılarına çıxan yaxşı şeylərin fərqi- 
nə vara bilmirlər. 

“Anamı, atamı, doğulduğum şəhərin malikanəsini 
tərk etdim. Onlar bu duruma öyrəşdikləri kimi, mən də 
öyrəşdim. Qoyunlar da yoxluğuma öyrəşsələr, yaxşı olar”, 
— deyə düşündü. 

Yuxarıdan meydana baxdı. Səyyar satıcı çırtladılmış 
qarğıdalılarını satmağa davam edirdi. Bir neçə saat əvvəl 
qocayla söhbət etdiyi yerdə bir gənc oğlanla qız gəlib otur- 
dular və öpüşməyə başladılar. 

“Çırtladılmış qarğıdalı satıcısı”, — deyə mızıldandı, amma 
cümləsini bitirmədi. Çünki şərq küləyi daha da sərt əsməyə 
başlamışdı, ruzigarı üzündə hiss etdi. Şübhəsiz, məğribli- 
ləri gətirirdi bu ruzigar, amma səhranın və çadralı qadınla- 
rın da qoxusunu gətirirdi buralara. Bir vaxtlar “Məchul”un 
dalınca düşmüş, qızıl, daş-qaş, macərə və ehramları axtar- 
mağa çıxmış insanların tərini və xəyallarını gətirirdi. Külə- 
yin azadlığını qısqandı dəliqanlı və anladı ki, onun kimi ola 
bilər. Özündən başqa heç bir şey mane olmurdu ona. 

Qoyunlar, tacirin qızı, Əndəlüs çölləri onun Alın Yazısı- 
nın mənzillərindən başqa bir şey deyildi. 

Ertəsi gün günortaçağı qocanın yanına gəldi dəliqanlı. 
Yanında altı qoyun gətirmişdi. 

— Çox təəccübləndim, — dedi qocaya. — Dostum sürü- 
nü dərhal satın aldı. Ömrü boyu çoban olmağı arzuladığını 
söylədi, yaxşı əlamətdir. 

— Həmişə belə olur, — qoca dedi. — Biz buna Mərhəmət 
Qanunu deyirik. İlk dəfə qumar oynadığın zaman mütləq 
udursan. Bəxt gətirir. 

— Yaxşı, niyə belə olur? 

— Çünki həyat sənin Alın Yazını yaşamağını istəyir. 

Sonra qoyunları gözdən keçirməyə başladı və bir 
qoyunun axsaq olduğunu gördü. Dəliqanlı bunun o qədər 
də əhəmiyyətli olmadığını söylədi. Çünki bu, qoyunların 
ən ağıllısıdır və ən çox yun verən də elə budur. 

— Xəzinə haradadır? — dəliqanlı soruşdu. 

— Misirdə, ehramların yanında. 

Çoban karıxdı. Yaşlı qadın da eyni şeyi söyləmişdi, 
üstəlik, pul da almamışdı. 

— Xəzinəyə çatmaq üçün işarələrə diqqət etməlisən. 
Tanrı hamının yolunu yer üzünə cızmış, yazmışdır. Sənə 
yalnız sənin üçün yazılanları oxumaq qalır. 

Santyaqo danışmağa başlamazdan əvvəl onunla qoca- 
nın arasında bir pərvanə uçdu. Nənəsini xatırladı: uşaq 
olarkən nənəsi ona pərvanələrin uğur rəmzi olduğunu 
söyləmişdi. Eynilə cır-cır böcəklər, yaşıl çəyirtkələr, balaca 
boz kərtənkələlər və dördyarpaq yoncalar kimi. 

— Doğrudur, — çobanın fikirlərini oxuyan qoca dedi. 
— Eynilə nənəsinin söylədikləri kimi. Bunlar hamısı işarələrdir. 

Sonra yaxasını açdı. Santyaqo bir gün əvvəl gördü- 
yü şeydən çox təsirlənmişdi, dünən gözlərini qamaşdıran 
parıltını xatırladı. Qiymətli qaşlarla bəzədilmiş xalis qızıldan 
iri bir medalyon) vardı qocanın sinəsində. 

Qoca, həqiqətən də, kral idi. Quldurların hücumuna 
məruz qalmamaq üçün əbaya bürünmüşdü. 

— Al! — deyə medalyonun ortasına bərkidilmiş biri ağ, 
birisə qara iki daşı ona verdi. — Birinin adı Urim, digərinin 
adı Tumimdir”. Qara olan “xeyr” deməkdir, “ağ” olan isə 
“bəli”. İşarələri yoza bilmədiyin zaman sənə yardım edə- 
cəklər. Amma yalnız obyektiv şeylər soruş. 

Amma mümkünsə, özün qərara gəl. Xəzinə ehramların 
yanındadır, bunu artıq bilirsən. Mənə altı qoyun verməyə 
məcbur oldun, çünki qərara gəlməyinə mən kömək etdim. 

Santyaqo iki daşı heybəsinə qoydu. Artıq hər şeyə özü 
qərar verəcəkdi. 

— Hər şeyin yalnız bir şey olduğunu unutma. Rəmzlə- 
rin dilini unutma. Xüsusən də Alın Yazısının sonuna qədər 
getməyi unutma. İndi isə sənə kiçik bir hekayə danışmaq 
istəyirəm. 

Bir tacir xoşbəxtliyin sirrini öyrənmək üçün öz oğlu- 
nu insanların ən müdrikinin yanına göndərir. Gənc oğlan 





1 Tövratın “Nəticə” fəslinin “Və sən İsrail oğullarının arasından 
mənə kahinlik etmək üçün qardaşın Harunu və onunla bərabər oğul- 
ları Nadəb və Abihuvu, Elizar və İmanarı yanıma gətir” cümləsiylə 
başlanan 28-ci babında hazırlanan geyimlər (medalyon, efod, entari, 
naxışlı köynək, əmmamə və qurşaq) rədd edilir. Buradakı “medal- 


” 


yon” Tövratdakı medalyona nəzirədir. 


? Urim və Tumim - böyük rahibin medalyonunda olan, Tan- 
rının iradəsinin rəmzi sayılan iki daş, “Və Urim ilə Tumimi hökmü- 
nü medalyonun içərisinə qoyacaqsan və Harun Rəbbin önündə İsrail 
oğullarının hökmünü daim ürəyinin üstündə daşıyacaq” (Tövrat, 

əticə, 29-30). 


səhrayla qırx gün yol getdikdən sonra axırda bir təpənin 
başında olan gözəl bir malikanəyə gəlib çatır. Həmin müd- 
rik burada yaşayırmış. 

Ahıl bir övliya ilə qarşılaşacağını düşünən bizim qəh- 
rəman girdiyi salonda qaynar bir mənzərə görür: tacirlər 
girib-çıxır, adamlar bir küncdə söhbət edir, orkestr gözəl 
melodiyalar çalırmış, dünyanın dörd bir yanından gəlmiş 
ləzzətli təamlarla dolu bir masa da varmış. Müdrik növbəylə 
bu insanlarla danışırmış və bizim cavan da növbəsinin çat- 
ması üçün iki saat gözləməyə məcbur olur. 

Gəncin ziyarətinin səbəbini öyrənən müdrik ona “xoş- 
bəxtliyin sirri”ni açıqlamaq üçün vaxtı olmadığını söyləyir və 
deyir ki, gedib sarayı gəzsin və iki saatdan sonra gəlsin. 

“Amma sizdən bir xahişim var, — deyə müdrik əlavə 
edir. Sonra gəncin əlinə bir qaşıq verib, içinə iki damcı 
duru yağ tökür. — Sarayı gəzərkən bu qaşığı əlinizdə tutun 
və yağı yerə tökməyin”. 

Cavan oğlan sarayın pilləkənlərini çıxıb-düşməyə baş- 
layır, eyni zamanda gözünü qaşıqdan ayırmır. İki saatdan 
sonra müdrikin hüzuruna gəlir. 

“Çox gözəl, — müdrik deyir. — Yemək salonundakı Əcəm 
xalılarını gördünüzmü? Bağbanbaşının onilə yaratdığı bağ- 
çanı gördünüzmü? Kitabxanamdakı gözəl perqamentlərə 
fikir verdinizmi?” 

Gtanan gənc heç bir şey görmədiyini etiraf etməyə məc- 
bur olur. Çünki müdrikin ona verdiyi iki damla yağı dağıtma- 
mağa çalışmış, başqa heç bir şeyə diqqət edə bilməmişdi. 

“Onda get, kainatımın xariqələrini tanı, — müdrik deyir. 
— Yaşadığı evi tanımayan bir insana etibar edə bilmərəm”. 

Rahat nəfəs alan gənc qaşığı götürüb sarayı gəzməyə 
çıxır. Bu dəfə divarlardan asılmış, tavanları bəzəyən sənət 
abidələrinə diqqətlə baxır. Bağçaları, ətrafdakıları, çiçəklə- 
rin gözəlliyini, olduqları yerin gözəl sənət abidələrinin zərif- 
liyini görür. Müdrikin yanına qayıdıb gördüklərini ətraflı 
danışır. 

“Yaxşı, sənə əmanət etdiyim iki damcı yağ hanı?” — müd- 
rik soruşur. 

Qaşığa baxan gənc iki damcı yağın dağıldığını görür. 

“Yaxşı, — müdriklər müdriki deyir. — Sənə verəcəyim 
nəsihət bundan ibarətdir: “Xoşbəxtliyin sirri dünyanın bütün 

gözəlliklərini görməkdir, amma qaşıqdakı iki damla yağı 
unutmadan”. 

Çoban ağzını açıb danışmadı. Qoca kralın danışdığı 
hekayənin mənasını başa düşmüşdü. Çoban gəzməyi 
sevə bilər, amma qoyunlarını əsla unutmamalıdır. 

Qoca, Santyaqoya baxdı və sonra açıq əlləriylə onun 
başı üzərində bəzi qəribə işarələr etdi. 

Sonra qoyunlarını qabağına qatıb oradan uzaqlaşdı. 

Əyalət şəhəri Tarifanın yuxarı məhəlləsində məğribli- 
lərin tikdirdiyi qədim bir qala var, qala divarlarının üstün- 
də oturan adam aşağıdakı meydanı, çırtladılmış qarğıdalı 
satanı, bir də qarşı tərəfdə Afrikanın bir hissəsini görə 
bilir. 

Salim kralı Məlkisədək o axşam qala divarlarının üstün- 
də oturdu və üzündə şərq küləyi adı verilən ruzigarı hiss etdi. 
Sahibləri dəyişdiyindən özlərini itirmiş qoyunlar bir az irəlidə 
qımıldaşırdılar. Bütün arzuları təkcə yemək və içmək idi. 

Məlkisədək limandan uzaqlaşan kiçik gəmiyə baxdı. 
Gənc çobanı bir daha görməyəcəkdi, ondabir vergini ödə- 
yəndən sonra Abramı bir daha görmədiyi kimi. Amma işi- 
nin xüsusiyyəti beləydi. 

Tanrıların diləkləri ola bilməz, çünki Tanrıların “alın 
yazı”ları yoxdur. Bununla yanaşı, Salim kralı qəlbinin 
dərinliklərində Santyaqoya müvəffəqiyyət arzuladı. 

“Heyifl Tezliklə adımı unudacaq, — deyə düşündü. — 
Gərək adımı bir neçə dəfə təkrar edəydim ona. Məndən 
danışdığı zaman mənim Salim kralı Məlkisədək olduğumu 
söyləsin”. 

Sonra göy üzünə baxdı: “Bilirəm: Sənin də söylədiyin 
kimi, Tanrım, bütün bunlar boş şeydir. Amma bəzən bir 
qoca kral da özüylə öyünmək ehtiyacı duya bilər”. 





1 “Və Abram (İbrahim) Kedermaomer və onunla birlikdə olan 
kralları vurub qayıtdıqdan sonra Şave vadisində Sodom kralı onu 
qarşılamağa çıxdı (bu, Kralın Vadisidir). Və Salim kralı Məlkisədək 
çörək və şərab çıxardı və onu mübarək qılıb dedi: “Göylərin və Yerin 
sahibi Uca Allah tərəfindən Abram mübarək olsun: sənin düşmənlərini 
sənə təslim edən Uca Allah mübarək olsun”. Və hər şeyin ondabirini 
ona verdi. Və Sodom kralı Abrama dedi: “Canları mənə ver və malı 
özün götür”. Və Abram Sodom kralına dedi: “Göylərin və Yerin 
sahibi Uca Allaha, Rəbbə nə bir ip, nə bir çarıqbağı, nə də sənə aid 
olan bir şeyə əlini uzatdım, ta ki “Abramı varlandırdım” deməyəsən. 
57 gənclərin yediklərindən və mənimlə gedən adamların, Aker, 
Esikol yə Mamrenin payından başqası mənə olmasın: bunlar paylarını 
alıblar”. (Tövrat, Tərvin, XIV, 17-23). 


“Bu Afrika nə qəribə məmləkətdir!” — Santyaqo düşündü. 

Şəhərin dar küçələriylə gəzərkən əvvəllər gördüyü qəh- 
vəxanalara bənzəyən bir qəhvəçi dükanında oturdu. Bura- 
dakı adamlar bir-birinə ötürərək iri qəlyanlar çəkirdilər. 
Bir neçə saat ərzində əl-ələ tutub gəzən qadınlar, çadralı 
qadınlar, hündür qüllələrin başına çıxıb mahnı oxuyan din 
adamları, bunların ətrafında diz çöküb alınlarını yerə vuran 
insanlar gördü. 

“İmansızların səcdə etmələri”, — deyə düşündü. Uşaq 
ikən kəndlərindəki kilsədə boz ata minmiş övliya Santya- 
qo Matamorosun heykəlini görmüşdü. Qılıncını çəkmiş, 
ayaqlarının altında buranın adamlarına oxşayan adamlar 
özlərini “naqolay” və tənha hiss edirdi. İmansızların qor- 
xunc baxışları vardı. 

Üstəlik, yol üstə olmağın təlaşı bir cəhəti unutdurmuş- 
du, onu uzun müddət xəzinəsindən uzaqlaşdıra bilən bir 
cəhəti. Bu ölkədə hamı ərəb dilində danışırdı. 

Qəhvəxananın sahibi yaxınlaşdı, Santyaqo yanındakı 
masaya gətirildiyini gördüyü içkidən barmaq işarəsiylə 
sifariş verdi. Sifariş etdiyi çay idi, acı çay. Halbuki şərab 
içmək istəyirdi. 

Amma indi belə şeylərə görə qayğılanmağın zamanı 
deyildi. Xəzinədən başqa heç bir şey düşünməməliydi, onu 
necə ələ keçirəcəyini düşünməli idi. Qoyunların satışından 
yaxşı pul əldə etmişdi və pulun ecazkar gücü olduğunu 
bilirdi. Pulu olan adam heç vaxt tamamilə yalqız deyildir. 
Qısa müddətdən sonra, bəlkə də, bir neçə günün içində 
ehramlara gedib çatacaqdı. Sinəsi qızıldan par-par yanan 
bir qocanın altı qoyundan ötrü yalan satmağa ehtiyacı yox 
idi. Qoca kral ona rəmzlərdən danışmışdı. Boğazı keçər- 
kən rəmzləri düşünmüşdü. Bəli, onun nədən danışdığını 
çox yaxşı başa düşürdü: Əndəlüs çöllərində keçirdiyi vaxt 
ərzində lazımi yollarla getmək üçün yerdəki və göydəki işa- 
rələri oxumağa vərdiş etmişdi. Filan quşun olması yaxın- 
lıqda ilan olduğuna işarəydi, filan kol isə ətrafda su olma- 
sının əlamətiydi. Bunları ona qoyunlar öyrətmişdi. 

“Tanrı qoyunları belə yaxşı güdürsə, insanı da güdə- 
cəkdir”, — deyə düşündü və içinin rahatlığını hiss etdi. 
Çayın acılığı azaldı. 

— Sən kimsən? - qəfil ispanca soruşdular. 

Birdən-birə dizlərində taqət hiss etdi. İşarələri düşün- 
düyü yerdə biri peyda olmuşdu. 

— Sən ispanca danışmağı haradan bilirsən? — soruşdu. 

— Burada, demək olar ki, hamı ispanca danışa bilir. 
İspaniyaya buradan cəmi ikisaatlıq yoldur. 

— Otur, sənin üçün bir şey sifariş edim. Mənim üçün 
də şərab söylə. Bu çaya nifrət edirəm. 

— Bu ölkədə şərab yoxdur, — o biri cavab verdi. — Din 
qadağa qoyub. 

Gənc çoban ehramlara getmək istədiyini söylədi. Elə 
xəzinədən söz salmaq istəyirdi ki, bunun düzgün olmadı- 
ğını düşündü. Ərəb oğlan onu oraya aparmaq üçün xəzi- 
nədən pay istəyə bilərdi. Qocanın ona sahib olmadığı şey- 
lər haqqında söylədiklərini xatırladı. 

— Mümkünsə, məni ora aparmağını rica edəcəyəm. 
Oraya necə getmək lazım olduğunu bilirsən? 

Qəhvəçinin yaxınlıqda olduğunu və söhbətlərinə diq- 
qətlə qulaq asdığını hiss etdi. Kişinin burada olması onu 
narahat edirdi. Lakin bələdçi tapmadığı üçün fürsəti əldən 
vermək istəmirdi. 

— Böyük Saxara səhrasını keçmək lazımdır, — ərəb oğlan 
dedi. — Bunun üçün də pul lazımdır. Əvvəlcə bilmək istər- 
dim görüm, kifayət qədər pulun varmı? 

Santyaqoya bu sual bir az qəribə gəldi. Amma qocaya 
inamı vardı və o demişdi ki, əgər bir işi həqiqətən görmək 
istəyirsinizsə, bütün kainat sizin xeyrinizə işləyəcək. 

Pulunu cibindən çıxarıb yeni dostuna göstərdi. Qəh- 
vəçi bir az da yaxına gəlib baxdı. Onlar ərəbcə nəsə danış- 
dılar. Qəhvəçi, deyəsən, hirslənmişdi. 

— Buradan gedək, — cavan ərəb dedi. Sahib burada 
qalmağımızı istəmir. 

Santyaqo özünü bir az rahat hiss etdi. Borcunu ödə- 
mək üçün ayağa qalxdı, amma sahib onun qolundan tutub 
nöqtəsiz-vergülsüz uzun bir nitq irad eləməyə başladı. 
Santyaqo güclü olmağına güclüydü, fəqət yad bir ölkə- 
dəydi. Yeni dostu qəhvəçini kənara itələyib Santyaqonu 
bayıra çıxardı. 

— Puluna göz qoyurmuş, — dedi. — Tanca Afrikanın 
başqa yerlərinə bənzəmir. Bura limandır, limanlar oğru 
yuvası olur. 


Deməli, çətin vəziyyətə düşdükdə təzə tanış olduğu bu 
dostuna bel bağlaya bilərdi. Pulları cibindən çıxarıb saydı. 

— Sabah ehramlarda ola bilərik, — o biri pulu görərkən 
dedi. — Amma iki dəvə almalıyıq. 

Tancanın dar küçələriylə birgə addımladılar. Hər künc- 
də-bucaqda satılan mal vitrinləri vardı. Axırda bazarın oldu- 
ğu böyük bir meydana gəlib çıxdılar. Minlərlə adam bazar- 
lıq edir, alıb-satırdı, rəngbərəng xalılar, cürbəcür qəlyanlar 
yan-yana düzülmüşdü. Santyaqo təzə dostundan gözünü 
çəkmirdi. Pullarının hamısının artıq onun əlində olduğunu 
unutmurdu. Pulunu ondan geri almaq istədi, amma bunun 
qabalıq olduğunu düşündü. Hazırda üstündə gəzdiyi bu 
yad torpağın adət-ənənəsini hələ bilmirdi. 

“Gözüm üstündə olsa, kifayətdir”, — deyə düşündü. Özü 
ondan daha güclüydü. 

Birdən bu qorxunc və qarmaqarışıq əşya yığını için- 
də gözləri indiyə qədər görmədiyi gözəl bir qılınca ilişdi. 
Qını gümüşdən idi, qara rəngli qəbzəsinə qiymətli daş- 
lar düzülmüşdü. Misirdən qayıdanda bu qılıncı almağı qət 
etdi. Dostuna dedi: 

— Satıcıdan qılıncın qiymətini soruş. — Amma birdən 
yadına düşdü ki, silaha baxarkən iki saniyə diqqəti yayı- 
nıb. 

Sanki, qəfildən döş qəfəsi daraldı və ürəyi sıxıldı. Onu 
nə gözlədiyini bildiyindən yan tərəfə baxmağa qorxdu. 
Gözləri bir anlığa gözəl qının üstündə qaldı, sonra bütün 
cəsarətini toplayıb başını döndərdi. 

Ətrafında bazar meydanı vardı, gedib-gələn, çığırıb- 
bağıran, xalı, fındıq, mis sinilərin yanında qıvırcıq kahılar, 
küçədə əl-ələ tutmuş kişilər, çarşablı qadınlar, müxtəlif cür 
qidaların xoş qoxuları vardı... Amma heç bir yerdə dostu- 
nun kölgəsi belə yox idi. 

Bir-birini itirməyin təsadüf olduğuna inanmaq istədi. 
Onun geri qayıdacağını umaraq olduğu yerdə qalmağı qəra- 
ra aldı. Bir az sonra bu məlum düllələrdən birinə bir adam 
çıxıb mahnı oxumağa başladı, bundan sonra oradakllar diz 
çöküb alınlarını yerə vurdular və onlar da mahnı oxumağa 
başladılar. Daha sonra şey-şüylərini yığışdırıb getdilər. 

Günəş də batmağa başladı. Cavan oğlan meydanı əhatə 
edən ağ rəngli evlərin arxasında itincəyə qədər uzun-uzadı 

günəşə baxdı. Həmin günəş bu səhər doğarkən başqa 
qitədə olduğunu, orada çobanlıq etdiyini, altmış qoyunu 
olduğunu və gənc bir qızla görüşəcəyini düşünmüşdü. 
Səhər-səhər düzlərdə dolaşarkən başına gələnlərin hamı- 
sını bilirdi. Halbuki indi günəş batarkən başqa bir ölkə- 
dəydi, dillərini belə başa düşmədiyi insanların yaşadığı yad 
bir ölkədə yad bir adam idi. Artıq çoban deyildi, heç bir 
şeyi yoxuydu, ölkəsinə geri dönmək və hər şeyi yenidən 
başlamaq üçün lazım olan pulu belə. 

“Bütün bunlar eyni günəşin doğmasıyla batması ara- 
sında oldu”, — deyə düşündü. Bir göz qırpımında həyat 
şərtlərinin dəyişdiyini düşünərək özünə yazığı gəldi. 

Ağlamağa utanırdı. Qoyunların qarşısında heç vaxt 
ağlamamışdı. Amma bazar meydanı bomboş idi və o, vətə- 
nindən xeyli uzaqdaydı. 

Ağladı. Tanrı adil olmadığı üçün, öz yuxularına inanan 
insanları bu şəkildə mükafatlandırdığı üçün ağladı. “Qoyun- 
larımın yanında xoşbəxt idim və xoşbəxtliyimi ətrafımdakı- 
larla bölüşürdüm. Gəldiyimi görən insanlar məni yaxşı qar- 
şılayırdılar. İndi kədərli və bədbəxtəm. Neyləyəcəyəm? Daha 
qəddar olacağam və bir adam mənə xəyanət etdiyi üçün 
artıq heç kimə etibar etməyəcəyəm. Xəzinəmi tapa bilmə- 
diyim üçün gizli xəzinə tapan hər kəsə nifrət edəcəyəm. Və 
bütün dünyanı idrak edə bilməyəcək qədər kiçik olduğum 
üçün malik olduğum cüzi şeyləri qorumağa çalışacağam”. 

Heybəsini açdı ki görsün, içində nə var, gəmidəykən 
yediyi kətədən, bəlkə, bir tikə qalmışdı. Amma qalın kitab- 
dan, yapıncıdan və qocanın bağışladığı o iki daşdan başqa 
bir şey tapa bilmədi. 

Daşları görcək daxilində böyük bir təsəlli hiss etdi. Altı 
qoyununu qızıl medalyondan sökülən bu daşlara dəyiş- 
mişdi. Bunları satıb geri qayıtmaq üçün bilet ala bilərdi. 
“Bundan belə daha hiyləgər olacağam”, — deyə düşün- 
dü, iki daşı heybədən çıxarıb cibinə soxdu. Bura limandır 
və ərəb oğlanın ona söylədiyi yeganə həqiqət də bu idi: 
limanlarda həmişə çoxlu oğru olur. 

Qəhvəçinin ümidsiz cəhdlərini indi anlayırdı: bu ada- 
ma inanmamağını söyləməyə çalışırdı. “Mən də hamı kimi- 
yəm: dünyanın həqiqətlərinə olduqları kimi deyil, olmala- 
rını istədiyim kimi baxıram”. 


Daşlara xeyli baxdı. Onları mehribancasına oxşadı, 
istiliklərini, sürüşkən səthlərini barmaqlarının ucunda hiss 
etdi. Bu daşlar onun xəzinəsiydi. Onlara toxunmaq sakit- 
ləşdirdi onu. Daşlar ona qocanı xatırlatdı. 

“Əgər bir şeyi həqiqətən ürəkdən istəsən, — demişdi 
qoca, — onu həyata keçirmək üçün bütün kainat kömə- 
yinə gələr”. 

Santyaqo bunun doğru olub-olmadığını anlamaq 
istədi. Bomboş bir bazar meydanındaydı, nə cibində bir 
qəpik pulu, nə də gecələməyə yeri vardı. Amma bu daşlar 
onun kralla tanışlığının sübutuydu, onun bütün həyatını 
bilən, atasının silahıyla nə etdiyindən, ilk cinsi hərəkətin- 
dən xəbəri olan bir kralla tanış olmuşdu. 

“Daşlar kahinlik edə bilər. Adları Urim və Tumimdir”. 

Daşları yenidən heybəsinə qoydu və bir sınaq keçir- 
mək istədi. Qoca, daşlar yalnız adamın nə istədiyini bildik- 
ləri zaman işə yaradıqları üçün onlara açıq-aşkar suallar 
vermək lazım olduğunu söyləmişdi. 

Qoca xeyir-duasının hələ də üstündə olub-olmadığını 
soruşdu. 

Daşlardan birini çıxardı. Çıxan daş “Bəli” idi. 

— Xəzinəmi tapa biləcəyəm? — deyə soruşdu. 

Əlini heybəyə saldı, daşlardan birini götürmək istədi. 
Amma daşlar torbadakı deşikdən aşağı düşdü. Heybədə 
deşik olduğunu bilmirdi. Urimlə Tumimi yerdən qaldırıb 
heybəyə qoymaq üçün aşağı əyildi. Amma onları görcək 
başqa bir şeyi xatırladı: 

“Rəmzlərə hörmətlə yanaşmağı və onları izləməyi öyrən”, 
— demişdi qoca kral. 

“Bu bir işarədir”. Santyaqo öz-özünə gülməyə başladı. 
Sonra daşları yerdən götürüb heybəsinə qoydu. Dəliyi tik- 
mək fikri yox idi, daşlar istədikləri vaxt bu deşikdən düşə 
bilərdi. Öz taleyindən qaçmamaq üçün bəzi şeyləri soruş- 
mamaq lazım olduğunu öyrənmişdi. 

Öz-özünə: “Öz qərarlarımı özüm verəcəyəm”, — dedi. 

Amma daşlar qocanın hər zaman onun yanında oldu- 
ğunu söyləmişdi. Bu, onun özünəinamını yenidən qüvvət- 
ləndirmişdi. Yenidən bomboş qalmış bazar yerinə baxdı, 
əvvəl hiss etdiyi ümidsizliyi artıq hiss etmədi. Artıq bura 
yad bir dünya deyildi: yeni bir dünya idi. 

Doğrusu, onun istədiyi də elə bu idi. Yeni dünyalar 
tanımaq. Ehramlara heç vaxt gedib çatmasa da, hələ ki 
tanıdığı bütün çobanlardan daha uzaqlara gedə bilmişdi. 

“Ahl Gəmiylə ikisaatlıq məsafədə hər şeyin nə qədər 
fərqli olduğunu kaş bilsəydi...” 

Yeni dünya əski bir bazar yeri halında qarşısındaydı, 
amma buranın qarışqa yuvası kimi qaynayan həyat dolu 
vaxtını da görmüşdü və heç zaman unutmayacaqdı. Qılıncı 
xatırladı, bir anlıq xəyala dalıb onu seyr etməsi Santyaqoya 
çox baha başa gəlmişdi. Amma indiyə qədər ona bənzər 
heç bir şey görməmişdi həyatında. Birdən dünyaya istər 
bir oğrunun qurbanı, istərsə də xəzinə axtararkən macə- 
raçı kimi baxa biləcəyini anladı. 

“Mən xəzinə axtaran macəraçıyam”, — deyə yorğun- 
luqdan ayaq üstə dura bilməyib yuxuya getməzdən əvvəl 
düşündü. 

Birinin çiyninə toxunduğunu hiss edərək oyandı. İndi 
yenidən canlanmaqda olan bazar meydanının ortasında 
yatmışdı. 

Qoyunlarını axtararaq ətrafına baxdı və birdən artıq 
başqa bir dünyada olduğunu xatırladı. Bundam nəyus 
olmaqdansa, tam əksinə, özünü xoşbəxt saydı. Artıq su 
və yemək dalınca qaçmağa məcbur deyildi və elə indidən 
xəzinə axtarmağa başlaya bilərdi. Cibində bir qəpiyi də yox 
idi, amma həyata olan inamı vardı. Srağagün axşam oxu- 
mağa vərdiş etdiyi kitablardakı qəhrəmanlar kimi macə- 
raçı olmağı seçmişdi. 

Tələsmədən meydanı gəzib-dolanmağa başladı. Satı- 
cılar piştaxtaları qurmağa başlamışdılar, şirniyyat satan biri- 
nə piştaxtasını qurmağa kömək etdi. Bu adamın üzündə 
başqalarınınkına bənzəməyən təbəssüm vardı, nəşə doluy- 
du, həyat eşqi güclüydü və ağır iş gününə başlamağa hazır 
idi. Bu yaşlı adamın gülümsəməsi ilk baxışdan bir qədər 
əvvəl tanış olduğu qoca kralı xatırladırdı. “Bu tacir səya- 
hət etmək, ya da bir tacirin qızıyla evlənmək üçün şirniyyat 
istehsal etmir. Xeyr, bu sənəti sevdiyi üçün bununla məşğul 
olur”, — deyə çoban düşündü. Hiss etdi ki, bu yaşlı kişinin 
etdiyini o da edə bilər. Birinin öz Şəxsi Mənqəbəsinə yaxın, 
ya da uzaq olduğunu ilk baxışdan anlamaq “asan şeydir, 
amma mənim üçün bunu başa düşmək hələ tezdir”. 


Piştaxta qurulan kimi satıcı hazırladığı ilk şirniyyatı 
Santyaqoya verdi. O, şirniyyatı sürətlə yeyib təşəkkür etdi 
və yola düzəldi. Biz az uzaqlaşmışdı ki, piştaxtanı iki nəfərin 
qurduğu ağlına gəldi, bunlardan biri ərəbcə, digəri ispan- 
ca danışırdı. Amma bir-birini çox gözəl anlamışdılar. 

“Sözlərdən xaricdə də dil var, — deyə düşündü. — Əvvəl- 
lər qoyunlarla belə bir təcrübə olub, indi eyni şeyi insan- 
larla edirəm”. 

Beləcə, yeni və cürbəcür şeylər öyrənirdi. Bunları əvvəl- 
lər də görmüşdü, amma yenə də təzəydilər, çünki bunlar 
əvvəllər də gördüyü, fəqət əhəmiyyət vermədiyi şeylər idi. 
Bu şeylərə öyrəşdiyi üçün belə olmuşdu. — “Sözlərə ehti- 
yac duymayan bu dilin sirlərini öyrənməyi bacarsam, dün- 
yanı qavramağı da bacaracağam”. 

“Hər şey bir və eyni şeydir”, — demişdi qoca. 

Tancanın dar küçələriylə dolaşmağı qərara aldı: rəmz- 
lərdən baş açmağı ancaq bu şəkildə bacara bilərdi. Bunun 
üçün, heç şübhəsiz, böyük səbir lazım gəlirdi, amma səbir 
bir çobanın öyrəndiyi ilk ərdəmdir. 

Qoyunların ona öyrətdikləri dərsləri bu yad dünyada 
tətbiq etdiyini bir daha anladı. 

“Hər şey bir və eyni şeydir”, — demişdi qoca. 

Büllursatan günəşin doğmaqda olduğunu gördü və 
hər səhərki kimi yenə ürəyi sıxıldı. Təxminən, otuz il idi 
ki, eyni yerdəydi — müştərilərin nadir hallarda ayaq bas- 
dığı yoxuş yuxarı bir küçənin lap sonundakı bu dükanda. 
Artıq heç bir şeyi dəyişmək mümkün deyildi. Bütün həyatı 
boyu ancaq büllur əşya alıb-satmaqla məşğul olmuşdu. 
Vaxt vardı dükanı çox məşhur idi, hamı buranı tanıyırdı: 
ərəb tacirləri, fransız və ingilis geoloqları, alman hərbçi- 
ləri, yəni cibləri həmişə pulla dolu olan adamlar. O vaxtlar 
büllur alveri qeyri-adi bir macəraydı və o, necə varlana- 
cağını, yaşlı vaxtında sahib olacağı gözəl qadınları xəyal 
edirdi. 

Sonra zaman getdikcə şəhər dəyişdi. Səptə şəhəri də 
Tanca kimi zənginləşdi və ticarətin xarakteri dəyişdi. Qon- 
şular başqa yerlərə köçdülər və bir müddət sonra təpədə 
bir neçə dükandan başqa heç nə qalmadı. Üç-dörd əhə- 
miyyətsiz mağazadan ötrü heç kim o boyda yoxuşu dir- 
maşmaq istəmirdi. 

Amma büllur alverçisinin başqa yolu yox idi. Həyatının 
otuz ilini büllur əşya alveri edərək yaşamışdı, həyatına yeni 
bir yön vermək artıq çox geciydi. 

Günortaya qədər dar küçədən gəlib-keçənlərə baxdı, 
çox az adam gəlib-keçdi. Neçə illəriydi ki beləydi, keçənlə- 
rin hamısına, demək olar, bələd idi. 

Nahardan vaxtından bir neçə dəqiqə öncə gənc 
əcnəbi vitrinin önündə dayandı. Gənc oğlan da hamı kimi 
adi geyimdə idi, amma büllur alverçisinin təcrübəli gözləri 
onun cibində pul olmadığını dərhal sezdi. Hər ehtimala 
qarşı dükana girdi və gənc oğlan gedənə qədər gözləməyi 
qərara aldı. Qapıya dükanda bir neçə xarici dildə danışdı- 
ğını bildirən lövhə asılmışdı. Santyaqo piştaxtanın arxasın- 
dan bir nəfərin çıxdığını gördü. 

— İstəyirsinizsə, — dedi, — bu vazaları təmizləyə bilərəm. 
Bu vəziyyətdə bunları heç kim almaq istəməz. 

Tacir heç bir şey söyləmədən gəncin üzünə baxdı. 

— Əvəzində qarnımı doyurmaq üçün yeməyə bir şey 
verərsiniz, yaxşımı? 

Kişi danışmırdı. Santyaqo özü başlamağı qərara aldı. 
Heybəsində yapıncısı vardı, səhrada ona ehtiyacı olmaya- 
caqdı. Yapıncını çıxardı və vazaları silməyə başladı. Yarım 
saatın içində vitrindəki bütün büllurları sildi. Bu vaxt ərzin- 
də iki müştəri gəlib çoxlu büllur aldı. 

Hər şeyi təmizləyib qurtaran kimi dükan sahibindən 
yeməyə bir şey istədi. 

- Yaxşı, gedək, yemək yeyək, — dedi büllur taciri. Qapı- 
ya bir lövhə asdı və yoxuşun sonundakı aşxanaya getdilər. 
İçəridəki yeganə masa arxasında oturduqları zaman büllur 
taciri gülümsünərək dedi: 

— Əslində, heç bir şeyi təmizləməyə ehtiyac yox idi. 
Quran ac insanları doyurmağı buyurur. 

— Əgər elədirsə, onda bunu etməyimə niyə razı oldu- 
nuz? — gənc soruşdu. 

— Çünki büllurlar çirkliydi və mənim kimi sənin də başı- 
mızdakı pis fikirləri təmizləməyimiz lazım idi. 

Yeyib qurtaran kimi tacir dedi: 

— İstəyirəm dükanımda işləyəsən. Bu gün sən büllur- 
ları silərkən iki müştəri gəldi: bu, yaxşı işarədir. 

“İnsanlar elə hey işarələrdən söz açırlar, — deyə çoban 


düşündü. — Amma nədən danışdıqlarını tam olaraq bilmir- 
lər. Eynilə, illərdir ki, mənim qoyunlarımla sözsüz bir dildə 
danışdığımı bilmədiyim kimi”. 

— Mənimlə işləyəcəksən? — büllur taciri sualı təzələdi. 

— Sabaha qədər işləyə bilərəm, — Santyaqo cavab 
verdi, — dükandakı bütün büllurları təmizləyərəm. Əvəzində 
sabah Misirə getməyim üçün lazım olan pulu verərsiniz. 

Kişi birdən gülməyə başladı. 

— Dükandakı bütün büllurları ilboyu silsən də, satılan 
hər maldan yaxşı faiz alsan da, Misirə getmək üçün gərək 
xeyli borc pul tapasan. Tanca ilə ehramlar arasında min- 
lərlə kilometrlik səhra var. 

Bundan sonra araya elə bir sükut çökdü ki, sanki, 
bütün şəhər yuxuya getdi. Sanki, artıq bazar-filan yox idi, 
satıcılar arasındakı çəkişmələr sona yetmiş, minarələrə 
çıxıb mahnı oxuyan insanlar yoxa çıxmış, qəbzələri bəzəkli 
gözəl qılınclar uçub getmişdi. Ümid və macəra, qoca kral- 
lar və Şəxsi Mənqəbələr yoxuydu artıq. Nə xəzinə, nə də 
ehramlar vardı. Cavan oğlanın ruhu səssizliyə gömüldüyü 
üçün, sanki, bütün dünya lal olmuşdu. Nə dərd, nə ağrı, 
nə də ümidsizlik: yalnızca kiçik aşxananın kiçik qapısından 
keçib-gedən bir baxış və ucsuz-bucaqsız ölüm arzusu, eyni 
anda hər şeyin sonsuzluğadək bitdiyini görmək diləyi. 

Tacir çaşqın-çaşqın ona baxdı. Səhər-səhər onda gör- 
düyü bütün nəşə, sanki, bir anda uçub getmişdi. 

— Ölkənə qayıtmaq üçün lazım olan pulu sənə verə- 
rəm, oğlum, — büllur taciri dedi. 

Santyaqo dinmədi. Sonra ayağa qalxdı, üst-başını sah- 
manladı və heybəsini götürdü. 

— Sizinlə işləyəcəyəm, — dedi. 

Və uzunsürən sükutdan sonra sözünü sona çatdırdı: 

— Bir neçə qoyun almaq üçün pula ehtiyacım var. 


İKİNCİ FƏSİL 


Santyaqo, təxminən, bir ay idi büllur tacirinin yanında 
işləyirdi. Amma ona tam mənasıyla zövq verən bir iş deyildi. 
Tacir büllurları qırmamaq üçün çox diqqətli olmağı fasiləsiz 
xatırladaraq bütün günü piştaxtanın arxasında deyinirdi. 

Buna baxmayaraq, Santyaqo orada çalışmaqda davam 
edirdi. Çünki kişi deyingən olmağına deyingən idi, amma 
ədalətsiz biri də deyildi, satılan hər bir əşya üçün olduqca 
yaxşı faiz alırdı və hələ indidən bir az pul da yığmağı bacar- 
mışdı. Bu səhər hesablamışdı: hər gün belə — bu şəkildə 
işləsəydi, bir ilə bir neçə qoyun ala bilərdi. 

— Büllurlar üçün sərgi rəfi düzəltmək istəyirəm, — dedi 
müdirinə. — Bayıra qoya bilərik, bu da yoxuşun başlan- 
gıcından bu yana bütün gəlib-gedənlərin diqqətini cəlb 
edər. 

— Bu günə qədər heç belə bir şey etməmişəm, — tacir 
cavab verdi. — Adamlar keçərkən rəfi aşırarlar, büllurlar da 
qırılar. 

— Qoyunlarımla çölləri dolanarkən ilan çalmasına qur- 
ban gedə bilərdilər. Amma bu təhlükə qoyunlarla çoban- 
ların həyatlarının bir parçasıdır. 

Bu əsnada tacir üç büllur vaza almaq istəyən bir müş- 
tərinin yanına getdi. Artıq həmişəkinə nisbətən alveri daha 
yaxşı gedirdi. Sanki, əski gözəl günlər geri dönmüşdü, 
küçənin Tancanın ən gur küçələrindən biri olduğu vaxtlar 
kimi. 

— Getdikcə gəlib-gedənlər çoxalır, — müştəri gedəndən 
sonra Santyaqo tərəfə döndü. — Bunun sayəsində daha 
yaxşı yaşaya bilirəm, sən də tezliklə qoyunlarına qovuşa 
biləcəksən. Həyatdan bundan artığını niyə istəyək ki? 

— Çünki işarələri izləməyə məcburuq, – Santyaqo fikir- 
ləşmədən cavab verdi. Tacirə heç vaxt hər hansı kralla 
tanış olmaq qismət olmadığından onunla bu cür danışdı- 
ğına peşman oldu. 

– Buna Mərhəmət Qanunu deyilir, — demişdi qoca 
kral, — Naşı taleyi. Çünki həyat sənin Alın Yazına yanaş- 
mağını istəyir. — Bununla belə, tacir cavan oğlanın ona 
nə demək istədiyini çox yaxşı başa düşürdü. Santyaqonun 
dükanda olması da bir işarəydi. Getdikcə daha çox pul 
qazanmağa başlamışdı və ispan gənci işə götürdüyü üçün 
zərrə qədər də peşman deyildi. Şübhəsiz, gənc oğlan zəh- 
mət haqqından daha çox pul alırdı, daim satışın belə çox 
olacağını ağlına belə gətirmədən ona olduqca yüksək 
faiz ödəmişdi, fikirləşirdi ki, onsuz da, gec-tez qoyunların 
yanına qayıdacaq. 


— Ehramlara getmək nəyinə lazımdır? — söhbəti sərgi 
rəfindən yayındırmaq üçün soruşdu. 

— Ehramlar barəsində çox eşitmişəm, — cavan oğlan 
daldığı xəyalları bir tərəfə buraxaraq dedi. Xəzinə artıq acı 
bir xatirəydi və bunu ağlına gətirməməyə çalışırdı. 

— Sadəcə, ehramları görmək üçün səhranı keçmək 
istəyən birisini tanımıram buralarda, — tacir dedi. — Daş 
qalağından başqa bir şey deyil. 

— Siz heç vaxt səyahət etmək barədə xəyala dalmamı- 
sınız, — Santyaqo qapıdan girən müştərinin yanına gedər- 
kən dedi. 

İki gündən sonra tacir sərgi rəfi mövzusuna qayıtdı: 

— Dəyişiklikləri o qədər də sevmirəm, — dedi. — Nə sən, 
nə də mən pulu başından aşan tacir Həsənə bənzəmirik. 
Bir şey alarkən bir xata eləsə də, vecinə olmur. Amma biz- 
lər xatalarımıza görə cavab verməyə məcburuq. 

“Dedikləri doğrudur”, — deyə düşündü Santyaqo. 

— Bu sərgi rəfini nə üçün istəyirsən? – tacir soruşdu. 

— Tezliklə qoyunlarıma qovuşmaq istəyirəm. Əgər bəx- 
timiz gətirirsə, gərək bundan faydalanaq, taleyin bizə kömək 
olması üçün biz də ona yardımçı olacaq şəkildə dav- 
ranmalıyıq, əlimizdən gələni etməliyik. Buna “Mərhəmət 
Qanunu” deyirlər. Ya da “naşı taleyi”. 

İxtiyar tacir bir müddət ağzını açmadı. Sonra dedi: 

— Peyğəmbərimiz bizə Quranı verdi və ömür boyu yal- 
nız beş qaydaya əməl etməyimizi məcburi buyurdu. Ən 
mühüm şərt budur: Allah təkdir. Digər şərtlərə gəlincə: 
gündə beş vaxt namaz qılmaq, Ramazanda oruc tutmaq 
və yoxsullara zəkat vermək. 

Susdu. Peyğəmbərdən danışarkən gözləri dolmuşdu. 
Örəyi mərhəmətlə dolu bir insan idi. Bəzən səbirsizlik etsə 
də, islamın qanunlarına uyğun yaşamağa çalışırdı. 

— Yaxşı, beşinci şərt hansıdır? — cavan oğlan soruşdu. 

— İki gün qabaq sən mənə heç vaxt səyahət barəsində 
xəyallara dalmadığımı söylədin, — tacir cavab verdi. — Əsl 
müsəlman üçün beşinci şərt səyahətə çıxmaqdır. Ömrü- 
müzdə, heç olmasa, bircə dəfə müqəddəs Məkkəni ziyarət 
etməliyik. Məkkə ehramlardan daha uzaqdır. Gənc ikən 
malik olduğum cüzi vəsaiti bu dükanı açmağa sərf etdim. 
Günlərin birində Məkkəyə getmək üçün kifayət qədər 

pulum olacağını düşünürdüm. Doğrusunu bilmək istə- 
yirsənsə, pul qazanmağa başladım, amma büllurları heç 
kimə əmanət edə bilmədim, gərək büllurlara yaxşı baxa- 
san, çünki çox zərifdir. Bir ara Məkkəyə gedən çoxlu adam 
gəlirdi dükanıma. Aralarında xidmətçiləriylə, dəvələriylə 
yola çıxanlar vardı, hacılığa namizədlər vardı, amma çoxu 
məndən daha kasıb insanlar idi. Hamısı şad-xürrəm gedib, 
şad-xürrəm də qayıdır, evlərinin qapısına həccə getdiklə- 
rini göstərən əlamətlər asırdılar. Bunlardan biri — çörəyini 
ayaqqabı təmir etməklə qazanan bir pinəçi səhranı keç- 
mək üçün bir il piyada getdiyini söyləyirdi, amma indi gön 
almaq üçün Tancanın küçələrini gəzməkdən özünü daha 
yorğun hiss edir. 

— Bəs Məkkəyə indi niyə getmirsiniz? — Santyaqo 
soruşdu. 

— Məni həyatda saxlayan bu vazalardır, iyrənc bir aşxa- 
nada günorta-axşam yemək yeməyə dözmək üçün mənə 
güc verir. İdealımı həyata keçirməyə qorxuram, çınki 
o zaman yaşamaq üçün bir səbəb qalmayacaq. Sən 
qoyunları və ehramları xəyal edirsən. Sən mənim kimi 
deyilsən, çünki sən xəyallarını reallaşdırmaq istəyirsən. 
Mənsə Məkkədə olmağı ancaq arzulayıram. Səhranı keç- 
məyimi, müqəddəs daş Həcəri-Əsvədin olduğu meyda- 
na ayaq basmağımı, ona əlimi vurmazdan qabaq ətrafına 
yeddi dəfə dolanmağımı minlərlə dəfə xəyalımda canlan- 
dırdım. Yanımda kimlərin olacağını, qarşımda kimin ola- 
cağını, danışacağımız şeyləri, birlikdə edəcəyimiz duaları 
belə xəyal etdim. Amma xəyallarımın puç olmasından çox 
qorxuram, buna görə də xəyala dalmaqla kifayətlənirəm. 

O gün tacir sərgi rəfi düzəltdirmək üçün cavan oğlana 
icazə verdi. Öz xəyallarını hamı eyni şəkildə görə bilməz. 

İki ay da keçdi. Sərgi rəfi büllur dükanına daha çox 
müştəri cəlb etdi. Santyaqo altı ay da belə çalışarsa, İspa- 
niyaya qayıdıb altmış qoyun ala biləcəyini hesabladı. Hət- 
ta altmış qoyun da əlavə olaraq ala bilərdi. Bir ildən də 
az müddət ərzində sürüsünü ikiqat artırıb, üstəlik, ərəb- 
lərlə alver edə biləcəkdi, çünki bu qəribə dili də öyrənməyi 
bacarmışdı. Büllur taciri üçün Məkkə necə bir uzaq xəyal 
idisə, onunçün də Misir əlçatmaz bir arzuya çevrildiyindən 
bazar meydanındakı məlum hadisədən bəri Urim ilə Tumi- 


mə bir daha müraciət etməmişdi. Amma işindən razı idi və 
qalib görkəmində Tarifaya qədəm basacağı günü başın- 
dan çıxara bilmirdi. 

“Danma, nə istədiyini bilmək məcburiyyətində oldu- 
ğunu xatırla”, — demişdi yaşlı kral. O, nə istədiyini bilirdi 
və bu məqsəd uğrunda çalışırdı. Bəlkə də, bu qəribə ölkə- 
yə gəlib bir oğruya rast gəlmək və bir qəpik xərcləmədən 
sürüsünün sayını ikiqat artırmaqdı onun xəzinəsi. Özüylə 
fəxr edirdi. Əhəmiyyətli şeylər öyrənmişdi. Büllur ticarəti, 
sözsüz dil və rəmzlər kimi. Bir gün günortadan sonra yoxu- 
şun başında bir adam gördü, yoxuşu qalxdıqdan sonra bir 
şey içmək üçün uyğun bir yer tapa bilmədiyi üçün deyi- 
nirdi. Artıq işarələrin dilini bilirdi, danışmaq üçün müdirin 
yanına gəldi: 

— Yoxuşu çıxan adamları çaya qonaq etsək, yaxşı olar, 
— dedi ona. 

— Çay içmək üçün o qədər yer var ki, — deyə tacir 
cavab verdi. 

– Amma biz çayı büllur stəkanlarda verə bilərik. Bunun 
sayəsində adamlar çayı daha çox bəyənəcəklər və büllur 
əşya almaq istəyəcəklər. Ona görə ki, insanlara ən çox 
təsir edən şey gözəllikdir. 

Tacir heç nə söyləmədən uzun-uzadı şagirdinə baxdı. 
Amma o axşam namazını qılıb dükanı bağlayandan sonra 
səkidə oturdu və onu nargilə çəkməyə — ərəblərin çəkdiyi 
bu qəribə sulu qəlyandan çəkməyə dəvət etdi. 

— Nəyin dalınca düşmüsən? — ixtiyar tacir soruşdu. 

— Sizə nəyin arxasınca düşdüyümü demişəm: qoyun- 
larımı özümə qaytarmaq istəyirəm. Bunun üçün də pul 
lazımdır. 

Qoca nargiləsini yenidən alışdırdı və ləzzətlə ciyərinə 
çəkdi. 

— Otuz ildir bu dükanı işlədirəm. Büllurun yaxşısını və 
pisini tanıyıram, ticarətin bütün incəliklərini bilirəm. Düka- 
nıma və müştərilərimə öyrəşmişəm. Büllur stəkanlarda 
çay satsaq, iş daha da böyüyəcək. O zaman mən də həyat 
tərzimi dəyişməyə məcbur olacağam. 

— Bunun nəyi pisdir ki? 

— Mən öz həyat tərzimə öyrəşmişəm. Sən gəlməmiş- 
dən qabaq dostlarım məndən fərqli olaraq dəyişərkən, 

işləri yaxşıya və ya pisə doğru gedərkən burada bütün 
vaxtımı boş keçirdiyimi düşünürdüm, bu da məni çox 
üzürdü. İndi vəziyyətin belə olmadığını bilirəm: doğrudan, 
indi dükan tam mənim istədiyim kimidir. Dəyişmək istəmi- 
rəm, çünki necə dəyişəcəyimi bilmirəm. Artıq tam mənada 
özümə öyrəşmişəm. 

Santyaqo nə deyəcəyini bilmirdi. Qoca sözünə davam 
etdi: 

— Mənimçün gözlənilməz tale oldun, Tanrının lütfü 
oldun. İndi əvvəllər bilmədiyim bir şeyi bilirəm: qədri bilin- 
məyən hər bir lütf fəlakətə dönür. Artıq həyatdan heç bir 
şey istəmirəm. Amma sən indiyə qədər ağlıma belə gətir- 
mədiyim zənginliklərə və üfüqlərə baxmağa zorlayırsan 
məni. Halbuki indi bunların nə demək olduğunu bildiyim 
və önümdəki böyük imkanları gördüyüm üçün özümü 
əvvəl olduğumdan daha pis hiss edəcəyəm. Çünki hər 
şeyə sahib olacağımı bilirəm və bunu istəmirəm. 

“Yaxşı ki, çırtladılmış qarğıdalı satana heç nə deməmi- 
şəm”, — deyə Santyaqo düşündü. 

Günəş batarkən bir müddət də nargilə içməyə davam 
etdilər. Bir-biriylə ərəb dilində danışırdılar, ərəbcə danışa 
bildiyi üçün Santyaqo çox sevinirdi. Bir vaxtlar yer üzün- 
də hər şeyi qoyunlarının ona öyrədə biləcəyinə inanmışdı. 
Amma qoyunları ərəbcə öyrədə bilməzdilər. 

“Yer üzündə qoyunların öyrədə bilmədiyi başqa şey- 
lər də olmalıdır, — deyə tacirə baxaraq düşündü. — Çünki 
sudan və otdan başqa heç bir dərdləri yoxdur. Deyəsən, 
onlar öyrətmirlər: mən öyrənirəm”. 

— Maktub, — axırda tacir dedi. 

— Dediyiniz şeyin mənası nədir? 

— Bunu başa düşmək üçün gərək dünyaya ərəb ola- 
raq gələsən. Amma tərcüməsi “alın yazısı” kimi bir şey- 
dir. 

Və nargilənin odunu söndürərkən cavan oğlana müş- 
tərilərə büllur stəkanda çay verə biləcəyini söylədi. 

Elə vaxtlar var ki, insan həyat çeşməsinin axarını dəyiş- 
dirə bilməz. 

Adamlar yoxuşlu küçəni üzüyuxarı çıxır və yoxuşun 
sonuna gəlib çatdıqda yorulduqlarını hiss edirdilər. Amma 
yoxuşun başında bir-birindən gözəl əşyalar satılan bir bül- 


lur dükanı vardı və bu dükanda da ürəklərə sərinlik gətirən 
nanə çayını içmək üçün birbaşa dükana girirdilər. 

—vVallahi belə bir şey bizim arvadın heç ağlına gəlməzdi, 
— adamlardan biri deyirdi, — bu axşam qonaqlarım gələ- 
cək, büllur stəkanlarda çay içmək çox xoşlarına gələcək, 
— deyə bir neçə stəkan satın aldı. 

Başqa bir müştəri büllur camlarda verilən çayın daha 
gözəl olduğundan söz edirdi, çünki çayın rayihəsi uçub 
getmirdi. Üçüncü müştəri də sehrli bir gücə malik olduğu 
üçün çayı büllur qabda təqdim etməyin Şərqə məxsus bir 
ənənə olduğunu iddia edirdi. 

Qısa zamanda bu xəbər hər tərəfə yayıldı və insan qafi- 
lələri çox qədim ticarət aləminə bu yeniliyi gətirmiş dükanı 
görmək üçün yoxuşun təpəsinə çıxmağa başladılar. Bunu 
görənlər büllur stəkanlarda çay verilən başqa dükanlar 
açdılar, amma bunlar yoxuş yuxarı bir küçənin təpəsində 
olmadıqları üçün müştəri cəlb eləyə bilmədilər. 

Çox keçmədi, tacir işə daha iki xidmətçi götürdü. 
Bununla yanaşı, yeniliklər həvəskarı kimi və qadınların 
istəklərini yerinə yetirmək üçün növbənöv büllurlar, çuval- 
çuval çay gətirdi. 

Beləcə altı ay keçdi. 

Santyaqo günəş doğmamış yuxudan oyandı. Afrika 
qitəsinə ayaq basdığı gündən düz on bir ay doqquz gün 
keçmişdi. Bu gün üçün xüsusi olaraq satın aldığı ağ rəngli 
ərəb libasını geyindi. Dəvə dərisindən olan halqayla sarın- 
mış çalmasını başına keçirdi. Nəhayət, yeni səndəllərini də 
geyib səssiz-səmirsiz aşağı endi. 

Şəhər hələ yatırdı. Xaşxaşlı kökə yeyib, büllur stəkan- 
da isti çay içdi. Sonra dükanın eşiyində oturub təkbaşına 
nargilə tüstülətməyə başladı. 

Heç bir şey düşünmədən nargilədən çəkdi. Səhra 
qoxusu gətirərək əsən küləyin səsindən başqa səs eşit- 
mirdi. Sonra, nargiləni çəkib qurtardıqda əlini ciblərindən 
birinə saldı və çıxardığı şeyə bir müddət baxdı. 

Əlində kalan pulu vardı. Yüz iyirmi qoyun, geri qayıt- 
maq üçün bilet və öz ölkəsiylə hazırda olduğu ölkə arasın- 
da ixracat-idxalat rüsxəti almağa çatan pulu vardı. 

Yaşlı kişinin oyanıb dükanı açmasına qədər səbirlə 
gözlədi. Birlikdə çay içməyə getdilər. 

— Mən bu gün gedirəm, — Santyaqo dedi. — Qoyun 
almağa kifayət qədər pulum var. Sizin də Məkkəyə getmək 
üçün pulunuz çatar. 

Qoca heç nə demədi. 

— Yox, sizdən xeyir-dua istəyirəm, — deyə cavan oğlan 
qabaqladı. — Mənə kömək etdiniz. 

Yaşlı kişi səssizcə çay hazırlayırdı. Bir müddət susub, 
nəhayət, cavan oğlana tərəf döndü. 

— Səninlə fəxr edirəm, — dedi. — Büllur dükanıma ruh 
verdin. Amma mən Məkkəyə getməyəcəyəm, bunu bilir- 
sən. Necə ki sənin qoyun almayacağını bildiyim kimi. 

— Bunu sizə kim dedi? — Santyaqo təəccüblə soruşdu. 

— Maktub, — büllur alverçisi qısaca cavab verdi. 

Və onun üçün xeyirli dua oxudu. 

Santyaqo otağına getdi və əşyalarını yığdı. Ağzınacan 
dolu olan üç meşin çanta idi. Elə çıxmaq istəyirdi ki, ota- 
ğın bir küncünə atılmış köhnə çoban heybəsini gördü. 
Acınacaqlı durumdaydı, varlığını tamamilə yaddan çıxar- 
mışdı. İçərisində həmişəki kimi kitabı və yapıncısı vardı. 
Küçədə qarşısına çıxan ilk uşağa hədiyyə etməyi qərara 
aldığı yapıncını heybədən çıxararkən yerə iki daş düşdü: 
Urim və Tumim. 

Birdən qoca kralı xatırladı və uzun müddət onu xatırla- 
mamasına təəccübləndi. Bütün ili dayanmadan çalışmış, 
İspaniyaya başıaşağı qayıtmamaq üçün lazım olan pulu 
qazanmaqdan savayı heç bir şey düşünməmişdi. 

“Xəyallarından əsla vaz keçmə, — demişdi qoca kral. — 
Rəmzlərlə diqqətli ol”. 

Əyilib Urim ilə Tumimi yerdən götürdü və ona elə 
gəldi ki, kral haradasa, buralarda, yaxındadır. Çox qəribə 
bir duyğuydu bu, iluzunu fədakarcasına çalışmışdı və işa- 
rələr getmək zamanının gəldiyini göstərirdi. 

“Geriyə dönüb qaldığım yerdən başlayacağam, — deyə 
düşündü. — Amma ərəb dilini qoyunlardan öyrənməmi- 
şəm”. 

Amma qoyunlar ona daha mühüm olan başqa bir şey 
öyrətmişdilər: Yer üzündə hamının başa düşdüyü bir dil 
vardır və o, dükanı inkişaf etdirərək bu dildən yararlan- 
mışdı. Bu, hissin və həyəcanın dilidir, arzu edilən, ya da 
inanılan bir şeyi həqiqətə çevirmək üçün sevgi və ehti- 


rasla edilən təşəbbüslərin dilidir. Tanca artıq onunçün yad 
şəhər deyildi. Buranı fəth elədiyi kimi, bütün dünyanı fəth 
edə biləcəyini hiss etdi. 

“Bir şeyi həqiqətən istədiyin zaman arzunu həyata keçir- 
mək üçün bütün kainat sənə yardım edər”, — demişdi qoca 
kral. 

Amma oğrulardan, ucsuz-bucaqsız çöllərdən, xəyalla- 
rının nə olduğunu bilən, amma bunları gerçəkləşdirmək 
istəməyən insanlardan söz açmamışdı qoca kral, Ehram- 
ların daş qalağından başqa bir şey olmadığını və istəyənin 
öz həyətinə daş yığa biləcəyini söyləməmişdi qoca kral. 
Və keçmişdəki sürünüzdən daha böyüyünü almaq üçün 
pulunuz olduqda bu sürünü almağı özünüzə vəzifə borcu 
bildiyinizi də söyləməyi unutmuşdu. 

Heybəni yığışdırdı və digər çantalarla birlikdə əlinə aldı. 
Pilləkəni endi, digər müştərilər büllur stəkanlardakı çayla- 
rını qurtum-qurtum içərkən tacir bir əcnəbi ər-arvada qul- 
luq edirdi. Səhərin bu vaxtında günün uğurlu başlaması 
demək idi bu. Cavan oğlan durduğu yerdən büllur taciri- 
nin saçlarının qoca kralın saçlarına eynilə bənzədiyini ilk 
dəfə gördü. Yersiz-yurdsuz, ac-susuz vəziyyətdə Tancada 
oyandığı ilk gün rast gəldiyi şəkər tacirinin gülümsəməyini 
xatırladı: bu təbəssüm də qoca kralı andırırdı. 

“Sanki, buradan keçmiş və bir iz qoymuşdur, — deyə 
düşündü. – Sanki, bu insanlar həyatlarının hansı dövrün- 
dəsə kralla qarşılaşmışlar”. İstəlik, özü də Alın Yazısını 
yaşayan kimsəyə hər zaman göründüyünü də söyləmişdi. 

O vidalaşmadan oradan ayrıldı. Kənar adamların 
yanında ağlamaq istəmirdi. Bilirdi ki, burada keçirdiyi 
günlər, öyrəndiyi yaxşı şeylər üçün darıxacaq. Amma artıq 
özünə güvənirdi və dünyanı ələ keçirmək istəyi duyurdu. 

“Amma keçmişdə tanıdığım çöllərə gedib yenə qoyun 
güdəcəyəm”. Ancaq artıq bu cür qərara gəldiyi üçün xoş- 
bəxt deyildi. Bütün ili bir xəyalını gerçəkləşdirmək üçün 
çalışmışdı, amma bu xəyal hər dəqiqə öz əhəmiyyətini iti- 
rirdi. Bəlkə də, həqiqətdə belə bir xəyalı yox idi. 

“Kim bilir, bəlkə də, büllur taciri kimi olmaq daha 
yaxşıdır? Məkkəyə getməyərək oraya getmək arzusuyla 
yaşamaq”. Amma Urim ilə Tumimi əlində tutmuşdu və bu 
iki daş ona qoca kralın gücünü və iradəsini verirdi. “Bir 

təsadüfün nəticəsi — ya da bir işarə”, — deyə düşündü. 
Tancaya gəlişinin ilk günü baş çəkdiyi qəhvəxanaya gəldi. 
Oğru orada deyildi. Qəhvəçi bir stəkan çay gətirdi. 

“Yenidən çoban ola bilərəm, — dedi öz-özünə. — Qoyun- 
lara baxmağı bilirəm və bunun necə bir şey olduğunu 
qətiyyən yadırğamaram. Amma bəlkə də, heç vaxt Misir 
ehramlarına getmək imkanım olmayacaq. Qocanın sinə- 
sində qızıl medalyonu vardı və mənim keçmişimi bilirdi. 
Həqiqi bir kral idi, müdrik bir kral”. 

Əndəlüs düzəngahıyla onun arasında gəmiylə cəmi- 
cümlətanı ikisaatlıq məsafə vardı, ancaq ehramlarla onu 
ucsuz-bucaqsız səhra ayırırdı. Santyaqo fikirləşirdi ki, 
məsələyə başqa cür yanaşmaq da olar: əslində, indi xəzi- 
nəsinə iki saat daha az uzaqdaydı. Bu ikisaatlıq mənzilə 
çatmaq üçün, təxminən, bir il sərf etsə də. 

“Qoyunlarıma nə üçün qovuşmaq istədiymi yaxşı bili- 
rəm. Qoyunları çoxdan tanıyıram, adama çox yük olmazlar 
və onları sevə bilərəm, xəzinəm səhrada gizlənib, amma 
səhranı sevəcəyəm, sevməyəcəyəm — bunu bilmirəm. Xəzi- 
nəni tapa bilməsəm, yenə yurduma qayıda bilərəm. Həyat 
da ehtiyacım olan pulu bir anda verdi mənə və kifayət qədər 
vaxtım da var. Belə olan təqdirdə niyə getməyim ki?l” 

O anda daxilində qəribə bir rahatlıq hiss etdi. İstədiyi 
vaxt yenidən çobanlıq edə bilərdi. Kefi istəsəydi, büllur 
alveri edə bilərdi. Bəlkə də, dünyada başqa xəzinələr də 
gizlənirdi, amma o, bir röya görmüşdü və bir krala past 
gəlmişdi. Bu da hər adamın başına gələ bilməzdi. 

Qəhvəxanadan çıxanda çox xoşbəxt idi. Tacirə mal 
gətirənlərdən birinin büllurları səhradan keçən karvanlarla 
gətirdiyini xatırladı. drimlə Tumimi əlinə aldı, məhz bu iki 
daşın sayəsində yenidən xəzinənin izində sürünürdü. 

“Mən həmişə öz yoluyla gedənlərin yanındayam”, — 
demişdi qoca kral. 

Ehramların, doğrudan da, çox uzaqda olub-olmadığını 
öyrənmək üçün anbara qədər getsəydi, nə itirərdi ki?! 

Cürbəcür heyvan, tər və toz qoxuyan bir binada yaşa- 
yırdı ingilis. Bura heç anbar da demək olmazdı, tam məna- 
sıyla heyvan qoxuyurdu. 

“Demək, bütün ömrümü bununçün sərf etməmi- 
şəm, — deyə bir kimya yurnalını dalğın-dalğın vərəqləyərək 


düşündü. – Onillik təhsildən sonra gəlib bu heyvan axu- 
runa düşdüm”. 

Amma davam etdirmək lazım idi. Rəmzlərə inanmaq 
lazım idi. Bütün həyatının, aldığı təhsilin təkcə bir məq- 
sədi vardı: kainatın danışdığı yeganə həmin dili öyrənmək. 
Əvvəlcə esperanto dilini öyrənmiş, sonra dinləri araşdır- 
mış, axırda kimyagərliklə maraqlanmışdı. Esperanto dilin- 
də danışmağı bilirdi, müxtəlif dinlərin hamısını mükəmməl 
şəkildə başa düşürdü, amma hələ də kimyagər ola bilmə- 
mişdi. Şübhəsiz, bir çox mühüm problemi həll etməyi 
bacarmışdı. Amma tədqiqatları elə bir mərhələyə gəlib 
çatmışdı ki, bundan o yana getmək mümkün olmayacaq 
kimiydi. Hər hansı bir kimyagərlə münasibət qurmaq istəyi 
də uğursuz olmuşdu. Bu kimyagərlər də qəribə insanlar 
idi, özlərindən başqasını düşünmürlər və ona kömək 
etmək istəmirdilər. Kim bilir, bəlkə də, Sehrli Daşın!, baş- 
qa sözlə, Fəlsəfə Daşının sirrini kəşf edə bilməmişdilər və 
bəlkə də, bu səbəbdən sükuta qərq olmuşdular. 

Atasından qalan sərvətin xeyli hissəsini xərcləyərək boş 
yerə Fəlsəfə Daşını almışdı. Dünyanın ən böyük kitabxa- 
nalarına getmiş, kimyagərliklə bağlı ən mühüm, ən nadir 
kitabları satın almışdı. Bu kitablardan birində məşhur bir 
ərəb kimyagərin uzun illər bundan öncə Avropaya səyahət 
etdiyini oxumuşdu. Kitab ərəb kimyagərin iki yüz il bundan 
əvvəl Fəlsəfə Daşını və Əbədi Həyat İksirini kəşf etdiyindən 
bəhs edirdi. Bu hekayə ingilisi çoxmütəəssir etmişdi. Amma 
dostlarından biri arxeoloji qazıntı aparmaq məqsədilə səh- 
raya gedib-gəldikdən sonra fövqəladə qüvvəyə malik bir 
ərəbdən bəhs etməsəydi, bunun eynilə o birilər kimi əfsa- 
nədən başqa bir şey olmadığını düşünəcəkdi. 

“Əl-Fəyyum vahəsində yaşayır, — demişdi. — Yaşının iki 
yüzü keçdiyini və istənilən maddəni qızıla çevirmək gücü- 
nə malik olduğunu söyləyirlər”. 

Özünü itirən ingilis olduqca həyəcanlanmışdı. Bunu 
eşitcək əvvəllər bağladığı bütün müqavilələri pozdu, ən 
mühüm kitablarını götürdü. Bayırda Saxaradan keçən 
böyük bir karvan hazırlaşdığı halda, o, hələ də bu heyvan 
axurunu andıran anbardaydı. 





! Sehrli Daş — kimyagərlərə görə, mədənləri qızıla çevirən 
daş (ftərc.) 

Və bu karvan əl-Fəyyumdan keçəcəkdi. 

“Bu lənətə gəlmiş Kimyagəri mütləq tapmalıyam”, — deyə 
ingilis düşündü. 

Və heyvanların iyini artıq vecinə almadı. 

İngilisin olduğu binada belinə yol torbaları yükləmiş 
bir ərəb gənci gördü və onunla salamlaşdı. 

— Hara gedirsiniz? — gənc ərəb soruşdu. 

— Səhraya, — ingilis cavab verdi və oxumağına davam 
etdi. Hazırda heç kimlə danışmaq istəmirdi. Kimyagər, 
şübhəsiz, onu imtahan edəcəyi üçün on ildə öyrəndiklə- 
rini təkrarlayırdı. 

Ərəb gənc də bir kitab çıxarıb oxumağa başladı. Kitab 
ispanca idi. “Bəxtim gətirdi”, — deyə ingilis düşündü. İspan 
dilini ərəbcədən yaxşı danışırdı və bu gənc də əl-Fəyyuma 
gedəcəksə, vacib işlərlə məşğul olmadığı zaman yanında 
söhbət etməyə biri olacaqdı. 

“Qəribədir, — deyə Santyaqo hekayənin əvvəlindəki 
dəfn mərasimini oxuyarkən düşündü. — Kitabı oxumağa 
başladığım haradasa iki il oldu, amma bu səhifələrdən 
o yana keçə bilmədim”. Yanında ona mane olan bir kral 
olmasa da, diqqətini cəm edə bilmirdi. Amma indi mühüm 
bir şey alınırdı: bir şeyə qərar vermək başlanğıcdan başqa 
bir şey deyildir. İnsan bir şeyi qərara aldıqda, o anda heç 
də proqnozlaşdırmadığı, yatsa, yuxusuna belə girməyən 
bir istiqamətə doğru şiddətli bir axına düşüb gedir. 

“Xəzinəni axtarmağı qərara aldığım anda büllur düka- 
nında işləyəcəyim heç ağlıma da gəlməmişdi”, — deyə fik- 
rini təsdiqləmək üçün düşündü. 

“Bu karvan da eləcə, qərarıma uyğun ola bilər, amma 
güzərgahı həmişə sirr olaraq qalacaq”. 

Qarşısındakı avropalı da onun kimi kitab oxuyurdu. 
Sevimsiz və quru bir adam idi: içəri girdikdə ona yuxarı- 
dan-aşağı baxmışdı. Bəlkə də, dostları sanardılar, amma 
avropalı susmuşdu. 

Santyaqo kitabı örtdü. Bu avropalı ilə öz arasında hər 
hansı oxşarlıq olmasına imkan verən heç bir şey etmək 
istəmirdi. Cibindən Urim və Tumimi çıxarıb daşlarla oyna- 
mağa başladı. 

Əcnəbi qəfildən qışqırdı: 

— drim ilə Tumiml 


Santyaqo dərhal daşları cibinə qoydu. 

— Satlıq deyillər, — dedi. 

— Elə qiymətli bir şey deyillər, — ingilis dedi. — Adi qaya 
kristallarıdır. Yer üzündə milyonlarla qaya kristalı var, amma 
anlayanlar üçün bunlar Urim ilə Tumimdir. Dünyanın bu 
bölgəsində də tapıldıqlarını bilmirdim. 

— Bunları mənə bir kral bağışlayıb, — Santyaqo dedi. 

Əcnəbi təəccübləndi. Sonra əlini cibinə salıb əsə-əsə 
iki daş çıxardı. 

— Krallıq dediniz, — dedi. 

— Sanki, bir kralın çobanla ünsiyyətinə inanmırsınız, — cavan 

oğlan dedi. Bu dəfə özü söhbəti yekunlaşdırmaq istədi. 

— Əksinə. Çobanlar heç kimin tanımaq istəmədiyi 
krala hörmət edən ilk insanlardır". Bu səbəbdən krallarla 
çobanların söhbətində qeyri-adi heç nə yoxdur. 

Və söylədiklərini cavan oğlanın başa düşməməsindən 
ehtiyatlanaraq əlavə etdi. 

— İncildə yazılıb. Bu Grim ilə Tumimi düzəltdiyini də bu 
kitabdan öyrəndim. Bu daşlar Tanrının izin verdiyi yeganə 
kahinlik vasitələridir. Rahiblər bunları qızıl medalyonlarda 
gəzdirirlər. 

Santyaqo birdən burada olduğu üçün özünü xoşbəxt 
hiss etdi. 

— Bəlkə, bu da bir işarədir, — ingilis uzaqdan səsləndi. 

— Sizə işarələr haqqında kim danışdı? 

Santyaqonun marağı getdikcə artırdı. 

— Həyatda hər şey işarədir, — ingilis oxuduğu jurnalı 
örtərək dedi. Kainat hamının anladığı bir dildə mövcud 
olmuşdur, amma insanlar bu dili unutmuşlar. Mən bir çox 
şeylə birlikdə bu Cahanşümul Dili axtarıram. Buna görə 
də buradayam. Çünki bu Cahanşümul Dili bilən birini tap- 
maq lazımdır — Kimyagəri. 

Söhbət anbar müdirinin araya girməsiylə kəsildi. 

— Sizin bəxtiniz var, — dedi şişman ərəb. — Günortadan 
sonra bir karvan əl-Fəyyuma yola düşəcək. 

— Amma mən Misirə gedəcəyəm, — cavan oğlan dedi. 

— Əl-Fəyyum da Misirdədir, — şişman ərəb cavab verdi. 
— Qəribə bir ərəbsən sən dəl 





1 İncildə (Matta, II fəsil) adıçəkilən münəccimlərə (çobanlara) 
istinad edilir. Mətndə adıçəkilən “kral” isə İsa peyğəmbərdir. 

Santyaqo, əslində, ispan olduğunu söylədi. İngilis buna 
sevindi. Ərəb kimi geyinsə də, heç olmasa, avropalıdır. 

— İşarələrə “tale” deyir bu adam, — ingilis şişman ərəb 
eşiyə çıxdıqda dedi. — Əlimdən gəlsəydi, “tale” və “təsa- 
düf” sözlərinə aid böyük ensiklopediya yazardım. Cahan- 
şümul Dil bu sözlərlə yazılmalıdır. 

Sonra söhbətlərinə davam etdilər. İngilis cavan oğlana 
onu əlində Urim və Tumimlə tapmasının təsadüf olmadı- 
ğını söylədi. Ondan onun da Kimyagəri axtarmağa gedib- 
getmədiyini soruşdu. 

— Mən xəzinə axtarmağa gedirəm, — Santyaqo cavab 
verdi və bunu söylədiyinə görə dərhal peşman oldu. 

Amma ingilis onun bu sözlərinə o qədər əhəmiyyət 
vermirmiş kimi görünürdü. 

— Belə baxanda, mən də, — dedi. 

— Amma mən kimyagərliyin nə demək olduğunu belə 
bilmirəm, — Santyaqo anbar müdiri onları bayırdan çağı- 
rarkən əlavə etdi. 

— Mən karvanbaşıyam, — uzunsaqqallı, qaragözlü kişi 
dedi. — Bələdçilik etdiym hər kəsin həyatı və ölümü üçün 
məsuliyyət daşıyıram. Çünki səhra bəzən kişiləri dəli-diva- 
nə edən işvəkar qadına bənzəyir. 

Meydanda iki yüzə yaxın adam və bundan iki dəfə çox 
heyvan vardı. Təkhörgüclü dəvələr, atlar, qatırlar, quşlar. 
Qadınlar və uşaqlar da vardı. Kişilərin çoxunun belində 
qılınc, ya da çiynində uzunlüləli silahlar vardı. İngilisin 
yanında içi kitabla dolu çoxlu yol sandığı vardı. Ətrafdakı 
səs-küydən qulaq tutulurdu. Karvanbaşı hamının yaxşı 
başa düşməsi üçün eyni sözləri bir neçə dəfə təkrarladı. 

— Burada hər millətdən adam var və bu adamların hər 
birinin ürəyində öz tanrısı var. Mənim tək Tanrım Allah- 
dır və Allaha and içirəm ki, səhraya qalib gəlməkdən ötrü 
əlimdən gələn hər şeyin ən yaxşısını edəcəyəm. Amma hər 
birinizin inandığınız Tanrıya səmimi-qəlbdən and içməyi- 
nizi istəyirəm ki, mənə hər zaman qeydsiz-şərtsiz itaət edə- 
cəksiniz. Çünki səhrada itaətsizliyin mənası ölümdür. 

Kütlənin içindən boğuq bir tıqqıltı keçdi. Hamı öz Tan- 
rısını şahid gətirərək and içirdi. Cavan oğlan İsaya and içdi. 


İngilis ağzını açmadı. Mızıltı sadə anddan daha uzun sürdü. 
Adamlar Tanrının kömək olması üçün də dua edirdilər. 

Uzun-uzadı şeypur çalındı və hamı öz miniyinə mindi. 
Santyaqo ilə ingilis dəvə almışdılar, ona görə də heyvanları 
minməkdə əməlli-başlı çətinlik çəkdilər. Cavan oğlanın ağır 
kitab sandıqları yüklənmiş ingilisin dəvəsinə yazığı gəldi. 

— Təsadüf yoxdur, — ingilis anbarda başladıqları söh- 
bəti davam etdirərək dedi.— Bura gəlməyimə bir dostum 
səbəb oldu, çünki bu dostum bir ərəb tanıyırdı. Bu ərəb... 

Amma karvan yola düzəldi və dedikləri eşidilməz oldu. 
Santyaqo söhbətin nədən getdiyini çox yaxşı bilirdi: bir şeyi 
başqa bir şeyə bağlayan, onu çoban olmağa yönəldən, 
eyni yuxunu bir neçə dəfə görməsinə, Afrikaya yaxın bir 
şəhərə gəlməsinə, meydanda krala rast gəlməsinə, oğru 
tərəfindən soyulmasına və bunun nəticəsində də büllur 
taciriylə tanış olmasına və sairəyə yol açan sirli bir zəncir, 
əsrarəngiz bir bağ. 

“İnsan öz xəyalına yaxınlaşdıqca, Şəxsi Mənqəbə daha 
çox həqiqəti yaşamağa səbəb olur” — deyə cavan oğlan 
düşündü. 

Karvan gündoğana tərəf yol aldı. Gün boyu yol gedir, 
günəş azğınlaşmağa başlayanda ara verir, sonra günəş 
əyilməyə başlayanda yenidən yola düşürdü. Santyaqo 
vaxtının çoxunu kitab oxumaqla keçirən ingilislə o qədər 
də danışmırdı. 

Ona görə də səhrada hərəkət edən insanları və hey- 
vanları səssizcə mühakimə etməyə başladı. Yola çıxdıqları 
günə nisbətdə indi hər şey fərqliydi. O gün bir hay-huy, 
çığır-bağır, balaca uşaqların zırıltıları, at kişnəmələri bir- 
birinə qarışır və bu qarmaqarışıqlığın içində bələdçilərlə 
tacirlərin səbirsiz əmrləri eşidilirdi. 

Amma səhrada fasiləsiz əsən küləkdən və heyvanların 
ayaq səslərindən başqa bir şey yox idi. Heç bələdçilər də 
artıq öz aralarında danışmırdılar. 

— Bu gördüyün qumlu ənginliklərdən əvvəllər çox keç- 
mişəm, — bir axşam sarbanlardan biri dedi. 

Amma səhra elə geniş və üfüq o qədər uzaqlardadır ki, 
insan özünü lap kiçicik hiss edir və susur, ağzını açmır. 

İndiyə qədər səhra keçməsə də, sarbanın nə demək 
istədiyini anladı cavan oğlan. Çünki haçan dəniz, ya da 

alova baxsa, təbiət hadisələrinin sonsuzluğunun və gücü- 
nün dərinliklərinə dalıb ağzını açmadan saatlarla susa 
bilərdi. 

“Qoyunlardan və büllurlardan çox şey öyrəndim, — deyə 
düşündü. — Eyni şəkildə səhradan da nəsə öyrənə bilə- 
rəm. Çünki həm qocadır, həm də müdrik”. 

Külək dayanmadan əsirdi. Tarifada qala divarlarının 
üzərində oturduğu zaman üzündə hiss etdiyi ruzigarın bu 
ruzigar olduğunu xatırladı. Bəlkə də, eyni ruzigar elə bu an 
su və ot sorağında Əndəlüs çöllərində dolaşan qoyunların 
üzünü oxşayaraq əsirdi. 

“Artıq mənim qoyunlarım deyillər, — deyə düşündü, 
amma o qədər də darıxmadı. — Başqa bir çobana öyrəş- 
dilər və şübhəsiz, unutdular məni. Belə olmağı daha yax- 
şıdır. Qoyunlar kimi gəzməyə vərdiş etmiş hər kəs ayrılıq 
dəminin gələcəyini həmişə bilir”. 

Sonra tacirin qızını xatırladı: heç şübhəsiz, çoxdan ərə 
getmişdi, buna əmin idi. Bəlkə də, bir çırtladılmış qarğıdalı 
satana, ya da oxumağı bacaran və ona qeyri-adi heka- 
yələr danışmağı bacaran başqa bir çobana. Hər halda, 
bunları bacaran təkcə o deyildi. Amma bu intuisiya kefini 
alt-üst etdi. Kim bilir, bəlkə, o özü də bütün insanların 
keçmişinə və indisinə şahidlik edən bu məşhur Cahanşü- 
mul Dili öyrənməkdəydi. “İntuisiyalar” — deyərdi anası tez- 
tez. İntuisiyaların, içində bütün insanların həyatının tam 
şəkildə bir-birinə bağlandığı həyat çeşməsinin Cahanşü- 
mul axarına ruhun ani dalmalarının olduğunu anlamağa 
başlamışdı. Belə ki, hər şey yazılı olduğu üçün hər şeyi 
bilə bilirdik. 

— Maktub, — dedi büllur alverçisini xatırlayaraq. 


Çöl bəzi yerdə qumla, bəzi yerdə isə daşlarla örtülüy- 
dü. Karvan daş kütləsiylə qarşılaşanda ətrafına dolanırdı. 
Dəvələrin ayaqlarının batdığı qumla qarşılaşdıqda qumun 
daha sərt olduğu keçid axtarılırdı. Bəzən duzla örtülü quru- 
muş göl yataqlarıyla qarşılaşırdılar. Heyvanlar gücə düşür, 
buna görə də sarbanlar aşağı atlanıb heyvanlara yardım 
edirdilər. Belə olduqda yükü öz dallarına alıb, təhlükəli yeri 
keçdikdən sonra yenidən heyvanlara yükləyirdilər. Bələd- 


çilərdən biri xəstələnirdisə, ya da ölürdüsə, sarbanlar onun 
yerini doldurmaq üçün öz aralarında püşk atırdılar. 

Amma bütün bunların bir səbəbi vardı: yalnız bir 
hədəfə yönəldiyi üçün karvanın bu qədər dolanmasının 
elə bir əhəmiyyəti yox idi. Bütün maneələri keçdikdən 
sonra vahənin hansı istiqamətində olduğunu göstərən 
ulduz yenə qarşısına çıxırdı. Və insanlar səhərin ala-tora- 
nında göy üzündə parıldayan bu ulduzu gördükdə onun 
qadınların, suyun, palmaların və xurmaların olduğu yeri 
onlara göstərdiyini bilirdilər. Bunları təkcə ingilis başa 
düşmürdü: çox vaxt kitablarından birini oxumaqla məş- 
ğul olurdu. 

Santyaqonun da səfərinin ilk günlərində oxumaq istə- 
diyi kitabı vardı. Amma ona karvanı müşahidə etmək, külə- 
yin səsini dinləmək daha maraqlı gəlirdi. Dəvəsini daha 
yaxından tanıyıb ona yaxınlıq hiss etməyə başlar-başlamaz 
kitabı bir tərəfə atdı. Bununla yanaşı, ona elə gəlirdi ki, bu 
kitabı nə zaman açsa, mühüm bir adama rast gələcək. 

Nəhayət, yanıyla gedən bir sarbanla dostlaşdılar. Axşam 
düşərgələrində tonqalın ətrafında dincələrkən çobanlıq 
etdiyi çağlarda başına gələn maraqlı əhvalatlardan danı- 
şırdı. 

Bu söhbətlərdən birində sarban ona öz həyatını danış- 
mağa başladı. 

— Əl-Tahirə yaxınlığında bir kənddə yaşayırdım, — dedi. 
— Bostanım, uşaqlarım vardı və ölənə qədər beləcə yaşa- 
mağa razı idim. Bir il məhsul həmişəkindən daha bol 
oldu, biz də Məkkəyə getdik və beləcə, o vaxta qədər yeri- 
nə yetirmədiyim bir fərzimi əda etmiş oldum. Artıq könül 
rahatlığıyla ölə bilərdim və öldüyüm üçün də xoşbəxt 
olardım. 

Bir gün yer titrəməyə başladı və qabaran Nil yatağın- 
dan çıxdı. O zamana qədər yalnız başqalarının başına gəl- 
diyini sandığım şey mənim də başıma gəldi. Qonşularım 
selin ucbatından zeytun ağaclarını itirəcəklərindən qorx- 
dular, arvadım uşaqlarımın selə qərq olacağından qorxdu. 
Mən də o günə qədər sahib olduğum şeylərin yox olaca- 
ğından qorxuya düşdüm. 

Amma başqa çarə yox idi. Artıq torpaqdan heç bir şey 
əldə etmək mümkün deyildi və mən də yaşamaq üçün 

başqa çarə axtardım. İndi sarbanlıq edirəm. Amma bunun 
sayəsində Allahın kəlamını anlaya bildim. Gərək heç kəs 
qəzavü-qədərdən qorxmasın, çünki hər kəs istədiyi və 
ehtiyac duyduğu şeyi əldə edə bilər. 

İstər həyatımız, istərsə də bol məhsullu tarlalarımız 
olsun, sahib olduğumuz şeyləri itirməkdən qorxuruq. 
Amma həyat hekayəmizlə dünya tarixinin eyni ƏL tərəfin- 
dən yazıldığını anladığımız zaman bu qorxu uçub gedir. 

Bəzən axşam düşərgələrində karvanlar qarşılaşırdı. 
Sanki, hər şey bir Böyük ƏL tərəfindən yazılmışdı; bir kar- 
vanın ehtiyac duyduğu şey o birində olurdu. Sarbanlar 
qum fırtınaları barədə bir-birinə məlumat verir, tonqalın 
ətrafına toplanıb səhrayla bağlı əhvalatlar danışırdılar. 

Bəzən üzü niqablı müsəlman adamlar da gəlirdilər, 
bunlar karvanların getdiyi yola göz qoyan bədəvilər idi. Soy- 
ğunçular və düşmən qəbilələr haqqında məlumat verirdilər. 
Tündrəngli cəllabyalarına və təkcə gözləri görünən kəfyə- 
lərinə” sarınmış halda səssizcə gəlib, səssizcə gedirdilər. 

Bu gecələrdən birində ağacın qarşısında oturan Sant- 
yaqo ilə ingilisin yanına sarban da gəlib: 

— Qəbilələr arasında müharibə söz-söhbəti gəzir, — dedi. 

Üçü də birdən susdu. Gənc ispan, kimsə ağzını açıb 
danışmasa da, ətrafa qorxu çökdüyünü hiss etdi. Sözsüz 
dili, Cahanşümul Dili artıq yaxşı başa düşürdü. 

Bir azdan sonra ingilis təhlükə olub-olmadığını soruşdu. 

— Səhraya ayaq basan üçün geriyə yol yoxdur, — deyə 
sarban cavab verdi. — Qeriyə dönə bilməyəndə başqa 
çarəsi yoxdur. 

Ən yaxşısı qabağa getməkdir. Təhlükə də daxil olmaqla 
gerisini Allah bilir. 

Və sözünü sehrli “Maktub” kəlməsiylə bitirdi. 

-Yəqin ki, karvanlara diqqət edirsiniz, — cavan oğlan sar- 
ban yanlarından uzaqlaşandan sonra ingiliscə dedi. — Dolan- 
bac yollarla getsələr də, eyni istiqamətə doğru irəliləyirlər. 

— Siz də, yəqin ki, dünya haqqında çox şey oxumuş- 
sunuz, — ingilis cavab verdi. — Kitablar da eynilə karvanlara 
bənzəyir. 





! Cəllabya — Şimali Afrikada kişi və qadınların geydikləri 
uzunqollu, başlıqlı geyim (fərc.) 
2 Kəfyə — ərəblərdə kişilərin qotazlı baş örtüyü (tərc.) 


Uzun insan və heyvan cərgəsi bundan sonra daha 
sürətlə irəliləməyə başladı. Artıq sükut yalnız gündüzlər 
hökm sürmürdü. Axşamlar insanlar söhbət etmək üçün 
tonqalın ətrafına yığışmağa adət etdikləri vaxtda da yavaş- 
yavaş səssizlik hakim kəsilirdi. Bir gün karvanbaşı gecələr 
diqqəti cəlb etməmək üçün tonqal qalanmamasını əmr 
etdi. 

Bundan sonra səyyahlar üşüməmək üçün heyvanların 
əmələ gətirdiyi qənbərin ortasında birlikdə yatmağa baş- 
ladılar. Karvanbaşı da düşərgənin hər tərəfinə gözətçilər 
qoydu. 

Bu gecələrin birində heç cür yata bilməyən ingilis gedib 
gənc ispanı tapdı, birlikdə yaxındakı qumsallıqlarda gəzin- 
dilər. Ay bədirlənmişdi. Santyaqo bütün başına gələnləri 
ingiliscə danışdı. 

İngilis cavan oğlanın büllur dükanında işləməyə başla- 
masından sonra mağazanın işində hər gün tərəqqi olma- 
sına xüsusi maraq göstərdi. 

— Hər şeyi əsas qanun yönləndirir, — dedi. — Buna kim- 
yagərlikdə Kainatın Ruhu deyilir. Bir şeyi sidqi-ürəkdən 
istədiyimiz zaman Kainatın Ruhuna daha yaxın oluruq. 
Mütərəqqi qüvvədir. 

Eləcə də bunun təkcə insanlara xas olmadığını da 
söylədi: 

— İstər mədən, istər bitki, istər heyvan, ya da fikir olsun 
— yer üzündəki hər bir şeyin ruhu vardır. — Torpağın altın- 
da və üstündə olan hər şey fasiləsiz olaraq dəyişir, çünki 
torpaq canlıdır və ruhu vardır. Bizlər bu Ruhun bir parça- 
sıyıq və onun bizim xeyrimiz üçün çalışdığını çox az bilirik. 
Büllur dükanındakı vazaların da sizin müvəffəqiyyətinizdə 
rolu olduğunu anlamalısınız. 

Cavan oğlan ayı və bəyaz qumu seyr edərək bir müd- 
dət danışmadı. Nəhayət: 

— Səhrada irəliləyən karvanı müşahidə etdim, — dedi. 
— Karvan və səhra eyni dildə danışır, buna görə də səhra 
karvanın irəliləməyinə izin verir. Onun mükəmməl bir har- 
moniya içində olub-olmadığını anlamaq üçün karvanın hər 
addımını hiss edir və əgər belədirsə, karvan gedib vahəyə 
çatacaq. Amma içimizdən biri nə qədər cəsur olsa da, bu 
dili başa düşməsəydi, elə ilk gündəcə ölərdi. 

Birlikdə ay işığına tamaşa etdilər. 

— Rəmzlərin sehri, — cavan oğlan davam etdi. — Bələd- 
çilərimizin səhranın işarələrini necə anladıqlarının, karva- 
nın ruhunun səhranın ruhuyla necə danışdığının şahidi 
oldum. 

Bir müddət sonra ingilis danışmağa başladı: 

— Doğrudan da, karvana bir az fikir versəm, yaxşı olar. 

— Mən də kitablarınızı oxusam, — cavan oğlan cavab 
verdi. 

Qəribə kitablar idi bunlar. Civədən, duzdan, əidaha- 
lardan və krallardan bəhs edirdi, amma o heç bir şey başa 
düşmürdü. Sanki, bütün kitablarda elə hey eyni şey tək- 
rarlanırdı: hər şey tək bir şeyin təzahürüdür. 

Bu kitabların birindən kimyagərliyin ən mühüm mətni- 
nin yalnız bir neçə sətirdən ibarət olduğunu və bir zümrü- 
dün üzərinə yazıldığını öyrəndi. 

— Zümrüd lövhə, — deyə ingilis gənc dostuna bunu 
öyrətdiyi üçün lovğalandı. 

— Əgər elədirsə, niyə bü qədər çox kitab var? 

— Bir neçə sətri yazmaq üçün, — ingilis dedi. Əslində, 
bu cavaba özü də bir o qədər inanmadı. 

Kitabda Santyaqonu ən çox maraqlandıran məşhur 
kimyagərlərin həyat hekayələri idi. Kimyagərlər bütün 
həyatlarını laboratoriyalarda metalları arıtmağa həsr etmiş 
insanlar idi, bir metal illər uzunu alovda əridilərsə, onun 
bütün spesifik xassələrindən xilas olacağına və yerində 
Kainatın Ruhu qalacağına inanırdılar. Bu Böyük obyekt 
kimyagərlərin yer üzündə olan hər şeyi anlamalarına 
imkan verirdi. Çünki bu Böyük obyekt bütün nəsnələrin 
öz aralarında əlaqə qurmalarını təmin edən dil idi. Böyük 
Mərifət, ya da Böyük Quruluş adını verdikləri bu tapıntı iki 
hissədən ibarət idi: duru və qatı. 

— Bu dili başa düşmək üçün insanları və rəmzləri 
müşahidə etmək kifayət deyilmi? — cavan oğlan soruşdu. 

— Hər şeyi sadələşdirmək mərəzindən qurtula bilmir- 
sinizmi?l — ingilis hirslə cavab verdi. — Kimyagərlik ciddi 
peşədir. Troisin bütün mərhələlərini ustadların öyrətdikləri 
kimi izləməlisən. 

Santyaqo Böyük Quruluşun duru hissəsinə Əbədi 
Həyat İksiri adı verildiyini başa düşdü. Bu iksir yalnız bütün 


xəstəlikləri sağaltmaqla kifayətlənməyib, eyni zamanda 
kimyagərlərin qocalmalarının da qarşısını alırdı. Qatı his- 
səsinə Fəlsəfə Daşı deyilirdi. 

— Fəlsəfə Daşını tapmaq o qədər də asan iş deyil, — ingi- 
lis dedi. — Kimyagərlər metalları arıdan odu müşahidə 
etmək üçün o qədər aludə olurdular ki, vicdanları dünya- 
nın bütün fani dəyərlərində qurtulub arınırdı. Ən nəhayət, 
günlərin bir günündə metalları arıtlamağın, əslində, özlə- 
rini arındırmaq olduğunu dərk edirdilər. 

Cavan oğlanın yadına büllur taciri düşdü. Büllur taciri 
demişdi ki, büllur vazaları silmək ikimizi də pis fikirlərdən 
xilas etmək baxımından yaxşı əlamətdir. Getdikcə inanma- 
ğa başlayırdı ki, kimyagərliyi elə gündəlik həyatdan öyrən- 
mək lazımdır. 

-Üstəlik, —ingilisyenidən danışmağa başladı, —Fəlsəfə 
Daşının sözün əsl mənasında qeyri-adi xüsusiyyətləri var- 
dır. Böyük və adi dəmir kütləsini qızıla çevirmək üçün 
onun kiçicik bir parçası kifayət edir. 

O andan etibarən Santyaqonun kimyagərliyə olan 
marağı daha da artdı. Bir az səbirli olsa, hər şeyi qızıla çevi- 
rə biləcəyini fikirləşirdi. Bunu bacarmış insanların tərcü- 
meyi-hallarını oxudu: Helvitus, Elimos, Funkanelli, Geber. 
İbrətamiz hekayələr idi bunlar: hamısı Şəxsi Mənqəbələrini 
sonadək həyata keçirirdi. Səyahət edir, müdriklərlə görü- 
şür, inamsızların gözləri önündə möcüzələr yaradır və Fəl- 
səfə Daşı ilə Əbədi Həyat İksirini əllərində saxlayırdılar. 

Amma o, Böyük Quruluşa çatmağın yolunu öyrət- 
məyə cəhd edən kimi sözün əsl mənasında mat-məəttəl 
qalırdı. Bu mövzuda təsvirlərdən, şifrli məlumatlardan, 
mənası qaranlıq mətnlərdən başqa bir şey yox idi. 

— Nə üçün çətin anlaşılan dildən istifadə edirlər? — bir 
axşam Santyaqo ingilisdən soruşdu. 

Bu zaman ingilisin kefsiz göründüyünü hiss etdi. 
Sanki, kitabları üçün darıxmışdı. 

— Anlamaq üçün kifayət qədər məsuliyyət hiss edənlə- 
rin — bəli, bəli, yalnız onların başa düşmələri üçün, — ingilis 
cavab verdi. — Hər yetənin qurğuşunu qızıla çevirmək istə- 
diyini bir fikirləşin. Bir müddət sonra qızılın heç bir qiyməti 
olmazdı. Yalnız inadkar insanlar, prinsipial tədqiqatçılar 
Böyük Quruluşu həyata keçirə bilərlər. Səhranın ortasında 

olmağın səbəbi də elə budur. Şifrləri açmağa kömək edə 
biləcək həqiqi kimyagəri tapmaq üçün. 

— Bu kitablar haçan yazılıb? — cavan oğlan soruşdu. 

— Bir neçə əsr bundan qabaq. 

— O vaxtlar mətbəə-filan yox idi. Kimyagərlik haqqında 
hər adamın məlumatı yoxuydu. Yaxşı, bu qəribə dilin, bu 
rəmzlərin məqsədi nədir? 

İngilis bu suala cavab vermədi. Bir neçə gündür kar- 
vanı diqqətlə müşahidə etdiyini, amma yeni bir şey kəşf 
etmədiyini söylədi. Kəşf etdiyi bir şey vardı ki, o da müha- 
ribə başlayacağı barədə söz-söhbət yayılması idi. 

Bir gün cavan oğlan ingilisin kitablarını geri qaytardı. 

— Barı, bir şey öyrənə bildinizmi? — ingilis hövsələsiz 
bir maraqla soruşdu. Müharibənin zəhmindən xilas olmaq 
üçün biriylə laqqırtı vurmaq ehtiyacı hiss edirdi. 

— Kainatın ruhu olduğunu və bu ruhu anlayanların 
əşyaların dilini başa düşdüklərini öyrəndim. Bir çox kimya- 
gərin öz Alın Yazısını yaşadığını və nəticədə Kainatın Ruhu- 
nu, Fəlsəfə Daşını, Əbədi Həyat İksirini kəşf etdiklərini 
öyrəndim. Xüsusən də bunların çox sadə şeylər olduğunu 
və bir zümrüd daşının üzərinə yazıla bildiyini öyrəndim. 

İngilis məyus oldu. Uzunmüddətli tədris, sehrli rəmzlər, 
çətin öyrənilən terminlər, laboratoriya alətləri — bunların 
heç biri cavan oğlana təsir etməmişdi. “Ruhu hələ də bu 
şeyləri öyrənə biləcək səviyyədə deyil”, — deyə düşündü. 

Kitablarını götürüb dəvənin yəhərindən asılmış çanta- 
lara qoydu. 

— Gedin, karvanınızı güdməkdə davam edin, — dedi. 
— Sizin bu karvan da mənə əhəmiyyətli bir şey öyrətdi. 

Santyaqo səhranın səssiz ənginliyini, heyvanların ayaq- 
larının qaldırdığı qum tozanağını seyr etməyə başladı. 
“Hərənin özünə görə bir öyrənmə tərzi var, — deyə öz-özü- 
nə təkrarladı. — Onun öyrənmə tərzi mənim öyrənmə tər- 
zim deyil, mənimki isə onunku deyil. Amma o da, mən 
də öz Alın Yazımızı axtarırıq, buna görə də ona hörmət 
edirəm”. 

Artıq karvan həm gecə, həm də gündüz yol gedirdi. 
Özü niqablı çaparlar getdikcə daha sıx görünməyə baş- 
lamışdılar. İndicə cavan oğlanla mehribancasına davra- 
nan sarban qəbilələr arasında müharibə başladığını söy- 


ləmişdi. Vahəyə vaxtında çata bilsəydilər, özlərini xoşbəxt 
sayardılar. 

Heyvanlar əldən düşmüş, insanlar yorulmuşdular, 
gecənin səssizliyi onları daha da qorxudurdu. Xüsusən də 
dəvələrdən biri nərildəyəndə ətrafı vahimələndirirdi. Bu, 
basqın ola biləcəyinə işarə idi. 

Amma sarban müharibə təhlükəsindən o qədər də 
narahat olmuş kimi görünmürdü. 

— Yaşayıram, — cavan oğlana dedi. — Aysız və tonqalsız 
bir gecədə xurma və ya bir şey yeyərkən yeməkdən başqa 
heç nə haqda fikirləşə bilmirəm. Yeridiyim vaxt da ancaq 
yeriyirəm, vəssalam. Döyüşməyə məcbur olsam, ölüm bu 
gün gələcək, yoxsa sabah, vecimə olmaz. Çünki mən nə 
keçmişimlə, nə də gələcəklə yaşayıram. Mənim üçün yal- 
nız indi var və məni ancaq o maraqlandırır. Həmişə indi ilə 
yaşaya bilsən, xoşbəxt adamsan. Səhrada həyat olduğu- 
nu, göy üzündə ulduzlar olduğunu və insan özü həyatının 
nüvəsində, mayasında olduğu üçün qəbilə döyüşçülərinin 
savaşdıqlarını anlayacaqsan. O zaman həyat bayram və 
şənlik olacaq, çünki həyat yaşadığımız andan ibarətdir və 
sadəcə budur. 

İki gecə sonra yuxuya getmək üzrə ikən onlara yol 
göstərən ulduza baxdı çoban. Sanki, üfüq bir az da yaxın- 
laşmışdı, səhranın səmasında yüzlərcə ulduz parlayırdı. 

— Vahə oradadır, — sarban dedi. 

— Elədirsə, niyə ora getmirik? 

— Çünki yatmaq olmaz. 

Cavan oğlan günəş üfüqdən yuksəlməyə başlayarkən 
gözlərini açdı. Qarşısında gecəyarı xırda ulduzların parla- 
dığı yerdə bütün səhranı qapayan xurma ağacı cərgələri 
uzanıb gedirdi. 

— Axır ki, gəldikl — yuxudan ayılan ingilis hayqırdı. 

Santyaqo isə ağzını da açmadı. Səhranın səssizliyinə 
öyrəşmişdi, qarşısındakı xurma ağaclarına baxmaqla kifa- 
yətləndi. Ehramlara çatmaq üçün qarşıda hələ uzun yol 
vardı, bu səhər bir gün, bir xatirədən başqa bir şey olma- 
yacaqdı onun üçün. Amma indi, indiki anda sarbanın bəhs 
etdiyi bayram idi, bu anı keçmişin dərsləri və gələcəyin 
röyaları ilə birlikdə yaşamağa çalışırdı. Bir gün bu minlərlə 
xurma ağacının mənzərəsi yalnız xatirə olacaqdı. Amma 

bu anda onun üçün kölgənin, suyun və savaşa qarşı sığı- 
nacağın rəmziydi. Eyni şəkildə nərildəyən dəvə təhlükə 
işarəsi ola bilər, xurma ağacı cərgələri də bir möcüzəni 
əks etdirə bilərdi. 

“Kainatın dili birdən çoxdur”, — deyə düşündü. 

“Vaxt azaldıqca insanlar tələsir”, — deyə Kimyagər 
yüzlərcə insanın və heyvanın vahəyə gəldiyini görərək 
düşündü. Vahənin sakinləri hay-küylə yeni gələnləri qarşı- 
lamağa qaçışdılar. Toz dumanı səhra günəşinin qabağını 
kəsir, əcnəbiləri görən uşaqlar sevincdən atılıb-düşürdü- 
lər. Kimyagər qəbilə rəislərinin karvanbaşının yanına get- 
diklərini və birlikdə gizli yığıncaq keçirməyə başladıqlarını 
gördü. 

Amma Kimyagəri bunların heç biri maraqlandırmırdı. 
Əvvəllər də çoxlarının necə gəlib, necə getdiklərinin şahidi 
olmuşdu, vahənin və səhranın səssizliyini heç bir şey poza 
bilməmişdi. Küləyin təsiriylə görkəmini dəyişən bu ucsuz- 
bucaqsız qumluqlarda ayaq döyən krallar və dilənçilər 
görmüşdü, amma uşaqkən gördüyü qumluqlardan fərq- 
lənmirdi bu qumluqlar. Bütün bunlarla yanaşı, sarı torpaq- 
dan, lacivərd göy üzündən sonra xurma ağaclarının yaşıl 
mənzərəsini gözləri önündə canlandıran yolçuların hiss 
etdikləri nəşənin bir azını ürəyinin dərinliklərində duyması- 
na mane ola bilmirdi. 

“Bəlkə də, Tanrı səhranı ona görə yaradib ki, insanlar 
xurma ağaclarını görəndə sevinsinlər”, — deyə düşündü. 

Sonra daha aktual problemlər üzərində düşünməyi 
qərara aldı. Bildiyi sirlərin bir hissəsini öyrədəcəyi ada- 
mın bu karvanla gəldiyini bilirdi. İşarələr bunu ona xəbər 
vermişdi. Bu adamı hələ tanımırdı, amma təcrübəli göz- 
ləri onu görən kimi tanıyacaqdı. İnanırdı ki, bu da əvvəlki 
şagirdi kimi istedadlı olacaq. 

“Bu şeylər niyə mütləq ağızdan qulağa ötürülür, doğ- 
rusu, bilmirəm”, — deyə düşündü. Bunlar həqiqi sirlər 
olduğu üçün deyildi, heç şübhəsiz: Tanrı öz sirlərini bütün 
məxluqlara azad şəkildə açır. 

Ona görə bunun yalnız bir izahı var: şübhəsiz, bunlar 
Saf Həyatın parçaları olduqları və Saf Həyatı şəkil biçimin- 
də, ya da söz halında qavramaq çox çətin olduğu üçün bu 
şeyləri bu şəkildə təqdim etmək lazımdır. 


Çünki insanlar şəkillərin və sözlərin sirrinə aludə ola- 
raq nəticədə Kainatın Dilini unudurlar. 

Yeni gələnləri dərhal əl-Fəyyum qəbilə başçılarının 
hüzuruna gətirdilər. Santyaqo gözlərinə inana bilmirdi. 
Bir neçə xurma ağacıyla əhatə olunmuş bir quyu (bir tarix 
kitabında oxuduğu təsvirə görə) əvəzinə, vahənin hər hansı 
ispan kəndindən xeyli böyük olduğunu görürdü. Vahədə 
üç yüz quyu, əlli min xurma ağacı və xurma ağaclarının 
arasına səpələnmiş çoxlu çadır vardı. 

— Sanki, “Min bir gecə”dir, — kimyagəri dərhal görmə- 
yə tələsən ingilis dedi. 

Uşaqlar ətrafı dərhal dövrəyə aldılar: minik heyvanla- 
rına, dəvələrə, gələn adamlara maraqla baxırdılar. Kişilər 
gələnlərdən müharibə əlamətləri görüb-görmədiklərini 
öyrənmək istəyirdilər, qadınlarsa tacirlərin gətirdiyi parça- 
lar və qiymətli daş-qaş üstündə mübahisə edirdilər. Səh- 
ranın səssizliyi artıq uzaq xəyal kimiydi. Hamı, sanki, ruhlar 
dünyasından ayrılıb, insanlar dünyasına gəlmiş kimi fasi- 
ləsiz danışıb-gülür və boşboğazlıq edirdi. İnsanlar xoşbəxt 
və nəşəli idilər. 

Sarban cavan oğlana başa saldı ki, səhradakı vahələr 
həmişə bitərəf torpaqlar sayılır. Çünki sakinlərinin əksəriy- 
yəti qadınlardan və uşaqlardan ibarət olduğu üçün bura 
hər ehtimala qarşı təhlükəsiz idi. Hər iki tərəfin öz vahəsi 
vardı, buna görə də səhranın qumlarında bir-birini boğaz- 
layan döyüşçülər sığınacaq saydıqları vahələrin hüzurunu 
gözləyirdilər. 

Karvanbaşı çətinliklə olsa da, adamlarını və yolçuları 
bir yerə toplayıb onlara məlumat verdi. Qəbilələr arasındakı 
savaş bitincəyə qədər burada qalacaqdılar. Yolçular vahə 
sakinlərinin evində qonaq ediləcək, onlara ən yaxşı yerlər 
təklif olunacaqdı. Ənənəvi qonaqpərvərliyin qaydası beləydi. 
Sonra əmr etdi ki, öz keşikçiləri də daxil olmaqla hamı öz 
silahını qəbilə rəisinin təyin etdiyi adamlara təhvil versin. 

— Müharibənin qanunları belədir, — deyə açıqladı. — Belə 
olmasa, hərbçilər vahələrdən sığınacaq kimi istifadə edərlər. 

İngilisin pencəyinin cibindən xrom qoburlu bir tapan- 
ça çıxarıb, silahları toplayan adama verdiyini görən cavan 
oğlanın təəccübdən ağzı açıq qaldı: 

— Tapançayla nə işiniz vardı? 

— İnsanların qərarsız qalmamaları məsələsində mənə 
kömək olması üçün, — dedi. Sorğu-sual bitdiyi üçün özü- 
nü xoşbəxt sandı. 

Cavan oğlan isə elə hey öz xəzinəsi haqqında fikirləşirdi. 
Xəyalına yaxınlaşdıqca işlər daha da çətinləşirdi. Qoca 
kralın “naşı taleyi” adlandırdığı şey artıq olmurdu. İndi öz 
Alın Yazısının arxasınca düşmüş biri üçün əsas məsələ- 
nin cəsarət və inadkarlıq olduğunu bilirdi. Buna görə də 
tələsməməli, səbirsizlik etməməliydi. Yoxsa Tanrının onun 
yoluna çıxardığı işarələri görə bilməzdi. 

“Onları mənim yoluma Tanrı çıxardı”, — deyə öz-özünə 
təəccüblənərək düşündü. İndiyə qədər elə bilirdi ki, işarə- 
lər bu dünyaya aid şeylərdir. Yemək yemək, ya da yatmaq 
kimi, sevgi, ya da iş axtarmağa çıxmaq kimi. Amma bunun 
ona nə etmək lazım olduğunu göstərmək üçün Tanrının 
istifadə etdiyi dil ola biləcəyini ağlına belə gətirməmişdi. 

“Səbirsiz olma, — deyə öz-özünə təkrarladı. — Sarba- 
nın dediyi kimi, yemək vaxtı gələn kimi yemək ye, yerimək 
lazım olanda yeri”. 

İlk gün hamı, hətta ingilis də yorğunluğa təslim ola- 
raq yatdı. Santyaqo, təxminən, özü yaşda olan beş uşaqla 
bir az aralıqdakı çadırda qalırdı. Bunlar səhra uşaqlarıydı, 
böyük şəhərlərlə maraqlanırdılar. Cavan oğlan çobanlıq 
etdiyi çağlar haqqında danışdı, elə büllur dükanı macəra- 
sını danışmağa başlamışdı ki, ingilis içəri girdi. 

— Səhərdən sizi axtarıram, — deyə dostunu bayıra çıxardı. 
— Gərək Kimyagəri tapmaq üçün mənə kömək eləyəsən. 

Əvvəlcə onu öz imkanları hesabına tapmağı sınaqdan 
keçirdilər. Şübhəsiz ki, Kimyagər vahənin digər sakinlərin- 
dən fərqli yaşamalıydı, çox güman ki, onun çadırında daim 
yanan bir ocaq vardı. Uzun-uzadı gəzib-dolaşdıqdan sonra 
vahənin onların düşündüyündən daha böyük olduğunu və 
burada yüzlərcə çadır olduğunu başa düşdülər. 

— Haradasa, bütöv bir günümüzü itirdik, — ingilis dos- 
tuyla birlikdə vahədəki bir quyunun kənarında oturarkən 
dedi. 

— Soruşsaq, bəlkə, daha yaxşı olar? — Santyaqo cavab 
verdi. 

İngilis istəmirdi ki, onun əl-Fəyyumda olduğunu kimsə 
bilsin. Ona görə də qəti qərara gələ bilmədi. Axırda təslim 


oldu və ərəbcə ondan daha yaxşı danışan cavan oğlandan 
lazım olanı yerinə yetirməsini tələb etdi. Santyaqo əlin- 
dəki qoyun dərisindən olan tuluğu suyla doldurmaq üçün 
quyuya gələn bir qadına yaxınlaşdı. 

— Axşam şərifləriniz xeyir olsun, ya xatunl Bu vahə- 
də bir kimyagər yaşayır, harada qaldığını bilmək istərdim, 
— dedi. 

Qadın belə bir adam barəsində heç bir şey bilmədi- 
yini söyləyərək dərhal oradan uzaqlaşdı. Amma bununla 
bərabər, qara geyimli qadınlarla danışmaması haqda ona 
xəbərdarlıq etdi, çünki bunlar ərli qadınlar idi. Ənənəyə 
hörmət etmək məcburiydi. 

İngilis çox məyus olmuşdu. Demək, boş yerə səya- 
hətə çıxmışdı. Dostu da belə bir vəziyyətə görə üzgün idi. 
İngilis də öz Şəxsi Mənqəbəsinin ardınca gedirdi. Əgər bir 
insan bunu edirsə, bütün kainat onun axtardığını tapması- 
na kömək etmək istər — belə söyləmişdi qoca kral, Onun 
yanılması mümkün deyildi. 

— İndiyə qədər burada kiminsə kimyagərlərdən danış- 
dığını eşitmədim, — cavan oğlan dedi. — Yoxsa sənə kömək 
etmək istərdim. 

İngilisin gözləri parıldadı. 

— Əlbəttə ki elədir, — deyə hayqırdı. — Bəlkə də, bura- 
da heç kəs Kimyagərin kim olduğunu bilmir. Siz, yaxşısı 
budur, xəstələri kimin müalicə etdiyini soruşun. 

Qara geyimli bir neçə qadın su çəkmək üçün quyu- 
nun başına gəldi, amma ingilis nə qədər təkid etsə də, 
Santyaqo onlarla danışmadı. Nəhayət, bir kişi gəldi. 

— Kənddə xəstəlikləri sağaldan bir adam tanıyırsınız- 
mı? — cavan oğlan soruşdu. 

— Bütün xəstəlikləri Allah-taala sağaldar, — kişi cavab 
verdi. Deyəsən, o, əcnəbilərdən qorxmuşdu. — Siz cadu- 
gər axtarana oxşayırsınız. 

O, Qurandan bir neçə ayə oxuduqdan sonra yoluna 
davam etdi. 

Başqa bir kişi gəldi. O daha yaşlıydı və əlində kiçik bir 
vedrə vardı. Santyaqo ondan da eyni şeyi soruşdu. 

— Elə bir adam nəyinizə lazımdır? — ərəb suala sualla 
cavab verdi. 

— Çünki dostum onu görmək üçün aylarla yol gəlib. 


ОАЛТЗОМ OTNvd 11 ӰЛА18000 VANNA YISYNN 





66 


KİMYAGƏR 


— Əgər bu adam vahədə yaşayırsa, demək, çox güclü 
bir adamdır, — yaşlı kişi bir az düşündükdən sonra dedi. 
— Qəbilə rəisləri belə ürəkləri istədiyi zaman onu görə bil- 
məzlər. Belə bir şeyi gərək özü istəsin. Siz, yaxşısı budur 
ki, müharibənin qurtarmasını gözləyin və karvanla birlik- 
də yolunuza davam edin. Vahə həyatına müdaxilə etməyə 
çalışmayın, — deyə sözlərini bitirib oradan uzaqlaşdı. 

Amma ingilisin sevincdən çiçəyi çırtladı. Demək, izə 
düşə bilmişdilər. 

Bu vaxt bir gənc qız göründü, qara geyinmişdi. Çiynin- 
də güyüm vardı. Başına kəlağayı dolasa da, üzü açıq idi. 
Santyaqo Kimyagəri xəbər almaq üçün ona yaxınlaşdı. 

O anda, sanki, vaxt dayandı, elə bil, Kainatın Ruhu 
cavan oğlanın önündə bütün gücüylə meydana çıxmışdı. 
Qızın qara gözlərini, gülümsəməklə susmaq arasında qərar 
verə bilməyən dodaqlarını gördükdə dünyanın danışdığı 
və yer üzünün bütün məxluqlarının ürəkləriylə anladığı 
dilin ən əsas və ən üli hissəsini anladı cavan oğlan və 
bunun adı SEVGİydi. İnsanlardan da, səhradan da əzəl idi. 
Kişi ilə qadın baxışları görüşərkən o, özünü göstərir — indi, 
bu su quyusunun başında olduğu kimi. Dodaqlar, nəha- 
yət, gülümsəməyə başladı, bu, bütün ömrü boyu bilmə- 
dən gözlədiyi bir işarəydi, kitablarda, qoyunların yanında, 
büllurlarda və səhranın səssizliyində aradığı işarə. 

Kainatın Saf Diliydi bu, heç bir izaha ehtiyacı yox idi, 
çünki kainatın nəhayətsiz zamanda yoluna davam etməsi 
üçün heç bir açıqlamaya ehtiyacı yoxdur. Cavan oğlan 
o anda həyatının qadınının qarşısında olduğunu və qızın da 
heç bir sözə ehtiyac duymadan bunu bildiyini hiss edirdi. 
Ata-anası, ata-anasının valideynləri biriylə evlənməmişdən 
qabaq adaxlıbazlığa getmək, nişanlanmaq, onu yaxından 
tanımaq və mal-dövlət sahibi olmaq lazım olduğunu desə- 
lər də, cavan oğlan dünyada ən çox buna əmin idi. Bunun 
tərsini söyləyənlər kainatın dilindən xəbərsiz kimsələrdir. 
Çünki bu dili bilən istər səhranın ortasında, istərsə də böyük 
şəhərlərin göbəyində olsun, dünyada hər zaman birini 
gözləyən başqa birinin olduğunu asanlıqla anlaya bilər. Bu 
iki insan rastlaşanda və gözləri bir-birinə sataşanda bütün 
keçmiş və bütün gələcək artıq əhəmiyyətini itirir, yalnız 
o an göy qübbəsinin altında hər şeyin eyni ƏL tərəfindən 


yazıldığı gerçəkliyi vardır. Sevgini yaradan və çalışan, din- 
cələn və günəş işığı altında xəzinə axtaran hər kəs üçün 
seviləcək birisini yaratmış olan ƏL. Çünki belə olmasaydı, 
insan soyunun xəyallarının heç bir mənası olmazdı. 


“Maktub”, — dedi öz-özünə. 


Bayaqdan bəri yerində sakitcə oturmuş ingilis qəfildən 
ayağa qalxdı və dostunu dümsüklədi. 

— Tez oll Ondan soruş! 

Santyaqo gənc qıza yaxınlaşdı. Qız yenidən gülüm- 
sədi. Cavan oğlan da gülümsədi. 

— Sənin adın nədir? — Santyaqo soruşdu. 

— Mənim adım Fatimədir, — qız baxışlarını aşağı dikə- 
rək cavab verdi. 

— Gəldiyim ölkədəki bəzi qadınların adı da belədir. 

— Peyğəmbərin qızının adıdır, — dedi Fatimə. — Oraya 
mücahidlərimiz aparıblar bu adı. 

Gözəl qız mücahidlərdən fəxrlə danışırdı. Yanlarında 
duran ingilis isə Kimyagəri soruşmaqda israr edirdi. Ona 
görə də cavan oğlan gənc qızdan bütün xəstəlikləri sağal- 
dan bir adam tanıyıb-tanımadığını soruşdu. 

— Dünyanın sirlərini bilən bir adamdır. Səhranın cinlə- 
riylə danışır, — gənc qız dedi. 

Cinlər — Yaxşılıq və Pislik pəriləriydilər. Gənc qız əliylə 
cənubu göstərdi, bu qəribə adam o tərəfdə yaşayırdı. 

Sonra güyümünü doldurub uzaqlaşdı. İngilis də Kim- 
yagəri axtarmaq üçün uzaqlaşdı. Cavan oğlan uzun müd- 
dət quyunun yanında oturdu və nə vaxtsa Şərq küləyi- 
nin bu qadının qoxusunu onun üzünə üfürdüyünü və bu 
qadının varlığından xəbəri olmadan onu sevmiş olduğu- 
nu düşündü. Və bu qadına duyduğu sevgi ona dünyanın 
bütün sirlərini açacaqdı. 


Ertəsi gün Santyaqo qızı gözləmək üçün quyunun 
başına getdi. Orada ingilisi görəndə təəccübləndi: ilk 
dəfəydi ki, səhranı seyr edirdi. 

— Bütün günü, bütün axşamı gözlədim, – ingilis dedi. 
— İlk ulduzlar doğarkən gəldi. Ona nə axtardığımı dedim. 
Məndən qurğuşunu qızıla çevirib-çevirmədiyimi soruşdu. 
Mən də elə bunu öyrənmək istədiyimi söylədim. Bundan 
sonra, “Qet özünü sınal”dan başqa bir şey demədi mənə. 

Santyaqo ağzını açmadı. Deməli, ingilis çoxdan idi bil- 
diyi şeyi öyrənmək üçün bu qədər yol ölçmüşdü. Buna 
bənzər bir şeyi öyrənmək üçün özünün də qoca krala altı 
qoyun verdiyini xatırladı. 

— Elədirsə, onda sınayın, — dedi ingilisə. 

— Mən də o cür fikirləşirəm. Dərhal işə başlayacağam. 

İngilis getdikdən bir az sonra Fatimə su götürmək 
üçün quyunun başına gəldi. 

— Sənə bir şey demək üçün gəldim, — Santyaqo qıza 
dedi. — İstəyirəm ki, arvadım olasan. Səni sevirəm. 

Gənc qız güyümü daşdırdı. 

— Səni hər gün burada gözləyəcəyəm, — cavan oğlan 
davam etdi. — Ehramların yaxınlığında olan xəzinəni axtar- 
maq üçün bütün səhranı keçmişəm. Müharibə mənim 
üçün talesizlikdir. Amma həmin bu müharibə mənim üçün 
həm də tale və bəxtdir, çünki burada sənin yanında qalı- 
ram. 

— Müharibə bir gün başa çatacaq, — gənc qız dedi. 
Sanki, onun düşüncələrini kəşf etmişdi. — Səhra qadınları 
savaşçılarıyla fəxr edirlər. 

Sonra güyümünü yenidən doldurub oradan ayrıldı. 

Santyaqo hər gün quyu başına gedib Fatimənin gəl- 
məsini gözləyirdi. Fatiməyə çobanlıq həyatından, kralla 
rastlaşmasından, büllur dükanından danışdı. Dost oldular 
və birlikdə cəmi on beş dəqiqə keçirmələrinə baxmayaraq, 
bu müddət ona günün geri qalan hissəsindən daha uzun 
gəlirdi. 

Təxminən, bir ay idi ki, vahədəydilər. Bir gün karvan- 
başı hamını toplantıya çağırdı. 

— Savaşın nə zaman qurtaracağını bilmirik və təkrarən 
yola çıxmaq imkanımız yoxdur, — dedi. — Müharibə, şüb- 
həsiz, daha çox davam edəcək, bəlkə də, illərlə. Hər iki 
tərəfdə cəsur və qəhrəman savaşçılar var və hər iki ordu 
döyüşməyi ilə fəxr edir. Bu, yaxşılarla pislər arasındakı 
savaş deyil. Eyni iqtidarı ələ keçirmək istəyən güclər ara- 


sında olan savaşdır və belə bir savaşda Allah hər iki tərəfin 
də yanındadır. 

Adamlar dağılışmışdılar. Santyaqo o axşam Fatiməylə 
yenə görüşdü və toplantıda söylənənləri ona danışdı. 

— İkinci görüşümüzdə, — gənc qız dedi, — məni sevdi- 
yini söylədin. Daha sonra mənə Kainatın Dili və Kainatın 
Ruhu kimi gözəl şeylər öyrətdin. Və bunlar məni yavaş- 
yavaş sənin bir parçana çevirdi. 

Cavan oğlan onun səsini dinləyirdi və bu səs ona xur- 
ma ağaclarının yarpaqlarından əsən ruzigarın xışıltısından 
daha füsunkar gəlirdi. 

— Səni görmək üçün quyuya çox erkən gəldim. Çox 
gözlədim. Keçmişimi, adət-ənənəni, kişilərin səhra qadın- 
larından necə davranmalarını tələb etdiklərini xatırlamıram. 
Uşaqkən səhranın bir gün mənə həyatımın ən gözəl ərmə- 
ğanını verəcəyini xəyal edərdim. Və bu ərməğan mənə indi 
verildi, bu ərməğan sənsən. 

Santyaqo gənc qızın əllərindən tutmaq istədi. Amma 
Fatimə güyümün qulplarından tutmuşdu. 

— Mənə xəyallarından, qoca kraldan və xəzinədən söz 
açdın. Mənə işarələrdən bəhs etdin. Buna görə də heç bir 
şeydən qorxmuram, çünki səni mənə bu işarələr gətirdi. 
Sənin də tez-tez təkrar etdiyin kimi, mən sənin xəyalları- 
nın və Alın Yazısının bir parçasıyam. Savaşın qurtarmasını 
istəyirsənsə, bu, yaxşı olar. Amma daha erkən getməyə 
məcbursansa, onda Mənqəbənin yoluyla get. Qumsallar 
küləyin təsiriylə dəyişir, amma səhra olduğu kimi qalır. 
Eşqimiz də belə olacaq. 

— Maktub, – dedi gənc qız bir daha. — Mən sənin Mən- 
qəbənin bir parçasıyam, bir gün qayıdacaqsan. 

Santyaqo gənc qızın yanından ayrılarkən qəmgin idi. 
İndiyə qədər tanıdığı insanlar haqqında düşünürdü. Evli 
çobanlar çöllərdə gəzib-dolaşmağa məhkum olduqlarına 
arvadlarını inandırmağa çətinlik çəkirdilər. Sevgi sevilən 
nəsnənin yanında olmağı məcburi edirdi. 

Ertəsi gün Fatimə bunlardan bəhs etdi cavan oğlana. 

— Səhra bizdən kişilərimizi alır, — Fatimə dedi. — Ancaq 
onları həmişə geri qaytarmır. Buna alışmağa məcburuq. 
Onlar artıq yağış yağdırmadan ötüb-keçən buludlarda, 
daşların arasında gizlənən heyvancığazlarda, torpaqdan 

fışqıran comərd sularda yaşayırlar. Artıq onlar hər şeyin bir 
parçası oldular. Kainatın Ruhu oldular. Gedənlərin bəziləri 
geri dönürlər. O zaman başqa qadınlar da bəxtəvər görü- 
nürlər, çünki onların da gözlədikləri kişilər günlərin bir günü 
geri qayıda bilərlər. Əvvəllər bu qadınlara baxar və onların 
bəxtəvərliyinə həsəd aparardım. İndi mənim də gözlədiyim 
bir kişi olacaq. Mən bir səhra qadınıyam və bununla fəxr 
edirəm. İstəyirəm ki, mənim ərim də qumluqların yerini 
dəyişdirən ruzigar kimi azad gəzib-dolaşsın. İstəyirəm ki, 
onu buludlarda, heyvanlarda və suda görə biləm. 

Santyaqo ingilisin yanına getdi. Ona Fatimə haqqında 
danışmaq istəyirdi. İngilisi çadırının yanında kiçik bir ocaq 
qaladığını gördükdə çaşdı. Qəribə bir ocaq idi, üzərində 
şəffaf bir şüşə vardı. İngilis ocağa odun atır və səhranı seyr 
edirdi. Gözləri kitab oxumağa daldığı zamandan, sanki, 
daha parıltılıydı. 

-Çalışmanın ilk mərhələsində, — dedi, — qarışıq kükürdü 
saflaşdırmaq lazımdır. Amma bunu reallaşdırmaqdan ötrü 
gərək uğursuzluğa düçar olmaqdan qorxmayam. Uğursuz- 
luğa düçar olmaq qorxusu indiyə qədər Böyük Quruluşa 
girişməyimə hey mane oldu. On il əvvəl başlamağım lazım 
olan şeyə ancaq indi başlaya bilirəm. Amma iyirmi il göz- 
lədiyim üçün də xoşbəxtəm. 

Və səhranın boşluğuna baxaraq ocağa odun atmaq- 
da davam etdi. Cavan oğlan səhranın batan günəşin qızılı 
rənginə boyanıncaya qədər onun yanında qaldı. Səssiz- 
liyin, suallarına cavab verib-verə bilməyəcəyini anladığın- 
dan səhranı seyrə dalmaq istədi, qəribə bir istək idi bu. 

Xurma ağaclarına baxa-baxa bir müddət məqsədsiz- 
cəsinə yeridi. Küləyi dinləyir, ayaqlarının altındakı çaylaq 
daşlarını hiss edirdi. Bəzən balıqqulağı və bağa çanağı 
tapırdı və bu səhranın çox qədim zamanlarda böyük bir 
dəniz olduğunu düşünürdü. Böyük bir daşın üstündə 
oturub üfüqün gözəlliyinə tamaşa etməyə başladı. Sev- 
gini sahib olmaq duyğusundan ayrı təsəvvür edə bilmirdi. 
Amma Fatimə səhra qadınıydı. Onun anlayışlı olmasına 
yardımçı ola biləcək bir şey varsa, bu, şübhəsiz ki, səh- 
radır. 

Başının üstündə bir şeyin qımıldadığını hiss edincə- 
yə qədər heç bir şey düşünmədən səssiz-səmirsiz oturdu. 


Yuxarı baxanda göy üzünün ənginliklərində uçan iki qırğı 
gördü. 

Yırtıcı quşlara və uçarkən cızdıqları şəkillərə diqqətlə 
baxdı. Bunlar ilk baxışda nizamsız cizgilər idi, amma onun 
üçün yenə də mənaları vardı. Fəqət bu mənaları çözə bil- 
mirdi. Quşların hərəkətlərini gözləriylə izləməyə başladı, 
beləliklə, bəlkə də, bir yozum verə bilərdi. Bəlkə də, səhra 
ona sahiblik tələb etməyən məhəbbətin nə demək oldu- 
ğunu açıqlamaya bilərdi. 

Hiss etdi ki, yuxusu gəlir. Amma ürəyi onun yatmasını 
istəmirdi. 

— Demək, Kainatın Dilini dərk edirəm, — dedi, — və bu 
dünyada hər bir şeyin mənası var, hətta qırğıların uçuşu- 
nun da. Bir qadına duyduğu sevgi üçün içində dərin bir 
minnətdarlıq hiss etdi. “İnsan sevəndə, — deyə düşündü, 
— nəsnələr daha çox məna kəsb edir”. 

Birdən qırğılardan biri digərinə hücum etmək üçün 
həmlə etdi. O anda Santyaqonun gözü önündə ani və qısa 
bir mənzərə canlandı: silahlı bir dəstə əldə qılınc vahəni 
işğal edirdi. Mənzərə anındaca qeybə çəkildi, amma ona 
xeyli təsir etdi. İlğımlar haqqında eşitmiş və özü də bir 
neçə dəfə ilğım görmüşdü: səhranın qumlarında maddə- 
ləşən arzular idi bunlar. Fəqət heç şübhəsiz ki, bir ordu- 
nun vahəni ələ keçirdiyini də görmək istəməmişdi. 

Bunları unutmaq və yenidən xəyala dalmaq istədi, 
yenidən al rəngə boyanmış səhraya və daşlara dönmək 
istədi. Sonra gördüyü mənzərə yadına düşdü və bunun 
reallıqdan o qədər də uzaq olmadığını sezdi. 

İçini çulğalayan sıxıntıdan qurtulmağa çalışdı. Ayağa 
qalxıb xurma ağaclarına doğru addımladı. Artıq nəsnələ- 
rin ümumi dilini başa düşürdü. İndi vahə təhlükə işarələri 
verərkən, səhra təhlükəsizliyi təmsil edirdi. 

Sarban bir xurma ağacının altında oturub günəşin bat- 
masını seyr edirdi. 

Santyaqonun qum təpəsinin arxasından çıxaraq gəl- 
diyini gördü. 

— Bir ordu yaxınlaşır, — Santyaqo dedi, — gözümə bir 
şey göründü. 

— Səhra insanların qəlbini xəyallarla doldurur, — sarban 
cavabında dedi. 

Amma cavan oğlan ona qırğılar haqqında danışdı: qır- 
ğıların uçuşunu seyr edərkən birdən-birə Kainatın Dilinə 
qapılmışdı. 

Sarban heç nə demədi, cavan oğlanın ona dediyi şeyi 
başa düşürdü. İstənilən bir şeyin yer üzündəki hər şeyin 
mənasını anlada bildiyini dərk edirdi. Bir kitabın hər hansı 
səhifəsini açaraq, birinin əl cizgilərinə baxaraq, ya da quş- 
ların uçuşunu seyr edərək və ya kart falına baxaraq o anda 
yaşamaqda olduğumuz həyatla bir bağ, bir əlaqə qura 
bilirik. Əslində, nəsnə öz-özlüyündə heç bir şeyi açıqlaya 
bilməz, insanlar bu nəsnələri müşahidə edərək Kainatın 
Ruhunu anlama metodunu kəşf edə bilərlər. 

Səhra, Kainatın Ruhunu asanca anlaya bilmə sayə- 
sində yaşayan insanlarla doluydu. Bunlara kahin deyir- 
dilər, kahinlər qadınlardan və qocalardan qorxurdular. 
Döyüşçülər onlarla çox nadir hallarda məsləhətləşirdilər, 
çünki adam nə vaxt öləcəyini əvvəlcədən bilərək savaşa 
girə bilməzdi. Döyüşçülər naməlum qalmağı və döyüşün 
doğurduğu hissləri xoşlayarlar, gələcək Allah tərəfindən 
yazılmışdır və Allah nə yazırsa-yazsın, insanların yaxşılığı 
üçündür. Buna görə də döyüşçülər yalnız indiki zaman- 
da yaşayırdılar, çünki indiki zaman gözlənilməz hadisə- 
lərlə doluydu və bir yığın şeyə diqqət etməyə məcbur 
idilər: düşmənin qılıncı haradaydı, atı haradaydı, ölüm- 
dən qurtulmaq üçün hansı vuruşmaya üstünlük vermə- 
lidirlər? 

Sarban döyüşçü olmadığından kahinlərlə bir neçə dəfə 
məsləhətləşmişdi. Onların çoxu ona doğru şeylər söylə- 
mişdi, kimisi də yanlış şeylər demişdi. Bir gün ən yaşlı (və 
ən bədheybət) kahin sarbandan niyə gələcəklə bu qədər 
maraqlandığını soruşmuşdu. 

— Nəsə eləmək üçün, — sarban cavab vermişdi. — Həm 
də olmasını istəmədiyim şeylərin qarşısını almaq üçün. 

— O zaman bu, sənin gələcəyin olmaz ki, — kahin 
cavab verdi. 

— Amma bəlkə də, olacaqlara özümü hazırlamaq üçün 
gələcəyi öyrənmək istəyirəm. 

— Əgər bunlar yaxşı şeylərdirsə, gözəl sürpriz olacaq, 
— kahin dedi. — Pis şeylərdirsə, heç həyata keçməmiş əzab 
çəkəcəksən. 


— Mən kişi olduğum üçün gələcəyi öyrənmək istəyi- 
rəm. Çünki kişilər gələcəklə yaşayırlar. 

Kahin bir müddət danışmadan səssizcə durdu. Çubuq 
falında ustalaşmışdı. Yerə atdığı çubuqların duruş vəziyyə- 
tinə görə fala baxırdı. Amma o gün çubuqlarından istifadə 
etmədi. Əsgiyə büküb cibinə qoydu. 

— İnsanların gələcəyini oxuyaraq dolanışığımı əldə 
edirəm, — dedi. — Çubuq falını və hər şeyin yazılı oldu- 
ğu məkana girmək üçün onlardan yararlanmağı bilirəm. 
Orada keçmişi oxuya bilirəm, unudulmuş şeyləri kəşf edi- 
rəm və indinin işarələrini anlaya bilirəm. İnsanlar mənimlə 
məsləhətləşməyə gələndə gələcəyi oxumuram: onu sezi- 
rəm. Çünki gələcək Tanrıya aiddir və yalnız o, fövqəladə 
durumlarda gələcəyi açıqlaya bilər. Gələcəyi necə sezirəm? 
İndinin işarələri sayəsində. Sirrin kökü indidədir, indiyə 
diqqət etsən, onu yaxşılaşdıra bilərsən. Və indini yaxşılaş- 
dıra bilsən, sonrası daha da yaxşı olacaq. Gələcəyi unut və 
ömrünün hər gününü qaydalara uyğun yaşa, unutma ki, 
ulu Tanrı öz övladlarının qayğısına qalır. Hər gün özüylə 
birlikdə əbədiyyəti gətirir. 

Sarban Tanrının gələcəyi görməyə izin verdiyi fövqə- 
ladə halların nələr olduğunu öyrənmək istədi: 

— Özü onu açıqladığı zaman. Tanrı gələcəyi çox nadir 
hallarda açıqlayar və bunu yalnız bir səbəb üçün edər: 
dəyişmək üzrə yazılmış gələcəkdən söhbət gedərsə. 

“Tanrı cavan oğlana gələcəyi göstərib”, — deyə sarban 
düşündü. Çünki Santyaqo istəyirdi ki, sarban ona vasitəçi 
olsun. 

— Qəbilə rəislərinin yanına get, — dedi sarban. — Onla- 
ra yaxınlaşan təhlükəni xəbər ver. 

— Mənə güləcəklər. 

— Bunlar çöl insanlarıdır. Çöl insanları işarələrə ina- 
nırlar. 

— Elədirsə, demək, vəziyyətdən xəbərdardırlar. 

— Yox, buna o qədər də əhəmiyyət verməzlər. Onlar 
inanırlar ki, əgər Allah onlara bir şeyi xəbər vermək istə- 
yirsə, mütləq birinin vasitəçiliyindən istifadə edir. Bu gün 
həmin elçi sənsən. 

Cavan oğlan Fatiməni düşündü və qəbilə rəislərinin 
yanına getməyi qərara aldı. 

Vahənin mərkəzində qurulmuş böyük ağ rəngli çadırın 
qapısında keşik çəkən mühafizəçiyə: 

— Çöldən xəbər gətirmişəm. Rəislərlə danışmaq istə- 
yirəm, — dedi. 

Mühafizəçi cavab vermədi. Çadıra girib bir xeyli orada 
qaldı. Sonra ağ və qızılı geyimli gənc bir ərəblə bayıra çıxdı. 
Cavan oğlan gördüklərini ona söylədi. Ərəb ona gözləmək 
lazım olduğunu deyib çadıra girdi. 

Gecə oldu. Bu arada ərəblər, bir dəstə tacir çadıra 
girib-çıxdı. Yavaş-yavaş ocaqlar söndü və vahə səhra kimi 
səssizləşdi. Yalnız böyük çadırın işığı yanırdı. Cavan oğlan 
bu müddətərzində hey Fatimə haqqında düşündü. Günor- 
tadan sonra etdikləri söhbəti hələ də başa düşməmişdi. 

Bir neçə saat gözlədikdən sonra, nəhayət, mühafizəçi 
cavan oğlanı içəri dəvət etdi. 

Gördükləri Santyaqonu həyəcanlandırdı. Səhranın 
ortasında belə bir çadırın ola bilməsi ağlına gəlməmişdi. 
Yerə indiyə qədər üzərinə ayaq basmadığı, adamı hey- 
ran edən ən gözəl xalılar döşənmişdi, tavandan içərisində 
şamlar yanan, işləməli sarı metaldan şamdanlar asılmışdı. 
Gözəl işləməli ipək yastıqlara dirsəklənmiş qəbilə rəisləri 
çadırın baş tərəfində yarımdairə şəklində oturmuşdular. 
Xidmətçilər ləzzətli yeməklərlə dolu gümüş sinilərlə gedib- 
gəlir, çay verirdilər. Başqa xidmətçilər nargilələrin odunu 
dəyişdirirdilər. Havaya olduqca xoşətirli tütün qoxusu yayı- 
lırdı. 

Səkkiz qəbilə rəisi var idi, bunların hansının böyük 
olduğunu dərhal anladı. Ağ və qızılı geyimli ərəb yarım- 
dairənin ortasında oturmuşdu. Onun yanında bir az əvvəl 
onunla danışan gənc əyləşmişdi. 

— Xəbəri gətirən əcnəbi kimdir? – rəislərdən biri cavan 
oğlana baxaraq soruşdu. 

— Mənəm. 

Və gördüyü şeylər haqqında danışdı. 

— Bizim burada neçə nəsildir yaşadığımızı bildiyi halda 
səhra niyə belə bir şeyi bir əcnəbiyə söyləsin? — başqa bir 
qəbilə rəisi dedi. 

— Çünki mənim gözlərim hələ çölə öyrəşməyib, ona 
görə də vərdiş etmiş gözlərin görə bilmədiyi şeyləri də 
görə bilirəm. 


“Həm də mən Kainatın Ruhunun nə olduğunu bili- 
rəm”, — deyə düşündü. Amma ərəblər belə şeylərə inan- 
madığı üçün bunları demədi. 

— Vahə neytral yerdir, buraya heç kim təcavüz etməz, 
— üçüncü rəis dedi. 

— Mən yalnız gördüklərimi deyirəm. Mənə inanmaq 
istəmirsinizsə, heç bir şey etməzsiniz. 

Çadıra birdən-birə lal sükut çökdü, bunun ardınca 
alovlu mübahisə başlandı. Cavan oğlanın başa düşmədiyi 
bir ərəb ləhcəsində danışırdılar. İstədi eşiyə çıxsın, lakin 
mühafizəçi mane oldu. Bundan sonra qorxmağa başladı, 
işarələr ona bəzi məsələlərin qaydasında olmadığını söylə- 
yirdi. Hadisəni sarbana danışdığına peşman oldu. 

Birdən ortada oturan qoca kişi öz-özünə gülümsədi. 
Bunu görən cavan oğlanın ürəyi toxtadı. Qoca kişi müba- 
hisəyə qarışmamışdı və hələ heç bir şey deməmişdi. Amma 
Kainatın Dilinə artıq öyrəşmiş cavan oğlan çadırda hökm 
sürən əmin-amanlıq ab-havasını hiss edə bilirdi. İntuisiyası 
ona gələcək üçün yaxşı iş gördüyünü deyirdi. 

Mübahisə sona çatdı. Hökm qocanın nitqini dinləmək 
üçün susdu. Sonra qoca əcnəbiyə tərəf döndü. İndi üzün- 
də soyuq və kədərli bir ifadə vardı. 

— Bundan iki min il qabaq uzaq bir ölkədə xəyallara 
inanan bir adamı quyuya atdılar və onu əsir kimi satdılar. 
Bizim ölkənin tacirləri onu satın aldılar və Misirə apardılar. 
Və hamımız bilirik ki, xəyallara inanan kəs onların yozumu- 
nu da biliri. 

“Amma heç də həmişə gerçəkləşdirə bilməz bu xəyal- 
ları”, — deyə cavan oğlan qaraçı qadını xatırlayaraq düşündü. 

— Fironun gördüyü arıq inəklər və kök inəklər röyası 
sayəsində bu adam Misiri qıtlıqdan xilas etdi. Bu adamın 
adı Yusifdir. Bir yabançı ölkədə o da sənin kimi qərib idi və 
təxminən, sən yaşdaydı. 

Səssizlik uzandı. Qocanın baxışları soyuq idi. 

— Biz həmişə ənənəyə sadiqik, — qoca sözlərinə davam 
etdi. 

Ənənə Misiri aclıqdan xilas etdi o vaxt və Misir 
xalqı xalqların ən zəngini oldu. İnsanların səhranı necə 





! Tövratın Tərvin fəslinin 37—50 babları arasında söylənən Yusi- 
fin hekayəsi (fərc. 


OAT301 OTNvd ILVAAIS€q€ VANNA YISYNN 





76 


KİMYAGƏR 


keçmələrini və qızlarını necə ərə vermələrini onlara ənənə 
öyrədir. Gələcək bir vahənin bitərəf bölgə olduğunu deyir, 
çünki hər iki tərəfin öz vahəsi vardır və bu səbəbdən də 
hər iki tərəf müdafiəçidir. 

Qoca danışarkən kimsə ağzını açıb bir kəlmə də söy- 
ləmədi. 

— Lakin ənənə bizə səhranın ismarışlarına inanmağı- 
mızı da söyləyir. Bildiyimiz hər şeyi bizə çöl öyrətmişdir. 

Qocanın işarəsiylə bütün ərəblər ayağa qalxdılar. Məc- 
lis başa çatmışdı. Nargilələr söndürüldü və mühafizəçilər 
yerlərinə keçdilər. Cavan oğlan istədi ki getsin, amma 
qoca yenidən danışmağa başladı: 

— Sabahdan vahənin sərhədləri içərisində silah daşı- 
mamaq haqqındakı qanunumuz qüvvədən düşür. Bütün 
günü düşməni gözləyəcəyik. Günəş batanda silahlar mənə 
təhvil veriləcək. Öldürülən hər on düşmənə görə bir qızıl 
alacaqsan. 

— Amma savaşa girmədən silahlar çəkilməyəcək. Silah- 
lar çöl kimi nazlıdır, lüzumsuz yerə silah çəksək, lazım oldu- 
ğu zaman alovlanmaz. Sabah silahlardan heç istifadə etmə- 
sək, ən azı, birindən istifadə edəcəyik. Sənə qarşıl 

Santyaqo çadırdan eşiyə çıxanda vahə on dörd gecə- 
lik ayın işığına qərq olmuşdu. Öz çadırına getmək üçün 
iyirmi dəqiqə piyada yeriməliydi. 

Gördüyü şeylər onu məyus etmişdi. Kainatın Ruhuna 
aludə olmuşdu və buna başıyla cavabdeh ola bilərdi. Böyük 
bir oyuna girmişdi. Amma Alın Yazısının dalınca düşmək 
üçün qoyunlarını satanda da həyatını böyük bir təhlükəyə 
atmışdı. Sarbanın dediyi kimi, sabah ölmək başqa bir gün 
ölməkdən daha yaxşı olardı. Hər bir gün — yaşamaq, ya da 
ölmək üçündür. Hər şey yalnız bir sözə bağlıdır: “Maktub”. 

Səssizcə irəlilədi. Heç bir şeydən peşman deyildi. Əgər 
sabah öləcəkdisə, Tanrı onun gələcəyini dəyişdirmək istə- 
mədiyi üçün öləcəkdi. Amma boğazı adlayandan sonra, 
büllur dükanında çalışdıqdan sonra, səhranı tanıdıqdan və 
Fatimənin gözlərini gördükdən sonra da ölə bilərdi. Lap 
çoxdan — ölkəsini tərk etdikdən sonra hər günü dopdolu 
olmuşdu. Ertəsi gün ölsəydi, gözləri açıq getməzdi, çünki 
onun gözləri digər çobanların gözlərindən daha çox şey 
görmüşdü və bununla fəxr edirdi. 


Birdən gurultu qopdu və görünməmiş şiddətlə əsən 
küləyin təsiriylə qəfil yerə yıxıldı. Ətrafı ay işığının qabağını 
kəsən toz buludu örtdü. Qarşısında nəhəng bir ağ at ürkü- 
dücü kişnərtiylə şahə qalxdı. 

Nə baş verdiyini kəsdirə bilmədi, lakin toz dumanı 
dağıldıqda indiyə qədər hiss etmədiyi müdhiş bir qorxuya 
düşdü. Atın süvarisi zil qara geyinmiş bir adam idi, sol çiy- 
nində şahin vardı. Başında örtük vardı və üzündəki niqab- 
dan yalnız gözləri görünürdü. Səhra çaparı ola bilərdi, 
ancaq hər hansı bəşər övladının daha güclü şəxsiyyəti 
vardı. 

Qəribə süvari yəhərdən asılmış qövslü yekə qılıncını 
qınından çıxardı. Polad ay işığında parıldadı. 

— Qırğıların uçuşunu yozmağa kim cürət etdi? — soruş- 
du. Səsi elə guruldadı ki, sanki, əl-Fəyyumun əlli min xur- 
ma ağacında əks-səda verdi. 

— Mən cəsarət etdim, — cavan oğlan dedi. Dərhal da 
imansızları ağ atının nalları altında əzən övliya Santyaqo 
Matamorosun heykəlini xatırladı. Süvari, övliya Santyaqo 
Matamorosa bənzəyirdi, ancaq indi vəziyyət tam tərsinəydi. 
— Mən cəsarət etdim, — Santyaqo təkrarladı və başını əyərək 
qılınc zərbəsinə hazırlaşdı. — Kainatın Ruhunu nəzərə alma- 
dığınız üçün bir çox insanın həyatı xilas olacaq. 

Fəqət birdən qılınc enmədi. Süvarinin əli ağır-ağır 
aşağı endi və qılıncın ucu cavan oğlanın alnına toxundu. 
Qılınc elə itiydi ki, alnından bir damla qan çıxdı. 

Süvari daş kimi tərpənməz durmuşdu. Santyaqo da 
onun kimi. Ağlına qaçmaq belə gəlməmişdi. Ürəyinin 
dərinliklərindən qəribə bir nəşə yayıldı içinə: Şəxsi Mənqə- 
bəsi naminə öləcəkdi. Həm də Fatimə üçün. Uzun sözün 
qısası, rəmzlər doğru söyləmişdi. Beləliklə, düşmənlə qarşı- 
qarşıyaydı və madam ki Kainatın Ruhu vardı, onda ölüm 
də vecinə deyildi. Qısa müddətdən sonra onun bir parçası 
olacaqdı və sabah düşmən də onun bir parçası olacaqdı. 

Yad adam hələ də qılıncı cavan oğlanın alnına dirəyib 
durmuşdu. 

— Quşların uçuşunu niyə yozdun? 

— Mən yalnız quşların anlamamaq istədikləri şeyi oxu- 
dum. Vahəni xilas etmək istəyirlər. Siz və sizinkilər — hamı- 
nız öləcəksiniz. Vahənin camaatı sizdən daha çoxdur. 

Qılıncın ucu hələ də Santyaqonun alnındaydı. 

— Sən kimsən ki, Tanrının yazdığı taleyi dəyişdirməyə 
cəsarət edirsən? 

— Allah orduları yaratdı, amma o, quşları da yaratdı. 
Allah mənə quşların dilini öyrətdi. Hər şey eyni ƏL tərə- 
findən yazılmışdır, — cavan oğlan sarbanın sözlərini xatır- 
layaraq dedi. 

Nəhayət, süvari qılıncını geri çəkdi. Cavan oğlan xeyli 
rahatlaşdı. Amma qaça bilmirdi. 

— Proqnozlarında diqqətli ol, bir şey yazılıbsa, bundan 
qurtulmaq mümkün deyildir. 

— Mən, sadəcə, bir ordu gördüm, — Santyaqo dedi. 
— Savaşın sonucunu görmədim. 

Süvari cavan oğlanın cavabından xoşhal olmuş kimiydi. 
Amma qılıncını hələ də əlində tutmuşdu. 

— Əcnəbinin biri bu ölkədə nə edir? — soruşdu. 

— Alın Yazısını axtarıram. Sənin anlaya biləcəyin şey deyil. 

Süvari qılıncını qınına soxdu və çiynindəki şahin qəribə 
bir qıyya çəkdi. Santyaqo sakitləşməyə başladı. 

— Cəsarətini imtahan etmək istəyirdim, — süvari dedi. 
— Cəsarət Kainatın Dilini arayan kəs üçün ən böyük 
ərdəmdir. 

Cavan oğlan çaşmışdı. Bu adam çox az adamın bildiyi 
şeylərdən danışırdı. 

— Qətiyyən ruhdan düşməmisən, çox uzaqlardan 
gəlsən də, — sözünə davam etdi. — Səhranı sevmək lazım- 
dır, amma heç vaxt ona tamamilə bel bağlamayasan. Çünki 
səhra insanlar üçün məhək daşıdır: hamının addımını hiss 
edir və onu ələ salanı öldürür. 

Sözləri qoca kralın sözlərini andırırdı. 

— Döyüşçülər gəlsələr və başın günəş batana qədər 
bədənində qalsa, məni görməyə gəl, — süvari dedi. 

Bir az əvvəl qılınc tutan əl qırmancla atı mahmızladı. At 
yenidən şahə qalxaraq tozu dumana qatdı. 

— Harada yaşayırsınız? — süvari uzaqlaşarkən cavan 
oğlan soruşdu. 

Qırmanclı əl cənuba tərəf işarə etdi. Beləcə, Santyaqo 
Kimyagərlə tanış oldu. 

Ertəsi gün səhər əl-Fəyyumun xurma ağaclarının orta- 
sında iki min silahlı adam vardı. Günəş hələ zenitə yük- 


səlməmiş üfüqdə beş yüz döyüşçü göründü. Süvarilər 
şimaldan vahəyə girdilər. İlk baxışda dinc ziyarət təsiri 
bağışlasalar da, silahları ağ rəngli əbalarının altında gizlət- 
mişdilər. Vahənin mərkəzində olan böyük çadırın yanına 
gəlib çatan kimi qılınclarını və tüfənglərini çıxardılar və boş 
çadıra hücum çəkdilər. 

Vahənin döyüşçüləri səhra süvarilərini mühasirəyə 
aldılar. Yarım saatın içində ortalıqda dörd yüz doxsan 
doqquz cəsəd qalmışdı. Uşaqlar xurmalığın o biri başın- 
da oynadıqları üçün heç bir şey görmədilər. Qadınlar da 
çadırlarında ərləri üçün dua etdiklərindən bir şey görmədi- 
lər. Ortalıqdakı cəsədlər olmasaydı, vahənin hərgünkü adi 
həyatının yaşandığını söyləmək olardı. 

Yalnız bir döyüşçüyə toxunulmamışdı. Bu da təcavüz- 
karların başçısıydı. Axşamçağı qəbilə rəislərinin hüzuruna 
gətirilmişdi. Ondan ənənəni niyə pozduğunu soruşdular. 
Adamlarının ac və susuz olduğunu, uzunmüddətli müha- 
ribə nəticəsində yorğun düşdüklərini, bu səbəbdən də 
yenidən vuruşa bilmək üçün bir vahəni ələ keçirmək istə- 
diklərini söylədi. 

Vahənin baş rəisi həlak olanlar üçün üzüldüyünü, fəqət 
şərtlər nə qədər ağır olsa da, ənənəyə hörmətlə yanaşma- 
ğın zəruri olduğunu bildirdi. Səhrada yalnız bir şey dəyişir: 
külək əsdiyi zaman qum təpələri. 

Sonra baş rəis düşmən rəisi alçaldıcı bir ölümə məh- 
kum etdi. Boynunu vurdurmaq və ya güllələtmək əvəzinə, 
onu quru bir xurma ağacından asdılar. Cəsəd səhra külə- 
yində yellənməyə başladı. 

Qəbilə rəisi əcnəbi gənci toplantı yerinə çağırdı və ona 
əlli qızıl pul verdi. Sonra bir daha Yusifin Misirdə başına 
gələnləri ona danışdı və cavan oğlandan bundan sonra 
vahənin müşaviri olmasını xahiş etdi". 

Günəş tamamilə batıb ilk ulduzlar çıxmağa başlayan- 
da (ay bədirlənmiş olduğu üçün onlar çox da sayrışmırdı) 
cavan oğlan cənuba doğru addımlamağa başladı. O tərəf- 
lərdə təkcə bir çadır vardı və oradan keçən ərəblərin söy- 
lədiklərinə görə, guya, bura cinlərin istilasına uğramışdı. 
Cavan oğlan orada bir xeyli oturub gözlədi. 





1 Qəbilə rəisi fironun Yusifə qarşı davranışını təkrarlayır. 
Bax: Tövrat, Tərvin 41, 37-45 (tərc.) 

Ay əməlli-başlı yüksələndə Kimyagər göründü. Çiynin- 
də iki qırğı cəsədi vardı. 

— Mən buradaydım, — Santyaqo dedi. 

— Buraya gəlməməliydiniz, — Kimyagər cavab verdi... 
— Yoxsa Alın Yazınız sizi buraya gətirdi? 

— Qəbilələr arasında müharibə vardı. Səhranı keçmək 
mümkünsüz idi. 

Kimyagər atdan endi və cavan oğlana onunla birlik- 
də gəlməsini işarə etdi. Dəbdəbəsinə görə pəri nağıllarını 
andıran mərkəzi çadırı istisna etsək, vahədə gördüyü digər 
çadırlardan fərqlənən bir çadır idi. Gözləri kimyagərlik alət- 
ləri, kimya ocaqları axtardı, amma bir şey görə bilmədi. 
Yalnız bir neçə rəf kitab, bir yemək qızdırıcısı və sirli naxış- 
larla işlənmiş xalılar vardı. 

— Sən otur, mən çay hazırlayım, — Kimyagər dedi, — bu 
quşları birlikdə yeyəcəyik. 

Santyaqo bunların srağagün gördüyü qırğılar olub- 
olmadığını düşünsə də, bu barədə heç nə demədi. Kimya- 
gər tonqal qaladı və bir azdan çadıra xoş ət qoxusu yayıldı. 
Bu qoxu nargilə ətrindən də xoş idi. 

— Məni nə üçün görmək istəyirdiniz? — cavan oğlan 
soruşdu. 

— İşarələrə görə, — Kimyagər cavab verdi. — Külək 
mənə sənin gələcəyini söylədi. Bir də köməyə ehtiyacın 
olduğunu dedi. 

— Xeyr, yardıma ehtiyacı olan mən deyiləm. Burada bir 
ingils var, sizi o axtarırdı. 

— Məni tapmazdan qabaq gərək başqa şeylər tapa. 
Amma hələlik düz yoldadır, — deyə səhraya baxmağa baş- 
ladı. 

— Bəs mən? 

— Bir şey istədiyimiz vaxt arzularımızı gerçəkləşdirmə- 
yimiz üçün bütün kainat köməyimizə gələr, — Kimyagər 
qoca kralın sözlərini təkrarladı. 

Cavan oğlan başa düşdü. Deməli, onu Alın Yazısına 
aparmaq üçün qarşısına başqası çıxıb. 

— Demək, mənə öyrədəcəksiniz? 

— Xeyr. Lazım olan hər şeyi artıq bilirsən. Mən, sadəcə, 
xəzinənə gedən yolda sənə bələdçilik edəcəyəm. 

— Qəbilələr arasında savaş var, — cavan oğlan təkrarladı. 


— Amma mən səhranı yaxşı tanıyıram. 

— Mən xəzinəmi çoxdan tapmışam. Bir dəvəm var, bül- 
lur dükanından qazandığım pullar var, əlli qızılım var. Öz 
ölkəmdə, bəlkə də, zəngin adam sayıla bilərəm. 

— Amma bunlar ehramların yanındakıların qarşısında 
heç nədir. 

— Fatimə var. Qazandığım hər şeydən daha qiymətli 
xəzinə. 

— O da ehramların yanında deyil. 

Qırğıları səssizcə yedilər. Kimyagər bir şüşə açıb qona- 
ğın stəkanına qırmızı şərab tökdü. Bu, ömrü boyu içmədiyi 
gözəl şərablardan idi. Amma şərabı şəriət yasaqlamışdı. 

— Pislik, — Kimyagər dedi, — insanın ağzından girən 
şeydə deyil, pislik oradan çıxandadır. 

İçən kimi özünü əməlli-başlı yaxşı hiss etməyə başladı. 
Amma Kimyagərdən bir az qorxurdu. Çadırdan eşiyə çıxıb 
ulduzları sönükləşdirən ay işığını seyrə daldılar. 

— İç və bir az keflən, — cavan oğlanın getdikcə nəşələn- 
diyini görən Kimyagər dedi. — Döyüşdən qabaq döyüşçü 
necə dincəlirsə, sən də elə dincəl. Ancaq unutma ki, ürə- 
yin xəzinənin bulunduğu yerdədir. Və çıxdığın yolda kəşf 
etdiyin şeyin bir mənası olsun deyə xəzinəni mütləq tap- 
malısan. Sabah dəvəni satıb bir at al. Dəvələr namərddir- 
lər. Heç bir yorğunluq hiss etdirmədən minlərlə ağac yol 
gedirlər. Amma bir də görürsən, diz çöküb ölürlər. Atlarsa 
yavaş-yavaş yorulurlar. Və sən onlardan nə uma biləcəyini 
və nə vaxt öləcəklərini bilirsən. 

Ertəsi axşam cavan oğlan Kimyagərin çadırının önünə 
bir atla gəldi. Bir azdan Kimyagər göründü. O da ata min- 
mişdi, sol çiynində bir şahin vardı. 

— Səhradakı həyatı mənə göstər, — o dedi. — Səhrada 
həyatın olduğu yeri tapa bilən oradakı xəzinələri də tapa 
bilər. 

Ayın aydınlığında səhranın qumları üzərində yola düş- 
dülər. “Bilmirəm səhradakı həyatı tapa biləcəyəm, yoxsa 
yox? — deyə cavan oğlan düşündü. – Səhranı hələ də tanı- 
mıram”. 

İstədi bu düşüncələrini Kimyagərə açsın, amma ondan 
qorxurdu. Bir neçə gün əvvəl qırğıları gördüyü daşlıq yerə 
gəldilər, indi hər şeyə səssizlik və külək hakim idi. 

— Səhrada həyatın nişanələrini çözməyi bacarmıram, 
— Santyaqo dedi. — Onun var olduğunu bilirəm, amma 
tapmağı bacarmıram. 

— Həyat həyatı çəkər, — Kimyagər cavab verdi. 

Cavan oğlan onun nə demək istədiyini anladı. Dərhal 
atın yüyənini boşaltdı və at daşların və qumların arasıyla 
özü bildiyi kimi dördnala çapmağa başladı. Kimyagər sakit- 
cə onu izləyirdi, beləcə, yarım saat yol getdilər. Vahənin 
xurma ağacları görünmürdü, bu bənzərsiz ay aydınlığı və 
onun gümüş kimi parlatdığı qayalar vardı. Birdən indiyə 
qədər heç vaxt gəlmədiyi bir yerdə atının yavaşıdığını hiss 
etdi: 

— Burada həyat var, — Kimyagər dedi. — Mən səhranın 
dilini bilməsəm də, atım həyatın dilini bilir. 

Atlarından endilər. Kimyagər heç nə demədi. Səssizcə 
addımlayaraq daşlara baxmağa başladı. Birdən duruxdu 
və böyük bir diqqətlə əyildi. Daşların altında bir dəlik vardı, 
Kimyagər əvvəl əlini dəliyə soxdu, sonra isə çiyninə qədər 
qolunu, dəliyin içində nəsə qımıldadı və Kimyagərin etdiyi 
hərəkətə şahidlik edən gözləri (cavan oğlan onun yalnız 
gözlərini görürdü) qıyıldı. Elə bil, qolu dəliyin içində nəy- 
ləsə boğuşurdu və birdən Santyaqonu qorxudan ani bir 
hərəkətlə qolunu çıxarıb ayağa qalxdı. Əlində quyruğun- 
dan tutduğu bir ilan vardı. 

Cavan oğlan da geriyə sıçradı. İlan çılğıncasına çevri- 
lir, çıxardığı səslər və fışıltı səhranın səssizliyində əks-səda 
verirdi. Bu, gözlüklü kobraydı və zəhəri adamı bir neçə 
dəqiqəyə öldürə bilərdi. 

“Vura bilər”, — Santyaqo düşündü. Amma əlini yuvaya 
soxmuş FKimyagəri çoxdan çalmışdı bu ilan. Buna baxma- 
yaraq, onun üzünün ifadəsi son dərəcə sakit idi. “Kimya- 
gər iki yüz yaşındadır”, — demişdi ingilis. Yəqin ki, ilanlarla 
necə davranmağı da çox gözəl bilir. 

Kimyagər atına yaxınlaşıb aypara şəklində olan qılın- 
cını götürdü və yerdə bir çevrə cızdı. İlan yerində donub- 
qaldı. 

— Qorxma, — dedi Kimyagər. — Çevrədən kənara çıxa 
bilməz. Səhradakı həyatı kəşf edə bildin, mənimçün ən 
mühüm şey işarədir. 

— Bu, niyə bu qədər önəmlidir? 


— Çünki ehramlar da səhranın haqqında heç nə eşit- 
mək istəmirdi. 

Dünən axşamdan bəri ürəyi sıxıntılı və kədərliydi. Xəzi- 
nə axtarışına davam etmək, əslində, Fatimədən ayrılmaq 
demək idi. 

— Səhrada sənə bələdçilik edəcəyəm, — bu vaxt Kim- 
yagər dedi. 

— Mən vahədə qalmaq istəyirəm, — Santyaqo dedi. — 
Fatiməyə rast gəldim. O, mənimçün xəzinədən daha qiy- 
mətlidir. 

— Fatimə çöl qızıdır və bilir ki, kişilər həmişə geri qayıt- 
maq ümidiylə gedirlər. O, öz xəzinəsini çoxdan tapıb, bu 
sənsən. İndi sənin də axtardığın şeyi tapmağını gözləyir. 

— Qalmaq istəsəm necə? 

— Vahə müşaviri olacaqsan. Çoxlu qoyun və dəvə 
almağa pulun-paran var. Fatimə ilə evlənəcəksən və iki 
il xoşbəxt yaşayacaqsınız. Çünki sevməyi öyrənəcəksən 
və əlli min xurma ağacının hamısını bir-bir tanıyacaqsan. 
Necə inkişaf edib böyüdüklərini görəcəksən və sənə dün- 
yanın durmadan dəyişdiyini göstərəcəklər. Bir müddətdən 
sonra tədricən işarələrin mənasını daha asan yoza bilə- 
cəksən, çünki səhra mürşidlərin mürşididir. 

İkinci il xatırlayacaqsan ki, bir xəzinə vardı. İşarələr 
israrla onu anlatmağa başlayacaq və sən özünü görməz- 
liyə, eşitməzliyə vuracaqsan. Biliyini yalnız vahə və onun 
sakinlərinin rifahı üçün xərcləyəcəksən. Rəislər bununçün 
sənə minnətdar olacaqlar. Dəvələrin sənə sərvət və güc 
daşıyacaqlar. 

Öçüncü il işarələr sənə xəzinəndən və Alın Yazısından 
söz açmaqda davam edəcək. Gecə və gündüz vahədə 
otərəf-butərəfə vurnuxacaqsan. Fatimə də onun ucbatın- 
dan yoluna davam edə bilmədiyin üçün kədərli bir qadına 
çevriləcək. 

Amma sən onu, o da səni sevməkdə davam edəcək- 
siniz. Onun sənin qalmağını xahiş etmədiyini xatırlayacaq- 
san, çünki çöl qadını ərinin qayıtmasını gözləyə bilir. Bu 
səbəbdən ona hirslənməyəcəksən. Bəlkə, yoluna davam 
etməyə çox inanmağın lazımlığını düşünərək səhranın 
qumluqlarında və xurma ağaclarının arasında var-gəl edə- 
cəksən. Çünki vahədə qalmağının yeganə səbəbi geri dönə 

bilməmək qorxundur. Və o zaman işarələr sənə xəzinənin 
əbədiyyən torpağa gömülü qaldığını söyləyəcək. 

Dördüncü il onlara qulaq asmadığın üçün işarələr 
səndən üz döndərəcək. Qəbilə rəisləri də bunu başa düşə- 
cək və müşavirlik vəzifəsindən azad ediləcəksən. O zaman 
dəvə sürüləri və mal-mülkü olan zəngin bir tacir olacaq- 
san. Lakin bundan sonrakı günlərini Şəxsi Mənqəbəni ger- 
çəkləşdirmədiyini və bununçün vaxtın çoxdan keçdiyini 
düşünərək xurmalıqda və səhrada veyllənəcəksən. 

Başa düşməlisən ki, sevgi əsl kişiyə Şəxsi Mənqəbə- 
sinin ardınca getməsinə mane olmamalıdır. Əgər belə bir 
hal baş verərsə, bil ki, bu, Kainatın Dilində danışan Sevgi 
deyildir, yəni həqiqi Sevgi deyil. 

Kimyagər qumda cızdığı çevrəni sildi və kobra dərhal 
uzaqlaşıb daşların arasına soxuldu. 

Cavan oğlan daim Məkkəyə getmək arzusunda olan 
büllur taciriylə əsl Kimyagər axtaran ingilisi düşünürdü. 
Çölə inanan qadını düşünürdü: çöl sevmək istədiyi adamı 
günlərin birində ona bəxş etmişdi. 

Atlarına mindilər. Bu dəfə Santyaqo Kimyagərin arxa- 
sınca gedirdi. Külək vahənin uğultusunu qulaqlarına gəti- 
rirdi. Cavan oğlan Fatimənin səsini eşitməyə çalışırdı. O gün 
döyüşə görə quyuya getməmişdi. 

Fəqət gecə çevrənin içində hərəkətsiz duran ilana 
baxarkən çiynində şahin gəzdirən qəribə süvari sevgidən 
və xəzinədən, çöl qadınlarından və Alın Yazısından danış- 
mışdı ona. 

— Sizinlə gedəcəyəm, — cavan oğlan dedi və birdən 
içində böyük bir rahatlıq hiss etdi. 

— Sabah günəş doğmazdan öncə yola çıxacağıq. 

Kimyagərin cavabı bundan ibarət oldu. 

O gecə cavan oğlan yata bilmədi. Günəş doğmaz- 
dan öncə çadırda onunla birlikdə qalan uşaqlardan birini 
oyatdı və Fatimənin yaşadığı yeri soruşdu. Bərabər oraya 
getdilər. Santyaqo uşağa ona bələdçilik etdiyi üçün bir 
qoyun dəyərində pul verdi. 

Sonra ondan xahiş etdi ki, gənc qızın yatdığı yeri tapıb 
onu oyatsın və bayırda gözlədiyini ona xəbər versin. Gənc 
ərəb ona deyiləni etdi və əvəzində əlavə bir qoyunun da 
pulunu aldı. 


— İndi bizi tək burax, — uşağa dedi. Vahə müşavirinə 
kömək etdiyi üçün lovğalanan və qoyun almağa pulu 
olduğu üçün sevinən uşaq yuxusuna davam etmək üçün 
çadırına getdi. 

— Mən gedirəm, – dedi, — istəyirəm biləsən ki, mütləq 
qayıdacağam. Səni sevirəm, çünki... 

— Heç nə demə, — Fatimə onun sözünü kəsdi. — İnsan 
sevdiyi üçün sevir. Sevginin heç bir səbəbi olmur. 

Amma cavan oğlan yenə də sözünə davam etdi: 

— Səni sevirəm, çünki bir röya görmüşdüm, sonra bir 
krala rast gəldim, büllur satdım, səhradan keçdim, qəbi- 
lələr müharibə etdilər və bir kimyagərin yerini öyrənmək 
üçün bir quyunun yanına gəldim. Səni sevirəm, çünki 
sənə çatmağım üçün bütün kainat səfərbər oldu. 

Qucaqlaşdılar. Vücudları ilk dəfəydi ki bir-birinə toxu- 
nurdu. 

— Qayıdacağam, — cavan oğlan bir də dedi. 

— Əvvəllər çölə baxanda içimdə bir arzu hiss edərdim. 
İndi isə ümid olacaq. Atam da bir dəfə getmişdi, amma 
sonra anamın yanına qayıtdı və nə vaxt getsə, geri dönür. 

Başqa heç nə danışmadılar. Xurmalıqda bir az gəzişdi- 
lər. Santyaqo gənc qızı çadırının qapısına qədər ötürdü. 

— Atan ananın yanına necə qayıtdısa, eləcə, mən də 
qayıdacağam, — ona dedi. 

Fatimənin gözləri doldu. 

— Ağlayırsan? 

— Mən səhra qadınıyam, — üzünün ifadəsini dəyişdirə- 
rək cavab verdi. — Amma hər şeydən öncə qadınam. 

Fatimə çadırına girdi. Bir azdan günəş doğacaqdı. 
Gün çıxan kimi illər uzunu vərdiş etdiyi şeyləri etmək üçün 
eşiyə çıxacaqdı, amma hər şey dəyişmişdi. Santyaqo vahə- 
dən getmişdi və vahə artıq dünənə qədərki anlama sahib 
olmayacaqdı. Artıq bura səyahətçilərin uzun yoldan son- 
ra gəlib çatanda şad-xürrəm olduğu üç yüz quyulu vahə 
deyildi. Bu gündən sonra vahə onunçün boş bir məkan 
olacaqdı. 

Bundan belə çöl vahədən daha önəmli olacaqdı. Xəzi- 
nəsini arayarkən Santyaqonun hansı ulduzu özünə bələdçi 
seçdiyini düşünərək və çölə baxaraq vaxtını keçirəcəkdi. 
Sevgilisinə ruzigarla öpüşlər göndərəcəkdi və ruzigarın 

onun üzünə toxunacağını, ona adaxlısının sağ-salamat oldu- 
ğunu, xəyalların və xəzinələrin sorağında yoluna davam 
edən cəsur bir dəliqanlını gözləyən qadın kimi onu gözlə- 
diyini söyləyəcəyini umacaqdı. 

Bundan belə səhra yalnız bircə şeyin rəmzi olacaqdı: 
onun qayıdış ümidinin. 

— Arxada qalan şeylər haqqında düşünmə, — Kimyagər 
səhranın qumluqlarında irəliləyərkən dedi. — Hər şey Kai- 
natın Ruhuna gömülmüşdür və əbədi olaraq orada qala- 
caqdır. 

— İnsanlar getməkdən çox, qayıtmağı xəyal edirlər, 
— səhranın səssizliyinə yenidən öyrəşməyə başlayan cavan 
oğlan dedi. 

— Tanıdığın şey saf maddədən düzəldilmişdirsə, heç 
vaxt çürüməyəcək və bir gün onun yanına qayıdacaqsan. 
Yox, əgər bir ulduz yanıb-sönməsi kimi ani işıqdan başqa 
bir şey deyildirsə, onda geri qayıtdığın zaman heç bir şey 
görməyəcəksən. Fəqət təkcə bunun özünü də yaşamağa 
dəyər. 

Kimyagər çox qəliz danışırdı. Amma cavan oğlan yol 
yoldaşının Fatiməyə işarə etdiyini bilirdi. 

İnsanın geridə buraxdığı şeyləri düşünməməsi müm- 
künsüzdür. Səhra, demək olar ki, heç dəyişilməyən görkə- 
miylə elə hey xəyallarla bəslənirdi. Xurma ağacları, quyular 
və sevdiyi qadının üzü cavan oğlanın gözünün önündən 
getmirdi. İngilis və onun laboratoriyası, müəllim ola-ola 
bunu bilməyən sarban gözünün qabağından çəkilmirdi. 

“Bəlkə də, Kimyagər heç vaxt aşiq olmayıb”, — deyə 
düşündü. 

Kimyagər çiynində şahin qabaqda gedirdi. Şahin 
çölün dilini tamam-kamal bilirdi və sahibi fasilə verən kimi 
uçub ov dalınca gedirdi. İlk gün bir dovşan gətirdi, ertəsi 
gün iki quş. 

Axşamlar palazlarını yerə sərir, amma ocaq qalamır- 
dılar. Gecələr hava soyuyur, göy üzündə ay kiçildikcə 
daha da qaranlıqlaşırdı. Bir həftə səssiz-səmirsiz irəlilədi- 
lər, döyüşün üstünə çıxmamaq üçün görüləsi tədbirlər- 
dən başqa heç nədən danışmırdılar. Qəbilələr arasındakı 
müharibə davam edirdi, bəzən küləyin gətirdiyi qanın 
yavan qoxusunu hiss edirdilər. Demək, yaxınlarda döyüş 


olmuşdu və külək cavan oğlana gözlərinin görə bilmədiyi 
şeyləri daim göstərməyə amadə olan işarələrin Dilinin var- 
lığını xatırladırdı. 

Səfərlərinin yeddinci gününün axşamı Kimyagər həmi- 
şəkindən daha erkən dincəlməyə qərar verdi. Şahin ov 
ovlamağa getdi. Kimyagər tuluğunu çıxarıb cavan oğlana 
su verdi. 

— Bir azdan səfərin başa çatacaq, — dedi. — Alın Yazısı- 
nın ardınca getdin, səni təbrik edirəm. 

— Amma mənə heç bir şey demədən ancaq bələdçilik 
edirsiniz. Elə bilirdim ki, bildiklərinizi mənə öyrədəcəksiniz. 
Bir müddət əvvəl əlində kimyagərlik kitabları olan birisiylə 
səhrada yoldaşlıq etdim. Amma heç bir şey öyrənə bilmə- 
dim. 

— Öyrənməyin təkcə bir yolu vardır, — Kimyagər cavab 
verdi. — Təcrübə, iş, əməl. Lazım olan şeylərin hamısını səya- 
hət sənə öyrətdi. Bircə şeydən başqa. 

Cavan oğlan bunun nə demək olduğunu öyrənmək 
istədi, amma şahinin qayıtmasını gözləyən Kimyagər göz- 
lərini üfüqə dikdi. 

— Sizə niyə Kimyagər deyirlər? 

— Kimyagər olduğum üçün. 

— Qızıl axtarıb tapa bilməyən digər kimyagərlər nə üçün 
bunu bacarmırlar? 

— Qızıl axtarmaqla kifayətlənirlər. Mənqəbənin özünü 
yaşamadan Şəxsi Mənqəbələrinin xəzinəsini axtarırlar. 

— Daha nəyi bilməliyəm? — cavan oğlan soruşdu. 

Kimyagər gözlərini üfüqdən çəkə bilmirdi. Bir azdan 
şahin ovla geri döndü. Alovun işığını heç kəs görməsin 
deyə bir çuxur qazıb içində od yandırdılar. 

— Mən kimyagər olduğum üçün Kimyagərəm, — yemək 
hazırlayarkən dedi. — Bu elmi babalarımdan öyrənmişəm, 
onlar da öz babalarından öyrəniblər. Bu, yaranışdan belə 
olub. O vaxtlar Böyük Quruluş elminin hamısı kiçik bir 
zümrüdün üzərinə yazıla bilirdi. Amma insanlar sadə şey- 
lərə əhəmiyyət vermədilər, kitablar, yozumlar və fəlsəfi 
araşdırmalar yozmağa başladılar. Üstəlik, ən yaxşı üsulu 
özlərinin bildiyini iddia etməyə başladılar. 

— Zümrüd lövhədə nə yazılmışdı? — cavan oğlan 
soruşdu. 

Kimyagər qumun üstündə nə isə cızmağa başladı və 
bu, beş dəqiqədən uzun sürmədi. Kimyagər qumu cızar- 
kən Santyaqo qoca kralı və ona rast gəldiyi meydanı xatır- 
layırdı, sanki, uzun illər keçmişdi. 

— Zümrüd lövhənin üzərində yazılan şey bundan ibarət 
idi, — Kimyagər işini bitirib dedi. 

Cavan oğlan yaxınlaşıb qumun üstündə yazılan sözləri 
oxudu. 

— Bu ki şifrədir, — dedi. 

Zümrüd lövhə onu məyus etmişdi. Buna bənzər bir 
şeyi, sanki, ingilisin kitablarından da oxumuşdu. 

— Xeyr, — Kimyagər səsləndi. — Bu, qırğıların uçuşuna 
bənzər. Təkcə ağılla dərk etmək mümkün deyildir. Zümrüd 
lövhə doğrudan-doğruya Kainatın Ruhuna gedən keçiddir. 

— Müdriklər maddi dünyanın Cənnətin əksindən və surə- 
tindən başqa bir şey olmadığını anladılar. Yeganə həqiqət 
budur ki, var olan bu dünya bundan daha mükəmməl bir 
dünyanın mövcudluğunun qarantıdır. Tanrı bu dünyanı 
ona görə yaratdı ki, insanlar predmetlər vasitəsilə mənəvi 
prinsipləri və biliyinin möcüzələrini anlaya bilsinlər. Mən 
buna iş, hərəkət və təcrübə deyirəm. 

— Mənim Zümrüd lövhəni öyrənməyimə ehtiyac varmı? 
— cavan oğlan soruşdu. 

— Bəlkə də, bir kimyagər laboratoriyasında olsaydın, 
indi Zümrüd lövhəni öyrənməyin tam vaxtıydı. Amma hazır- 
da çöldəsən. Yaxşısı budur, çöllə maraqlanasan. Dünyanı və 
həmçinin yer üzündə olan istənilən şeyi başa düşməyinə 
kömək edər. Heç çölü anlamağa da ehtiyacın yoxdur. Bir- 
cə qum dənəsini seyr etmək də yetər ki, orada Kainatın 
bütün xariqələrini görəsən. 

— Çölü yaxşı anlamaq üçün nə etməliyəm? 

— Qəlbinin səsini dinlə. Ürəyin hər şeyi bilir, çünki Kai- 
natın Ruhundan gəlib və bir gün oraya geri dönəcək. 

İki gün də səssiz-səmirsiz yol getdilər. Döyüşlərin daha 
şiddətli olduğu yerə yaxınlaşdıqları üçün Kimyagər çox 
ehtiyatlı davranırdı. Cavan oğlan isə var qüvvəsiylə qəlbi- 
nin səsini dinləməyə çalışırdı. 

Bu ürəyin səsini dinləmək elə də asan deyildi. Vaxt 
vardı ki, hər an yola çıxmağa hazırmış kimi bir ayağı üzən- 
gidəydi, amma gəl gör ki, indi nəyin bahasına olursa olsun, 


mənzilbaşına çatmaq istəyirdi. Örəyi gah həsrət dolu xati- 
rələrə dalır, gah da səhra günəşinin doğuşu qarşısında 
həyəcanlanır, cavan oğlanı için-için ağladırdı. Xəzinədən 
danışanda sürətlə döyünürdü, amma cavan oğlanın göz- 
ləri səhranın sonsuz üfüqündə itdiyi zaman yavaşıyırdı. 
Cavan oğlan Kimyagərlə bir kəlmə kəsməsə də, ürəyi elə 
hey nəsə pıçıldayırdı. 

— Ürəyimizin səsini niyə dinləməliyik ki? — axşam fasilə 
verdikləri zaman soruşdu. 

— Çünki ürəyin haradadırsa, xəzinən də oradadır. 

— Ürəyim indi sıxıntılı, çalxantılıdır, — cavan oğlan dedi. 
— Röyalar görür, həyəcanlanır, bir çöl qızına vurulub. Mən- 
dən çöl qızını düşündüyüm zaman elə şeylər soruşur ki. 
Gecələr yuxumu ərşə çəkir. 

— Nə yaxşıl Demək ki, ürəyin canlıdır. Onun söylədik- 
lərinə qulaq asmaqda davam elə. 

Üç gün də getdilər. Bu vaxt ərzində bir çox döyüş- 
çüylə qarşılaşdılar, üfüqdə başqa döyüşçülər gördülər. 
Cavan oğlanın ürəyi qorxudan söz açmağa başladı. Kai- 
natın Ruhundan eşitdiyi hekayələri danışırdı cavan oğlana. 
Xəzinələrini axtarmağa çıxan, amma heç vaxt tapa bilmə- 
yən insanlar haqqındaydı bu hekayələr. Bəzən də xəzinə- 
sinə heç vaxt qovuşa bilməyəcəyi, ya da bu səhrada ölə 
biləcəyi düşüncəsiylə qorxudurdu cavan oğlanı. Bəzən də 
könlünün sultanına rastlaşdığı və bir ətək qızıl pul qazan- 
dığı üçün bəxtəvərlik oxuyurdu cavan oğlana. 

— Ürəyim xaindir, — cavan oğlan atlarının bir az din- 
cəlməsi üçün dayandıqları vaxt Kimyagərə dedi. — Davam 
etməyimi istəmir. 

— Çox gözəl, — Kimyagər cavab verdi. — Bu da ürəyinin 
diri olduğunu göstərir. İndiyə qədər əldə etdiyin şeyləri bir 
xəyala dəyişməkdən qorxmaq çox təbii bir şeydir. 

— Əgər elədirsə, niyə ürəyimə qulaq asmayım ki? 

— Çünki onu heç vaxt susdura bilməzsən. Hətta ona 
əhəmiyyət vermirmiş kimi etsən də, o yer də oradadır, sənin 
köksündədir, həyat və dünya haqqında nə düşündüyünü 
sənə təkrarlamaqda davam edəcəkdir. 

— Xain olsa belə? 

— Xəyanət sənin gözləmədiyin bir zərbədir. Amma sən 
ürəyini yaxşı tanısan, sənə heç vaxt təzyiq edə bilməyəcək. 

Çünki onun xəyallarını və arzularını tanıyacaqsan və onları 
hesaba alacaqsan. Heç kəs öz ürəyindən qaça bilməz. 
Ona görə də ən yaxşısı odur ki, onun dediklərinə qulaq 
asasan. Beləcə, ondan gözləmədiyin zərbəni sənə qətiy- 
yən endirməyəcək. 

Cavan oğlan yol uzunu ürəyinə qulaq asmaqda davam 
etdi. Onun qəribəliklərini, hiylələrini öyrəndi və sonda onu 
olduğu kimi qəbul etdi. Bundan sonra nə qorxdu, nə də 
geri dönmək istədi, çünki bir axşam ürəyi ona xoşbəxt 
olduğunu söyləmişdi. “Bir az şikayət etsəm, — ürəyi deyirdi, 
— bu ancaq ona görədir ki, mən insan ürəyiyəm və insan- 
ların ürəkləri belə olur. Yetməyə layiq olmadıqlarını, ya da 
yetə bilməyəcəklərini sandıqları üçün ən böyük arzularını 
belə reallaşdırmaqdan qorxurlar. Cücərməmiş tükənən 
sevgilər, fantastik ola biləcək, amma olmayan anlar, kəşf 
edilməsi lazım olan, amma sonsuzadək qumların altında 
qalan xəzinələr ağlımıza gələr-gəlməz bizlər və ürəkləri- 
miz dərhal ölürük. Çünki belə bir durumla qarşılaşdığımız 
zaman ölümcül ağrılar çəkirik”. 


— Ürəyim əzab çəkməkdən qorxur, — gecələrin birində 
aysız göyə baxarkən Kimyagərə dedi. 

— Ürəyinə de ki, əzab çəkmək qorxusu ağrının özün- 
dən də pis şeydir. Arzu və xəyallarının izinə düşən ürək 
heç vaxt ağrımamalıdır. Çünki axtarışın hər anı Tanrı və 
Sonsuzluq ilə qarşılaşma anıdır. 

— Hər axtarış anı bir qarşılaşma anıdır, — cavan oğlan 
ürəyinə dedi.— Xəzinəmi axtardığım müddətdə hər günüm 
büllur kimi şəffafdır, çünki hər saatın ona yetməyin bir 
parçası olduğunu bilirdim. Xəzinəmi axtararkən yolumun 
üstündə elə şeylər kəşf etdim ki, bir çoban üçün müm- 
kün olmayan şeylərə girişmək cəsarətim olmasaydı, belə 
şeylərlə qarşılaşmağı qətiyyən xəyalıma belə gətirə bilməz- 
dim. 

Bundan sonra ürəyi bir xeyli sakitləşdi. Gecəni dərin 
yuxuya getdi. Cavan oğlan yuxudan ayılanda ürəyi ona 
Kainatın Ruhunun işlərini anlatmağa başladı. 

Hər bir xoşbəxt insanın içində Tanrını daşıyan insan 
olduğunu söylədi. Çünki hər qum dənəsi yaradılışın bir 


anıdır və onu yaratmaq üçün kainata milyardlarla il lazım 
olmuşdur. 

“Yer üzündə hər bir insanın onu gözləyən bir xəzinəsi 
var, — ürəyi cavan oğlana dedi. — Biz ürəklər insanlar artıq 
bu xəzinələri tapmaq istədikləri üçün çox nadir hallarda 
onlardan söz salırıq. Balaca uşaqlara onlar haqqında söh- 
bət edirik. Sonra hamını öz taleyinin yoluyla addımlamaq 
üçün həyata buraxırıq. Nə yazıq ki, çox az insan onun 
üçün açılmış yolla irəliləyir. Halbuki bu yol Alın Yazısının 
və xoşbəxtliyin yoludur. İnsanların çoxu dünyanı qorxunc 
bir şey kimi görür və məhz bu səbəbdən də dünya onlar 
üçün, həqiqətən, qorxunc olur. O zaman biz ürəklər get- 
dikcə daha alçaq səslə danışmağa başlayırıq, amma əsla 
susmuruq. Sözlərimiz eşidilmədiyi üçün diləkdə bulunu- 
ruq: onlara açdığımız yolla getmədikləri üçün insanların 
əzab çəkmələrini istəmirik”. 

— Yaxşı, niyə ürəklər insanlara xəyalların ardınca get- 
məyin gərəkli olduğunu söyləmir? — cavan oğlan Kimya- 
gərdən soruşdu. 

— Çünki belə olduğu halda ürək özü daha çox əzab 
çəkər. Örəklərsə əzab çəkməyi xoşlamır. 

Cavan oğlan o gün ürəyini dinlədi. Ondan tərk edil- 
məməsini xahiş etdi. Ondan rica etdi ki, əgər arzularından 
uzaqlaşası olarsa, köksündə çırpınaraq onu xəbərdar etsin. 
Özü də xəbərdarlıq işarəsinə əməl edəcəyinə and içdi. 

O gecə cavan oğlan bunların hamısını Kimyagərə 
danışdı. Kimyagər isə başa düşdü ki, cavan oğlanın ürəyi 
Kainatın Ruhuna qayıdıb. 

— İndi nə etməliyəm? — cavan oğlan soruşdu. 

— Ehramlara doğru getməkdə davam et, — Kimyagər 
dedi. — İşarələrə diqqət elə. Artıq ürəyin sənə xəzinənin 
yerini göstərə biləcək durumdadır. 

— Yoxsa mənim hələ də bilmədiyim bu idimi? 

— Xeyr. Sənin hələ də bilmədiyin budur, — Kimyagər 
dedi. — Kainatın Ruhu bir arzunu çin etməmişdən qabaq 
yolboyu öyrənilən hər şeyə qiymət verir. Bizə qarşı yaxşı 
münasibətdə olmadığı üçün belə davranmır. Xəyalımızı 
reallaşdırmağımızla bərabər, ona doğru irəliləyərkən aldı- 
ğımız dərsləri də yaxşıca öyrənməyimizi istəyir. Amma 
insanların çoxu məhz bu anda fikirlərindən vaz keçir. Çöl 

dilində bu hal belə tərif edilir: vahənin palma ağacları üfüq- 
də görünəndə susuzluqdan ölmək. 

Axtarış həmişə əlverişli başlanğıcdan başlayır və həmi- 
şə Fatehin İmtahanıyla sona çatır. 

Cavan oğlan ölkəsində söylənən qədim bir məsəli 
xatırladı: “Ən qaranlıq an şəfəqdən öncəki andır”. 

İlk real təhlükə işarəsiylə bu gün üzləşdilər. üç döyüş- 
çü gəlib onlardan buralarda nə axtardıqlarını soruşdu. 

— Mən şahinimlə ov etməyə gəlmişəm, — Kimyagər dedi. 

— Üst-başınızı gərək axtaraq, görək silahınız varmı? — döyüş- 
çülərdən Diri dedi. 

Kimyagər ağır-ağır atından endi. Cavan oğlan da onun 
kimi etdi. 

— Nə üçün bu qədər pulu yanınızda gəzdirirsiniz? — cavan 
oğlanın pul kisəsini görən döyüşçü soruşdu. 

— Misirə getmək üçün, — cavan oğlan cavab verdi. 
Kimyagəri axtaran döyüşçü məhlulla dolu bir şüşə və 
toyuq yumurtasından bir az böyük, sarı rəngli şüşədə bir 
yumurta tapdı. 

— Bu nədir? — döyüşçü soruşdu. 

— Fəlsəfə Daşıyla Əbədi Həyat İksiri. Kimyagərlərin 
Böyük Quruluşu. Bu İksirdən kim içsə, heç vaxt xəstə- 
lənməz və bu daşın kiçik bir parçası istənilən metalı qızıla 
çevirər. 

Döyüşçülər qəhqəhəylə güldülər, Kimyagər də onlarla 
birlikdə güldü. Kimyagərin cavabı onları yaman əyləndir- 
mişdi. Bundan sonra yollarına davam etmək üçün onlara 
mane olmadılar. 

— Dəlisiniz? — bir az uzaqlaşdıqdan sonra cavan oğlan 
dedi. — Niyə ona belə cavab verdiniz? 

— Sənə həyatın çox sadə bir qanununu göstərmək 
üçün: gözümüzün önündə böyük xəzinələr olduğu zaman 
onları görə bilmirik. Bilirsən niyə? Çünki insanlar xəzinəyə 
inanmazlar. 

Yollarına bir az da davam etdilər. Günlər keçdikcə 
cavan oğlanın ürəyi sakitləşirdi: nə keçmişin, nə də gələ- 
cəyin hadisələri artıq onu maraqlandırmırdı. O da çölü 
seyr etməklə və cavan oğlanla birlikdə Kainatın Ruhunu 
içməklə kifayətlənirdi. Artıq cavan oğlanla ürəyi bir-birinə 
xəyanət etməyən iki böyük dost oldular. 


Örək bəzən uzunsürən bezikdirici sükutun sonunda 
yorulub əldən düşmüş cavan oğlanı ruhlandırmaq, cəsa- 
rətləndirmək məqsədilə danışırdı. Ürək əvvəlcə onun xarak- 
terinin üstünlüklərindən bəhs etdi. Qoyunlarından ayrılarkən 
göstərdiyi cəsarətindən, öz Şəxsi Mənqəbəsini yaşamasın- 
dan və büllur dükanında çalışarkən nümayiş etdirdiyi həyat 
eşqindən danışdı. 

Cavan oğlanın hələ fərqinə varmadığı başqa bir şey- 
dən də söhbət açdı: özü də bilmədən qurtulduğu təhlükə- 
lərdən bəhs etdi. Bir dəfə atasının tapançasını oğurlayıb 
gizlətmişdi. Şübhəsiz, özünü yaralaya bilərdi. Cavan oğla- 
na çöllüyün ortasında xəstələndiyi günü xatırlatdı: cavan 
oğlan o vaxt qusmuş, sonra da xeyli yatmışdı. Halbuki elə 
həmin vaxt onu öldürüb qoyunlarını çırpışdırmaq istəyən 
iki quldur bir az irəlidə gözləyirdi. Amma gənc çobanın 
gəlmədiyini görüb, yolunu dəyişdirdiyini zənn etmişdilər. 

— Ürəklər həmişə insanlara kömək edir? — Kimyagər- 
dən soruşdu. 

— Yalnız Alın Yazısını yaşayanlara yardım edirlər. Amma 
uşaqlara, sərxoşlara və qocalara da çox kömək edirlər. 

— Bu, o deməkdir ki, təhlükə yoxdur? 

— Bu, sadəcə, o deməkdir ki, ürəklər əllərindən gələni 
edir, — Kimyagər cavab verdi. 

Bir axşam müharibə edən qəbilələrdən birinin orduga- 
hından keçdilər. Hər yanda əmrə müntəzir ağappaq geyin- 
miş silahlı ərəblər vardı. Onlar nargilə çəkir, döyüşlərdən 
danışaraq boşboğazlıq edirdilər. İki yolçuya heç kim fikir 
vermədi. 

— Heç bir təhlükə yoxdur, — bir az uzaqlaşandan sonra 
cavan oğlan dedi. 

Kimyagər hirsləndi. 

— Ürəyinə güvən, — dedi, — amma çöldə olduğunu da 
unutma. İnsanlar döyüşərkən Kainatın Ruhu da bu döyü- 
şün hayqırtılarını eşidir. Göy üzünün altında olanların nəti- 
cələrindən heç kim qurtula bilməz. 

“Hər şey — bir şeydir”, — cavan oğlan düşündü. 

Səhra, sanki, Kimyagərin haqlı olduğunu sübut etmək 
istəyirmiş kimi, birdən yolçuların arxasında iki atlı göründü. 

— Daha irəliyə getmək olmaz, — biri dedi. — Hazırda 
döyüş bölgəsindəsiniz. 

— Çox uzağa getmirəm, — Kimyagər dedi və atlıların 
gözlərinin içinə baxdı. 

Atlılar bir müddət heç nə demədilər, sonra yolçulara 
yollarına davam etməyə izin verdilər. 

Cavan oğlan olanlara heyranlıqla baxmışdı. 

— Atlıları baxışınızla ram etdiniz, — dedi. 

— Gözlər ruhun gücünü göstərir, — Kimyagər cavab verdi. 

“Doğrudur”, — düşündü cavan oğlan. Ordugahda, əsgər- 
lərin arasında olan bir adamın gözlərinin Kimyagərlə özü- 
nə dikildiyinin fərqinə varmışdı. Çox uzaqda olduğu üçün 
üzü o qədər də seçilmirdi. Amma bu adamın onlara göz 
qoyduğuna şübhə yox idi. 

Nəhayət, üfüq boyunca uzanan sıra dağları aşarkən 
Kimyagər ehramlara ikigünlük yol qaldığını söylədi. 

— Əgər bir müddətdən sonra ayrılası olsaq, mənə kim- 
yagərliyi öyrədin, — cavan oğlan dedi. 

— Artıq lazım olan hər şeyi bilirsən. Yalnız Kainatın 
Ruhuna nüfuz etmək və hər birinizə ayrılmış xəzinəni kəşf 
etmək qalır. 

— Mənim bilmək istədiyim bu deyil. Qurğuşunu qızıla 
çevirməyi deyirəm. 

Kimyagər səhranın səssizliyini pozmadı və ancaq yemək 
üçün dayandıqları zaman danışmağa başladı: 

— Kainatda hər şey təkamül edir. Və bilənlər üçün ən 
çox təkamül edən metal qızıldır. Niyəsini soruşma, bil- 
mirəm. Yalnız bir şeyi bilirəm: ənənənin öyrətdikləri hər 
zaman doğrudur. Amma insanlar müdriklərin sözlərini 
doğru şəkildə yoza bilmədilər. Və qızıl təkamülün rəmzi 
olmaqdansa, savaşların işarəsi oldu. 

— Əşyalar bir çox dildə danışır, — cavan oğlan dedi. 
— Dəvənin nərildəməsinin əvvəlcə yalnız dəvə nərildəməsi 
olduğunu gördüm, sonra təhlükə işarəsinə çevrildiyini və 
daha sonra da yenə nərildəmə olduğunu gördüm. 

Cavan oğlan susdu. Yəqin ki, Kimyagər bunların hamı- 
sını bilirdi. 

— Həqiqi kimyagərlər tanıyırdım, — Kimyagər danışma- 
ğa başladı. — Laboratoriyalarına qapanıb qızıl kimi təkamül 
etməyə çalışırdılar, Fəlsəfə Daşını kəşf etdilər. Çünki bir 
şey təkamül edəndə ətrafda olan hər şeyin təkamül etdi- 
yini başa düşmüşdülər. Başqaları Daşı təsadüfən tapdılar. 


Bunların istedadı vardı, ruhları o biri insanların ruhların- 
dan daha ayıq idi. Bunlar çox azdır, hesaba almağa ehti- 
yac yoxdur. Kişilər də yalnız qızıl axtarırlar: bunlar sirri heç 
vaxt tapa bilmədilər. Qurğuşunun da, misin də, dəmirin 
də öz Alın Yazıları olduğunu unutmuşdular. Başqasının 
Alın Yazısına burnunu soxanlar öz Alın Yazılarını kəşf edə 
bilməzlər. 

Kimyagərin sözləri, sanki, bəddua kimi səsləndi. 

Əyilib yerdən bir balıqqulağı götürdü. 

— Qədimdə buralar dənizmiş, — dedi. 

— Bunu anlamışdım, — cavan oğlan cavab verdi. 

Kimyagər ondan bir balıqqulağı götürüb qulağına daya- 
masını xahiş etdi. Uşaq vaxtı o qədər balıqqulağı dinlə- 
mişdi ki. Balıqqulağını qulağına yaxınlaşdıran kimi dəniz 
səsi eşitdi. 

— Dəniz hər zaman bu balıqqulağının içindədir, çünki 
bu, onun Alın Yazısıdır. Və səhra yenidən dalğalarla qucaq- 
laşana qədər onu əsla tərk etməyəcəkdir. 

Sonra atlarına mindilər və Misir ehramlarına tərəf yol 
aldılar. 

Cavan oğlanın ürəyi təhlükə siqnalı verəndə günəş 
batmaqda idi. Ətrafda hündür qum təpələri vardı və cavan 
oğlan Kimyagərə baxdı, amma Kimyagər açıq-aydın heç 
nə hiss etməmişdi. Beş dəqiqədən sonra tam qarşılarında 
qaraltıları dan yerinə düşən iki atlı peyda oldu. Cavan oğlan 
ağzını açıb Kimyagərə bir şey deməmiş iki atlı əvvəlcə on, 
sonra yüz atlı oldu, axırda hər tərəf süvarilərlə doldu. 

Döyüşçülər mavi geyinmişdilər, başlarında üçrəngli 
çalma vardı. Üzləri mavi rəngli niqabla örtülü idi və yalnız 
gözləri görünürdü. 

Uzaqdan-uzağa belə, gözlər oyur-oyur oynayırdı və bu 
gözlər ölüm saçırdı. 

Yolçuları yaxınlıqdakı ordugaha apardılar. Əsgərlərdən 
biri Kimyagərlə dostunu vahədəki çadırlara bənzəməyən 
bir çadıra saldı. Çadırda döyüşçülərlə birlikdə bir koman- 
dan da vardı. 

— Bunlar casusdur, — adamlardan biri dilləndi. 

— Biz yolçuyuq, — Kimyagər dedi. 

— Sizi üç gün əvvəl düşmən ordugahında görmüşdük 
və döyüşçülərdən biriylə danışırdınız. 

— Mən səhrada gəzən və ulduzları tanıyan bir gəzərgi- 
yəm, — Kimyagər dedi. — Hərbi birliklər və qəbilələrin hərə- 
kəti haqqında heç bir məlumatım yoxdur. Sadəcə, yolda- 
şıma buraya qədər bələdçilik etdim. 

— Yoldaşın kimdir? — rəis soruşdu. 

— Bir kimyagərdir, — Kimyagər cavab verdi. — Təbiə- 
tin güclərini bilir. İstəyir ki, öz qeyri-adi qabiliyyətlərini sizə 
nümayiş etdirsin. 

— Yad adamın yad bir torpaqda nə işi var? — adamlar- 
dan biri soruşdu. 

— Qəbilənizə təqdim etmək üçün pul gətirmişəm, — Kim- 
yagər cavan oğlana ağzını açmağa imkan vermədi, araya 
girdi. 

Sonra cavan oğlanın pul kisəsini açıb qızılları rəisə 
verdi. Rəis heç nə deməyib pulları aldı. Bu pula çoxlu silah 
almaq olardı. 

— Kimyagər nə deməkdir? — ərəb soruşdu. 

— Təbiəti və dünyanı dərk edən bir insandır. Əgər istə- 
səydi, təkcə küləyin gücündən istifadə edərək ordugahı 
yerlə-yeksan edərdi. 

Adamlar güldülər. Döyüşdə gördükləri dəhşətli səh- 
nələrə vərdiş etmişdilər və küləyin öldürücü zərbə vura bil- 
məyəcəyini bilirdilər. Buna baxmayaraq, hamısı ürəkləri- 
nin kökslərində sıxıldığını hiss etdi. Bunlar çöl insanlarıydı 
və cadugərlərdən qorxurdular. 

— Belə bir şeyi görmək istərdim, — rəis dedi. 

— Bizə üç gün lazımdır, — Kimyagər dedi. — Malik oldu- 
ğu gücün təsirini göstərmək üçün özü külək olacaq. Əgər 
bunu bacarmasa, həyatımızı qəbilənizin şərəfinə qurban 
verməyə hazırıq. 

— Mənə aid olan bir şeyi necə qurban verəcəksən? — şef 
əsəbi halda bildirdi. 

Ancaq yolçulara üç gün vaxt verdi. 


Cavan oğlan elə dəhşətə gəlmişdi ki, yerindən tərpə- 
nə bilmirdi. Kimyagər onun çadırdan çıxmağına kömək 
etmək üçün qolundan tutmağa məcbur oldu. 

— Qorxduğunu büruzə vermə, — dedi ona. — Bunlar 
ürəkli insanlardır, qorxanları sevmirlər. 


Cavan oğlanın nitqi tutulmuşdu. Səsi ancaq bir az 
sonra, ordugahda addımlayarkən özünə qayıtdı. Onları 
heç bir yerə salmırdılar, yalnız atlarını almaqla kifayətlən- 
mişdilər. Beləcə, Kainat saysız-hesabsız dillərini bir daha 
açıqladı. İndiyə qədər azad və sonsuz bir məkan olan çöl 
artıq aşılması qeyri-mümkün olan qala divarı kimiydi. 

— Bütün xəzinəni onlara verdiniz, — cavan oğlan dedi. 
— Ömrüm boyu qazandığım hər şeyi. 

— Ölsəydin, bu pullar işinə yarayacaqdımı? Heç olma- 
sa, üçgünlük də olsa həyatını xilas etdi. Pulun ölümü 
gecikdirməsi o qədər də tez-tez rast gəlinən hal deyil. 

Amma cavan oğlan elə qorxmuşdu ki, bu sözlərdən 
heç nə anlamadı. Küləyə necə çevrilə biləcəyini ağlına sığış- 
dıra bilmirdi. Axı kimyagər deyildi o. 

Kimyagər döyüşçülərin birindən çay istədi, çayı cavan 
oğlanın biləklərinə tökdü. Kimyagərin dediklərini anlamasa 
da, cavan oğlanın içinə həzin bir sakitlik dalğası yayıldı. 

— Öimidsizliyə təslim olma, — Kimyagər mümkün qədər 
yumşaq və qəribə bir səslə dedi. — Yoxsa ürəyinlə danış- 
mağa mane olar. 

— Küləyə necə çevriləcəyimi heç cür dərk edə bilmi- 
rəm. 

— Öz Alın Yazısını yaşayan kimsə nəyə ehtiyacı varsa, 
hamısını bilir. Bir xəyalın həqiqətə çevrilməsini yalnız bir 
şey əngəlləyə bilər: o da uğursuzluğa düçar olmaq qor- 
xusudur. 

— dğursuzluqdan qorxuram, amma küləyə necə çevri- 
ləcəyimi də bilmirəm. 

— Elədirsə, onda gərək öyrənəsən. Həyatın bundan 
asılıdır. 

— Əgər bacarmasam? 

— Alın Yazısı yaşamış olduğun üçün öləcəksən. Bu, 
nə demək olduğundan xəbərsiz, bunun nə olduğunu heç 
vaxt bilməyəcək milyonlarla insan kimi ölməkdən daha 
yaxşıdır. Amma qorxma. Ölüm insanı həyata qarşı daha 
diqqətli olmağa məcbur edir. 


Birinci gün keçdi. Yaxınlıqda bir yerdə böyük bir döyüş 
oldu, ordugaha çoxlu yaralı gətirdilər. “Ölüm heç nəyi 

dəyişmir”, — cavan oğlan düşündü. Ölən döyüşçülərin 
yerinə başqaları gəlir və həyat davam edir. 

— Bir az sonra da ölə bilərdin, dostum, — hərbçilər- 
dən biri yoldaşlarından birinin cəsədi yanında dedi. — Sülh 
vaxtı da ölə bilərdin. Amma əvvəl-axır, necə olur-olsun, 
onsuz da, öləcəkdin. 

Axşama doğru Kimyagəri axtarmağa getdi cavan 
oğlan. Kimyagər öz qızılquşu ilə birlikdə çölə gedirdi. 

— Küləyə çevrilə bilmirəm, — yenə təkrar etdi. 

— Sənə dediyim şeyi xatırla. Dünya Tanrının ancaq 
görünən hissəsidir. Kimya da yaxşı ruhi yetkinliyi maddi 
sahəyə yönləndirir. 

— Nə edirsiniz? 

— Qızılquşumu bəsləyirəm. 

— Küləyə çevrilə bilməsəm, öləcəyik, — cavan oğlan 
dedi. — Qızılquşu bəsləmək nəyinə lazımdır? 

— Sən öləcəksən, — Kimyagər cavab verdi. — Mən külə- 
yə dönə bilirəm. 


İkinci gün cavan oğlan ordugahın yaxınlığındakı qaya- 
nın təpəsinə dırmaşdı. Növbətçilər mane olmadılar, küləyə 
dönəcək cadugər haqqında eşitdikləri üçün ona yaxın- 
laşmaq istəmirdilər. üstəlik, çöl də aşılmaz qala divarı 
kimiydi. 

Cavan oğlan ikinci gün axşama kimi çölə baxdı. Ürə- 
yini dinlədi. Çöl isə cavan oğlanı saran qorxunu dinlədi. 

İkisi də eyni dildə danışırdı. 

Öçüncü gün rəis yüksəkrütbəli zabitlərini yanına çağırdı. 

— Küləyə dönən o uşağa gedək bir baxaq, – Kimya- 
gərə dedi. 

— Qedək, — Kimyagər cavab verdi. 

Cavan oğlan onları bir gün öncə gəldiyi yerə gətirdi. 
Hamısından oturmağı rica etdi. 

— Bir az vaxt alacaq, — dedi. 

— Bizim tələsən yerimiz yoxdur, — rəis dedi. — Biz çöl 
adamlarıyıq. 

Cavan oğlan gözlərini üfüqə dikib baxmağa başladı. 
Uzaqda dağlar, qumluqlar, qayalıqlar, həyatda qalmağın 
mümkünsüz olduğu bu həndəvərdə yaşamaq uğrunda 


çırpınan bitkilər vardı. Dörd tərəf çöllük idi. Aylar uzunu 
üzərində yeridiyi, fəqət yalnız kiçik bir hissəsini tanıdığı çöl. 
Bu kiçik hissədə ingilislərə, karvanlara, qəbilə savaşlarına 
və əlli min xurma ağacı və üç yüz quyusu olan vahəyə rast 
gəlmişdi. 

— Bu gün məndən nə istəyirsən? — çöl soruşdu. — Dünən 
bir-birimizi seyr etməyimiz yetmədi? 

— Bir yerində sevdiyim qadın yaşayır. Ona görə əngin 
qumlarına baxdığım zaman onu seyr etmiş oluram. Onun 
yanına qayıtmaq istəyirəm və küləyə dönmək üçün sənin 
köməyinə ehtiyac duyuram. 

— Eşq nədir? — çöl soruşdu. 

— Eşq – şahinin sənin qumların üzərində uçduğu 
zaman olan bir şeydir. Çünki sən onunçün yaşıl bir ovalıq- 
san və heç vaxt onu əliboş yola salmayıbsan. Sənin qaya- 
larını, qumluqlarını, dağlarını tanıyır və sən ona qarşı əli- 
açıqsan... 

— Şahinin dimdiyi əzalarımı qoparır, — çöl dedi. — Ovu 
illər boyunca bəsləyirəm, sahib olduğumu azacıq göstəri- 
rəm və bir gün əsl ov həzzini axşamların qumlarında hiss 
etməyə başladığım zaman şahin göydən enir. 

— Fəqət sən də mütləq bu gözlənilən son üçün bəslə- 
yib böyüdürsən ovu, — cavan oğlan cavab verdi. — Şahini 
doyurmaq üçün. Şahin də insana xidmət edəcək. Və insan 
da bir gün sənin qumlarını doyuracaq və oradan yeni bir 
şikar doğacaq. Dünyanın nizamı belədir. 

— Eşq budur? 

— Bəli, budur. Ovu şahinə, şahini insana və insanı 
yenidən çölə döndərən nəsnədir eşq. Qurğuşunu qızıla 
çevirən və qızılı da torpağın altında gizləyən şeydir. 

— Söylədiklərini anlamıram, — çöl dedi. 

— Əgər elədirsə, heç olmasa, qumluqlarının ortasında 
bir yerdə bir qadının məni gözlədiyini başa düş. Onun göz- 
ləməsi xatirinə küləyə dönməyə məcburam. 

Çöl bir müddət səssiz durdu. 

— Küləyin əsə bilməsi üçün özbaşıma bir şey edə bil- 
mərəm. Küləyin də yardımını istə. 

Xəfif bir yel əsməyə başladı. Qəbilə rəisləri başa düş- 
mədikləri dildə danışan cavan oğlana uzaqdan baxırdılar. 

Kimyagər gülümsəyirdi. 

Külək dəliqanlının yanına gəlib onun yanağını oxşadı. 
Cavan oğlanın çöllə etdiyi söhbəti eşitmişdi, çünki küləklər 
həmişə hər şeyi bilir. Elə hey dünyanı dolaşırlar, amma nə 
doğum, nə də ölüm yerləri var. 

— Mənə kömək et, — cavan oğlan dedi. — Bu gün sev- 
gilimin səsini eşitdim səndə. 

— Çölün və küləyin dilini sənə kim öyrətdi? 

— Ürəyim, — cavan oğlan cavab verdi. 

Küləyin müxtəlif adları vardı. Buradakı adı qara yel idi və 
ərəblər onun qaradərili insanların yaşadıqları suyu bol tor- 
paqlardan gəldiyinə inanırdılar. Cavan oğlanın gəldiyi uzaq 
ölkədəki adı Gün Doğumu idi, çünki insanlar onun çölün 
qumluqlarını və məğriblilərin savaş nərələrini gətirdiyinə 
inanırdılar. Bəlkə də, başqa yerlərdə, qoyunların otladığı 
çöllərdən uzaqlarda insanlar küləyin Əndəlüsdən əsdiyinə 
inanırdılar. Amma külək heç bir yerdən gəlmir və heç bir 
yerə də getmirdi və elə buna görə də çöl qədər güclüy- 
dü. Bir gün səhraya ağac da əkilə bilər, burada qoyun da 
otarıla bilərdi, amma küləyin üzərində hökmranlıq etmək 
qətiyyən mümkün deyildi. 

— Sən külək ola bilməzsən, — dedi. — Cavan oğlanla 
xarakterlərimiz fərqlidir. 

– Doğru deyil. Səninlə birlikdə dünyanı dolaşarkən 
kimyagərliyi öyrəndim. Küləklər, çöllər, okeanlar, ulduzlar 
var məndə. Kainatda yaradılmış nə varsa, hamısı məndə 
var. Hamımızı eyni ƏL yaratdı və hamımız eyni Ruha sahi- 
bik. Sənin kimi olmaq istəyirəm, hər şeyə nüfuz etmək, 
dənizləri aşmaq, xəzinəmi örtən qumları qaldırmaq və sev- 
gilimin səsini yanıma gətirmək istəyirəm. 

— Ötən gün Kimyagərlə söhbəti eşitdim. Hər şeyin öz 
şəxsi taleyi olduğunu söyləyirdi. İnsanlar küləyə çevrilə bil- 
məzlər. 

— Mənə müəyyən bir müddət üçün külək olmağı öyrət, 
— cavan oğlan xahiş etdi. — İnsanlarla küləklərin sonsuz 
imkanlarını birlikdə müzakirə edə bilmək üçün. 

Bu təklif küləyə çox maraqlı göründü və bu mövzuda 
danışmaq heç də pis olmazdı, amma insanı küləyə necə 
döndərməyi bilmirdi. Buna baxmayaraq, bildiyi şeylər də 
xeyliydi. Düzənliklər yarada bilir, gəmilər batırır, meşələri 
yerlə bir edir və cürbəcür musiqiylə, qəribə gurultularla 


əks-səda verən şəhərlərdə dolaşırdı. Sonsuz sayda baca- 
rığı olduğuna inanırdı. İndi isə qarşısına bir gənc çıxıb ona 
başqa şeylər edə biləcəyini də sübut etmək istəyirdi. 

— Buna Eşq deyirlər, — cavan oğlan küləyin onun 
istədiyini yerinə yetirmək üzrə olduğunu görüncə dedi. 
— Sevdiyimiz zaman Kainatın bir parçası oluruq. Sevdiyi- 
miz zaman adamları ovlamağa ehtiyacımız olmur, çünki 
o zaman olub-bitənlər bizim içimizdə baş verir və insan- 
lar küləyə çevrilə bilirlər. Şübhəsiz, küləyin onlara kömək 
etməsi şərtiylə. 

Külək çox məğrur idi. Dəliqanlının söylədikləri ona 
təsir etdi. Çölün qumlarını sovuraraq var gücüylə əsmə- 
yə başladı. Amma bütün dünyanı gəzib-dolaşmasına bax- 
mayaraq, insanı küləyə çevirməyi hələ də bacarmadığını 
qəbul etmək zorunda qalmışdı. Və Eşqin nə demək oldu- 
ğunu bilmirdi. 

— Dünyanı səyahət etdiyim zaman insanların bir çoxu- 
nun göy üzünə baxaraq Eşqdən söz açdıqlarının şahidi 
oldum, — külək dedi. 

— Onda mənə kömək et, — cavan oğlan rica etdi. — Kor 
olmamışdan öncə günəşə baxa bilmək üçün tozu dumana 
qarışdır. 

Bu sözlərdən sonra külək daha şiddətlə əsməyə baş- 
ladı və göy üzü örtüldü. Günəşin yerini qızıl sikkəyə bənzər 
bir şey tutdu. 

Ordugahda nə baş verdiyini anlamaq çətinləşirdi. 
Çölçü insanlar “şam yeli” deyilən və dənizdəki fırtınadan 
da qorxulu olan bu küləyi yaxşı tanıyırdılar. Atlar kişnəyir, 
silahlar qumun altında qalırdı. 

Qayalıqda zabitlərdən biri komandana dedi: 

— Bu qədəri, bəlkə, kifayət edər? 

Hələ indidən cavan oğlanı görə bilmirdilər. Özlərini mavi 
örtüklə tamamilə örtmüşdülər, gözlərində qorxu vardı. 

— Bu işi yekunlaşdırmaq lazımdır, — zabit təkrar etdi. 

— Allahın böyüklüyünü görmək istəyirəm, — rəis dedi. 
Səsində sayğı vardı. — İnsanın küləyə dönməsini görmək 
istəyirəm. 

Bu iki qorxağın adlarını yadında saxladı. Külək kəsi- 
lər-kəsilməz onları komandirlik vəzifəsindən çıxaracaqdı. 
Çünki çöl insanları qorxu nə olduğunu bilməzdilər. 

— Külək mənə sənin Eşqi tanıdığını söylədi, — cavan 
oğlana Günəş dedi. — Eşqi bilirsən, Kainatın Ruhunu da 
bilirsən, çünki o da Eşqdən yaradılmışdır. 

— Bulunduğum yerdən, — Günəş cavab verdi, — Kai- 
natın Ruhunu görə bilirəm. Mənim ruhumla təmasdadır 
və ikimiz birlikdə bitkiləri böyüdürük, kölgəlik axtararaq 
qoyunları bir yerdən başqa yerə getməyə sövq edirik. 
Bulunduğum yerdən (və dünyadan çox uzaqdayam) sev- 
məyi öyrəndim. Dünyaya bir az da yaxınlaşsam, oradakı 
hər şeyin və Kainatın Ruhunun yox olacağını bilirəm. Ona 
görə də bir-birimizə baxmaqla kifayətlənirik və bir-birimizi 
sevirik. Mən ona həyat və işıq verirəm, o da mənə yaşama 
səbəbi verir. 

— Eşqin nə olduğunu bilirsən, — deyə təkrarladı cavan 
oğlan. 

— Və Kainatın Ruhunu da tanıyıram, çünki Kainatdan 
sonsuz səyahətimiz zamanı uzun-uzadı danışdıq onunla. 
O, ən böyük problemin nədən ibarət olduğunu mənə söy- 
lədi: yalnız daşlar və bitkilər anlayır ki, dünyada hər şey 
bir bütövdür. Və bununla birlikdə dənizin misə bənzəməsi, 
misin qızıla bənzəməsi gərəkli deyil. Hər şey bu bircəcik 
şeyin içində öz həqiqi vəzifəsini yerinə yetirməkdədir və 
hər şeyi yazan ƏL beşinci gün durmuş olsaydı, hər şey 
Barış Ahəngi olaraq qalacaqdı’. 

— Sən müdriksən, çünki hər şeyi uzaqdan görə bilir- 
sən, — cavan oğlan dedi. — Amma Eşqi tanımırsan. Altıncı 
gün olmasaydı, insan yaradılmayacaqdı. Mis mis olaraq və 
qurğuşun da qurğuşun olaraq qalacaqdı. Hər kəsin Alın 
Yazısı özü üçündür, bu doğrudur, amma bu Alın Yazısı bir 
gün gerçəkləşəcək. Elədirsə, daha yaxşı bir şeyə çevrilmək 
və Kainatın Ruhu həqiqətən bir və tək şey olana qədər 
yeni bir Alın Yazısına sahib olmaq gərəkdir. 

Günəş düşüncəyə daldı və daha çox parlamağa baş- 
ladı. Bu görüşü seyr edən külək də günəşin cavan oğlanı 
kor etməməsi üçün daha da bərk əsməyə başladı. 

— Bunun üçün kimyagərlik var, — dedi cavan oğlan. 





! Tövratın Tərvin (7 və M fəsil) bölməsinə işarə edilir. Tövrata 
görə, Tanrı insanı altıncı gün yaratdı, 
“Və dedi: “Surətinizə, 777- görə insan yaradaq və 
o, dənizlərin balıqlarına və göyl ərin quşlarına və sığırlara və bütün 
yer üzünə və yerdə sürünən hər şeyə hakim olsun” (fərc.) 


— Hər bir insanın öz xəzinəsini axtarıb tapması və bundan 
sonra əvvəlkindən daha yaxşı olmaq istəməsi üçün. Qur- 
ğuşun, dünyanın qurğuşuna ehtiyacı qalmayana qədər 
vəzifəsini yerinə yetirəcək, o zaman qızıla çevrilməsi lazım 
olacaq. 

— Kimyagərlər bu çevrilməni reallaşdırmağı bacarırlar. 
Olduğumuzdan daha yetkin bir varlıq olmağa çalışdığımız 
zaman ətrafımızdakı hər şeyin daha gözəl olduğunu gös- 
tərirlər bizə. 

— Yaxşı, niyə mənim Eşqi tanımadığımı söyləyirsən? 
— Günəş soruşdu. 

– Çünki Eşq nə səhra kimi səssiz durmaqdan, nə külək 
kimi dünyanı gəzib-dolaşmaqdan, nə də sənin kimi hər 
şeyi uzaqdan görməkdən ibarətdir. Eşq Kainatın Ruhunu 
dəyişdirən və inkişaf etdirən gücdür. Onunla ilk dəfə tanış 
olanda onun qüsursuz olduğunu güman etdim. Amma 
sonra onun bütün yaradılmışların əksi olduğunu, onun 
da dava-dalaşı, böhranları olduğunu gördüm. Kainatın 
Ruhunu bizlər bəsləyirik və üzərində yaşadığımız dünyanın 
yaxşı və ya pis olması bizlərdən asılıdır. Eşqin gücü məhz 
burada işə qarışır, çünki sevdiyimiz zaman olduğumuzdan 
daha yaxşı olmaq istəyirik. 

— Yaxşı, məndən nə istəyirsən? — Günəş soruşdu. 

— Mənə küləyə dönməkdə kömək et, — dəliqanlı cavab 
verdi. 

– Kainat mənim bütün yaradılmışların ən müdriki 
olduğumu bilir. Amma səni küləyə necə döndərməyi bil- 
mirəm. 

— Bəs onda nə edim? 

Günəş bir ara susdu. Külək dinləyir və bilgisinin sər- 
hədsiz olduğunu bütün dünyaya yayırdı. Bununla bərabər, 
Günəş Kainatın Dilində danışan cavan oğlanın əlindən 
qurtula bilmirdi. 

— Hər şeyi yazan ƏL ilə danış, — dedi. 


Külək sevincək daha da güclü əsməyə başladı. Qumun 
üzərində qurulmuş çadırlar yerlə yeksan oldu, heyvanlar 
iplərini qırdılar. Qayaların üstündəki adamlar yıxılmamaq- 
dan ötrü bir-birinə sarıldılar. 

Bundan sonra cavan oğlan hər şeyi yazan Ələ doğru 
döndü və dinməz-söyləməz Kainatın səssizləşdiyini, belə- 
cə, elə hey susqun qalacağını hiss etdi. 

Bir sevgi coşqusu qopdu ürəyindən və ağlamağa baş- 
ladı. İndiyə qədər heç vaxt belə dua etməmişdi, çünki bu, 
səssiz bir duaydı. O heç bir şey istəmirdi. Qoyunlarına otlaq 
tapdığı üçün şükür etmirdi, daha çox büllur satmaq üçün 
yalvarmırdı, rastlaşdığı qadının onun qayıtmasını gözləmə- 
yini də diləmirdi. Araya çökmüş sükutda səhranın, küləyin, 
günəşin də Əlin yazdığı işarələri axtardıqlarını, öz yollarıyla 
getmək və zümrüd parçasının üzərində yazılmış nəsnəni 
anlamaq istədiklərini başa düşdü. Bu işarələrin Yer üzünə 
və kosmosa səpələndiklərini, zahirən heç bir mövcudiyyət 
səbəbləri və anlamları olmadığını, nə səhraların, nə külək- 
lərin, nə günəşlərin və nə də insanların nə üçün yaradıl- 
dıqlarını bilmədiklərini anlayırdı. Amma Əlin bunlar üçün 
bir səbəbi vardı və yalnız o, bu möcüzələri gerçəkləşdirə 
bilər, okeanları səhralara, insanları küləyə döndərə bilərdi. 
Çünki böyük bir iradənin kainatı dünyanın yaradılmasının 
altıncı günü Böyük Quruluşa çevrildiyi məqama gətirdiyini 
yalnız bu ƏL başa düşürdü. 

Və cavan oğlan Kainatın Ruhuna daldı və Kainatın 
Ruhunun Tanrının Ruhunun bir parçası olduğunu gördü. 
Tanrının Ruhunun isə öz ruhu olduğunu gördü. 

O gün “şam yeli” görünməmiş şiddətlə əsdi və ərəblər 
küləyə dönüb səhranın böyük sərkərdələrinin ordugahla- 
rını, az qala, yerlə yeksan edən dəliqanlının əfsanəsini hər 
yerdə danışdılar. 

Külək kəsən kimi hamının gözü cavan oğlanın durdu- 
ğu yerə dikildi. Cavan oğlan dayandığı yerdə deyildi, ordu- 
gahın o biri başında növbə çəkən, təpədən-dırnağadək 
quma bələnmiş növbətçinin yanında durmuşdu. 

Adamlar bu hadisədən dəhşətə gəlmişdilər. Yalnız iki 
nəfər gülümsəyirdi: bunlardan biri Kimyagər idi, çünki əsl 
tələbəsini tapmışdı, ikincisi isə rəis idi, çünki bu tələbə 
Tanrının Böyüklüyünü anlamışdı. 

Ertəsi gün rəis Kimyagər və cavan oğlanla vidalaşaraq 
onları getdikləri yerədək mühafizə etmək üçün silahlı dəs- 
tə də ayırdı. 


Bütün günü yol gedərək axşama doğru bir Kipti' 
monastırına yetişdilər. Kimyagər mühafizə dəstəsini geriyə 
yola salıb atından endi. 

— Bundan belə təkbaşına getməlisən, — dedi. — Ehram- 
lara üçsaatlıq yol qalıb. 

— Şükürlər olsun, — cavan oğlan dilləndi. — Mənə Kai- 
natın Dilini öyrətdiniz. 

— Çoxdan bəri bildiyin şeyi sənə xatırlatmaqdan savayı 
bir iş görməmişəm. 

Kimyagər monastırın qapısını döydü. Qapqara geyin- 
miş keşiş qapını açdı. Kimyagərlə keşiş öz aralarında kipti 
dilində nəsə danışdılar və bir azdan sonra Kimyagər cavan 
oğlanı içəri dəvət etdi. 

— Mətbəxdən bir müddət istifadə etməyə icazə istəyir- 
dim, — dedi. 

Birlikdə monastırın mətbəxinə getdilər. Kimyagər ocaq 
qaladı, keşiş bir az qurğuşun gətirdi. Kimyagər qurğuşunu 
dəmir qabda əritdi. Qurğuşun mayeləşdikdə çantasından 
qəribə bir sarı rəngli şüşə yumurta çıxardı. Yumurtadan çox 
nazik bir yonqar yonub onu bal mumuna qarışdırdıqdan 
sonra qurğuşun əritdiyi qaba atdı. Qarışıq qan rəngini aldı. 
Sonra Kimyagər qabı ocaqdan götürüb soyumağa qoydu 
və keşişlə qəbilələrarası savaş barədə danışmağa başladı. 

— Bu savaş hələ davam edəcək, — keşiş dedi. 

Keşiş əsəbiydi. Müharibənin qurtarmasını gözləyən 
karvanlar çoxdan idi ki əl-lizahda” ilişib qalmışdı. 

— Allah deyən olacaq, — deyə keşiş davam etdi. 

— Aminl — Kimyagər təsdiq etdi. 

Preparat soyuyanda keşiş və cavan oğlan mat qaldılar. 
Metal dəmir qabın içində qatılaşmışdı, lakin artıq qurğu- 
şun deyil, qızıl olmuşdu. 

— Bunu bir gün mən də öyrənə biləcəyəmmi? — cavan 
oğlan heyranlıqla soruşdu. 





! Kipt və ya Kipti — Qədim Misir xalqı. Monofizik Kipti kil- 
səsinə bağlı misirli xristian. Misir ərəblər tərəfindən fəth edildikdən 
(641-ci ib sonra kiptilərin çoxu müsəlmanlığı qəbul etdikləri üçün bu 
söz yalnız xristianlara aid edilməyə başladı (/әгс.) 

2 Əl-gizah (Gizeh, Guzeh, Giza) — Qahirənin səkkiz kilometr- 
liyində üç mühüm ehramın (Xeops, Kefren, Mikerinos) və Sfinksin 
olduğu yer. Bu gün Qahirəylə bitişik olan bir milyonluq şəhər 

— Bu, mənim Alın Yazımdır, səninki deyil, — Kimyagər 
cavab verdi. — Sadəcə, belə bir şeyin mümkün olduğunu 
sənə göstərmək istəyirdim. 

Monastırın qapısına doğru geri döndülər. Kimyagər ora- 
da külçəni dörd yerə böldü. 

— Bu, sizin, — hissələrdən birini keşişə verərək dedi. 
— Səyyahlara göstərdiyiniz əliaçıqlıq üçün. 

— Mənim qonaqpərvərliyim üçün bu olduqca böyük 
bir şükran ifadəsidir, — keşiş dedi. 

— Elə deməyin. Həyat dediklərinizi eşidər və gələn dəfə 
verdiyini azalda bilər. 

Sonra Kimyagər, Santyaqonun yanına gəldi. 

— Bu da sənin. Savaşçıların rəisinə verdiyin qızılın əvəzi. 

Cavan oğlan Kimyagərin verdiyi qızılın onun qızılından 
çox olduğunu demək istəyirdi ki, birdən onun bir az əvvəl 
keşişə söylədiklərini xatırladı və heç nə demədi. 

— Bu da mənim, – Kimyagər dedi. — Səhradan keçib 
geri qayıtmalıyam, qəbilələr arasındakı savaş hələ davam edir. 

Kimyagər dördüncü hissəni də keşişə verdi: 

— Bu parça da bu uşaq üçündür. Ehtiyacı olsa, verər- 
sən. 

– Amma mən xəzinəmi axtaracağam, — Santyaqo dedi, 
— artıq yaxınlaşmışam. 

— Əminəm ki, tapacaqsan, — Kimyagər dedi. 

— O zaman ikinci parçanı niyə verirsiniz? 

— Çünki səyahətin ərzində qazandığın pulları iki dəfə 
itiribsən: birini oğru, o birini isə savaşçıların rəisi alıb. Mən 
öz ölkəsinin atalar sözlərinə inanan qoca və mövhumatçı 
bir ərəbəm: “Bir dəfə olan bir daha təkrarlanmaya bilər. 
Amma və lakin iki dəfə olan mütləq üçüncü dəfə də ola- 
caqdır”. 

Atlarına mindilər. 

— Sənə yuxular haqqında bir hekayə danışmaq istəyir- 
dim, — Kimyagər dedi. 

Cavan oğlan atını yaxına sürdü. 

— Qədim Romada, imperator Tiberinin dövründə təmiz- 
ürəkli yaxşı adam yaşayırmış, onun iki oğlu varmış, oğul- 
larından biri əsgərliyə getmiş və imperiyanın ən uzaq əya- 
lətlərindən birinə göndərilmişdi. O biri oğlu isə şairmiş və 
yazdığı gözəl şeirlərlə Romanı heyrətləndirərmiş. 


Bir gecə ata bir yuxu görür. Görür ki, bir mələk ona 
oğullarından birinin sözlərinin məşhurlaşacağını və bütün 
dünyada gələcək nəsillər tərəfindən təkrarlanacağını söy- 
ləyir. 

Aradan bir müddət keçdikdən sonra kişi ölür. Bütün 
ömrü boyu dürüst yaşadığı və ləyaqətli davrandığı üçün 
cənnətə düşən ixtiyar orada yuxusuna girən mələyə rast 
gəlir. 

— Yaxşı adam idin, — mələk deyir, — sevgiylə yaşadın, 
şərəflə öldün. — Nə istəyin varsa, yerinə yetirə bilərəm. 

— Həyat mənə qarşı lütfkar davrandı, — ixtiyar cavab 
verdi. — Yuxuma girdiyin zaman zəhmətlərimin boşa çıx- 
madığını başa düşdüm. Çünki oğlumun şeirləri gələcək 
nəsillər tərəfindən də oxunacaqdır. Özüm üçün heç bir 
istəyim yoxdur, amma övladının məşhurlaşmasıyla hər bir 
ata fəxr edir. Uzaq gələcəkdə oğlumun sözlərini eşitmək 
istəyirəm. 

Mələk qocanın çiyninə toxunur və hər ikisi uzaq gələ- 
cəyə gəlir. Qarşılarına ucsuz-bucaqsız bir meydan çıxır və 
görürlər ki, bu meydandakı insanlar qəribə bir dillə danı- 
şırlar. 

Qoca sevincdən ağlayır. 

— Oğlumun şeirlərinin gözəl və ölümsüz olduğunu 
bilirdim, — mələyə deyir. — Bu insanların oğlumun şeirlə- 
rindən hansını oxuduqlarını mənə deyə bilərsinizmi? 

Mələk nəzakətlə qocaya yaxınlaşır və onlar böyük mey- 
dandakı cərgələrin birində otururlar. 

— Şair oğlunun şeirlərini Roma xalqı çox sevirdi, — mələk 
deyir. — Amma Tiberinin dövründən sonra bu şeirlər unu- 
duldu. Bu adamların təkrarladığı sözlər sənin əsgər olan 
oğlunun sözləridir. 

Qoca heyrətlə mələyə baxır. 

— Oğlun əsgərlik xidmətini yerinə yetirmək üçün uzaq 
bir əyalətə getmiş və orada yüzbaşı olmuşdu. O da yaxşı və 
dürüst bir adam idi. Bir axşam oğlunun xidmətçilərindən 
biri xəstələnərək ölümlə üz-üzə gəlir. O vaxt oğlun xəstə- 
ləri sağaldan bir loğman haqqında eşidərək onu günlərcə 
axtarır. Xaxamı arayarkən onun Tanrının oğlu olduğunu 
öyrənir. Onun sağaltdığı bir çox insanla görüşüb söhbət 
edir və onun dinini qəbul edir. Bir gün, nəhayət, xaxamın 

yanına gedib xidmətçisinin xəstələndiyini ona söyləyir. 
Xaxam xəstəni sağaltmaq üçün onun evinə getməyə hazır 
olduğunu bildirir. Amma yüzbaşı imanlı adam olduğun- 
dan ətrafdakı insanlar ayağa qalxanda xaxamın gözlərinin 
içinə baxınca, doğrudan da, Tanrının oğlunun hüzurunda 
olduğunu anlayır. 

— Bu sözlər sənin oğlunun sözləridir, — mələk qocaya 
deyir. — O zaman xaxama söylədiyi və heç vaxt unudulma- 
yacaq sözlər: “Ya Rəbb, mən layiq deyiləm ki, sən mənim 
damımın altına girəsən. Ancaq bircə söz de və xidmətçim 
sağalacaq”. 

Kimyagər atını sürdü. 

— Kim və nə olursa olsun, — dedi, — Yer üzündə hər bir 
insan hər zaman dünya tarixində baş rol oynayır və təbii ki, 
özünün xəbəri olmadan. 


Cavan oğlan gülümsədi. Həyatın bir çoban üçün bu 
qədər önəmli ola biləcəyini heç düşünməmişdi. 

— Əlvida, — Kimyagər dedi. 

— Əlvida. 


kkk 


Ürəyinin səsinə diqqətlə qulaq asmağa çalışaraq səh- 
rada iki saat yarım yol getdi. Xəzinəsinin yerini ona ürəyi 
söyləyəcəkdi. 

“Xəzinən haradadırsa, ürəyin də orada olacaq”, — demişdi 
Kimyagər. 

Ancaq ürəyi başqa şeylərdən danışırdı. İki dəfə gördü- 
yü bir yuxunun arxasınca düşüb qoyunlarından ayrılan 
bir çobandan qürurla danışırdı. Alın Yazısından, eyni şeyi 
etmiş, uzaq torpaqları, ya da qadınları axtarmağa çıxmış, 
çağının insanlarıyla, onların düşüncələri və hökmləriylə 
çarpışmış insanlardan söz edirdi. Yol boyunca kəşflərdən, 
kitablardan, böyük qarğaşalardan danışdı. 

Bir qum təpəsinə dırmanmaq istədiyi anda ürəyi qula- 
ğına pıçıldadı: “Ağlayacağın yerə yaxşı diqqət et, çünki mən 
oradayam və xəzinən də oradadır”. 





1 İncil, Matta 8,8. 


Ağır-ağır qum təpəsinə çıxmağa başladı. Glduzlarla 
dolu göy üzünü bədirlənmiş ay yenidən aydınlatmışdı. 
Kimyagərlə düz bir ay səhrada yolçuluq etmişdilər. Ay işığı 
səhranı aydınladırdı, yaratdığı kölgə oyunu səhraya dalğalı 
dəniz görünüşü verirdi. 

Bir neçə dəqiqədən sonra qum təpəsinin tən ortasına 
çatanda ürəyi yerindən oynadı. Bədirlənmiş ayın və səh- 
ranın bəyazlığının aydınlatdığı ehramlar bütün görkəmiylə 
qarşısında yüksəlirdi. 

Dizi üstə çöküb ağladı. Alın Yazısına inandığı günlərin 
birində bir krala, daha sonra bir tacirə, bir ingilisə, Kimya- 
gərə rast gəldiyi üçün Tanrıya şükür edirdi. Ən önəmlisi 
isə o idi ki, Eşqin cavan bir oğlanı Alın Yazısından əsla 
uzaqlaşdırmadığını ona söyləyən bir çöl qızına rast gəldiyi 
üçün Tanrısına şükür edirdi. 

Ehramların qədim əsrləri andıran qüllələri aşağıda 
duran insanı yuxarıdan seyr edirdi. İstəsəydi, elə indicə 
vahəyə qayıdıb Fatiməylə evlənər və həyatını çoban kimi 
davam etdirərdi. Çünki Kainatın Dilini bilməsinə və qur- 
ğuşunu da qızıla çevirməyi bacarmağına baxmayaraq, 
Kimyagər səhrada yaşayırdı. Elmini və sənətini kiməsə 
sübut etməyə ehtiyacı yox idi. Alın Yazısına doğru yol alar- 
kən lazım olan hər şeyi öyrənmiş və xəyal etdiyi hər şeyi 
yaşamışdı. 

Ancaq xəzinəsini tapmışdı və bircə addım atmaqla 
məqsədinə çatacaqdı. Qum təpəsinin düz zirvəsində ağla- 
mışdı. Yerə baxdı. Göz yaşlarının düşdüyü yerdə bir işılda- 
yan böcək vurnuxurdu. Səhrada yaşadığı müddət ərzində 
işıldaböcəklərin Misirdə Tanrının rəmzi sayıldığını öyrən- 
mişdi. 

Bu da bir işarəydi. Büllur tacirini qeyri-ixtiyari xatırlaya- 
raq qumu qazmağa başladı. Bütün ömrü boyu daşları üst- 
üstə yığsa belə, heç kəs həyətində ehram tikə bilməzdi. 

Bütün gecəni deyilən yeri qazdı, ancaq heç nə tapa 
bilmədi. Ehramların qüllələrindən əsrlər onu seyr edirdi. 
Fəqət o dayanmır, qazırdı, qazdığı qumu yenidən çuxura 
tökən küləklə savaşaraq durmadan qazırdı. Qolları yorul- 
muş, əlləri yara olmuşdu, amma yenə də ürəyinə inanırdı. 
Örəyisə göz yaşlarının düşdüyü yeri qazmaq lazım olduğu- 
nu söyləmişdi. 

Bir daşı yerindən tərpətməyə çalışarkən birdən ayaq 
səsləri eşitdi. Bir neçə adam başının üstünü kəsdirmişdi. 
Ayın işığı arxadan düşdüyü üçün nə üzlərini, nə də gözlə- 
rini görə bilirdi. 

— Orada nə edirsən? — gələnlərdən biri soruşdu. 

Santyaqo cavab vermədi, lakin qorxmuşdu. Xəzinəsini 
çıxaracağı anda bu adamların gəlib çıxması onu qorxut- 
muşdu. 

— Biz müharibə didərginləriyik, — bir başqası dedi. — Ora- 
da nə gizlətdiyini bilmək istəyirik. Bizə pul lazımdır. 

— Heç bir şey gizlətmirəm, — cavan oğlan cavab verdi. 

Adamlardan biri onun qolundan tutub çuxurdan bayı- 
ra çıxardı, digəri üst-başını axtarmağa başladı və cibindəki 
qızıl parçasını tapdı. 

— Qızılı var, — quldurlardan biri dedi. 

Ay işığı üstünü axtaran adamın üzünü aydınladanda 
cavan oğlan onun gözlərində ölümü gördü. 

— Torpaqda yenə də qızıl var, — başqa birisi dilləndi. 

Onu torpağı qazmağa məcbur etdilər. Heç bir şey çıx- 
mayınca döyməyə başladılar. Üfüqdə qızartı görününcəyə 
qədər uzun-uzadı döydülər. Paltarları cırıq-cırıq olmuşdu, 
hiss edirdi ki, ölümü yaxınlaşıb. 

“Öləndən sonra pul-para nə işə yarayar? Pulun insanı 
ölümdən qurtardığı nadir hallarda olur” — belə demişdi 
Kimyagər. 

Və yediyi yumruqlardan şişib qanırlamış yaralı ağzıyla 
Misir ehramlarının yaxınlığında basdırılmış xəzinəni iki dəfə 
yuxuda gördüyünü quldurlara söylədi. 

Başçı olduğu zənn edilən şəxs bir xeyli düşündü. Son- 
ra adamlarından biriylə nəsə danışdı. 

— Buraxın getsin, başqa bir şeyi yoxdur. Bu qızılı da, 
yəqin ki, oğurlayıb. 

Santyaqo üzüüstə quma yıxıldı. Quldurbaşı adamları- 
na baxırdı, cavan oğlansa ehramlara... 

— Yaxşı, gedək, — quldurbaşı dedi. 

Sonra cavan oğlana tərəf dönüb: 

— Ölməyəcəksən, — dedi. — Yaşayacaqsan və insanın 
bu qədər axmaq olmağa haqqı olmadığını da öyrənəcək- 
sən. İndi sənin olduğun o yerdə bundan iki il əvvəl sənin 
gördüyün yuxunu iki dəfə dalbadal gördüm. Yuxuda gör- 


düm ki, İspaniyaya gedirəm, orada çobanların öz qoyun- 
larıyla birlikdə içərisində gecələdikləri, ayin əşyalarının 
qoyulduğu yerdə həyətində bir firon ənciri olan uçuq kənd 
kilsəsi var və bu firon əncirinin dibini qazsam, oradan xəzi- 
nə tapacağam. Ancaq sadəcə, bir yuxunu iki dəfə gördü- 
yüm üçün o səhranı keçəcək qədər axmaq deyiləm mən. 

Sonra çıxıb getdi. 

Cavan oğlan güclə ayağa qalxdı və bir daha ehramlara 
baxdı. Ehramlar ona gülümsədi və o da ürəyi nəşə dolu 
gülümsədi onlara. 

Xəzinəsini tapmışdı. 


EPİLOQ 


Cavan oğlanın adı Santyaqo idi. Axşamtərəfi kimsəsiz, 
kiçik kilsəyə gəldi. Ayin əşyalarının qoyulduğu yerdə böyü- 
müş bir firon ənciri vardı və kilsənin uçuq damından hələ 
də ulduzlar görünürdü. Bir dəfə buraya qoyunlarıyla gəldi- 
yini və yuxu görməsi istisna olmaqla sakit bir gecə keçir- 
diyini xatırladı. 

İndi sürüsü yanında yox idi, əvəzində əlində bel vardı. 

dzun-uzadı göyə baxdı. Sonra heybəsindən bir şərab 
şüşəsi çıxarıb şərab içdi. Səhrada ulduzları seyr edərək 
Kimyagərlə şərab içdiyini xatırladı. Keçdiyi bütün yolları 
və Tanrının ona xəzinənin yerini göstərmək üçün seçdiyi 
qəribə üsul haqqında düşündü. Ard-arda gördüyü yuxula- 
ra inanmasaydı, qaraçıya, krala, oğruya rast gəlməsəydi... 
“Doğrusu, uzun hekayədir, ancaq yol boyunca işarələr 
vardı, ona görə də yanıla bilməzdim”, — deyə düşündü. 

Özü də bilmədən yuxuya getdi. Oyananda günəş çox- 
dan yüksəlmişdi. Dərhal firon əncirinin dibini qazmağa 
başladı. “Qoca cadugər, — dedi öz-özünə, — hər şeyi bilir- 
sənmiş. — Kilsəyə qayıda bilməyim üçün yolpulu belə 
qoydun. Си-стаи içində geri dönəndə keşiş özünü gül- 
məkdən saxlaya bilmədi. Sanki, məni bunlardan qoruya 
bilməzdin”. 

Küləyin ona cavab verdiyini eşitdi: “Xeyr, bunu sənə 
desəydim, ehramları görməyəcəkdin. Ehramlar çox gözəl- 
dir, səncə, elə deyilmi?” 

Kimyagərin səsiydi bu. Gülümsədi və qazmaqda 
davam etdi. Yarım saatdan sonra belin tiyəsi önündə bir 
şeyə toxundu. Bir saatdan sonra artıq önündə ispan qızıl 
sikkələriylə dolu bir sandıq vardı. Bundan başqa, sandıqda 
qiymətli daş-qaşlar, cürbəcür qızıl əşyalar, brilyantla işlən- 
miş qiymətli daşlardan düzəldilmiş bütlər vardı. Ölkənin 
artıq uzun müddətdir xatırlamadığı və fatehin uşaqlarına 
və nəvələrinə söyləməyi unutduğu bir fəthin qalıqlarıydı 
bunlar. 

Heybəsindən drim ilə Tumimi çıxardı. Daşlardan bircə 
dəfə istifadə etmişdi, bir səhər qərib ölkədəki bir bazarda. 
Həyatında və yolu üzərində bir yığın işarələr vardı. 

drimlə Tumimi qızıl sandığa qoydu. Bir daha rast gəl- 
mədiyi qoca kralı andırdıqları üçün bu iki daş da xəzinəsi- 
nin parçalarıydı. 

“Həqiqətən də, öz Alın Yazısını yaşayanlara qarşı həyat 
səxavətlidir”, — deyə düşündü. 

Və birdən xatırladı ki, Tarifaya gedib xəzinənin onda- 
birini qaraçı qadına verməlidir. “Qaraçılar necə hiyləgər 
olurlar, — öz-özünə dedi. — Bəlkə də, çoxlu səyahət etdik- 
ləri üçün”. 

Gəfil külək əsməyə başladı. Afrikadan gələn gündo- 
ğan küləyi idi. Nə səhranın qoxusunu, nə də məğribliləri 
istila təhdidini gətirmişdi. 

Bunun əvəzində yaxşı tanıdığı bir qoxunu və üsulluca 
gəlib dodaqlarına qonan bir busənin havasını gətirirdi. 

Gülümsədi. Gənc qız ilk dəfəydi ki, belə bir şey edirdi. 

— Gəlirəm, Fatimə, — dedi.— Gəlirəm. 

(roman) 


MAKTUB 


(roman) 


Nqa Çikəf ithaf olunur 


“Maktub” – “bu yazılıb” deməkdir. Ərəblər narahatlıq 
keçirirlər ki, o qədər də düzgün tərcümə deyil, çünki doğ- 
rudan da, artıq hər şey yazılsa da, Allah dərdimizə şərik 
çıxır, bunu yalnız bizə kömək eləmək üçün yazır. 


kkk 


Səyyah Nyu-Yorkdadır”. O yatıb görüşə gecikdi, hotel- 
dən çıxanda da gördü ki, maşınını polis aparıb. Nəticədə 
görüşə çox gec gəldi, nahar lazım olduğundan uzun çəkdi, 
o da ödəməli olduğu cərimə barədə düşünürdü. Bu, uğura 
görə ödənc idi. Qəfildən o, dünən küçədə tapdığı dolları 
xatırladı. Dollarla bu səhər baş verən hadisələr arasında 
qəribə bağlılıq gördü. “Kim bilir, ola bilsin, mən bu pulu 
onu tapmağı güman eləyən adamdan qabaq götürmü- 
şəm. Kim bilir, bəlkə də, mən yazılana mane olmuşam?” 
O hiss elədi ki, dollardan yaxa qurtarmalıdır, bu məqam- 
da da səkidə oturmuş dilənçini gördü. Cəld dolları onun 
ovcuna qoydu, aləmin tarazlığını bərpa elədiyini duydu. 
“Bir dəqiqə, — dilənçi dedi. — Mən sədəqə istəmirəm. Mən 
şairəm, qayıdanda sizə şerimi oxumaq istəyirəm”. “Yaxşı, 
qısa bir şey oxuyun, çünki tələsirəm”, — səyyah dilləndi. 
Dilənçi dedi: “Əgər sən hələ yaşayırsansa, bu, ona görədir 
ki, hələ gəlməli olduğun yerə gəlib çıxmamısan”. 





! Braziliyanın Bapendi şəhərində yaşamış, və müqəddəslər sıra- 
sına daxil edilən qadın. Yaşamağa imkanı olmadan 30 il ərzində kilsə 
tikir, kasıblara yardım göstərirdi. Paulo Koelyoda yazıçılıq istedadına 
inam oyatmışdır 

? Nyu-York — ABŞ-ın şimal-şərqində, Hudzon çayının mən- 
səbində 1626-cı ildə Yeni Amsterdam adı ilə hollandlar tərəfindən 
salınmış şəhər. 1664-cü ildə ingilislər tərəfindən ələ keçirilib, Nyu- 
York adlandırılıb. 

Kərtənkələni fikirləş. O, həyatının böyük bir hissəsini 
quşlara həsəd apara-apara, öz taleyinə və formasına lənət 
yağdıra-yağdıra yerdə yaşayır. “Mən cəmi yaradılmışların 
ən bədbəxtiyəm, — o fikirləşir. — Yerlə sürünmək yaramaz, 
iyrənc, lənətlənmiş şeydir”. Bir dəfə, hər halda, Ana Təbiət 
kərtənkələdən özünə qın düzəltməyi xahiş elədi. Kərtən- 
kələ heyrətləndi — bu vaxtacan heç vaxt qın düzəltməmişdi. 
O, özünə qəbir qazıb ölməyə hazırlaşmaq barədə düşün- 
dü. Bu vaxtacan keçirdiyi ömürdə bədbəxt olsa da, Allaha 
şikayətləndi: “İlahi, sən bu həyata təzəcə alışdığım bir vaxt- 
da olub-qalanımı da əlimdən alırsan”. O, ümidsizlik içində 
qınına girdi və axırını gözləməyə başladı. Bir neçə gün- 
dən sonra kərtənkələ gördü ki, gözəl kəpənəyə çevrilib. 
O, səmada uça bildi, buna həddən artıq sevindi. Kərtən- 
kələ həyatdan və Allahın niyyətlərindən heyrətə gəldi. 


kkk 


Səyyah Sçetdəki monastırın baş keşişinə üz tutdu: “Mən 
həyatımı daha yaxşı eləmək istəyirəm, — dedi. – Amma mən 
səni günah fikirlərdən qoruya bilmərəm”. Monastırın baş 
keşişi bayırda əsən güclü küləyə diqqəti çəkib səyyaha dedi: 
“Bura bir az istidir. Əgər sən bayırdakı həmin küləyin bir 
parçasını tutub, otağı sərinlətmək üçün bura gətirsən, hey- 
rətlənərəm”. “Bu, mümkün deyil”, — səyyah dilləndi. “Özü- 
nü Allaha zidd olan fikirlərdən qorumaq da mümkün deyil, 
— rahib cavab verdi. — Amma əgər sən tamaha necə “yox” 
deməyi bacarırsansa, onlar sənə heç bir zərər vurmazlar”. 


kkk 


Müəllim söylədi: “Əgər qərar qəbul olunmalıdırsa, yax- 
şısı budur, qəbul eləyəsən və nəticələrini görəsən. Hansı 
nəticələrin olacağını sən əvvəlcədən öyrənə bilməzsən. Fal- 
çılıq sənəti adamlara gələcəyini qabaqcadan söyləmək üçün 
yox, məsləhət vermək məqsədilə yaradılıb. Bu sənət yaxşı 
məsləhət verir, amma pis peyğəmbərlik eləyir. İsa dualarının 

birində bizə öyüd verib deyirdi: “İlahi eləyəcək”. O, problemi 
qoyanda həllini də verir. Əgər falçılıq gələcəyi əvvəlcədən 
söyləməyə imkan versəydi, hər falçı varlı, evli, razı olardı”. 


kkk 


Şagird müəlliminin yanına gəldi. “İşığı yaman çox 
axtardım, — şagird dedi. — Hiss eləyirəm ki, onu tapma- 
ğa yaxınam. Növbəti mərhələnin hansı olacağını bilməli- 
yəm”. “Özünə necə kömək eləyirdin?” — müəllim soruşdu. 
“Özümə necə kömək eləyəcəyimdən hələ xəbərim yoxdur, 
valideynlərim mənə köməklik göstərirdilər. Amma bu, xır- 
da şeydir”. “Sənin növbəti addımın — yarım dəqiqə ərzində 
düz günəşə baxmaqdır”, — müəllim dedi. Şagird də buna 
əməl elədi. Yarım dəqiqə keçəndən sonra müəllim ondan 
ətrafındakı məkanı təsvir eləməsini istədi. “Heç şey gör- 
mürəm. Günəş gözlərimi kor eləyib”, — şagird cavab verdi. 
“Öhdəliklərdən boyun qaçırıb yalnız işıq axtaran adam heç 
vaxt nur tapa bilməz. Düz günəşə baxan adam da axırda 
kor olar”, — müəllim izah elədi. 


kkk 


Pireney’ vadisiylə gedən adam qoca çobana rast gəldi. 
Çoban öz yeməyini onunla bölüşdü, oturub uzun müddət 
həyat barədə danışdılar. Adam dedi ki, əgər kimsə Allaha 
inanırsa, o həm də dərk eləməlidir ki, azad deyil, çünki 
Allah onun hər addımını yönəldir. Bu sözlərin cavabında 
çoban onu dərəyə apardı, burada hər bir səsin əks-səda- 
sını çox aydın eşidə bilərdi. “Həyat — bu divarlar, talesə hər 
birimizin çıxardığı fəryaddır, — çoban dedi. — Bizim elədik- 
lərimizin hamısı Onun qəlbində əks olunur, elə o cür də 
bizə qayıdır. Allah — öz əməllərimizin əks-sədasıdır”. 


kkk 


Müəllim söylədi: “Biz dəyişikliklər vaxtının çatdığını 
hiss eləyəndə bu vaxtacan düçar olduğumuz hər bir uğur- 





| Pireneylər — İspaniya, Fransa və Andorrada, Biskay körfə- 
ziylə Aralıq dənizi arasında dağ silsiləsi 


suzluğu nəzərdən keçirmək üçün qeyri-şüuri lenti əvvəl- 
dən fırlatmağa başlayırıq. Əlbəttə, yaşlaşdıqca çətinlik- 
lərimizin sayı da artır. Amma eyni zamanda da təcrübə 
bizə həmin uğursuzluqları daha yaxşı üsullarla aradan 
qaldırmaq, irəli getməyə imkan verən yolu tapmaq üçün 
kömək edir. Həm də biz həmin ikinci lentə özümüzün əqli 
videomaqnitofonumuzda baxmalıyıq. “Əgər yalnız uğur- 
suzluqlarımızın kadrlarına baxırıqsa, iflic oluruq. Əgər yal- 
nız uğurlarımızın kadrlarına tamaşa eləyiriksə, fikirləşməyə 
başlayırıq ki, əslində olduğumuzdan daha ağıllıyıq. Həmin 
lentlərin hər ikisi də bizə lazımdır”. 


kkk 


Şagird müəllimə dedi: “Fikirləşməli olmadığım şeylər 
haqqında fikirləşə-fikirləşə, istəmədiyim şeyləri arzulaya- 
arzulaya, qurmalı olmadığım planlar qura-qura günümün 
böyük bir hissəsini sərf elədim”. Müəllim şagirdini evinin 
arxasındakı meşədə gəzməyə dəvət elədi. Yolda bir bitkini 
göstərib şagirdindən onun adını bilib-bilmədiyini soruşdu. 
“Xanımotudur', — şagird cavab verdi. — O, yarpaqlarını 
yeyən hər kəsi öldürə bilər”. “Amma yalnız tamaşa elə- 
yən adamı öldürə bilməz, — müəllim dedi. — Bununla belə, 
əgər onlara səni ələ almağa imkan verməsən, mənfi istək 
heç bir şər doğura bilməz”. 


kkk 


Fransayla İspaniya arasında dağ silsiləsi var. Həmin 
dağların birində Argeles adlanan kənd, kənddən vadiyə 
uzanan yolun üzərində təpə var. Hər gün günorta qoca 
bir adam təpənin üstünə çıxır və aşağı enir. Səyyah birinci 
dəfə Argelesə gələndə bundan xəbəri yox idi. İkinci dəfə 
gələndə yolda həmin qoca ilə qarşılaşdı. Kəndə hər dəfə 
gələndə də adamı — onun paltarını, papağını, əsasını, 
eynəyini get-gedə daha artıq qavrayırdı. İndi, hər dəfə 
həmin kənd haqqında fikirləşəndə, qoca adam barədə də 
düşünür, bununla belə, onun sağ olub-olmadığını bilmir. 





! Xanımotu - quşüzümü fəsiləsindən olan çoxillik ot bitkisi, 
Qafqazda bitir, zəhərlidir. 

Səyyah o adamla yalnız bir dəfə danışdı. O, zarafatyana 
qocadan soruşdu. “Siz elə bilirsiniz Allah bizi əhatə eləyən 
bu gözəl dağlarda yaşayır?” “Allah, Ona yaşamağa imkan 
verilən yerdə yaşayır”, — qoca dilləndi. 


kkk 


Müəllim şagirdləriylə bir gecə keçirdi, onlara oturub 
söhbət eləmələri üçün tonqal qalamalarını tapşırdı. “Ruhi 
inkişafın yolu qarşımızda yanan oda bənzəyir, — o dedi. 
— Onu yandırmaq istəyən adam nəfəsini təngidən, gözlərini 
yaşardan xoşagəlməz tüstüylə qarşılaşmalıdır. Onun inamı 
belə oyanır. Bununla belə, od şölələnən kimi tüstü yox 
olur, alov da isti və rahatlıq yaradıb, onun ətrafındakı hər 
şeyi işıqlandırır”. “Amma əgər başqa bir kəs onun üçün od 
yandırsa? — şagirdlərdən biri soruşdu. — Bir də, əgər kimsə 
bizə tüstüdən qaçmağa kömək eləyərsə?” “Əgər kim bu 
cür eləsə, onda o, saxta müəllimdir. Müəllim — harada 
istəsə, orada od yandırmağa, yaxud söndürmək istəyəndə 
söndürməyə qadirdir. O, odu necə yandırmağı kimsəyə 
öyrətmədiyindən, yəqin, hamını zülmətdə qoyacaq”. 


kkk 


“Sən öz yolunla gedəndə üzərində söz yazılmış qapı 
tapacaqsan, — müəllim dedi. — Yanıma qayıt, o sözün nə 
olduğunu mənə söylə”. Şagird cismən və ruhən axtarışa 
başladı, bir dəfə qapıya çatdı, sonrasa müəlliminin yanına 
qayıtdı. “Orada “Bu, mümkün deyil” yazılmışdı” — o xəbər 
verdi. “O sözlər divarda, yoxsa qapının üzərində yazılmışdı?” 
— müəllim soruşdu. “Qapının üzərində”, — şagird cavab 
verdi. “Yaxşı, onda qapının dəstəyindən yapışıb aç”. Şagird 
onun dediyinə əməl elədi. Həmin sözlər qapı formasında 
yazıldığından, qapının özü kimi yol verirdi. Qapı tamam 
açılandan sonra o artıq sözləri görə bilmədi və içəri girdi. 


kkk 


Müəllim dedi: “Gözlərini yum. Ya da hətta gözlərin açıq 
olsa da, xəyalında belə bir mənzərə — küləkdə quş dəs- 


təsi canlandır. İndi de görüm, neçə quş gördün? Beş? On 
bir? On altı? Cavabın necəliyindən asılı olmayaraq — onun 
neçə quş gördüyünü kimsə dəqiq deyə bilməz — bu kiçik 
eksperimentdə bir şey tamam aydın olacaq. Xəyalında quş 
dəstəsini canlandıra bilərsən, amma dəstədəki quşların 
sayı sənin iradənə tabe olmur. Təsvir hələ də açıq-aydın, 
dəqiq ifadə olunub. Bu da sualın cavabı olmalıdır. Xəyalda 
canlandırılan səhnədə neçə quş olacağını kim müəyyən- 
ləşdirə bilər? Sən müəyyənləşdirə bilməzsən!” 


kkk 


Adam söylənilənlərə görə, Sçet monastırının yaxınlığın- 
da yaşayan Zahidə baş çəkməyi qərara aldı. Səhrada məq- 
sədsiz-filansız dolaşandan sonra o, nəhayət, rahibi tapdı. 
“Ruhi inkişaf yolunda birinci hansı addımın atılmalı oldu- 
ğunu bilməliyəm?” — o dedi. Zahid onu kiçik bir qoyunun 
yanına apardı, ona söylədi ki, suda əksinə baxsın. Adam 
bunu eləməyə cəhd göstərdi, amma zahid quyuya daş 
atdı və suyun üzü dalğalandı. “Əgər daş atmaqda davam 
eləsən, suda öz üzümü görə bilməyəcəyəm”, — adam dil- 
ləndi. “Eynilə insan dalğalanan sularda öz üzünü görə bil- 
mədiyi kimi, əgər fikri axtarışla məşğuldursa, Allahı tapa 
bilməz, — rahib məlumat verdi. Bu — birinci addımdır!” 


kkk 


Səyyah Dzen meditasiyasını sınaqdan keçirdiyi vaxt, 
müəllimi bir dəfə şagirdlərinin olduğu yerin küncünə gedib 
bambuq dəyənəklə qayıtdı. Onun şagirdlərindən bir neçəsi 
— özlərini yaxşı apara bilməyənlər əllərini qaldırdı. Müəllim 
onlara yaxınlaşdı, hər birinin çiyninə dəyənəklə üç dəfə 
vurdu. Səyyah bunu ilk dəfə görəndə baş verənləri orta- 
çağ mənasızlığı saymışdı. Sonralar başa düşdü ki, çox vaxt 
yaratdığı şəri qavramaq üçün ruhi ağrını fiziki müstəviyə 
ötürmək zəruri olur. Santyaqoya" gedən yolda özünü tən- 
qid eləyən fikirlər ağlına gələndə şəhadət barmağının dırna- 
ğıyla baş barmağının dərisini cızmaqdan ibarət olan təmrini 
öyrəndi. Mənfi fikirlərin qorxunc nəticələri yalnız bir qədər 





"Santyaqo-de-Kompostela – İspaniyada, Qalisiyada şəhər 

sonra qavranılar. Amma bu cür fikirlərə özünü fiziki ağrı- 
da göstərməyə imkan verib onun vurduğu ziyanı anlamağa 
qadir oluruq. Sonra isə onları qovmaq iqtidarındayıq. 


kkk 


32 yaşlı pasiyent terapevt Riçard Kroulinin yanına gəldi. 
“Öz baş barmağımı sormaq xasiyyətimi tərgidə bilmirəm”, 
— o şikayətləndi. “Bu, sizi həddən artıq maraqlandırmasın, 
— Krouli cavab verdi. — Amma hər gün başqa bir barmağı- 
nızı sorun”. Pasiyent deyildiyi kimi eləməyə cəhd göstərdi. 
Amma hər dəfə öz əlini ağzına aparanda o, şüurlu seçim 
eləməliydi: bu gün hansı barmağına diqqət verməlidir. 
Həftə başa çatmamış xasiyyətini tərgitdi. “Çatışmazlıq vər- 
dişə çevriləndə onunla bacarmaq çətindir, — Riçard Kro- 
uli dedi. — Amma bu, bizə yeni münasibətlərin qurulması, 
yeni qərarların və seçimlərin qəbul edilməsi zamanı tələb 
olunanda başa düşürük ki, dəyərsiz səylərdir”. 


kkk 


Qədim Romada sivillalar" kimi tanınan öncəgörənlər 
Roma imperiyasının gələcəyini qabaqcadan bildirən doq- 
quz kitab yazdılar. Onlar kitabları Tiberinin” yanına gətir- 
dilər. “Kitabların dəyəri nə qədərdir?” — Roma imperatoru 
soruşdu. “Yüz qızıl külçəsi”, — sivillalar ona dedilər. Tiberi 
incik halda onları gözlərinin qabağından rədd elədi. Sivil- 
lalar üç kitabı yandırıb onun yanına qayıtdılar. “Kitabla- 
rın qiyməti hələ də yüz qızıl külçəsidir”, — onlar Tiberiyə 
məlumat verdilər. İmperator qəhqəhə çəkib güldü, imtina 
elədi. Sivillalar üç kitabı da yandırdılar, qalan üç kitabla 
geri qayıtdılar. “Dəyəri hələ də yüz qızıl külçəsidir”, — dedi- 
lər. Tiberini maraq bürüdü, dəyəri vermək qərarına gəldi. 
Amma o, öz imperiyasının gələcəyinin yalnız bir hissəsini 
öyrənə bildi. Müəllim dedi: “Həyatda imkan varsa, alver 
eləməmək çox vacibdir”. 





! Sivillalar (Sibillalar) — antik müəlliflər tərəfindən xatırladı- 
lan antik öngörücülər. Təxminən, 12 öngörücü olduğu güman edilir. 

2 Tiberi (Tiberius) — e.ə. 42-ci ildən e.ə. 37-ci ilədək Roma 
imperatoru. Pretorianlara söykənib avtoritar siyasət yürüdürdü. 


kkk 


İki ravvin nasist Almaniyasında yəhudilərin mənəvi rahat- 
lığını təmin eləmək üçün əllərindən gələni əsirgəmir. Onlar 
iki il ərzində ölüm qorxusu altında öz təqibçilərindən yayı- 
nıb müxtəlif cəmiyyətlərdə dini funksiyalarını yerinə yetirirlər. 
Axırda ravvinlər həbsə alınırlar. Onlardan biri başına gələ- 
cəklərdən qorxub daim dua eləyir. O birisi, əksinə, bütün 
günü yatır. “Siz özünüzü niyə belə aparırsınız?” — qorxmuş 
ravvin soruşdu. “Öz qüvvəmi qorumaq üçün. Bilirəm ki, 
mənə sonra qüvvə lazım olacaq”, — o dedi. “Bəyəm qorxu 
hissi keçirmirsiniz? Biz başımıza nə gələcəyini bilmirik”. “Mən 
ələ keçənəcən qorxurdum. İndi, məhbus olanda başıma nə 
gələcəyindən qorxmaqda yaxşı heç bir şey yoxdur. Qorxu 
zamanı başa çatdı, indi ümid vaxtıdır”. 


ck 


Müəllim dedi: “İradə. Bu — adamların uzun müd- 
dət şübhəylə yaxınlaşdıqları şeydir. İradəmiz olmadığın- 
dan, həm də riskli olduğundan nə qədər işləri yarımçıq 
qoyuruq? Məsələn, yadelliylə söhbəti səhvən “iradəsizlik” 
sayırıq. Söhbət, xahiş, yaxud başqa bir şey olsun, kənar 
adamlara nadir hallarda müraciət eləyirik. Həmişə deyirik 
ki, bu ən yaxşı yoldur. Beləliklə, biz kömək eləmirik, həyat 
da bizə yardım göstərmir. Bizim bir-birimizdən uzaqlığımız 
bizi sanballı və özünə inamlı adama çevirir. Amma əslində, 
biz mələyimizin səsinin özünü başqalarının sözüylə büruzə 
verməsinə imkan yaratmırıq”. 


kkk 


Ahıl zahid bir dəfə əsrin ən qüdrətli hökmdarının yanı- 
na divana dəvət olunmuşdu. “Mən belə cüzi şeylərlə kifa- 
yətlənməyi bacaran müqəddəs adama həsəd aparıram”, 
— kral dedi. “Mən hətta məndən də az şeylərlə kifayətlə- 
nən siz əlahəzrətə həsəd aparıram”, — zahid cavab verdi. 
“Bu nə deməkdir? Ölkə tamam-kamal mənə məxsusdur”, 
— kral incik halda dilləndi. “Buna şübhə yoxdur”, — ahıl 

zahid dilləndi. “Mənimsə ilahi musiqim, bütün dünyada 
çaylarım və dağlarım var. Qəlbimdə Allah olduğu üçün 
mənim Ayım və Günəşim var. Siz əlahəzrətsə, hər halda, 
təkcə bu krallığın sahibisiniz”. 


kkk 


“Allahın sakin olduğu dağa gedək, — cəngavər öz dos- 
tuna təklif elədi. — Sübut eləmək istəyirəm ki, O, bizim 
əzab-əziyyətimizi yüngülləşdirmək üçün heç bir şey eləmir, 
ancaq suallar verməklə məşğuldur”. “Yaxşı, mənsə ora öz 
inamımı göstərmək məqsədilə gedəcəyəm”, — dostu dil- 
ləndi. Onlar axşam dağa qalxıb qaranlıqda səs eşitdilər: 
“Aşağıda atlarınızın belinə yerdən daş yığıb yükləyin”. “Gör- 
dün? — birinci cəngavər dedi. — Bu cür dırmanandan sonra 
O, üstəlik, bizi ağır əzab-əziyyətə də düçar eləmək istəyir. 
Mən tabe olmuram”. İkinci cəngavər səsin tapşırığına əməl 
elədi. O, hava işıqlaşanda dağın ətəyinə çatdı, günəşin ilk 
şüaları mömin cəngavərin daşığıdı daşlarda bərq vururdu: 
daşlar saf almaz idi. Müəllim dedi: “Allahın qərarı sirlidir, 
amma o qərarlar həmişə sənin xeyrinədir”. 


kkk 


Müəllim dedi: “Əziz şagirdim, sənə, güman ki, bilmə- 
diyin bir şey barədə xəbər vermək istəyirəm. Mən həmin 
xəbəri daha yaxşı eşitməyin üçün ora necə parlaq rəng- 
lər, üstəlik, Cənnət vədi, İlahi Mənzərə əlavə eləmək, sirli 
izahlarla dolaşdırmaq barədə fikirləşdim — amma belə şey 
olmayacaq. Dərindən nəfəs al, özün hazırlaş — mən düzü- 
nü deməliyəm, sənə söylədiklərimə tamamilə əmin oldu- 
ğuma zəmanət verirəm. Bu, etibarlı proqnozdur, dediklə- 
rimə qətiyyən şübhə eləmə. Xəbərim budur: sən ölürsən. 
Ölüm sabah, yaxud əlli ildən sonra baş verə bilər, amma 
— gec, ya tez — sən öləcəksən. Hətta əgər bunu istəmə- 
sən də, başqa planların olsa da. Bu gün görməyə hazır- 
laşdığın iş barədə yerli-yataqlı düşün. Sabah da. Qalan 
ömründə də”. 


kkk 


Afrikanın ortasındakı gedəcəyi yer barədə düşünən 
ağ adam - tədqiqatçı əgər daha sürətlə hərəkət eləsələr, 
yükçülərə əlavə haqq ödəyəcəyini vəd elədi. Bir neçə gün 
ərzində yükçülər daha yeyin gedirdilər. Bununla belə, bir 
dəfə günorta hamısı qəfildən yüklərini atıb yerə oturdu. 
Onlar təklif edilən puldan asılı olmayaraq irəli getməkdən 
boyun qaçırdılar. Axırda tədqiqatçı niyə belə hərəkət elə- 
diklərini soruşanda aşağıdakı cavabı aldı: “Biz elə sürətlə 
gedirdik ki, artıq neylədiyimizi bilmirdik. İndi ruhlarımızın 
gəlib bizə çatmalarını gözləməliyik”. 


kkk 


Məryəm Ana qucağındakı körpə İsayla birgə monastı- 
ra baş çəkmək məqsədilə yerə endi. Rahiblər sevinc içində 
öz hərəkətlərini göstərmək üçün sıraya düzüldülər: onlar- 
dan biri şeir oxuyurdu, digəri Bibliyadan işıqsaçan şəkilləri 
Ona göstərirdi, üçüncüsü bütün müqəddəslərin adlarını 
sadalayırdı. Lap axırda zəmanəsinin müdrikləri yanında 
dərs almağa heç vaxt imkan tapmamış sadə rahib dayan- 
mışdı. Onun valideynləri səyyar sirkdə işləyən adi adamlar 
idilər. Növbəsi gələndə rahiblər adlarına xələl gətirəcəyin- 
dən qorxub hörmət nümayişini bitirmək istədilər. Amma 
o da Məryəm Anaya öz sevgisini bildirmək istəyirdi. Qar- 
daşlarının narazılığını görə-görə utancaq görkəmlə cibin- 
dən bir neçə portağal çıxardı, onları havaya atıb ata-anası- 
nin və sirkin öyrətdiyi kimi oyun göstərməyə başladı. Yalnız 
bunun sayəsində körpə İsa gülümsünüb sevincindən əl 
çaldı. Yalnız buna görə Müqəddəs Ana Oğlunu bir az 
qucağında tutmaq üçün sadə rahibə verdi. 


kkk 


Həmişə ardıcıl olmağa çalışma. Müqəddəs Pavel’ bun- 
dan sonra dedi: “Aləmin müdrikliyi Allahın nəzərində ağıl- 
sızlıqdır. Ardıcıl olmaq həmişə tay corab geymək deməkdir. 





! Pavel — xristian mifologiyasında həvarilərdən biri 

O, sabah da bugünkü mənasını verəcək. Bəs planetlərin 
hərəkəti? Bu, haradadır? Sən başqalarına zərər verənəcən 
öz fikrini nadir hallarda dəyişirsən. Qorxub-çəkinmədən 
öz-özünə zidd ol. Bu, sənin haqqındır. Başqalarının nə 
düşündüklərinin əhəmiyyəti yoxdur — çünki onlar bütün 
hallarda nəsə fikirləşəcəklər. Buna görə də rahatlan. Kai- 
nata özünü əhatə eləməyə imkan ver. Öz təəccübünə 
sevin. “Allah yer üzərində ağlasığmaz şeyləri müdrikləri 
çaşdırmaq üçün yaradıb”, — Müqəddəs Pavel dedi. 


kkk 


Müəllim dedi: “Bu gün qeyri-adi bir şeylə məşğul olmaq 
üçün yaxşı gündür; məsələn, işə gedəndə küçədə yolüstü 
rəqs eləyə bilərik. Tanımadığımız adamların gözlərinin içi- 
nə dik baxa, rast gəldiyimiz kəslərə sevgimizi söyləyə bilə- 
rik. Rəhbərimizə mənasız görünəcək ideyanı əvvəllər İşıq 
Savaşçıları belə günlərdə özlərinə rəva görürdülər. Bu gün 
biz hələ də sümük kimi boğazımızda ilşib qalan hər hansı 
köhnə ədalətsizlik üzərində göz yaşı axıda bilərik. Daha 
heç vaxt danışmayacağımız (amma sevinə-sevinə teleqra- 
mını alacağımız) bir kimsəsizə zəng eləyə bilərik. Bugünkü 
gün hər səhər yazdığımız ssenarinin hüdudlarından qırağa 
çıxa bilərik. Bu gün hər bir səhv üzrlü, bağışlanan olacaq. 
Bu gün həyatdan zövq almaq günüdür”. 


kkk 


Alim Rocer Penrouz dostlarıyla qızğın söhbət eləyə- 
eləyə gedir. O yalnız küçəni keçəndə səsini kəsir. “Yadım- 
dadır, bir dəfə küçəni keçəndə ağlıma inanılmaz ideya 
gəldi, — Penrouz dedi. — Amma küçənin o biri tərəfinə 
çatan kimi söhbəti qaldığımız yerdən davam etdirməyə 
başladıq, bir neçə saniyə əvvəl nə barədə düşündüyümü 
yadıma sala bilmədim”. Günün axırında Penrouz səbəbini 
bilmədən həyəcanlanmağa başladı. “Məndə belə bir hiss 
vardı ki, nəyisə tapmışam”, — o dedi. Günü dəqiqəbədə- 
qiqə geri fırlatmağa başladı, küçəni keçdiyi məqamı xatır- 
layanda ideya yadına düşdü. Həmin gün o, ideyanı kağıza 
köçürdü. Bu, müasir fizikada inqilabi nəzəriyyə olan qara 


dəliklər nəzəriyyəsi idi. Penrouz həmin ideyanı yadına saldı, 
çünki o, həmişə — məsələn, küçəni keçəndə bizi bürüyən 
sükutu bərpa eləməyə qadirdir. 


kkk 


Müqəddəs Antoni" səhrada yaşayanda cavan bir oğlan 
gəldi. “Atam mənə məxsus olan hər şeyi satıb kasıblara pay- 
ladı, Yalnız burada günümü keçirməyə kömək eləyə biləcək 
bir neçə şey saxladım. Sizdən mənə qurtuluş yolu göstər- 
məyinizi xahiş eləmək istərdim”. Müqəddəs Antoni oğlana 
qalan şeylərinin bir neçəsini satıb, əldə elədiyi pula şəhər- 
də bir az ət almağı məsləhət gördü. Qayıdanda əti bədə- 
ninə bağlamalıdır. Cavan oğlan ona deyiləni yerinə yetirdi. 
Qayıdanda əti yemək istəyən itlər və şahinlər ona hücum 
çəkdilər. “Mən qayıtdım”, — cavan oğlan müqəddəs ataya 
yaralanmış bədənini və cırılmış paltarını göstərdi. “Yeni yola 
düşüb bir qədər keçmiş həyatlarını saxlamaq istəyənləri öz 
keçmişləri parça-parça eləyir”, — müqəddəs ata dilləndi. 


kkk 


Müəllim dedi: “Allahın bu gün sənə verdiyi hər bir 
xeyir-duadan istifadə elə. Xeyir-dua saxlana bilməz. Elə bir 
bank yoxdur ki, aldığımız xeyir-duanı lazım biləndə istifadə 
eləmək üçün depozitə qoya bilək. Əgər istifadə eləməsən, 
dərhal itirəcəksən. Allah bilir ki, O, həyatımıza gələndə 
biz yaradıcı şəxsiyyətlər olduq. Bir gün bizə heykəl tök- 
mək üçün gil, başqa gün fırçayla kətan, yaxud qələm verir. 
Amma heç vaxt gili kətanımızda, yaxud qələmi heykəltə- 
raşlığımızda istifadə eləyə bilmərik. Hər günün öz möcü- 
zəsi var. Xeyir-duanı qəbul eləyin, kiçik sənət əsərlərinizi 
elə bu gün işləyib yaradın”. 


kkk 


Rio-Pedra çayının kənarındakı monastr gözəl bitki- 
lərlə əhatə olunub — bu, İspaniyanın həmin hissəsindəki 





! Böyük Antoni (təxminən, 250-356-cı illər) — xristian zahid- 
liyinin banisi. Müqəddəsləşdirilib. 

bəhrəsiz çöllərdə əsl vahədir. Orada balaca çay qüdrətli 
axına çevrilib bir düzgün şəlaləyə ayrılır. Səyyah suyun nəğ- 
məsini dinləyə-dinləyə həmin vilayətdən keçib-gedir. Qəfil- 
dən qayaların birinin arxasındakı mağara diqqətini çəkir. 
O, zamanın köhnəltdiyi qayanı yoxlayır, təbiətin səbirlə 
yaratdığı gözəl formanı bəyənir. Bu vaxt R.Taqorunl vala 
yazılmış şerini xatırlayır: “Bu qayaları çəkic yox, su öz şirin- 
liyi ilə, rəqsi və nəğməsiylə belə gözəl eləyib”. Gücün dağıt- 
dığı yerdə həlimlik bitişdirə bilər. 


kkk 


Müəllim dedi: “Çox adam xoşbəxtlikdən qorxur. Onlar- 
dan ötrü xoşbəxt olmaq — özünün çoxlu vərdişlərini dəyiş- 
mək, şəxsiyyət duyğusunu itirməkdir. Əksər vaxtlar üstü- 
müzə tökülən yaxşı işlərdən qəzəblənirik. O işləri qəbul 
eləmirik, çünki bizi Allah qarşısında borclu olduğumuzu 
duymağa məcbur eləyərdi. Düşünürük: “Yaxşısı budur, 
xoşbəxtlik piyaləsindən dadmayaq, çünki o boşalanda çox 
əzab çəkirik”. Balacalaşmaq qorxusundan boy atmırıq. 
Ağlamaq qorxusundan gülmürük”. 


kkk 


Bir gün gündüz Sçet monastırında rahiblərdən biri 
digərini incitdi. Monastırın baş keşişi Sisois qardaş inci- 
dilmiş rahibdən incidəni bağışlamağı xahiş elədi. “Bunu 
eləyə bilmərəm, — rahib cavab verdi. — Günahı işlədən 
Odur, o da cavabını verməlidir”. Bu çox vacib məqamda 
Sisois qardaş əllərini göyə qaldırıb dua eləməyə başladı: 
“Ey İsam, daha sənə ehtiyacımız yoxdur. Biz indi təcavüz- 
karı öz cinayətinin əvəzini ödəmək üçün məcbur eləməyə 
qadirik. Biz indi intiqamı öz əlimizə almağı, Xeyir və Şərin 
qarşısına çıxmağı bacarırıq. Buna görə də Sən bizi öz ixti- 
yarımıza buraxa bilərsən, bu da çətin olmayacaq”. Utandı- 
rılmış rahib dərhal öz qardaşını bağışladı. 





! Taqor (Txakur) Rabindranat (1861-1941) — hind huma- 
nist yazıçısı və ictimai xadimi 


kkk 


Şagird dedi: “Bütün müəllimlər deyirlər ki, mənəvi 
xəzinəni fərdi axtarışla qazanırsan. Onda niyə hamımız bir 
yerdəyik?” “Ona görə bir yerdəsiniz ki, meşə həmişə tək 
ağacdan daha möhkəmdir, — müəllim cavab verdi. — Meşə 
rütubəti saxlayır, tufana sinə gərir, torpağın münbit olma- 
sına kömək eləyir. Amma ağacı möhkəm eləyən onun 
kökləridir. Bir bitkinin kökü digər bitkinin böyüməsinə yar- 
dım göstərə bilməz. Eyni məqsəd üçün bir yerdə olmağı- 
mız insana öz istədiyi kimi böyüməyə kömək eləyir, bu da 
Allaha qovuşmaq istəyənlərin yoludur”. 


kkk 


Səyyahın on yaşı olanda anası israr eləyirdi ki, o, fiziki 
tərbiyə kursu keçsin. Təmrinlərdən biri onun körpünün 
üstündən çaya tullanmasını tələb eləyirdi. Kursun əvvəlin- 
də o, qorxusundan iflic olmuşdu. Hər gün sıranın axırında 
dayanırdı, hər dəfə irəlidən bir nəfər atılanda əzab çəkirdi — 
çünki bu, onun növbəsini yaxınlaşdırırdı. Bir dəfə təlimatçı 
onun qorxusuna diqqət yetirib birinci tullanmağa məcbur 
elədi. O, hələ qorxsa da, hər şey elə sürətlə baş verdi ki, 
oğlanın qorxusu cəsarətlə əvəz olundu. Müəllim dedi: “Çox 
vaxt özümüzə öz vaxtımızı ötürməyə imkan veririk. Amma 
elə hallar var, qolumuzu çırmayıb vəziyyətdən çıxmalıyıq. 
Belə hallarda ləngiməkdən pis heç bir şey yoxdur”. 


kkk 


Bir dəfə səhər Budda! öz şagirdlərinin arasında otur- 
muşdu, bu zaman ona bir adam yaxınlaşdı. “Allah varmı?” 
— o soruşdu. “Hə, Allah var!” — Budda cavab verdi. Günor- 
tadan sonra başqa adam gəldi. “Allah varmı?” — o soruş- 
du. “Yox, Allah yoxdur”, — Budda cavab verdi. Günün 
axırında üçüncü bir adam Buddaya həmin sualı verdi, 
Buddanın cavabı da belə oldu: “Bunu özün üçün sən qət 





! Budda (sanskrit dilində: nurlanmış) — buddizmin əsasını qoyan 
Siddhartha Qautamaya verilmiş ad 

eləməlisən”. “Müəllim, bu ki mənasızdır, — şagirdlərdən biri 
dilləndi. — Sən eyni bir suala üç müxtəlif cavabı necə verə 
bilərsən?” “Çünki onlar ayrı-ayrı adamlar idilər, – müəllim 
cavab verdi. — Hər bir adam da Allaha öz yoluyla — bəziləri 
inamla, bəziləri inkarla, bəzilərisə şübhəylə çatır”. 


kkk 


Biz tamamilə başqaları üçün nəzərdə tutulmuş tədbir- 
lərin görülməsi, addımların atılması, problemlərin həlliylə 
məşğuluq. Biz həmişə nəsə planlaşdırmağa, başqa bir 
şeyi həll eləməyə, üçüncüsünü tapmağa çalışırıq. Bunda 
düzgün olmayan heç nə yoxdur — ən azı, aləmi məhz belə 
qurur, dəyişdiririk. Amma Heyrət də həyatın bir hissəsidir. 
Aradabir özündən qaçmaq, Kainat qarşısında sükut içində 
dayanmaq üçündür. Nəsə tələb eləmədən, fikirləşmədən, 
hətta minnətsiz-filansız. Bizi əhatə eləyən sevginin həra- 
rətini almaq üçün. Belə məqamlarda qəfil göz yaşı — nə 
xoşbəxtliyin, nə kədərin — axa bilər. Bundan təəccüblənin. 
Bu bəxşişdir. Göz yaşları ruhunuzu təmizləyir. 


kkk 


Müəllim dedi: “Əgər ağlamalısansa, uşaq təki ağla. 
Hələ uşaqkən həyatda öyrəndiyin ilk şeylərdən biri ağla- 
maqdır, çünki ağlamaq – həyatın bir parçasıdır. Heç vaxt 
unutma ki, azadsan, öz duyğularını bildirmək rüsvayçılıq 
deyil. Qışqırtı, hönkürtülər istədiyin qədər səs-küy yara- 
dacaq. Çünki uşaqlar belə ağlayırlar, onlarsa öz qəlblərini 
sakitləşdirmək üçün ən tez üsul bilirlər. Nə vaxtsa uşaqla- 
rın ağlamalarına necə ara verdiklərinə diqqət yetirmisən? 
Səslərini diqqətlərini nəsə cəlb eləyəndə kəsirlər. Nəsə 
onları növbəti macəraya səsləyir. Uşaqlar səslərini çox 
tez kəsirlər. Səninlə də belə olacaq. Amma yalnız uşaqlar 
kimi ağlamağı bacarsan”. 


kkk 


Səyyah dostu qadın vəkillə fort Lauderdeyldə səhər 
yeməyi yeyir. Qonşu masanın arxasındakı çox səs-küy 


salan sərxoş adam qadınla şam yeməyi yemək üçün israr 
eləyir. Qəzəblənmiş dost sərxoşdan sakitləşməsini istəyir. 
Amma sərxoş deyir: “Niyə? Mən sevgi barədə ayıq ada- 
mın eləməyəcəyi üsulla danışıram. Burada pis nə var?” 
“Münasib vaxt deyil”, — qadın dilləndi. “Siz elə bilirsiniz 
xoşbəxtliyin üzə çıxmasına uyğun gələn müəyyən bir vaxt 
var?” Bu sözlərdən sonra sərxoş adam qadının masasına 
dəvət olundu. 


kkk 


Müəllim dedi: “Biz öz cismimizin qayğısına qalmalıyıq. 
Cismimiz Müqəddəs Ruh məbədidir, bizim hörmətimizə və 
sevgimizə layiqdir. Biz vaxtımızdan ən yaxşı şəkildə istifadə 
eləməliyik. Biz arzularımız uğrunda mübarizə aparmalı, axı- 
racan inad göstərməliyik. Amma unutmamalıyıq ki, həyat 
kiçik zövqlərdən ibarətdir. O zövqlər həyata, bizə yardım 
göstərmək, axtarışlarımıza kömək eləmək, gündəlik müba- 
rizəmizdən dincəlmək imkanı yaratmaq üçün daxil edilib. 
Xoşbəxt olmaq günah deyil. Hərdənbir pəhrizə, yuxuya, 
xoşbəxtliyə münasibətdə müəyyən qaydaları sındırmaqda 
düzgün olmayan heç nə yoxdur. Əgər aradabir öz vaxtını 
boş şeylərə sərf eləyirsənsə, özünü tənqid eləmə. Bunlar 
bizə təkan verən kiçik zövqlərdir”. 


kkk 


Pianoçu Artur Rubinşteyni Nyu-Yorkun birincidərə- 
cəli restoranında səhər yeməyinə gecikdi. Dostları narahat 
olmağa başladılar, amma Rubinşteyn, nəhayət, özündən 
üç dəfə kiçik olan çox gözəl sarışın bir qızla gəlib çıxdı. 
Bir qədər xəsisliyi ilə tanınan pianoçu ən bahalı antrekot, 
mürəkkəb qoxu dəsti olan çox nadir şərab sifariş verib 
dostlarını təəccübləndirdi. Səhər yeməyi bitəndə o, hesabı 
təbəssümlə ödədi. “Hamınızın necə təəccübləndiyinizi 
görürəm, — Rubinşteyn dedi. — Amma bu gün vəsiyyətna- 
mə hazırlamaq üçün vəkilimin yanına getdim. Sərvətimin 
çox hissəsini qızıma və qohumlarıma qoydum, səxavətlə 





"Rubinşteyn Artur (1886-1982) — məşhur Polşa pianoçusu, 
F.Şopenin mahir ifaçısı 

xeyriyyə işçiləri üçün vəsait ayırdım. Amma qəfildən başa 
düşdüm ki, özüm vəsiyyətnaməyə daxil edilməmişəm, 
hamısı başqalarına gedirdi. Ona görə də özümə qarşı 
böyük səxavətlə davranmağı qərara aldım”. 


kkk 


Müəllim Allahın sözlərini yaya-yaya səyahət eləyən- 
də onun öz şagirdləriylə yaşadığı ev yandı. “O, evi bizə 
etibar elədi, bizsə evə lazım olduğu kimi baxa bilmədik”, 
— şagirdlərdən biri dedi. Onlar ləngimədən yanğın yerin- 
də yeni ev tikməyə başladılar, amma müəllim gözlənildi- 
yindən tez qayıdıb şagirdlərinin nəylə məşğul olduqlarını 
gördü. “Beləliklə, əşyalar yeni ev axtarır”, — o, xoşbəxt- 
cəsinə dilləndi. Şagirdlərdən biri utana-utana ona həqi- 
qətdə nə baş verdiyini, birgə yaşadıqları yerin yandığını 
söylədi. “Mən başa düşmürəm, – müəllim dedi. — Mən 
həyata inamı olan, təzədən yaşamağa başlayan kişilər 
görürəm. Olub-qalan hər şeyini itirən bir çoxu başqala- 
rından daha yaxşı vəziyyətdədir, çünki bu andan etibarən 
əşyalar yalnız yaxşılaşa bilər”. 


kkk 


Müəllim dedi: “Əgər sən öz arzularının yoluyla səyahə- 
tə çıxıbsansa, buna hazır ol. Səni tamaha salan, “Bu, heç 
də mənim istədiyim deyill” kimi istifadə olunacaq qapını 
açıq qoyma. Bunda məğlubiyyət toxumu var. Öz yolunla 
get. Hətta əgər sənin addımların qeyri-müəyyəndirsə, hət- 
ta əgər bunu daha yaxşı eləyə biləcəyini bilirsənsə, şüb- 
hə yoxdur ki, o imkanları gələcəkdə yaxşılaşdıracaqsan. 
Amma özündə məhdudluq olduğunu inkar eləyirsənsə, 
heç vaxt o məhdudluqlardan azad ola bilməzsən. Öz yolun 
qarşısında cəsarətlə dur, başqalarının tənqidindən qorx- 
ma. Hər şeydən vacibi odur ki, özünün özünütənqidlə iflic 
olmağına imkan vermə. Yuxusuz gecələrində Allah səninlə 
olacaq, öz sevgisiylə gözlərinin yaşını siləcək. Allah cəsur- 
ların tərəfindədir”. 


kkk 


Müəllimlə şagirdləri səyahətə çıxmışdılar, yolda lazı- 
mınca yemək yeməyə imkanları olmadı. Müəllim bəzilərin- 
dən gedib yemək axtarmağı xahiş elədi. Şagirdlər günün 
axırında qayıtdılar. Hər biri başqalarının xeyriyyəçiliyindən 
əldə eləyə bildikləri az-çox şeylər — artıq xarab olmağa 
başlayan meyvə, kiflənmiş çörək və acı şərab gətirmişdi. 
Bununla yanaşı, şagirdlərdən biri ona bir kisə yetişmiş 
alma verdi. “Müəllimimə və qardaşlarıma kömək eləmək 
üçün nəsə eləməliydim”, — deyib o, almanı hamıya pay- 
ladı. “Almanı haradan aldın?” — müəllim soruşdu. “Onları 
oğurladım, — şagird cavab verdi. — Hətta Allahın sözünü 
yaydığımızı bilsələr də, adamlar bizə xarab olmuş yemək 
verirdilər”. “Öz almalarınla birgə rədd ol, bir daha heç 
vaxt bura qayıtma, — müəllim dilləndi. — Kim məndən ötrü 
soyursa, məni talan eləyir”. 


kkk 


Biz aləmə öz arzu və ideallarımızı axtarmaq üçün daxil 
oluruq. Səhv eləyəndə duyuruq ki, ovcumuzda məsafə 
axtara-axtara vaxtımızı keçirmişik. Özümüzü səhvlərdə, 
axtarışlarımızın əbəsliyində və doğurduğumuz problem- 
lərdə günahlandırırıq. Müəllim söylədi: “Ola bilsin, xəzinə 
sənin evinin altında basdırılıb, amma onu yalnız axtaran- 
da tapa bilərsən. Əgər Pyotr imtina ağrısı duymasaydı, 
kilsənin başçısı seçilməzdi. Əgər yolunu azmış oğul hər 
şeyi boynuna almasaydı, onun tövbəsi atası üçün bayra- 
ma çevrilməzdi. Bizim həyatımızda müəyyən şeylər var ki, 
aşağıdakı möhürü daşıyır: “Qiymətimi yalnız məni itirən- 
dən sonra biləcəksən... və məni geri qaytaracaqsanl” Yolu 
qısaltmağa çalışmaq düzgün deyil”. 


kkk 


Müəllim sevimli şagirdiylə rastlaşdı, ondan mənəvi 
tərəqqisinin necə getdiyini soruşdu. Şagird dedi ki, indi 
gününün hər anını Allaha həsr eləməyə qabildir. “Beləliklə, 

indi öz düşmənini bağışlamaqdan başqa bir işin qalma- 
yıb”, — şagird dilləndi. Şagird qorxmuş halda müəlliminə 
baxdı: “Amma bu, vacib deyil. Mən öz düşmənimə heç 
bir pislik eləmirəm”. “Necə fikirləşirsən, Allah sənə hər 
hansı pislik eləyirmi?” — müəllim soruşdu. “Əlbəttə yox”, 
— şagird cavab verdi. “Bununla belə, sən ondan üzrxahlıq 
eləyirsən, elə deyilmi? Hətta əgər ona heç bir pislik duy- 
mursansa, düşməninə qarşı da o cür hərəkət elə. Bağışla- 
mağı bacaran adamın qəlbi təmiz və ətirlidir”. 


kkk 


Gənc Napoleon! Tulondakı” bombardmanlar zamanı 
külək qabağındakı qamış kimi titrəyirdi. Onu bu vəziyyət- 
də görən bir əsgər başqa əsgərə dedi: “Ona baxın, ölüm- 
dən qorxur”. “Hə, qorxuram, — Napoleon cavab verdi. — 
Amma mən mübarizə aparmaqda davam eləyirəm. Əgər 
siz mənim duyduğum qorxunun yarısını duysaydınız, dər- 
hal qaçardınız”. Müəllim söylədi: “Qorxu qorxaqlığın əla- 
məti deyil. Həmin qorxu bizə həyat hadisələri qarşısında 
cəsarətli və ləyaqətli olmağa imkan verir. Qorxu keçirən və 
buna baxmayaraq, özünü qorxutmağa imkan vermədən 
hərəkət edən şəxs öz cəsurluğunu sübuta yetirir. Amma 
çətin vəziyyətdə olan kimsə təhlükəylə hesablaşmır, yalnız 
öz məsuliyyətsizliyini sübut eləyir”. 


kkk 


Səyyah çadırları, oxatma yarışları, milli yeməkləri olan 
müqəddəs İohann bayramındadır. Qəfildən təlxək onun 
hərəkətlərini təqlid eləməyə başlayır. Adamlar gülüşürlər, 
yabançı da gülür, həm də təlxəyi qəhvəyə dəvət eləyir. 
“Salamat oll — təlxək deyir. — Əgər salamatsansa, əl-qolu- 
nu yelləməli, hər yerdə atılıb-düşməli, səs salmalı, gülməli, 
adamlarla danışmalısan. Çünki həyat ölümün tam əksidir. 
Ölüb əbədi eyni bir vəziyyətdə qalırsan. Əgər həddən artıq 
sakitsənsə, yaşamırsan”. 





"Napoleon I (Napoleon Bonapart, 1769-1821) — 1804—1814-cü 
illərdə Fransa imperatoru 


2 Tulon — Fransada şəhər və liman 


kkk 


Bir dəfə səhər müəllimlə şagirdi çöllə gedirdilər. Şagird 
soruşdu ki, saflığa çatmaq üçün nə yemək lazımdır. Müəllim 
həmişə bütün yeməklərin müqəddəs olduğunu söyləsə də, 
şagird buna inanmırdı. “Bizi Allaha yaxınlaşdıran müəyyən 
bir xüsusi yemək olmalıdır”, — şagird dilləndi. “Yaxşı, ola bil- 
sin, sən haqlısan, məsələn, oradakı o göbələklər”, — müəllim 
cavab verdi. Şagird göbələklərin ona saflıq və aydınlıq gəti- 
rəcəyini fikirləşib həyəcanlandı. Amma o, həmin göbələk- 
lərdən birini qoparanda qışqırdı: “Göbələklər zəhərlidir. Heç 
olmasa, bircəciyini yesəm, dərhal öləcəyəml” — o, dəhşətə 
gəlib dilləndi. “Bu halda olanda, mən səni çox tezliklə Allaha 
çatdıracaq başqa qida tanımıram”, — müəllim dedi. 


kkk 


1981-ci ilin qışında səyyah arvadıyla Praqanın! küçə- 
lərində gəzəndə yaxındakı evlərin mənzərəsini çəkən bir 
oğlan gördü. Yabançıya gördüyü rəsmlər xoş gəldi, o, rəsm- 
lərdən birini almaq istədi. Pulu verəndə gördü ki, iyirmi 
dərəcəyəcən şaxta olsa da, oğlanın əlcəyi yoxdur. “Niyə 
əlcək taxmırsan?” — səyyah soruşdu. “Karandaşla çəkə 
bilim deyə”, — oğlan cavab verdi. Onlar bir qədər Pra- 
qa haqqında danışdılar. Oğlan səyyaha arvadının havayı 
portretini çəkməyi təklif elədi. Yabançı, oğlanın çəkib qur- 
tarmasını gözləyəndə anladı ki, qəribə bir şey baş verib. 
O, oğlanla, demək olar, beş dəqiqə danışdı, heç biri də 
digərinin dilindən istifadə eləmədi. Onlar yalnız hərəkətlər, 
təbəssümlər, üz-göz hərəkətləriylə ünsiyyətdə oldular — 
amma bir-biri ilə danışmaq arzusu onların dil aləminə söz- 
süz daxil olmalarına şərait yaratdı. 


“kk 


Dostu Həsəni qapısında korun sədəqə istədiyi məsci- 
də gətirdi. “Bu kor məmləkətimizdə ən müdrik adamdır”, 





"Praqa – Çexiya Respublikasının paytaxtı, Vltava çayı üzərin- 
də salınmış qədim şəhər 

— dostu dedi. “Nə vaxtdan bəri korsunuz?” — Həsən həmin 
adamdan soruşdu. “Anadan doğulandan”, — o cavab verdi. 
“Bəs necə belə müdrik oldunuz?” “Mən öz korluğumu 
qəbul eləmədiyimdən, astronom olmağa can atdığım 
vaxtdan, — kor cavab verdi. — Səmanı görə bilmirdim, 
ulduzları, günəşi, kəhkəşanı xəyalımda canlandırmağa 
məcbur idim. Allahın yaratdıqlarına nə qədər vaqif olur- 
dumsa, Onun müdrikliyinə o qədər yaxınlaşırdım”. 


kkk 


İspaniyanın Olit şəhəri yaxınlığındakı uzaq kəndlərin 
birində bar sahibi tərəfindən qoyulmuş bir işarə var. “Mən 
bütün cavabları tapan kimi bütün suallar dəyişdi”. Müəl- 
lim dedi. “Biz həmişə cavabları tapmağın qayğısını çəki- 
rik. Hiss eləyirik ki, cavablar həyatın mənasını anlamaq 
üçün vacibdir. İstədiyin kimi yaşamaq və zamanın bizdən 
ötrü mövcudluğumuzun sirlərini açmasına imkan ver- 
mək lazımdır. Əgər həyata məna verməkdə həddən artıq 
maraqlı olsaq, onda təbiətin fəaliyyətinə mane olacağıq, 
Allahın işarələrini açmağı bacarmayacağıq”. 


kkk 


Şaman haqqında bir Avstraliya əfsanəsi var. Şaman 
üç bacısıyla gedəndə o zamanın ən məşhur savaşçısıyla 
rastlaşır. “Mən bu gözəl qızlardan biriylə evlənmək istə- 
yirəm”, — savaşçı dilləndi. “Əgər onlardan biri ərə getsə, 
o birilər əzab çəkəcək, — şaman cavab verdi. — Mən kişi- 
yə üç arvadı olmasına icazə verən qəbilə axtarıram”. Bir 
il ərzində onlar Avstraliya qitəsini ələk-vələk elədilər, belə 
qəbiləyə rast gəlmədilər. “Ən azı, bizim birimiz xoşbəxt 
ola bilərdik”, — qocalanda, artıq yeriyə bilməyəndə bacı- 
lardan biri dilləndi. “Mən haqlı deyildim, — şaman dilləndi. 
— Amma indi çox gecdir”. Sonra o, bacıların üçünü də 
daşa çevirdi ki, o daşların yanından keçənlər bir adamın 
xoşbəxtliyinin başqalarının bədbəxtliyi olmadığını başa 
düşsünlər. 


kkk 


Jurnalist Uolter Karelli Argentina yazıçısı Xorxe Luis 
Borxesdən müsahibə götürürdü. Müsahibə başa çatan- 
dan sonra onlar sözün arxasındakı dil və insanın başqala- 
rını anlamaq qabiliyyəti barədə danışdılar. “Sizə bir misal 
çəkim”, — Borxes dilləndi. Sonra o, qəribə dildə danışma- 
ğa başladı. Axırda ara verib iurnalistdən nə dediyini soruş- 
du. Karelli cavab verməmiş onların yanında olan fotoqraf 
dilləndi: “Bu, “Bizim Atamızdır”. “Düzdür, — Borxes dedi. 
— Mən fin dilində söyləyirdim”. 


kkk 


Heyvan təlimçisi sirkdə çox sadə hiylədən istifadə elə- 
yib filləri öz hökmünə boyun əydirir: heyvan hələ balaca 
olanda ayaqlarını birindən ağaca bağlayır. Balaca fil nə 
qədər güc sərf eləsə də, özünü azad eləmək iqtidarında 
deyil. Get-gedə fikirləşməyə başlayır ki, ağacın gövdəsi 
ondan daha güclüdür. Fil böyüyüb nəhəng gücə sahib 
olanda onu, sadəcə, iplə nazik bir ağaca bağlamaq kifa- 
yətdir, hətta azad olmağa da cəhd eləməyəcək. Bizim 
ayaqlarımız da fillərinki təki çox vaxt nazik iplərlə bağlı 
olur. Amma uşaqlıqdan ağacın gücünə öyrəşirik, mübari- 
zə aparmağa cəsarət eləmirik. Başa düşmürük ki, azadlığa 
çatmaq üçün, sadəcə, cəsarətli hərəkət kifayətdir. 


kkk 


Müəllim söylədi: “Sən Allahın açıqlamalarını axtarma- 
ğa hazır deyilsən. Gözəl sözlərə qulaq asa bilərsən, amma 
əsasən onlarn hamısı mənasızdır. Sevginin nə olduğunu 
bilmədən sevgi haqqında oxumaq bütöv ensiklopediyalar 
oxumaq kimidir. Heç kəs heç vaxt Allahın varlığını sübut 
eləyə bilməz. Sadəcə, müəyyən şeylər həyatda ancaq 
sınaqdan keçirilməlidir və heç vaxt izah olunmamalıdır. 
Sevgi belə bir şeydir. Allah — o da sevgidir, o da belə bir 
şeydir. İnam uşaqlığın təcrübəsidir, İsanın bizə öyrətdiyi 
bu cür sehrli mənası var: “Uşaqlar — Allahın səltənətidir”. 

“Allah heç vaxt sənin beyninə girməyəcək. Onun istifadə 
elədiyi qapı — sənin qəlbindir”. 


kkk 


Abbat həmişə abbat Cüzeppenin həddən artıq çox dua 
elədiyindən, nəticədə başqa bir şey barədə narahatlıq keçir- 
mədiyindən danışardı. Bu sözlər gəlib Sçetdəki monastırın 
müdriklərindən birinin qulağına çatdı, o, axşam yeməyin- 
dən sonra bütün şagirdlərini bir yerə topladı. “Eşitdinizmi, 
deyirlər, abbat Cüzeppenin artıq mübarizə aparmalı olduğu 
tamahı yoxdur, — müdrik dilləndi. — Mübarizə olmayanda 
ruh zəifləyir. Gəlin Tanrıdan təvəqqe eləyək, aşağı, abbat 
Cüzeppeyə ağır tamah göndərsin. Əgər o, həmin tamaha 
qarşı durmağa qabil olsa, yenə başqalarını istəyərik. Əgər 
yenə tamahla mübarizə aparsa, dua eləyərik ki, heç vaxt: 
“İlahi, bu şeytanı məndən uzaq elə” deməsin. Dua eləyərik 
ki, əvəzində desin: “İlahi, mənə bu şər qüvvənin öhdəsin- 
dən gəlmək üçün güc ver”. 


kkk 


Sutkada görməni çətinləşdirən belə bir məqam — axşam 
var. İşıqla qaranlıq qarışır, hər şey yaraşıqlı, yarıqaranlıq- 
dır. Əksər dini ənənələrdə bu məqam müqəddəs sayllır. 
Katolik ənənəsi bizə öyrədir ki, axşam saat altıda “Salam, 
Mari” deməliyik. İnklərin (Kerya) ənənəsində əgər dostu- 
muzla günorta görüşürüksə, onunla axşamacan bir yerdə 
qalırıqsa, “Axşamın xeyir” deyib hər şeyi təzədən başla- 
malıyıq. Şər qarışanda insanla planet arasındakı tarazlıq 
yoxlanır. Allah Yer kürəsinin fırlanmaqda davam eləmək 
cəsarətinin olub-olmadığını yoxlamaq üçün kölgəylə işığı 
qarışdırır. Əgər qaranlıq Yer kürəsini qorxutmayıbsa, gecə 
çəkilir — səhəri gün günəş təzədən işıq saçır. 


kkk 


Alman filosofu Şopenhauer’ onu məşğul eləyən sual- 
lara cavab axtara-axtara Drezdenin küçələriylə gedirdi. 





! Şopenhauer Artur (1788-1860) — alman irrasionalist filo- 
sofu, volyuntarizmin banisi 


Bağdan keçəndə oturub çiçəklərə baxmaq qərarına gəldi. 
Rayon sakinlərindən biri filosofun qəribə hərəkətlərinə göz 
qoyurdu. O, polis çağırdı. Bir dəqiqə sonra zabit Şopen- 
hauerə yaxınlaşdı. “Sən kimsən?” — zabit kobud tərzdə 
soruşdu. Şopenhauer zabiti təpədən-dımağacan süzdü. 
“Əgər mənə bu suala cavab tapmaqda kömək eləsəniz, 
sizə ömrümün axırınacan minnətdar olacağam”, — filosof 
cavab verdi. 


kkk 


Müdriklik axtaran adam dağa qalxmağı qərara aldı, 
çünki ona Allahın iki ildə bir dəfə orada özünü göstərdiyini 
söyləmişdilər. Dağda olduğunun birinci ili ərzində o, torpa- 
ğin verə bildiyi hər şeyi yeyib qurtardı. Axırda ərzağı qur- 
tardı, həmin adam şəhərə qayıtmağa məcbur oldu. “Allah 
düz hərəkət eləmədi! — o səsləndi. — Doğrudanmı, O, səsini 
eşitmək üçün düz bir il gözlədiyimi bilmirdi. Mən acam, 
şəhərə qayıtmalıyam”. Bu zaman mələk göründü. “Allah 
səninlə söhbət eləməyi çox istəyir, — mələk dilləndi. — O, düz 
bir il səni yedirtdi. Ümid eləyirdi ki, bundan sonra sən öz 
qidanı hazırlayacaqsan. Bəs sən nə istəyirdin? Əgər insan 
yaşadığı yerdə öz meyvəsini yetişdirə bilmirsə, o, Allahla 
ünsiyyətdə olmağa qadir deyil”. 


kkk 


Adamlar deyirlər: “Bu, o deməkdir ki, insanın azadlığı 
öz köləlik formalarını seçmələrindən ibarətdir. Mən gündə 
səkkiz saat işləyirəm, əgər vəzifəmi böyütsələr, iyirmi saat 
işləyəcəyəm. Mən nikaha girmişəm, indi özümə sərf elə- 
məyə vaxtım yoxdur. Mən Allahı axtarırdım, indi də ruhani 
yığıncaqlara, ibadətlərə, başqa dini mərasimlərə getməli- 
yəm. Həyatda vacib olan hər şey — sevgi, iş, əqidə daşı- 
nılması həddən artıq olan yükə çevrilib yox olur”. Müəllim 
söylədi: “Yalnız sevgi bizə qaçmaqda kömək eləyir. Yalnız 
sevgi köləliyi azadlığa çevirir. Əgər sevməyi bacarmaya- 
cağıqsa, dayanmaq daha yaxşıdır”. İsa söylədi: “Bütün 
bədəninin zülmətdə məhv olmasındansa, bir gözünün kor 
olması məsləhətdir”. 

Zahid bütün ili oruc tutur, həftədə bircə dəfə yeyirdi. 
Bu qurbandan sonra o, Allahdan Bibliyadakı müəyyən bir 
ayənin əsl mənasını açmağı xahiş elədi. Cavabında səs- 
səmir gəlmədi. “Nə qədər vaxt itirmişəm, — Zahid öz-özünə 
dilləndi. — Bu qədər qurban verdim, Allah hətta cavab da 
vermədi. Yaxşısı budur, bu cəhdlərin başını buraxım, ayələ- 
rin mənasını bilən rahib tapım”. Bu məqamda mələk pey- 
da oldu. “Səni başqalarından yaxşı olduğuna inandırmaq 
üçün on iki ay oruc tutmağın lazım gəldi, Allah da mənasız 
adama cavab vermir, — mələk söylədi. — Amma sən boyun 
əyib köməyi başqalarında axtaranda Allah məni sənə gös- 
tərdi”. Sonra mələk nəyi öyrənmək istədiyini izah elədi. 


kkk 


Müəllim söylədi: “Mənası aydın olsun deyə bəzi söz- 
lərin necə yarandığını sizə izah eləyim. “Preoccupation” 
(qayğı) sözünü götürək. Ola bilsin, həmin söz iki hissə- 
yə — “pre” və “occupation” (məşğələ) sözlərinə ayrılıb. 
Bu, hadisə baş verənəcən özünü nəyləsə məşğul eləmək 
deməkdir. Kim bütün kainatda hələ baş verməyən işlərlə 
məşğul olmaq qabiliyyətinə malikdir? Heç vaxt qayğılan- 
mayın, öz taleyinizə və yolunuza qarşı diqqətli olun. Bil- 
məli olduğunuz hər şeyə münasibətdə diqqətli olun ki, 
sizə etibar edilmiş bərq vuran qılınca sahib olasınız. Dost- 
larınızın, müəllimlərinizin və düşmənlərinizin necə döyüş- 
düyünə fikir verin. Yetərincə məşq eləyin, amma çox pis 
səhvlər buraxmayın: elə bilin ki, düşmənin sizə hansı zər- 
bəni endirdiyindən xəbəriniz var”. 


kkk 


Cümə günü gəlib çatır, siz evə gedirsiniz, həftə ərzində 
oxumağa vaxt tapmadığınız qəzeti götürürsünüz. Televizo- 
ru səssiz işə salırsınız. Kaseti qoyursunuz. Qəzet oxumaq 
və musiqiyə qulaq asmaq üçün məsafədən idarəetmə 
pultunu işə salırsınız, qəzetdə yeni heç bir şey yoxdur, TV 


proqramları təkrar olunur, artıq bu kasetə dəfələrlə qulaq 
asmısınız. Arvadınız niyə belə elədiyini anlamadan gənclik 
illərini qurban verib uşaqlarla məşğul olur. Siz səhv fikrə 
düşürsünüz. “Görünür, bu həyat yoxdur”. “Yox, bu, həyat 
yolu deyil. Həyat — entuziazmdır”. Entuziazmınızı harada 
gizlətdiyinizi xatırlamağa çalışın. Arvad-uşağınızı götürün, 
həddən artıq gec olanacan onu təzədən tapmağa çalışın. 
Sevgi heç vaxt heç kəsi öz arzularını gerçəkləşdirməkdən 
saxlamayıb. 


kkk 


Milad ərəfəsində səyyah və arvadı axıra yaxınlaşan ili 
dəyərləndirirdilər. Pireney kəndindəki yeganə restoran- 
da nahar zamanı səyyah şikayətlənməyə başladı ki, onun 
fikrincə, getməli olduğu yolla getməyib. Arvadı restorana 
bəzək verən Milad yolkasına diqqətlə baxırdı. Səyyah fikir- 
ləşdi ki, o daha söhbətə maraq göstərmir, söhbəti dəyişdi: 
“Ağacdakı lampalar çox gözəldir, elə deyilmi?” — səyyah 
dilləndi. “Hə, elədir, — arvadı cavab verdi. — Amma daha 


saçmayan yeganə bir lampadan yapışmısan”. 
kkk 


“Yolu keçən o sadə müqəddəs adama bax, — şey- 
tanların biri o birinə dedi. — Mən gedib onun ruhunu ələ 
almaq fikrindəyəm”. “O, sənə qulaq asmaz, çünki yalnız 
müqəddəs şeylərlə məşğuldur”, — yoldaşı dilləndi. Amma 
şeytan gündəlik işgüzar tələskənliyi ilə Cəbrayıl) kimi geyi- 
nib müqəddəs adamın qabağına çıxdı. “Sənə kömək elə- 
məyə gəldim”, — ona dedi. “Siz, ola bilsin, məni kiminləsə 
səhv salmısınız, — müqəddəs adam cavab verdi. — Mən 
həyatımda mələyin diqqətini çəkəcək bir şey eləməmi- 
şəm”. Sonra nədən imtina elədiyindən heç vaxt xəbər tut- 
madan öz yoluna davam elədi. 





! Cəbrayıl (Qavriil) — xristian mifologiyasında Müqəddəs 
Məryəmə oğlu İsa Məsihin doğulacağını xəbər verən mələ 

Səyyahın qadın dostu Brodvey’ tamaşasına getdi, fasilə 
zamanı bir şey içmək üçün çıxdı. Foye dolu idi, adamlar 
siqaret çəkir, söhbətləşir, içirdilər. Pianoçu çalırdı, amma 
kimsə onun musiqisinə diqqət yetirmirdi. Səyyahın rəfiqəsi 
içkisini içir, diqqətlə pianoçuya göz qoyurdu. Pianoçu, 
deyəsən, darıxırdı — o, sadəcə, öz işini görür, başa vur- 
maq üçün fasiləni gözləyirdi. O, növbəti qədəhdən son- 
ra azacıq hallanıb fortepianoya yaxınlaşdı. “Siz boyundakı 
ağrıya oxşayırsınızl Niyə ancaq özünüz üçün çalmırsınız?” 
— qadın dilləndi. Pianoçu təəccübləndi. Sonra da sevdiyi 
musiqini çalmağa başladı. Bir neçə dəqiqədən sonra foye 
başdan-başa sükuta qərq oldu. Kompozisiya bitəndən 
sonra sürəkli alqışlar səsləndi. 


kkk 


Müqəddəs Fransisk Assizli” hər şeyin başını buraxıb 
həyatının işiylə məşğul olanda tanınmış cavan oğlan idi. 
Müqəddəs Kler bakirəlik andı içəndə gənc, gözəl qadın 
olmuşdu. Müqəddəs Raymund Lulliy” səhraya çıxıb gedən- 
də zəmanəsinin böyük mütəfəkkirlərini tanıyırdı. Mənəvi 
axtarış hər şeydən uzaqdır, bu, ilahi çağırışdır. Kim öz prob- 
lemlərindən uzaqlaşmaq üçün onun arxasında gizlənirsə, 
o çox uzağa gedə bilməz. Əgər sən kiminləsə dostluq elə- 
mək iqtidarında deyilsənsə, aləmdən uzaqlaşmaq yaxşı 
deyil. Əgər sən artıq yaşamaq üçün pul qazanmaq iqti- 
darında deyilsənsə, kasıblıq andı heç bir şey vermir. Artıq 
qorxaqsansa, sənin ciddi olmağının da heç bir əhəmiy- 
yəti yoxdur. Bir şeyə sahib olmaqla ondan imtina eləmək 
başqa-başqa şeylərdir. Bir şeyə sahib olmaqla həmin şeyə 
sahib olan başqa adamı mühakimə eləmək başqa şeydir. 





"Brodvey — Nyu-Yorkda Manhetten adasını şimaldan cənuba 
kəsən, uzunluğu 25 km olan küçə 

2 Fransisk Assizli (lat. Francuscus Assisiensis, 1181/1182— 
1226) — italyan nalan İransiskanlar ordeninin banisi, dini-poe- 
tik əsərlərin müəllifi 

3 Lulliy (latınlaşdırılmış Lullius) Raymund (təxm. 1235 — 
təxm. 1315) — filosof-ilahiyyatçı, Katalan ədəbiyyatının banisi və 
klassiki, lirik şair 


Zəif adama mütləq xeyriyyəçiliyi təlqin eləmək asandır, 
amma bunda yaxşı nə var? Müəllim söylədi: “İlahinin işini 
tərifləyin. Aləmlə üz-üzə dayandığınız halınıza qalib gəlin”. 


kkk 


Çətin olmaq — asan şeydir. Ancaq onu eləyirik ki, 
adamlardan kənar gəzirik və bu zaman sarsıntılardan 
yayınırıq. Bu yolda sevgiylə risk eləyirik, ümidsizliyə qapıl- 
mırıq, arzularımız pərən-pərən olmur. Ağır olmaq — asan 
şeydir. Vuracağımız telefon zənglərinə, bizdən yardım istə- 
yən adamlara, artırılmalı olan xeyriyyəçiliyə görə narahat 
olmuruq. Çətin olmaq — asan şeydir. Sadəcə, təsəvvür 
eləməliyik ki, fil dişi qülləsində yaşayırıq, heç vaxt ağla- 
mamalıyıq. Biz ömrümüzün qalan günlərini, sadəcə, rol 
oynaya-oynaya keçirməliyik. Çətin olmaq — asan şeydir. 
Gördüyümüz işlər başdan-başa həyatın verdiyi yaxşı şey- 
lərdən imtina eləməkdir. 


kkk 


Pasiyent öz həkiminə dedi: “Doktor, məni qorxu bürü- 
yüb, qorxu da bütün sevinclərimi əlimdən alıb”. “Burada, 
mənim ofisimdə kitablarımı gəmirən siçan var, — doktor 
dilləndi. — Əgər siçanı qorxutsam, gizlənəcək, öz həyatımı 
siçan ovuna çevirəcəyəm. Bunun əvəzində, ən yaxşı kitab- 
larımın yerini dəyişmişəm, siçanın qalan kitabları gəmir- 
məsinə imkan verirəm. Beləliklə, o, qorxunc məxluqa çev- 
rilmir, elə siçan kimi qalır. Yalnız bir neçə şeydən qorxun, 
öz qorxunuzu onların üzərində cəmləşdirin — beləliklə, 
vacib işlərlə qarşılaşanda cəsarətli ola bilərsiniz”. 


kkk 


Müəllim söylədi: “Çox vaxt sevmək sevilməkdən asan- 
dır. Biz başqalarının köməyini, yardımını çətinliklə qəbul 
eləyirik. Müstəqil qalmaq cəhdlərimiz başqalarını bizə öz 
sevgilərini bildirmək imkanından məhrum eləyir. Əksər 
valideynlər qocalanda öz övladlarını onlarn uşaqlıqda 
gördükləri eyni sevgi və yardımları göstərmək imkanından 

məhrum eləyirlər. Əksər ərlər (arvadlar) bədbəxtliyə düçar 
olanda başqalarından asılı olmalarından utanırlar. Nəticə- 
də sevgi çayı axmır. Siz kimdənsə sevgi əlamətini qəbul 
eləməlisiniz. Siz başqalarının daha da irəli getmək üçün 
sizə yardım göstərməsinə, güc verməsinə imkan yaratma- 
lisınız. Əgər belə sevgini olduğu kimi, sakitcə qəbul eləsə- 
niz, anlayarsınız ki, sevgi nə verir, nə alır — bunların ikisi də 
eyni zamanda baş verir”. 


kkk 


Həvva Cənnət bağında gəzəndə ilan onu yaxaladı. “Bu 
almanı ye”, — ilan dilləndi. Allahın öyrətdiyi Həvva imtina 
elədi. “Bu almanı ye, — ilan təkidlə söylədi. — Əgər yesən, 
öz ərindən ötrü çox gözəl olacaqsan”. “Ehtiyacım yox- 
dur, — Həvva dedi. — Onun məndən özgə bir kəsi yoxdur”. 
İlan güldü: “Əlbəttə var”. Həvva ilana inanmadığından 
O, qadını üstündə quyu olan təpəyə apardı. “Həmin qadın 
quyunun içindədir. Adəm onu elə burada gizləyib”. Həvva 
quyuya baxdı, suda əks olunan gözəl qadını gördü. Sonra 
o, ilanın verdiyi almanı yedi. 


kkk 


“Könlümə məktublar”dan parça: “Könlüm, heç vaxt 
səni nə mühakimə, nə tənqid eləyəcəyəm. Heç vaxt sənin 
söylədiklərindən də xəcalət çəkməyəcəyəm. Bilirəm ki, 
sən Allahın vurğun övladısan, O, səni əzəmətli və sevən 
nura bürüyüb. Mən sənə inanıram, könlüm. Mən sənin 
tərəfindəyəm, həmişə öz dualarımda xeyir-duanı istəyəcə- 
yəm. Mən həmişə xahiş eləyəcəyəm ki, özünə lazım olan 
köməyi və yardımı alasan. Mən sənə inanıram, könlüm. 
İnanıram ki, sən sevgiyə ehtiyacı olan, yaxud sevgiyə layiq 
olan hər kəsdən öz sevgini əsirgəməyəcəksən. Mənim 
yolum — sənin yolundur, beləcə də biz Müqəddəs Ruha 
yetişəcəyik. Səndən xahişim budur: mənə etibar elə. Bil 
ki, səni sevirəm, sənə sevinc içində sinəmdə döyünmə- 
yinə kömək göstərəcək azadlığı verməyə çalışıram. Sənin 
heç vaxt daim başına gətirdiklərimdən narahat olmamağın 
üçün bacardığım hər şeyi eləyəcəyəm”. 


kkk 


Müəllim söylədi: “Tamamilə təbiidir ki, biz bir iş görməyi 
qərara alanda gözlənilməz münaqişə yaranır. Yaralar sağalır, 
onların izləri qalır, bu da izi coşdurur. Həmin izlər ömrümü- 
zün axırınacan bizimlədir, bizə böyük kömək göstərir. Əgər 
hər hansı bir vəziyyətdə — səbəbindən asılı olmayaraq — keç- 
mişə qayıtmaq istəyimiz güclənirsə, sadəcə, həmin izlərə 
baxmalıyıq. İzlər qandallardan qalır, bizə zindanın dəhşətlə- 
rini xatırladır — bu xatirələrlə irəliyə doğru hərəkət eləyirik”. 


kkk 


Müqəddəs Pavel korinflilərə məktubunda bizə söyləyir 
ki, şirinlik — sevginin əsas xüsusiyyətlərindən biridir. Heç 
vaxt yaddan çıxarmayın: sevgi zərifdir. Sərt ruh Allahın əli- 
nə onu Onun istəklərinə uyğun olaraq yaratmağa imkan 
vermir. Səyyah Şimali İspaniyanın ensiz yoluyla gedəndə 
çiçəklərdən düzəldilən yataqda uzanmış bir adam gördü. 
“Siz bu çiçəkləri xatırlamırsınız?” — səyyah soruşdu. “Yox, 
— həmin adam cavab verdi. — Mən onlardan bir azca şirin- 
lik götürməyə çalışıram”. 


kkk 


Müəllim söylədi: “Hər gün dua eləyin. Hətta dualarınız 
sözsüz olsa da, bir şey istəməsə də, çətinliklə anlaşılsa da. 
Dua eləməyi vərdişinizə çevirin. Əgər başlanğıcda çətin 
olursa, özünüz üçün qət eləyin: “Bu həftə hər gün dua 
eləyəcəyəm”. Sonra həmin vədinizi yeddi günün hər birin- 
də təzədən dilinizə gətirin. Yadda saxlayın ki, təkcə ruhi 
aləmlə bağlarınız möhkəmlənmir; siz həm də öz iradənizi 
məşq etdirirsiniz. Biz müəyyən üsulların köməyi ilə həyati 
mübarizə üçün lazım olan zəruri intizamlılığı məşq etdiri- 
rik. Bir gün dua etməyi unudub, sonrakı gündə iki dəfə 
dua eləməkdə yaxşı heç nə yoxdur. Yaxud bir gündə yeddi 
dəfə dua eləyib, bütün qalan həftə ərzində vəzifənizi yerinə 
yetirdiyinizi düşünmək düzgün deyil. Müəyyən şeylər lazımi 
sürət və ahənglə baş verməlidir”. 

Pis adam ölüb Cəhənnəmin qapıları ağzında mələklə 
rastlaşır. Mələk ona deyir: “Səndən ötrü həyatında bir 
yaxşı addım atmaq bəs eləyərdi, bu da köməyinə çatardı. 
Yaxşı fikirləş”. Həmin adam xatırlayır ki, bir dəfə meşəylə 
gedəndə yolunun üstündə əqrəb gördü, yanından elə 
keçdi ki, tapdalamasın. Mələk gülümsünür, sonra göy- 
dən hörümçək toru enib o adamı Cənnətə qaldırır. Cəza- 
larını gözləyən digər adamlar hörümçək toruna yaxınla- 
şıb yuxarı dırmaşmağa başlayırlar. Amma həmin adam 
bunu görüb torun qırılmasından qorxur, qalxanları aşağı 
atır. Bu məqamda tor, doğrudan da, qırılır, adam təzədən 
Cəhənnəmə qayıdır. “Çox təəssüf, — o, mələyin səsini eşi- 
dir. — Sənin özünə görə narahat olmağın bir vaxtlar elədi- 
yin yaxşı hərəkəti pisliyə çevirdi”. 


kkk 


Müəllim söylədi: “Yolayrıcı müqəddəs yerdir. Səyyah 
orada qərar qəbul eləməlidir. Buna görə də allahlar əsa- 
sən yolayrıclarında yeyib-yatırlar. Yolların kəsişdiyi yerdə 
iki böyük qüvvə — seçiləcək yolla imtina olunacaq yol cəm- 
ləşib. Hər ikisi yeganə bir yola — amma yalnız qısa müddət 
ərzində — çevrilib. Səyyah dincələ, bir qədər yata, hətta 
yolayrıcında məskunlaşmış allahlarla məsləhətləşə bilər. 
Amma heç kəs orada həmişəlik qala bilməz: seçimini elə- 
yən kimi boyun qaçırdığı yol barədə fikirləşmədən irəli get- 
məlidir. Əks halda yolayrıcı lənətlənmiş yerə çevriləcək”. 


kkk 


Bəşəriyyət həqiqət naminə bəzi çox pis cinayətlər 
törədib. Kişiləri və qadınları rüsvayçılıq dirəklərində yandı- 
rıblar. Bir neçə sivilizasiyanın mədəniyyəti tamamilə məhv 
edilib. Ət yeyib günah işlədənlərdən uzaq qaçıblar. Baş- 
qa yol axtaranlar qovulublar. Bir adam həqiqət naminə 
çarmıxa çəkilib. Amma o, ölməzdən əvvəl bizə həqiqətin 
böyük tərifini verib. Bu, bizə inam verən şey deyil. Bu, 


bizi başqalarından daha yaxşı eləyən şey deyil. Bu, bizim 
qərəzli ideyalarımızı zindanda saxlamağımız deyil. Həqiqət 
— bizi azad eləyən şeydir. O: “Həqiqəti dərk elə, həqiqət 
səni azadlığa çıxaracaq”, — deyib. 


kkk 


Sçetdəki monastırın rahiblərindən biri ciddi səhv 
buraxdı, qardaşlar da onu mühakimə eləmək üçün ən 
müdrik zahidi çağırdılar. Müdrik zahid gəlmək istəmirdi, 
amma o, yola düşməzdən qabaq vedrə götürüb dibin- 
də bir neçə deşik açdı. Sonra vedrəni qumla doldurub 
monastıra yollandı. Baş keşiş vedrəyə diqqət yetirib bunun 
nə demək olduğunu soruşdu. “Mən başqasını mühakimə 
eləməyə gəldim, — zahid dilləndi. — Günahlarım bu vedrə- 
dəki qum kimi arxamca gəlir. Amma arxama baxmadığım- 
dan, öz günahlarımı görmədiyimdən başqalarını mühaki- 
mə eləməyə qadir deyiləm”. Rahiblər dərhal məhkəmədən 
əl çəkməyi qərara aldılar. 


kkk 


Pireney yarımadasındakı kiçik kilsənin divarında yazıl- 
mış yazı: “İlahi, mənim şamımı yandır. Qayğıya qapılan- 
da, onu həll eləməli olanda şamı yandırıb məni nurlandır. 
Odun yanmasına imkan ver ki, mənim eqoizmimi, lovğalı- 
ğımı, natəmizliyimi yandırıb külə döndərsin. Bu atəşi oda 
çevir ki, könlümü isidə, mənə sevgi öyrədə bilsin. Mən 
sənin kilsəndə uzun müddət qala bilmərəm. Amma bu 
şamla birgə burada mənim bir parçam da qalır. Bu duamı 
bütün gün ərzində mənim işlərimə şamil elə. Amin!” 


kkk 


Səyyahın dostu Nepalda’ bir neçə gün keçirməyi 
qərara aldı. Bir gün günorta o, monastırın çoxsaylı mə- 
bədlərindən birinə girib minbərdə oturmuş gülümsəyən 
rahibi gördü. “Niyə gülürsən?” — səyyah soruşdu. “Çünki 





! Nepal (Nepal krallığı) — Cənubi Asiyada, Himalay dağlarının 
mərkəzi hissəsində dövlət, paytaxtı Katmandudur. 

bananların mənasını başa düşdüm”, — rahib dilləndi, kisə- 
sinin ağzını açıb çürümüş banan çıxartdı. “Bu, öz yolunu 
keçən, istifadə olunmayan, indi də istifadə üçün həddən 
artıq gecikmiş həyatdır”. Sonra kisəsindən hələ yetiş- 
məmiş banan çıxardı. Bananı qonağa göstərib kisəsinə 
geri qoydu. “Bu, hələ öz yolunu keçməyə başlamamış, 
lazımi məqam gözləyən həyatdır”, — rahib dedi. Axırda 
o, kisəsindən yetişmiş banan çıxartdı, soyub həmsöhbə- 
tiylə bölüşdü, sonra davam elədi: “Bu – indiki andır. Onu 
necə qorxusuz yaşamağı öyrən”. 


kkk 


Qadın oğlunu kinoya aparmağa yetəcək müəyyən 
miqdarda pulla evdən çıxdı. Oğlan cuşa gəlmişdi, dəqi- 
qəbaşı anasından kinoya çatmağa nə qədər qaldığını 
soruşurdu. Ana yolayrıcında dayananda səkidə oturmuş 
dilənçini gördü. “Pulunun hamısını ona ver”, — qadın səs 
eşitdi. Qadın səslə mübahisə eləməyə başladı. O, oğluna 
kinoya aparmağı söz vermişdi. “Bütün pulunu ver”, — səs 
təkid eləyirdi. “Ona yarısını verə bilərəm, oğlum kinoya tək 
gedər, mən də bayırda gözləyərəm”. Amma səs bununla 
razılaşmaq istəmirdi. “Pulun hamısını verl” Bütün bunları 
oğlana izah eləməyə onun macalı yox idi. O, maşını sax- 
ladı, pulunun hamısını dilənçiyə verdi. “Allah var, bunu 
da mənə siz sübut elədiniz, — dilənçi dilləndi. — Bu gün 
mənim ad günümdür. Kədərliydim, sədəqə istəməyə uta- 
nırdım. Buna görə də ağız açmamağı qərara aldım: əgər 
Allah varsa, mənə bəxşiş verəcək”. 


kkk 


Bir adam selləmə yağış altında kiçik kənddən keçir 
və yanan ev görür. O, evə yaxınlaşanda alova bürünmüş 
qonaq otağında oturan adamla rastlaşır. “Ey, eviniz od 
tutub!” — səyyah qışqırdı. “Bunu bilirəm”, — həmin adam 
dilləndi. “Bəs onda niyə bayıra çıxmırsınız?” “Çünki yağış 
yağır, — o cavab verdi. — Anam həmişə mənə deyirdi, 
yağışlı havada evdən çıxsam, sətəlcəm olaram”. Rəva- 
yətlə bağlı Zao Çinin şərhi: “Müdrik o adam sayıla bilər 


ki, bu cür hərəkət eləməyə məcbur olduğunu görəndə 
situasiyanın başını buraxsın”. 


kkk 


Müəyyən magik ənənələrdə şagirdlər ilin bir gününü 
— yaxud əgər lazım olarsa, istirahət günlərini evlərindəki 
əşyalarla əlaqəyə girməyə həsr eləyirlər. Onlar hər bir əşya- 
ya toxunur, ucadan soruşurlar: “Bu, mənə doğrudanmı 
lazmdır?” Öz rəflərindən kitabları götürürlər: “Nə vaxtsa 
bu kitabları oxuyacağammı?” Saxladıqları hər bir hədiy- 
yəni yoxlayırlar: “Hələ də bu əşyanın xatırlatdığı məqamın 
məndən ötrü vacib olduğunu düşünürəmmi?” Bütün 
şkafları açırlar: “Bunu nə vaxtdan geyinməmişəm? Bu, 
mənə doğrudanmı lazımdır?” Müəllim söylədi: “Əşyaların 
öz eneriisi var. Onlar istifadə olunmayanda evdəki durğun 
suya — çürüntü və ağcaqanadların sevimli yerinə çevrilirlər. 
Siz diqqətli olmalı, enerjinin sərbəst axmasına imkan ver- 
məlisiniz. Əgər köhnəni saxlayırsınızsa, onda təzənin özü- 
nü göstərəcək yeri olmayacaq”. 


kkk 


Hamının xoşbəxt olduğu şəhər haqqında köhnə bir 
Peru’ əfsanəsi var. Həmin şəhərin sakinləri zövq aldıq- 
ları hər şeyi eləyir, bir-biriylə yaxşı yola gedirdilər. Şəhərin 
kədərli başçısından başqa, hamı xoşbəxt idi, çünki ondan 
ötrü idarə eləməli bir şey yox idi. Zindan boş idi, məhkə- 
mədən heç vaxt istifadə eləmirdilər, notariusunsa işi-gücü 
qalmamışdı, çünki burada “insan” sözü üzərində yazıl- 
dığı kağızdan daha böyük məna daşıyırdı. Bir dəfə başçı 
uzaqdan bir neçə fəhlə çağırdı ki, kəndin mərkəzi mey- 
danında bəzi şeylər tiksinlər. Bir həftə çəkiclərin, mişarla- 
rın səsi eşidildi. Həftənin axırında başçı hamını təntənəli 
açılışa dəvət elədi. Adamlar bayır taxtaları böyük təntə- 
nəylə söküb... dar ağacı gördülər. Camaat bir-birindən 
dar ağacının mənasını soruşmağa başladı. Onlar qorxu 
içində bu vaxtacan, sadəcə, qarşılıqlı razılıq əsasında həll 





! Peru (Peru Respublikası) — Cənubi Amerikanın qərb tərəfində 
paytaxtı Lima olan dövlət 

elədikləri məsələni yoluna qoymaq üçün məhkəmə qur- 
maq qərarına gəldilər. Əvvəllər yalnız “insan” sözü olan 
sənədləri qeydiyyatdan keçirmək məqsədilə notariusun 
yanına üz tutdular. Sonra qanun qarşısında qorxduqla- 
rından, başçının dediklərinə diqqətlə yanaşdılar. Əfsanə- 
də deyilir ki, dar ağacından heç vaxt istifadə olunmadı. 
Amma onun mövcudluğu hər şeyi dəyişdi. 


kkk 


Müəllim söylədi: “Həmin vaxtdan bəri — həm də son- 
rakı bir neçə yüz illər ərzində kainat bütün qərəzli ideyalara 
qarşı çıxır. Yer kürəsinin enerjisi yenilənməlidir. Yeni ideya- 
lara məkan lazımdır. Cisim və ruhun yeni sınaqlara ehtiyacı 
var. Gələcək qapımızı döyür, bütün ideyalar da — qərəzli 
fikirlərə əsaslananlardan başqa — üzə çıxmaq imkanı qaza- 
nacaq. Vacib olan qalacaq, faydasız olan yoxa çıxacaq. 
Amma başqalarını əqidələrinə görə mühakimə eləməyin. 
Biz başqalarının arzularını mühakimə eləyə bilmərik. Öz 
yolunda inamla getmək üçün başqasının yolunun səhv 
olduğunu sübut eləməyə ehtiyac yoxdur. Yalnız mümkün 
olan işi görən adam öz qüvvəsinə inanmır”. 


kkk 


Həyat — məqsədi şəxsi, fərdi Tale ilə yaşamaq olan 
böyük velosiped yürüşünə oxşayır. Biz hamımız yoldaş- 
lığın və entuziazmın köməyi ilə start xəttindəyik. Amma 
yürüş başlananda ilkin sevinc problemlər — üzgünlük, 
yeknəsəqlik, öz bacarıqlarından şübhə — qarşısında geri 
çəkilir. Biz bəzi dostlarımızın problemləri qəbul eləmək- 
dən necə boyun qaçırdıqlarını görürük — onlar hələ də 
yürüşdədirlər, amma buna yalnız yarıyolda dayana bilmə- 
diklərindən boyun əyirlər. Belələri yetərincə çoxdur. Onlar 
köməkçi maşınla birgə gedirlər, yalnız öz aralarında söh- 
bətləşirlər, missiyaları da başa çatıb. Biz onları ötüb-keç- 
məyə başlayırıq, sonrasa tək qalırıq, tanış olmayan yollar 
bizə sürprizlər bəxş eləyir, velosipedlə bağlı problemlər 
başlayır. Qeyzə gəlirik, özümüzdən bütün bu cəhdlərin 
mənası olub-olmadığını soruşuruq. Bəli, mənası var. Təs- 


lim olmayın. Müəllimlə şagirdləri Səudiyyə Ərəbistanında) 
səhra boyu gedirlər. Müəllim səfərlərinin hər məqamından 
itaətində olanlara inam təlqin eləmək üçün istifadə eləyir. 
“Allaha inan, — o deyir. — Allah heç vaxt öz övladlarını tək 
qoymur”. Axşam düşərgədə müəllim şagirdindən atları 
yaxınlıqdakı daşa bağlamağı xahiş eləyir. Şagird daşın 
yanına gedir, amma müəlliminin ona dediyini yadına salır: 
“Ola bilsin, məni yoxlayır, — şagird fikirləşir. — Mən atları 
Allaha tapşırmalıyam”. Beləcə, o, atları bağlamır. Səhəri 
görür ki, atlar yoxa çıxıb. O, qeyzlənmiş halda müəllimi- 
nin yanına qayıdır. “Siz Allah barədə heç nə bilmirsiniz, 
— deyir. — Mən atları Allahın himayəsinə buraxdım, hey- 
vanlar da yoxa çıxıblar”. “Allah atların qayğısına qalmaq 
istəyirdi, — müəllim cavab verdi. — Amma bundan ötrü 
ona sənin atları bağlayan əlin lazımdır”. 


kkk 


“Çox güman, İsa ruhunu xilas eləmək üçün bəzi 
mələklərini Cəhənnəmə göndərib, — Con dilləndi. — Hətta 
Cəhənnəmdə hər şey itirilməyib”. Bu ideya səyyahı təəc- 
cübləndirdi. Con Los-Ancelesdə” yanğınsöndürən işləyir, 
bu gün onun istirahət günüdür. “Bunu niyə söylədiniz?” 
— səyyah soruşdu. “Çünki mən Yer üzündəki Cəhənnəm- 
dən keçdim. Yanan evlərə girirəm, çıxış yolu tapmağa çalı- 
şan, ümidlərini itirən adamları görürəm, çox vaxt onları xilas 
eləmək üçün həyatımı riskə qoyuram. Mən yalnız bu böyük 
kainatın kiçik bir hissəciyiyəm, amma mübarizə apardığım 
o çoxsaylı yanğınlarda qəhrəman kimi hərəkət eləməliyəm. 
Əgər mən - heç kəs — bu cür işlər görürəmsə, onda təsəv- 
vürünüzə gətirin, İsa neyləyə bilərdil Şübhəm yoxdur ki, 
Onun bəzi mələkləri Cəhənnəmə varid olublar, orada ruh- 
larını xilas eləyirlər”. Müəllim söylədi: “Əksər ilkin sivilizasi- 
yalarda öz ölülərini bətndəki sayaq dəfn eləmək adəti var. 
“Onlar o biri dünyada yenidən doğulacaqlar, biz də məzara 
elə dünyaya gəldikləri sayaq qoymalıyıq”, — deyirlər. Həmin 
sivilizasiyalar üçün ölüm yalnız kainat pilləkənində daha 





` | Səudiyyə Ərəbistanı (Soudiyye Ərəbistanı Krallığı) — 
Asiyanın cənub-şərqində paytaxtı Ər-Riyad olan dövlət 

? Los-Anceles — ABŞ-ın Sakit okean sahilində şəhər-liman. 
1781-ci ildə ispanlar tərəfindən salınmışdır. 

bir addım idi. Get-gedə dünya ölümü sakit qəbul eləmək 
xüsusiyyətini itirdi. Amma bizim nə düşündüyümüz, neylə- 
diyimiz, yaxud nəyə inandığımız vacib deyil: hər birimiz bir 
gün öləcəyik. Yakvi qəbiləsinin qoca hindularının elədik- 
ləri kimi — ölümə məsləhətçi təki yanaşmaq daha yaxşıdır. 
Həmişə soruşun: “Ölənəcən neyləmək istəyirəm?” 


ck 


“Həyat yalnız sənin məsləhət verməyindən, yaxud 
məsləhət almağından ibarət deyil. Əgər bizə kömək lazım- 
dırsa, onda başqalarının öz problemlərini necə həll elədik- 
lərini, yaxud həll eləmədiklərini görmək lazımdır. Mələk- 
lərimiz həmişə yanımızdadırlar, həmişə bizə nəsə demək 
üçün başqalarının dodaqlarından istifadə eləyirlər. Amma 
bu, adətən, bizi təsadüfi yolda, əsasən qayğılar həyatın 
möcüzələrini görməyə mane olduğu məqamda, diqqətli 
olsaq da, yaxalayır. Biz mələyimizə çox yaxşı bildiyi forma- 
da — lazım olduğunu fikirləşdiyi vaxtda danışmağa imkan 
verməliyik”. Müəllim söylədi: “Məsləhət — həyatın nəzəriy- 
yəsidir, həyat təcrübəsi isə, adətən, tamamilə başqadır”. 


kkk 


Xarizmatik Yeniləşmə hərəkatından olan keşiş Rio- 
de-Janeyronun! küçəsiylə gedirdi, qəfildən dayanmağı, 
elə yerindəcə İsanın sözlərini söyləməyi bildirən səs eşitdi. 
Keşiş səslə mübahisə eləməyə başladı: “Fikirləşərlər ki, 
axmağaml Bura moizə yeri deyil”. Amma səs onun adam- 
larla ucadan, aydın səslə danışmalı olduğunda israr elədi. 
“Mən utancaq adamam, zəhmət olmasa, belə şey xahiş 
eləmə”, — keşiş xahiş elədi. Daxili duyğusu inad göstə- 
rirdi. Sonra öz vədini — Məsihin bütün niyyətlərini qəbul 
eləməyi — xatırladı. O, çətinlik içində dayanıb Tövratdan” 
ayələr söyləməyə başladı. Sərnişinlər ona sakitcə qulaq 
asırdılar. Keşiş adamlara göz qoyurdu, onlarsa diqqətlə 
keşişə baxırdılar. O, hiss elədiklərinin hamısını söylədi, 





! Rio-de-Janeyro — 52 cənub-şərqində eyniadlı 
ştatın inzibati mərkəzi. Bir müddət ölkənin paytaxtı olmuşdur. 

? Yevangeliya (yunanca “euangelion” — şad xəbər) — İsa Məsi- 
hin bu dünyadakı həyatından bəhs edən erkən xristian əsəri 


moizəsini bitirib oturdu. Hətta bu gün də o vaxt hansı 
vəzifəni yerinə yetirdiyini bilmir. Amma missiya yerinə 
yetirdiyinə qəti şübhəsi yoxdur. 


kkk 


Afrikalı təbib şagirdini cəngəllikdən keçirib aparır. O lap 
qoca olsa da, yeyin gedir, cavan şagirdisə dönə-dönə yıxı- 
lır. Şagird qalxır, söyür, xəyanətkar torpağa tüpürür, müəl- 
limin dalınca yoluna davam eləyir. Onlar uzun yol keçən- 
dən sonra müqəddəs yerə çatırlar. Təbib ayaq saxlamadan 
geri dönüb çıxdığı yolun başlanğıcına doğru gedir. “Bu 
gün mənə heç nə öyrətmədiniz”, — şagird növbəti dəfə 
yıxllandan sonra dillənir. “Mən sənə bir şey öyrədirdim, 
amma bunu bilmədin, — təbib deyir. — Mən sənə həyat 
səhvləriylə üz-üzə gəlməyi öyrətməyə çalışıram”. — “Bəs 
onlarla necə hərəkət eləməliyəm?” “Yıxılanda elədiyin kimi, 
— təbib cavab verdi. — Yıxıldığın yeri lənətləmək əvəzinə, 
ümumiyyətlə, səni nə yıxdığını tapmağa çalışmalısan”. 


kkk 


Bir dəfə gündüz Sçetdəki monastırın baş keşişi- 
nin yanına zahid gəldi. “Mənəvi məsləhətçim məni necə 
yönəldəcəyini bilmir, — zahid dilləndi. — Onu tərk eləməli- 
yəmmi?” Baş keşiş dillənmədi, zahid də səhraya qayıtdı. 
Bir həftədən sonra o, baş keşişin yanına getmək üçün 
geri qayıtdı. “Mənəvi müəllimim məni necə yönəldəcə- 
yini bilmir, — zahid dedi. — Mən onu tərk eləməyi qərara 
aldım”. — “İnsan öz qəlbinin razı qalmadığını hiss eləyən- 
də məsləhət istəyə bilməz. Sərbəst qərara gəlmək həyat- 
da irəli getməyin üçün vacibdir”. 


kkk 


Cavan bir qadın səyyahı görməyə gəldi. “Sizə bəzi şey- 
lər söyləmək istəyirəm, — qadın deyir. — Həmişə inanır- 
dım ki, məndə şəfa vermək vergisi var. Amma heç vaxt 
onu kiminsə üzərində sınaqdan keçirməyə cəsarətim çat- 
mayıb. Yaxın vaxtlaracan ərimin sol ayağı bərk ağrıyırdı, 

amma kimsə ona kömək eləyə bilmirdi. Mən bir qədər 
çətinliklə əlimi onun ayağının üstünə qoyaraq, ağrının 
çəkilməsi üçün dua xahiş eləmək qərarına gəldim. Bunu 
ona kömək eləyə biləcəyimə inanmadan yerinə yetirdim, 
həmin işi görəndə ərimin duasını eşitdim: “İlahi, arvadı- 
ma Sənin işığını və Sənin qüdrətini ötürmək bacarığı 
ver”. Əlim isinməyə başladı və onun ağrısı keçdi. Sonralar 
ondan niyə bu cür dua etdiyini soruşdum. O dedi ki, bu 
dua məndə özümə inam yaratmaq üçün idi. İndi həmin 
duanın sayəsində insanları müalicə edə bilirəm”. Filosof 
Aristipp Sirakuza" hökmdarı Dionisin” məhkəməsində öz 
qüdrətindən həzz alırdı. Bir dəfə gündüz saatlarında o, özü- 
nə mərci şorbası hazırlayan Diogenin” yanına gəldi. “Əgər 
siz Dionisin hakimi olmaq istəyirsinizsə, mərci şorbası 
yeməməlisiniz”, — o dedi. 


kkk 


Türkiyədə yaşayan bir nəfər İranda yaşayan böyük 
alim barədə xəbər tutdu. O, tərəddüd eləmədən bütün 
əşyalarını satdı, ailəsiylə vidalaşıb müdriklik axtarmağa 
yollandı. Bir neçə il sərgərdan dolanandan sonra böyük 
müəllimin yaşadığı daxmanı tapdı. Qorxu və hörmətlə 
qapını döydü. Böyük müəllim qapının taqqıltısına çıxdı. 
“Mən Türkiyədən gəlmişəm, — qonaq dilləndi. — Bu 
qədər yolu sizə cəmi bir sual vermək üçün gəlmişəm”. 
Qoca müəllim təəccüblənsə də, dedi: “Yaxşı. Mənə bir 
sual verə bilərsiniz”. “İstəyirəm sualım aydın səslənsin. 
Türkcə soruşa bilərəmmi?” “Hə, — müdrik adam dilləndi. 
— Amma mən elə indicə sizin yeganə sualınıza cavab 
verdim. Əgər başqa bir şey öyrənmək istəyirsinizsə, öz 
qəlbinizdən soruşun. Qəlbiniz sizə cavab verər”. O, bunu 
deyib qapını örtdü. 





! Sirakuzlar — Siciliyanın cənub-şərqində qədim yunan 
məntəqəsi, dəniz ticarətinin mərkəzi. E.ə. 211-ci ildə romalılar 
tərəfindən işğal olunub. İndi yerində müasir Sirakuza şəhəri var. 

? Böyük I Dionisi (təxminən, e.ə. 432—367-ci illər) — 406-cı 
ildən müstəbid Sirakuza, Siciliyanın və Cənubi İtaliyanın ərazisində 
işğalçılıq müharibəsi aparıb. 

3 Diogen Sinoplu (e.ə. təxm. 400–325-с1 illər) — qədim 
yunan filosofu, Antisfenin şagirdi. Həddən artıq guşənişin həyat 
sürür, əfsanəyə görə, çəlləyin içində yaşayırdı. 


kkk 


Müəllim söylədi: “Söz — qüvvədir. Söz — dünyanı və 
insanı dəyişir. Hamımız bu sözləri eşitmişik: “Biz başımı- 
za gələn yaxşı şeylərdən danışmamalıyıq, çünki başqaları- 
nın paxıllığı xoşbəxtliyimizə xələl gətirər”. Bu, doğru deyil. 
Qaliblər həyatlarındakı möcüzələr barədə qürurla söz açır- 
lar. Əgər siz müsbət enerjinizi havaya buraxırsınızsa, bu, 
sizə həqiqətən xoşbəxtlik arzulayanlardan daha artıq müs- 
bət enerii tələb eləyir. Paxıllığa, dağıntıya gələndəsə, sizə 
yalnız həmin eneriini onlara verdiyiniz təqdirdə ziyan vura 
bilərlər. Dinləyənlərin hamısına həyatınızdakı yaxşı şeylər 
barədə açıq-aydın danışın. Aləmin ruhunun sizin xoşbəxt 
olmağınıza çox ehtiyacı var”. 


kkk 


Bir zamanlar öz mənşəyi ilə çox fəxr eləyən bir ispan 
kralı yaşayırdı. O həm də zəiflərə qarşı qəddarlığıyla məş- 
hur idi. Bir dəfə öz əyanlarıyla Araqondakıl çöllə gedirdi, 
bir müddət əvvəl atası bu çöldə döyüşdə həlak olmuşdu. 
Onlar çöldə böyük bir sümük dağı yığan müqəddəs ada- 
ma rast gəldilər. Kral ona yaxınlaşıb soruşdu: “Siz burada 
neyləyirsiniz?” “Əlahəzrətə hörmət və ehtiramla, — müqəd- 
dəs adam dilləndi. — İspan kralının bura gələcəyini eşidən- 
də qərara gəldim ki, atanızın sümüklərini tapıb sizə verim. 
Amma nə qədər axtardımsa, o sümükləri tapa bilmədim. 
Onun sümükləri də eynilə fermerlərin, kasıbların, dilənçi- 
lərin və kölələrin sümüklərinə oxşayır”. 


kkk 


“Ən yaxşı qılınc çalan kimdir?” — savaşçı öz müəllimin- 
dən soruşdu. “Monastırın yanındakı düzənliyə get, — müəl- 
lim cavab verdi. — Orada qaya var. İstəyirəm qayanı təhqir 
eləyəsən”. “Bunu nəyə görə eləməliyəm? — şagird soruşdu. 
— Qaya cavab verməyəcək”. “Yaxşı, onda ona qılıncınla zər- 
bə endir” — müəllim dedi. “Mən bunu da eləmərəm, – şagird 





! Araqon — İspaniyanın şimal-şərqində əsas şəhəri Saraqosa 
olan tarixi vilayət 

cavab verdi. — Qılıncım sınar. Əgər qayaya yalın əllə hücum 
eləsəm, barmaqlarımı yaralayaram, qayaya da heç bir zərər 
toxundura bilmərəm. Mən bunu soruşmuram. Ən yaxşı 
qılınc çalan kimdir?” “Ən yaxşı qılınc çalan qayaya oxşar 
adamdır, — müəllimi cavab verdi. — O, qılıncını qınından 
çıxarmadan kimsənin ona qalib gələ bilməyəcəyini göstərir”. 


kkk 


Səyyah İspaniyanın Navarra’ əyalətindəki San-Martin 
de Yunks kəndinə gəlir, dağılmış Roma kilsəsinin açarını 
saxlayan qadını tapır. O, böyük hörmətlə ensiz pilləkənləri 
qalxıb qapını açır. Orta əsr məbədinin qaranlığı və sakit- 
liyi səyyaha hissi təsir göstərir. O, qadınla söhbətə başla- 
yır, öyrənir ki, indi günorta olsa da, kilsədə bir qədər gözəl 
sənət əsərlərinə baxmaq olar. “Təfərrüatları ancaq dan yeri 
ağaranda görmək olar, — qadın deyir. — Əfsanədə deyilir: 
kilsəni tikənlər bunu bizi öyrətmək üçün eləyiblər: Allah bizə 
öz calalını yalnız günün müəyyən vaxtlarında göstərir”. 


kkk 


Müəllim söylədi: “İki Allah var. Professorların bizə 
öyrətdiyi Allah, bir də bizi öyrədən Allah. Adamların həmişə 
haqqında danışdıqları Allah, bir də bizimlə danışan Allah. 
Qorxmağı öyrəndiyimiz Allah, bir də bizimlə şəfqətlə danı- 
şan Allah. İki Allah var. Haradasa, çox uca bir yerdə olan 
Allah, bir də gündəlik həyatımızda iştirak eləyən Allah. Biz- 
dən hesab soruşan Allah, bir də borclarımızı bizə bağışla- 
yan Allah. Bizi Cəhənnəm alovlarıyla hədələyən Allah, bir 
də bizə ən düzgün yolu göstərən Allah. İki Allah var. Bizi 
günahlarımızın altında çökdürən Allah, bir də bizi öz sevgi- 
siylə xilas eləyən Allah”. 


kkk 


Bir dəfə heykəltəraş Mikelancelodan? bu cür şedevrləri 
necə yarada bildiyini soruşurlar. “Bu, çox sadədir, — o cavab 





I Navarra — İspaniyanın şimalında əsas şəhəri Tamplon olan 
tarixi vilayət 

2 Mikelancelo Buonarroti (1475-1564) — İtaliya heykəl- 
təraşı, rəngkarı, memarı, şairi 


verdi. — Mən mərmər parçasına baxanda onda heykəltəraş- 
lığı görürəm. Görəcəyim yeganə iş ancaq artıq şeyləri yon- 
maqdır”. Müəllim söylədi: “Elə sənət əsərləri var, onları hər 
birimiz yarada bilərik. Bu, həyatımızın özəyidir, özümüzü nə 
qədər aldatsaq da, bunun xoşbəxtliyimiz üçün necə vacib 
olduğunu bilirik. Adətən, həmin sənət əsərləri qorxu illəri, 
şərab, tərəddüd örtüyü altında olur. Amma artıq olan hər 
şeyi yonmaq qərarına gəlsək, əgər öz bacarığımıza şübhə 
eləməsək, taleyimiz olan məsələnin həllində çox irəli gedə- 
rik. Bu, namusla yaşamağın yeganə yoludur”. 


kkk 


Ölməyə hazırlaşan qoca bir adam cavan oğlanı yanına 
çağırıb ona qəhrəmanlıq haqqında əhvalat danışır: müha- 
ribə vaxtı o, kimisə ölümdən xilas eləmişdi. O, həmin ada- 
ma sığınacaq, yemək vermiş, himayə etmişdi. Xilas elə- 
diyi adam təzədən təhlükəsiz yerdə olanda öz xilaskarını 
satmağı, onu düşmənin yanına aparmağı qərara alır. “Siz 
necə qaçıb qurtardınız?” — cavan oğlan soruşdu. “Mən qaç- 
madım. Satqın özüm idim, — qoca dilləndi. — Amma guya, 
özümün qəhrəman olduğum barədə əhvalatı danışıb, 
onun məndən ötrü elədiklərinin hamısını anlaya bilirəm”. 


kkk 


Müəllim söylədi: “Hamımızın sevgiyə ehtiyacımız var. 
Sevgi — eynilə yemək, içmək, yatmaq kimi insan təbiəti- 
nin bir hissəsidir. Bəzən biz tamamilə tək qalanda günəşin 
gözəl qürubuna baxa-baxa düşünürük: “Bu gözəlliyin əhə- 
miyyəti yoxdur, çünki onu bölüşməli bir kəs yoxdur”. Belə 
vaxtlarda fikirləşməliyik: “Çox tez-tezmi bizdən sevməyi 
xahiş eləyirlər, bizsə boyun qaçırırıq? Nə qədər bir adama 
yaxınlaşmaqdan, açıq-aydın həmin adamı sevdiyimizi söy- 
ləməkdən qorxmuşuq? Tənhalıqdan qorxun. O ən təhlü- 
kəli narkotik maddədən asılılıqdan da pisdir. Əgər Günəşin 
qürubunun daha sizdən ötrü mənası yoxdursa, ciddiləşin, 
sevgi axtarmağa yollanın. Bilin ki, digər mənəvi xeyir-dua- 
lar kimi, nə qədər çox sevgi vermək istəyirsinizsə, o qədər 
artıq geri alırsınız”. 

İspan missioneri üç müqəddəs astekin’ yaşadığı ada- 
ya getdi. “Necə ibadət eləyirsiniz?” — keşiş soruşdu. “Bizim 
yalnız bir duamız var, — asteklərdən biri cavab verdi. — 
Deyirik: “İlahi, sən üçlüyün vəhdəti, bizsə üçük. Bizə yazı- 
ğın gəlsin”. “Mən sizə Allahın eşidəcəyi dua öyrətmək 
istəyirəm”, — missioner dilləndi. Sonra o, asteklərə katolik 
duası öyrədib yoluna davam elədi. İspaniyaya qayıtma- 
sına az qalmış o, təzədən həmin adada dayandı. Gəmi 
sahilə çatanda keşiş suyun üzəriylə ona doğru gələn üç 
müqəddəs adamı gördü. “Ata, ata, — onlardan biri dil- 
ləndi. — Zəhmət olmasa, bizə Allahın eşitdiyi həmin duanı 
yenə öyrət, sözlərini unutmuşuq”. “Eybi yoxdur”, — keşiş 
möcüzəyə tamaşa eləyə-eləyə cavab verdi. Sonra Allah- 
dan, Onun bütün dilləri bildiyini ağlına gətirmədiyinə görə 
bağışlamağı xahiş elədi. 


kkk 


Müqəddəs İohann Xaç suyuna salan? bizi öyrədirdi ki, 
mənəvi yolumuzda kabuslar axtarmamalı, yaxud həmin 
yoldakı başqa adamlardan eşitdiyimiz iddialara inanma- 
malıyıq. Biz yalnız öz əqidəmizə bel bağlamalıyıq, çünki 
o, saf, şəffafdır, öz içimizdə yaranıb. O, bizi dolaşdıra bilməz. 
Yazıçı keşişlə söhbət eləyirdi, ondan Allahı dərk eləməyin nə 
demək olduğunu soruşdu. “Mən bilmirəm, — keşiş dilləndi. 
— Hələ dərk elədiyim yeganə şey — Allaha inamımı dərkim- 
dir”. Bu da ən başlıcasıdır. 


kkk 


Müəllim söylədi: “Bağışlamaq – ikitərəfli hərəkət olan 
küçəyə oxşayır”. Hər dəfə kimisə bağışlayanda özümüzü 





TAsteklər – Meksikanın çoxsaylı (1,3 mln. nəfər) hindu əhalisi. 
XVI əsrəcən asteklər paytaxtı Tenoçtitlanda olan l yüksok sivilizasiya 
yaratmışdılar. Həmin sivilizasiya ispanlar tərəfindən məhv edildi. 

2? İohann Xaç suyuna salan (İohann Müidəçi) — xristian 
mifologiyasında İsa Məsihin gəlişinin müfdəçisi. İordan çayında xaç 
suyuna salma mərasimi keçirmişdir. 


də bağışlayırıq. Əgər başqalarına qarşı dözümlüyüksə, 
onda öz səhvlərimizi asanlıqla qəbul eləyə bilərik. Beləliklə, 
günahsız, yaxud əzab-əziyyətsiz həyata öz münasibətimizi 
yaxşılaşdıra bilərik. Zəiflikdən nifrətin, həsədin, dözüm- 
süzlüyün ətrafımızda meydan sulamasına imkan veririksə, 
get-gedə daha çox tərəddüdə yuvarlanırıq. Pyotr Məsih- 
dən soruşdu: “Müəllim, mən başqa adamı yeddi dəfəmi 
bağışlamalıyam?” Məsih də cavab verdi: “Yeddi dəfə yox, 
yetmiş dəfə bağışlamalısanl Bağışlama aktı astral planı 
təmizləyir, bizə İlahiliyin əsl nurunu göstərir”. 


kkk 


Müəllim söylədi: “Qədim müəllimlər şagirdlərə öz şəx- 
siyyətlərinin qaranlıq tərəfiylə məşğul olmasına kömək elə- 
yən “personajların” yaradılmasına öyrəşmişdilər. Bu cür per- 
вопајапп yaradılması haqqında bir çox əhvalatlar məşhur 
nağıllara çevrildi. Prosedur sadədir: siz yalnız bütün nara- 
hatlığınızı, qorxunuzu, ümidsizliyinizi sol tərəfinizdə dayan- 
mış gözəgörünməz varlığa ötürməlisiniz. O, həyatınızda sizin 
üçün məqbul olmayan, amma hərdənbir yerinə yetirdiyiniz 
“yaramaz” kimi fəaliyyət göstərir. Həmin personaj yaradılan 
kimi, onun məsləhətlərini təkzib eləmək xeyli asan olur. Bu, 
həddən artıq sadədir. Buna görə də belə yaxşı işləyir”. 


kkk 


“Həyatda hansı yolla getməyin daha yaxşı olduğunu 
necə öyrənə bilərəm?” — şagird müəllimindən soruşdu. 
Müəllim xahiş elədi ki, şagird masa hazırlasın. Masa, demək 
olar, başa çatanda — yalnız üstündən mismar vurmaq qal- 
mışdı — müəllim şagirdə yanaşdı. O, mismarları üç dəqiq 
zərbəylə vururdu. Amma bununla belə, mismarlardan biri 
çətinliklə gedirdi, şagird də bir qədər artıq vaxt sərf eləməli 
oldu. Dördüncü zərbə mismarı çox dərinə apardı, taxtasa 
çatladı. “Sənin əlin həmişə çəkiclə yalnız üç zərbə vururdu, 
— müəllim dilləndi. — Müəyyən bir hərəkət adiləşəndə öz 
əhəmiyyətini itirir, bu da zədənin səbəbi ola bilər. Hər hərə- 
kət — sənin hərəkətindir, bunun yalnız bir mənası var: heç 
vaxt vərdişinin hərəkətini idarə eləməsinə imkan vermə”. 


OAT301 OTNvd 11 ӰЛАЛ18000 VANNA YISYNN 


157 





MAKTUB 


kkk 


İspaniyanın Soriya şəhəri yaxınlığında qayada çapıl- 
mış zahid sığınacağı var. Bir neçə il əvvəl olub-qalanının 
hamısını itirən bir adam müəyyən müddət orada yaşa- 
maq fikrinə düşdü. Payız günlərinin birində həmin yeri 
tapmağa çalışdı, ora çatanda böyük sevinclə qarşılandı. 
Zahid onunla bir parça çörəyini bölüşüb həmin adamdan 
bir qədər yeməli göbələk yığmaq üçün yaxınlıqdakı kiçik 
çayın kənarına getməyi xahiş elədi. Yolda onlarla bir oğlan 
rastlaşdı. “Müqəddəs insan, — oğlan dilləndi, — soruşmaq 
istəyirəm, doğrudanmı, müdrik olmaq üçün ət yeməkdən 
boyun qaçırmaq lazımdır?” “Həyatın sizə verdiklərinin 
hamısını sevinclə qəbul eləyin, — zahid cavab verdi. — Öz 
ruhunuzda günah işlətməyin, amma bu dünyanın səxavə- 
tindən boyun qaçırmayın”. 


kkk 


Müəllim söylədi: “Əgər səfəriniz çətindirsə, öz qəlbini- 
zin səsinə qulaq asın. Özünüzlə mümkün qədər namuslu 
olmağa çalışın, onda görərsiniz, doğrudanmı öz yolunuzla 
gedirsiniz, öz arzularınızın əvəzini ödəyirsiniz. Əgər bunu 
eləsəniz və həyatınız çətin olaraq qalarsa, şikayətlənmək- 
də haqlı olacağınız vaxt yetişəcək. Amma həmin hərəkəti 
uşağın öz valideynlərinə şikayətləndiyi sayaq, hörmətlə 
yerinə yetirin. Allah — Ata və Anadır, valideynlərsə, həmi- 
şə öz övladlarının yaxşılığını istəyirlər. Bu, çox çətinliklə 
başa gələn, fasilə götürmək və bir qədər mehribanlıq 
tələb eləyən təhsil ola bilər. Amma heç vaxt şişirtməyin. 
İş öz vaxtında yerinə yetiriləcək, əşyalarınızsa özünüzə 
qayıdacaq. Əl-Faid həddən artıq çox şikayətlənirdi, Allah 
da daha ona qulaq asmadı”. 


kkk 


Mömin adam gözlənilmədən bütün var-dövlətindən 
məhrum oldu. Bütün hallarda Allahın ona kömək göstə- 
rəcəyini bilə-bilə dua eləməyə başladı: “İlahi, mümkün- 


sə, lotereyada udmağıma imkan ver”, — o xahiş eləyirdi. 
Mömin illər boyu dua eləsə də, amma kasıb olaraq qalırdı. 
Günlərin birində öldü, çox dindar adam olduğundan bir- 
başa Allahın dərgahına getdi. Dərgaha çatanda ora gir- 
məkdən imtina elədi. Dedi: “Dini təliminə uyğun uzun bir 
ömür yaşadım, Allahsa heç cür onun lotereyada udmağı- 
ma imkan vermədi. Sənin mənə vəd elədiklərinin hamısı 
yalanmış”, — mömin nifrətlə dilləndi. “Mən həmişə sənə 
udmaqda kömək eləməyə hazır idim, — İlahi cavab verdi. 
— Amma mənim nə qədər çox istədiyimdən asılı olmaya- 
raq sən heç vaxt lotereya bileti almadın”. 


kkk 


Qoca müdrik çinli qar basmış çöllə gedəndə ağla- 
yan qadına rast gəldi. “Siz niyə ağlayırsınız?” — o soruş- 
du. “Ona görə ki, güzgüdə gördüyüm həyatım, gözəlli- 
yim, gəncliyim, sevdiyim kişi barədə düşünürəm. Allah 
qəddardır, çünki xatırlamaq qabiliyyəti verib. O, ömrümün 
baharını yadıma salıb ağlayacağımı bilirdi”. Müdrik adam 
qarla örtülü çöldə dayanıb bir nöqtəyə baxır, düşünürdü. 
Gözlənilmədən qadın ağlamağına ara verdi: “Siz orada nə 
görürsünüz?” — soruşdu. “Qızılgüllərlə dolu çöl, — müd- 
rik cavab verdi. — Allah mənə xatırlamaq qabiliyyəti verən- 
də çox səxavətli idi. O, həmişə qışda baharı yadıma salıb 
gülümsünəcəyimi bilirdi”. 


kkk 


Müəllim söylədi: “Bir adamın taleyi göründüyündən 
sadə deyil. Qətiyyən. O hətta hər hansı təhlükəli hərə- 
kətə gətirib çıxara bilər. Biz bir şey istəyəndə arzumuza 
xeyli güclü enerji daxil eləyirik, həyatımızın əsl mənasını 
özümüzdən gizlətməyə qabil deyilik. Biz bir şey istəyəndə 
seçim aparırıq, dəyərini ödəyirik. Arzunun arxasınca get- 
mək üçün dəyərini ödəmək lazımdır. Bu, bizdən köhnə 
vərdişlərimizi tərgitməyi tələb eləyə bilər, bu, problemlər 
və ümidsizlik yarada bilər. Amma nə qədər yüksək olma- 
sına baxmayaraq, dəyər heç vaxt bizim şəxsi taleyimizlə 
yaşaya bilməyəcəyimizin əvəzində ödədiyimizdən artıq 

olmur. Çünki bir dəfə geri dönüb baxacaq, elədiklərimi- 
zin hamısını görəcək, öz qəlbimizin “Həyatımı əbəs yaşa- 
mışam” dediyini eşidəcəyik. Mənə inanın, bu, nə vaxtsa 
eşidəcəyimiz ən pis sözlərdir”. 


ck 


Müəllimin yüzlərcə şagirdi vardı. Birindən — içki düşkü- 
nü olandan başqa onların hamısı lazımi vaxtda dua eləyirdi. 
Müəllim öldüyü gün içki düşkünü olan şagirdini yanına 
çağırıb özünün bütün gizli sirlərini ona verdi. O biri şagirdlər 
narazılıq eləyirdilər: “Biabırçılığa baxl Hər şeyimizi bizim key- 
fiyyətlərimizi qiymətləndirmək iqtidarında olmayan müəllim 
üçün qurban vermişik”, — deyirdilər. Müəllim cavab verdi: 
“Mən bu sirləri yaxşı tanıdığım adama verməliyəm. Xeyir- 
xah görünənlər, adətən, öz şöhrətpərəstliklərini, yekəxana- 
lıqlarını, dözümsüzlüklərini gizlədirlər. Ona görə də yeganə 
çatışmazlığı içki düşkünlüyü olan şagirdimi seçdim”. 


kkk 


Sistersian! keşişi Markos Qarsia deyib: “Bəzən Allah 
müəyyən rəmzləri ona görə təkrar eləyir ki, insanın Onu 
daha yaxşı başa düşməsinə kömək göstərsin”. Allah ruhu 
hansı məqamacan sınaqdan keçirəcəyini bilir — heç vaxt 
da həmin hüdudu aşmır. Belə məqamlarda heç zaman: 
“Allah məni tək qoydu”, — deyə bilmərik. Əgər İlahi bizi 
sınaq qarşısında qoyursa, sınaqdan çıxmaq üçün həmişə 
yetərincə öz mərhəməti ilə — güman ki, hətta həddindən 
artıq — təmin eləyir. Özümüzü Ondan uzaq sayanda özü- 
müzdən soruşmalıyıq: “Yolumuza çıxardıqlarından necə 
istifadə eləyəcəyimizi başa düşürükmü?” 


kkk 


Bəzən günlər, həftələr keçir, kimsədən bir xoş söz eşit- 
mirik. Belə dövrlər çətin olur; onda adama elə gəlir ki, insan 





| Sistersianlar — 1098-ci ildə yaradılmış katolik rahib orde- 

ninin üzvləri. Ordenin ilk monastırı Fransanın Dijon şəhəri yaxınlı- 

ğında Sistersium adı ilə salınmışdır. XII əsrdə Bernar Klervoslu tərə- 
indən yenidən təşkil olunandan sonra bernardinlər adlanmışlar. 


xeyirxahlığı yoxa çıxıb, həyatsa artıq yükə çevrilib. Müəllim 
söylədi: “Biz öz buxarımızı nəzərdən keçirməliyik. Daha 
çox odun qoymalı, həyatımızın çevrildiyi qaranlıq otağımızı 
işıqlandırmağa çalışmalıyıq. Ocağımızın uğultusunu, yanan 
odunların çatıltısını eşidəndə, alovun söylədiyi əhvalatları 
dinləyəndə ümidimiz təzədən dirçəlir. Əgər biz sevməyə 
qadiriksə, bizi də sevə bilərlər. Bu yalnız vaxt məsələsidir”. 


kkk 


Bir adam nahar süfrəsi arxasında stəkanını salıb sın- 
dırdı. Başqa bir adam dedi: “Bu, uğur əlamətidir”. Süfrə 
arxasında əyləşənlərin hamısı buna əmin idi. Amma ora- 
dakı ravvin soruşdu: “Bu, niyə uğur əlamətidir?” “Mən bil- 
mirəm, — səyyahın arvadı dilləndi. — Ola bilsin, qonağı xoşa- 
gəlməz hisslərdən qorumaq üçün qədim üsuldur”. “Yox, 
bu, düzgün izah deyil, — ravvin söylədi. — Müəyyən yəhudi 
ənənələri nəzərdə tutur ki, hər bir insan öz həyatı ərzində 
sərf elədiyi müəyyən uğur ehtiyatına malikdir. İnsan həmin 
ehtiyatı yalnız doğrudan da ona lazım olan şeylərə sərf eləyə 
bilər — ya da öz uğurunu boş şeylərə xərcləyər. Biz yəhudi- 
lər də bir adam öz stəkanını sındıranda: “Uğur əlamətidir”, 
— deyirik. Amma bu, o deməkdir ki, siz öz uğurunuzun bir 
hissəsini stəkanın sınmamasına səy göstərmək üçün xərc- 
ləməməkdə düzgün hərəkət eləmisiniz. İndi həmin hissəni 
daha vacib işlərə yönəldə bilərsiniz”. 


kkk 


Keşiş Avraam bilirdi ki, Sçetdəki monastırın yaxınlığın- 
da müdrik adam sayılan zahid yaşayır. O, həmin adamı 
tapıb soruşdu: “Əgər siz bu gün öz yatağınızda gözəl bir 
qadına rast gəlsəniz, özünüzü onun qadın olmadığına 
inandırmağa bacarığınız çatarmı?” “Yox, — müdrik adam 
cavab verdi. — Amma mən özümü ələ almağı bacararam”. 
“Bəs səhrada bir qədər qızıl pul tapsanız, pulları daş kimi 
qəbul eləməyə qabilsinizmiə” “Yox, — müdrik adam dil- 
ləndi. – Amma özümü ələ almağı, onları götürməməyi 
bacararam”. Keşiş israrla dilləndi: “Əgər siz biri nifrət elə- 
yən, o biri sevən iki qardaşa üz tutsanız, onları bərabər 


OAT301 OTNvd ILVAAIS€q€ VANNA YISYNN 


161 





MAKTUB 


tutmağı bacararsınızmı?” Zahid cavab verdi: “Hətta daxi- 
lən əzab çəksəm də, mənə nifrət bəsləyənə məni sevən 
kəsə müraciət eləyən kimi üz tutaram”. “Mən sizə kimin 
müdrik adam sayılacağını aydınlaşdırıram. Həmin adam 
— öz hisslərini boğmadan ona nəzarət eləməyi bacaran 
kəsdir”, — sonra keşiş şagirdlərinə söylədi. 


kkk 


V.Freyzer ömrü boyu Amerikanın qərbi barədə yazdı, 
o, baş rolu Harri Kuperin oynadığı filmin ssenarisini yaz- 
maqda özünü xoşbəxt sayırdı. O deyirdi ki, həyatında 
acıqlandığı yalnız bir neçə məqam olub. “Mən bir çox şey- 
ləri qərbdə ilk məskunlaşanlardan öyrənmişəm, — Frey- 
zer danışırdı. — Onlar hindularla döyüşürdülər, səhralar- 
dan keçirdilər, əlçatmaz yerlərdə yemək-içmək axtarırdılar. 
O zamanlar yazılanların hamısı göstərir ki, həmin adam- 
lar maraqlı xüsusiyyətlərini üzə çıxarırdılar: pionerlər yalnız 
yaxşı hadisələr barədə yazıb-danışırdılar. Şikayət əvəzinə 
öz çətinlikləri barədə nəğmə qoşur, lətifələr yaradırdılar. 
Bu üsullarla ruh düşkünlüyündən, depressiyadan yaxa 
qurtarırdılar. Bu gün də, 88 yaşım olduğu bir vaxtda mən 
elə həmin şeyləri eləməyə çalışıram”. 


kkk 


Mətn Con Murun şerindən qısaldılmış halda verilir: 
“Mən öz qəlbimi ruhların malik olduğu bütün bəxşişlərdən 
zövq ala bilməsi üçün azad eləmək istəyirəm. Bu mümkün 
olanda Ay kraterlərini dərk eləməyə, yaxud günəş şüalarının 
haradan çıxdığını izləməyə can atmayacağam. Ulduzların 
gözəlliyini, yaxud insan varlığının süni tənhalığını anlama- 
ğa çalışmayacağam. Qəlbimi necə xilas eləyəcəyimi bilən- 
də dan yerinin ardınca gedəcəyəm, onunla zaman içində 
qayıdacağam. Qəlbimi necə xilas eləyəcəyimi biləndə Alə- 
min Ruhunu yaradan bütün suların qarışdığı okeana tökü- 
lən maqnetik cərəyana dalacağam. Qəlbimi necə xilas 
eləyəcəyimi biləndə Yaradanın əzəmətli tarixini lap başdan 
oxumağa çalışacağam”. 


kkk 


Xristianlığın müqəddəs rəmzlərindən biri qutan fiquru- 
dur. Səbəbi sadədir: yeməyə heç bir şey olmayanda qutan 
öz balalarını yedizdirmək üçün dimdiklərini öz bədəninə 
yeridir. Müəllim söylədi: “Çox vaxt biz aldığımız xeyir-dua- 
dan xəbər tutmağı bacarmırıq. Bizi mənən tox saxlamaq 
üçün Onun neylədiyini çox vaxt başa düşmürük. Balalarını 
yedizdirə-yedizdirə bütün sərt qışı öz cismini qurban verən 
qutan haqqında əhvalat var. Nəhayət, qutan öləndə ətcə 
balalarından biri digərinə dedi: “Axır ki, öldü! Hər gün elə 
eyni köhnə şeyi yeməkdən yoruldum”. 


kkk 


Əgər bir şey sizi təmin eləmirsə — hətta görmək istə- 
diyiniz, amma bacarmadığınız — dərhal əl saxlayın. Əgər 
işiniz yaxşı getmirsə, bunun yalnız iki səbəbi var: ya sizin 
inadkarlığınız sınağa çəkilir, ya da yönünüzü dəyişməlisiniz. 
Bu izahların hansının düzgün olduğunu aşkara çıxarmaq 
üçün — bir-birinə zidd olsalar da — sükutdan və duadan 
istifadə eləyin. Tədricən, seçmək üçün kifayət qədər güc 
toplayınca şeylər tərtəmiz olacaq. Qərar qəbul eləyən kimi 
başqa imkanların mövcudluğunu tamam unudun. Sonra 
irəli gedin, çünki Allah cəsurların Allahıdır. Dominqos Sabi- 
no deyib: “Hər şey həmişə yaxşı görünür. Əgər işlər yaxşı 
getmirsə, bunun səbəbi sizin hələ axıra çatmamağınızdır”. 


kkk 


Braziliya bəstəkarı Nelson Mota Bahiada olanda Meni- 
ninq de Çentos Anaya baş çəkmək qərarına gəldi. O, taksi 
tutdu, yolda maşının əyləci sıradan çıxdı. Avtomobil yolun 
ortasında fırlanırdı, amma qorxudan başqa heç nə baş 
vermədi. Menininq Anayla görüşəndə qadının Nelsona 
birinci sözü yolun yarısında, az qala, qəzaya uğraması 
barədə olub. “Artıq yazılmış olan müəyyən hadisələr var, 
amma Allah bizi hər hansı ciddi problemlərdən keçirmək 
üçün üsul tapır. Buna görə də həyatınızın bu məqamında 


OAT301 OTNvd 11 ӰЛА18000 VANNA Ы1ЗӰПИ/ 


163 





MAKTUB 


avtomobil qəzasına düşmək taleyinizin bir hissəsi idi, 
— Menininq Ana dedi. — Amma gördüyünüz kimi, qəza baş 
verdi — hər şey də olub-keçdi”. 


kkk 


“Santyaqoya gedən Yol haqqında hekayənizdən nəyi- 
sə nəzərdən qaçırdınız”, — ikilikdə konfransdan ayrılanda 
yolçu səyyaha dedi. “Mən fikir vermişəm ki, zəvvarların 
çoxusu, — yolçu qadın dilləndi, — Santyaqo Yolunda, yaxud 
həyat yolunda irəlilədiklərindən asılı olmayaraq, həmişə 
başqaları kimi addımlamağa başlayır”. “Mən öz ziyarətimin 
başlanğıcında qrupumdakı adamların sürətiylə gedirdim. 
Yoruldum, cismimdən mənə ayıra biləcəyindən daha çox 
güc tələb eləməyə başladım, amma özümü çox yüklədim, 
sağ ayağımın bağlarını zədələdim. İki gün yeriyə bilmədim, 
başa düşdüm ki, Santyaqoya ancaq öz sürətimlə getdi- 
yim təqdirdə çata bilərəm. Amma yalnız bunun sayəsində 
yolu başa vurmaq üçün bəs eləyən öz sürətimə hörmətlə 
yanaşmalı oldum. O vaxtdan həmin dərsi həyatda gördü- 
yüm bütün işlərə tətbiq eləyirəm”. 


kkk 


Krez! — Lidiyanın” hökmdarı persiyalılara hücum elə- 
məyi qərara aldı, amma bununla belə, yunan rəmmalıyla 
məsləhətləşmək istədi. “Sizin taleyinizə böyük bir impe- 
riyanı məhv eləmək yazılıb”, — rəmmal dilləndi. Xoşbəxt 
Krez müharibə elan elədi. İkigünlük döyüşdən sonra Lidi- 
ya perslər tərəfindən ələ keçirildi, paytaxt qarət olundu, 
Krezsə əsir götürüldü. Qəzəblənmiş hökmdar öz elçisin- 
dən rəmmalın yanına qayıtmağı, ona nə qədər səhv elə- 
diyini çatdırmağı tapşırdı. “Yox, yalnız siz səhv eləmisiniz, 
— rəmmal elçiyə dedi. — Siz böyük imperiyanı — Lidiyanı 
dağıtdınız”. Müəllim söylədi: “İşarələrin dili bizə necə daha 
yaxşı hərəkət eləməyi öyrətmək üçün açıqdır. Amma əksər 





! Krez (e.ə. 595—546-cı illər) — Lidiyanın son çarı, öz səltənəti- 
nin ərazisini xeyli genişləndirdi. 

? Lidiya — qədimdə lidiyalıların yaşadığı, Kiçik Asiyanın qər- 
bindəki ölkə. E.ə. VII-VI əsrlərdə müstəqil olmuş, sonra imperiyalar 
tərəfindən işğala məruz qalmışdır. 


vaxtlarda onların ilk növbədə görmək istədiklərimizlə “razı- 
laşmaları” üçün həmin işarətləri təhrif eləməyə çalışırıq”. 


kkk 


Buskaqliya özü kimi, Vifleyem üzərində bərq vuran 
ulduzu görmüş dördüncü Falçı barədə danışır. Amma 
o, həmişə İsanın ola biləcəyi yerə gəlməkdə gecikirdi, çünki 
yolda daim ehtiyacı olanlar onu yardım barədə xahişləriylə 
saxlayırdılar. Falçı İsanın iziylə otuz il ərzində Misirdən’, 
Qalileyadan”, Vifiniyadan” keçib-gedəndən sonra Yerusəli- 
mə çatdı, amma bu dəfə də çox gecikmişdi. Balaca İsa indi 
kişi olmuşdu, Falçı da onun çarmıxa çəkilən günü gəlib 
yetişmişdi. Müdrik adam İsaya vermək üçün mirvari gəti- 
rirdi, amma yolda rast gələnlərə kömək eləməkdən ötrü 
hamısını satmalı oldu. Yalnız bir mirvari qalmışdı, amma 
xilaskar artıq ölmüşdü. “Mən bütün həyatımın məqsədini 
boşa verdim”, — müdrik adam fikirləşdi. Sonra səs eşitdi: 
“Düşündüklərinin əksinə olaraq sən həyatın boyu mənim- 
ləydin. Mən çılpaq idim, sən də məni geyindirirdin. Mən ac 
idim, sən də mənə baş çəkirdin. Mən sənin yolun üstün- 
dəki hər bir kasıb adamda idim. Bu qədər tez-tez sevgini 
göstərdiyinə görə sənə təşəkkür eləyirəm”. 


kkk 


Elmi-fantastik hekayədə, demək olar, hamının — tex- 
niklərin, mühəndislərin, yaxud mexaniklərin hər hansı 
funksiyanı yerinə yetirmək üçün doğulduqlarından danı- 
şılır. Yalnız çox az adam qabiliyyətsiz dünyaya gəlir: onları 
dəlixanaya göndərirlər, çünki yalnız dəlilər cəmiyyətə xeyir 
verməyə qabil deyillər. Dəlilərdən biri qiyam elədi. Dəli- 
xanada kitabxana vardı, o, orada sənət və elm barədə 
hər şeyi öyrənməyə çalışırdı. Yetərincə öyrəndiyini hiss 





"Qədim Misir -Nil çayının aşağı axarında, Afrikanın şimal- 


şərqində dövlət, sivilizasiyanın ən qədim ocaqlarından biri 
3 


2 Qalileya (yunanca Galilia, qədim yəhudi dilində Qali?) — 

2 Fələstində tarixi vilayət. Yevangeliya ənənələrinə görə, Qali- 
eya hi Məsihin əsas təbliğat rayonudur. 

3 Vifiniya — qədimdə vifion tayfalarının yaşadığı, müasir Tür- 
kiyənin ərazisində yerləşən tarixi vilayət 

eləyəndə qaçmağı qərara aldı, amma onu tutub şəhərin 
kənarındakı elmi-tədqiqat mərkəzinə verdilər. “Xoş gəlmi- 
siniz, — mərkəzin müdiri adamlara deyir. — Bu, insanın bizim 
hər şeydən çox bəyəndiyimiz, öz yoluyla getməyə məcbur 
olduğu haldır. İndən sonra siz istədiyiniz kimi hərəkət elə- 
yə bilərsiniz, çünki dünya yalnız sizin təki adamların sayə- 
sində tərəqqi eləməyə qabildir”. 


kkk 


Biznesmen uzaq səfərə çıxmazdan qabaq arvadıyla 
vidalaşır. “Sən heç vaxt mənə layiq olacaq hədiyyə vermə- 
din”, — qadın dilləndi. “Sən naşükür adamsan, sənə ver- 
diklərimin hamısını illərlə işləyib qazanmışam, — ər cavab 
verdi. — Sənə daha nə verə bilərəm?” — “Eynilə mənim 
kimi gözəl bir şey”. Qadın düz iki il öz hədiyyəsini gözlədi. 
Axır ki, əri qayıtdı. “Mən eynilə sənin təki gözəl olan bir şey 
tapdım, — o dilləndi. — Sənin naşükürlüyündən dad eləyir- 
dim, amma qət elədim ki, istədiyin kimi olacaq. Bütün bu 
müddət ərzində fikirləşirdim ki, heç şey sənin gözəlliyinlə 
müqayisə oluna bilməz, amma nəsə tapdım”. O, bunu 
deyib arvadına güzgü uzatdı. 


kkk 


Alman filosofu F.Nitsşe! bir dəfə dedi: “Daim dünyada 
hər şeyi müzakirə eləməklə vaxt keçirməyə dəyməz, hər- 
dənbir səhvə yol vermək insan təbiətinin bir parçasıdır”. 
Müəllim söylədi: “Elə adamlar var, israr eləyirlər ki, hətta 
xırda şeylərdə də haqlıdırlar. Çox vaxt onlar özlərinə səhv 
eləmək icazəsi vermirlər. Onların bu cür əldə elədikləri- 
nin hamısı irəli getmək qorxusudur. Səhv eləmək qorxusu 
bizi ortabablıq qəsrinə salan qapıdır. Əgər həmin qorxuya 
üstün gəlsək, azadlığımıza doğru çox vacib addım atarıq”. 


kkk 


Şagirdi Sçetdəki monastırın baş keşişi Nisterosdan 
soruşdu: “Allahın xoşuna gəlmək üçün hansı işləri gör- 





! Nitsşe Fridrix (1844—1900) — alman filosofu, “həyat fəlsə- 
fəsi”nin yaradıcılarından biri 


məliyəm?” Nisteros ata cavab verdi. “Avraam? səyyahla- 
ra daldalanacaq verirdi, Allah da şad idi. İliya yabançıları 
sevmirdi, Allah da xoşbəxt idi. David” gördüyü işdən qürur 
duyurdu, Allah da sevinirdi. Romalı meyxanaçı meh- 
rab qarşısında elədiyindən utanırdı, Allah da sevinc hissi 
keçirirdi. İohann böyük Nineviya? şəhərinə çıxıb getmişdi, 
Allah xoşbəxtlik duyurdu. Öz könlündən neyləmək istədi- 
yini soruş. Nə vaxt ki könlünüz arzularınızla dil tapır, bu da 
Allahı xoşbəxt eləyir”. 


kkk 


Budda müəllimi öz şagirdləriylə piyada səyahət eləyən- 
də gördü ki, cavanlar kimin daha yaxşı olduğunu müza- 
kirə edirlər. “Mən on beş ildir meditasiya ilə məşğulam”, 
— biri dilləndi. “Mən ata-anamın evindən çıxan vaxtdan 
mərhəmətliyəm”, — digəri dedi. “Mən həmişə Buddanın 
nəsihətlərinə əməl eləmişəm”, — üçüncüsü məlumat verdi. 
Günorta onlar dincəlmək üçün alma ağacının altında 
dayandılar. Ağac o qədər bar gətirmişdi ki, budaqları yerə 
dəyirdi. “Ağac yaxşı bar verəndə başını aşağı əyir. Ağacın 
barı olmayanda budaqları daim dik durur. Axmaq adam 
həmişə başqalarından daha yaxşı olduğuna inanır”. 


kk 
Antonio Maçadoz” yazır: 


“Həmlə-həmlə, addım-addım, 
Ləpirçi, burada yol yoxdur. 
Yol — getmək üçün mövcuddur, 
Gedib yolu keçirsən. 

Əgər geri boylansan, 





| Avraam (Abram) — yəhudilərin mifik başlanğıcı, Bibliya 
mifologiyasında İsaakın atası. İslamda İbrahim peyğəmbər kimi 
xatırlanır. 

2? David – e.ə. XI əsrin təxminən, 950-ci illərində İsrail — İudey 
dövlətinin çarı 

3Nineviya - Assuriyanın qədim şəhəri və paytaxtı. E.ə. 612-ci 
ildə babillilərin və midiyalıların qoşunları tərəfindən dağıdılmışdır. 

“4 Maçado Ruis Antonio (1875-1939) – ispan şairi 

Gördüyün ancaq yol olar, 
Həmin yolla bir dəfə 

Yenə keçər ayaqların, 

Ləpirçi, burada yol yoxdur, 

Yol — getmək üçün mövcuddur”. 


İsa məxfi axşamda özünün iki həvarisini eyni sözlərlə 
və eyni ciddiyyətlə ittiham elədi. Hər ikisi İsanın qabaqca- 
dan gördüyü günahı işlədəcək. İuda İskariot" ayılıb özünü 
mühakimə eləyəcək. İnandığı hər şeyi üç dəfə təkzib elə- 
yəndən sonra Pyotr” da ayılacaq. Amma Pyotr həlledici 
anda İsanın vəhyinin əsl mənasını anlayacaq. O üzr istəyib 
alçaldılmış halda təbliğatını davam etdirəcək. Pyotr intiharı 
seçə bilərdi, amma bunun əvəzində həvarilərlə görüşüb 
deyəcək: “Mənim səhvim barədə insan nəslinin sonuna- 
can məlum olacaq. Amma mənə həmin səhvi düzəltmə- 
yə imkan verin”. Pyotr anlayacaq ki, sevgi bağışlayır. İuda 
heç şey anlamayacaq”. 


kkk 


Məşhur müəllif dostuyla gəzirdi, bu vaxt bir uşaq 
yaxınlaşan avtomobilin qabağından küçəni keçmək istədi. 
Yazıçı bir göz qırpımında avtomobilin qarşısına atılıb uşağı 
xilas elədi. Amma qəhrəmanlığı müqabilində kimsədən 
təşəkkür almazdan əvvəl uşağa şillə çəkdi: “Mənim peyda 
olmağıma sevinmə, oğlum, — dedi. — Mən səni yalnız ona 
görə xilas elədim ki, böyüyəndə qarşına problemlər çıxan 
vaxt boyun qaçıra bilməyəsən”. 


kkk 


Müəllim söylədi: “Biz bəzən fayda verməkdən qorxu- 
ruq. Günah hissimiz həmişə bizə deməyə çalışır ki, xeyir- 
xah hərəkət eləyəndə, sadəcə, başqalarında təəssürat 
oyatmağa çalışırıq. Təbiətən xeyirxah olduğumuzu qəbul 





| Гада İskariot – rəvayətlərə görə, öz müəllimini (İsa Məsihi) 
otuz gümüş pula satmış həvarilərdən biri 

2 Pyotr — rəvayətlərə görə, İsanın ilk dəfə xilaskar (Məsih) 
həvarilərindən biri. Kilsə rəvayətləri onu ilk Roma yepiskopu kimi 
təqdim edir. 


eləməyə çətinlik çəkirik. Yaxşı hərəkətlərimizi istehzayla, 
etinasızlıqla hədələyirik, guya, həyat zəifliyin sinonimidir”. 


kkk 


İsa qabağındakı masaya baxır, üstündəkilərdən hansı- 
nin onun Yer üzünə gəlməsinin ən yaxşı rəmzi ola biləcəyini 
fikirləşirdi. Masanın üstündə Qalileyadan nar, güney səhra- 
larından ədviyyat, Suriyadan’ quru meyvələr, Misir xurma- 
ları vardı. O, həmin şeylərdən birini müqəddəsləşdirmək 
üçün öz əlini uzatmalı idi, amma qəfildən bütün adamlara 
gətirdiyi vəhyi xatırladı. Ola bilsin, dünyanın bəzi yerlərin- 
də nar və xurma yox idi. İsa onları axtarırdı, amma ağlına 
başqa fikir gəldi: narlarda və xurmalarda, meyvələrdə də 
yaradılmışın möcüzəsi özünü adamlarla heç bir qarşılıqlı 
əlaqəsi olmadan göstərirdi. Buna görə də çörəyi götürdü, 
şükür elədi, kəsdi, şagirdlərinə verib dedi: “Alın, hamınız 
yeyin, çünki bu, mənim cismimdir”. Çünki çörək hər yerdə 
vardı. Çörək də xurmalarla, narlarla, Suriya meyvələriylə 
müqayisədə Allaha doğru yolun ən yaxşı əlaməti sayılırdı. 
“Çörək torpağın və insan əməyinin bəhrəsi idi”. 


kkk 


Canbaz meydanın ortasında dayandı, üç portağal 
çıxardı, onları atıb-tutmağa başladı. Adamlar ətrafına yığı- 
şıb onun hərəkətlərinin gözəlliyindən, çevikliyindən hey- 
rətlənirdilər. “Bu, eynilə həyat kimidir, — səyyahın yanın- 
dakı bir nəfər dilləndi. — Həmişə hər əlimizdə və havada 
bir portağal var. Amma məhz havada olan portağal hər 
şeyi cürbəcür eləyir. O, bacarıqlı, təcrübəli əllə atıla bilər, 
amma öz yoluyla uçur. Biz canbaz kimi arzularımızı dün- 
yaya atırıq, amma heç də hər vaxt nəzarətdə saxlamırıq. 
Belə məqamlarda siz özünüzü Allahın əlinə qoymağı bil- 
məlisiniz — əgər bunu vaxtında xahiş eləsəniz, onda arzu 
öz yoluyla düz gedəcək, yolu başa vuranda da əlinizə 
düşəcək”. 





! Suriya - Asiyada paytaxtı Dəməşq olan ərəb dövləti 

kkk 


Daxili artım üçün daha güclü təmrinlərdən biri bun- 
dan ibarətdir: biz əvvəllər qeyri-iradi elədiyimiz nəfəsalma, 
gözqırpma kimi ətrafımızdakı şeylərə diqqət göstərməli- 
yik. Bunu eləyəndə beynimizin daha sərbəst, arzularımızla 
toqquşmadan işləməsinə imkan yaradırıq. Bizə həllo- 
lunmaz kimi görünən bəzi problemlər uğurla həll edilir, 
heç vaxt ötüb-keçməyəcəyini düşündüyümüz xəstəliklər 
izsiz-tozsuz yox olub gedəcək. Müəllim söylədi: “Qarşını- 
za çətin vəziyyət çıxanda bu texnikadan istifadə eləməyə 
çalışın. Bir qədər intizam tələb olunur... amma nəticələr 
sizi təəccübləndirəcək”. 


kkk 


Yarmarkada bir adam vazalar satır. Ona qadın yaxın- 
laşıb malını gözdən keçirməyə başlayır. Bəzilərinə cidd- 
cəhdlə naxışlar salınmış olsa da, digərlərinə bəzək vurul- 
mayıb. Qadın vazaların qiymətini soruşur. Hamısının eyni 
qiymətdə olduğunu öyrənib təəccüblənir. “Necə ola bilər 
ki, bəzəkli vaza adi vazayla eyni qiymətə olsun? — qadın 
soruşur. — Hazırlanmasına daha artıq qüvvə və vaxtın 
sərf olunduğu vazayla adi vazanın qiyməti niyə eynidir?” 
“Mən sənətkaram, — satıcı dilləndi. — Düzəltdiyim vazanın 
gözəlliyinin yox, özünün qiymətini təyin eləyə bilərəm. 
Gözəllik azaddır”. 


kkk 


Səyyah ibadətxanada təkcə oturmuşdu. Gözlənilmə- 
dən yanına dostu gəldi. “Səninlə söhbətim var”, — dos- 
tu dilləndi. Səyyah dostunun gəlişində bir əlamət gördü, 
vacib saydığı şeylər barədə danışmağa başladı. O, Allahın 
xeyir-duası haqqında, sevgi haqqında, indiyəcən özünü 
tənha hiss elədiyindən, indisə həmsöhbəti olduğundan, 
dostunun gəlişində öz mələyinin əlamətini gördüyündən 
danışdı. Dostu dinib-söyləmədən ona qulaq asırdı, səy- 
yaha təşəkkür eləyib getdi. Amma səyyah xoşbəxtlik yox, 


daha artıq tənhalıq duydu. Sonra vəcdə gəlib dostunun 
danışmaq istəyinə heç diqqət yetirmədiyini anladı. Səy- 
yah başını aşağı salıb döşəməyə səpələnmiş sözlərini 
gördü. Çünki Kainat bu məqamda nəsə, başqa bir şeyin 
baş verməsini istəyirdi. 


kkk 


üç pəri prinsin xaç suyuna salınması mərasiminə dəvət 
olunmuşdu. Birincisi prinsə öz sevgisini tapmaq vergisi 
bəxş elədi. İkincisi ona istədiyi işi görməyə yetəcək qədər 
pul verdi. Üçüncüsü prinsə gözəllik bağışladı. Amma bütün 
nağıllarda baş verdiyi kimi, ifritə peyda oldu. O, mərasimə 
dəvət edilmədiyindən qəzəblənmişdi, lənət yağdırdı. “Artıq 
hər şeyin var, sənə bir qədər də artıq vermək istəyirəm. 
Sən gördüyün bütün işlərdə istedadını göstərəcəksən”. 
Prins gözəllik, zənginlik, sevgi içində böyüyürdü. Amma 
Yer üzündəki missiyasını heç vaxt başa vura bilmirdi. 
O, gözəl rəssam, heykəltəraş, musiqiçi, riyaziyyatçı idi — 
bununla belə, həmişə işini yarımçıq qoymalı olurdu, tez 
bezir, başqa hər hansı bir işə keçmək istəyirdi. Müəllim 
söylədi: “Bütün yollar eyni bir yerə aparır. Amma yolu siz 
özünüz seçir, həmin yolla axıracan gedirsiniz. Bütün yol- 
larla getməyə çalışmayın”. 


kkk 


XVII yüzilliyin naməlum müəllifinin mətni mənəvi müəl- 
lim axtaran rus rahibdən bəhs eləyir. Bir dəfə o eşitdi ki, 
bir kənddə özünü gecə-gündüz ruhunun xilasına həsr elə- 
yən zahid yaşayır. Rahib bunu eşidib müqəddəs adamı 
axtarmağa başladı. “İstərdim ki, məni mənəvi yolla apara- 
sınız”, — rahib zahidi tapanda dilləndi. “Ruhun öz yolu var, 
mələyin də səni aparacaq, — zahid cavab verdi. — Daim 
dua elə”, “Mən bu cür dua eləyə bilmirəm. Məni öyrədə 
bilməzsinizmi?” — “Əgər necə dua eləyəcəyini bilmirsənsə, 
onda Allaha yalvar, sənə bu cür dua eləməyi öyrətsin”. 
“Siz mənə heç nə öyrətmədiniz”, — rahib dilləndi. “Burada 





. . | “Səyyahın öz mənəvi atasına səmimi hekayələri”, XIX əsrin 
ikinci yarısı, müəllifi məlum deyil. 

öyrətməli bir şey yoxdur, çünki sən əqidəni riyazi bilikləri 
mənimsədiyin kimi qəbul eləyə bilmirsən. Dinin sirliliyini 
qəbul elə, Kainat da özünü tapacaq”. 


kkk 


Müəllim söylədi: “Yaz! Məktub, gündəlik, yaxud tele- 
fonla danışanda apardığın bəzi qeydlər olmasına fikir ver- 
mədən yaz. Biz yazanda Allaha və ətrafımızdakılara daha 
yaxın oluruq. Əgər dünyadakı rolunu daha yaxşı başa 
düşmək istəyirsənsə, yaz. Əgər kimsə oxumasa da, yaxud 
daha pisi, əgər oxunmasını istəmədiyini kimsə oxusa da, 
öz qəlbini sətirlərə verməyə çalış. Adi yazı bizə fikirləri- 
mizi nizama salmağa, ətrafımızdakıları daha aydın görmə- 
yə kömək eləyir. Kağızla qələm möcüzə yaradır — onlar 
ağrını yüngülləşdirir, arzuları gerçəkləşdirir, itirilmiş ümidi 
dirçəldir. Söz gücə malikdir”. 


kkk 


Səhranın rahibləri iddia eləyirdilər ki, mələyin əlini tər- 
pətmək lazımdır. Bunun üçün onlar mənasız şeylər elə- 
yirdilər, məsələn, çiçəklərlə danışır, yaxud səbəbsiz gülür- 
dülər. Kimyagərlər “Allahın işarələri”nin ardınca gedirlər, 
bəzən çox az əhəmiyyət daşıyan sirrin açarı qəfildən çox 
vacib olur. Müəllim söylədi: “Əgər sizi dəli saysalar, qorx- 
mayın, bu gün bütün məntiqinizin ziddinə olan bir hərəkət 
eləyin. Özünüzü adətən apardığınızın əksinə aparın. Bu 
cür əhəmiyyətsiz şey vacib deyil, o qədər kiçikdir ki, cismi- 
nizin və ruhunuzun böyük macərasına qapı aça bilər”. 


kkk 


Bir oğlan dəbdəbəli “Mersedes-Bens”! maşınında gedən- 
də təkəri buraxır. Təkəri dəyişməyə çalışanda başa düşür 
ki, qaldırıcı aləti yoxdur. “Yaxşı, nə olar, yaxınlıqdakı evə 
gedib soruşaram, görüm birini tapa bilərəmmi, — o, necə 
kömək axtaracağını fikirləşir. — Bəlkə də, soruşduğum 





! “Mersedes-Bens” — Almaniyanın “Daymler-Bens” kon- 
serni tərəfindən buraxılan avtomobillərin markası 


adam maşınımı görüb qaldırıcını axtarmağın müqabilində 
pul istəyəcək, — o, öz-özünə deyir. — Bu cür avtomobili 
və məni görüb, yəqin, on dollar umacaq. Yox, ola bilsin, 
mənə doğrudan da qaldırıcı lazım olduğunu görüb hətta 
əlli dollar istəyəcək. O, məndən üstün mövqedə olduğunu 
görüb bir neçə yüz dollar tələb eləyəcək”. Beləcə, oğlan 
irəlilədikcə qiymət artır. O, yaxındakı evə çatır, ev sahibi 
qapını açanda həmin adam qışqırır: “Siz — oğrusunuzl 
Qaldırıcının dəyəri bu qədər deyill Onu tutunl” Hansımız 
deyə bilərik ki, o, heç vaxt bu cür fikirləşməyib? 


kkk 


Milton Erikssonun (Birləşmiş Ştatlarda minlərlə isti- 
fadəçi tapan yeni psixoloji treninqin müəllifi) on iki yaşı 
olanda yoluxucu uşaq iflicinə tutuldu. On aydan sonra 
həkimin ata-anasına dediyi sözləri eşitdi: “Oğlunuz bu 
gecədən sağ çıxmayacaq”. Eriksson anasının ağladığını 
duydu. “Kim bilir, ola bilsin, bu gecədən sağ çıxacağam, 
anam da bu qədər əzab çəkməyəcək”, — oğlan fikirləşdi. 
Ona görə də səhərəcən yatmamağiı qərara aldı. Günəş 
qalxmağa başlayanda oğlan anasına qışqırdı: “Ey, mən 
hələ də sağaml” Evdə elə böyük sevinc yaranmışdı ki, 
o, ailənin dərdini uzaqlaşdırmaq məqsədilə həmişə gecə- 
lər yatmamağa səy göstərmək qərarına gəldi. Eriksson 
1990-cı ildə 75 yaşında öldü, özündən sonra insanın öz 
məhdudluqlarını aradan qaldırmalarında böyük imkanlar 
barədə çoxlu kitab qoydu. 


kkk 


“Müqəddəs adam, – yeni rahib olan, baş keşişə dedi, 
– mənim qəlbim dünyaya sevgiylə doludur, şeytanın 
tamahlarından xalidir. Növbəti hansı addımı atmalıyam?” 
Baş keşiş şagirdindən onunla birlikdə tövbəyə ehtiyacı 
olan xəstənin yanına getməyi xahiş elədi. O, ailəyə təs- 
kinlik verəndən sonra künclərin birindəki sandığa diqqət 
yetirdi. “Bu sandıqda nə var?” — baş keşiş soruşdu. 
“Əmimin heç vaxt geyinmədiyi paltar, — xəstənin qardaşı 
qızı dilləndi. — O, həmişə həmin paltarı geyinmək üçün 

hər hansı xüsusi bir səbəbin lazım gəldiyini düşünürdü, 
nəticədə paltarlar sandıqda çürüyür”. “Sandığı unutma, 
— onlar çıxıb gedəndə baş keşiş şagirdinə dedi. — Əgər 
sənin qəlbində mənəvi sərvət varsa, onu elə indi sərf elə. 
Yoxsa həmin sərvət yoxa çıxar”. 


kkk 


Mistiklər deyirlər ki, mənəvi yolumuz başlananda çox 
vaxt Allahla danışmaq istəyirik, amma Onun bizə dedik- 
lərini eşitmirik. Müəllim söylədi: “Rahatlanın. Bu, asan 
deyil. Bizə həmişə düzgün hərəkətlər eləmək kimi təbii 
zərurət xasdır, fasiləsiz çalışıb işimizi başa çatdıra biləcə- 
yimizi fikirləşirik. Cəhd eləmək, yıxılmaq, qalxmaq, yenə 
cəhd göstərmək vacibdir. Amma gəlin özümüzə Allahın 
yardımını qəbul eləməyə imkan verək. Gəlin böyük işin 
yarısında özümüzə baxaq, Ona özünü göstərməyə, bizi 
irəli aparmağa şərait yaradaq. Bəzən Ona bizi öz ağuşuna 
almaq fürsəti bəxş eləyək”. 


tke 


Sçet monastırındakı baş keşişin yanına mənəvi inki- 
şaf yoluyla getmək istəyən cavan bir oğlan getdi. “İlbo- 
yu sizi təhqir eləyənlərin hamısına pul verin”, — keşiş dil- 
ləndi. Cavan oğlan on iki ay ərzində hər dəfə söyüləndə 
pul verirdi. İlin axırında o, növbəti addımının hansı olaca- 
ğını öyrənmək məqsədilə keşişin yanına qayıtdı. “Şəhərə 
gedib mənə yemək alın”, — keşiş dilləndi. Həmin adam 
çıxan kimi keşiş dilənçi paltarı geyinib ən qısa yolla şəhər 
darvazalarının qabağına getdi. Cavan oğlan yaxınlaşanda 
keşiş onu təhqir etməyə başladı. “Bu lap ağ oldu, — cavan 
oğlan yalançı dilənçiyə dedi. — İlboyu məni təhqir edən 
hər kəsə pul ödəməli idim, indi isə bir sent belə xərclə- 
mədən müftə təhqir oluna bilərəm”. Keşiş bunu eşidib 
bürüncəyini açdı: “Problemlərinizi gülə-gülə qarşıladığı- 
nıza görə siz növbəti addımı atmağa hazırsınız”, — keşiş 
dilləndi. 


kkk 


Səyyah iki dostuyla Nyu-York küçələrində gəzirdi. 
Qəfildən müəyyən bir müzakirənin ortasında dostlar, az 
qala, bir-birini təhqir eləyə-eləyə mübahisəyə girişdilər. 
Axırda, sakitləşəndən sonra bara girdilər. Biri o birindən 
üzr istəməyə başladı. “Bilirəm, tanıdığın adamı incitmək 
çox asandır, — o dilləndi. — Sən yadelli olsaydın, özümə 
daha artıq nəzarət eləyərdim. Dost olduğumuz üçün məni 
hamıdan yaxşı tanıyırsan — böyük təcavüzkarlıq göstərə 
bilərəm. İnsanın təbiəti belədir”. Ola bilsin, bu, elə insanın 
təbiətidir. Amma biz onunla mübarizə aparmalıyıq. 


kkk 


Elə məqamlar olur ki, kiməsə yardım göstərməyi çox 
istəyirik, amma heç şey eləyə bilmirik. Ya köməyə çat- 
mağa vəziyyət imkan vermir, ya da insan hər hansı qayğı 
və kömək təzahürünə qarşı həssas deyil. Müəllim söylədi: 
“Sevgi həmişə var. Hətta öz faydasızlığımızı açıq-aşkar 
hiss eləyəndə də. Hələlik mükafat, dəyişiklik, yaxud təşək- 
kür gözləmədən sevə bilərik. Əgər sevsək, sevgi eneriisi 
ətrafımızdakı kainatı dəyişməyə başlayır. Həmin enerji 
yarananda həmişə öz işini görür”. 


kkk 


On beş il qabaq, əqidədən lap uzaqlaşdığı vaxtda səy- 
yah arvadı və dostuyla Nyu-Yorkda idi. İçki masası arxa- 
sında oturanda səyyahın 60-70-ci illərdə dəlixanada birgə 
olduğu köhnə tanışlarından biri bara girdi. “Nə ilə məş- 
ğulsan?” — səyyah soruşdu. “Keşişəm”, — dostu dilləndi. 
Onlar bardan çıxanda səyyah səkidə yatmış uşağı gös- 
tərdi. “Görürsənmi, bu aləm İsanı necə narahat eləyir?” — 
o dilləndi. “Əlbəttə görürəm, — keşiş cavab verdi. — O, bu 
uşağı həqiqətən gördüyünə və nəsə eləyə biləcəyinə əmin 
olmaq üçün sənin qarşına çıxarıb”. 

kkk 


Yəhudi müdriklərinin bir qrupu dünyanın ən qısa 
konstitusiyasını yaratmaq üçün yığışdı. Yığıncaqda 
şərtləşdilər ki, hər biri növbəylə bir ayaq üstə durduqları 
müddətdə qanunları formulə eləyəcəklər. İnsanı yönəldən 
qanunu kim formulə eləsə, o ən müdrik adam sayılıcaq. 
“Allah cinayətkarları cəzalandırır”, — biri dilləndi. O birilər 
sübut elədilər ki, bu, qanun yox, hədədir. Formulə qəbul 
olunmadı. Həmin məqamda ravvin Xillel yığıncağa 
qatıldı. O, bir ayağı üstə dayanıb dilləndi: “Başqalarının 
sizə eləməsini istəmədiyiniz şeyi siz onlara eləməyin. Bu 
— qanundur. Bütün qalanları, sadəcə, hüquqi şərhlərdir”. 
Beləliklə, ravvin Xillel onların ən müdriki sayıldı. 


kkk 


Yazıçı Bernard Şoul dostu heykəltəraş C.Epstaynın” 
evinin qonaq otağında iri daş parçası gördü. “Bu daşdan 
nə düzəltmək istəyirsən?” — Şou soruşdu. “Hələ bilmirəm. 
Bu barədə düşünürəm”, — Epstayn cavab verdi. “Demək 
istəyirsən ki, öz ilhamını planlaşdırırsan? Amma fikirləş- 
mirsənmi, sənətkar istəyən vaxt öz fikrini dəyişməkdə sər- 
bəstdir?” “Bu yalnız fikrini dəyişib beş qram kağızı əzişdir- 
mək lazım gəldiyi zaman işə yarayır. Amma dörd tonluq 
bir şeylə işləyəndə başqa cür düşünməlisən”, — Epstayn 
dilləndi. Müəllim söylədi: “Hər birimiz öz işimizi necə yaxşı 
görəcəyimizi bilirik. Amma insan hətta irəlidə qarşısına 
hansı çətinliklərin çıxacağını da dərk eləyib işə girişir”. 


kkk 


İohann qardaş düşünürdü: “Mən mələklərə oxşamaq 
istəyirəm. Onlar Allahın cah-calalına tamaşa eləməkdən 
başqa bir iş görmürlər”. Elə həmin axşam da Sçetdəki 
monastırdan çıxıb səhraya üz tutdu. Bir həftədən sonra 





! Şou Corc Bernard 155. — məşhur ingilis yazıçı- 
dramaturqu. 1925-ci ildə Nobel mükafatına layiq görülüb. 

? Epstayn Ceykob (1880-1959) — amerikan-ingilis heykəl- 
təraşı, dini və rəmzi kompozisiyalar ustası kimi tanınır. 


monastıra qayıtdı. Qapıçı qapının döyüldüyünü eşidib, 
döyənin kim olduğunu soruşdu. “İohann qardaşdır. Mən 
acam”. “Ola bilməz, — qapıçı dilləndi. — İohann qardaş 
səhradadır, o, özünü mələyə çevirir. Artıq aclıq hiss elə- 
mir, daha dolanmaq üçün işləməyə ehtiyacı yoxdur”. 
“Mənim lovğalığımı bağışla, — İohann qardaş dedi. — 
Mələklər insanlara kömək göstərirlər. Bu, onların işidir, 
elə buna görə də Allahın cah-calalına tamaşa eləyirlər. 
Mən o cah-calala öz gündəlik işimdə baxa bilərəm”. Bu 
etirafdan sonra qardaş darvazanı açdı. 


kkk 


İnsanın ixtira eləməyə qabil olduğu güclü dağıdıcı 
silahların ən dəhşətlisi, həm də ən qorxağı sözdür. Yum- 
ruqlar və odlu silahlar özlərindən sonra, ən azı, qan qoyur. 
Bombalar evləri, küçələri dağıdır. Zəhər üzə çıxarıla bilər. 
Müəllim söylədi: “Söz — özündən sonra heç bir iz burax- 
madan məhv eləməyə qabildir. Uşaqlar uzun illər valideyn- 
lərinin təsiri altında böyüyürlər, kişilər iyrənc halda söyü- 
şürlər, ərlər tez-tez arvadlarını alçaldırlar. Möminlər özlərini 
Allah kəlamının tərcümanı adlandıranların sayəsində din- 
dən uzaqlaşırlar. Hər dəfə sözü silah kimi işlətmək istəyən- 
də fikirləşin. Bu silahı sizə qarşı istifadə eləyənlərə diqqət 
yetirin. Onlara mane olun”. 


kkk 


Səhra əfsanələrinin birində qonşu vahəyə getmək istə- 
yən, dəvəsini yükləyən bir adam barədə danışılır. O, xal- 
çalar, mətbəx şeyləri, paltar dolu sandıqları dəvənin beli- 
nə yükləyir, heyvan da bütün bunlara səbirlə tab gətirir. 
Həmin adam yola düşəndə atasının ona verdiyi gözəl mavi 
qələmi xatırladı, qələmi çıxarıb dəvənin yükünə əlavə elədi. 
Elə bu vaxt heyvan ağırlıqdan yıxılıb öldü. “Dəvəm hətta 
qələmin ağırlığına da dözmədi”, — adam fikirləşdi. Bəzən 
elə başqaları kimi düşünürük, başa düşmürük ki, adi zara- 
fatımız əzab qədəhini daşıran damcı ola bilər. 

kkk 


“Bəzən adamlar filmlərdə gördüklərinə öyrəşirlər, ger- 
çək dünyada nə baş verdiyini unudurlar”, — tanımadığı 
adam səyyaha dedi. “Siz “On nəsihət” filmini xatırlayırsı- 
nız?” “Əlbəttə, Moiseyl — Çarlton Heston — öz əsasını qal- 
dırır, suyu aralayır, İsrail camaatı da Qırmızı dənizdən keçib 
gedə bilir”. “Bibliyaya görə, əhvalat belə deyil, — həmin 
adam dillənir. — Orada Allah Moiseyə əmr verir: “İsrail 
oğullarına irəli getmək əmrini ver”. Onlar keçib-gedəndən 
sonra Moisey əsasını qaldırır, sular aralanır. Çünki yalnız 
yolun keçilməsindən doğan cəsarət yolun aşkara çıxma- 
sına imkan verir”. 


kkk 


Bu sözləri violonçelçi Pablo Kasals? yazıb: “Mən həmi- 
şə dirçəlirəm, hər səhər — həyatı təzədən başlamaq zama- 
nımdır. Səksən il qabaq öz həyatımı elə bu cür başlayır- 
dım, amma bu, həmin vərdişin mexaniki proqres olduğu 
mənasını vermir. Bu, mənim xoşbəxtliyim üçün vacibdir. 
Oyanıram, fortepianoya yaxınlaşıram, iki parça və Baxın” 
fuqasını” çalıram. O pyeslər mənim evimə xeyir-dua kimi 
təsir eləyir. Amma həmin təcrübə, eyni zamanda, həm də 
məxfi həyatla insan varlığının möcüzəsi arasında əlaqənin 
bərpası yoludur. Hətta bunu yetmiş il ərzində eləməsəm 
də, musiqi heç vaxt tənha olmur — mənə həmişə yeni, ağla- 
gəlməz, inanılmaz bir şey öyrədir”. 


kkk 


Müəllim söylədi: “Bir tərəfdən biz Allahın axtarışları- 
nin nə qədər vacib olduğunu bilirik. Amma digər tərəfdən 





! Moisey - Bibliya mifologiyasında Allahın fironun köləliyin- 
dən qurtarmağı əmr etdiyi Israil qəbilələrinin başçısı; Allah Sina 
dağında Moiseyə (islamda Musa peyğəmbər kimi tanınır) “10 əsas 
nəsihət” verdi. 

? Kasals Pablo (1876-1973) — ispan violonçelçisi, dirijoru 
və bəstəkarı 

3 Bax İohann Sebastyan (1685-1750) — alman bəstəkarı 
və orqançısı. Müxtəlif janrlarda çoxlu əsər yaradıb. 

4 Fuqa - bir musiqi mövzusunun müxtəlif səslərlə təkrarından 
ibarət əsər 


həyat bizi ondan uzaqlaşdırır. Biz özümüzü İlahi tərəfin- 
dən atılmış kimi hiss eləyirik, ya da başımız gündəlik işlə- 
rimizə qarışıb. Bu, günah hissi yaradır: ya biz Allaha daha 
yaxın olmaq üçün həyatda çox şeyləri özümüzə qada- 
ğan eləyirik, ya da həyat üzündən Allahdan həddən artıq 
uzaqlaşdığımızı duyuruq. Bu açıq münaqişə uydurmadır: 
Allah — həyatda, həyatsa — Allahdadır. Taleyi daha yaxşı 
anlamaq üçün yalnız bunu bilmək lazımdır. Əgər gündə- 
lik məşğələlərimizin müqəddəs harmoniyasına nüfuz elə- 
məyi bacarırıqsa, onda həmişə düz yolda olacağıq, vəzi- 
fəmizi başa çatdıracağıq”. 


kkk 


Pablo Pikassodan! iqtibas: “Allah sənətkardır. O, züra- 
foni, fili və qarışqanı yaratdı. Əslində, heç vaxt üslubunu 
axtarmayıb, sadəcə, görmək istədiyi işləri görürdü”. Müəl- 
lim söylədi: “Biz öz yolumuzu başlayanda güclü qorxu 
yaranır. Özümüzü hər şeyi düzgün eləməyə borclu sayı- 
rıq. Ən azı, hamımızın bircə həyatımız olduğundan “hamısı 
doğrudur” standartını fikirləşən adam kimdir? Allah züra- 
fəni, fili, qarışqanı yaratdı — biz niyə standartlara əməl elə- 
məliyik? Onlar yalnız başqalarının öz şəxsi reallıqlarını necə 
müəyyənləşdirdiklərini göstərmək üçün mövcuddur. Çox 
vaxt biz başqalarının hərəkət tərzindən vəcdə gəlirik, çox 
tez-tez də başqalarının buraxdıqları səhvlərdən yayına bilə- 
rik. Amma gözəl yaşamağı özümüzdən ötrü necə təmin 
eləyəcəyimizi bilirik”. 

kk 


Bir neçə mömin yəhudi sinaqoqda ibadət eləyəndə 
“A, B, C, D” hərflərini təkrarlayan uşaq səsi eşitdi. Onlar 
fikirlərini müqəddəs kitabda cəmləşdirməyə çalışdılar, 
amma səs təkrar eləyirdi: “A, B, C, D”. İbadəti yarımçıq 
qoyub geri çevriləndə ucadan əlifbanı əzbərləyən bir oğlan 
gördülər. Ravvin uşaqdan soruşdu: “Niyə belə eləyirsən?” 
“Ona görə ki, müqəddəs ayələri bilmirəm, — oğlan dilləndi. 





! Pikasso Pablo (1881-1973) — mənşəcə ispan olan fransız 
tongkart, Qrafik, heykəltəraş, keramika ustası kimi də çoxlu əsər 
yaradıb. 

— Ümid eləyirdim, əgər əlifbanı oxusam, Allah hərflərdən 
sözlər, sözlərdənsə lazımi sətirlər düzəldəcək”. “Bu dər- 
sə görə sənə minnətdaram, — ravvin dilləndi. — Ola bilsin, 
eynilə sən öz hərflərini çatdırdığın kimi, mən də Allahı Yer 
üzündəki günlərimdən xəbərdar eləyəcəyəm”. 

Müəllim söylədi: “Bizdəki İlahi Ruh, ola bilsin, kinote- 
atrdakı ekran kimi təsvir olunub. Ekranda cürbəcür hadi- 
sələr baş verir — adamlar sevirlər, ayrılırlar, xəzinə tapırlar, 
naməlum ölkələr kəşf eləyirlər. Hansı filmin getdiyi vacib 
deyil. Ekran həmişə eyni olaraq qalır. Göz yaşlarının, yaxud 
qanın axdığının dəxli yoxdur, çünki heç nə ekranın bəyazlı- 
ğını ləkələyə bilməz. Kinoekran kimi, Allah orada — hər bir 
həyat əzabının, yaxud sevgisinin arxasındadır. Biz bütün 
bunları filmimiz bitəndə görəcəyik”. 


kkk 


Kamandar öz təliminin sərtliyi ilə məşhur olan hindu 
monastırının yaxınlığındakı meşəylə gedirdi, monastırın 
bağında içki içən, bir-birini əyləndirən rahibləri gördü. 
“Allaha yol axtaranlar nə qədər abırsızdırlarl — kamandar 
ucadan dilləndi. — Deyirlər ki, intizam hər şeydən vacib- 
dir, özləri isə içib sərxoş olurlar!” “Dalbadal yüz ox atsanız, 
kamanınız nə günə düşər?” —rahiblərdən ən böyüyü soruş- 
du. “Kamanım sınar”, — kamandar cavab verdi. “Əgər bir 
kəs öz hüdudunu keçərsə, onun iradəsi də sınar, — monax 
dilləndi. — İşi istirahətlə birləşdirməyən adamlar həvəsdən 
düşəcək, irəli gedə bilməyəcək”. 


kkk 


Kral elçisini imzalamalı olan sülh müqaviləsi ilə uzaq 
ölkəyə göndərdi. Elçi səyahətdən faydalanmağı qərara alıb 
həmin ölkədə vacib işgüzar əməliyyatlar aparan dostlarını 
xəbərdar elədi. Dostları elçidən öz səfərini təxirə salmağı 
xahiş elədilər, sülh müqaviləsi bağlanacağından yeni sifariş 
aldılar, işgüzar strategiyalarını dəyişdilər. Axır ki, elçi səfə- 
rə yollananda çatdıracağı müqavilə artıq çox gecikmişdi; 
kralın və səfiri ləngidən adamların planlarını pozan mühari- 
bə başlamışdı. Müəllim söylədi: “Sizin həyatınızda yalnız bir 


vacib şey var: öz taleyini yaşamaq, qismətinə düşən missi- 
yanı yerinə yetirmək. Amma biz həmişə arzularımızı darma- 
dağın eləyən gərəksiz qayğılarla özümüzü yükləyirik”. 


kkk 


Səyyah Sidneyl limanında şəhərin iki hissəsini bir- 
ləşdirən körpüdən baxanda ona bir avstraliyalı yaxınlaşıb 
qəzetdəki elanı oxumağı xahiş eləyir. “Hərflər çox xırdadır, 
— deyir, — mənsə eynəyimi unudub evdə qoymuşam, eynək- 
siz oxuya bilmirom”. Səyyahın da oxumaq üçün eynəyi 
yoxdur, ona görə də həmin adamdan üzr istəyir. “Yaxşı, 
təxmini bilirəm, sadəcə, bu elanı yaddan çıxaracağam, 
— həmin adam deyir. Sonra söhbət eləmək həvəsinə 
düşüb dillənir: — Belə şey yalnız iki nəfərin başına gəlmir. 
Allahın gözləri də yaxşı görmür. Qocaldığına görə yox, 
belə istədiyinə görə bu cür olub. Yaxınlarından kimsə səhv 
buraxanda bunu aydın görmür. Şərəfsiz olmaq istəməyib 
həmin adamı bağışlayır”. “Bəs “yaxşı işlərə” nə deyirsən?” 
— səyyah soruşur. “Allah heç vaxt eynəyini unudub evdə 
qoymur”, — avstraliyalı gülür və çıxıb gedir. 


kkk 


“Duadan daha vacib bir şey mövcuddurmu?” — şagird 
öz müəllimindən soruşur. O, şagirddən yaxınlıqdakı kollu- 
ğa gedib budaq kəsməyi xahiş eləyir. Şagird müəlliminin 
dediyini yerinə yetirir. “Kol hələ salamatdırmı?” — müəl- 
lim soruşdu. “Kola heç nə olmayıb”, — şagird cavab verdi. 
“İndi get, onu kökündən çıxart”, — müəllim dilləndi. “Bunu 
eləsəm, kol məhv olar”, — şagird dilləndi. “Dualar ağacın 
kök, inam isə budaqlarıdır, — müəllim davam elədi. - İnam 
duasız da olur. Amma heç bir dua inamsız ola bilməz”. 


kkk 


Müqəddəs Tereza d”Avilya deyir: “İlahi bizim hamı- 
mızı dəvət eləyib. O, həqiqətin özü olduğundan dəvətinə 





! Sidney – Avstraliyanın Yeni Cənubi Uels ştatının inzibati 
mərkəzi, ölkənin iri şəhərlərindən biri 

şübhə edə bilmərik. O dedi: “İçmək istəyənlərin hamısı 
yanıma gəlsin, mən sizə su içirərəm”. Əgər dəvət hamıya 
aid olmasaydı, İlahi deməli idi: “Yanğısı olanların hamısı 
yanıma gəlsin, ona görə ki, itirməli bir şeyimiz yoxdur. Mən 
yalnız hazır olanları içirəcəyəm”. O heç bir şərt qoymur. 
Gəlin, xahiş eləyin — almaq üçün bu yetərlidir, hamı onun 
sevgisindən Dirilik Suyu alacaq”. 


kkk 


Dzen rahibləri meditasiya ilə məşğul olmaq istəyəndə 
daşla üzbəüz əyləşirlər. “İndi bu qayanın bir qədər böyü- 
yəcəyini gözləyəcəyəm”, — onlar deyirlər. Müəllim söylədi: 
“Ətrafımızdakı hər şey daim dəyişir. Hər gün Günəş yeni 
dünyanın üzərində işıq saçır. O, bizim çətinlik adlandırdı- 
ğımız yeni təkliflər, imkanlarla doludur. Amma hər günün 
başqa günlərdən necə fərqləndiyini sezmirik. Bu gün 
haradasa sizi xəzinə gözləyir. Bu, ötəri təbəssüm, amma 
həm də böyük qələbə ola bilər — əhəmiyyəti yoxdur. Həyat 
böyük və kiçik möcüzələrdən ibarətdir. Heç bir şey darıx- 
dırıcı deyil, çünki hər şey daim dəyişir. Bu aləmə darıxdı- 
rıcılıq xas deyil”. Şair E.S.Stemzi yazıb: “Çoxlu yol keç, öz 
evinə qayıt, hər şeyə, sanki, ilk dəfə gördüyün təki bax”. 





! Eliot Tomas Sternz (1888-1965) — ingilis-amerikan şairi, 
“üsyankar modernizmin” rəhbərlərindən biri. 1948-ci ildə Nobel 
mükafatına layiq görülüb. 


A MÜASİR DÜNYA ƏDƏBİYYATI PAULO KOELYO 


= 


BEŞİNCİ DAĞ 


(roman) 


BEŞİNCİ DAĞ 


(roman) 


A.M.-yə, sabahın döyüşçüsünə və 
Mauro Salleşə həsr olunur. 


MÜƏLLİFİN ÖN SÖZÜ 


Mənim “Kimyagər” romanımın əsas mənasını çar Məl- 
kisədəkin çoban Santyaqoya müraciət edərək dediyi aşa- 
ğıdakı cümlə ilə vermək olar: “Nə vaxtsa sən nəyisə olduq- 
ca çox arzulasan, bütün Kainat sənə bu arzuna çatmağa 
kömək eləyəcək”. 

Mən buna bütün qəlbimlə inanıram. Bununla belə, bir 
ömür yaşamaq və öz taleyinin reallaşmasına nail olmaq 
bütöv bir sıra mərhələ keçməyi nəzərdə tutur, hansı ki 
mənası çox vaxt bizim dərkimiz üçün mümkünsüz olur. Bu 
mərhələlərin məqsədi hər dəfə bizi öz taleyimizin yoluna 
qaytarmaq, ya da bizə öz tapşırıqlarımızı həyata keçirməyə 
kömək eləyən dərslər verir. Elə düşünürəm ki, öz həya- 
tımdan bir epizod danışmaqla bu sözlərin mənasını daha 
da aydınlaşdıraram. 12 avqust 1979-cu ildə mən yatmağa 
uzanarkən bir şeyi dəqiq bilirdim: otuz yaşımda öz mən- 
səbimin pik nöqtəsinə çatacağam. Braziliyada “CBS” stu- 
diyasının bədii direktoru işləyirdim. Təzəlikcə məni ABŞ-a, 
səs yazmaqla məşğul olan şirkətin direktoru ilə görüşə 
dəvət eləmişdilər. Bütün planlarımı həyata keçirmək üçün 
mənə tam azadlıq verildiyinə əmindim. Əlbəttə, mənim 
ən əziz arzum – yazıçı olmaq – bir qədər kölgədə qalırdı, 
amma bunun nə əhəmiyyəti var idi? Hər halda, real həyat 
mənim təsəvvür elədiyimə qətiyyən oxşamırdı. Braziliyada 
yalnız ədəbiyyatla məşğul olub yaşamaq olmaz. 

Həmin gecə mən öz arzumdan Birdəfəlik imtina eləməyi 
qərara aldım: belə, ya da elə — həyata uyğunlaşmaq lazım 
gəlirdi. Əgər qəlbim buna müqavimət göstərərsə, bir qədər 
hiyləgərlik eləyərəm, hərdənbir musiqilərə söz, ya da han- 


sısa qəzet üçün məqalələr yazaram. Qalanına isə əmin idim: 
həyatım başqa axarla getsə də, heç də maraqsız olmamışdı 
və musiqi dünyasında məni parlaq gələcək gözləyirdi. 

Mən yuxudan oyanan kimi telefon zəng çaldı: şirkətin 
prezidenti idi. Onun sözlərindən aydın oldu ki, məni hər 
hansı bir izahat vermədən işdən azad eləyiblər. Sonrakı iki 
il ərzində müxtəlif qapıları döydüm, amma bu sahədə iş 
ala bilmədim. 

“Beşinci dağ” üzərində işimi qurtararkən mən bu hadi- 
səni də və həyatımda labüd olan başqa təzahürləri də xatırla- 
dım. Hər dəfə mənə elə gələndə ki, guya, zirvəyə çatmışam, 
dərhal da aşağı yuvarlanmışam. Mən özümdən soruşdum: 
nəyə görə belə olur? Doğrudanmı, mən əbədi olaraq arzu- 
ladığım nöqtəyə yaxınlaşmağa, amma heç vaxt ona çatma- 
mağa məhkum edilmişəm? Doğrudanmı, Tanrı bu qədər 
qəddardır, mənə ilğım göndərir — üfüqdə vahə — yalnız ona 
görə ki, mən səhranın ortasında susuzluqdan ölüm? 

Mənə bunun belə olmadığını dərk eləmək üçün çox 
vaxt lazım gəldi. Bir para hadisələr həyatımızda ona görə 
baş verir ki, bizi Taleyin həqiqi yoluna qaytarsınlar. Baş- 
qaları isə həyata biliklərimizi tətbiq eləmək üçün lazımdır. 
Bəzi hadisələr isə bizi öyrətmək üçündür. 

“Zəvvarlıq” kitabımda mən bu dərslərin heç də həmişə 
ağrılarla və iztirablarla bağlı olmadığını göstərmək istəmi- 
şəm. Onlara ciddi və diqqətlə yanaşmaq kifayətdir. Bunu 
başa düşmək mənim həyat yolumda həqiqi xoşbəxtlik 
olub. Amma mən kifayət qədər hazırlıqlı və diqqətli olsam 
da, həyatımda baş verən bəzi hadisələrin mənasını heç də 
başa düşə bilmədim. 

Yuxarıda qeyd olunan hadisəni belə nümunələrdən 
hesab eləmək olar. Mən həqiqi peşəkar idim, işimə bütün 
qəlbimi qoyurdum. Bəzi öz ideyalarımı indiyə kimi də olduq- 
ca uğurlu hesab edirəm. Amma zərurət məhz heç vaxt olma- 
dığı kimi sakit və özüməinamlı olanda baş verdi. Düşünürəm 
ki, çox adam buna bənzər hallar keçirib. Yer üzündə zərurət 
hər bir adamın həyatına toxunub. Bəziləri dözüblər, bəziləri 
geri çəkiliblər, amma hər bir adam öz faciəsini yaşayıb. 

Niyə? Bu suala cavab vermək üçün mən İliya ilə birlik- 
də Akbara getdim. 


Paulo Koelyo 

“Və dedi: 

Sizə səmimi deyirəm: heç bir peyğəmbər öz vətənində 
qəbul olunmur. Həqiqətən də, sizə deyirəm: İliyanın 
vaxtında İsraildə çoxlu dul qadın olub, göy üç il altı aylığa 
tutulanda, beləliklə, yer üzündə böyük aclıq başlayanda 
İliya onlardan heç birinin yanına göndərilməmişdi, yalnız 
Sareptaya, sidonlu dul qadının yanına göndərilmişdi”. 


Lukadan, 4:24-26 


PROLOQ 


Bizim eradan əvvəl 870-ci ilin başlanğıcında Finikiya 
dövləti — israillilər onu Livan adlandırırdılar — artıq üç yüz il 
idi ki mövcud idi. Finikiyanın elə də siyasi nüfuzu yox idi, 
saysız-hesabsız müharibələrdən sarsılaraq yer üzündə yaşa- 
maq üçün onun sakinlərinə ticarəti inkişaf elətdirmək lazım 
gəldi, həm də onlar bu sahədə heç də az uğur qazanmadı- 
lar. Finikiyalılar öz uğurları ilə öyünməkdə haqlı idilər. İsrail 
çarı Solomonla təxminən bizim eradan əvvəl 1000-ci ildə 
bağlanan saziş onlara daha müasir donanma yaratmağa 
və ticarət dövriyyəsini artırmağa imkan verdi. O vaxtdan 
da başlayaraq Finikiya uğurla inkişaf eləməyə başladı. 

Bu zamanlarda Finikiya dənizçiləri İspaniyanın və 
Atlantik okeanının sahillərinə kimi gedib çıxdılar. Hələ elm 
tərəfindən təsdiq edilməyən belə bir nəzəriyyə var ki, finiki- 
yalılar hətta Braziliyanın şimal-şərqində və cənubunda da 
olublar. Onlar gəmilərdə şüşə, sidr taxtası, silah, dəmir və fil 
sümüyü daşıyırdılar. Biblos, Tir və Sidon kimi böyük şəhər- 
lərin sakinləri rəqəmlərlə, astronomiya ilə, şərabçılıqla tanış 
idilər və artıq, az qala, iki yüz il idi ki, yunanların “alfavit” 
adlandırdıqları yazı işarələrindən istifadə eləyirdilər. 

Bizim eradan əvvəl 870-ci ilin əvvəlində ucqar şəhər 
Nineviyada hərbi müşavirə oldu. Assuriya sərkərdələri 
qərara aldılar ki, Aralıq dənizinin sahillərindəki ölkələri 
işğal eləmək üçün qoşun göndərsinlər. Hücum eləmək 
üçün seçdikləri ilk ölkə Finikiya oldu. 

Bizim eradan əvvəl 870-ci ilin başlanğıcında İsrail 
şəhəri Qalaadda da iki nəfər at tövləsində gizlənərək anba- 
an ölümü gözləyirdi. 


BİRİNCİ HİSSƏ 


— Mən Allaha ibadət elədim, o isə indi məni düşmən- 
lərimin əlində saxlayır, — İliya dedi. 

— Allah Allahdır, — ruhani cavab verdi. — O, Musaya 
demədi ki, o, xoşbəxtdir, ya xoşbəxt deyil, yalnız dedi: 
“Mən varam”. Demək, günəşin altında nə varsa, odur, 
həm evi dağıdan ildırım, həm də onu yenidən tikən insa- 
nın əlidir. 

Söhbət qorxunu dağıtmaq üçün yeganə vasitə idi, hər 
an onların gizləndikləri at tövləsinə döyüşçülər girə bilər, 
onları tapıb seçim qarşısında qoyardılar: ya Vaala, Finikiya 
allahına səcdə eləyəcək, ya da edam olunacaqlar. Döyüş- 
çülər hər bir evi axtarır, peyğəmbərlərə ya öz dinlərini 
qəbul elətdirirdilər, ya da onları öldürürdülər. 

Bəlkə də, ruhani başqa dini qəbul eləyər və ölüm- 
dən yaxa qurtarardı. Amma İliyanın seçimi yox idi, hər şey 
onun günahı ucbatından baş verirdi və İezavel nəyin baha- 
sına olursa olsun, onun başını əldə eləmək istəyirdi. 

— Mələk cənab mənə çar Axavın yanına getməyi və ona 
xəbərdarlıq eləməyi buyurdu ki, nə qədər ki İsrail Vaala 
səcdə eləyir, yağış yağmayacaq, — sanki, mələyin səsini 
eşitməsinə haqq qazandıraraq o dedi: — Amma Allah öz 
işlərini tələsmədən görür, o vaxta, quraqlıq öz işini görə- 
nə kimi çariça İezavel Allaha inananların hamısını məhv 
eləyər. 

Ruhani heç nə demədi. O, bu haqda düşünürdü: Vaala 
səcdə eləsin, ya Allah yolunda ölsün? 

— Allah kimdir? — İliya davam elədi. — Omu ataları- 
nın dininə xəyanət eləməyənləri edam eləyən döyüşçünün 
qılıncını saxlayır? Omu taxta yadelli çariçanı çıxartdı ki, 
bütün bu bədbəxtliklər bizim başımıza gəlsin? Məgər Allah 
özünə inananları, günahsızları, Musanın yoluyla gedənləri 
öldürmürmü? 

Ruhani qərara gəldi: o ölməyi üstün tutdu. O gülüm- 
sədi, çünki ölüm haqqında düşünmək daha onu qorxut- 
murdu. Özünü gənc peyğəmbərə doğru döndərərək onu 
sakitləşdirməyə çalışdı. 

— Bir halda ki sən onun qərarlarına şübhə eləyirsən, 
Allahın özündən soruş, — o dedi. — Mən artıq öz taleyimlə 
barışdım. 

— Bizim amansızcasına öldürülməyimizi Allah arzulaya 
bilməz! — İliya təkid elədi. 

— Allah hər şeyə qadirdir. Əgər O, təkcə bizim yaxşı- 
lıq dediyimizi yaratsaydı, biz ona qüdrətli deyə bilməzdik, 
O yalnız yer üzünün bir hissəsinə hökm edərdi, ondan 
daha qüdrətlisi isə onun işlərinə nəzarət edər və onları 
mühakimə edərdi. Belə olan halda mən güclü olana səcdə 
edərdim. 

— Əgər o, hər şeyə qadirdirsə, nəyə görə onu sevənləri 
əziyyətlərdən qurtarmır? Nəyə görə bizi xilas eləmir, düş- 
mənlərinə isə hakimiyyət və şöhrət bəxş eləyir? 

— Bilmirəm, — ruhani cavab verdi. — Amma səbəbi var 
və ümid eləyirəm ki, tezliklə bu səbəbi öyrənərəm. 

— Sən cavabı bilmirsən. 

— Bilmirəm. 

Onlar sükuta qərq oldular. İliya kürəklərinin arasıyla 
necə tər axdığını hiss elədi. 

— Sən qorxubsan, mənsə artıq öz taleyimlə barışmı- 
şam, — ruhani izah elədi. — Bax buradan çıxacağam və bu 
əzaba son qoyacağam. Hər dəfə küçədə bağırtı eşidəndə 
mən əzab çəkirəm, mənim saatım gələndə halımın necə 
olacağını təsəvvür eləyirəm. Nə qədər ki bu bağlı yerdə 
oturmuşuq, mən artıq yüz dəfə ölmüşəm, amma bir dəfə 
də ölə bilərdim. Bir halda ki salamat qurtara bilməyəcə- 
yəm, bu nə qədər tez olsa, o qədər yaxşıdır. 

O haqlı idi. İliya da həmin qışqırtıları eşidirdi və labüd 
ölümü gözləmək artıq dözülməz olmuşdu. 

— Mən səninlə gedirəm. Mən bir neçə saat artıq yaşa- 
maq uğrunda mübarizə aparmaqdan yoruldum. 

O ayağa qalxdı, qapını açdı və at tövləsinə burada giz- 
lənən iki nəfəri işıqlandıran günəşin işıqlarını buraxdı. 


Ruhani onun əlindən yapışdı və onlar yollarına davam 
elədilər. Əgər bağırtılar və iniltilər sakitliyi pozmasaydı, bu 
gün adi bir şəhərin adi bir günü olardı — günəş elə də 
yandırmır, uzaq okeandan yüngül xoş külək əsir, küçələr 
tozludur, evlər gildən və küləşdəndir. 


— Bizim qəlblərimizə ölüm qorxusu hakim kəsilib, gün- 
sə elə gözəldir, — ruhani dedi. — Dəfələrlə, nə vaxt ki mən 
Allahla və dünya ilə dostcasına yaşadım, hava dəhşətli 
dərəcədə pis olurdul Külək səhralardan qumu gətirib göz- 
lərimə doldururdu və mən iki addımlığımda heç nəyi gör- 
mürdüm. Heç də həmişə onun niyyətləri bizim hiss elə- 
diklərimizlə üst-üstə düşmür, amma mən dəqiq bilirəm ki, 
onun bütün bunlar üçün öz səbəbləri var. 

— Sənin inamın böyükdürl 

Ruhani göyə baxdı, sanki, nə haqdasa düşündü. Sonra 
İliyaya müraciət elədi: 

— Belə heyrətlənməyə dəyməz, mən özüm özümlə 
höcətləşmişəm. Höcət eləmişəm ki, Allah var. 

— Sən ki peyğəmbərsən, — İliya etiraz elədi. — Axı sən 
də mənim kimi səs eşidirsən və bu dünyadan başqa da 
dünya olduğunu bilirsən. 

— Bəlkə, bu yalnız mənim təsəvvürümdür. 

— Sən Allahın işarələrini görübsən, — artıq öz yol yolda- 
şının səsində həyəcanı hiss edən İliya təkidlə dedi. 

— Bəlkə, bu yalnız mənim təsəvvürümdür, — ruhani 
təkrar elədi. — Əslində isə mənim özümün özümlə höcət 
eləməyim məndə olan hər şeydir. Mən özüm özümü inan- 
dırıram ki, hər şey Allah-taalanın iradəsi ilə olur. 


Küçələrdə adam yox idi. Öz evlərində oturan şəhər 
sakinləri əcnəbi çariçanın göstərişini yerinə yetirən Axavın 
əsgərlərinin nə vaxt işlərini qurtaracağını, İsrailin peyğəm- 
bərlərini edam eləyəcəklərini gözləyirdilər. İliya ruhani ilə 
yanaşı gedir və hiss edirdi ki, hər bir pəncərədən, hər bir 
qapının arxasından kimsə onları izləyir və baş verənlərdə 
onu günahlandırır. 

— Mən peyğəmbərin iştirakını xahiş eləmədim. Yəqin, 
bunun hamısı mənim təxəyyülümün məhsuludur, — İliya 
fikrini söylədi. 

Amma dülgər emalatxanasında baş verən hadisədən 
sonra o, bunun belə olmadığını başa düşdü. 


Uşaqlıqdan o, səsləri eşidir və mələklərlə danışırdı. 
Məhz o zaman onun valideynləri keşişə müraciət eləməyi 
qərara aldılar. Oğlana çoxlu sual verəndən sonra keşiş 

qərara gəldi ki, o, peyğəmbərdir, “nəbi”, “ruh insan”, “Alla- 
hın seçdiyi” dir. 

Oğlanla xeyli söhbət eləyəndən sonra keşiş onun vali- 
deynlərinə dedi ki, onlar oğlan nə deyirsə, hamısına ciddi 
yanaşmalıdırlar. 

Keşişin yanından çıxandan sonra valideynləri tələb 
elədilər ki, İliya bir daha heç kimə nə eşitdiyi və nə gördü- 
yü haqda heç nə danışmasın. Peyğəmbərlər hakimiyyətlə 
qarşılaşası olurlar, bu isə həmişə təhlükəli olur. 

Hər halda, İliya bir daha çarları və keşişləri maraqlan- 
dıran nə isə eşitmədi. O yalnız öz mələk-qoruyucusu ilə 
söhbət eləyirdi və onun öz həyatına aid olan məsləhətlərə 
qulaq asırdı, zaman keçdikcə ona elə şeylər görünürdü 
ki, bunları heç cür başa düşə bilmirdi — uzaq okeanlar, 
dağlar, dairəvi gözləri və qanadları olan tamamilə qəribə 
varlıqlar. Hər şey qurtarandan sonra valideynlərinə qulaq 
asaraq nə qədər mümkünsə gördüklərini tez unutmaq 
istəyirdi. 

Buna görə də səslər və görüntülər ona daha gec-gec 
baş çəkməyə başladı. Valideynləri razı idilər və daha onunla 
bu mövzuda söz salmırdılar. İliya özünü dolandıra biləcəyi 
yaşa çatanda valideynləri kiçik bir dülgər emalatxanası aça 
bilsin deyə ona pul verdilər. 


İliya dəfələrlə Qalaad küçəsindən keçən, xəz paltar 
geymiş, üstündən də dəri kəmər çəkib bağlamış başqa 
peyğəmbərləri ehtiramla seyr edirdi. Onlar deyirdilər ki, 
Tanrı onları seçib ki, onlar seçilmiş xalqı arxalarınca apar- 
sınlar. Əlbəttə, bu, onun işi deyildi, o, başqa “seçilmişlər” 
kimi yer üzündə heç bir halda oyun havaları ilə və özü- 
nə əziyyət verməklə bədəni müqəddəs lərzəyə gətirməyə 
çağırmazdı, — o, ağrıdan qorxurdu. O, ömründə heç vaxt 
Qalaad küçəsi ilə gedərək çapıqlarını və qamçı yaralarını 
fəxrlə nümayiş elətdirməzdi, — o olduqca ağürək idi. 

İliya özünü adi insan hesab edirdi, həqiqətən də beləydi. 
O, digərləri kimi geyinirdi və yalnız adi ölümə məhkum 
edilənlər kimi qorxulara və günahlara görə iztirab çəkirdi. 
Öz peşəsinə yaxşı yiyələnə bildiyi üçün ona bu səslər daha 
az eşidilirdi, nəhayət, bu səslər tamam eşidilməz oldu — axı 
öz işiylə məşğul olan yetkin adamların buna vaxtları qal- 


mır. Valideynləri oğlanlarından razı idilər və həyat sakit və 
dinc halda davam eləyirdi. 

Zaman keçdikcə keşişin balaca oğlanla söhbəti yarı- 
unudulmuş xatirəyə çevrildi. İliya inana bilmirdi ki, qüd- 
rətli Allah onun qanunlarına hörmət eləsinlər deyə adam- 
larla danışmalıdır. Nə vaxtsa çoxdan onunla baş verənlər 
və onun uşaqlığının özü yalnız qayğısız uşağın fantaziyası 
idi. Qalaadda, onun doğma şəhərində adamlar var idi ki, 
yerli sakinlər onları dəli hesab eləyirdilər. Onlar iki sözü 
bir-birinə bağlaya bilmirdilər və onların Allahın səsini dəli- 
nin sayıqlamasından ayırd eləyə bilmək bəsirətləri yox idi. 
Onlar bütün ömürlərini küçələrdə keçirir, dünyanın sonu 
haqda danışır və sədəqə ilə dolanırdılar. Lakin bircə keşiş 
belə onları “Allahın seçilmişi” hesab eləmirdi. 

Hərdənbir İliya bu qənaətə gəlirdi ki, keşişlər özləri heç 
vaxt öz dediklərinə əmin deyillər. “Allahın seçilmişləri” ona 
görə varid olmuşdular ki, ölkə hansı yolla gedəcəyini bil- 
mirdi, daxili müharibələrdən dağılırdı, hökmdarlar saatba- 
saat dəyişirdi. Və dəlilərlə peyğəmbərlər arasında fərq yox 
idi. 

Çar Axavın və Tir şahzadəsi İezavelin toyu haqda eşi- 
dəndə İliya buna o qədər də əhəmiyyət vermədi. İsrailin 
başqa çarları da belə elədilər və bunun nəticəsində də 
uzun illər ölkədə sülh bərqərar oldu. Livanla uğurla tica- 
rət eləyirdilər. Qonşu ölkənin sakinlərinin olmayan allah- 
lara səcdə eləmələri, ya da ilahiləşdirilmiş dağlara və hey- 
vanlara oxşayan qəribə bütlərə etiqad eləmələri İliyanı elə 
də təsirləndirmirdi. Vicdanlı ticarət — bax onun üçün ən 
mühüm olan bu idi. Əvvəllər olduğu kimi, İliya Livandan 
sidr ağacları alır və öz dülgər emalatxanasında hazırladığı 
malları satırdı. Bu ölkənin sakinləri bir qədər təkəbbürlü 
olsalar da, özləri özlərini dərilərinin xüsusi rənginə görə 
“finikiyalı” adlandırsalar da, Livan tacirlərindən heç biri 
İsraildəki qarışıqlıqdan istifadə eləyərək varlanmağa cəhd 
göstərmirdi. Onlar aldıqları malın haqqını düz verir və İsra- 
ilin siyasi işlərinə və daxili müharibələrinə qarışmırdılar. 


Taxta çıxandan sonra İezavel tələb elədi ki, Axav tək 
Allaha olan etiqadını Livanın allahlarına olan etiqadına 
dəyişsin. 

Əvvəllər də belə hallar olmuşdu. İliya Axavın razılaş- 
masından qəzəblənsə də, İsrailin Allahına səcdə eləmək- 
də və Musanın qanunlarına itaət eləməkdə davam edirdi. 
“Bu keçib-gedəcək, – o düşünürdü. – İezavel Axavı baş- 
dan çıxarıb, ancaq bütün xalqı inandırmaq gücündə 
deyil”. 

İezavel xüsusi qadın idi, o inanırdı ki, allah Vaal tərəfin- 
dən bu dünyaya ona görə göndərilib ki, ölkələri və xalqları 
öz dininə döndərsin. Gözləməyi bacaran və hiyləgər qadın 
təki Allahdan üz döndərən hər kəsi mükafatlandırırdı. Axav 
Samaridə Vaal üçün məbəd tikilməsinə və onun içərisinə 
də qurbangah qoyulmasına göstəriş verdi. Ziyarət başladı 
və hər yerdə Livan allahlarına sitayiş vüsət aldı. 

“Bu keçib-gedəcək. Yəqin, bir nəslin dözməsi lazım 
gələcək, amma bu keçəcək” – əvvəl olduğu kimi, İliya 
düşündü. 


Bax o nə gözləyirdisə, o da baş verdi. Bir dəfə axşam 
İliya emalatxanasında mizin üst taxtasını rəndələyib qurtar- 
mışdı ki, birdən hava qaranlıqlaşdı və ətrafında minlərlə ağ 
ulduz sayrışmağa başladı. O, qeyri-adi başağrısı hiss elədi, 
oturmaq istədi, amma nə əlini, nə də ayağını hərəkət elət- 
dirə bilmədi. 

“Mən öldüm, — o, həmin an düşündü. — İndi Alla- 
hın bizi öləndən sonra hara göndərdiyi mənə məlumdur 
— göyün mərkəzinə”. 

Ulduzlardan biri o birilərdən daha gur işıq saçırdı və 
qəfildən, sanki, eyni zamanda hər tərəfdən səslər gəldi. 

Bu, ona Allahın sözləri idi: “Axava denən, qarşısında 
durduğun İsrailin Cənab Allahıdır, bu illərdə nə şeh, nə də 
yağış olmayacaq, yalnız mənim sözümə görə”. 

Sonrakı an hər şey əvvəl olduğu kimi oldu — emalat- 
xananın divarları, axşam işığı, küçədə oynayan uşaqların 
SƏSİ. 


Həmin gecə İliya yata bilmədi. Çox illər keçəndən 
sonra ona uşaqlıqda hiss elədikləri qayıtdı, amma onunla 
mələk-qoruyucusu yox, kimsə daha əzəmətli və güclü olan 
danışdı. O, əgər öz tapşırığını yerinə yetirməzsə, bütün 
ticarətinin lənətlənəcəyindən qorxdu. 


Növbəti səhər ona nə buyurulubsa, yerinə yetirməyi 
qərara aldı. Nəhayət, o yalnız haqqında heç nə bilmədiyi- 
nin elçisi idi, ondan tələb olunanı yerinə yetirən kimi səs 
onu narahat eləməyə son qoyacaqdı. Çar Axavla görüş- 
məyə nail olmaq çətin deyildi. Çox illər bundan əvvəl, çar 
Solomon taxta çıxanda peyğəmbərlər ticarətdə və ölkənin 
idarə edilməsində xüsusi çəkiyə malik oldular. Onlar evlə- 
nə bilərdilər, uşaqları ola bilərdi, amma həmişə öz ağala- 
rının sərəncamında olmalıydılar ki, hökmdarlar heç vaxt 
düz yoldan çıxa bilməsinlər. Ənənəyə görə, məhz “Allahın 
seçilmişləri”nin hesabına döyüşlərdə çoxlu qələbə qazanıl- 
dığı hesab olunurdu. İsrail ona görə yaşayırdı ki, hökmdar- 
ların yanında həmişə onlar düz yoldan saparlarsa, onları 
düz yola qaytaran peyğəmbərlər var idi. 

İliya saraya gəldi və əgər Finikiya allahlarından imtina 
eləməzlərsə, İsraili gözləyən quraqlıq haqda çarı xəbərdar 
elədi. 

Hökmdar onun sözlərinə elə də xüsusi əhəmiyyət ver- 
mədi, amma Axavla yanaşı oturan və ona diqqətlə qulaq 
asan İezavel isə İliya nə danışdısa, ondan ətraflı soruşma- 
ğa başladı. İliya gördükləri haqda, başındakı ağırı, mələyə 
qulaq asarkən vaxtın necə dayandığını hiss eləməsi haqda 
danışdı. Başına gələni danışarkən o, haqqında bu qədər 
danışılan çariçanı yaxşıca gözdən keçirməyə fürsət tapdı. 
Onun indiyə kimi görə bildiyi ən gözəl qadınlardan biri 
idi, uzun qara saçları kəmərinə kimi tökülmüşdü, elastiki, 
boylu-buxunlu qaməti vardı. Qarabuğdayı sifətində işıl- 
dayan yaşıl gözləri aramsız olaraq İliyanın gözlərinin içinə 
baxırdı. 

O, öz missiyasını yerinə yetirdiyinə və indi öz ema- 
latxanasına işə qayıda biləcəyinə əmin halda sarayı tərk 
elədi. Geri qayıdarkən o, iyirmi üç yaşının bütün qızğın- 
lığı ilə İezaveli arzuladı və Allahdan xahiş elədi ki, onun da 
qabağına livanlı qadın çıxsın — onlar necə də gözəl idilərl 
— belə qarabuğdayı və yaşıl gözləri də sirlə dolu. 


Günün qalanını emalatxanada işlədi və gecə sakityatdı. 
Dan yeri söküləndə ruhani onu yuxudan oyatdı. İezavel çarı 
inandıra bilmişdi ki, peyğəmbərlər İsrailin bundan sonrakı 
çiçəklənməsi üçün təhlükə törədirlər. Axavın əsgərlərinə 

Allaha olan müqəddəs inamından dönməyən hər kəsi 
edam eləmək əmr olunmuşdu. 

Lakin İliyanın seçmək imkanı yox idi. O ölməliydi. 

İki gün İliya və ruhani Qalaadın cənubundakı at tövlə- 
sində gizləndilər. Bu müddət ərzində dörd yüz əlli peyğəm- 
bər edam olundu. Amma əvvəllər özlərini küçələrdə qamçı- 
layan və dünyanın sonu haqqında danışan peyğəmbərlərin 
çoxu indi yeni dini qəbul eləməyə razılıq verdi. 

Sərt viyilti və onun arxasınca da yerə dəyənin boğuq 
səsi İliyanı düşüncələrdən ayırdı. O, həyəcanlanmış halda 
yol yoldaşına tərəf döndü: 

— Nə oldu sənə? 

Cavab eşitmədi. Düz ürəyinin başından oxla vurulan 
ruhani yerə sərilmişdi. 

Onun qarşısında döyüşçü dayanmışdı və yenidən 
yayı dartırdı. İliya ətrafa baxdı, evlərin qapı və pəncərələri 
bağlı idi, göydə günəş parıldayırdı, okeandan yüngül külək 
əsirdi. O, okean haqda çox eşitmişdi, bax, bir daha okeanı 
görə bilməyəcəkdi. Qaçmaq istədi, amma bilirdi ki, yaxın- 
dakı döngəyə özünü yetirənə qədər ox ona çatacaq. 

“Əgər alnıma oxdan ölmək yazılıbsa, qoy kürəyimdən 
dəysin” — İliya düşündü. 

Döyüşçü yenidən kamanı qaldırdı. Öz təəccübünə rəğ- 
mən İliya heç nə hiss eləmirdi: nə qorxu, nə də yaşamaq ehti- 
rası, Sanki, hər şey çoxdan müəyyən olunmuşdu və onların 
hər ikisi — döyüşçü və o özü — kim tərəfindənsə yazılmış pyes- 
də rol oynayırdı. O, öz uşaqlığını, Qalaadda keçirdiyi gecələri 
və gündüzləri, emalatxanasında hələ qurtarmadığı işini xatır- 
ladı. Oğlanlarının peyğəmbər olmasını istəməyən atasını və 
anasını xatırladı. İezavelin gözlərini və çar Axavı xatırladı. 

O düşündü: qadın məhəbbətinin nə olduğunu dərk 
eləmədən iyirmi üç yaşda ölmək necə də mənasızdır. 

Əl yayı dartdı, ox havanı yardı, İliyanın sağ qulağının 
yanında cingildədi və onun arxasındakı tozlu torpağa yanı 
üstə düşdü. 

Döyüşçü yaya yeni ox qoydu və nişan aldı. Amma 
o, oxu atmazdan əvvəl, diqqətlə İliyanın gözlərinə baxdı. 

— Mən Axavın əsgərlərinin içərisində ən yaxşı atıcıyam, 
— o dedi. — Yeddi il ərzində mən bircə dəfə də hədəfdən 
yayınmamışam. 


İliya geri çevrildi və ruhaninin cəsədinə baxdı. 

— Bu ox sənin üçün nəzərdə tutulmuşdu. 

Əsgər oxu tarım çəkmiş halda saxlamışdı, amma onun 
əlləri titrəyirdi. 

— Yeganə ölməli olan peyğəmbər İliyadır. Qalanları 
Vaalın dinini qəbul eləyə bilərlər. 

— Elə isə işini başa çatdır. 

Onu öz sakitliyi heyrətləndirirdi. Qecələr at tövləsində 
o, dəfələrlə ölümü təsəvvür eləmişdi və indi başa düşürdü 
ki, elə qorxmağa dəyməzmiş. Bir neçə dəqiqədən sonra 
hər şey qurtaracaqdı. 

— Bacarmıram, — döyüşçü dedi. Ox onun titrəyən əllə- 
rində əsirdi. — İtil mənim gözümdən get. Görünür, mənim 
oxumu Allah özü yayındırdı və əgər səni öldürərəmsə, 
o, məni cəzalandırar. 

— Tez məni öldür, — o dedi. — Məni əzab çəkməyə 
məcbur eləmə. 

İliya sağ qala biləcəyini nə qədər aydın dərk elədi- 
sə, onu bir o qədər çox ölüm qorxusu bürüdü. Harada- 
sa uzaqlarda hələ də okeanı görə bilmək, qadınla qarşı- 
laşmaq, ailə qurmaq və emalatxanadakı işini qurtarmaq 
ümidləri baş qaldırırdı. 

Döyüşçü ətrafa boylandı ki, bu mənzərəni kiminsə 
görmədiyinə əmin olsun. Sonra kamanı endirdi, oxu giz- 
lətdi və döngədə yox oldu. 

İliya ayaqlarının necə zəiflədiyini hiss elədi. Ona ölüm 
qorxusu yeni qüvvə ilə hakim kəsildi. Yubanmadan qaç- 
maq, Qalaaddan yox olmaq, bir daha heç vaxt yayı çəkmiş 
döyüşçü ilə üz-üzə gəlməmək lazım idi. O, bu taleyi özü 
seçməmişdi və Axavın yanına da qonşuların içində, guya, 
çarın özüylə danışa bildiyi haqda lovğalanmağa getmə- 
mişdi. Onun günahı deyildi ki, peyğəmbərləri öldürürdülər, 
xüsusən də o, möcüzə gördüyü üçün, vaxtın dayanmasın- 
da, emalatxananın isə işıldayan ulduzcuqlarla dolmasında 
günahkar deyildi. O yoxlamaq istədi ki, görsün ruhaninin 
həyatını xilas eləmək olarmı, amma yenə də onu qorxu 
bürüdü və kimsə gəlməmişdən əvvəl qaçıb getdi. 


O, gediş-gəliş olmayan cığırlarla, elə də böyük olma- 
yan Xoraf çayının sahilinə çıxana kimi xeyli qaçdı. Öz 

qorxaqlığına görə xəcalət çəkirdi, amma sağ qaldığı üçün 
sevinirdi. 

Su içdi, yerə oturdu və yalnız indi onu nə gözlədiyini 
başa düşdü: sabah nə isə yeməliydi, səhrada isə yemək 
tapa bilməzdi. 

Öz emalatxanasını, yarımçıq qoyduğu işini xatırladı. 
Onun qonşular içərisində dostları var idi, amma onlara 
arxayın ola bilməzdi. Yəqin ki, onun qaçması haqdakı 
xəbər şəhərə yayılmışdı, qaçdığı və əsl möminləri əzablara 
məruz qoyduğu üçün hamı ona nifrət eləyirdi. 

Onun nail olduğu hər şeyə son qoyuldu, yalnız ona 
görə ki, Allahın iradəsini yerinə yetirməyi qərara almışdı. 
Sabah, ya da sonrakı günlər, həftələr və aylar livanlı tacir- 
lər onun qapısını döyəcəkdilər və kimsə onlara deyəcəkdi 
ki, emalatxananın sahibi qaçıb və axıdılan günahsız qanla- 
rın səbəbkarı odur. Bəlkə də, deyərdilər ki, o, yeri və göyü 
himayə eləyən Allahları da məhv eləməyə cəhd göstərib. 
Tezliklə bu haqda İsrailin hüdudlarından kənarda da öyrə- 
nərlər və o, əbədi gözəllikdə livanlı qadından geri qalma- 
yan qadınla evlənmək arzusu ilə vidalaşar. 


“Haradasa gəmilər var”. 

Hə, haradasa gəmilər var idi. Adətən, cinayətkarları, 
hərbi əsirləri, qaçaqları matros götürürdülər, axı bu, 
döyüşçülüyə nisbətən daha təhlükəli peşə idi. Döyüşçü- 
nün həmişə müharibədə sağ qalmaq şansı var, dəniz isə 
özündə qatillərdən ibarət olan çoxlu naməlum adamı əri- 
dir. Gəmi qəzaya uğrayanda bircə nəfər də sağ qalmır. 

Gəmilər var idi, amma onlar Finikiya tacirlərinə məx- 
sus idi. İliya cinayətkar, əsir və qaçaq deyildi, o, səsini allah 
Vaala qarşı qaldırmağa cürət eləmiş insan idi. Finikiyalılar 
bunu öyrənən kimi onu öldürüb dənizə atardılar, çünki 
dənizçilər Vaalın və onun allahının tufanları və qasırğaları 
himayə elədiyinə inanırlar. 

O, okeana gedə bilməzdi. Şimala gedə bilməzdi, çünki 
Livan orada yerləşirdi. Şərqə də gedə bilməzdi, orada han- 
sısa İsrail tayfasının artıq iki nəsli bir-biri ilə müharibə apa- 
rırdı. 

O, döyüşçü ilə üz-üzə dayananda öz sakitliyini xatır- 
ladı. Axı ölüm nə olan şeydir? Ölüm - yalnız bir andır. Hət- 


ta sən ağrı hiss eləsən də, o, tezliklə keçir və Tanrı səni öz 
ağuşuna qəbul eləyir. ğ 

O, yerə çökdü və uzun müddət göyə baxdı. Özüylə 
ruhaninin elədiyi kimi mübahisə eləmək istədi. Bu, Allahın 
varlığı haqqında yox — buna onun şübhəsi yox idi, — həya- 
tın mənası haqqında mübahisə idi. 

O, mələk cənabın dediyi kimi, tezliklə uzunsürən 
quraqlığın qurudacağı dağları və torpağı görürdü. Torpaq 
hələ çoxillik bolluca yağışların təravətini qoruyub saxla- 
yırdı. O, tezliklə dayazlaşacaq Xoraf çayını gördü. Qızğın- 
lıqla və səmimi halda dünya ilə vidalaşdı və Allahdan xahiş 
elədi ki, vaxtı çatanda onu qəbul eləsin. 

O, öz varlığının mənası haqda düşündü və cavab 
almadı. 

Hansı ölkəyə getmək haqda düşündü və başa düşdü 
ki, heç yerə gedə bilməz. 

Sonrakı gün o qayıdacaq və təslim olacaq, hərçənd 
bu haqda düşünəndə yenidən onun varlığını qorxu bürü- 
yürdü. 

O, özünə hələ bir neçə saat da yaşayacağı ilə təsəlli 
vermək istədi. Amma bu, xırda-para şey idi. Axırda o, demək 
olar ki, həyatda insanın qərar qəbul eləməyə qadir olduğu 
günün olmadığını başa düşdü. 


Növbəti gün İliya oyandı və yenidən Xoraf çayına 
baxdı. 

Sabah, ya da bir ildən sonra ondan yalnız xırda çınqıl- 
larla və girdə daşlarla örtülən yol qalacaqdı. Əvvəllər oldu- 
ğu kimi, yerli sakinlər ona yenə də Xoraf deyəcəkdilər və 
əvvəllər çayın axdığı yeri göstərib deyəcəkdilər: “Buradan 
uzaqda deyil, çayın sahilindədir”. Səyyahlar ora gedəcək, 
girdə daşları və xırda çınqılları görüb düşünəcəklər: “Nə 
vaxtsa burada çay olub”. Amma çaya onun çay olması 
üçün və yanğını söndürmək üçün lazım olan yeganə şey — 
su bir daha oradan axmayacaqdı. 

İnsanın qəlbi də çay və bitkilər kimi yağışa ehtiyac 
duyur. Xüsusilə də yağışda həyatın mənası, inamı və 
ümidi var. Adamlar deyə bilərlər: “Bu bədəndə nə vaxtsa 
insan yaşayıb”. Bu haqda düşünmək vaxtı deyil. İliya onlar 

at tövləsindən getməmişdən azacıq əvvəl ruhani ilə olan 
söhbətini yenidən xatırladı. Əgər bir dəfə ölmək müm- 
kündürsə, dəfələrlə ölməyin nə mənası var idi? Onun işi 
yalnız İezavelin döyüşçülərini gözləmək idi. Onların gələ- 
cəyinə zərrəcə də şübhəsi yox idi, axı Qalaaddan qaçış 
yolları elə də çox deyildi. Cinayətkarlar həmişə səhraya 
qaçırdılar, orada da onları bir neçə günə ölüm yaxalayırdı, 
ya da Xoraf çayının sahilinə, onları da orada, nəhayət ki, 
tuturdular. 

Tezliklə keşikçilər burada olacaqdılar və onları görən- 
də o sevinəcəkdi. 


O, çayın şəffaf suyundan içdi. Üzünü yudu və kölgədə 
oturub təqibçilərini gözləməyə başladı. İnsan öz taleyi ilə 
mübarizə apara bilməz. O, mübarizə aparmağa cəhd elədi 
və məğlub oldu. 

Keşişlər onu peyğəmbər kimi qəbul eləsələr də, o, dül- 
gərliklə məşğul olmağa üstünlük verdi. Amma Allah onu 
yenidən həqiqi yola qaytardı. 

Allah tərəfindən hər bir adamın alnına yazılan taleyin- 
dən təkcə o, üz döndərmək istəməmişdi. Onun çox gözəl 
səsi olan dostu var idi. Valideynləri ona müğənni olmağa 
icazə vermədilər, belə ki, o, bu peşəsi ilə ailəni hörmətdən 
salardı. Uşaqlıqda onun qız tanışlarından birinin rəqs elə- 
mək üçün xüsusi qabiliyyəti var idi. Ailəsi ona rəqs eləməyi 
qadağan elədi, axı çar onu öz sarayına apara bilərdi, çarın- 
sa taxtda nə qədər olacağını heç kim bilmirdi. Sonra da 
sarayda əxlaq pozğunluğunun hökm sürdüyünü güman 
eləyirdilər, bu isə onu uğurlu ailə qurmaqdan məhrum elə- 
yərdi. 

“Doğulduğu gündən insan öz taleyini aldatmağa cəhd 
eləyir”. 

“Allah bizim qəlblərimiz qarşısında yalnız gücü çatma- 
yan tapşırıqlar qoyur”. 

“Niyə?” 

“Yəqin, ənənəni qorumaq xatirinə”. 

Bu, yaxşı cavab deyildi, uğursuzların cavabı idi. 

“Livanın sakinləri ona görə bizi arxada qoyublar ki, 
onlar dənizçilərin ənənələrindən imtina eləməyi bacarıb- 
lar. Bütün dünya köhnə gəmilərdə üzəndə, livanlılar nəsə 


yenilərini hazırlamağı qərara aldılar. Bundan ötrü çoxu 
həyatını qurban verdi, amma əvəzində onların gəmiləri 
daha yaxşı oldu. İndi onlar bütün dünya ilə ticarət eləyirlər. 
Onlar buna nail olmaq üçün baha qiymət ödədilər, amma 
ödəməyə dəyərdi”. 

Yəqin, insan taleyini ona görə aldadır ki, Allah ondan 
olduqca uzaqdadır. O, insanların qəlbini hər şeyin müm- 
kün olacağı vaxtlar haqdakı arzuyla doldurub, özü isə 
başqa işlərlə məşğul olub. Dünya dəyişdi, yaşamaq daha 
çətin oldu, amma Allah yenə də insanların arzularını dəyiş- 
mək üçün qayıtmadı. 

Allah uzaqdadır. Amma o, əvvəlki kimi mələkləri onun 
peyğəmbərləri ilə söhbət eləməyə göndərirdisə, demək, 
yer üzündə hələ çoxlu iş qalırdı. Beləliklə, cavab necə ola- 
caqdı? “Yəqin, valideynlərimiz bizim onların səhvlərini tək- 
rar eləyəcəyimizdən qorxurlar. Bəlkə də, onlar özləri heç 
vaxt səhvə yol verməyiblər və buna görə də çətin anlarda 
bizə kömək eləyə bilmirlər”. 

O, indicə nəyisə başa düşəcəyini hiss elədi. 

Yaxınlığında çay öz suyunu aparıb axırdı, göydə quz- 
ğunlar süzürdü, bitkilər inadla barsız qumlu torpağın altın- 
dan baş qaldırırdı. Əgər onlar əcdadlarının səsinə qulaq 
assaydılar, əcdadları onlara nə deyə bilərdilər? 

“Çay, öz şəffaf suların üçün yaxşı yer tap, orada sula- 
rın günəşin şüaları altda bərq vura bilsin, çünki tezliklə 
səhra onları qurudacaq”, — əgər allahlar vardısa, su allahı 
belə deyərdi. 

“Quzğunlar, siz qayaların və qumların arasındansa, 
özünüzə meşələrdə daha çox yem taparsınız” — quş allahı 
deyərdi. 

“Otlar, öz toxumlarınızı buradan uzaqlara atın, axı 
dünya barlı və rütubətli torpaqlarla zəngindir və siz orada 
daha yaxşı bitəcəksiniz” — ot allahı deyərdi. 

Amma Xoraf çayı, otlar və quzğunlar — onlardan biri 
yaxınlıqdakı budağın üzərinə qonmuşdu – başqa çayların, 
quşların və otların elədiklərini eləyə bilmirdilər. 

İliya diqqətlə quzğuna baxdı. 

— Deyəsən, mən xatırlamağa başlayıram, — o, quşa 
dedi. — Hərçənd bunun xeyri azdır, axı mən ölümə məhkum 
olunmuşam. 

— Görürsən hər şey necə də sadədir, — deyəsən, quz- 
ğun cavab verdi. — Cəsarətli olmaq kifayətdir. 

İliya gülümsədi, axı o, quzğunun səsini yamsılayırdı. 
Bu, əyləncəli oyun idi, bunu o, çörək bişirən bir qadından 
öyrənmişdi. O, beləcə də oyun oynamağa davam eləməyi 
qərara aldı. O soruşacaq və sanki, əsl müdrik kimi özü də 
özünə cavab verəcəkdi. 

Bu zaman quzğun havaya yüksəldi. İliya yenidən İeza- 
velin döyüşçülərini gözləməyə başladı — axı bir dəfə ölmək 
kifayətdir. 

Bir gün də keçdi və yeni heç nə baş vermədi. Doğru- 
danmı, Qalaadda allah Vaalın əsas düşməninin hələ də sağ 
olduğunu yaddan çıxartmışdılar? Nəyə görə İezavel onu 
təqib elətdirmirdi, axı o, əlbəttə, onun harada olduğunu 
bilirdi. 

“Axı mən onun gözlərini gördüm – o, müdrik qadındır, 
— İliya öz-özünə dedi. — Əgər mən ölərəmsə, Allah yolun- 
da şəhid olmuş hesab olunaram. Mənə qaçaq deyərlərsə, 
yaddaşlarda hətta mən özümün dediyimə inanmadığım 
kimi qorxaq olaraq qalaram”. 

Hə, çariçanın niyyəti beləydi. 


Qaranlıq düşənə yaxın yenidən quzğun uçub gəldi — 
doğrudanmı, həmin quzğun idi? İliyanın artıq səhər gör- 
düyü budağın üstündə oturdu. Quzğun dimdiyində bir 
tikə balaca ət parçası tutmuşdu. Birdən quş əti yerə saldı. 

Bu, İliya üçün möcüzə idi. O, ağaca tərəf qaçdı, əti 
götürdü və onu yedi. O, bu ətin haradan gətirildiyini bil- 
mirdi, heç bilmək də istəmirdi, mühüm olan aclığını qis- 
mən də olsa yatırtması idi. 

Nə qədər qəribə olsa da, quzğun uçmurdu. 

“Bu quş mənim burada acından öləcəyimi bilir, — İliya 
düşündü. — O, öz qənimətini yemləyir ki, sonra əsl ziyafət 
təşkil eləyə bilsin”. Bax İezavel də İliyanın qaçmaq hadisə- 
sini Vaala olan inamı ilə bəsləyir. 

Hansısa bir müddətə – insan və quş — göz qırpmadan 
bir-birinə baxdılar. İliya yenidən səhərki oyununu xatır- 
ladı. 

— Quzğun, mən səninlə danışmaq istərdim. Bu gün 
səhər mən düşündüm ki, qəlbi mütləq qidalandırmalısan. 


Əgər mənim qəlbim aclıqdan ölmədisə, onun deməyə 
sözü var. 

Quş hərəkətsiz halda oturmuşdu. 

— Onun deməyə sözü varsa, mən ona qulaq asmalı- 
yam. — Axı mənim daha söhbət eləməyə bir kimsəm yox- 
dur, — İliya davam elədi. 

Bütün təxəyyülünü köməyinə çağıraraq quzğuna müra- 
ciət elədi. 

— Allah səndən nə gözləyir? — sanki o özü quzğun imiş 
kimi öz-özündən soruşdu. 

— O, mənim peyğəmbər olacağımı gözləyir. 

— Keşişlər belə deyirdilər. Bəlkə, Allah heç də belə istə- 
mir. 

— Yox, məhz belə istəyir. Ona görə də mələk emalatxa- 
naya gəlib mənə Axavla danışmağa göstəriş verdi. Bu səsi 
mən uşaqlıqda eşitmişdim... 

... hansı ki hər kəs uşaqlığında eşidir — quzğun onun 
sözünü kəsdi. 

— Amma hər kəs mələyi görə bilmir, — İliya dedi. Bu 
dəfə quzğun cavab vermədi. Bir qədər susandan sonra 
quş, daha doğrusu, günəşdən və təklikdən sərsəmləyən 
İliyanın qəlbi sükutu pozdu. 

— Çörək bişirən qadını xatırlayırsanmı? — o, özündən 
soruşdu. 


İliya xatırladı. O gəlib onun üçün bir neçə məcməyi 
düzəltməyi xahiş eləmişdi. İliya onun sifarişi üzərində işlə- 
yəndə, qadın ona danışırdı ki, onun işi Allahın varlığını 
göstərməyə qadirdir. 

— Sənin necə zəhmət çəkdiyinə görə mühakimə yürüt- 
sək, mən sənin də eyni hissləri keçirdiyini görürəm, — qadın 
davam elədi. — Axı sən işləyəndə gülümsəyirsən. 

Qadın insanları həyatda sevinənlərə və daim şikayətlə- 
nənlərə bölürdü. Axırıncılar həyatın mənasının Allahın ada- 
ma göndərdiyi lənətdən ibarət olduğunu düşünürdülər: 
“Sənin üçün torpaq lənətləndi, sən bütün həyatın boyun- 
ca ondan ağrı ilə qidalanacaqsan”. Onlar öz əməklərindən 
həzz almırdılar və müqəddəs istirahət günləri üçün darıxır- 
dılar. Onlar Allahın sözündən öz mənasız həyatlarına haqq 
qazandırmaq üçün istifadə eləyir, ancaq onun həm də 

Musaya dediklərini unudurdular: “Və Allah sənə yer üzün- 
də bolluq verər, hansı ki o, bolluğu sənə verəcəyi haqda 
sənin əcdadlarına söz vermişdi”. 

— Hə, mən bu qadını xatırlayıram. O haqlıydı, mən 
emalatxanadakı işimi sevirdim. Öz əllərimlə düzəltdiyim 
hər stol, hər stul mənə həyatı başa düşməkdə və sev- 
məkdə kömək eləyirdi. O, mənə deyirdi ki, çörəyi bişirən- 
də çörəklə danışır və mən heyrətlə kəşf elədim ki, stollar 
və stullar cavab verə bilər, axı mən onlara bütün qəlbimi 
qoyur, əvəzində isə müdriklik alıram. 

— Əgər sən dülgər olmasaydın, əşyalara qəlbini qoya, 
özünü danışan quzğun kimi göstərə bilməzdin, özün 
düşündüyündən də yaxşı və ağıllı olduğunu dərk edə bil- 
məzdin, — cavab belə oldu. — Məhz emalatxanada səni 
əhatə eləyən hər şeyin uğurlu olduğunu dərk elədin. 

— Mənə həmişə özümü hazırladığım stol və stullarla 
danışan kimi göstərmək xoş gəlirdi, vəssalam. Qadın haqlı 
idi: onlarla danışanda mən, adətən, əvvəllər heç vaxt ağlı- 
ma gəlməyən şeyləri öyrənirdim. Amma öz zəhmətimlə 
Allaha ibadət eləyə biləcəyimi başa düşəndə mələk gəldi və 
budur... hə də, sən hər şeyin necə qurtardığını bilirsən. 

— Mələk ona görə gəldi ki, sən hazır idin, — quzğun 
cavab verdi. 

— Mən yaxşı dülgər idim. 

— Bu yalnız sənin dərsinin bir hissəsidir. İnsan öz taleyi- 
nin yolu ilə gedəndə o, dəfələrlə istiqamətini dəyişəsi olur. 
Hərdənbir xarici şərait daha güclü olur və ona güzəştə 
getmək lazım gəlir. Bunun hamısı — dərsin bir hissəsidir. 

İliya qəlbinin nə dediyinə diqqətlə qulaq asdı. 

— Ancaq öz arzunu unutmaq olmaz. Hətta sən bütün 
dünyanın və başqa adamların səndən güclü olduqlarını 
bilsən də. Sirr belədir: təslim olmamaq. 

— Mən heç vaxt peyğəmbər olacağımı düşünmürdüm, 
— İliya dedi. 

— Sən düşünürdün. Amma bunun mümkün olmadığı- 
na əmindin. Ya təhlükəli, ya da mənasız olduğuna. 

İliya ayağa qalxdı. 

— Nəyə görə sən mənə eşitmək istəmədiklərimi deyir- 
sən? 

Hərəkət quzğunu ürkütdü və o uçub getdi. 


Səhər quzğun yenidən uçub gəldi. Onunla danışmaq 
əvəzinə İliya onu müşahidə eləməyə başladı: quş həmişə 
nə olursa olsun yem tapa bilir və qalığını İliyaya gətirirdi. 

Onların arasında özünəməxsus şəkildə bir dostluq baş- 
ladı. İliya quşdan öyrənirdi. Quzğunu müşahidə eləyərək 
o, səhrada necə yem tapmağın mümkün olduğunu öyrəndi 
və əgər belə eləyərsə, daha bir neçə gün yaşaya biləcə- 
yini başa düşdü. Quzğun havada dövrə vurmağa başla- 
yanda İliya artıq orada qənimət olduğunu başa düşürdü. 
O, ora qaçır və qənimətini tutmağa cəhd eləyirdi. Əvvəlcə 
çöl heyvanları ondan qaçırdılar, amma zaman keçdikcə 
İliya onları tutmağı öyrəndi. O, budaqdan nizə kimi istifadə 
eləyirdi, çala qazır, üstünü budaqlarla və qumla nazik qat 
şəklində örtürdü. Yem tələyə düşəndə İliya onu quzğunla 
bölüşdürür, bir hissəsini isə tələ üçün saxlayırdı. 

Amma təklik onu sıxırdı və o, yenidən qərara aldı ki, 
quşla danışdığını təsəvvür eləsin. 

— Sən kimsən? — quzğun soruşdu. 

— Mən dinclik əldə eləmiş adamam, - İliya cavab verdi. 
— Mən səhrada yaşaya və özüm öz yaşamağımın qayğısı- 
na qala və Allahın yaratdığının əbədi gözəlliyini dərk eləyə 
bilərəm. Mən qəlbimin düşündüyümdən də yaxşı olduğu- 
nu öyrəndim. 

Onlar daha bir ay birlikdə ov elədilər. Və necəsə gecə- 
lərin birində İliyanın varlığını qüssə bürüyəndə, o, yenidən 
özündən soruşmağı qərara aldı: 

— Sən kimsən? 

— Bilmirəm. 


Daha bir ay öldü və yenidən göydə doğuldu. İliya 
bədəninin möhkəmləndiyini, şüurunun isə aydınlandığını 
hiss elədi. Bu axşam o, həmişə olduğu kimi, budaqda otu- 
ran quzğuna müraciət elədi və bir neçə gün əvvəl verilmiş 
suala da cavab verdi. 

— Mən – peyğəmbərəm. Mən emalatxanada işləyəndə 
mələyi gördüm və hətta bütün dünyanın adamları bunun 
belə olmadığını desələr də, mənim nəyə qadir olduğuma şüb- 
həm yoxdur. Mənim ucbatımdan ölkəmdəki peyğəmbərləri 

öldürməyə başladılar, axı mən çarın sevgilisinin əleyhinə get- 
dim. İndisə səhradayam, əvvəlcə emalatxanamda olurdum, 
çünki qəlbim mənə deyirdi ki, insan öz tapşırığını yerinə 
yetirməmişdən əvvəl müxtəlif sınaqlardan keçməlidir. 

— Hə, sən indi kim olduğunu bilirsən, — quzğun qeyd 
elədi. 

Həmin axşam İliya ovdan qayıdıb bir az su içmək istədi 
və birdən Xoraf çayının quruduğunu gördü. Amma o, elə 
yorğunluq hiss eləyirdi ki, yatmağı qərara aldı. Yuxuda 
mələk-qoruyucu onun yuxusuna girdi, İliya çoxdan idi onu 
görmürdü. 

— Allahın mələyi sənin ruhunla danışdı, — mələk-qoru- 
yucu dedi. — Və buyurdu: 

“Get buradan və şərqə üz tut, İordaniyanın əks tərə- 
fində çayın axarında gizlən. 

Sən bu axardan su içəcəksən, quzğuna isə səni orada 
da yedizdirməyi hökm eləmişəm”. 

— Mənim qəlbim eşitdi, — İliya yuxuda dedi. 

— Onda oyan, çünki Allahın mələyi mənə getməyi 
buyurur və səninlə özü danışmaq istəyir. 

İliya qorxdu və dərhal da ayağa sıçradı. Nə baş verirdi? 

Gecə idi, amma bütün ətraf işığa qərq oldu və Allahın 
mələyi gəldi. 

— Səni bura nə gətirib? — mələk soruşdu. 

— Məni bura sən gətiribsən. 

— Yox, səni İezavel və onun döyüşçüləri qaçmağa 
məcbur eləyiblər. Bunu heç vaxt unutma, sənin tapşırığın 
öz Allahını müdafiə eləməkdir. 

— Mən peyğəmbərəm... bax sən mənim qarşımda daya- 
nıbsan və mən sənin səsini eşidirəm, — İliya dedi. — Mən 
dəfələrlə yolumdan sapmışam, çoxları belə eləyir. Amma 
mən Samariyaya getməyə və İezaveli öldürməyə hazıram. 

— Sən öz yolunu tapıbsan, amma yenidən tikməyi 
öyrənməyincə sən heç nəyi uçurda bilməzsən. Sənə hökm 
edirəm: 

“Ayağa qalx, Sidondakı Sareptaya get və orada qal. 
Mən dul qadına səni yedizdirməyi əmr eləmişəm”. 

Növbəti səhər İliya vidalaşsın deyə quzğunu axtardı. 
Quzğunu gördüyü gündən bəri ilk dəfə olaraq Xorafın 
sahilinə gələndə quzğun uçmadı. 


İliya sakinlərinin Akbar adlandırdığı Sarepta şəhərinin 
yerləşdiyi vadiyə çatana kimi bir neçə gün yolda oldu. Onun 
qüvvəsi tükənəndə o, qara geyinmiş qadını gördü, qadın 
odun yığırdı. Vadidə xırda kollar bitmişdi, buna görə də 
qadın kiçik quru budaqlar yığmaqla kifayətlənəsi olurdu. 

— Sən kimsən? — o soruşdu. 

Qadın əcnəbini nəzərdən keçirtdi, onun nə dediyini 
dərhal başa düşmədi. 

— Mənə bir bardaq su gətir, — İliya dedi. — Həm də bir 
az çörək gətir. 

Qadın heç nə demədi, ancaq odunları yerə qoydu. 

— Qorxma, – İliya davam elədi. — Mən təkəm, aclıqdan 
və susuzluqdan əldən düşmüşəm. Hətta istəsəm də, mənim 
kimisə incitməyə zərrəcə taqətim yoxdur. 

- Sən buralı deyilsən, — nəhayət, qadın dilləndi. — Danı- 
şığına görə, yəqin, İsrail çarlığındansan. Əgər məni yaxşı 
tanısaydın, başa düşərdin ki, mənim heç nəyim yoxdur. 

— Sən dulsan, Allah mənə belə deyib. Mən səndən 
kasıbam. Əgər sən indi mənə su və yemək verməsən, mən 
öləcəyəm. 

Qadını qorxu bürüdü: bu əcnəbi onun həyatı haqda 
haradan bilə bilərdi? 

— Kişi üçün qadından yemək istəmək ayıb sayılmalıdır, 
— özünə gələn qadın dedi. 

— Lütfən, səndən nə xahiş edirəmsə, onu da elə, — İliya 
gücünün onu indicə tərk eləyəcəyini hiss eləyərək inadla 
təkrar elədi. — Halım yaxşı olanda mən sənin üçün işləyə- 
cəyəm. 

Qadın gülümsədi. 

— Sən mənə yalnız indi nəsə həqiqəti dedin: mən 
dulam, ərimi itirmişəm. O, dənizə çıxdı və qayıtmadı. Mən 
heç vaxt okeanı görməmişəm, ancaq bilirəm ki, o da səhra 
kimidir: kim əleyhinə gedirsə, öldürür. 

Və davam elədi: 

— İndisə sən nəsə yalan danışırsan. Beşinci Dağın zir- 
vəsində yaşayan allah Vaala and içirəm ki, mənim heç bir 
ərzağım yoxdur, yalnız çəlləkdə bir ovuc unum və bardaq- 
da azacıq yağım var. 

İliyanın gözləri qarşısında hər şey üzürdü və o, indicə 
huşunu itirəcəyini başa düşdü. Son gücünü toplayıb dil- 
ləndi: 

— Mən bilmirəm sən yuxulara inanırsanmı və bilmirəm 
özüm yuxulara inanırammı. Amma Allah mənə buyurdu 
ki, mən bura gəlib səninlə qarşılaşacağam. Mənim həya- 
tımdakı bəzi işlər məni dəfələrlə Onun müdrikliyinə şübhə 
eləməyə vadar eləyib, amma Onun varlığına yox. İsrailin 
Allahı mənə buyurdu ki, Sareptada qarşılaşdığım qadına 
deyim: 

“...çəlləkdəki un tükənməyəcək. 

Və bardaqdakı yağ o günə qədər qurtarmayacaq. 

Allah yerə yağış yağdırana kimi”. 

Belə möcüzənin necə baş verəcəyini izah eləmədən 
İliya huşunu itirərək yıxıldı. 

Qadın ayaqları altına yıxılan kişiyə baxdı. O bilirdi ki, 
İsrailin Allahı cəmi-cümlətanı yalnız əfsanədir, Finikiya 
allahları hər şeyə qadirdirlər, onlar onun ölkəsini dünyanın 
ən güclü ölkəsinə döndəriblər. Amma ona xoş idi: adətən, 
o, başqalarından sədəqə istəyirdi, bu günsə, uzun zaman 
ərzində ilk dəfə olaraq onun özündən istəyirdilər. Bu, ona 
güc verirdi, demək, ondan da çətin vəziyyətdə olan insan- 
lar vardı. 

“Əgər məndən sədəqə istəyirlərsə, onda belə çıxır ki, 
mən yer üzündə hələ də nəyəsə lazımam”, — qadın düşü- 
nürdü. 

“Mən yalnız onun əzablarını yüngülləşdirmək üçün 
onun xahişini yerinə yetirəcəyəm. Axı mən də aclığın nə 
olduğunu bilirəm və onun qəlbi necə parçaladığı mənə 
məlumdur”. 

O, evə yollandı və tezliklə bir parça çörək və bir bardaq 
suyla qayıdıb gəldi. Dizi üstə çökərək yadellinin başını qal- 
dırdı, onun dodaqlarını su ilə islatmağa başladı. Bir neçə 
dəqiqədən sonra o, özünə gəldi. 

Qadın çörəyi ona uzatdı və İliya vadiyə, sakitlikdə göy- 
lərə üz tutmuş dərələrə və dağlara baxaraq dinməzcə çörəyi 
yedi. O, vadidən keçən yolun üzərində ucalan Sareptanın 
qırmızı divarlarını gördü. 

— Sən mənə sığınacaq verərsənmi, axı mən öz torpa- 
ğımdan qovulmuşam, — İliya dedi. 


— Sən hansı cinayəti törədibsən? — qadın soruşdu. 

— Mən Allahın peyğəmbəriyəm. İezavel Finikiya allahla- 
rına səcdə eləməyən hər kəsi edam etməyi buyurub. 

— Sənin neçə yaşın var? 

— İyirmi üç, — İliya cavab verdi. 

Qadın qarşısında dayanan gəncə təəssüf hissiylə 
baxırdı. Onun yuyulmamış uzun saçları və seyrək saqqalı 
var idi, sanki, o, yaşıdlarından böyük görünmək istəyirdi. 
Bu bədbəxt dünyanın ən qüdrətli çariçasının əleyhinə 
necə gedə bilərdi? 

— Əgər sən İezavelin düşmənisənsə, mənim də düş- 
mənimsən. O, Sidonun çariçası idi və ona sizin çara ərə 
getmək və sizin xalqı əsl dinə döndərmək tapşırılmışdı. 
Onu tanıyan hər kəs belə deyir. 

Qadın vadini əhatəyə alan dağ zirvələrindən birini gös- 
tərdi: 

— Bizim allahlar çoxdan Beşinci Dağın zirvəsində yaşa- 
yırlar və bizim ölkədə asayişi necə qorumağı bilirlər. İsrail 
isə müharibələrə və dərdlərə qərq olub. Siz indiyə kimi 
yeganə Allaha necə inana bilirsiniz? İezavelə öz işini başa 
çatdırmağa imkan verin və şəhərlərinizə sülhün hakim 
kəsildiyini görəcəksiniz. 

— Mən Allahın səsini eşitdim, — İliya cavab verdi. — Siz 
ki heç vaxt Beşinci Dağın zirvəsinə qalxmayıbsınız və ora- 
da nə olduğunu bilmirsiniz. 

— Ora qalxan hər kəs göylərin alovundan məhv olur. 
Allahlar yadları sevmirlər. 

Qadın susdu. Onun yadına düşdü ki, həmin gecə 
yuxuda çox parlaq işıq gördü. Haradansa işıq selinin arxa- 
sından kiminsə səsi eşidildi: “Səni axtaran yadelliyə sığı- 
nacaq ver”. 

— Sən mənə sığınacaq verməzsənmi, mənim gecələ- 
məyə yerim yoxdur, – İliya yenidən xahiş elədi. 

— Mən axı sənə dedim ki, kasıb yaşayıram. Mənə və 
oğluma ərzaq güclə çatır. 

— Allah buyurdu ki, sən mənə qalmağa icazə verəsən. 
O, heç vaxt sevdiyini tərk eləməz. Mənim səndən xahiş 
elədiyimə əməl elə. Mən sənə xidmət eləyəcəyəm. Mən 
dülgərəm, sidr ağacından istədiyimi hazırlaya bilirəm, 
mənim kifayət qədər işim olacaq. Beləcə, söz veriləni 

yerinə yetirmək üçün Allah mənim əllərimdən istifadə 
eləyir: 

“... çəlləkdəki un tükənməyəcək və bardaqdakı yağ 
Allah yerə yağış yağdıran günə qədər əskilməyəcək”. 

— Mən hətta istəsəm də, sənin haqqını ödəmək üçün 
heç nəyim yoxdur. 

— Buna ehtiyac yoxdur. Allah əvəzini verər. 

Gecəki yuxusundan sonra təlaş içində olan və yadel- 
linin Sidonun çariçasının düşməni olduğunu bilən qadın, 
hər halda, qulaq asmağı qərara aldı. 


Vilayətin adamları tezliklə İliya haqqında öyrəndilər. 
Deyirdilər ki, öz ölkəsi üçün yeni ticarət yolları axtararkən 
həlak olan qəhrəman ərinin xatirəsi ilə hesablaşmayan dul 
qadın öz evində yadelliyə sığınacaq verib. Bu şayiələri eşi- 
dən qadın dərhal öz qonşularına dedi ki, söhbət acından 
və susuzluqdan ölən İsrail peyğəmbərindən gedir. Şəhər- 
də İezaveldən qaçan İsrail peyğəmbərinin gizləndiyi məlum 
oldu. Baş kahinin yanına bir dəstə adam yollandı. 

— Bu yadellini mənim yanıma gətirin, — o, göstəriş verdi. 

Belə də elədilər. Həmin gün İliya canişinlərlə və hərbi 
rəhbərlərlə birlikdə Akbardakı bütün işləri idarə eləyən 
adamın qarşısında dayandı. 

— Sən nəyə görə bu torpağa gəldin? — o soruşdu. 
— Doğrudanmı, sən bizim ölkənin düşməni olduğunu başa 
düşmürsən? 

— Mən bir neçə il Livanla iş görmüşəm və Livan xalqına 
və adətlərinə hörmət eləyirəm. Ona görə buradayam ki, 
İsraildən qovulmuşam. 

— Səbəbini mən bilirəm, — kahin dedi. — Sən qadından 
ötrü qaçmalı olubsan? 

— Bu qadın mənim həyatımda gördüyüm ən gözəl var- 
lıqdır, hərçənd mən onun qarşısında yalnız bir neçə dəqi- 
qəliyə dayanmışam. Amma onun ürəyi daşdandır, yaşıl 
gözlərinin dərinliyində isə mənim ölkəmi dağıtmaq istəyən 
düşmən gizlənir. Mən qaçmamışam, mən yalnız qayıtma- 
ğım üçün lazımi anı gözləyirəm. 

Kahin gülümsədi. 

— Onda ömrünün qalan hissəsini Akbarda yaşamağa 
hazırlaş. Biz sənin ölkənlə vuruşmuruq, bizə lazım olan öz 


həqiqi dinimizi dinc yolla bütün dünyaya yaymaqdır. Biz 
siz Xanaana daxil olanda törətdiyiniz vəhşilikləri törətmək 
istəmirik. 

— Məgər peyğəmbərlərin öldürülməsi dinc yoldurmu? 

— Başı kəsilən div ölür. Bir çoxları da ölür, amma din 
uğrunda müharibə həmişəliyə dayanır. Mənə tacirlərin dedi- 
yinə görə, İliya adlı peyğəmbər olub. O, bütün bunları baş- 
layıb, sonra da qaçıb. 

Kahin sözünə davam etməzdən əvvəl diqqətlə ona 
baxdı. 

— O, sənə oxşayırmış. 

— O, elə mən özüməm, - İliya dilləndi. 

— Çox gözəl. Akbar şəhərinə xoş gəlibsən! Nə vaxt- 
sa bizə İezaveldən nəsə lazım olarsa, onun haqqını sənin 
başınla ödəyərik, bundan yaxşı hədiyyə heç ağlımıza da 
gəlməzdi. Hələliksə özünə bir məşğuliyyət tap və öz yemə- 
yinin qayğısına qal, çünki burada peyğəmbərlərə yer yox- 
dur. 

İliya getməyə hazırlaşanda kahin dedi: 

— Görünür, Sidondan olan gənc qadın sənin tək Alla- 
hından qüdrətli imiş. Ona Vaala qurbangah tikmək müyəs- 
sər olub və indi yəhudi keşişləri onun ayaqlarının yanında 
sürünürlər. 

— Hər şey Allahın yazdığı kimi baş verəcək, — peyğəm- 
bər cavab verdi. — Bizə fəlakətlər üz verir, biz onları dəf 
eləyə bilmirik. Amma onlar hansısa səbəbdən üz verir. 

— Bəs hansı səbəbdən? 

— Bu suala biz nə fəlakətə qədər, nə də fəlakət vaxtı 
cavab verə bilirik. Yalnız onları dəf eləyəndən sonra onların 
nə üçün lazım olduğunu başa düşürük. 


İliya gedən kimi kahin səhər onun yanına gələn vətən- 
daşları çağırmağı əmr elədi. 

— Narahat olmayın, — kahin dedi. — Adətlərimiz bizə əcnə- 
bilərə sığınacaq verməyi buyurur. Bundan əlavə, o, burada 
bizim nəzarətimiz altındadır və biz onun hər bir addımını 
izləyə bilərik. Düşməni tanımaq və məhv eləmək üçün ən 
yaxşı vasitə onun dostu olmaqdır. Lazım olan an gələn- 
də onu İezavelə verərik, şəhərimiz isə qızıl və mükafat 
alar. Amma hər şeydən əvvəl onun planlarını necə məhv 

eləməyi öyrənməliyik. Hələliksə bizə yalnız onun özünü 
necə öldürə biləcəyimiz məlumdur. 

İliyanın tək Allaha səcdə eləməsinə və buna görə 
də çariçanın düşməni olmasına baxmayaraq, baş kahin 
qonaqpərvərlik qanunlarının gözlənilməsini tələb elədi. 
Hamı qədim qaydanı bilirdi: əgər yolçuya sığınacaq veril- 
məzsə, nə vaxtsa ənənəyə əməl eləməyənin öz nəslini də 
həmin aqibət gözləyir. Nəhəng ticarət donanması Akba- 
rın çoxlu sakininin uşaqlarını dünyanın hər tərəfinə səpə- 
ləmişdi, buna görə də heç kim qədim qaydanı pozmağa 
cəsarət eləmirdi. 

Bundan əlavə, yəhudi peyğəmbərin başının çoxlu qızıl 
külçələrinə dəyişdiriləcəyi gün uzaqda deyildi. 

Həmin axşam İliya dul qadın və onun oğluyla şam 
elədi. İsrail peyğəmbəri bundan belə qiymətli mal olduğu 
üçün bəzi tacirlər ailəyə bir həftəyə bəs eləyəcək qədər 
yemək göndərirdilər. 

— Görünür, İsrailin Allahı sözünə əməl eləyir, — dul 
qadın dedi. — Ərim öləndən indiyə qədər stolumun üstü 
indi olduğu kimi heç vaxt yeməklə dolu olmayıb. 

İliya tədricən Sareptadakı həyatına alışırdı. Şəhəri 
onun bütün sakinləri kimi Akbar adlandırmağa başladı. 
Canişinlə, hərbi rəislə, baş kahinlə və bütün ölkədə məş- 
hur olan şüşə işinin biliciləri ilə tanış oldu. Ondan burada 
neylədiyini soruşanda o, həqiqəti deyirdi: İezavel İsrailin 
bütün peyğəmbərlərini öldürəcək. 

— Sən — öz vətənini satansan və Finikiyanın düşməni- 
sən, — ona deyirdilər. — Amma biz ticarətçi xalqıq və bilirik: 
insan nə qədər təhlükəlidirsə, onda onun başı bir o qədər 
qiymətlidir. 

Beləcə bir neçə ay keçdi. 


Vadinin girişində bir neçə assuriyalı dəstə düşərgə saldı. 
Görünür, onlar orada bir müddətə qalmaq istəyirdilər. Bu, 
xüsusi təhlükə törətməyən əsgərlərin kiçik bir dəstəsi idi. 
Lakin hərbi rəis canişindən bəzi tədbirlər görməyi xahiş 
elədi. 

— Onlar bizə heç bir pislik eləməyiblər, — canişin dedi. 
— Yəqin, onlar bura ticari məqsədlərlə gəliblər, öz malları 
üçün daha əlverişli yol axtarırlar. Əgər onlar bizim yollar- 


dan istifadə eləmək istəsələr, vergi verərlər və biz daha da 
varlı olarıq. Nəyə görə onlarla aramızı vurmalıyıq? 

Birdən heç bir xüsusi səbəb olmadan dul qadının 
oğlu xəstələndi. Adamlar bunun bütün günahını evdə 
yadelli olmasında görürdülər və dul qadın İliyadan get- 
məsini xahiş elədi. Amma o getmədi, axı Allah hələ onu 
çağırmamışdı. Şayiələr gəzirdi ki, yadelli Beşinci Dağdakı 
allahların qəzəbinə səbəb olub. Canişin hələ də ordunu 
saxlaya və assuriyalıların təcavüzündən nisbətən daha 
çox qorxan adamları sakitləşdirməyə çalışırdı. Amma dul 
qadının oğlu xəstələnəndən sonra onun üçün İliyadan 
narazılıq eləyən xalqı sakitləşdirmək getdikcə daha çətin 
olurdu. 


Akbarın bir neçə sakini canişinin yanına getdi. 

— Biz israilli üçün şəhər divarlarından kənarda ev tikə 
bilərik, — onlar dedilər. — Beləliklə də, qonaqpərvərlik 
qanununu pozmarıq və özümüzü allahların qəzəbindən 
xilas eləmiş olarıq. Bu adamın burada olmasından allahlar 
narazı qalıblar. 

— O, harada yaşayırsa, qoy orada da yaşasın, — cani- 
şin cavab verdi. — Mən İsraillə münasibətlərimizi pozmaq 
istəmirəm. 

— Necə yəni? — sakinlər soruşdular. — Axı İezavel tək 
Allaha səcdə eləyən bütün peyğəmbərləri təqib eləyir və 
onları öldürmək istəyir. 

— Bizim çariça cəsarətlidir və Beşinci Dağdakı allahlara 
sadiqdir. Amma o nə qədər qüdrətli olsa belə, hər halda, 
israilli deyil. Sabah o, gözdən düşə bilər və qonşularımızın 
qəzəbi bizim başımıza yağar. Əgər biz göstərsək ki, onla- 
rın peyğəmbərinə yaxşı münasibət bəsləyirik, onlar da bizə 
qarşı mərhəmətli olarlar. 

Sakinlər narazı getdilər, axı kahin tezliklə İliyanın qızıla 
və mükafata dəyişdiriləcəyi haqda onlara söz vermişdi. 
Hətta canişin yanılmışdısa da, onlar heç nə eləyə bilməz- 
dilər. Qayda canişinə və onun ailəsinə ehtiram göstərməyi 
tələb eləyirdi. 


Assuriyalıların düşərgəsində elə hey yeni çadırlar görü- 
nürdü. 

Hərbi rəis narahat idi, amma o, kahinvə canişin tərəfin- 
dən dəstəklənmirdi. O, öz əsgərlərini həmişə döyüş hazır- 
lığı vəziyyətində saxlamaq istəyirdi, hərçənd bilirdi ki, təkcə 
onların yox, onların babalarının da həqiqi döyüş təcrübə- 
ləri olmayıb. Müharibələr Akbarın uzaq tarixində qalmışdı. 
Əcnəbi dövlətlərin yeni silahları və hərbi texnikaları çoxdan 
onun bütün hərbi müdrikliyini geridə qoymuşdu. 

— Akbar həmişə sülhə nail olub, — canişin dedi. — Bu 
dəfə də bizimüzərimizə heç kim hücum eləməz. Qoy əcnəbi 
dövlətlər bir-biri ilə vuruşsun, bizimsə daha güclü silahı- 
mız var — pul. Nəhayət, onlar bir-birini qırıb qurtararlar, biz 
onların şəhərinə girib öz mallarımızı satarıq. 

Canişin assuriyalılar sarıdan xalqı sakitləşdirməyə 
müvəffəq oldu. Amma şayiələr gəzirdi ki, bu israilli Akbarı 
allahların qəzəbinə gətirib. İliyanın vəziyyəti daha da dözül- 
məz oldu. 


Dul qadının oğlunun vəziyyətinin tamam xarablaşdığı 
gün gəldi. O artıq ayağa qalxmırdı və yanına gələn adam- 
ları tanımırdı. Gün batmamışdan əvvəl İliya və dul qadın 
uşağın yatağı yanında yerə diz çökdülər. 

— Qüdrətli Allah, sən döyüşçünün oxunu yan elədin 
və məni bu torpağa gətirdin. Bu uşağı da xilas eləl O, pis 
heç nə eləməyib, mənim günahlarımın da, valideynləri- 
nin gunahlarının da səbəbkarı olmayıb, Allahım, onu xilas 
eləl 

Oğlan, demək olar ki, tərpənmirdi, dodaqları ağar- 
mışdı, gözlərinin odu sönmüşdü. 

— Özünün tək Allahına yalvarl — qadın xahiş elədi. 
— Uşağının ruhunun onun bədənini nə vaxt tərk eləməsini 
yalnız ana bilir. 

İliya onun əlindən yapışaraq demək istədi ki, o, tək 
deyil. Qüdrətli Allah mütləq onu eşidər. O — peyğəmbər- 
dir, o, Xoraf çayının sahilində öz taleyi ilə barışıb və indi də 
mələklər onun yanındadırlar. 

— Mənim daha göz yaşlarım yoxdur, — qadın davam 
elədi. — Əgər Onun insafı yoxdursa, əgər Ona kiminsə 
həyatı lazımdırsa, onda xahiş elə, qoy O, mənim canımı 
alsın, mənim oğluma isə vadidə və Akbarın küçələri ilə 
gəzməyə icazə versin. 


İliya dua vaxtı bütün fikrini cəmləşdirməyə cəhd elə- 
yirdi, amma ananın iztirabları elə böyük idi, adama elə 
gəlirdi ki, divarların arasından və qapıdan keçərək bütün 
otağı doldurub. 

O, oğlanın bədəninə toxundu: hərarəti yox idi. Bu, pis 
əlamət idi. 


Həmin səhər kahin yenidən evə gəldi və oğlanın sinə- 
sinə otlardan sarğılar qoydu. Artıq o, iki həftəydi yazıq 
uşağın yanına gəlirdi. Akbarın qadınları hər gün gəlir, 
qədim vaxtlardan məlum olan, müalicə gücünün dəfələrlə 
sınaqdan çıxarıldığı davacatlar gətirirdilər. Hər gün onlar 
Beşinci Dağın ətəyinə yığışır və oğlanın ruhu bədənini tərk 
eləməsin deyə qurbanlar verirdilər. 

Qısa müddətə Akbara gələn bir misirli tacirə oğlanın 
xəstəliyi necə təsir elədisə, əvəzində heç nə istəmədən, 
oğlanın yeməyinə qarışdırmaq üçün çox qiymətli qırmızı 
toz verdi. Rəvayətə görə, allahlar özləri bu tozun reseptini 
misirli loğmanlara vermişdilər. 

Bütün bu vaxt ərzində İliya ara vermədən dua eləyirdi. 

Amma heç nə, əsla heç nə kömək eləmədi. 


— Mən bilirəm, sənə niyə burada qalmağa icazə ver- 
dilər, — yenidən dul qadın dilləndi. Yuxusuz gecələrdən 
sonra onun səsi tamam zəifləmişdi. — Mən bilirəm ki, sənin 
başın üçün biz mükafat alacağıq: nə vaxtsa səni İsrailə 
yola salacaqlar, əvəzində isə biz qızıl alacağıq. Əgər sən 
mənim oğlumu xilas edərsənsə, Vaala və Beşinci Dağın 
allahlarına and içirəm ki, səni heç bir vaxt və hec cür tuta 
bilməzlər. Mən sənə Akbardan hiss olunmadan necə get- 
məyi öyrədərəm, axı mən qədim, çoxdan unudulan yolları 
tanıyıram. 

İliya heç nə demədi. 

— Öz tək Allahına dua eləl — qadın yenidən tələb elədi. 
— Əgər o, mənim oğlumu xilas eləyərsə, onda and içirəm: 
Vaaldan üz döndərər və ona inanaram. Öz Allahına denən 
ki, sənə sığınacaq lazım olanda mən səni himayə elədim. 
O nə buyurmuşdusa, mən dəqiqliklə əməl elədim. 

İliya yenidən dua elədi və bütün qəlbiylə Allahını 
çağırdı. Həmin an oğlan birdən tərpəndi. 

— Mən buradan getmək istəyirəm, — o, zəif səslə dedi. 
Anasının gözləri işıldadı, qadın sevincindən ağladı. 

— Qet, mənim balam. Hara istəyirsən get, nə istəyir- 
sən elə. 

İliya oğlanın əlindən yapışmaq istədi, amma oğlan 
onun əlini itələdi. 

— Mən tək getmək istəyirəm, — o dedi. 

O, ağır-ağır qalxdı və o biri otağa keçdi. Bir neçə 
addım atıb, sanki, ildırım vurubmuş kimi birdən döşəməyə 
yıxıldı. 

İliya və dul qadın onun yanına qaçdılar: oğlan ölmüş- 
dü. Bir neçə anlığa onların hər ikisi bircə söz belə deyə bil- 
mədi. Gözlənilmədən qadın var gücü ilə fəryad qopartdı: 

— Qoy allahlar lənətə gəlsinlər, lənətə gəlsinlər mənim 
oğlumun canını alanlarl Mənim evimə bədbəxtlik gətirən 
insan lənətə gəlsinl O, mənim yeganə balaml — qadın qış- 
qırırdı. — Mən göylərin iradəsini yerinə yetirdiyim üçün, 
yadelliyə sığınacaq verdiyim üçün mənim oğlum öldül 

Qonşular qadının iniltisini eşitdilər və onun döşəmə- 
yə uzanmış oğlunu gördülər. Qadın qışqıraraq israilli pey- 
ğəmbəri yumruqlamağa başladı. O isə, deyəsən, heç nə 
eləmir və müdafiə olunmağa cəhd göstərmirdi. Qadınlar 
dul qadını sakitləşdirməyə cəhd eləyərkən, kişilər dərhal 
İliyanın qollarından yapışıb onu canişinin yanına apardı- 
lar. 

– Bu insan qadının comərdliyinin haqqını nifrətlə 
ödədi. Qadının evinə şər ruhları gətirdi və onun oğlu öldü. 
Belə çıxır ki, allahlar kimi lənətləyibsə, biz ona sığınacaq 
veririk. 

İsrailli ağlayaraq özündən soruşdu: 

— Oy Allah, sən nəyə görə mənə qarşı bu qədər xeyir- 
xah olan qadını cəzalandırdın? Bir halda ki Sən onun oğlu- 
nu öldürdün, demək, mən Sənin tapşırığını yerinə yetirmi- 
rəm və ölümü haqq eləyirəm. 

Həmin gün də başda kahin və canişin olmaqla Akbar 
şəhərinin Məşvərət Şurası çağırıldı. İliyanı məhkəməyə gətir- 
dilər. 

— Sən sevgiyə nifrətlə cavab verdin. Buna görə də mən 
səni ölümə məhkum edirəm, – canişin dedi. 


— Onun başının kisə ilə qızıla dəyməsinə baxmayaraq, 
biz Beşinci Dağın allahlarının qəzəbini oyatmalı deyilik, 
— kahin dilləndi. — Sonra da dünyanın heç bir qızılı bu şəhə- 
rin sakitliyini qaytarmağa qadir deyil. 

İliya başını aşağı saldı. O, hansı cəza mümkünsə, ən 
ağır cəzaya layiq idi, çünki Allah onu tərk eləmişdi. 

— Sən Beşinci Dağa qalxacaqsan, — kahin dedi. — Qəzəb- 
lənmiş allahlardan bağışlanmağını rica eləyəcəksən. Onlar 
səni öldürmək üçün göylərin alovunu göndərəcəklər. 
Əgər onlar belə eləməsələr, demək, ədalətin bizim əlimizlə 
öz yerini tapmasını istəyirlər. Biz səni dağın ətəyində göz- 
ləyəcəyik və ayinə uyğun olaraq günü sabah səni edam 
eləyəcəyik. 

İliya müqəddəs edamı təsəvvür eləyirdi: sinəsindən 
ürəyini çıxardır və başını kəsirdilər. İnama görə, ürəksiz 
insan cənnətə gedə bilməzdi. 

— Allahım, sən nəyə görə məni seçdin? — o ucadan 
dedi, hərçənd ətrafındakı adamlar Allahın onun üçün hansı 
seçimi elədiyini bilmirdilər. — Məgər sən görmürsənmi, 
mən sənin iradəni yerinə yetirmək gücündə deyiləm? 

O, cavab eşitmədi. 


Akbarın kişiləri və qadınları israillini Beşinci Dağa apa- 
ran əsgərlərin arxasınca gedirdilər. Adamlar ucadan söyür 
və daş atırdılar. Əsgərlər böyük çətinliklə kütlənin qəzəbi- 
nin qarşısını ala bilirdilər. Yarım saatdan sonra onlar müqəd- 
dəs dağın ətəyinə gəldilər. 

Əsgərlər daşdan olan qurbangahın qarşısında dayan- 
dılar, burada, adətən, adamlar özlərinin nəzirlərini və qur- 
banlarını qoyurdular, yalvarır və dua eləyirdilər. Hamıya bu 
yerlərdə yaşayan nəhənglər haqdakı hekayələr məlum idi 
və hamı qadağaları pozan və göylərin alovunun yaxaladığı 
adamları xatırlayırdı. Gecələr vadidən keçən yolçular dağın 
təpəsində ziyafət keçirən allahların və ilahələrin qəhqəhə- 
lərini eşitdiklərini əminliklə söyləyirdilər. 

Heç kim, hətta bu əfsanələrə inanmayanlar da allahla- 
ra meydan oxumağa cürət eləmirdilər. 

— Get, – İliyanı nizənin ucu ilə itələyən əsgər dedi. — Uşağı 
öldürən ən ağır cəzaya layiqdir. 


İliya qadağan olunmuş torpağa ayaq basdı və dağa qalx- 
mağa başladı. Bir müddətdən sonra, daha Akbar sakinlərinin 
qışqırtılarını eşitməyəndə o, daşın üzərində oturdu və ağladı. 
Emalatxanası işıldayan ulduzcuqlarla işıqlanan vaxtdan indi- 
yə kimi o, başqalarına yalnız bədbəxtlik gətirirdi. 

İsraildə artıq tək Allaha səcdə eləmirdilər, ona görə 
də Finikiya allahlarına ibadət indi daha da möhkəmlən- 
məliydi. Xoraf çayının sahilində keçirdiyi ilk gecədəcə İli- 
ya qərara almışdı ki, Allah onu başqa peyğəmbərlər kimi 
şəhid seçib. 

Bunun əvəzində Allah Xoraf çayının suyu quruyana 
qədər onu yedizdirmək üçün quzğunu göndərmişdi. Nəyə 
görə məhz fəlakətlərin müidəçisi olan quzğunu, daha 
göyərçini və mələyi yox? Doğrudanmı, bu, öz qorxusunu 
gizlətmək istəyən insanın sayıqlamasıdır, ya günəş altında 
çox qalmasının nəticəsidir? İndi İliya daha heç nəyə əmin 
deyildi: ola bilsin ki, şər öz silahını tapmışdı və bu silah 
o idi. Nəyə görə Allah ona qayıtmaq və onun xalqına bu 
qədər bəla gətirən çariçanı cəzalandırmaq əvəzinə, Akbara 
getməyi buyurdu? 

O, özünü qorxaq hiss edirdi, amma nə buyurulmuş- 
dusa, onu da elədi. Bu naməlum adamlara alışmağa 
çalışdı, ümumiyyətlə, bu yumşadürəkli insanların həyatı 
onun təsəvvür elədiyindən çox uzaq idi. O, tapşırığı yerinə 
yetirdiyini başa düşəndə isə dul qadının oğlu öldü. 

— Nəyə görə məhz mən? 


O ayağa qalxdı, bir qədər də getdi və nəhayət, dağın 
zirvəsini bürümüş dumana girdi. Onu heç kimin görmə- 
diyindən istifadə eləyərək öz təqibçilərindən qaça bilərdi, 
amma bunun nə mənası var idi? Onun qaçmağa gücü yox 
idi, bilirdi ki, heç vaxt dünyada özünə yer tapa bilməyəcək. 
Hətta əgər qaçmağa müvəffəq olsaydı belə, onu müşa- 
yiət eləyən bədbəxtliyi başqa şəhərə də aparardı, onları da 
yeni bəlalara düçar edərdi. Hara getsəydi, onu ölənlərin 
kölgəsi izləyəcəkdi. Yaxşısı bu idi ki, elə ürəyini sinəsindən 
çıxartsınlar və başını kəssinlər. 


O, yenidən oturdu, bu dəfə dumanın içində. Bir qədər 
gözləməyi qərara aldı ki, aşağıdakı adamlar, guya, onun 
zirvəyə çatdığını güman eləsinlər. Sonra Akbara qayıdar və 
təqibçilərinə təslim olardı. 

“Göyün alovu”. Çoxları ondan ölüblər, hərçənd ki İliya 
onu Allahın göndərdiyinə şübhə eləyirdi. Aysız gecələrdə 
alovun işığı göy qübbəsini parçalayır, gah görünür, gah da 
yox olurdu. Bəlkə, alov yandırır, bəlkə də dərhal, əzabsız 
öldürürdü. 


Qaranlıq düşdü və duman çəkildi. Aşağıda vadini, 
Akbarın işıqlarını və assuriyalıların düşərgəsinin ocaqlarını 
görmək olurdu. İliya it hürüşünü və assuriyalıların hərbi 
mahnılarını eşitdi. 

— Mən hazıram, – o, özünə dedi. — Özümü peyğəmbər 
hesab elədim və gücüm daxilində olan hər şeyi elədim... 
Amma məndə heç nə alınmadı və indi Allaha kimsə, baş- 
qası lazımdır. 

Bu an onun çiyninə işıq şüası düşdü. 

— Göyün alovul 

Amma şüa onun qarşısına işıq salmağa başladı. Səs 
dedi: 

— Mən - Allahın mələyiyəm. 

İliya diz çökdü və alnı ilə torpağa toxundu. 

— Mən artıq səni bir neçə dəfə görmüşəm və sənə ita- 
ət eləmişəm, — İliya gözlərini qaldırmadan cavab verdi. 
— Sənin iradənlə mən hər yerə, ayağım hara dəyirsə, ora 
fəlakət aparıram. 

Amma mələk davam elədi: 

— Sən şəhərə dönəndən sonra oğlanın həyata qayıt- 
ması üçün üç dəfə yalvar. Allah səni üçüncü dəfədə eşi- 
dəcək. 

— Mən bunu nəyin xatirinə eləməliyəm? 

— Allahın böyüklüyü xatirinə. 

— Hətta hər şey belə olacaqsa da, nə olsun? Axı mən 
özümdən şübhələndiyim üçün daha öz qismətimə layiq 
deyiləm, — İliya cavab verdi. 

— Hər bir adamın öz qismətindən şübhələnmək və 
zaman-zaman ondan kənara çıxmaq haqqı var. Yeganə 
olaraq nəyi eləmək olmaz: onu unutmağı. Kim ki özündən 

şübhələnmirsə, ləyaqətsiz insandır, çünki o, öz dininə kor- 
koranə inanır və xudpəsəndliyi ilə günaha batır. Xoş o ada- 
mın halına ki, o, təlaş dolu dəqiqələr keçirir. 

— Bir neçə dəqiqə əvvəl sən gördün ki, mən hətta 
sənin Allahın elçisi olduğuna əmin deyildim. 

— Get və mən nə dedimsə, onu da elə. 


İliya dağdan düşənə kimi çox vaxt keçdi. Qurbanga- 
hın olduğu yerdə onu keşikçilər gözləyirdilər, kütlə Akbara 
qayıtmışdı. 

— Mən ölməyə hazıram, — o dedi. — Mən Beşinci Dağın 
allahlarından məni bağışlamalarını xahiş elədim və indi 
onlar tələb eləyirlər ki, mənə sığınacaq verən dul qadının 
evinə gedim və ruhum bədənimi tərk eləməmişdən əvvəl 
ondan xahiş eləyim ki, ruhuma rəhm eləsin. 

Döyüşçülər onu geriyə, şəhərə gətirdilər və kahinin 
qarşısına apardılar. İsraillinin onlara dediyini kahinə çat- 
dırdılar. 

— Sən nəyi istəyirsənsə, mən onu yerinə yetirərəm, 
— kahin əsirə dedi. — Bir halda ki sən allahlardan bağışlan- 
mağını rica eləyibsən, dul qadından da səni bağışlamasını 
diləməlisən. Qaçmayasan deyə səninlə dörd nəfər silahlı 
döyüşçü gedəcək. Günəş doğan kimi biz səni meydanın 
ortasında edam eləyəcəyik. 

Kahin İliyanın dağın zirvəsində nə gördüyünü soruş- 
maq istədi. Amma o, döyüşçülərlə əhatə olunmuşdu və 
cavab onu çətin vəziyyətə sala bilərdi. Buna görə də sus- 
mağa üstünlük verdi, amma İliyanın hamının gözü qarşı- 
sında bağışlanmasını rica edəcəyinə görə sevindi. Daha 
heç kim Beşinci Dağın allahlarının qüdrətinə şəkk elə- 
məzdi. 

İliya və döyüşçülər onun bir neçə aylığa yaşadığı yox- 
sul küçəyə gəldilər. Etiqada görə, oğlunun ruhu çıxıb gedə 
və allahların yanına köçə bilsin deyə dul qadının evində 
qapılar və pəncərələr açıq idi. 

İsraillini görən kişilər və qadınlar dəhşətə gəldilər. 

— Onu buradan aparınl — onlar döyüşçülərə qışqırdı- 
lar. — Nədir, onun gətirdiyi bəlalar sizə azlıqmı eləyir? O elə 
murdardır ki, hətta Beşinci Dağın allahları belə əllərini 
onun qanına bulaşdırmaq istəməyiblər. 


— Onu öldürmək bizim qismətimizə düşübl — kimsə 
qışqırdı. — Biz ayinlə olan edamı gözləmədən, indicə onu 
öldürməliyikl 

Zərbələr və şillələr yeyən İliya onun əllərindən yapışan- 
lardan xilas olub, evin küncündə ağlayan qadının yanına 
qaçdı. 

— Mən onu ölülər dünyasından qaytara bilərəm. Mənə 
oğlunun bədəninə toxunmağa icazə ver, — o dedi. — Yalnız 
bir anlığa. 

Dul qadın hətta başını da qaldırmadı. 

— Bu dünyada mənim sonuncu xahişimi yerinə yetir, 
mənə sənin səxavətin üçün minnətdarlıq eləməyə fürsət 
ver. 

Bir neçə kişi onu kənarlaşdırmağa çalışırdı. Amma İliya 
mübarizə aparır və bütün gücü ilə müqavimət göstərərək 
yalvarırdı ki, ona ölmüş uşağın bədəninə toxunmağa icazə 
versinlər. 

İliyanın cavanlığına və cəsarətinə baxmayaraq, nəhayət 
ki, onu evin qapısına doğru sıxışdırdılar. 

— Allahın mələyi, sən haradasan? — üzünü göyə tuta- 
raq o qışqırdı. 

Bu an hamı donub-qaldı. Dul qadın ayağa qalxdı və 
birbaşa ona doğru yönəldi. İliyanın əlindən yapışaraq, onu 
oğlunun cəsədinin uzadıldığı yerə apardı və cəsədin üzə- 
rindən örtüyü götürdü. 

— Bax, onun qanı mənim qanımdandır, — o dedi. — Əgər 
vəd elədiyini eləməsən, qoy xəstəlik sənin bütün doğma- 
larına yoluxsun. 

O, oğlana toxunmaq üçün yaxınlaşdı. 

— Tələsmə, — dul qadın dedi. — Əvvəlcə öz Allahından 
mənim lənətimi yerinə yetirməyi rica elə. 

İliyanın ürəyi partlayırdı. Amma o, mələyin dediyinə 
inanırdı. 

— Əgər söz verdiyimi yerinə yetirmərəmsə, qoy bu 
oğlanın xəstəliyi mənim qohumlarıma, qardaşlarıma və 
onların uşaqlarına yoluxsun. 

Varlığına şübhə, günah hissi və qorxu hakim kəsilmiş 
halda... uşağı qadının əlindən aldı və öz yaşadığı otağa 
aparıb yatağın üzərinə qoydu. Allaha müraciət edərək 
dedi: 

— Tanrım, mənim Allahıml Doğrudanmı, sən mənim 
evində yaşadığım dul qadının oğlunu öldürərək onu bəla- 
ya düçar edəcəksən? 

Sonra oğlanın üzərinə əyilib, üç dəfə Allaha müraciət 
eləyərək dedi: 

— Tanrım, mənim Allahıml Qoy oğlanın ruhu onun 
bədəninə qayıtsınl 

Bir neçə anlığa heç nə baş vemədi. İliya yenidən 
özünü Qalaadda gördü, oxunu onun sinəsinə tuşlamış 
döyüşçünün qabağında idi, o başa düşdü ki, tez-tez insa- 
nın taleyi onun qorxduğu və ya inandığı ilə ümumi heç 
nə ifadə eləmir. O, həmin gündə olduğu kimi, gedişatdan 
asılı olmayaraq, bütün baş verənlərdə bir məna olduğu- 
nu anlayaraq, özünü sakit və inamlı hiss edirdi. Beşinci 
Dağın zirvəsindəki mələk bunu “Allahın böyüklüyü” adlan- 
dırmışdı. O, nə vaxtsa niyə Yaradanın öz əzəmətini göstər- 
mək üçün yaratdığına ehtiyac duyduğunu başa düşəcəyi- 
nə ümid edirdi. 

Elə bu an oğlan gözünü açdı. 

— Anam haradadır? — o soruşdu. 

— Aşağıda səni gözləyir, — İliya gülümsəyərək cavab 
verdi. 

— Mən qəribə yuxu gördüm. Qaranlıq yeraltı mağarayla 
Akbarın ən bərk qaçan atından da bərk qaçırdım. Mən bir 
kişi gördüm və onu indiyə kimi görməsəm də, onun atam 
olduğunu başa düşdüm. Budur, mən çox gözəl bir yerə 
gəldim və orada qalmağı çox istəyirdim. Amma bişqa bir 
kişi — onu tanımıram, hərsənd o, mənə olduqca cəsarətli 
və mehriban göründü – nəvazişlə dedi ki, mən qayıtmalı- 
yam. İrəli getmək istəyirdim, amma sən məni oyatdın. 

Oğlan pərişan görünürdü: onun, az qala, düşəcəyi yer, 
yəqin ki, çox gözəl yer imiş. 

— Məni tək qoyma, axı məni sən oradan qaytardın. 
Orada mən özümü müdafiə altında hiss eləyirdim. 

— Gedək, – İliya dedi. — Anan aşağıdadır və o, səni 
görmək istəyir. 

Oğlan ayağa qalxmaq istədi, ancaq yeriyə bilmək üçün 
olduqca zəif idi. İliya onu qucağına götürdü və aşağı düşdü. 

Otaqdakı adamlar dəhşətdən donub-qaldılar. 

— Niyə burada bu qədər çox adam var? — oğlan soruşdu. 


İliya cavab verməyə macal tapmamış dul qadın ağla- 
yaraq özünü oğlunun üstünə atdı, onu qucaqlayıb öpmə- 
yə başladı. 

— Ana, sənə nə olub? Nəyə görə qanın qaradır? 

— Oğlum, mənim qanım qara deyil, — qadın göz yaşla- 
rını silərək cavab verdi. — Heç vaxt həyatımda belə sevin- 
məmişəm. 

Bu sözləri deyən qadın dizləri üstə çökdü və qışqırdı: 

— Mən indi bilirəm ki, sən Allah adamısanl Sənin söz- 
lərində Allahın həqiqəti var! 

İliya onu qucaqladı, dedi ki, ayağa qalxsın. 

— Onu buraxınl O, mənim evimə yerləşən bəlaya qalib 
gəldil 

Ora yığılmış adamlar gördüklərinə inana bilmirdilər. 
İyirmi yaşında bir qız dul qadınla yanaşı diz çökdü. Tədri- 
cən hamı dizi üstə çökdü, o cümlədən peyğəmbəri edama 
aparmalı olan döyüşçülər də. 

— Ayağa qalxın, — o, onlardan xahiş elədi, — və Allaha 
səcdə eləyin. Mən cəmi-cümlətanı onun qullarından biri- 
yəm, bəlkə də, ən yaxşı olmayanlardan biriyəm. 

Amma hamı başlarını aşağı salaraq dizi üstə qalmaq- 
da davam eləyirdi. 

— Sən Beşinci Dağdakı allahlarla danışdın, — o, kimin- 
sə səsini eşitdi. — İndi də möcüzə göstərə bilirsən. 

— Orada allah yoxdur. Mən bütün bunları eləməyi 
mənə buyuran Allahın mələyini gördüm. 

— Səninlə Vaal və onun qardaşları da olublar, — kimsə 
bir başqası dedi. 

İliya diz üstə çökmüş adamları itələyərək çölə sıçradı. 
O, hələ də təlaş içərisindəydi, sanki, mələk tərəfindən ona 
buyurulanı yerinə yetirməmişdi. 

“Əgər heç kim bu qüdrətin Allahdan gəldiyinə inan- 
mırsa, onda nəyə görə ölünü dirildəsən?” Mələk ona Alla- 
ha üç dəfə müraciət eləməyi buyurdu, amma bu möcüzəni 
kütləyə necə izah eləmək haqda heç nə demədi. “Doğ- 
rudanmı, qədim vaxtlarda da peyğəmbərlərlə belə hallar 
olub, bütün mənim istədiyim öz şöhrətpərəstliyimi məm- 
nun eləmək üçündür?” — o, özündən soruşdu. 

O, uşaqlıqdan danışdığı öz mələk-mühafizinin səsini 
eşitdi. 

— Bu gün səninlə Allahın mələyi olub. 

— Hə, — İliya cavab verdi. — Amma mələk cənablar 
adamlarla danışmırlar, yalnız Allahdan gələn buyruqları 
çatdırırlar. 

— Yalnız öz gücündən istifadə elə, — mələk-qoruyucu 
dedi. 

İliya bu sözlərin nə məna verdiyini başa düşmədi. 

— Mənim Allahdan gəlməyən gücüm yoxdur, — o dedi. 

— Heç kimin yoxudur. Amma hamıda Allahdan gələn 
güc var və heç kim də ondan istifadə eləmir. 

Mələk bir də ona dedi: 

— Bundan belə, qoyub gəldiyin torpağa qayıdana kimi, 
sənə daha möcüzə göstərmək olmaz. 

— Bəs bu nə vaxt olacaq? 

— Allah İsraili dirçəltmək üçün sənə ehtiyac duyur, 
— mələk dedi. — Sən yenidən qurub-tikməyi öyrənəndə, 
öz torpağına ayaq basacaqsan. 

Daha o heç nə demədi. 


İKİNCİ HİSSƏ 


Kahin doğan günəşə dua elədi, sonra tufan allahın- 
dan, heyvanlar ilahəsindən axmaqlara rəhm eləməyi xahiş 
elədi. Kimsə bu səhər ona dedi ki, İliya dul qadının oğlunu 
ölülər dünyasından qaytarıb. 

Şəhər həyəcan və qorxu içində idi. Hamı inanırdı ki, 
israilli Beşinci Dağdakı allahlardan güc alıb və indi onu 
məhv eləmək daha çətin olacaq. “Amma bu fürsət ələ 
düşər”, — kahin özünə dedi. 

Allahlar onunla hesablaşmaq üçün fürsət verərlər. 
Amma görünür, allahın qəzəbi başqa səbəbdən olmuşdu 
və assuriyalıların vadidə görünməsi nəyəsə işarə idi. Nəyə 
görə yüzillik dinc həyat sona yaxınlaşır? Onun cavabı belə 
idi: Biblosun kəşfinə görə. Onun ölkəsində hər bir adam 
üçün, hətta ondan istifadə eləməyə hazır olmayanlar üçün 
də əlverişli olan yazı işarələri. Hər bir adam onu qısa vaxt 
ərzində öyrənə bilərdi, amma bu, sivilizasiyanın sonu 
demək idi. Kahin bilirdi ki, insanın düşünüb tapmağa 
qadir olduğu bütün növ dağıdıcı silahlardan ən qorxulusu 


və ən güclüsü — sözdür. Xəncərlər və nizələr qan izi qoyur, 
kamanlar uzaqdan görünür. Zəhəri vaxtında aşkar eləmək 
və ölümdən qaçmaq mümkündür. Söz isə hiss olunmadan 
dağıdır. Əgər müqəddəs ayinləri adamlar bilsələr, çoxları 
onlardan istifadə eləyər və bu da allahlarda qəzəb oyada 
bilər. İndiyə qədər yalnız kahinlər nəsli ağızdan-ağıza ötü- 
rülən bildiklərini gizli saxlamağa and içərək əcdadlarının 
yaddaşlarını qoruyub saxlayırdılar. Misir heroqliflərindən 
baş çıxartmaq üçün illərlə oxumaq lazım gəlirdi. Belə olan 
halda yalnız yaxşı hazırlanmış insanlar — mirzələr və kahin- 
lər — öz biliklərini mübadilə edə bilərdilər. 

Başqa xalqların da öz ibtidai yazı işarələri var idi, amma 
onlar o qədər mürəkkəb idi ki, sərhədlərindən kənarda heç 
kim bu işarələri öyrənməyə cəhd də göstərmirdi. Amma 
Biblosun kəşfi özündə partladıcı güc gizlədirdi: dillərindən 
asılı olmayaraq hər bir ölkədə ondan istifadə eləyə bilərdi- 
lər. Hətta özləri tərəfdən tapılmayan hər şeyi adətən rədd 
eləyən yunanlar da artıq ticarət razılaşmalarında Finikiya 
yazısından istifadə eləyirdilər. Hər bir yeniliyi çox gözəl 
mənimsəyən onlar Biblosun kəşfini yunan sözü ilə adlan- 
dırdılar — alfavit (əlifba). 

Əsrlərlə qorunan sirlərin insanlar tərəfindən açılmaq 
qorxusu Var idi. İliyanın müqəddəsliyi, insanı ölüm çayının 
o biri sahilindən qaytarması — bunu misirlilər də bacarır- 
dılar — bununla müqayisədə boş şey idi. “Biz ona görə 
cəzalanırıq ki, müqəddəs şeyləri ehtiyatla qoruyub saxlaya 
bilmirik, — o düşündü. – Assuriyalılar artıq lap yaxındadır- 
lar, onlar vadini keçəcək və bizim əcdadlarımızın mədəniy- 
yətini məhv eləyəcəklər”. 

Və yazıya da son qoyacaqlar. Kahin düşmənin gəlmə- 
sinin təsadüfən olmadığını bilirdi. 

Bu, intiqam idi. Hər şeydə onların günahkar olmadıq- 
larını heç kim başa düşməsin deyə allahlar hər şeyi yaxşı 
düşünmüşdülər. Onlar hakimiyyətə elə canişini gətiriblər 
ki, daha çox ticarət işlərinin qayğısına qalır, nəinki ordu- 
nun, assuriyalıların tamahkarlığını oyatdılar, torpağa get- 
dikcə daha az yağış göndərdilər və budur, nəhayət, şəhərə 
düşmənçilik əkmək üçün günahkarı göndərdilər. Tezliklə 
sonuncu vuruşma olacaqdı. 

Akbar bundan sonra da əvvəllər olduğu kimi yaşa- 
yacaqdı, amma Biblos yazısı yer üzündən birdəfəlik sili- 
nəcəkdi. Kahin ehtiyatla buradakı daşı sildi, burada uzaq 
keçmişdə əcnəbi zəvvar göy tərəfindən nişanlanmış yer 
tapmış və şəhərin bünövrəsini qoymuşdu. “Necə də gözəl 
daşdır”, — o düşündü. Daşlar — allahların surətləridir: möh- 
kəm, dözümlü, onlar bütün şəraitlərdə davam gətirir və 
nədən ötrü burada olduqlarını izah eləməli deyillər. Rəva- 
yətə görə, Yer kürəsinin ortasına daşla nişan qoyulmuş- 
du. Uşaqlıqda o, bu daşı axtarmağa getməyi ciddi qərara 
almışdı. Öz niyyətini bu ilin əvvəlinə qədər qoruyub saxla- 
mışdı, amma vadinin dərinliklərində assuriyalıları görən- 
dən sonra bu arzusunu heç vaxt gerçəkləşdirə bilməyəcə- 
yini başa düşdü. 

“Eybi yox. Biz allahları qəzəbləndirdiyimiz üçün mənim 
nəslimin qurban verilməsi lazım gələcək. Dünyanın tarixin- 
də labüd şeylər var və onlarla hesablaşmaq lazımdır”. 

O, özünə söz verdi ki, allahlara qulaq assın, müharibə- 
nin qabağını almağa cəhd eləməsin. “Yəqin, biz zamanın 
sonuna yaxınlaşmışıq. Qetdikcə daha da artan bəladan 
qaçmaq olmaz”. 

Kahin öz əsasını götürərək balaca məbəddən çıxdı. 
Axşam onun Akbbarın hərbi rəisi ilə görüşü var idi. 


O artıq şəhərin cənub divarına çatmışdı ki, İliya ona 
yaxınlaşdı. 

— Allah uşağı diriltdi, — israilli dedi. — Şəhərdə mənim 
gücümə inanırlar. 

— Yəqin, oğlan ölməyibmiş, — kahin cavab verdi. — Dəfə- 
lərlə belə hallar olub: ürək dayanır və tezliklə yenidən 
vurmağa başlayır. İndi şəhərdə hamı bu haqda danışır, 
sabahsa xatırlayacaqlar ki, allahlar yanlarındadır və onlar 
nə danışırlarsa, eşidə bilərlər. Onda adamlar dinməzcə 
susacaqlar. Mən getməliyəm, axı assuriyalılar döyüşə 
hazırlaşırlar. 

— Qulaq as, gör nə deyirəm: dünən baş verən möcü- 
zədən sonra mən gecələmək üçün şəhərdən kənara 
getdim, çünki sakitliyə ehtiyac duyurdum. Bax, mənim 


Beşinci Dağın zirvəsində gördüyüm mələk yenidən mənim 
qabağımda peyda oldu. O, mənə dedi: müharibə Akbarı 
dağıdacaq. 

— Şəhəri dağıtmaq olmaz, — kahin dedi. — Şəhərlər yeni- 
dən yüz qırx dəfə tikiləcək, axı allahlar onları harada saldıq- 
larını bilirlər və məhz onlara şəhərlər orada da lazımdır. 


Canişin öz saray adamları ilə onlara yaxınlaşdı və 
soruşdu: 

— Sənə nə lazımdır? 

— Sizin sülhə cəhd eləməyiniz, — İliya yenidən dedi. 

— Əgər qorxursansa, gəldiyin yerə qayıt, — kahin soyuq 
tərzdə dedi. 

— İezavel və sənin çarın qaçan peyğəmbərləri gözləyir- 
lər ki, onlara divan tutsunlar, — canişin dedi. — Mən istər- 
dim sən mənə Beşinci Dağa necə qalxmağını və göy alo- 
vundan niyə məhv olmadığını danışasan. 

Kahin bu söhbətə qarışmalıydı. Canişin assuriyalılarla 
danışıqlar haqda düşünürdü və bu məqsədlə peyğəmbər- 
dən istifadə eləyə bilərdi. 

— Ona qulaq asmayın, — o dedi. — Axşam, onu mənim 
yanıma məhkəməyə gətirəndə, mən onun qorxudan ağla- 
dığını gördüm. 

— Mən günahım ucbatından üz verən fəlakətlərə görə 
ağlayırdım. Çünki mən yalnız Allahdan və özümdən qorxu- 
ram. Mən İsraildən qaçmamışam və Allah izin verən kimi 
ora qayıtmağa hazıram. Mən sizin gözəl çariçanızı taxtdan 
salacağam və mənim torpağım üzərində yenə də İsrail dini 
yayılacaq. 

— İezavelin cazibəsinin qarşısında duruş gətirmək üçün 
insan gərək daşürəkli ola, — kahin acı-acı dilləndi. – Amma 
belə olmuş olsa da, biz başqasını, daha gözəl qadını gön- 
dərərik, İezavelə qədər də belə eləmişik. 

Kahin düz deyirdi. İki yüz il əvvəl Sidon çariçası İsrail 
hökmdarlarından ən müdrikini — çar Solomonu yoldan 
çıxara bilmişdi. Qadın onu ilahə Astrata üçün qurbangah 
tikməyə məcbur eləmişdi və Solomon ona qulaq asmışdı. 
Bu müqəddəs sayılan hər şey ələ salındığına görə Allah 
qonşuların ordularını İsrailin üzərinə qaldırdı və Solomon 
taxtdan salındı. 

“İezavelin əri Axavın da aqibəti belə olacaq” — İliya 
düşündü. Vaxtı çatanda Allah onu andını yerinə yetirmək 
üçün çağıracaq. Amma qarşısında dayanan adamları nəyə 
görə inandırmağa cəhd eləməliydi? Onlar da onun keçən 
gecə dul qadının evində gördüyü dizləri üstə dayanıb 
Beşinci dağın allahlarını mədh eləyən adamlardan idilər. 
Adətləri heç vaxt onlara başqa cür düşünməyə imkan ver- 
məzdi. 


— Təəssüf ki, biz qonaqpərvərlik qanununa hörmət 
eləməyə borcluyuq, — artıq İliyanın sülh haqqındakı söz- 
lərini unudan canişin dedi. — Əgər bu olmasaydı, biz İeza- 
velə peyğəmbərlərə divan tutmaqda kömək eləyərdik. 

— Siz məni heç də ona görə sağ saxlamırsınız. Siz 
mənim qiymətli mal olduğumu bilirsiniz və İezavelə məni 
öz əlləriylə öldürmək məmnunluğunu vermək istəyirsiniz. 
Ancaq dünənki gündən etibarən adamlar mənim möcü- 
zələr yaradan gücümə inanırlar. Onlar mənim Beşinci 
dağdakı allahlarla görüşdüyümü zənn eləyirlər. Allahları 
qəzəbləndirmək sizin üçün heç nədir, amma siz şəhərin 
sakinlərini qəzəbləndirmək istəmirsiniz. 

Canişin və kahin İliyanı tək qoyaraq şəhər divarlarına 
doğru getdilər. Həmin an kahin qərara aldı ki, ilk fürsət 
düşən kimi İsrail peyğəmbərini öldürəcək. Əvvəl yalnız mal 
hesab olunan, indi ciddi təhlükəyə çevrilmişdi. 


Onların getdiyini görən İliya ümidsizliyə qapıldı. Allaha 
xidmət eləmək üçün o neyləməliydi? Onda o, meydanın 
ortasında qışqırmağa başladı: 

— Akbar xalqıl Dünən axşam mən Beşinci Dağa qalx- 
dım və orada yaşayan allahlarla görüşdüm. Oradan qayı- 
dandan sonra mən oğlanı ölülər dünyasından qaytarmağı 
bacardıml 

Onun ətrafına adamlar yığışırdı, bütün şəhər artıq baş 
verən hadisə haqda bilirdi. Canişin və kahin yolun orta- 
sında dayandılar və nə baş verdiyini öyrənmək üçün geri 
qayıtdılar. İsrail peyğəmbəri deyirdi ki, Beşinci Dağın allah- 
larını görüb, hərçənd özü tək Allaha sitayiş edirdi. 

— Mən onun öldürülməsini əmr edəcəyəm, — kahin 
dedi. 


— Xalq bizim üzərimizə qalxar, — yadellinin nə dediyi 
ilə maraqlanan canişin cavab verdi. — Yaxşısı budur, onun 
səhv eləməsini gözləyək. 

— Mən dağdan düşməmişdən əvvəl allahlar mənə assu- 
riyalılarla neyləmək haqda canişinə kömək eləməyi etibar 
elədilər, — İliya davam elədi. — Mən bilirəm, o, ləyaqətli 
insandır və mənə qulaq asmaq istəyir, amma elə adamlar 
var ki, onlara müharibə lazımdır. Onlar məni onun yanına 
getməyə qoymurlar. 

— İsrailli — müqəddəs insandır, — bir qoca canişinə 
dedi. — Heç kim Beşinci Dağa qalxa və göyün alovundan 
ölməyə bilməz, bu adam isə bacardı və indi ölüləri dirildir. 

— Tir, Sidon və bütün Finikiya şəhərləri çoxdan sülh 
içində yaşayır, — başqa qoca dedi. — Biz başqa, daha 
böyük fəlakətləri görmüşük və onlara üstün gəlmişik. 

Adamların içindən keçən xəstələr və şikəstlər İliyaya 
yaxınlaşırdılar. Onun paltarlarına toxunur və onları xəstə- 
liklərdən qurtarmağı xahiş eləyirdilər. 

— Canişinə məsləhət verməzdən əvvəl xəstələri sağalt, 
— kahin dedi. — Onda biz Beşinci Dağın allahlarının sənə 
kömək elədiklərinə inanarıq. 

İliya keçən gecə mələyin ona nə dediyini xatırladı: ona 
yalnız adi insan gücündən istifadə eləməyə icazə veril- 
mişdi. 

— Xəstələr kömək istəyirlər, — kahin təkidlə təkrar elədi. 
— Biz gözləyirik. 

— Biz əvvəlcə müharibənin qarşısını almaq haqda 
düşünməliyik. Əgər biz buna nail olmarıqsa, xəstələr və 
əlillər daha da artacaq. 

Söhbətə canişin son qoydu: 

— İliya bizimlə gedəcək. Ona ilahi ilham gəlib. 

Canişin Beşinci Dağda allahların yaşadığına inanmasa 
da, ona müttəfiq lazım idi, xalqı inandırsın ki, yeganə çıxış 
yolu assuriyalılarla sülh bağlamaqdır. 


Hərbi rəislə görüşə gedərkən yolda kahin İliyaya dedi: 

— Sən özün nə dediyinə inanmırsan. 

— Mən sülhün yeganə çıxış yolu olduğuna inanıram. 
Amma dağın zirvəsində allahların yaşadığına inanmıram. 
Mən orada oldum. 

— Bəs orada nə gördün? 

— Allahın mələyini. Mən o mələyi əvvəl də öz yolumda 
görmüşəm, - İliya cavab verdi. — Yalnız bir Allah var. 

Kahin gülümsədi. 

— Yəni sənin fikrincə, tufan qopardan da, buğdanı 
yaradan da elə həmin allahdır, hərçənd bunlar tamamilə 
fərqli şeylərdir. 

— Sən Beşinci Dağı görürsən? — İliya soruşdu. — Sən 
ona hansı tərəfdən baxsan belə, o, fərqli görünəcək, hər- 
çənd bu, elə həmin dağdır. Bax bütün bu bizi əhatə elə- 
yənlər elə həmin Allahın müxtəlif sifətləridir. 


Onlar Akbarın daş divarına qalxdılar. Oradan düş- 
mənin düşərgəsinə baxmaq olardı: uzaqda assuriyalıların 
çadırları ağarırdı. 

Hələ əvvəl, keşikçilər vadidə assuriyalıları görəndə, 
casuslar xəbər verdilər ki, onlar finikiyalıların güclərini 
öyrənmək məqsədi ilə gəliblər. Hərbi rəis onları əsir götür- 
məyi və qul kimi satmağı təklif elədi. Canişin isə başqa 
strategiyadan istifadə eləməyi qərara aldı, heç nə elə- 
məsinlər. O, güman eləyirdi ki, onlarla yaxşı münasibət 
yarada bilsələr, Akbarda hazırlanan şüşə məhsullar üçün 
yeni bazar aça bilərlər. Bundan əlavə, əgər assuriyalılar 
burada müharibəyə hazırlaşırdılarsa da, onlar bilməliydilər 
ki, kiçik şəhərlər həmişə qalibin tərəfini saxlayır. Belə olan 
halda Assuriya başçıları müqavimət görmədən bu şəhər- 
ləri keçib-getməli, həqiqətən də öz xalqlarının biliklərini və 
var-dövlətini qoruyub saxlayan Tirə və Sidona kimi gedib 
çıxmalıydılar. 

Assuriya dəstəsi vadinin dərinliyində düşərgə salmışdı 
və tədricən onlara kömək gəlirdi. Kahin deyirdi ki, assu- 
riyalıların gəlməsinin səbəbini bilir, şəhərdə su quyusu 
var, səhradan keçən bir neçə günlük yolun üstündə olan 
yeganə su quyusu. Əgər assuriyalılar Tir, ya da Sidonu 
ələ keçirmək istəsələr, onlara bu quyu öz ordusunu su ilə 
təmin eləmək üçün lazım olacaqdı. 

Birinci ayın sonunda onları hələ də qovmaq olardı. 
İkinci ayın sonunda Akbar asanlıqla qələbə qazana bilər 
və Assuriya ordusunun geri çəkilməsi haqda danışıqlar 
apara bilərdi. 


Müharibəni gözləyirdilər, amma assuriyalılar hücum 
eləmirdilər. Beşinci ayın sonunda hələ də müharibəni 
udmaq olardı. “Onlar tezliklə hücuma keçərlər, axı yəqin 
ki, artıq susuzluqdan əziyyət çəkirlər”, — canişin öz-özünə 
dedi. O, hərbi rəisin müdafiə planı tərtib eləməsini tələb 
elədi və düşmənin qəfil hücumunun qarşısını almaq üçün 
öz döyüşçülərini məşq elətdirdi. 

Amma canişin özü isə yalnız sülhə hazırlaşmaqla məş- 
ğul idi. 


Yarım il də keçdi, Assuriya ordusu yerindən tərpən- 
mirdi. Düşmənin görünməsindən sonrakı ilk həftədə 
Akbarı bürüyən həyəcan sakitləşmişdi. Adamlar adi həyat- 
larını yaşamaqda davam eləyirdilər: tarlada işləyir, şərabçı- 
lıq, şüşəçilik və sabunbişirmə işləri ilə məşğul olur, ticarət 
eləyirdilər. Hamı hələ də sülh bağlanacağına ümid eləyirdi 
və bununla da düşmənin nəyə görə Akbara hücum eləmə- 
diyi izah olunurdu. Hamı canişinin allah tərəfindən seçildi- 
yini və həmişə düzgün qərarlar qəbul elədiyini bilirdi. 

İliya şəhərə gələndə canişin göstəriş verdi ki, şəhərə 
yadellinin özüylə lənətlənmə daşıdığı haqda şayiə yaysınlar. 
Əgər müharibənin qabağını almaq mümkün olmazdısa, 
o, bu bədbəxtliyin başlıca günahkarı kimi yadellini göstərə 
bilərdi. Akbarın sakinləri israillinin öldürülməsi ilə hər şeyin 
əvvəlki qaydaya düşəcəyi qərarına gələrdilər. Onda cani- 
şin başa salardı ki, artıq assuriyalıların Akbarı tərk eləmə- 
lərini tələb eləmək gecdir. O, İliyanın öldürülməsinə gös- 
təriş verər və xalqa deyərdi ki, ən yaxşısı sülh bağlamaqdır. 
Onun fikrincə, sülh istəyən ticarətçilər də başqalarını bu 
qərarın düzgünlüyünə inandırardılar. 

Bütün bu aylar ərzində canişin yubanmadan düşmənə 
hücum eləməyi tələb eləyən kahinə və hərbi rəisə müqa- 
vimət göstərdi. Amma Beşinci Dağın allahları heç vaxt 
onu tərk eləmirdilər, indi keçən gecə baş verən möcüzəli 
dirilmədən sonra İliyanın həyatı onun edamından daha 
mühüm olmuşdu. 


— Bu yadelli sizinlə nə gəzir? — hərbi rəis soruşdu. 
— O, allahın icazəsi ilə mənimlədir, — canişin dilləndi. 
— O, bizə düzgün qərar qəbul eləməkdə kömək edər. 

O, dərhal da söhbəti başqa mövzuya keçirtdi. 

— Deyəsən, bu gün düşərgədə düşmən çoxdur. 

— Sabah onlar daha çox olacaqlar, — hərbi rəis dedi. 
— Əgər biz onlar cəmisi bir dəstə olanda hücum eləsəydik, 
bəlkə də, onlar qayıtmazdılar. 

— Sən yanılırsan. Fərqi yoxdur, onlardan kimsə qaçıb 
gedə biləcəkdi və qalanlar qisas almaq üçün qayıdıb gələ- 
cəkdilər. 

— Məhsulun yığımını yubadanda o çürüyür, — hərbi 
rəis inad elədi. — Amma işi elə hey təxirə salanda onlar 
daha da çoxalır. 

Canişin etiraz elədi ki, Finikiyada, az qala, üç yüz ildir 
sülh, asayiş hökm sürür və xalq bununla çox fəxr eləyir. 
Əgər o, bu dincliyi pozarsa, gələcək nəsillər nə deyərlər? 

— Onlarla danışmaq üçün çapar göndərin, — İliya dedi. 
— Ən yaxşı döyüşçü düşməni özünə dost eləməyi bacarandır. 

— Biz ki onların nə istədiklərini dəqiq bilmirik. Onlar 
bizim şəhəri tutmağa hazırlaşırlarmı, biz hətta bunu da bil- 
mirik. Biz onlarla necə razılığa gələ bilərik? 

— Müharibə təhlükəsi qaçılmazdır. Ordu özgə torpa- 
ğında məşqə vaxt itirməz. 

Hər gün daha çox döyüşçü əlavə olunurdu və canişin 
özlüyündə hesablayırdı ki, onlara nə qədər su lazım olur. 
Bir müddətdən sonra şəhər düşmən qarşısında müdafiə- 
siz qalacaqdı. 

— Biz hələ də onlara hücum edə bilərikmi? — kahin 
hərbi rəisdən soruşdu. 

— Bilərik. Biz çoxlu adam itirərik, amma şəhər xilas 
olar. Tez qərara gəlmək lazımdır. 

— Belə eləmək lazım deyil, cənab canişin. Beşinci 
Dağın allahları mənə dedilər ki, sizin hələ sülh qərarı qəbul 
eləməyə vaxtınız var, — İliya dedi. 

Canişin özünü buna inanan kimi göstərdi, hərçənd 
kahinin israilli ilə söhbətini eşitmişdi. Onun üçün Sido- 
nu və Tiri kimin idarə eləməsinin fərqi yox idi: finikiyalılar, 
xananlılar, ya da assuriyalılar. Mühüm olan bu idi ki, şəhər 
əvvəlki kimi ticarət eləyə bilsin. 

— Gəlin hərbi əməliyyata başlayaq, — kahin təkid elədi. 

— Bir gün də gözləyək, — canişin xahiş elədi. — Bəlkə 
də, hər şey həll olundu. 


Düzgün qərar qəbul eləmək üçün ona vaxt lazım idi. 
O, qala divarından düşdü və saraya yollandı, israillinin də 
onunla getməsini tələb elədi. 

Divarlar üstündən canişin çobanların qoyunları necə 
dağlara tərəf qovduqlarını, özünü və ailəsini yedizdirmək 
üçün quruyan torpaqdan, heç olmasa, hansısa məhsul 
alacağına ümid eləyən kəndlilərin tarlada necə işlədiklərini, 
döyüşçülərin nizə ilə döyüşməyi öyrəndiklərini, tacirlərin 
isə öz mallarını meydanlara düzdüklərini gördü. Bu, ina- 
nılası deyildi, amma assuriyalılar vadidən keçən yolu bağ- 
lamamışdılar. Tacirlər mallarıyla əvvəlkitək vadidən keçib- 
gedir və yola görə şəhərə vergi ödəyirdilər. 

— Nəyə görə assuriyalılar çoxlu güc toplayandan sonra 
da yolu bağlamırlar? — İliya maraqlandı. 

— Assuriyalılara Tir və Sidon limanlarından gələn mal- 
lar lazımdır, — canişin cavab verdi. — Əgər müharibə təhlü- 
kəsi yaranarsa, tacirlər alveri dayandırarlar. Bu isə müha- 
ribədəkindən daha ciddi məğlubiyyət olar. Müharibənin 
qarşısını almaq üçün nə isə düşünmək lazımdır. 

— Hə, — İliya dedi. — Əgər onlara su lazımdırsa, biz 
onlara su sata bilərik. 

Canişin heç nə demədi. Amma o başa düşdü ki, isra- 
illi onun əlində müharibə istəyənlərə qarşı yaxşı vasitə ola 
bilər. İliya Beşinci Dağın zirvəsinə qalxmış və allahlara mey- 
dan oxumuşdu. Əgər kahin müharibəyə başlamaqda təkid 
eləyərdisə, ona qarşı cəsarətlə dayana biləcək yeganə şəxs 
İliya idi. Canişin İliyaya şəhəri gəzməyi və söhbət eləməyi 
təklif elədi. 


Kahin əvvəlki kimi qala divarında dayanmışdı və assu- 
riyalıları müşahidə eləyirdi. 

— Bəs allahlar düşməni saxlaya bilməzlərmi? — hərbi 
rəis soruşdu. 

— Mən Beşinci Dağın allahlarına qurban gətirdim və 
onlardan xahiş elədim ki, bizə daha qətiyyətli hökmdar 
göndərsinlər. 

— İezavel kimi hərəkət eləməliyik, peyğəmbərlərə divan 
tutmalıyıq. Bu gün canişin hansısa israillinin sözünü eşidə- 
rək xalqı döyüşməməyə inandırır. 

Hərbi rəis dağlara tərəf nəzər saldı. 

— Biz İliyanın ölümünü təşkil eləyə bilərik, — kahin 
cavab verdi. — Canişinə gələndə isə biz burada heç nə 
eləyə bilmərik. Onun atası və babası artıq neçə yüz illərdir 
hökmranlıq eləyirlər. Onun babası bizim hökmdar olub, 
o, allahların hakimiyyətini oğluna verib, ondan isə haki- 
miyyət bizim canişinə keçib. 

— Nəyə görə adətlər bizə hakimiyyətə daha qətiyyətli 
adamı gətirməyi qadağan eləyir? 

— Adətlər dünyada möhkəm qaydalar hökm sürmə- 
sindən ötrüdür. Əgər biz hadisələrin gedişatına müdaxilə 
eləyəriksə, yer üzündə həyat sona yetər. 

Kahin ətrafına baxdı. Göy və torpaq, dağlar və vadilər 
onlar üçün qabaqcadan müəyyən olunanı yerinə yetirir. 
Bəzən torpaq silkələnir, bəzənsə indi olduğu kimi, uzun 
müddət yağış yağmır. Ulduzlar əvvəlkitək göydə sayrışır, 
günəş isə adamların başına düşmür. Hər şey də ona görə- 
dir ki, Nuhun vaxtından insanlar dünyanın yaradılış qanu- 
nunu dəyişməyin mümkün olmadığını bilirlər. 

Uzaq keçmişdə yalnız Beşinci Dağ var idi. İnsanlar və 
allahlar bir yerdə yaşayır, cənnət guşələrdə dolaşır, söh- 
bət eləyir və gülürdülər. Amma insanlar günaha batdı- 
lar və allahlar onları öz dərgahlarından qovdular. İnsan- 
ları göndərmək üçün bir yer olmadığından allahlar onları 
yerləşdirmək üçün dağların ətrafında torpaq yaratdılar ki, 
daima izləsinlər və həmişə onlara Beşinci Dağın sakinlə- 
rinə nisbətən daha aşağı pillədə dayandıqlarını xatırlat- 
sınlar. 

Amma allahlar Cənnətə qayıtmaq üçün qapını açıq 
qoymağın da qayğısına qalmışdılar. Əgər insanlıq düz yol- 
da olacaqdısa, onlar, nəhayət ki, Dağların zirvəsinə qayı- 
da bilərdilər. Adamlar bunu yaddan çıxartmasınlar deyə 
allahlar kahinlərə və hökmdarlara həmişə onlara dünyanın 
yaranması tarixini danışmağı tapşırmışdılar. 

Bütün xalqlar inanırdılar ki, əgər allahların seçdiyi ailə- 
ləri hakimiyyətdən kənarlaşdırarlarsa, bunun çox ağır nəti- 
cələri ola bilər. Daha heç kim niyə məhz bu ailənin seçil- 
diyini xatırlamırdı, amma hamı onların allahlarla qohum 
olduğunu bilirdi. Akbar yüz illərlə mövcud idi və həmişə 
də onları indiki canişinin əcdadları idarə eləmişdi. Şəhər 
dəfələrlə istilalara məruz qalmışdı, işğalçıların və barbarla- 


rın hakimiyyətində olmuşdu, amma həmişə də ya düşmən 
özü şəhəri tərk eləmişdi, ya da qovulmuşdu. Və yenidən 
əvvəlki qaydalar hökm sürməyə başlamış, adamlar adi 
həyatlarına qayıtmışdılar. 

Kahinlərin borcu bu qaydaları qorumaq idi: dünya- 
da hər şeyin öz təyinatı var, dünyanı qanunlar idarə elə- 
yir. İnsanın allahları dərk eləməyə çalışdığı vaxtlar geridə 
qalmışdı, indi onlara sitayiş eləmək və onlar nə istəyirlər- 
sə, onu da eləmək zamanı gəlmişdi. Allahlar şıltaq idilər, 
onları qəzəbləndirmək asan idi. 

Əgər məhsul yığımı ayini keçirilmirdisə, torpaq bar 
vermirdi. Əgər hansısa qurbanın verilməsini unudurdular- 
sa, şəhəri ölümcül xəstəliklər bürüyürdü. Əgər hava alla- 
hını təkrar-təkrar çağırırdılarsa, onlar elə bilirdilər ki, nə 
adamlar, nə də buğda daha artmırdı. 

— Beşinci Dağa baxın, — kahin hərbi rəisə dedi. — Dağın 
yüksəkliyindən allahlar vadini nəzarətdə saxlayır və bizi 
müdafiə eləyirlər. Onların özlərinin Akbarla bağlı ilahi plan- 
ları var. Yadelli ölür, ya da öz torpağına qayıdır. Günlərin 
birində canişin yoxa çıxır, onun oğlu isə ondan daha müd- 
rik olacaq. Bizim indi yaşadığımız keçicidir. 

— Bizə yeni hökmdar lazımdır, — hərbi rəis dedi. — Əgər 
biz bu canişinin hakimiyyəti altında qalarıqsa, düşmən bizi 
darmadağın eləyər. 

Kahin allahların məhz bunu, Biblosa qarşı təhlükə- 
yə son qoyulmasını istədiklərini bilirdi. Amma o heç nə 
demədi, yalnız növbəti dəfə sevindi ki, hökmdarlar həmi- 
şə, istəsələr də, istəməsələr də, onlar üçün hazırlananı 
yerinə yetirirlər. 


Şəhəri gəzinti vaxtı İliya assuriyalılar ilə sülhün vacibliyi 
haqda baxışlarını canişin üçün izah elədi, nəticədə onun 
məsləhətçisi təyin olundu. Onlar meydana çıxanda xəs- 
tə adamlar onlara yaxınlaşdılar. Amma İliya bəyan elədi 
ki, Beşinci Dağın allahları ona xəstələri sağaltmağı qada- 
ğan eləyiblər. Günün axırında o, dul qadının evinə qayıtdı. 
Uşaq küçədə oynayırdı və İliya belə möcüzəni göstərmək 
üçün onu seçdiyinə görə Allaha minnətdarlıq elədi. 

Dul qadın onu şam yeməyinə gözləyirdi. Onun təəc- 
cübünə rəğmən stolun üstündə çaxır bardağı da var idi. 

— Minnətdarlıq əlaməti olaraq adamlar sənə hədiyyələr 
gətiriblər, — qadın dedi. — Mənsə sənə qarşı haqsızlıq elə- 
diyim üçün məni bağışlamağını istəyirəm. 

— Haqsızlıq? — İliya heyrətləndi. — Məgər sən görmür- 
sənmi bütün bunlar yalnız Allahın planlarının bir hissəsi- 
dir? 

Dul qadın gülümsədi, onun gözləri işıldadı və o, qadı- 
nın necə də qəşəng olduğunu hiss elədi. Qadın azından 
ondan on yaş böyük idi, amma İliya ona qarşı dərin şəfqət 
hiss edirdi. Bu, alışmadığı hiss idi və İliya qorxdu. İeza- 
velin gözləri və Axavın sarayını tərk eləyərkən Allahdan 
livanlı qadınla evlənməyi arzuladığını xahiş eləməsi yadına 
düşdü. 

– Qoy mənim həyatım faydasız keçsin, əvəzində 
mənim oğlum var. Səni isə adamlar xatırlayacaqlar, çünki 
sən insanı ölülər dünyasından qaytardın, — qadın dedi. 

— Sənin həyatın faydasız deyil. Mən Allahın buyruğu ilə 
Akbara gəldim və sən mənə sığınacaq verdin. Əgər kim- 
sə sənin oğlunu xatırlayacaqsa, hökmən səni də xatırla- 
yacaq. 

Qadın iki badəni şərabla doldurdu və onlar günəşi, 
göy cisimlərini tərifləyərək badələri içdilər. 

— Sən mənə naməlum olan, indisə mənim də Allahım 
olan Allahın işarəsi ilə uzaq ölkədən gəldin. Mənim oğlum 
da uzaq yerlərdən qayıtdı və o, öz nəvələrinə qəribə əhva- 
latı danışacaq. Kahinlər onun sözlərini yadlarında saxlayıb 
sonrakı nəsillərə ötürəcəklər. 

Kahinlərin yaddaşlarına minnətdar olan Akbarın sakin- 
ləri öz keçmişlərini, öz istila olunmalarını, qədim allahlarını, 
öz torpaqları uğrunda can verən döyüşçülərini bilirdilər. 
Hərçənd indi salnamələr yazılmasının yeni formaları əmələ 
gəlmişdi, Akbarın sakinləri yalnız kahinlərin yaddaşına 
möhkəmcə inanırdılar. Adamlar istədiklərini yaza bilər- 
dilər, amma onlardan heç biri nəyin mövcud olmadığını 
xatırlaya bilməzdi. 

— Mənsə nə danışa bilərəm? — qadın İliyanın badəsini 
təzədən şərabla dolduraraq davam elədi. — Mən iradəmin 
gücü ilə, ya da İezavelin gözəlliyi ilə fəxr eləyə bilmərəm. 
Mənim həyatım əksəriyyətin həyatına oxşardır. Hələ uşaq 
olanda ev əziyyətləri, valideynlərim tərəfindən edilən toy, 


mən böyüyəndən sonra isə müqəddəs günlərdə ayin- 
lər görmüşəm. Ərim həmişə nəyləsə məşğul olurdu. Nə 
qədər o sağ idi, biz heç vaxt mühüm olan heç nə haq- 
da danışmırdıq. O, öz işiylə məşğul olurdu, mənsə yemək 
hazırlayır, evi yığışdırırdım və beləcə bizim həyatın ən yaxşı 
günləri keçdi. Onun ölümündən sonra mənə qalan yeganə 
şey kasıblıq və oğlumun tərbiyəsi oldu. Oğlum böyüyən- 
dən sonra dənizləri dolaşacaq, mənsə artıq heç kimə lazım 
olmayacağam. Mənim qəlbimdə nə nifrət, nə də inciklik 
hissi yoxdur, yalnız kimsəyə lazım olmamağım hissi var. 

İliya badəsini bir daha doldurdu. Onun ürəyi həyəcanla 
sızıldayırdı, bu qadının yanında olmaq xoşuna gəlirdi. Bəl- 
kə də, məhəbbət daha ağır sınaq idi, nəinki oxunu düz 
sənin sinənə tuşlamış Axavın döyüşçüsü ilə üz-üzə dayan- 
maq. Əgər ox səni yaxalayarsa, sən öləcəksən, sonrasını 
isə Allaha ümid eləmək qalır. Əgər səni məhəbbət yaxala- 
yarsa, sonrası sənin özündən asılıdır. 

“Mən həyatımda məhəbbətə nail olmağı necə də istə- 
yirdim”, — o düşündü. 

Amma indisə, о lap yanında olanda – bu isə dəqiq 
məhəbbət idi, ondan yalnız qaçmamaq lazım idi — istədiyi 
yeganə şey, nə qədər tez mümkünsə, onu unutmaq idi. 

Onun xəyalları Xoraf çayının sahilində uzun müddət 
tək qalandan sonra Akbara gəldiyi həmin günlərə qayıtdı. 
O, susuzluqdan yanırdı və elə əldən düşmüşdü, heç nəyi 
xatırlaya bilmirdi, yalnız huşu başına gələndə qadının onun 
dodaqlarını su damcıları ilə necə islatdığını gördüyü həmin 
anlardan başqa. Onun sifəti o qədər yaxın idi, həyatında 
heç vaxt qadına bu qədər yaxın olmamışdı. O, qadının da 
İezavel kimi yaşıl gözlərinin olduğunu gördü, ancaq onlar 
başqa cür işıldayırdı, sanki, sidr ağacını, onun bu qədər 
arzuladığı, amma heç cür görə bilmədiyi okeanı əks elət- 
dirə bilərdi. Amma onun öz qəlbi buna inanırdımı? 

“Mən ona bu haqda danışmağı necə də istəyirdim, 
— İliya fikirləşdi. — Amma necə danışacağımı bilmirəm. 
Allaha olan sevgi haqda danışmaq daha asandır”. 

İliya bir qədər də şərab içdi. Qadın hiss elədi ki, sözləri 
onun xoşuna gəlmədi və söhbətin mövzusunu dəyişdi. 

— Sən Beşinci Dağa qalxdınmı? — qadın soruşdu. 

O, başıyla təsdiq elədi. 

Qadın onun dağın zirvəsində nə gördüyünü və göy 
alovundan necə qurtardığını soruşmaq istəyirdi. Amma 
görünür, onun bu haqda danışmaq həvəsi yox idi. 

“O – peyğəmbərdir və mənim qəlbimi büsbütün görə 
bilir”, – qadın düşündü. 

Bu israilli onun həyatına daxil olan gündən hər şey 
dəyişmişdi. Hətta bəlanı dəf eləmək də asanlaşmışdı, axı 
bu yadelli əvvəllər heç vaxt bilmədiyi şeyi onun qəlbin- 
də oyatmışdı — məhəbbəti. Oğlu xəstələnəndə qadın İli- 
yanı bütün qonşularının qabağında müdafiə eləmişdi ki, 
o, evdə qala bilsin. 

Qadın Allahın yer üzündə onun üçün hər şeydən 
mühüm olduğunu bilirdi. O, bu adamı arzulamamalı oldu- 
ğunu başa düşürdü. Axı o, hər an İezavelin qanını axıtmaq 
üçün gedə və baş verənlər haqda danışmaq üçün bir daha 
qayıtmaya bilərdi. 

Qoy belə olsun, qadın, onsuz da, onu sevəcəkdi, axı 
o, həyatında ilk dəfə bunun azadlıq olduğunu başa düş- 
müşdü. O hətta heç vaxt bu haqda bilməsə də, qadın onu 
sevəcəkdi. Qadına onun razılığı lazım deyildi ki, ona görə 
darıxsın, günü-gündən onun haqqında düşünsün, onu 
şama gözləsin və adamlar yadelliyə qarşı nəsə düşünürlər- 
mi deyə narahat olsun. 

Bu, azadlıq idi: başqalarının nə deməsindən asılı 
olmayaraq sənin ürəyinin nəyəsə can atmasını hiss elə- 
mək. Qadın evindəki yadelliyə görə dostları və qonşuları 
ilə qızğıncasına mübahisələr eləyirdi, amma özünün özünə 
müqavimət göstərməsinə ehtiyac yox idi. 

İliya bir qədər də şərab içdi, üzr istədi və öz otağına 
getdi. Qadın küçəyə çıxdı. Evin qabağında oynayan oğlu- 
nu görüb sevindi və bir qədər gəzməyi qərara aldı. 

Qadın azad idi, çünki məhəbbət insana azadlıq bağış- 
layır. 


İliya divarlara baxa-baxa otaqda xeyli oturdu. Nəhayət, 
o, öz mələyinə müraciət eləməyi qərara aldı. 

— Mənim qəlbim təhlükədədir, — o dedi. 

Mələk sükut içindəydi. İliya şübhəyə düşdü, söhbəti 
davam eləsinmi, eləməsinmi, amma artıq gec idi, mələyi 
səbəbsiz çağırmaq olmazdı. 


— Mən bu qadınla yanaşı olanda özümü yöndəmsiz 
hiss eləyirəm. 

— Əksinə, — mələk cavab verdi. — Səni elə bu narahat 
eləyir. Axı sən bu qadına vurula bilərsən. 

İliya xəcalət çəkdi, axı mələk onun qəlbinə yaxşı bələd 
idi. 

— Məhəbbət təhlükəlidir, — o dedi. 

— Hətta lap çox, — mələk cavab verdi. — Amma nə olsun? 

Belə deyərək o yoxa çıxdı. Mələk gəncin qəlbinin izti- 
rab çəkdiyinə şübhə eləmirdi. Hə, İliya məhəbbətin nə 
olduğunu bilirdi. O, İsrail çarının qəlbini fəth eləyən Sidon 
çariçası İezavelə görə Allahdan üz döndərdiyini gördü. 
Rəvayətdə deyildiyinə görə, çar Solomon yadelli qadınla- 
rın üzündən taxtından salınmışdı. Dalilanın günahı ucba- 
tından fələstinlilər Samsonu ələ keçirmiş və onun gözlərini 
çıxartmışdılar. 

O, məhəbbət haqda necə bilməyə bilərdi? Tarix bu 
mövzuda faciəli nümunələrlə dolu idi. Amma o hətta 
müqəddəs mətnlərlə tanış olmasaydı belə, onun qarşısın- 
da gecələr aramsız olaraq əzab çəkən və ümidlərlə özləri- 
nə iztirab verən dostları və dostlarının dostları var idi. Əgər 
İsraildə onun sevgilisi olsaydı, Allah tələb eləyəndə şəhəri 
tərk etmək onun üçün asan olmazdı və indiyədək sağ qal- 
mazdı. 

“Mən mənasız mübarizə aparıram, — o fikirləşdi. — Bu 
döyüşdə məhəbbət qalib gəlir və mən bu qadını ömrümün 
son günlərinə qədər sevəcəyəm. Allahım, məni İsrailə geri 
göndər ki, heç vaxt bu qadına ona qarşı nə hiss elədiyimi 
deyə bilməyim. Axı o, məni sevmir və deyər ki, onun qəlbi 
ərinin bədəni ilə birlikdə dəfn olunub”. 


Növbəti gün İliya yenidən hərbi rəislə görüşdü. O, assu- 
riyalıların düşərgəsinə yeni qüvvənin gəldiyini öyrəndi. 

— İndi qüvvələr nisbəti necədir? — o soruşdu. 

— Mən bu haqda İezavelin düşməni ilə danışmayaca- 
ğam. 

— Mən canişinin məsləhətçisiyəm, — İliya cavab verdi. 
— Dünən o, məni öz köməkçisi təyin elədi və sənə artıq 
bu haqda məlumat veriblər. Odur ki mənə cavab verməyə 
borclusan. 

Hərbi rəis qəlbində yadellini öldürmək üçün güclü 
istək hiss elədi. 

— İki assuriyalıya bizim bir döyüşçümüz düşür, – o, həvəs- 
siz halda cavab verdi. 

İliya düşmənə çoxsaylı ordunun gərək olduğunu bilirdi. 

— Sülh danışıqları üçün daha əlverişli an başlayır, — o dedi. 
— Onlar bizim alicənablıq göstərdiyimizi görərlər və onda 
biz daha yaxşı şərtlərə nail ola bilərik. Hər bir ordu koman- 
diri bilir ki, şəhəri ələ keçirmək üçün bir müdafiəçiyə qarşı 
beş döyüşçü lazımdır. 

— Əgər biz yubanmadan onlara hücum eləməsək, 
onların sayı elə o qədər də artacaq. 

— Hətta onların kifayət qədər yemək ehtiyatları olsa da, 
onlar bu qədər adamı su ilə təmin eləyə bilməzlər. Onda 
bizim çaparları göndərmək zamanımız gələr. 

— Bu zaman haçan gələcək? 

— Hələlik assuriyalı döyüşçülərin sayı bir qədər də 
artana qədər gözləyək. Onların susuzluğu dözülməz həd- 
də çatanda Akbara hücum eləmək məcburiyyətində qala- 
caqlar. Amma əgər bir döyüşçümüzə qarşı üç, ya da dörd 
döyüşçü ilə vuruşarsa, bizim onları darmadağın eləyəcəyi- 
mizi bilirlər. Bax onda bizim çaparlarımız onlara sülh təklif 
eləyərlər, şəhəri tərk etmələrinə imkan verərlər və su pay- 
layarlar. Canişinin fikri belədir. 

Hərbi rəis heç nə demədi və yadellinin getməsini göz- 
lədi. Hətta İliya ölsəydi də, canişin bu qərarında təkid elə- 
yəcəkdi. Hərbi rəis and içdi ki, əgər belə olarsa, canişini 
öldürəcək, sonra isə allahların qəzəbinin üstünə yağma- 
sını gözləmədən özünü də öldürəcək. 

Amma o, heç vaxt və heç bir halda öz xalqının pula 
görə satılmasına imkan verməyəcəkdi. 


“Allahım, məni geri, İsrail torpağına apar, — İliya hər 
gün vadidə dolaşaraq Allaha yalvarırdı. — Mənim qəlbimin 
əsirlikdə qalmasına imkan vermə”. Ona uşaqlıqdan bələd 
olan peyğəmbərlərin adətinə əməl eləyərək, hər dəfə dul 
qadın yadına düşəndə, özünə qamçı ilə işgəncə verirdi. 
Onun kürəyi bütünlüklə qanlı yaralarla örtülmüşdü və 
iki günü qızdırma, sayıqlama içində keçirtdi. İliya özünə 
gələndə ilk gördüyü dul qadının sifəti oldu. Qadın ona qul- 


luq eləyir, yaralarına maz və zeytun yağı vururdu. Bədəni 
o qədər zəif idi ki, yemək üçün aşağı düşə bilmirdi, onun 
üçün yeməyi qadın gətirirdi. 


Sağalan kimi də yenidən vadiyə getdi. 

“Allahım, məni geriyə, İsrail torpağına burax, — o dedi. 
— Qoy mənim ürəyim Akbarda qalsın, bədənimsə öz yolu- 
na davam eləsin”. 

Onun qarşısında mələk peyda oldu. Bu, onun dağın 
zirvəsində gördüyü mələk deyildi, onu qoruyan, artıq səsi- 
nə öyrəşdiyi mələk idi. 

— Allah nifrət haqda unutmağı xahiş edən şəxslərin 
duasını eşidir. Amma o, məhəbbətdən qaçmaq istəyənlər 
üçün kardır. 


İliya, dul qadın və oğlan hər axşam birlikdə şam eləyir- 
dilər. Allahın vəd elədiyi kimi, çəlləkdən un əskik olmur və 
bardaqdan yağ qurtarmırdı. 

Yemək vaxtı onlar təsadüfən danışırdılar. Amma bir 
dəfə axşam oğlan soruşdu: 

— Peyğəmbər kimdir? 

— O адагпаг ki, hələ də uşaqlıqda eşitdiyi həmin səs- 
ləri eşidir və onlara inanır. Beləcə o, mələklərin nə düşün- 
düyünü öyrənə bilər. 

— Hə, mən sənin nə haqda danışdığını bilirəm, — oğlan 
dedi. — Mənim daha heç kimin görmədiyi dostlarım var. 

— Heç vaxt onları unutma, hətta böyüklər sənə bunun 
axmaqlıq olduğunu desələr belə. Beləliklə, sən həmişə 
Allahın nə istədiyini biləcəksən. 

— Mən Babil kahinləri kimi gələcəyi xəbər verə bilirəml 
— uşaq dedi. 

— Peyğəmbərlər gələcəyi bilmirlər. Onlar yalnız Allahın 
birbaşa indi onları ruhlandırdığı sözləri çatdırırlar. Buna 
görə də mən buradayam və öz ölkəmə nə vaxt qayıdaca- 
ğımı bilmirəm. O, mənə bu haqda təyin olunan vaxtdan 
əvvəl deməyəcək. 

Qadının gözləri qüssə ilə doldu. Hə, günlərin birində 
o gedəcəkdi. 

İliya daha Allaha yalvarmadı. O qərara aldı ki, Akbarı 
tərk eləmək vaxtı gələndə dul qadını və oğlunu özüylə 
götürəcək. Vaxtı gəlməyənə qədər onlara heç nə demə- 
yəcəkdi. 

Bəlkə, heç qadın getmək istəməyəcəkdi. Bəlkə də, 
qadın ona olan məhəbbətindən xəbərsiz idi, axı o özü də 
bunu gec başa düşmüşdü. Əgər belə olardısa, daha da 
yaxşı olacaqdı, o, özünü bütünlüklə İezavelin qovulmasına 
və İsrailin dirçəlişinə həsr eləyə biləcəkdi. Onun məhəb- 
bət haqda düşünməyə vaxtı yox idi. “Allah — mənim keşi- 
şimdir, — İliya çar Davidin qədim duasını xatırlayaraq dedi. 
— O, mənim qəlbimi möhkəmləndirir və məni sakit suların 
yanına aparır”. 

“Və məndən həyatımın mənasını gizlətmir”, — duanı öz 
sözləriylə tamamladı. 


Bir dəfə o, evə həmişəkindən tez qayıtdı və dul qadının 
evin kandarında oturduğunu gördü. 

— Sən neyləyirsən? 

— Mənim məşğul olmağa bir işim yoxdur, — qadın 
cavab verdi. 

— Onda nəyisə öyrən. Bizim zamanda insanlar həya- 
ta olan maraqlarını itiriblər, onlar darıxmır, ağlamır, yal- 
nız vaxtın haçan keçəcəyini gözləyirlər. Onlar mübarizə- 
dən imtina eləyiblər, həyat da onlardan imtina eləyib. Bu, 
sənin üçün də təhlükəlidir, hərəkət elə, cəsarətlə irəli yeri, 
həyatdan imtina eləmə. 

— Mənim həyatım yenidən məna kəsb elədi, — qadın 
başını aşağı dikərək dedi. — Sən gəldiyin gündən. 

Saniyənin hansısa bir hissəsində o, qadının xatirinə 
hər şeyi atmağa hazır olduğunu hiss elədi. Amma risk elə- 
məməyi qərara aldı və başqa şey haqda danışdı. 

— Nəyisə öyrən, — o, səsinin tonunu dəyişərək dedi. 
— Onda zaman sənin düşmənin yox, müttəfiqin olacaq. 

— Mən nəyi öyrənə bilərəm? 

İliya bir qədər düşündü. 

— Biblos yazısını. Əgər sən nə vaxtsa uzaq səfərə çıxar- 
sansa, o, sənin karına gələr. 


Dul qadın özünü bütünlüklə Biblosu öyrənməyə həsr 
eləməyi qərara aldı. Akbarı tərk eləmək onun heç vaxt ağlı- 
na gəlməmişdi, amma İliyanın dedikləri nəzərə alınarsa, çox 
ehtimal ki, onu özüylə aparmaq istəyirdi. 

Qadın yenidən özünü azad hiss elədi. Növbəti gün 
sübhdən oyandı və şəhərə yola düşdü. O, küçələrlə gedir, 
sifətini təbəssüm işıqlandırırdı. 


— İliya hələ də sağdır, — kahin iki aydan sonra hərbi 
rəisə dedi. — Sən onu öldürə bilmədin. 

— Bütün Akbarda bunu eləmək istəyən adamı tapmaq 
mümkün deyil. İsrailli əzab çəkənlərə təsəlli verir, həbsdə 
olanlara baş çəkir, acları yedizdirir. Nə vaxt kiməsə qon- 
şusu ilə olan davasını ayırd eləmək lazım gələndə ona 
müraciət eləyirlər və hamı onun dedikləri ilə razılaşır: axı 
o, haqqı deyir. Canişinə o, öz nüfuzunu möhkəmləndir- 
mək üçün lazımdır, amma heç kim bunu başa düşmür. 

— Tacirlər müharibə istəmirlər. Əgər canişin nüfuzunu 
möhkəmləndirərsə, o, xalqı sülhün üstünlüyünə inandıra- 
caq və biz heç vaxt assuriyalıları öz torpaqlarımızdan qova 
bilməyəcəyik. İliyanı yubanmadan öldürmək lazımdır. 

Kahin zirvəsi həmişə buludlarla örtülü olan Beşinci 
Dağı göstərdi. 

— Allahlar yadellilərin onların ölkəsini alçaltmasına yol 
verməzlər. Onlar bizə kömək eləməyə çalışırlar, nəsə baş 
verərsə, biz bundan istifadə eləyə bilərik. 

— Nə baş verə bilər? 

— Bilmirəm. Amma mən diqqətlə işarələri izləyəcə- 
yəm. Daha bir kimsəyə Assuriya döyüşçülərinin dəqiq sayı 
haqda heç nə demə. Hər dəfə kimsə səndən bu haqda 
soruşanda denən ki, assuriyalı döyüşçülər cəmi-cümlətanı 
bizimkilərdən dörd dəfə çoxdurlar. Və öz ordunu mühari- 
bəyə hazırlamaqda davam elə. 

— Nəyə görə mən bunu eləməliyəm? Əgər onlar bir 
nəfərimizə qarşı beş nəfər toplaya bilsələr, biz batdıq. 

— Yox, biz bərabər olacağıq. Döyüş başlayanda sən 
daha güclü düşmənlə döyüşəcəksən və səni zəiflərin üzə- 
rinə hücum eləyən qorxaq adlandırmayacaqlar. Akbarın 
ordusu döyüşdə düşmənlə qarşılaşacaq və qalib gələcək, 
axı onun hərbi rəisi ən yaxşı strategiyanı seçib. 

Şöhrət düşkünlüyünə şimiklənən hərbi rəis bu tək- 
lifi qəbul elədi. Bu andan da başlayaraq o, döyüşçülərin 
sayını İliyadan da, canişindən də gizlətməyə başladı. 


Daha iki ay keçdi. Assuriyalı döyüşçülər Akbarın 
müdafiəçilərinə nisbətən birə-beş artdılar. Assuriyalılar hər 
an hücuma keçə bilərdilər. 

Bir müddətdən bəri İliya şübhələnməyə başladı ki, 
hərbi rəis düşmənlərin gücü haqqındakı həqiqəti ondan 
gizlədir, amma bu, yaxşılığa da ola bilərdi: qüvvələr nisbəti 
özünün qorxulu həddinə çatanda xalqı yeganə çıxışın sülh 
olduğuna inandırmaq elə də çətin olmayacaqdı. 

O, həftədə bir dəfə şəhər sakinlərinin mübahisələrini 
ayırd elədiyi meydana yollanaraq bu haqda düşünürdü. 
Adətən, bunlar çox zəruri işlər olurdu: qonşuların mübahi- 
səsi, daha vergi vermək istəməyən qocalar, onların ticarə- 
tinə kiminsə ziyan vurduğuna əmin olan tacirlər. 

Canişin artıq orada idi. Onun peyğəmbərlə görüşmək 
üçün arada meydana gəlmək adəti var idi. İliya artıq cani- 
şinə qarşı heç bir düşmənçilik hiss eləmirdi. O, bu adamın 
ağıllı və təhlükəli olduğunu başa düşürdü, hərçənd ki ruhi 
həyata inanmır və ölümdən dəlicəsinə qorxurdu. Elə hallar 
olurdu ki, o, öz hakimiyyətindən istifadə eləyərək İliyanın 
sözlərinə qanuni don geydirirdi. Bəzən İliya onun qərar- 
ları ilə razılaşmırdı, amma zaman keçdikcə canişinin haqlı 
olduğunu görürdü. 

Onun rəhbərliyi altında Akbar nümunəvi Finikiya şəhə- 
rinə çevrilmişdi. Canişin daha ədalətli qaydalar müəyyənləş- 
dirmişdi, şəhərin küçələrini abadlaşdırmışdı və mallardan 
gələn vergilər nəticəsində yaranan gəliri ağılla xərcləyirdi. 
Zaman gəldi, İliya canişinin şəhər sakinlərinə şərab və pivə 
içməyi qadağan eləməsini tələb elədi. İş burasındaydı ki, 
onun yoluna qoyduğu əksər davalar sərxoş əyyaşların 
günahı ucbatından baş verirdi. Canişin “böyük şəhərdə 
başqa cür də ola bilməz” deyə ona etiraz elədi. Adətlərə 
əsasən, adamlar iş həftəsinin sonunda şənlənəndə allah- 
lar sevinirlər və sərxoşları müdafiə eləyirlər. 

Bundan əlavə, onun torpağı dünyanın ən yaxşı şəra- 
bını yetişdirməsi ilə məşhur idi. Akbarın öz sakinləri şərab 
içməsəydilər, əcnəbilər nə isə xoşa gəlməyən bir iş hiss 


edib şübhəyə düşərdilər. İliya canişinin qərarına hörmətlə 
yanaşdı və nəhayət, razılaşdı ki, insanlar şənlənəndə daha 
yaxşı işləyirlər. 

— Sənə bu qədər çalışmaq lazım deyil, — İliya həmin 
gün işə başlamamışdan əvvəl canişin dedi. — Məsləhətçi 
yalnız öz fikrini hökmdara təqdim eləyir. 

— Mən öz torpağım üçün darıxıram və ora qayıtmaq 
istəyirəm. Mən işlə məşğul olanda özümü lazımlı hesab 
edirəm və əcnəbi olduğumu unuduram, — İliya cavab 
verdi. “Və mənim üçün ona olan məhəbbətimi boğmaq 
asan olur”, — ürəyində dedi. 


Açıq məhkəmə peyğəmbəri əhatəyə almış və ona diq- 
qətlə qulaq asan adamlardan ibarət idi. Adamlar elə hey 
gəlirdilər, onların içərisində daha tarlalarda işləyə bilmə- 
yən qocalar da var idi. Onlar İliyanın qərarlarını bəyən- 
mək, ya da müzakirə eləmək üçün gəlirdilər. Başqaları isə 
işin həllində birbaşa maraqlı olanlar idi. Onlar ya zərər- 
çəkənlər olurdu, ya da özləri üçün mənfəət əldə eləmək 
istəyənlər, sadəcə, maraq xatirinə qadınlar və uşaqlar da 
gəlirdi. 

O, səhər işlərindən başladı. Əvvəlcə söhbət Misir pira- 
midasının ətrafında gizlədilmiş dəfinəni tapmaq istəyən 
çobandan getdi. Ora getmək üçün ona pul lazım idi. İliya 
heç vaxt Misirdə olmamışdı, amma oranın uzaqda olduğu- 
nu bilirdi və çobanın yol üçün kifayət eləyəcək pulu tap- 
masının çətin olacağını dedi. Amma qoyunlarını satmağı 
və öz arzusu üçün xərcləməyi qərara alarsa, o, axtardığını 
mütləq tapar. 

Sonra İsrailin sehrbazlıq sənətini öyrənmək istəyən 
qadın yaxınlaşdı. İliya dedi ki, o, müəllim deyil, yalnız pey- 
ğəmbərdir. 

Qonşusunun arvadını lənətləyən kəndli ilə bağlı barış- 
dırıcı bir qərar qəbul eləmək istəyəndə isə adamların için- 
dən bir döyüşçü çıxıb canişinə doğru yönəldi. 

— Döyüşçülərimiz casus tutublar, — o, tərini silərək 
dedi. — Onu artıq bura gətirirlər. 

Kütlə həyəcan içində çalxalandı, onlar ilk dəfə belə 
məhkəmədə iştirak edəcəkdilər. 

— Ölüm! – kimsə qışqırdı. – Düşmənə ölüm! 

Bütün iştirak eləyənlər qışqıraraq onu dəstəklədilər. 
Bir göz qırpımında xəbər şəhərə yayıldı və meydan adam- 
larla doldu. İliya çətinliklə başqa işləri həll edirdi, hər dəqi- 
qə kimsə onun sözünü kəsir, əcnəbinin gətirilməsini tələb 
eləyirdilər. 

— Mən bu adamı mühakimə eləyə bilmərəm, — İliya dedi. 
— Bu, Akbarın hökmdarının vəzifəsidir. 

— Assuriyalılara burada nə lazımdır? — kimsə soruşdu. 
— Məgər onlar görmürlərmi ki, biz çoxdan sülh içində yaşa- 
yırıq? 

— Nəyə görə onlar bizim suyumuzu istəyirlər? — baş- 
qası qışqırdı. — Nəyə görə onlar şəhərimizi təhdid edirlər? 

Kimsə aylarla düşmənin varlığı haqqında danışmağa 
cürət eləmirdi. Hərçənd hamı üfüqdə daim yeni qüvvələrlə 
möhkəmləndirilən assuriyalıların düşərgəsini görürdü. 
Tacirlərin tezliklə sülh danışıqlarına başlanacağını demə- 
lərinə baxmayaraq, Akbar xalqı hücum təhlükəsinə inan- 
maqdan imtina eləyirdi. Asanlıqla dəf edilən hansısa aciz 
tayfaların basqınları nəzərə alınmazsa, müharibələr yalnız 
kahinlərin yaddaşlarında mövcud idi. Onlar Misir ölkəsi 
haqda, atların çəkdiyi cəng arabaları, heyvan sifətində olan 
allahlar haqqında danışırdılar. Amma Misir çoxdan qüd- 
rətli ölkə deyildi və anlaşılmayan dildə danışan qaradərili 
döyüşçülər çoxdan öz torpaqlarına qayıtmışdılar. İndi Tir 
və Sidon sakinləri bütün dünyanı özlərinə tabe elətdirərək 
dənizlərdə ağalıq eləyirdilər. Müharibə işlərində təcrübəli 
olan onlar yeni mübarizə üsulu kəşf eləmişdilər — ticarət. 

— Adamlar niyə həyəcanlanırlar? — canişin İliyadan 
soruşdu. 

— Onlar nəyinsə dəyişildiyini başa düşürlər. Biz sizinlə 
birlikdə bu gündən başlayaraq assuriyalıların hər an bizə 
hücum eləyə biləcəklərini bilirik. Biz sizinlə birlikdə bilirik 
ki, hərbi rəis bizə düşmən ordusunun sayı haqqında məlu- 
mat verəndə yalan danışırmış. 

— O ki bunu kiməsə danışacaq qədər ağılsız deyil. 
O, şəhərə çaxnaşma sala bilərdi. 

— Hər bir adam təhlükəni hiss eləyir. Özünü qəribə 
aparmağa başlayır, onda qabaqcadan hissetmə duyğusu 
yaranır, havada nə isə axtarır. Özünü aldatmağa cəhd elə- 
yir, ona elə gəlir ki, mübarizəyə tab gətirməyəcək. Bugün- 


kü günə qədər adamlar özlərini aldatmağa cəhd eləyirdi- 
lər, amma həqiqətin gözünün içinə dik baxmağın zamanı 
gəldi. 

Kahin onlara yaxınlaşdı. 

— Saraya gedək, Akbarın ağsaqqallar şurasını çağır- 
maq lazımdır. Hərbi rəis artıq yoldadır. 

— Ona qulaq asma! - İliya astadan canişinə dedi. — Onlar 
sənə istədiyini eləməyə imkan verməyəcəklər. 

— Gedək, – kahin inadla təkrar elədi. — Casus mühafizə 
altındadır, təcili olaraq qərar qəbul eləmək lazımdır. 

— Meydanda, adamların arasında məhkəmə qur, - İliya 
pıçıldadı. — Müharibə tələb eləmələrinə baxmayaraq, onlar 
səni müdafiə eləyəcəklər, axı onlar da sülh istəyirlər. 

— O adamı bura gətirinl — canişin tələb elədi. 

Kütlənin içində sevinc qışqırtıları eşidildi. Xalq ilk dəfə 
şəhər şurasında iştirak eləyəcəkdi. 

— Biz belə eləyə bilmərikl — kahin dedi. — Bu, incə 
məsələdir və həlli üçün sakitlik lazımdır. 

Adamlar fit çalır və etiraz eləyirdilər. 

— Onu bura gətirinl — canişin təkrar elədi. — Onun üzə- 
rində burada, adamların arasında məhkəmə qurulacaq. Biz 
bir yerdə Akbarın çiçəklənən şəhərə çevrilməsində zəhmət 
çəkmişik və bir yerdə də bizim üçün təhlükə törədən hər 
şeyi mühakimə eləyəcəyik. 

Bu qərar qızğın əlçalmalara səbəb oldu. Akbarın bir 
neçə döyüşçüsü gəldi. Onlar yarımçılpaq, qan içində olan 
adamı sürüyüb gətirdilər. Görünür, onu məhkəməyə gətir- 
məmişdən əvvəl möhkəmcə döymüşdülər. 

Səs-küy kəsildi. Meydanın üzərinə ağır sükut çökdü. 
Meydanın o biri başında tozun içində donuzların xortultu- 
su və oynayan uşaqların səs-küyü eşidilirdi. 

— Nəyə görə əsirlə belə rəftar eləyibsiniz? — canişin qış- 
qırdı. 

— O müqavimət göstərdi, — keşikçilərdən biri cavab verdi. 
— Dedi ki, casus deyil. Bura sizinlə söhbətə gəlib. 

Canişin öz sarayından üç kreslo gətirilməsinə göstəriş 
verdi. Üçüncü kreslo hərbi rəis üçün nəzərdə tutulmuşdu, 
amma o, hələ gəlib çıxmamışdı. 

— Akbar şəhərinin məhkəməsinin başladığını təntənə 
ilə elan edirəml Qoy ağsaqqallar irəli çıxsınlarl 

Bir neçə qoca kahinə və canişinə yaxınlaşdı və yarım- 
dairəvi halda onların kreslolarının arxasında dayandılar. Bu, 
ağsaqqallar şurası idi. Əvvəlki vaxtlarda onların qərarlarına 
hörmət eləyir və yerinə yetirirdilər. İndisə onların iştirakının 
elə də əhəmiyyəti olmurdu. Onların rolu mərasim xatiri- 
nə idi, onlar yalnız canişinin bütün qərarları ilə razılaşmaq 
üçün idilər. 

Canişin lazım olan ayinləri yerinə yetirdi, Beşinci Dağın 
allahlarına dua elədi, qədim qəhrəmanların adlarını yad 
elədi. Sonra əsirə müraciət elədi: 

— Sənə nə lazımdır? 

Əsir cavab vermədi. O, canişinin sifətinə qəribə tərzdə 
baxırdı, sanki, özünü onunla bərabər hiss edirdi. 

— Sənə nə lazımdır? — canişin təkidlə soruşdu. 

Kahin onun əlinə toxundu. 

— Dilmanc olmadan keçinə bilməyəcəyik. O, bizim dili 
bilmir. 

Əmr verildi. Keşikçilərdən biri dilmanclığı bacara bilə- 
cək tacirlərdən birini axtarmağa getdi. Tacirlər heç vaxt 
İliyanın keçirdiyi yığıncaqlara gəlmirdilər. Onlar öz işləri 
və öz gəlirlərini hesablamaqla məşğul idilər. Hələlik hamı 
gözləyirdi, kahin pıçıltı ilə dedi: 

— Əsiri döyüblər, çünki onlar qorxurlar. Heç nə demə, 
mənə bu məhkəməni başa çatdırmağa imkan ver, çax- 
naşma adamları qəzəbləndirib. Əgər biz hər şeyi öz əlimizə 
almasaq, hadisələr üzərindəki nəzarətimizi itirəcəyik. 

Canişin cavab vermədi. O da qorxurdu. Baxışları ilə 
İliyanı axtardı, amma onu oturduğu yerdə tapa bilmədi. 

Keşikçi narazı taciri gətirdi. O qəzəblənmişdi, məhkə- 
mədən ötrü vaxt itirirdi, onunsa çoxlu işi var idi. Amma 
kahin tacirə sərt baxaraq tələb elədi ki, sakitləşsin və onla- 
rın danışıqlarını tərcümə eləsin. 

— Sənə burada nə lazımdır? — canişin soruşdu. 

— Mən casus deyiləm, – əsir cavab verdi. — Mən başçı- 
lardan biriyəm və sizinlə danışıq aparmağa gəlmişəm. 

O, axırıncı cümləsini deyən kimi indiyədək tam suküt 
içində dayanan adamlar qışqırışmağa başladılar. Hamı qış- 
qırırdı ki, əsir yalan danışır və onu yubanmadan edam elə- 
mək lazımdır. 

Kahin sakit olmalarını tələb elədi və əsirə tərəf döndü: 


— Sən nə haqda danışmaq istəyirsən? 

— Söhbət gəzir ki, canişin müdrik adamdır, — assuriyalı 
dedi. — Biz bu şəhəri dağıtmaq istəmirik, bizi Tir və Sidon 
maraqlandırır. Amma Akbar yolun ortasında yerləşir və bu 
vadiyə nəzarət eləyir. Əgər bizə döyüşmək lazım gələrsə, 
biz adamlarımızı və vaxt itirəcəyik. Mən saziş təklif eləməyə 
gəlmişəm. 

“O, həqiqəti deyir, — İliya düşündü. O, özüylə canişi- 
nin arasını kəsən döyüşçülərlə əhatə olunduğunu gördü. 
— O da bizim kimi düşünür. Allah möcüzə yaradib və indi- 
cə bizi xilas eləyər”. 

Kahin ayağa qalxdı və kütləyə qışqırdı: 

— Siz görürsünüzmü? Onlar bizi döyüşsüz məhv elə- 
mək istəyirlər! 

— Davam elə, – canişin dedi. Lakin yenə də kahin 
müdaxilə elədi: 

— Bizim canişin ləyaqətli adamdır, o, qan axıtmaq istə- 
mir. Amma şəhər mühasirədədir və sizin qarşınızda daya- 
nıb mühakimə olunan düşməndir! 

— O haqlıdır! — adamların içindən kimsə qışqırdı. 

İliya səhv elədiyini başa düşdü. Kahin adamları qızışdı- 
rırdı, bu zaman isə canişin ədalət məhkəməsini başa çat- 
dırmaq istəyirdi. O yaxınlaşmaq istədi, ancaq onu itələdi- 
lər. Döyüşçülərdən kimsə onun əlindən yapışdı. 

— Sən burada gözlə. Axı bu, sənin ideyan olub. 

O geri dönüb hərbi rəisi gördü, o gülümsəyirdi. 

— Biz heç bir təklifə qulaq asa bilmərik, — kahin davam 
elədi, hərəkətləri və sözləri onun aşıb-daşan hisslərini 
nümayiş elətdirirdi. — Əgər biz özümüzü danışıqları aparan 
kimi göstərsək, bununla da qorxduğumuzu göstərəcəyik. 
Akbar xalqı cəsurdur və hər hansı bir işğalçıya müqavimət 
göstərməyə qadirdir. 

— Axı bu adam sülhə can atır, — canişin adamlara müra- 
ciət eləyərək dedi. 

Kimsə dilləndi: 

— Tacirlər sülhdə maraqlıdırlar. Kahinlər müharibə 
istəyirlər. Canişinlər dinc şəhərləri idarə eləmək istəyirlər. 
Ordu isə yalnız bir şey istəyir — müharibəl 

— Məgər siz başa düşmürsünüzmü, biz heç bir müha- 
ribə olmadan İsrailin dinini dəyişməyə müvəffəq olmuşuq? 

— canişin qışqırdı. — Biz nə ordu göndərmişik, nə də gəmi- 
lər, lezaveli göndərmişik. İndi israillilər Vaala səcdə eləyirlər 
və bizə bircə əsgərimizi belə qurban vermək lazım deyil. 

— Assuriyalılar bizə gözəl qadın yox, öz əsgərlərini gön- 
dəriblərl — kahin daha da bərkdən qışqırdı. 

Xalq assuriyalının edam edilməsini istəyirdi. Canişin kahi- 
nin əlindən yapışıb dartdı. 

Otur, — dedi. — Sən lap həddini aşdın. 

— Açıq məhkəmə haqda qərar sənindir. Ya da yaxşısı 
budur deyək: bu qərar Akbar hakimiyyətini yönləndirən 
israilli satqınındır. 

— Onunla sonra məşğul olacağam. İndisə biz bilmə- 
liyik, assuriyalı nə istəyir. Uzun əsrlər boyu adamlar öz 
iradələrini güclə yerinə yetirmək istəyiblər, nəyi istəyiblər, 
onu da eləyiblər, amma bu haqda başqalarının nə düşün- 
düyünü eşitmək belə istəməyiblər. Bütün çarlıqlar bunun 
ucbatından dağılıb. Bizim xalq ona görə güclü oldu ki, 
qulaq asmağı öyrəndi. Başqa adamların istəklərinə qulaq 
asıb, onları razı salmağa çalışaraq, biz ticarətimizi də belə 
inkişaf elətdirdik. Nəticəsi də — bizim ticarətdəki uğurları- 
mızdır. 

Kahin başını yırğaladı. 

— Sənin sözlərin müdrik səslənir və ən böyük təhlükə 
də bundadır. Əgər sən səfeh söz danışsaydın, sənin səhv 
elədiyini asanlıqla sübut eləmək olardı. Amma sənin indi 
dediklərin bizi tələyə salır. 

Birinci cərgədə oturan adamlar bu sözləşmənin şahidi 
olurdular. İndiyə qədər canişin həmişə şuraya qulaq asma- 
ğa çalışmışdı və Akbarda yaxşı ad-san qazanmışdı. Tir və 
Sidon öz elçilərini göndərirdilər ki, baxıb görsünlər canişin 
şəhəri necə idarə eləyir. Onun adı gedib imperatora kimi 
də çatmışdı və bəxtinin gətirdiyi anda sarayda məsləhətçi 
ola bilərdi. 

Amma bu gün onun nüfuzuna açıqca meydan oxun- 
muşdu. Əgər o, qətiyyət göstərməsəydi, xalq arasındakı 
hörmətini itirər və bir daha mühüm qərarlar qəbul eləyə 
bilməzdi, axı kimsə ona itaət eləməyəcəkdi. 

— Davam elə, – kahinin qəzəbli baxışlarına əhəmiyət 
vermədən əsirə dedi, tələb elədi ki, tacir onun sözünü tər- 
cümə eləsin. 





— Mən sizə saziş təklif eləməyə gəlmişəm, — assuriyalı 
dedi. — Siz bizim üçün yolu açırsınız, biz Tir və Sidona doğ- 
ru hərəkət eləyirik. Bu şəhərlər dağıdılandan sonra — bu, 
labüddür, axı bu şəhərlərin əhalisinin böyük qismi dəniz- 
lərdə ticarət gəmilərində üzür — biz Akbarı bundan ötrü 
səxavətlə mükafatlandırarıq. Canişin hakimiyyətini də sənə 
tapşırarıq. 

— Siz görürsünüzmü? – kahin yenidən yerindən qal- 
xıb dedi. — Onlar belə hesab eləyirlər ki, bizim canişin öz 
şəxsi hakimiyyəti naminə Akbarın şərəfini qurban verməyə 
qadirdirl 

Kütlə qəzəb içində uğuldadı. Bu yarımçılpaq yaralı əsir 
öz qaydalarını tətbiq eləmək istəyirdil Məğlub olmuş şəhə- 
rə təslim olmağı təklif eləyirdil 

Bir neçə adam hətta irəli çıxdı ki, əsirin üzərinə atılsın. 
Keşikçilər çox böyük çətinliklə bu adamları saxladılar. 

— Dayanınl — adamlara qışqırmağa cəhd eləyən cani- 
şin dedi. — Sizin qarşınızdakı köməksiz insandir, sizin üçün 
təhlükə törədə bilməz. Biz ordumuzun yaxşı öyrəndiyini, 
döyüşçülərimizin isə cəsur olduğunu bilirik. Bizə kimsəyə 
nəyisə sübut eləmək lazım deyil. Əgər biz döyüşməyi qəra- 
ra alsaq, döyüşü udacağıq, amma itkilərimiz çox böyük 
olacaq. 

İliya gözlərini yumdu və dua elədi ki, canişin xalqı inan- 
dırmağa müvəffəq olsun. 

— Əcdadlarımız bizə Misir çarlığı haqqında danışıblar, 
amma o zamanlar keçib, — o davam elədi. — Biz indi Qızıl 
Əsrə qayıdırıq, bilirik ki, atalarımız və babalarımız əmin- 
amanlıq içində yaşamağı bacarıblar. Nəyə görə biz bu 
ənənəni pozmalıyıq? Bu gün müharibələr döyüş meydan- 
larında yox, ticarət işlərində aparılır. 

Tədricən kütlə sakitləşirdi. Canişin üstünlük qazanırdıl 

Səs-küy sakitləşəndən sonra assuriyalıya müraciət 
elədi: 

— Sənin təklif elədiyin azdır. Siz bizim torpaqlarımızdan 
keçən tacirlərin verdiyi vergini də verməlisiniz. 

— Canişin, inan mənə, sizin çıxış yolunuz yoxdur, — əsir 
cavab verdi. — Bizim bu şəhəri yerlə yeksan etmək və 
onun bütün sakinlərini qırmaq üçün adamlarımız kifayət 
qədərdir. Siz çoxdan sülh içində yaşayırsınız və artıq necə 

vuruşmağı yadırğayıbsınız, biz bu zaman isə dünyanı fəth 
eləyirik. 

Kütlə yenidən uğuldadı. İliya düşündü: “Canişin indi 
öz qərarsızlığını göstərə bilməz”. Amma hətta əsirlikdə də 
öz şərtlərini zorla qəbul elətdirməyə çalışan əsirlə mübahi- 
sə eləmək asan deyildi. Hər an meydana daha çox adam 
axışırdı. İliya adamların içində hətta tacirləri də gördü, 
hadisənin gedişindən narahat olaraq işlərini atıb gəlirdilər. 
Məhkəmə təhlükəli vüsət alırdı. Daha qərardan yayınmaq 
olmazdı: ya saziş, ya da ölüm. 


Adamlar ikiyə bölünürdülər: yarısı sülhə tərəfdar idi, 
yarısı da Akbarın müqavimət göstərməsini tələb eləyirdi. 
Canişin pıçıltı ilə kahinə dedi: 

— Bu adam hamının gözü qarşısında bizi alçaltdı. 
Amma sən ondan heç də yaxşı hərəkət eləmədin. 

Kahin ona tərəf döndü. Başqa heç kimin eşitməmə- 
sinə çalışaraq pıçıltı ilə dedi ki, yubanmadan assuriyalını 
ölümə məhkum eləsin. 

— Mən xahiş eləmirəm, tələb edirəm. Sən yalnız mənim 
hesabıma hakimiyyətini qoruyursan və mən buna nə vaxt 
lazımdırsa, onda da son qoya bilərəm, aydındırmı? Süla- 
lənin hakimiyyətinə son qoymağa məcbur olanda, mən 
hansı qurbanları verməyin allahların qəzəbini yumşaltdı- 
ğını bilirəm. Bu, birinci hadisə olmayacaq, hətta min illərlə 
çarlığın hökm sürdüyü Misirdə də dəfələrlə sülalələr dəyiş- 
dirilib. Hər halda, kainatda həyat dayanmayıb, göy başı- 
mıza uçmayıb. 

Canişin ağardı. 

— Hərbi rəis döyüşçülərlə birlikdə adamların içində 
dayanıb. Əgər sən assuriyalılarla sülh bağlamaqda təkid 
eləsən, mən hamıya deyəcəyəm ki, allahlar səni tərk elə- 
yiblər. Gəl məhkəməni davam edək. Sən yalnız mənim 
dediyimi eləyəcəksən. 

Əgər İliya yaxınlıqda olsaydı, canişinin, heç olmasa, 
bir imkanı olardı: o, İsrail peyğəmbərindən xahiş edərdi ki, 
Beşinci Dağın zirvəsində mələyi gördüyünü danışsın. O, hamı- 
ya dul qadının oğlunun dirilməsini xatırladardı. Onda 
yığışanlar möcüzələr yaratmağa qadir olan peyğəmbərlə 
yanaşı, heç bir fövqəl qüvvəsi olmayan adamı görərdilər. 


Amma İliya iştirak eləmirdi və onun daha başqa çıxış 
yolu yox idi. Həm də bu yalnız əsir idi. Dünyada heç bir 
ordu bir döyüşçüsünün ölümündən ötrü müharibəyə baş- 
lamazdı. 

— Sən deyən olsun, — o, kahinə dedi. Nə vaxtsa onunla 
hesabı çürüdərdi. 

Kahin razılıqla başını tərpətdi. Bunun ardınca da hökm 
səsləndi. 

— Heç kim Akbarı fəth eləyə bilməz, — canişin dedi. — Heç 
kim bizim şəhərə onun sakinlərinin icazəsi olmadan girə 
bilməz. Sən bunu eləməyə cəhd göstərdin və mən səni 
ölümə məhkum edirəm. 

Bunu eşidən İliya gözlərini yumdu. Hərbi rəis gülüm- 
sədi. 


Adamlarla əhatə olunmuş əsiri şəhər divarının yaxın- 
lığındakı edam yerinə gətirdilər. Orada onun əynindən 
paltarının qalanını da çıxartdılar və onu çılpaq qoydular. 
Döyüşçülərdən biri onu divarla yanaşı qazılmış quyuya 
itələdi. Adamlar quyunun ətrafına toplaşdılar. Daha yaxşı 
baxmaq üçün bir-birini qabağa itələyirdilər. 

— Döyüşçü öz yaraq-əsləhəsini qürurla daşıyır və düş- 
məndən gizlənmir, çünkü o, cəsurdur. Casus isə qorxaq 
olduğu üçün qadın kimi geyinir, — hamı eşidə bilsin deyə 
canişin qışqırdı. — Buna görə də mən cəsurluq şərəfindən 
məhrum olmuş əsiri ölümə məhkum edirəm. 

Xalq əsiri fitə basdı və qışqıraraq canişindən razı qal- 
dıqlarını bildirdi. 

Əsir nəsə dedi, amma dilmanc yaxınlıqda deyildi və 
heç kim onun nə dediyini başa düşə bilmədi. İliya irəli 
keçib canişinə yaxınlaşa bildi, amma artıq gec idi. İliya 
onun mantiyasından yapışanda isə canişin onu kobudca- 
sına itələdi. 

— Bu, sənin günahındır. Sən açıq məhkəmə qurmaq 
istəyirdin. 

— Yox, bu, sənin günahındır, — İliya cavab verdi. — Hət- 
ta sən Akbarın şurasını gizli çağırmış olsaydın belə, hərbi 
rəis və kahin nə istəyirlərsə, onu da eləyəcəkdilər. Bütün 
gedişat ərzində mən keşikçilər tərəfindən mühasirəyə alın- 
mışdım. Hər şey yaxşı düşünülmüşdü. 

Adətə görə, edamın davamını kahin seçirdi. O əyildi, 
daş götürdü və canişinə uzatdı. Daş dərhal öldürmək üçün 
elə də böyük deyildi, ancaq əzablarını uzadacaq qədər də 
xırda deyildi. 

— Sən birincisən. 

— Mən bunu eləməliyəm, - canişin astadan elə dedi ki, 
onu yalnız kahin eşidə bilsin. — Amma mən bunun düzgün 
yol olmadığını bilirəm. 

— Bütün bu illər ərzində sən məni daha sərt ölçülər 
götürməyə məcbur eləyirdin, özünsə yalnız xalqın xoşuna 
gələni eləmək istəyirdin, — kahin də sakitcə cavab verdi. 
— Mən dəfələrlə şübhələrdən və günah hissindən əzab çəkə- 
rək, ola bilsin, elədiyim günahlarımın vahiməsi tərəfindən 
izlənərək yuxusuz gecələr keçirmişəm. Amma mənim qor- 
xaqlıq eləmədiyimə minnətdar olaraq bütün dünya indi 
Akbara qibtə hissi ilə baxır. 

Adamlar uyğun bir daş tapmaq üçün axtarışa başladı- 
lar. Hansısa zaman içində ancaq bir-birinə vurulan daşla- 
rın taqqıltısı eşidilirdi. Kahin davam elədi: 

— Bəlkə də, mən bu adamı ölümə məhkum eləməklə 
səhvə yol verirəm. Amma söhbət şəhərimizin şərəfindən 
gedəndə səhv eləyə bilmərəm. Biz — satqın deyilik. 


Canişin əlini qaldırdı və ilk daşı atdı. Əsir zərbədən 
özünü qorudu. Lakin bunun arxasınca adamlar qışqıraraq 
və fit çalaraq ona daş atmağa başladılar. 

Assuriyalı üzünü əlləriylə qorumağa cəhd elədi və daş- 
lar onun sinəsinə, çiyninə, qarnına dəyməyə başladı. Cani- 
şin buradan getmək istədi. O artıq dəfələrlə bu mənzərəni 
görmüşdü, Bilirdi ki, ölüm tədricən və əzablı olacaq, sifəti 
tükdən, qandan və sümüklərdən ibarət qançıra dönəcək, 
amma adamlar hətta bundan sonra, ruhu onun bədənini 
tərk edəndən sonra da daş atacaqlar. 

Bir neçə dəqiqədən sonra əsir müqavimət göstərməyi 
dayandıracaq və əllərini buraxacaq. Əgər o, yaxşı insan idi- 
sə, allahlar daşlardan birinin səmtini dəyişərdilər və daş onun 
əmgəyinə dəyər, o da huşunu itirərdi. Amma o çoxlu pislik 
eləyibsə, sonuncu dəqiqəyə qədər huşunu itirməyəcəkdi. 

Kütlə uğuldayır və daha qızğınlıqla daş atırdı. Məhkum 
olunan bütün gücü ilə müdafiə olunmağa çalışırdı. Amma 


birdən o, əllərini açdı və hamıya aydın olan dildə danışdı. 
Bundan sarsılan adamlar donub-qaldılar. 

— Assuriya uzun yaşasın! — o qışqırdı. — Bu an mənim 
gözlərim qarşısında xalqımın surəti canlanır və mən xoş- 
bəxt ölürəm. Çünki öz döyüşçülərinin həyatını xilas elə- 
məyə çalışan başçı kimi ölürəm. Mən allahların yanına 
sevinclə gedirəm, çünki bu torpağı fəth eləyəcəyimizi bili- 
rəm! 

— Gördünmü? – kahin dedi. — O, məhkəmənin gedi- 
şində bizim bütün danışığımızı eşidir və başa düşürmüş. 

Canişin başıyla təsdiqlədi. Assuriyalı onların dilində 
danışırdı və indi ağsaqqallar surasında nifaq olduğunu 
bilirdi. 

— Mən cəhənnəmə getmirəm, çünki vətənimin surəti 
mənə güc və şərəf verir! — o, yenidən qışqırdı. 

Heyrətdən ayılan kütlə yenidən ona daş atmağa başladı. 
Adam əllərini açaraq dayanmışdı, müdafiə olunmağa cəhd 
göstərmirdi. O, cəsur döyüşçü imiş. Bir neçə andan sonra 
allahların rəhmi gəldi, daşlardan biri onun alnına dəydi və 
əsir huşunu itirərək yıxıldı. 

— İndi biz gedə bilərik, — kahin dedi. — Akbar xalqı özü 
işi başa çatdırmağın qayğısına qalar. 


İliya dul qadının evinə qayıtmadı. O, hara getdiyini bil- 
mədən tənha yerlərdə dolaşırdı. 

“Allah heç nə eləmədi, — o, otlara və daşlara deyirdi. 
— Axı hər şeyi dəyişə bilərdi”. 

O, öz qərarına görə peşman olmuşdu və özünü daha 
bir adamın ölümündə günahlandırırdı. Əgər Akbar ağsaq- 
qallarının şurasını gizlin çağırmağa razılaşsaydı, canişin 
onu özü ilə apara bilərdi. Onda hər ikisi kahinə və hərbi 
rəisə qarşı olardı. Onların qələbə qazanmaq ehtimalı böyük 
deyildi, amma açıq məhkəmədəkindən, hər halda, çox 
olardı. 

Ən pisi də kahinin kütləyə müraciət eləmək bacarığı 
ona möhkəm təsir eləmişdi. Kahinin dediklərindən heç 
biri ilə razılaşmayaraq o, bu adamın kütləni çox gözəl 
yönəltdiyini etiraf eləməliydi. İliya qərara aldı ki, gördüyü 
ən kiçik təfərrüatları xatırlamağa çalışsın, axı o, nə vaxtsa 
çar Axavla və Tir çariçası ilə qarşılaşacaqdı. 

Baş götürüb gedir, dağlara, şəhərə və uzaqdakı Assu- 
riya düşərgəsinə baxırdı. O yalnız bu vadidə bir qum zər- 
rəsi idi, ətrafında nəhəng dünya var idi, bu dünya o qədər 
ucsuz-bucaqsız idi ki, hətta bütün həyatını səyahətdə 
keçirtsəydi də, fərqi yox idi: haradan yol başlamışdısa, 
gəlib ora çata bilməyəcəkdi. Onun dostları və düşmən- 
ləri, ehtimal ki, hansı dünyada yaşadıqlarını yaxşı başa 
düşürdülər. Onlar özlərinin günahkar olmasından əzab 
çəkməyərək uzaq ölkələrə yola düşə, naməlum dənizlərdə 
üzə bilər, qadınları sevərdilər. Onlardan heç biri uşaqlıq- 
dan mələklərin səsini eşitməmişdi və Allah adına mübari- 
zə aparmağı ağlına gətirməmişdi. Onlar reallıqla barışaraq 
yaşayırdılar və xoşbəxt idilər. 

O da bütün adamlar kimiydi və bax indi, vadidə dola- 
şarkən qızğınlıqla arzulayırdı ki, bir daha heç vaxt Allahın 
və Onun mələklərinin səsini eşitməsin. 


Amma həyat arzulardan yox, hər bir adamın əməlin- 
dən toxunmuşdur. İliya dəfələrlə öz tapşırığından imtina 
eləməyə çalışdığını xatırladı, amma indi burada, vadinin 
ortasında dayanmışdı, çünki Allah ona belə buyurmuşdu. 

“Ey Allahım, mən yalnız dülgər ola bilərdim və onda 
da Sənə xeyirli olardım!” 

Amma o, ona buyurulanı yerinə yetirirdi və qarşıdakı 
müharibənin, çarın və İezavelin peyğəmbərləri öldürməsi- 
nin, Assuriya başçısının daşla qətl edilməsinin ağır yükünü 
və akbarlı qadına olan məhəbbətinin qorxusunu özündə 
daşıyırdı. Allah ona hədiyyə hazırlamışdı, o isə bu hədiy- 
yə ilə neyləyəcəyini bilmirdi. Vadinin ortasında birdən işıq 
şüası göründü. Bu, onun həmişə eşitdiyi, amma təsadü- 
fən gördüyü mələk-qoruyucu deyildi. Bu, Allahın mələyi 
Cənab idi, ona təskinlik verməyə gəlmişdi. 

— Mən daha heç nə eləyə bilmirəm, — İliya dedi. — Mən 
nə vaxt İsrailə qayıdacağam? 

— Yenidən qurub-yaratmağı öyrənəndə, — mələk cavab 
verdi. — Amma Allahın döyüşqabağı Musaya dediklərini 
xatırla. Hər andan istifadə elə ki, sonra peşman olmayasan 
və gəncliyini boşuna xərclədiyin üçün heyifsilənməyəsən. 
Allah insanı hər yaşda sınayır. 


Və Allah Musaya dedi: “Qorxmayın, sizin ürəyiniz 
döyüşdən qabaq yumşalmayacaq, öz düşməniniz qarşı- 
sında qorxuya düşməyin. Kim üzümlük salıbsa və ondan 
istifadə eləməyibsə, qoy o getsin və öz evinə qayıtsın, çünki 
döyüşdə ölməsin və onun üzümlüyündən başqası istifa- 
də eləməsin. Kim arvadı ilə nikah kəsdiribsə və ona sahib 
olmayıbsa, qoy o getsin və öz evinə qayıtsın, çünki döyüş- 
də ölməsin və başqası onun qadınına sahib olmasın”. 


İliya bu sözləri başa düşməyə çalışaraq hələ bir müd- 
dət də dolaşdı. O, Akbara qayıtmağı düşünəndə sevdiyi 
qadını gördü. Qadın İliyanın indi olduğu yerdən bir az ara- 
һаа, Beşinci Dağın ətəyindəki daşın üstündə oturmuşdu. 

“O, orada neyləyir? Doğrudanmı, o, məhkəmə, ölüm 
hökmü və bizi gözləyən təhlükə haqda bilir?” 

Yubanmadan onu xəbərdar eləməliydi və ona yaxın- 
laşmağı qərara aldı. 

Qadın onu gördü və baş əydi. Deyəsən, İliya mələyin 
sözünü unutdu və ona əvvəlki inamsızlığı qayıtdı. Qadın 
onun ağlında və qəlbində hansı iztirabların olduğunu hiss 
eləməsin deyə özünü elə göstərdi ki, şəhərə üz verəcək 
fəlakətdən narahatdır. 

— Sən burada neyləyirsən? — qadına yaxınlaşaraq 
soruşdu. 

— Mən bura azacıq ilham almaq üçün gəlmişəm. İndi 
öyrəndiyim yazı işarələri məni vadinin, dağların, Akbar 
şəhərinin yaradıcısı haqda düşünməyə məcbur eləyir. 
Tacirlər mənə bütün rənglərdə olan boyalar veriblər, onlar 
üçün yazı yazmağımı istəyirlər. Mən düşündüm ki, yaşa- 
dığım dünyanı təsvir eləmək üçün bu boyalardan istifadə 
eləyə bilərəm. Amma bunun heç də asan olmadığını bili- 
rəm. Hətta məndə göy qurşağının bütün rəngləri olsa da, 
yalnız Allah onları belə gözəl yarada bilər. 

Onlar baxışlarını çəkmədən Beşinci Dağa çıxırdılar. 
O, indi bir neçə il bundan əvvəl şəhər darvazasının yaxın- 
lığında rastlaşdığı odun yığan qadına qətiyyən oxşamırdı. 
Qadının burada, səhranın ortasında tək olması onda hör- 
mət və inam hissi yaradırdı. 

— Nəyə görə bütün dağların öz adı var, Beşinci Dağı 
isə yalnız rəqəmlə adlandırırlar? — İliya soruşdu. 

— Allahlar arasında mübahisə yaratmamaq üçün, 
— qadın cavab verdi. — Rəvayətə görə, əgər insan bu dağı 
allahlardan hansı birinin adı ilə adlandırarsa, digərləri qəzəb- 
lənər və dünyanı dağıdarlar. Ona görə də dağı Beşinci 
adlandırırlar, axı şəhər divarlarının arxasından görünən dağ- 
ları ardıcıllıqla saysan, görərsən ki, o, beş dənədir. Belə- 
liklə, biz heç kimi incitmirik və həyat öz axarı ilə davam 
edir. 

Bir müddət susdular. Nəhayət, qadın sükutu pozdu. 

— Mən təkcə müxtəlif rənglər haqda yox, həm də Bib- 
los işarələrinin təhlükədə olması haqda düşünürəm. Onlar 
həm Finikiya allahlarını, həm də bizim Allahı qəzəbləndirə 
bilərlər. 

— Yalnız bir Allah var, — İliya onun sözünü kəsdi. — Bütün 
qədim xalqların öz yazı işarələri var. 

— Bunlar müxtəlif şeylərdir. Mən uşaqlıqda tez-tez rəs- 
samın tacirlər üçün necə yazı yazdığına baxmaqdan ötrü 
meydana qaçırdım. Öz məktubunda o, Misir heroqliflərin- 
dən istifadə eləyirdi, buna isə xeyli bilik və bacarıq tələb 
olunurdu. Qədim və qüdrətli Misir indi tənəzzül dövrünü 
yaşayır və onun dili unudulub. Tirdən və Sidondan olan 
dənizçilər Biblos yazı işarələrini bütün dünyaya yayırlar. Gil 
lövhələrdə sözləri və müqəddəs ayinləri təsvir eləmək və 
onu xalqlardan xalqlara ötürmək olar. Əgər insanlar asan- 
lıqla müqəddəs ayinləri öyrənə bilsələr və kainatın sirlərinə 
bələd olsalar, dünya necə olar? 

İliya onun nə haqda danışdığını bilirdi. Biblos yazısının 
əsasını çox sadə sistem təşkil eləyirdi: Misir simvollarını 
səsə çevirmək, sonra isə hər bir səsi hərflə işarə eləmək 
kifayət idi. Bu hərfləri qayda ilə düzməklə səslərin hər cür 
uyğunlaşmasını, əlaqələndirilməsini yaratmaq və kainatda 
nə varsa hamısını təsvir eləmək olardı. 

Bu səslərin bəzilərini tələffüz eləmək olduqca çətin 
idi. Bu çətinlik yunanlar tərəfindən həll olunmuşdu. Onlar 
Biblosun iyirmi beş hərfinə “saitlər” adlanan daha beş 
hərf əlavə eləmişdilər. Yeni alınanı isə onlar alfavit (əlifba) 
adlandırmışdılar. Bu sözlə də yazının yeni növünü ifadə 
eləmişdilər. 


Əlifba ölkələr arasındakı ticarət əlaqələrini hiss edilə- 
cək dərəcədə asanlaşdırmışdı. Fikri Misir işarələri ilə çat- 
dırmaq üçün çoxlu boş yer, bacarıq, həm də dərin bilik 
tələb olunurdu. Bu yazı işarələri fəth olunan ölkələrə yayı- 
lırdı, amma Misir çarlığının süqutu ilə onlar öz əhəmiyyətini 
itirdi. Onda Biblos yazı işarələri dünyada geniş yayılmaq 
imkanı qazandı və Finikiyanın nüfuzundan asılı olmayaraq 
xalqlar tərəfindən qəbul edildi. 

Yunanlar tərəfindən tamamlanmış Biblos işarələri çox 
ölkənin tacirlərinin xoşuna gəlirdi. Qədim vaxtlarda olduğu 
kimi, tarixdə nəyin qalması, bu və ya başqa çarın ölməsi 
ilə nəyin yox olması məhz tacirlərdən asılıydı. Hər şey onu 
göstərirdi ki, bu kəşf Finikiya dənizçilərini, çarları və onla- 
rın məftunedici çariçalarını, şərabçıları və şüşə sənayesi- 
nin işçilərini həyəcanlandıracaq və ticarət işlərində başlıca 
ünsiyyət vasitəsinə çevriləcəkdi. 

— Demək, Allah sözlərdə yaşamayacaq? — qadın soruşdu. 

—Yox, o, sözlərdə qalacaq, – İliya cavab verdi. – Amma 
hər bir adam nə yazırsa, hamısı üçün Onun qarşısında 
cavab verəcək. 

Qadın paltarının qolundan üzərində nə isə yazılmış gil 
lövhəni çıxartdı. 

— Bu nə olan şeydir? 

— Bu söz məhəbbəti ifadə eləyir. 

İliya lövhəni əlinə götürdü, qadının lövhəni ona nə üçün 
bağışladığını soruşmağa ürək eləmədi. Gilin üzərindəki bir 
neçə əyri-üyrü xətt nəyə görə insanların torpaq üzərində 
gəzdikləri, nəyə görə ulduzların göydə sayrışdıqları sualla- 
rına cavab verirdi. 

O, lövhəni geri qaytarmaq istədi, amma qadın götürmədi. 

— Mən bunu sənin üçün yazmışam. Mən sənin tapşı- 
rığının nə olduğunu bilirəm. Bilirəm ki, günlərin birində 
gedəcəksən və mənim ölkəmin düşməni olacaqsan, axı 
sən İezaveli məhv eləmək istəyirsən. Mən bu gün səninlə 
birlikdə ola və sənə dayaq ola bilərəm ki, sən öz tapşırığını 
yerinə yetirəsən. Sabah isə, ola bilsin, mən sənin əleyhinə 
vuruşacağam, axı İezavelin qanı mənim vətənimin qanıdır. 
Sənin indi əlində saxladığın söz gizlincə yazılmışdır. Heç 
kim, hətta Allahla danışan peyğəmbərlər də o sözün qadı- 
nın qəlbində nələr oyatdığını bilmirlər. 

— Sənin yazdığın söz mənə tanışdır, – İliya lövhəni aşağı 
endirərək dedi. — Mən onunla gecə və gündüz mübari- 
zə aparıram, çünki onun qadın qəlbində nələr oyatdığını 
bilməsəm də, kişiyə nələr elədyi mənə məlumdur. Mən 
özümdə İsrail çarı ilə, Sidon çariçası ilə, Akbarın şurası ilə 
mübarizə aparmaq üçün cəsarət tapıram, ancaq bircə bu 
“məhəbbət” sözü məni lərzəyə salır. Sən bu sözləri lövhə- 
yə yazmazdan əvvəl gözlərin artıq bunu mənim ürəyimə 
deyib. 

Onlar sükuta qərq oldular. Assuriyalının ölümü, şəhər- 
dəki həyəcan, Allahdan hökm verilməsini gözləmək. Amma 
qadının yazdığı söz hamısından vacib idi. 

İliya onun əlindən yapışdı. Beləcə onlar bir-birinin əlin- 
dən yapışaraq günəş Beşinci Dağın arxasında gizlənənə 
qədər oturdular. 

— Çox sağ ol, — geri qayıdanda qadın ona dedi. — Mən 
çoxdan idi axşamı səninlə keçirtmək istəyirdim. 

Onlar evə gəlib çatanda İliyanı canişinin göndərdiyi 
adam gözləyirdi. O, İliyaya yubanmadan saraya getməsini 
dedi. 


— Mənim köməyimin haqqını sən qorxaqlıqla verdin, 
— canişin dedi. — Mən səninlə necə rəftar eləməliyəm? 

— Mən Allahın istədiyindən bir dəqiqə də artıq yaşaya 
bilmərəm, - İliya cavab verdi. — Amma buna hökm vermək 
yalnız onun işidir. 

İliyanın cəsarəti canişini sarsıtdı. 

— Mən indicə sənin boynunun vurulmasını əmr eləyə 
bilərəm. Ya da küçələrlə gəzdirərək deyərlər ki, sən lənət- 
lənməni bizim şəhərin üzərinə yönəldibsən, — o dedi. — Və 
sənin tək Allahın heç nə eləyə bilməz. 

— Nə olacaqsa, ondan can qurtarmaq olmaz. Amma 
mən istəyirəm sən biləsən ki, mən gizlənməmişdim. Hərbi 
rəisin keşikçiləri mənim yolumu kəsmişdilər. Hərbi rəis 
müharibə istəyir və onun başlaması üçün hər şeyi eləyir. 

Canişin mənasız söhbətə vaxt itirməməyi qərara aldı. 
O, öz planını İsrail peyğəmbərinə izah eləmək istədi. 

— Müharibəyə heç də hərbi rəis can atmır. Hərbi işlər- 
də təcrübəli bir adam kimi onun ordusunun həm sayca, 
həm də təcrübəcə düşmən qüvvələrə uduzduğunu və 


darmadağın ediləcəyini bilir. Şərəf adamı kimi o, bu hərə- 
kəti ilə öz nəslini rüsvay edəcəyini bilir. Amma qürur və 
şöhrətpərəstlik onun ürəyini qəddarlaşdırıb. O, düşmənin 
qorxu içində olduğunu düşünür. O, assuriyalı döyüşçülə- 
rin yaxşıca hazırlaşdırıldıqlarını bilmir. Onlar hərbi xidmətə 
başlayan kimi ilk işləri ağac əkmək olur. Hər gün onlar 
toxumu basdırdıqları yerin üstündən atılırlar. Toxum cücə- 
rib qalxır, amma onlar cücərtinin üstündən də tullanırlar. 
Cücərti ağaca çevrilir, onlar isə atılmaqda davam eləyir- 
lər. Bu, onları zərrəcə təngə gətirmir, onlar bunu vaxtın 
boş yerə itirilməsi hesab eləmirlər. Tədricən ağac qalxır və 
döyüşçülər daha yüksəyə tullanmalı olurlar. Onlar əngəl- 
lərin üstündən aşmağa ciddi və inadla hazırlaşırlar. Adə- 
tən, onlar düşməni yaxşıca öyrənirlər. Onlar artıq bir neçə 
aydır bizi müşahidə eləyirlər. 

İliya canişinin sözünü kəsdi. 

— Müharibə axı kimə sərfəlidir? 

— Kahinə. Mən bunu assuriyalı üzərində məhkəmə vaxtı 
başa düşdüm. 

— Bu, onun nəyinə lazımdır? 

— Bilmirəm. Amma o, olduqca bacarıqla hərbi rəisi və 
xalqı əmin eləyə bilib. İndi bütün şəhər onun tərəfindədir 
və mən bu çətin vəziyyətdən yalnız bir çıxış yolu görürəm. 

O, uzun müddət fasilə verdi və israillinin gözünün içinə 
diqqətlə baxdı: 

— Sən. 

Canişin irəli-geri gərdiş eləməyə başladı. O, cəld danı- 
şır, səsində həyəcan hiss olunurdu. 

— Tacirlər də sülhə can atırlar, ancaq onlar heç nə elə- 
yə bilmirlər. Həm də onlar artıq kifayət qədər varlanıblar 
və başqa şəhərə köçə, ya da istilaçıların onların mallarını 
almasını gözləyə bilərlər. Qalan adamlar ağıllarını itirib- 
lər və bizim düşmənin daha çoxsaylı ordusunun üzərinə 
hücuma keçməyimizi tələb eləyirlər. Yalnız möcüzə onları 
fikirlərindən daşındıra bilər. 

İliya qulaqlarını şəklədi. 

— Möcüzə? 

— Sən artıq ölümün qucağına aldığı oğlanı diriltdin. 
Sən bu xalqa öz yolunu seçməsində kömək elədin və 
əcnəbi olsan da, hamı səni sevir. 

— Bu gün səhərə qədər belə idi, — İliya dedi. — Amma 
indi hər şey dəyişdi. Sülhə çağıran hər bir adamı satqın 
adlandırırlar. 

— Mən sənin sülhə çağırmağını istəmirəm. Mən sənin 
uşağı diriltmək kimi böyük bir möcüzə göstərməyini istə- 
yirəm. Onda sən adamlara deyərsən ki, sizə yalnız sülh 
lazımdır və onlar sənə qulaq asarlar. Kahin isə tamamilə 
öz hakimiyyətindən məhrum olar. 

Onlar bir az susdular. Canişin davam elədi. 

— Mən səninlə şərtləşmək istəyirəm. Əgər mənim sən- 
dən xahiş elədiyimə əməl eləsən, Akbarda Tövhid dini 
hakim olacaq. Sən kimə etiqad eləyirsənsə, Ona faydalı 
olan işi icra edərsən, mənsə sülh şərtləri haqda danışa 
bilərəm. 


İliya evə gələrək öz otağına qalxdı. İndi o heç bir pey- 
ğəmbərə müyəssər olmayan bir işi görə, Finikiya şəhərini 
İsrail dininə etiqad elətdirə bilərdi. Bu, İezavel üçün ən ağır 
zərbə, onun ölkəsinə elədiyi bütün pisliklərin əvəzi olardı. 

Canişinin təklifi onu həyəcanlandırdı. İstədi aşağıda 
yatan dul qadını oyatsın, ancaq fikrini dəyişdi. Onun yuxu- 
suna, çox ehtimal ki, birlikdə keçirdikləri çox gözəl gecə 
girmişdi. O, öz mələyini çağırdı və mələk gəldi. 

— Sən canişinin təklifini eşitdin, — İliya dedi. — Bu, 
yeganə fürsətdir. 

— Elə bir şey yoxdur ki, o, yeganə fürsət olsun, — mələk 
cavab verdi. — Allah insanlara çoxlu fürsət verir. Bundan 
əlavə, sənə nə dediyini xatırla: öz doğma torpağına qayı- 
dana qədər sənə yeni möcüzələr göstərmək olmaz. 

İliya başını aşağı saldı. Bu an Allahın mələyi Cənab 
varid oldu və mələk-qoruyucu susdu. Və Allahın mələyi 
dedi: 

“Budur sənin növbəti möcüzən: sən bütün xalqı dağın 
yanına aparırsan. Dağın bir tərəfində Vaala qurbangah 
qurulmasına göstəriş ver və qoy bir şeyi qurban versinlər. 
Dağın o biri tərəfində də sənin Allahının şərəfinə qurban- 
gah qurulmasına göstəriş ver və ona da bir cisim qurban 
versinlər. 

Və Vaalın peyğəmbərlərinə deyirsən: öz allahınızın adını 
çağırın, mənsə Tanrının, mənim Allahımın adını çağıraca- 


ğam. Öz allahlarını çağırmaq üçün ilk fürsəti onlara ver, 
qoy onlar dua eləsinlər və Vaalı səhərdən günortaya kimi 
çağırsınlar ki, o ensin və qurbanı qəbul eləsin. 

Onlar uca səslə qışqırışacaq və özlərini nizə ilə deşə- 
cək və yalvaracaqlar ki, Allah qurbanı qəbul eləsin, amma 
heç nə baş verməyəcək. 

Onlar yorulandan sonra sən dörd vedrə su doldurur- 
san və suyu qurbanın üzərinə tökürsən. Sonra bunu təkrar- 
layırsan və üç dəfə belə eləyirsən. Və deyirsən: İbrahimin, 
İsaqın və İsrailin Allahı, Özünün bütün gücünü göstər. 

Bu an Allahın alovu düşəcək və qurbanı yandıracaq”. 

İliya diz çökdü və tərifləyərək Allahın haqqını verdi. 

— Amma bu möcüzəni yalnız həyatında bir dəfə gös- 
tərə bilərsən, — mələk davam elədi. — Seç: müharibənin 
qarşısını almaq üçün bu möcüzəni buradamı göstərmək 
istəyirsən, ya da öz xalqını İezavelin zülmündən qurtarmaq 
üçün öz torpağında. 

Və Allahın mələyi yoxa çıxdı. 


Dul qadın sübhdən oyandı və İliyanın kandarda otur- 
duğunu gördü. Onun gözləri çuxura düşmüşdü, sanki, 
tamam yatmamışdı. Qadın ondan keçən gecə nə oldu- 
ğunu soruşmaq istədi, amma cavabı eşitməkdən qorx- 
du. Bəlkə, canişinlə söhbət və müharibə qorxusu onun 
yuxusuz gecə keçirməsinə səbəb olmuşdu, amma başqa 
səbəbi də ola bilərdi: qadının ona bağışladığı gil lövhə. 
Onda qadın cavabında eşidərdi ki, qadına olan məhəbbət 
İlahi niyyətlərlə üst-üstə düşmür. 

— Gəl bir tikə çörək ye, — qadın ona yalnız bunu deyə 
bildi. 

Qadının oğlu da oyanmışdı. Onların üçü də stol arxa- 
sında oturub yemək yeyirdi. 

— Mən dünən səninlə qalmaq istəyirdim, — İliya dedi. 
— Amma canişin mənimlə danışmaq istədiyini dedi. 

— Ondan ötrü narahat olmayın, — ürəyinin sakitləşdiyini 
hiss eləyən qadın dedi. — Onun sülaləsi əsrlərdir Akbarı 
idarə eləyir, o, təhlükə ilə üzbəüz qalanda neyləyəcəyini 
bilir. 

— Mən mələklə də danışdım və o, məndən çox çətin 
bir qərara gəlməyimi tələb elədi. 

— Mələklərdən ötrü həyəcanlanmağa dəyməz. Bəlkə, 
zaman-zaman bir allahın digərini əvəz eləməsinə inanmaq 
daha yaxşıdır. Mənim əcdadlarım heyvan sifətində olan 
Misir allahlarına etiqad edirdilər. Bu allahlar getdilər və sən 
gələnə qədər mən də başqaları kimi İştara, İlə, Vaala və 
Beşinci Dağın bütün sakinlərinə qurban verirdim. İndisə 
mən Allahı dərk elədim, amma nə vaxtsa O da bizi tərk 
edə bilər, yeni allahlar isə elə də ciddi olmaya bilərlər. 

Oğlan su istədi, ancaq evdə su yox idi. 

— Mən su üçün gedirəm, - İliya dedi. 

— Mən səninlə getmək istəyirəm, — oğlan xahiş elədi. 

Onlar quyunun yanına yollandılar. Hərbi rəisin səhə- 
rin gözü açılandan öz döyüşçülərini məşq elətdirdiyi yerin 
yanından keçdilər. 

— Gəl bir az baxaq, — uşaq dedi. — Mən də böyüyəndə 
döyüşçü olacağam. 

İliya onun xahişinə əməl elədi. 

— Bizlərdən ən yaxşı kim qılınc oynada bilir? — bir döyüş- 
çü soruşdu. 

— Dünən casusu daşladığımız yerə get, — hərbi rəis 
dedi. — Böyük bir daş tap və onu təhqir elə. 

— Nəyə görə mən belə eləməliyəm? Axı daş cavab verə 
bilmir. 

— Onda onu öz qılıncınla vur. 

— Amma onda qılınc qırılar, — döyüşçü dedi. — Axı mən 
bu haqda soruşmadım. Mən bizlərdən kimin ən yaxşı qılınc 
oynatdığını bilmək istədim. 

— Hamıdan yaxşı daşa oxşayandır, — hərbi rəis cavab 
verdi. — O, zirehini soyunmadan göstərə bilər ki, kimsə 
ona qalib gələ bilməz. 

“Canişin haqlıdır, hərbi rəis ağıllıdır, — İliya düşündü. 
— Amma şöhrətpərəstliyin parıltısı müdriklik şəfəqinin 
qabağını almağa qadirdir”. 


Onlar yenidən yollarına davam elədilər. Oğlan döyüş- 
çülərin niyə belə səylə məşq elədiklərini soruşdu. 

— Təkcə döyüşçülər yox, həm də sənin anan, mən və 
öz ürəyinin səsinə qulaq asan hər kəs öyrənir. Hər kəs 
həyatı boyunca inadla öyrənməlidir. 

— Hətta peyğəmbər olmaqdan ötrü də? 


— Hətta mələkləri başa düşməkdən ötrü də. Biz onlarla 
söhbət eləməyi elə istəyirik ki, onların sözlərinə qulaq 
asmırıq. Qulaq asmaq elə də asan deyil. Biz dualarımızda 
həmişə öz səhvlərimizi etiraf eləməyə, nə isə xahiş eləmə- 
yə can atırıq... Amma Allah hər şeyi bilir və bəzən bizi, 
sadəcə, kainatın nə dediyinə qulaq asmağa çağırır. Həm 
də dözümlü olmağa. 

Oğlan ona heyrətlə baxırdı. Yəqin ki, o heç nə başa 
düşmürdü, İliya isə, hər halda, söhbəti davam etdirməyin 
lazım olduğunu hiss edirdi. Ola bilsin ki, böyüyəndə bu söz- 
lərdən hansı birisə ona çətin anlarda kömək eləyəcəkdi. 

— Bütün vuruşmalar həyatda bizə nəyisə öyrətmək 
üçün lazımdır. Hətta bizim uduzduqlarımız da. Sən böyü- 
yəndə başa düşəcəksən ki, yalançı ideyaları müdafiə elə- 
yibsən, özünü aldadıbsan və boş şeylərdən ötrü əzab 
çəkibsən. Əgər sən yaxşı döyüşçü olacaqsansa, özünü bu 
səhvlərdən ötrü günahlandırmayacaqsan, amma onların 
təkrar olunmasına da yol verməyəcəksən. 

O susdu. Bu yaşda olan uşaq belə sözləri başa düşə 
bilməzdi. Onlar tələsmədən gedirdilər. İliya nə vaxtsa ona 
sığınacaq verən şəhərin küçələrinə baxırdı. Tezliklə yer 
üzündən silinəcək şəhərə. Hər şey onun qəbul eləyəcəyi 
qərardan asılı idi. 

Akbarda həmişə olduğundan sakitlikidi. Baş meydanda 
adamlar sakitcə danışırdılar, sanki, küləyin onların sözünü 
assuriyalıların düşərgəsinə aparıb çatdıracağından qorxur- 
dular. Qocalar əmin eləyirdilər ki, heç nə baş verməyəcək, 
gənc adamlar qarşıdakı döyüşlərə görə həyəcanlı idilər, 
tacirlər və sənətkarlar hər şey yoluna düşənə kimi Tirə və 
ya Sidona getməyi müzakirə eləyirdilər. 

“Onların getməyi asandır, — İliya düşündü. — Tacirlər 
öz mallarını dünyanın hər bir yerinə apara bilərlər. Sənət- 
karlar hətta başqa dillərdə danışılan ölkələrdə də işləyə 
bilərlər. Mənə isə Allahın izni lazımdır”. 


Onlar quyuya yaxınlaşıb iki vedrə su doldurdular. Adə- 
tən, bura adamla dolu olardı. Qadınlar paltar yumağa, 
parçaları boyamağa və şəhərdə baş verənləri müzakirə 
eləməyə gələrdilər. Şəhərin bütün sirləri quyunun başın- 
da açılırdı. Burada ciddi və elə-belə işləri, ticarəti, ailə 

xəyanətlərini, qonşular arasındakı davaları, hakimiyyətdə- 
kilərin şəxsi həyatlarını müzakirə eləyir, qiymətləndirir, ya 
da bəyənirdilər. Hətta düşmən qüvvələrinin artdığı bir vaxt- 
da da müzakirə üçün ən sevimli mövzu İsrail çarının ürə- 
yini fəth eləyən çariça İezavel olurdu. Adamlar onu cəsarə- 
tinə görə tərifləyirdilər və şəhərə nəsə üz verərsə, çariçanın 
qisas almaq üçün mütləq qayıdacağına əmin idilər. 

Amma həmin səhər quyunun yanında, demək olar 
ki, heç kim yox idi. Bir neçə qadın deyirdi ki, tarlaya get- 
mək və buğdanın hamısını yığmaq lazımdır, çünki tezliklə 
assuriyalılar şəhərdən gedən və şəhərə gələn bütün yolları 
bağlayacaqlar. İki qadın Beşinci Dağa getmək və allahlara 
qurban vermək istəyirdi. Onlar oğlanlarının döyüşdə həlak 
olmasını istəmirdilər. 

— Kahin bizim mühasirədə bir neçə ay qala biləcə- 
yimizi dedi, — onlardan biri İliyaya dedi. — Yalnız Akbarın 
şərəfini qəhrəmanlıqla qorumaq lazımdır və allahlar da 
bizə kömək eləyəcəklər. 

Oğlan qorxdu. 

— Bizə düşmən basqın eləyəcək? — o soruşdu. İliya 
cavab vermədi, axı bu, onun seçəcəyi qərardan asılı idi. 

— Mən qorxuram, — hərdənbir oğlan təkrarlayırdı. 

— Bu yalnız sənin həyatı sevdiyini təsdiqləyir. Bəzən 
qorxu hiss eləmək təbiidir. 


İliya və oğlan evə günortaya yaxın qayıtdılar. Müxtəlif 
rəngli boya bankaları ilə əhatə olunmuş dul qadın otur- 
muşdu. 

— Mənə işləmək lazımdır, — qadın bitməmiş cümləyə və 
hərflərə baxaraq dedi. — Quraqlıq üzündən şəhər tamam 
tozdur. Fırçalar daim tozlu olur, boya toza qarışır və işlə- 
mək getdikcə çətin olur. 

İliya əvvəl olduğu kimi susur, öz həyəcanlarını qadınla 
bölüşmək istəmirdi. O, otağın küncündə oturdu və tama- 
milə düşüncələrə daldı. Oğlan dostlarıyla oynamağa getdi. 

“Ona sakitlik lazımdır”, — qadın öz-özünə dedi və öz 
işiylə məşğul oldu. 

Bütün səhər bir neçə sözü yazmağa getdi, halbuki 
bunu daha tez yazmaq olardı. Qadın adamların gözlədik- 
ləri işi görə bilmədiyi üçün özünü günahlandırırdı. Nəhayət 


ki, həyatında ilk dəfə olaraq ailəsini dolandırmaq fürsəti 
qazanmışdı. 

Qadın öz işinə qayıtdı. Bir tacirin ona Misirdən gətir- 
diyi papirusda yazırdı. O, qadından Dəməşqə göndərilməsi 
nəzərdə tutulan bir neçə məktub yazmağı xahiş eləmişdi. 
Kağızın keyfiyyəti yaxşı deyildi, boya bərabər qaydada yayıl- 
mırdı. Amma bu, gil üzərində yazmaqdan daha yaxşı idi. 

Qonşu ölkələrdə məktubları gil lövhələrdə, ya da per- 
qament parçalarında yazmaq qəbul olunmuşdu. Misirin 
tənəzzülə uğramasına baxmayaraq, məhz orada adamlar 
tarixi hadisələri qələmə almaq və ticarət işlərinin qeydiy- 
yatını aparmaq üçün münasib və yüngül üsul tapmışdılar. 
Adamlar Nilin sahilindəki bitkinin gövdəsini parçalara bölə- 
rək kəsir və elə də mürəkkəb olmayan üsulla bu parçaları 
bir-birinə yapışdırır, nəticədə sarı qumaş parçası alınırdı. 
Akbarın tacirləri papirusu Misirdən gətirməli olurdular, 
çünki burada, vadidə onu yetişdirmək mümkün deyildi. 
Papirus ucuz olmasa da, tacirlər məhz ona üstünlük verir- 
dilər, çünki gil lövhələrdən və dəridən fərqli olaraq papiru- 
sun kağızını cibdə də gizlətmək olardı. 

“Əlbəttə, belə asan və rahatdır”, — qadın düşündü. 
Heyif ki, papirusa yazmaq üçün şəhər başçısının icazəsi 
lazım idi. Əvvəlki qanuna görə, yazılı mətnlər indiyə qədər 
də Akbar şurasının yoxlamasından keçirdi. 

İşini qurtarandan sonra qadın onu İliyaya göstərdi. 
Bütün bu vaxt ərzində o, baxışlarını bir nöqtəyə dikərək 
sakitcə oturmuşdu. 

— Xoşuna gəlirmi? — qadın soruşdu. 

İliya, sanki, yuxudan ayıldı. 

— Hə, gözəldir, — sözlərinin mənasını dərk eləmədən 
o cavab verdi. 

Yəqin, o, Allahla danışır. Qadın ona mane olmaq istə- 
mədi. O, kahinin yanına getdi. 

Qeri qayıdanda İliya elə həmin yerdə oturmuşdu. Kahin 
və İliya diqqətlə bir-birinə baxırdılar. Ortalığa sükut çök- 
müşdü. 

Birinci kahin dilləndi: 

— Sən peyğəmbərsən, mələklərlə danışırsan. Mənsə 
yalnız qanunları başa salır, ayinləri icra edir və öz xalqımı 
səhvlərdən qorumağa çalışıram. Mən bilirəm ki, mübarizə 

insanlar arasında getmir. Bu, allahların döyüşüdür və 
mənim onlara qarışmaq haqqım yoxdur. 

— Sən olmayan allahlara sitayiş eləsən də, dinə inamın 
güclüdür, — İliya cavab verdi. — Əgər bu, allahların döyü- 
şüdürsə, onda Allah Vaalı və Beşinci Dağın digər sakinlə- 
rini devirmək üçün məni vasitə kimi seçəcək. Sən əvvəlcə 
məni öldürməliydin. 

— Mən bu haqda düşünmüşəm. Amma buna lüzum 
olmayıb. Lazım olan anda allahlar məndə xeyirxahlıq duy- 
ğusunu oyadıblar. 

İliya cavab vermədi. Kahin döndü və dul qadının indi- 
cə yazdığı papirusu əlinə götürdü. 

— Yaxşı yazılıb, — o dedi. 

O, yazılanı diqqətlə oxuyub barmağından üzüyünü 
çıxartdı, onu içində boya olan bankaların birinə batırdı 
və sol küncə möhür vurdu. Əgər kiminsə özüylə apar- 
dığı papirusda kahinin möhürü olmasaydı, həmin adamı 
ölümə də məhkum eləyə bilərdilər. 

— Sən nəyə görə belə elədin? — qadın soruşdu. 

— Bu papiruslar ideya daşıyır, — kahin cavab verdi. — İde- 
yalar isə hakimiyyətə sahib olur. 

— Amma bu, cəmi-cümlətanı yalnız ticarət razılaşma- 
larının yazısıdır. 

— Hə, amma bu, döyüş planı da ola bilər. Ya da bizim 
var-dövlətimiz haqda məlumat. Ya da bizim gizlin dua- 
larımız. Bu gün əlifbanın və papirusun köməyi ilə xalqın 
mədəni irsini oğurlamaq çox asan olub. Gil lövhələri, ya 
da dərini gizlətmək çətindir. Amma papirusun əlifba ilə bir- 
ləşməsi hər hansı bir ölkənin mədəniyyətini məhv eləyə və 
dünyanı dağıda bilər. 

Qəfildən bir qadın qaçıb evə girdi. 

— Kahinl Kahinl Gör nələr olurl 

İliya və dul qadın onların arxasınca getdilər. Küçə ilə 
bir dəstə adam irəliləyirdi. Onların qaldırdığı tozdan nəfəs 
almaq mümkün deyildi. Qabaqda səs-küy salaraq və qış- 
qıraraq uşaqlar qaçırdılar. Onların arxasınca sükut içində 
böyüklər gedirdilər. 

Onlar adamların toplaşdığı şəhərin cənub qapısına 
yaxınlaşdılar. Kahin irəli keçdi və bu hərc-mərcliyin səbəb- 
karı olan adamı gördü. 


Akbarın gözətçisi dizi üstə çökərək qollarını açmışdı. 
Əlləri biləkdən mıxla ağac taxtaya mıxlanmışdı. Əynindəki 
paltar cırılmışdı, sol gözünü ağac nizə çıxartmışdı. 

Onun sinəsində xəncərlə bir neçə Assuriya hərfi yazıl- 
mışdı. Kahin Misir məktublarını ayırd eləyə bilirdi, amma 
Assuriya dilini bilmirdi. Yaxınlıqda dayanmış tacirin kömə- 
yindən istifadə eləmək lazım gəldi. 

— “Biz müharibə elan edirik” — bax bu yazılıb, — tacir 
dedi. 

Adamların içindən kimsə bir söz demədi. İliya gördü 
ki, onların üzündə dəhşət donub. 

— Qılıncını mənə ver, — kahin yanında dayanan döyüş- 
çülərdən birinə dedi. 

Döyüşçü tabe oldu... Kahin hadisə haqqında canişinə 
və hərbi rəisə xəbər verilməsini tapşırdı. Sonra cəld bir zər- 
bə ilə qılıncı gözətçinin ürəyinə sancdı. 

Gözətçi inildədi və yerə yıxıldı. O, ağrıdan və rüsvayçı- 
lıqdan azad olaraq öldü. 

– Sabah mən Beşinci Dağa qurban apararam, — kahin 
qorxmuş adamlara dedi. — Allahlar getməmişdən əvvəl 
yenə də bizi xatırlayarlar. 

O, İliyaya tərəf döndü. 

— Sən öz gözlərinlə görürsən ki, göylər yenə də bizə 
kömək eləyir. 

— Yalnız bir sualım var, — İliya dedi. — Nəyə görə sən öz 
ölkənin xalqını qurban vermək istəyirsən? 

— Ona görə ki, ideyanı məhv eləmək lazımdır. 

İliya onun səhər dul qadınla danışdığını eşitmişdi və 
artıq ideyanın əlifba olduğunu bilirdi. 

— Olduqca gecdir. Biblos artıq yer üzünə yayılıb, assu- 
riyalılar isə bütün dünyanı fəth eləyə bilməzlər. 

— Kim sənə eləyə bilməyəcəklərini dedi? Hər halda, 
Beşinci Dağın allahları onların döyüşçüləri ilə yanaşıdırlar. 


İliya vadidə xeyli dolaşdı. O bilirdi ki, irəlidə, heç olma- 
sa, bir dinc gün və axşam var. Heç bir müharibə gecə apa- 
rılmır, axı döyüşçülər kimin dost, kimin düşmən olduğunu 
ayırd eləyə bilməzlər. O, bu gecə Allahın ona sığınacaq 
vermiş şəhərin taleyini dəyişmək üçün ona fürsət verəcə- 
yini bilirdi. 

— Solomon indi neyləyəcəyini düşünüb tapa bilməzdi, 
— o, öz mələyinə dedi. — Davud da, Musa da, İsaq da. 
Onlar möhkəm əqidə ilə Allaha inananlar idilər, mən isə 
yalnız tərəddüd eləyən qulam. Allah mənə yalnız öz səla- 
hiyyətində olan seçimi təklif eləyir. 

— Görünür, əcdadlarının tarixində çoxlu lazımlı adam- 
lar lazımi yerlərdə olublar, — mələk cavab verdi. — Buna 
inanma. Allah hər birimizdən imkanlarımız daxilində olan 
şeyi tələb eləyir. 

— Onda o, mənə münasibətdə yanılıb. 

— İnsana yoluxan bütün kədərlər nə vaxtsa keçir. 
Eynən bütöv bir ölkənin faciəsi və qələbəsi kimi. 

— Bunu mən unutmuram, — İliya dedi. — Amma faciə 
özündən sonra uzunmüddətli iz buraxır, qələbədən sonra 
isə mənasız xatirələr qalır. 

Mələk cavab vermədi. 

— Nəyə görə mən Akbarda yaşamağıma baxmayaraq, 
özümə sülhə can atan həmfikirlər tapa bilmədim? Tənha 
peyğəmbər nəyə lazımdır? 

— Göydə yol yoldaşı olmadan gəzən günəş nəyə lazım- 
dır? Vadinin ortasında ucalan dağ nəyə lazımdır? Uzaqlar- 
da olan quyu nəyə lazımdır? Məhz onlar karvanların hara- 
dan getməsi üçün yol göstərir. 

— Mənim ürəyim kədərdən sızıldayır, — İliya diz çökə- 
rək əllərini göyə açıb dedi. — Kaş mən burada ölərdim və 
əllərim nə öz xalqımın, nə də özgə xalqın al-qanına boyan- 
mazdı. Qeriyə bax, gör nə görürsən? 

— Sən bilirsən ki, mən koram, — mələk dedi. — Mənim 
gözlərim hələ də Allahın şəninin işığını qoruyur. Ona görə 
də heç nə görmürəm. Yalnız sənin ürəyinin mənə dediklə- 
rini başa düşə bilirəm. Yalnız səni gözləyən təhlükəni duya 
bilirəm. Amma mən sənin arxanda nə olduğunu bilmi- 
rəm... 

— Onda mən sənə deyərəm: arxamda Akbardır. Günün 
bu vaxtında, axşam günəşi uzaqdan vadinin çevrəsini işıq- 
landıranda, o çox gözəl olur. Mən onun küçələrinə və 
divarlarına, onun səxavətli və üzügülər xalqına alışmışam. 
Bu adamların həyatı indiyə qədər ticarətlə və mövhumatla 
sıx bağlı olsa da, ürəkləri dünyanın heç bir xalqında olma- 
yacaq qədər təmizdir. İndiyə qədər bilmədiyim çox şeyi 


onlardan öyrənmişəm. Əvəzində isə şəhərlilərin şikayət- 
lərinə qulaq asmışam və Allah tərəfindən ruhlandırılaraq 
onları həll eləmişəm. Dəfələrlə təhlükəylə üzləşmişəm, 
həmişə də kimsə köməyimə gəlib. Nəyə görə mən öz xal- 
qımın azad edilməsi ilə bu şəhərin xilas olunması arasında 
seçim eləməliyəm? 

— Ona görə ki, insan seçim eləməlidir, — mələk cavab 
verdi. — Onun gücü də bundadır: qərarlarında qətiyyətli 
olmasında. 

— Bu, çətin seçimdir. O, bir xalqı azad eləmək üçün 
digər xalqın ölümünü tələb eləyir. 

— Ən çətini öz yolunu müəyyənləşdirməkdir. Öz seçi- 
mini eləməyən əvvəlkitək yaşamasına və küçələrdə gəz- 
məsinə baxmayaraq, Allahın gözündə ölür. 

— Və sonra, — mələk davam elədi, — heç kim ölmür. 
— Əbədiyyət qucağını hər bir ruha açır və hər ruh da yolu- 
na davam eləyir. Günəşin altındakı hər şey nə üçünsə 
lazımdır. 

İliya yenidən əlini göyə açdı və qışqırdı: 

— Mənim xalqım qadın cazibəsinə görə Allahdan üz 
döndərdi. Finikiya yalnız ondan ötrü məhv ola bilər ki, 
kahinin hesab elədiyi kimi, yazı işarələri allahlarda qəzəb 
oyadır. Nəyə görə Yaradan Özünün həyat kitabı üçün 
faciə seçir?! 

İliyanın qışqırtısı vadidə əks-səda verdi. 

— Sən nə danışdığını bilmirsən, — mələk cavab verdi. 
— Faciə yoxdur, yalnız labüdlük var. Həyatda hər şeyin öz 
mənası var, sənə yalnız nəyin əbədi, nəyinsə müvəqqəti 
olduğunu ayırd eləmək lazımdır. 

— Nə müvəqqətidir? — İliya soruşdu. 

— Labüdlük. 

— Bəs əbədi? 

— Labüdlük dərsləri. 

Mələk bunu deyərək yox oldu. 

Həmin gecə süfrə arxasında İliya dul qadına və oğlana 
dedi: 

— Şeylərinizi yığın, biz hər an şəhəri tərk eləməyə hazır 
olmalıyıq. 

— Sən artıq iki gündür yatmırsan, — dul qadın dedi. 
— Bu gün canişinin adamı gəlmişdi və sənin dərhal saraya 

getməyini istəyirdi. Mən sənin vadiyə getdiyini və orada 
gecələyəcəyini dedim. 

— Düz eləyibsən, — o cavab verdi. 

Öz otağına qalxan kimi yatağa uzandı və dərhal da 
dərin yuxuya getdi. 


Səhər onu barabanların səsi yuxudan oyatdı. O nə 
baş verdiyini öyrənmək üçün aşağı enəndə oğlan qapının 
ağzında göründü. 

— Bax! — o, həyəcandan gözləri işıldayan halda ucadan 
dedi. — Bu müharibədirl 

Baraban səsləri altında öz yaraq-əsləhələrini cingildə- 
dərək döyüşçü dəstələri cənub qapılarına doğru gedirdi. 

— Dünən sən qorxurdun, – İliya uşağa dedi. 

— Mən bizim belə çox döyüşçümüz olduğunu bilmir- 
dim. Bizim döyüşçülərmiz ən yaxşı döyüşçülərdirl 

İliya küçəyə çıxdı. O nə olursa olsun, canişini tapmaq 
istəyirdi. Şəhərin digər sakinləri də hərbi himnlərin səsindən 
yuxudan oyanmışdılar və mat qalmışdılar. Onlar həyatlarında 
ilk dəfə bütöv bir ordunun necə nizami addımlarla getdiyini 
görürdülər. Günəşin ilk şüaları nizələrdə və döyüşçülərin 
qalxanlarında bərq vururdu. Hərbi rəis şəhərdən kənarda 
ordunu gizlicə hazırlaşdıra bilmişdi. İndi o, hamını inandıra 
bilərdi ki, onun ordusu assuriyalılar üzərində qələbə qazana 
bilər. İliya da elə bundan qorxurdu. 

İliya döyüşçülərin sırasının arasından keçərək qabaq- 
dakı dəstələrə yaxınlaşdı. Canişin və hərbi rəis at üstündə 
təntənəli yürüşə başçılıq eləyirdilər. 

— Bizim şərtimiz olmuşdu, — İliya canişinə yaxınlaşaraq 
dedi. — Mən möcüzə göstərə bilərəml 

Canişin ona cavab vermədi. Ordu şəhər qapılarından 
keçərək vadiyə çıxdı. 

— Sən bu ordunun özünüzü aldatmaqdan başqa bir 
şey olmadığını bilirsənl — İliya təkid elədi. — Assuriyalılar 
beş dəfə çoxdurlar və onların döyüş təcrübələri var. Akba- 
rın dağıdılmasına imkan verməl 

— Mən sənin üçün neyləməliyəm? — canişin öz atını 
saxlamadan soruşdu. — Dünən axşam səninlə danışmaq 
üçün adam göndərdim, mənə sənin şəhərdə olmadığını 
dedilər. Mən başqa neyləyə bilərdim? 


— Assuriyalılarla açıq sahədə döyüşmək özünü ölümə 
məhkum eləməkdir! Siz ki bunu bilirsiniz! 

Hərbi rəis dinməzcə bu söhbətə qulaq asırdı. O, hər 
şey haqda canişinlə danışmışdı. İsrailli peyğəmbəri heyrət- 
ləndirə biləcəkdi. 

İliya atlılarla yanaşı qaçaraq neyləyəcəyini başa düş- 
mürdü. Ordu dəstələri şəhəri geridə buraxıb vadinin içəri- 
lərinə doğru gedirdi. 

— Allahım, mənə kömək ol, — o düşündü. — Sən İsa- 
ya döyüşdə kömək eləmək üçün günəşi saxladığın kimi, 
zamanı da saxla. Mənə canişinə səhvini izah eləməkdə 
kömək elə. 

Bu haqda təzəcə düşünürdü ki, hərbi rəis qışqırdı: 

— Dayanınl 

— Bəlkə, bu, elə işarədir, — İliya öz-özünə dedi. — Bun- 
dan istifadə eləmək lazımdır. 

Döyüşçülər, sanki, iki divar kimi iki döyüş cərgəsində 
dayanmışdılar. Onlar qalxanlarını yerə söykədilər və nizə- 
lərini irəli uzatdılar. 

— Əmin ola bilərsən ki, sənin qarşındakı Akbarın 
döyüşçüləridir. 

— Mən qarşımda ölümün üzünə gülən gəncləri görü- 
rəm, — İliya cavab verdi. 

— Onda bil, burada yalnız bir dəstə var. Bizim ordunun 
əsas hissələri şəhərdədir, onlar qala divarlarının arxasında 
istehkam qurublar. Biz qaynayan yağla dolu iri qazanlar 
hazırlamışıq, divarlarımıza qalxmağa cəhd eləyən hər kəsin 
başına tökəcəyik. Biz bütün ərzaq ehtiyatını adamlara pay- 
lamışıq ki, ərzağı yanan oxlar yandırıb məhv eləməsin. 
Hərbi rəisin hesablamalarına görə, şəhərdə, demək olar 
ki, iki ay müdafiə oluna bilərik. Assuriyalılar müharibəyə 
hazırlaşanda biz də hazırlaşırdıq. 

— Sən heç vaxt mənə bu haqda danışmayıbsan, — İliya 
dedi. 

— Yadında saxla, sən Akbar xalqına kömək eləsən də, 
onlar üçün əcnəbisən, bizim döyüşçülər səni hətta casus 
kimi də qəbul eləyə bilərlər. 

— Axı sən sülh istəyirdinl 

— Sülh həmişə mümkündür, hətta biz döyüşməyə başla- 
saq da. Yalnız biz bərabər səviyyədə danışıqlar aparacağıq. 

Canişin dedi ki, Tir və Sidona təhlükə haqda xəbərdar- 
lq eləmək üçün çaparlar göndərilib. Onun üçün kömək 
istəmək asan deyildi, axı Tir və Sidonda onun özünün düş- 
mənin öhdəsindən gələ bilmədiyini düşünərdilər. Amma 
o, bunun yeganə çıxış olduğu qərarına gəlmişdi. 

Hərbi rəis hiyləgər plan hazırlamışdı. Döyüş başlayan 
kimi o, şəhərə qayıdıb müdafiəni təşkil eləyəcəkdi. İndi 
meydanda olan ordu bacardığı qədər çoxlu düşməni məhv 
eləyib, sonra da dağlara çəkilməliydi. Onlar başqasına nis- 
bətən bu vadini daha yaxşı tanıyırdılar və kiçik dəstələrlə 
assuriyalıların üzərinə hücum eləyib, onların hərəkətini 
zəiflədə bilərdilər. 

Tezliklə kömək gələcəkdi və Assuriya ordusu tama- 
milə darmadağın ediləcəkdi. 

— Biz iki ay müdafiə oluna bilərik, amma buna ehtiyac 
olmayacaq, – canişin İliyaya dedi. 

— Amma çoxlu döyüşçünüz həlak olacaq. 

— Biz hamımız ölümün astanasında dayanmışıq və bu 
heç kimə qorxulu deyil, hətta mənə də. 

Canişin özü şəxsən öz cəsurluğuna inanmırdı. O, heç 
vaxt döyüşlərdə iştirak eləməmişdi və şəhərdən qaçmağı 
qərara almışdı. Həmin səhər o ən inanılmış yaxınları ilə 
qaçış planını hazırlamışdı. Tirə və ya Sidona gedə bilməzdi, 
onu satqın hesab edərdilər. Əvəzində isə İezavel onu qəbul 
edərdi, axı ona sadiq təbəələr lazım idi. Amma döyüş mey- 
danına gələndə döyüşçülərin gözündə elə sevinc gördü ki, 
sanki, həyatları boyu onları böyük məqsədlər üçün hazırla- 
mışdılar və nəhayət, bu an gəlmişdi. 

— Qorxu bizdə labüd olana qədər yaşayır, — o, İliya- 
ya dedi. — Bundan sonra biz ona öz qüvvəmizi xərcləyəsi 
deyilik. 

İliya pərt olmuşdu. Bunu etiraf eləməyə xəcalət çək- 
məsinə baxmayaraq, o da eyni şeyləri hiss edirdi. Evlərinin 
yanından ordu keçəndə oğlanın sevinc içində həyəcanlan- 
masını xatırladı. 

— Get buradan, — canişin dedi. — Sən əcnəbisən, silah- 
sızsan, sənə inanmadığın şey üçün döyüşmək lazım deyil. 

İliya yerindən tərpənmədi. 

— Onlar gəlirlər, — hərbi rəis dedi. — Mən sənin heyrət- 
ləndiyini görürəm, amma biz yaxşı hazırlaşmışıq. 


İliya öz yerində qaldı. 

Onlar üfüqlərə tərəf baxırdılar, toz yox idi, Assuriya 
ordusu yerindən tərpənmirdi. 

İrəli cərgədəki döyüşçülər nizələri özlərindən qabaqda 
tutaraq möhkəmcə sıxmışdılar. Atıcılar yayları dartmışdı- 
lar ki, hərbi rəisin ilk əmriylə oxları buraxsınlar. Gənclər 
havanı qılıncları ilə yarırdılar. 

— Hər şey hazırdır, — hərbi rəis təkrar elədi. — İndi onlar 
hücuma keçəcəklər. 

İliya onun səsində ruh yüksəkliyi duydu. Görünür, hərbi 
rəis səbirsizliklə savaşın başlamasını gözləyirdi: o, döyüş- 
də qəhrəmanlıq göstərmək istəyirdi. Yəqin, təsəvvürün- 
də artıq döyüşü canlandırırdı, döyüşən assuriyalılar, qılınc 
zərbələri, qışqırıq, xaos. O, Finikiya kahinlərinin yadda- 
şında necə cəsurluq və əzm nümunəsi kimi qaldığını 
görürdü. 

Canişin onu xəyaldan ayırdı. 

— Onlar yerlərindən tərpənmirlər. 

İliya Allahdan nəyi istədiyini xatırladı, Allahın nə vaxtsa 
İsa üçün elədiyi kimi, günəş göydə dayansın. O, mələklə 
danışmağa cəhd elədi, amma onun səsini eşitmədi. 

Vaxt gedirdi. Döyüşçülər nizələrini endirmiş, yayları 
boşaltmış, qılıncları qınlarına qoymuşdular. Günortaçağı 
günəş elə yandırırdı ki, onlardan bir neçəsi huşunu itirərək 
yıxıldı. Amma ordu günün axırına kimi döyüşə hazır vəziy- 
yətdə qaldı. 

Günəş batandan sonra döyüşçülər Akbara qayıtdı- 
lar. Elə görünürdü ki, onlar daha bir gün yaşadıqları üçün 
məyus olmuşdular. 

Bircə İliya vadinin ortasında qaldı. O, hara gəldi gedə- 
rək vadidə bir xeyli dolaşdı və birdən işıq gördü. Onun 
qarşısında Allahın mələyi göründü. 

— Allah sənin duanı eşitdi, — mələk dedi. — Sənin qəl- 
bindəki əzabı gördü. 

İliya əllərini göyə açdı və Allaha minnətdarlıq elədi. 

— Allah gücün və şöhrətin mənbəyidir. O, Assuriya 
ordusunu saxladı. 

— Yox, — mələk cavab verdi. — Sən dedin ki, Allah özü 
seçim eləməlidir və o, sənin əvəzində seçim elədi. 

— Qetmək vaxtıdır, — dul qadın oğluna dedi. 

— Mən getmək istəmirəm, — oğlan cavab verdi. — Mən 
Akbarın döyüşçüləri ilə fəxr edirəm. 

Anası ona ev əşyalarından götürməyi tapşırdı. 

— Yalnız apara biləcəyin şeyləri götür, — qadın dedi. 

— Sən bizim kasıb olduğumuzu bilirsən və mənim, 
demək olar ki, heç nəyim yoxdur. 

İliya yuxarı qalxdı, öz yaşadığı otağı nəzərdən keçirtdi, 
sanki, hər şeyi birinci və axırıncı dəfə görürdü. Sonra o, aşağı 
düşüb boyaları yığışdıran qadına baxdı. 

— Məni özünlə apardığın üçün sağ ol, — qadın dedi. 
— Mən ərə gedəndə cəmisi on beş yaşım var idi. Bizim 
ailələr hər şey haqda razılaşmışdılar. Məni hələ uşaqlıqdan 
ərə getməyə hazırlayırdılar və nə baş verərsə belə, ərimə 
kömək eləməyi öyrədirdilər. 

— Sən onu sevirdin? 

– Мәп öyrəşdim. Başqa seçimim yox idi və özümü əmin 
eləyirdim ki, belə daha yaxşı olacaq. Ərimi itirəndən sonra 
həyatın ümidsiz olması ilə barışdım. Mən Beşinci Dağın 
allahlarından (həmin vaxt mən hələ onlara inanırdım) 
xahiş elədim ki, oğlum böyüyb tək yaşamağa qadir olan- 
dan sonra məni öz yanlarına aparsınlar. Onda sən gəlib 
çıxdın. Mən artıq sənə demişəm və indi də təkrar eləmək 
istəyirəm. Həmin gündən etibarən mən vadinin gözəlli- 
yini, göylərə millənmiş tutqun dağların cizgilərini, buğda 
yetişsin deyə daim dəyişən ayı görməyə başladım. Sən 
yatanda mən tez-tez Akbarın küçələrində gəzirdim, təzə 
doğulan uşaqların ağlamasını, sərxoşların mahnısını, qala 
divarlarını qoruyan gözətçilərin ayaq səslərini eşidirdim. 
Mən bunu dəfələrlə görmüş və necə gözəl olduğunu hiss 
eləməmişdiml Mən dəfələrlə göyə baxmış və onun necə 
hüdudsuz olduğunu görməmişdiml Dəfələrlə Akbar küçə- 
lərinin səs-küyünə qulaq asmış və onların həyatımın bir 
parçası olduğunu başa düşməmişdiml 

Mənə yenidən sonsuz yaşamaq eşqi hakim kəsildi. 
Sən mənə Biblos hərflərini öyrənməyi tapşırdın və mən 
bunu elədim. Yalnız səni razı salmaq haqda düşünürdüm, 
amma mən neylədiyimi dərindən araşdırmağa cəhd elə- 


dim və başa düşdüm ki, mənim həyatım həmişə görmək 
istədiyim kimi olub. 

İliya əlini qadının saçlarına uzatdı və onu nəvazişlə 
sığallamağa başladı. O, bunu birinci dəfə eləyirdi. 

— Nəyə görə əvvəllər belə deyildi? — qadın soruşdu. 

— Ona görə ki, sən qorxurdun. Bu gün döyüşü göz- 
ləyərkən mən canişinin sözlərini eşitdim və sənin haqqın- 
da düşündüm. Qorxu labüdlük başlayanda qurtarır. Bu 
andan etibarən qorxu mənasını itirir və bizə yalnız düzgun 
qərar qəbul eləyəcəyimizə ümidimiz qalır. 

— Mən hazıram, — qadın dedi. 

— Biz İsrailə qayıdırıq. Allah mənə neyləyəcəyimi dedi. 
Mən belə də eləyəcəyəm və İezavel hakimiyyətdən məh- 
rum olacaq. 

Qadın cavab vermədi. Finikiyanın bütün qadınları 
kimi o da çariçaları ilə fəxr eləyirdi. Onlar İliyanın vətəninə 
gedəndən sonra qadın onun qərarını dəyişməsi üçün əlin- 
dən gələn hər şeyi eləyəcəkdi. 

— Mən nə qədər ki Onun iradəsini yerinə yetirirəm, bizi 
uzun və çətin yol gözləyir, — İliya, sanki, onun nə düşün- 
düyünü duyaraq dedi. — Amma sənin məhəbbətin mənə 
dayaq olacaq və Allah adına savaşdan yorulanda sənin 
yanında dincələ biləcəyəm. 

Oğlan çiynində balaca bir yol çantası gəldi. İliya çan- 
tanı götürdü və dul qadına dedi: 

— Qetmək vaxtıdır. Sən Akbarın küçələri ilə gedəndə 
hər evi, hər xışıltını xatırla. Axı sən bir daha bu şəhəri gör- 
məyəcəksən. 

— Mən Akbarda doğulmuşam, — qadın dedi. — Şəhər 
mənim qəlbimdə əbədi qalacaq. 

Anasının sözlərini eşidən oğlan özünə söz verdi ki, bu 
sözləri heç vaxt unutmayacaq. Əgər o nə vaxtsa qayıdıb 
şəhəri yenidən görərsə, onda anasının sifətini xatırlaya- 
caqdı. 


Kahin Beşinci Dağın ətəyinə gələndə artıq qaranlıq 
düşmüşdü. Onun sağ əlində əsa, sol əlində isə dağarcıq 
var idi. O, dağarcıqdan məlhəmlə dolu şüşə çıxarıb, için- 
dəki məlhəmdən alnına və biləklərinə sürtdü. Sonra əsa 
ilə qumun üzərində Tufan tanrısının və Böyük İlahənin 

rəmzləri olan cöngə və panter rəsmləri cızdı. Ayin dualarını 
başa vurdu və sonda ilahi xəbərləri qəbul eləmək üçün 
əllərini göyə açdı. 

Allahlar artıq insanlarla danışmırdılar. Onlar artıq istə- 
dikləri hər şeyi demişdilər və indi yalnız mərasimlərin yeri- 
nə yetirilməsini tələb eləyirdilər. İsraildən başqa dünyanın 
hər yerində peyğəmbərlər yoxa çıxmışdılar, geridəqalmış, 
xurafatçı ölkələrdə adamlar hələ də, guya, kainatın Yaradıcısı 
ilə ünsiyyət yarada biləcəklərini güman eləyirdilər. 

O, Tir və Sidonun iki yüz il əvvəl Yerusəlim çarı Solo- 
monla ticarət elədiklərini bilirdi, Solomon nəhəng məbəd 
tikmək və onu dünyanın ən qiymətli ağac növləri ilə bəzə- 
mək istəyirdi. O, israillilərin Livan adlandırdıqları Finikiya- 
dan sidr ağacları alınmasına göstəriş verdi. Tir çarı onun 
istədiyi hər şeyi göndərdi, əvəzində isə Qalileyada iyirmi 
şəhər aldı. Lakin şəhərlər onun xoşuna gəlmədi. Onda 
Solomon Finikiyaya ilk gəmiləri tikməyə kömək elədi və 
indi ölkənin dünyada ən böyük olan donanması var idi. 

Həmin illərdə İsrail hələ böyük ölkə idi, baxmayaraq ki 
adamları hətta adını bilmədikləri vahid Allaha sitayiş elə- 
yirdilər. Adamlar ona, sadəcə, “Tanrı” deyirdilər. Sidon 
çariçası Solomonu həqiqi dinə qaytara bildi və o, Beşinci 
Dağın allahlarına qurbangah ucaltdı. İsraillilər hesab elə- 
yirdilər ki, “Tanrı” çarların ən müdrikini cəzalandıraraq 
ona müharibələr göndərdi, nəticədə Solomon taxt-tacdan 
məhrum oldu. 

Amma onun oğlu Rovoam atası tərəfindən qəbul edi- 
lən dini möhkəmləndirməkdə davam elədi. O, qızıldan 
iki buzov tökülməsinə göstəriş verdi və İsrail xalqı onlara 
səcdə eləməyə başladı. Məhz həmin vaxtda peyğəmbərlər 
varid oldular və onlar hakimiyyətlə ardı-arası kəsilməyən 
müharibələr aparmağa başladılar. 

İezavel haqlıydı: həqiqi dini qorumaq üçün yalnız bir 
üsul var idi — peyğəmbərlərə divan tutmaq. Dözümlülük və 
müharibədən qorxu ruhunda tərbiyə olunan çariça bəzən 
zorakılığın yeganə çıxış yolu olduğunu başa düşürdü. Sita- 
yiş elədiyi allahlar onun əllərinin al-qana boyanmasını istə- 
yirdilər. 

— Tezliklə mənim də əllərim al-qana boyanar, — kahin 
səssiz-səmirsiz dağa dedi. — İsrailin lənətə gəlmiş peyğəm- 


bərləri kimi, Finikiyanın lənətə gəlmiş yazı işarələri kimi. 
Onlar da, bunlar da düzəldilməsi mümkün olmayan zərər- 
lər vurur. Nə qədər gec deyil, onları saxlamaq lazımdır. Uğur 
Allahı indi Finikiyanı tək qoya bilməz. 

Səhər baş verənlər onu həyəcanlandırırdı, düşmən 
ordusu heç cür hücuma keçmədi. Keçmişdə Uğur Allahı 
onun sakinlərinə qəzəbləndiyi üçün Finikiyanı tək qoy- 
muşdu. Bundan sonra məşəllərin alovu keçmiş, qoyunlar 
və inəklər balalarını atmış, buğda və arpa yetişməmişdi. 
Günəş Allahı öz bələdçisi — Qartalı və Tufan Allahını Uğur 
Allahını axtarmaq üçün göndərmiş, amma heç kim onu 
tapa bilməmişdi. Nəhayət, Böyük İlahə arını göndərmişdi. 
Arı meşədə yatmış Uğur Allahını tapmış və onu sanc- 
mışdı. O, qəzəb içində oyanmış, bütün ətrafı dağıtmağa 
başlamışdı. Onun əl-qolunu sarımaq və ürəyindən qəzəbi 
buraxmaq lazım gəlmişdi. Həmin vaxtdan da hər şey 
əvvəlki kimi olmuşdu. 

Əgər o, yenidən Finikiyanı tərk eləməyi qərara alarsa, 
savaş olmayacaqdı. Assuriyalılar beləcə həmişəliyə vadidə 
qalacaq, şəhər isə əvvəlkitək yaşayacaqdı. 

— Cəsurluq — dua ilə ifadə olunun qorxudur, — kahin 
dedi. — Ona görə də mən bura gəldim, mənim savaşda 
qətiyyətsizlik göstərməyə haqqım yoxdur. Mən Akbarın 
döyüşçülərinə nədən ötrü şəhəri qorumaq lazım gəldiyini 
göstərməliyəm. Quyu xatirinə, bazar, ya da canişinin sarayı 
xatirinə yox. Biz assuriyalı döyüşçülərlə gələcəyə nümunə 
göstərmək üçün döyüşəcəyik. 

Assuriyalıların qələbəsi həmişəliyə əlifba qorxusunu 
yox eləyəcək. Qaliblər öz dillərini və adətlərini tətbiq eləyə- 
cəklər, amma sakinlər isə bundan sonra da Beşinci Dağın 
allahlarına sitayiş eləyəcəklər. Həqiqətən də, lazım olan 
budur. 

Gələcəkdə dənizçilərimiz Finikiya döyüşçülərinin qəh- 
rəmanlıqları haqqında başqa ölkələrdə danışacaqlar. 
Kahinlər Akbar Assuriya ordusuna müqavimət göstərəndə 
həmingünkü qəhrəmanların adlarını xatırlayacaqlar. Salna- 
məçilər papirusda Misir hərflərini yazacaqlar, Biblos yazar- 
ları isə öləcəklər. Müqəddəs mətnlər yalnız onları öyrən- 
mək üçün doğulanların səlahiyyətində olacaq. Sonrakı 
nəsillər bizim elədiklərimizi bərpa eləməyə və yaxşı dünya 

yaratmağa cəhd göstərəcəklər. Amma indi, — o davam 
elədi, — biz bu döyüşü uduzmalıyıq. Biz cəsarətlə döyüşə- 
cəyik, amma bizim ordu düşmən orduya məğlub olacaq və 
biz qəhrəmanlar kimi məğlub olacağıq. 

Bu an kahin gecənin nəfəsini hiss elədi və haqlı oldu- 
ğunu başa düşdü. Sakitlik mühüm döyüşün başlanması 
haqda xəbərdarlıq eləyirdi, amma Akbarın sakinləri bunu 
hiss eləmirdilər. Keşikdə durmalı olduqları halda, silahları 
bir tərəfə qoyub şənlənirdilər. Onlar heyvanlara fikir ver- 
mirdilər, heyvanlar isə təhlükənin yaxınlaşması ilə kirimiş- 
dilər. 

— Qoy allahların niyyəti həyata keçsinl Göylər uçmaz, 
axı biz hər şeyi düzgün eləmiş və adətlərə tabe olmuşuq, 
— о, sözünü qurtardı. 


İliya, dul qadın və oğlan qərbə, İsrailə tərəf yola düşdü- 
lər. Onlar cənubda salınmış assuriyalıların düşərgəsinin 
yanından keçəsi olmadılar. Ay işığı yolunu işıqlandırır, bu 
zaman qəribə və məşum kölgələr daşlardan və qayalardan 
vadiyə doğru uzanırdı. 

Qaranlıqda Allahın mələyi varid oldu. Sağ əlində odlu 
qılınc tutmuşdu. 

— Sən hara gedirsən? — o soruşdu. 

— İsrailə, — İliya cavab verdi. 

— Allah səni ora çağırıb? 

— Mən bilirəm Allah məndən hansı möcüzə gözləyir. 
İndi mən onu harada göstərəcəyimi bilirəm. 

— Allah səni çağırıb? — mələk təkrar elədi. 

İliya cavab vermədi. 

— Allah səni çağırıb? — mələk üçüncü dəfə müraciət 
elədi. 

— Yox. 

— Onda, haradan gəlirsənsə, ora qayıt, çünki sən hələ 
öz tapşırığını yerinə yetirməyibsən. Allah hələ ki səni çağır- 
mayıb. 

— Onda, heç olmasa, dul qadına və oğluna getməyə 
imkan ver, axı onların burada görəcəkləri bir iş yoxdur, 
— İliya yalvardı. 

Amma sanki, mələk heç olmamışdı. İliya çantanı yerə 
qoydu. Yolun ortasında oturdu və acı-acı ağladı. 


— Nə oldu? — heç nə görməyən dul qadın və oğlan 
soruşdular. 
— Biz geri qayıdırıq, — o dedi. — Allah belə istəyir. 


İliya dərhal yata bilmədi. Gecəyarısı oyanaraq havaya 
yayılan narahatlığı hiss elədi. Küçələrlə inamsızlıq və qorxu 
səpərək qəzəbli külək əsirdi. 

“Qadına məhəbbətdə mən bütün mövcud olanlara 
məhəbbət gördüm, — o, sakitlikdə dua eləyirdi. — O, mənə 
lazımdır. Mən bilirəm, Allah mənim Onun qullarından biri 
olduğumu unutmur, bəlkə də, Onun ən zəif seçilmişlərin- 
dən biriyəm. Allahım, mənə kömək elə, çünki mən döyüş 
içində sakitliyə ehtiyac duyuram”. 

Canişinin “qorxu faydasızdır” sözünü xatırladı. Lakin 
heç cür yata bilmirdi. “Mənə qüvvə və sakitlik lazımdır. 
Mənə yuxu göndər, hələlik bu mümkündür”. 

Mələyə müraciət eləmək istədi, amma tamam xoşu 
gəlməyən söz eşidəcəyini başa düşdü və fikrindən daşındı. 
Azacıq sakitləşmək üçün aşağı düşdü. Hələ də dul qadının 
qaçış üçün hazırlayıb yığdığı ev əşyaları olan bağlamaların 
düyünləri açılmamışdı. Qadının otağına getməyi düşündü. 
Allahın savaşqabağı Musaya nə deməsi yadına düşdü: “Və 
kim arvadıyla nikah kəsdirib və ona sahib olmayıbsa, qoy 
o getsin və öz evinə qayıtsın, çünki savaşda ölməsin və 
başqası onun arvadına sahib olmasın”. 

Onlar hələ yaxın deyildilər. Amma bu gecə xüsusilə 
ağır gecəydi və məqam da əlverişli deyildi. 

İliya bağlamaları açıb, hər şeyi öz yerinə qoymağı qəra- 
ra aldı. O, bir neçə paltardan əlavə, dul qadının bağlama- 
sında həm də Biblos hərflərini yazmaq üçün alətlərin də 
olduğunu gördü. 

Bıçağı götürdü, su ilə kiçik gil lövhəni islatdı və hərf- 
ləri yazmağa başladı. Dul qadının necə işlədiyinə baxaraq 
yazmağı öyrənmişdi. 

“Bu necə də sadə və heyrətləndiricidirİ” — bu işdən 
ayrılmağa çalışaraq düşündü. Su üçün quyuya gedəndə 
dəfələrlə qadınların söhbətini eşitmişdi: “Yunanlar bizdən 
ən lazımlı kəşfimizi oğurlayıblarl” İliya bunun belə olmadı- 
ğını bilirdi. Saitləri əlavə eləyən yunanlar əlifba yaratmış və 
onu bütün dünya üçün əlçatan eləmişdilər. Bundan əlavə, 

onlar perqamentlərin yığılmasını əlifbanın kəşf olunduğu 
şəhərin şərəfinə “Bibliya” adlandırmışdılar. 

Yunan bibliyaları perqamentlərdə — xüsus üsulla təmiz- 
lənən dana dərilərində yazılırdı. İliya bunun çox kövrək 
material olduğunu hesab eləyirdi. Dəri gil kimi möhkəm 
deyildi və onu asanlıqla itirmək olardı. Papiruslar tez-tez 
ələ götürəndə cırılır və suda korlanırdı. “Bibliyalar və papi- 
ruslar uzunömürlü deyil. Gil lövhələr isə salamat qalır” 
— O düşündü. 


Əgər Akbar dağılmasa, canişinə deyəcəkdi ki, hökmən 
ölkənin tarixini yazmaq və gələcək nəsillər üçün gil lövhə- 
lərdə saxlamaq lazımdır. Onda hətta assuriyalılar yaddaş- 
larında öz xalqlarının tarixini qoruyan Finikiya kahinlərini 
öldürmüş olsalar belə, döyüşçülərin və şairlərin işləri unu- 
dulmayacaqdı. 

İliya eyni hərfi cürbəcür vəziyyətlərdə yazaraq xeyli 
əyləndi. Onlardan müxtəlif sözlər alınanda isə ürəkdən təəc- 
cübləndi. Bu məşğuliyyət həyəcanını dağıtdı və o, yenidən 
yatağa uzandı. 


Gurultuya yuxudan oyandı. Onun otağının qapısını 
yerindən çıxarıb aşağı atdılar. 

“Bu, yuxu deyil və bunlar da Allahın döyüşçüləri deyil”. 

Bütün künclərdən kölgələr ayrılırdı. Onlar nəsə ağıllarını 
itiriblərmiş kimi İliyaya aydın olmayan dildə qışqırışırdılar. 

“Assuriyalılar”. 

Qapılar yıxılır, güclü zərbələr divarları dağıdır, düşmənin 
bağırtıları meydandan gələn kömək istəyən yalvarış dolu 
səslərə qarışırdı. O, ayağa qalxmağa cəhd elədi, ancaq 
kölgələrdən biri onu döşəməyə yıxdı. Aşağıdan boğuq 
çatırtı eşidildi. 

“Yanğın, — İliya ani olaraq düşündü. — Onlar evi yan- 
dırdılar”. 

— Bu, sənsən, — o, kiminsə Finikiya dilində dediyi söz- 
ləri eşitdi. — Sən — başçısan. Qorxaq kimi qadının evində 
gizlənibsən. 

Danışanın sifətinə baxdı. Alov otağı işıqlandırırdı, 
yaraq-əsləhədə olan uzunsaqqallı kişiydi. Hə, bunlar assu- 
riyalılar idilər. 


— Siz bizə gecə basqın elədiniz? — o, həyəcanla soruşdu. 

Amma kişi cavab vermədi. İliya qılıncın havanı necə 
yardığını gördü. Döyüşçülərdən biri onun sağ əlinin dəri- 
sini parçaladı. 

İliya gözlərini yumdu. Bir anda gözləri qarşısından öz 
həyatı gəlib-keçdi. O, yenidən doğma şəhərinin küçələ- 
rində oynayırdı, ilk dəfə olaraq Yerusəlimə gedirdi, dül- 
gər emalatxanasında mişarlanan ağacın qoxusunu udur- 
du, yenidən dəniz limanlarını və yalnız liman şəhərlərində 
geyinən adamlar kimi geyinmiş adamları xəyalına gəti- 
rirdi. Həsrətini çəkdiyi torpağın dərələrində və dağlarında 
dolaşdı, ilk dəfə İezaveli görməsini xatırladı. O, tamam qız 
kimi görünür və hamını məftun edirdi. O, yenidən pey- 
ğəmbərlərin öldürülməsinin şahidi olurdu, yenidən ona 
səhraya getməyi buyuran Allahın səsini eşidirdi. Yeni- 
dən onu Sarepta (sakinləri ona “Akbar” deyirdilər) qapısı 
ağzında gözləyən qadının gözlərini gördü və onu dərhal 
sevdiyini başa düşdü. Yenidən Beşinci Dağa qalxdı, uşağı 
diriltdi və xalq onu hakim və müdrik kimi qəbul elədi. Bürc- 
lərin sürətlə bir-birini əvəz elədikləri göyə baxdı və bircə 
anda ayın dörd mərhələni keçməsinə heyrətləndi, soyuğu 
və istiliyi hiss elədi, payızı və yazı gördü, yenidən yağış 
və ildırım işığı altında oldu. Buludlar aramsız olaraq öz 
şəkillərini dəyişirdi, çaylar öz sularını həmişə eyni yataqla 
aparırdı. Yenidən assuriyalıların çadırını ilk dəfə gördü- 
yü günün həyəcanlarını yaşadı. Mələkləri, İsrail yolunda 
odlu qılıncı, lövhələrdəki hərfləri gördü, yuxusuz gecələr 
keçirtdi və... 

.ә yenidən reallığa qayıtdı və aşağıda nələr olduğu 
haqda düşündü. Nə olur-olsun, dul qadını və onun oğlu- 
nu xilas eləmək lazım idi. 

— Yanğınl — assuriyalı döyüşçülərə qışqırdı. — Ev yanırl 

O qorxmurdu. Dul qadın və oğlu, onu həyəcanlandı- 
ran yalnız onlar idi... Kimsə onu itələdi və o yıxıldı, ağzında 
torpağın dadını hiss elədi. Torpağı öpdü və dedi ki, onu 
çox sevir. Bir də onu dedi ki, müharibədən qaçmaq üçün 
gücü daxilində olan hər şeyi elədi. O, xilas olmaq istədi, 
amma kimsə ayağı ilə onun boynundan basdı. 

“Yəqin, qadın qaçıb, — o düşündü. — Onlar müdafiəsiz 
qadına toxunmazlar”. 

Onun ürəyinə dərin rahatlıq hakim kəsildi. Bəlkə də, 
Allah başa düşdü ki, o, Ona lazım olan deyil və İsrailin 
günahlarını yumaq üçün başqa peyğəmbər tapdı. Və 
budur, ölüm gəldi, onun düşündüyü kimi — əzablı ölüm. 
İliya öz taleyi ilə barışdı və öldürücü zərbəni gözləməyə 
başladı. 

Bir neçə dəqiqə keçdi. Əvvəlki təki bağırtılar eşidilir, 
əlinin üstündəki yaradan qan axır, amma hələ də öldürücü 
zərbəni vurmurdular. 

— De onlara, qoy məni tez öldürsünlərl — assuriyalı- 
lardan, heç olmasa, birinin onun dilini başa düşdüyünü 
bilərək qışqırdı. 

Onun sözlərinə heç kim əhəmiyyət vermədi. Sonra 
onu yenidən təpikləməyə başladılar və İliya öz qorxusuna 
rəğmən yaşamaq arzusunun ona qayıtdığını hiss elədi. 

“Mən daha həyatdan yapışa bilmərəm, — ümidsizlik için- 
də düşündü. – Axı mən artıq evdən çıxa bilməyəcəyəm”. 

Amma elə görünürdü ki, dünya əbədilik olaraq bağır- 
tılar, səs-küy və toz qarmaqarışıqlığına qərq olub. Bəlkə, 
Allah İsa üçün də belə eləyib: döyüşün qızğın çağında 
zamanı saxlayıb? 

Qadınların qışqırığını eşitdi. Özünü məcbur eləyərək 
döyüşçülərdən birini itələyə və ayağa qalxa bildi, amma 
elə həmin an onu təzədən yerə sərdilər. Assuriyalı başın- 
dan təpiklə vurdu və o huşunu itirdi. 


Bir neçə dəqiqədən sonra ayıldı. Assuriyalılar onu 
evdən bayıra sürüyüb yolun ortasına atdılar. 

O, başını çətinliklə qaldırdı. Ətrafdakı bütün evlər od 
tutub yanırdı. 

— Evdə günahsız və müdafiəsiz qadın varl Onu xilas 
edinl 

Bağırtılar, vurnuxma, qarmaqarışıqlıq. O ayağa qalx- 
mağa cəhd elədi, amma onu yenə də yerə yıxdılar. “Alla- 
hım, sən mənimlə nə istəsən eləyə bilərsən, çünki mən 
öz həyatımı və ölümümü sənə həsr eləmişəm, — İliya dua 
elədi, — amma sən mənə sığınacaq verəni xilas eləl” 

Kimsə onun əlindən yapışdı və onu yerdən qaldırdı. 

— Qet bax, — onun dilini bilən assuriyalı başçı dedi. 
— Sən buna nail oldun. 


İki keşikçi ondan yapışıb qapıya doğru itələdi. Alov 
sürətlə bütün evi bürüyüb ətrafı işıqlandırırdı. Hər tərəfdən 
qışqırtılar eşidilirdi, uşaq ağlayır, qocalar bağışlanmaları 
üçün dua eləyirdi, qadınlar ümidsizlik içində öz uşaqlarını 
çağırırdılar. Amma o yalnız ona sığınacaq verənin duasını 
eşidirdi... 

— Siz neyləyirsiniz? Orada qadın və uşaq var! 

— O, Akbarın canişinini gizlətməyə çalışırdı. 

— Mən Akbarın canişini deyiləml Bu, dəhşətli səhvdirl 

Assuriyalı onu qapıya doğru itələdi. Yanan evin damı 
uçaraq dul qadının başına töküldü. Oçquntular altından 
İliya yalnız onun güclə tərpənən əlini görə bildi. Dul qadın 
yalvarırdı ki, onu diri-diri yanmağa qoymasınlar. 

— Nəyə görə siz mənə rəhm elədiniz, amma ona yox? 
— o, döyüşçülərə yalvarıb-yaxardı. 

— Biz sənə də rəhm eləməyəcəyik. Biz sənin nə qədər 
mümkünsə, çox əzab çəkməyini istəyirik. Bizim əsas başçı- 
mız şəhər divarının qabağında daşlanaraq rüsvayçı surətdə 
qətlə yetirildi. O, sizə sülh gətirmişdi, amma siz onu ölümə 
məhkum elədiniz. İndi səni də eyni tale gözləyir. 

İliya ümidsiz halda azad olmağa çalışırdı, amma gözət- 
çilər onu aparırdılar. Onlar Akbarın küçəsinə çıxdılar və 
sanki, cəhənnəm alovunun içinə düşdülər. Döyüşçülərin 
sifətindən tər sel kimi axırdı, onlardan bəziləri baş verən- 
lərdən sarsılmışdılar. İliya keşikçilərin əllərində çırpınır və 
göylərə yalvarırdı, amma assuriyalılar da, Allah da sükut 
içindəydi. 

Onlar meydana gəldilər. Az qala, bütün şəhər alova qərq 
olmuşdu. Alovun çatırtısı adamların iniltisinə qarışmışdı. 

“Nə yaxşı ki, ölüm var”. 

At tövləsində keçirdiyi gündən sonra o, neçə dəfə bu 
haqda düşünmüşdü. 

Yer üzərində, demək olar ki, yaraq-əsləhəsi olmayan 
çoxlu Akbar döyüşçüsünün meyiti sərilmişdi. O, adam- 
ların hara qaçdıqlarını, nə axtardıqlarını başa düşmədən 
pərakəndə halda qaçışdıqlarını gördü. Onlar nəsə eləmək 
lazım olduğunu, ölümə və dağıntılara müqavimət göstər- 
mək lazım gəldiyini hiss eləyərək qaçırdılar. 

“Onlar nəyə görə belə eləyirlər? — İliya düşündü. — Doğ- 
rudanmı, onlar şəhərin düşmən əlində olduğunu və heç 

yerə qaça bilməyəcəklərini başa düşmürlər?” Hər şey çox 
sürətlə baş verdi. Assuriyalılar böyük say çoxluğundan isti- 
fadə eləyərək döyüşdə öz güclərini qorumağa nail olmuş- 
dular. Akbarın müdafiəçiləri, demək olar ki, döyüşə girmə- 
dən öldürülmüşdülər. 

Meydanın ortasında onlar dayandılar. İliyanı dizi üstə 
çökürtdülər və əllərini bağladılar. O daha dul arvadın qış- 
qırığını eşitmirdi. Bəlkə də, qadın ani olaraq ölmüş və diri- 
diri yandırılmaq əzabından qurtarmışdı. Qadın Allahın əlin- 
də idi və uşağı döşünə sıxmışdı. 

Assuriyalı döyüşçülər döyülməkdən sifəti eybəcər hala 
salınmış əsiri sürüyüb gətirdilər. Amma İliya hərbi rəisi tanıdı. 

-Yaşasın Akbar! — hərbi rəis qışqırdı. — Düşmənlə gün- 
düz işığında döyüşən Finikiyaya və onun döyüşçülərinə eşq 
olsun! Gecə hücum eləyən qorxaqlara isə ölüm olsun! 

O, sözünü güclə başa çatdıra bildi, dərhal da başı 
üzərində assuriyalı döyüşçünün qılıncı işıldadı. Hərbi rəisin 
başı torpaqda diyirləndi. 

“İndi mənim növbəmdir, — İliya ürəyində dedi. — Mən 
yenidən onunla cənnətdə görüşərəm və biz əl-ələ verib 
gedərik”. 


Bu an assuriyalılara bir kişi yaxınlaşdı və onlarla danış- 
mağa başladı. O, meydandakı yığıncaqlara tez-tez gələn 
Akbar sakini idi. İliya ona nə vaxtsa qonşusu ilə arasındakı 
ciddi davanı ayırd eləməkdə kömək göstərdiyini xatırladı. 

Assuriyalılar mübahisə eləyir, daha bərkdən danışır və 
onu göstərirdilər. Kişi diz çökdü, assuriyalılardan birinin 
ayağını öpdü, əlini Beşinci Dağa doğru uzadıb uşaq kimi 
ağladı, assuriyalıların qəzəbi bir az yatdı. 

Elə görünürdü ki, danışıq heç vaxt qurtarmayacaq. 
Kişi elə hey ağlayır və İliyanı, canişinin yaşadığı evi göstə- 
rirdi. Döyüşçülərin elə görkəmi vardı ki, sanki, onlar onun 
sözlərindən xoşagəlməz dərəcədə heyrətlənmişdilər. 

Nəhayət, Finikiya dilində danışan başçı İliyaya yaxın- 
laşdı. 

— Bizim casus, — kişini göstərərək o dedi, — əmin eləyir 
ki, biz səhvə yol vermişik. O, şəhərin planını özü bizə verib, 
ona inanmaq olar. Sən bizim öldürmək istədiyimiz adam 
deyilsən. 


O, İliyanı ayağı ilə itələdi. İliya yerə yıxıldı. 

— Demək, sən İsrailə getməyi, sizin taxt-taca sahib 
olmuş Sidon çariçasını devirməyi arzulayırsan? Bu doğ- 
rudurmu? 

İliya cavab vermədi. 

— De görüm, bu doğrudurmu, – başçı təkid elədi. – Sən 
öz evinə qayıda, həmin qadını və oğlunu xilas eləyə bilər- 
sən. 

— Нә, bu doğrudur, – o dedi. 

Bəlkə də, Allah onu eşitdi və dul qadınla oğlunu xilas 
eləməyə kömək göstərəcəkdi. 

— Biz səni əsir götürüb özümüzlə apara bilərdik, — assu- 
riyalı davam elədi. — Amma bizim qarşımızda hələ çoxlu 
döyüş var və sən bizim üçün artıq yük olacaqsan. Biz sən- 
dən ötrü fidyə istəyə bilərdik, amma kimdən? Sən hətta öz 
torpağında da özgəsən. 

— Mənim bir sualım var, — İliya dedi. — Cəmisi bir sua- 
lm. 

Assuriyalı inamsız halda ona baxdı. 

— Siz nəyə görə Akbara gecə basqın elədiniz? Məgər 
siz bütün müharibələrin gündüz aparıldığını bilmirsinizmi? 

— Biz qaydanı pozmamışıq. Müharibəni gecə başla- 
mağı qadağan eləyən belə qanun yoxdur, — başçı cavab 
verdi. — Şəhərinizi öyrənmək üçün bizim kifayət qədər vax- 
timiz oldu. Sizsə öz qaydalarınız haqda düşünür, hər şeyin 
dəyişdiyini unudurdunuz. 

Daha heç bir söz demədən assuriyalılar onu tərk elə- 
dilər. Casus ona yaxınlaşdı və əllərini açdı. 

— Mən özümə söz vermişdim ki, nə vaxtsa sənə yax- 
şılığın üçün minnətdarlığımı bildirim, sözümə əməl elə- 
dim. Assuriyalılar saraya soxulanda qullardan biri onlara 
demişdi ki, axtardıqları adam dul qadının evində gizlənir. 
Onlar sizin evə gəlib çatana kimi həqiqi canişin qaçıb ara- 
dan çıxa bilmişdi. 

Bütün bunların artıq İliya üçün heç bir əhəmiyyəti yox 
idi. Hər yerdə alov çatırdayır, hər yerdən qışqırıqlar eşidilirdi. 

Ətrafa hakim kəsilən qarmaqarışıqlıq içindən adamlar 
ayrılaraq qayda-qanun yaradırdılar. Öz başçılarının əmrinə 
tabe olan assuriyalılar şəhəri dinməzcə tərk eləyirdilər. 

Akbarda döyüş qurtarmışdı. 

“O ölüb, – İliya ürəyində dedi. — Mən ora getmək istə- 
mirəm, axı o artıq diri deyil. Ya da möcüzə sayəsində xilas 
olub. Onda biz bir-birimizi taparıq”. 

Amma ürəyi ona deyirdi ki, ayağa qalxıb yaşadığı evə 
getsin. İliya öz-özü ilə mübarizə aparırdı. Bu an o, təkcə 
dul qadına olan məhəbbəti haqda yox, Allah niyyətinə 
inamı, öz doğma şəhərindən qaçması, öz tapşırığı və onu 
yerinə yetirə bilib-bilməyəcəyi haqda düşünürdü... Ətrafı- 
na baxdı ki, görsün özünü öldürmək üçün bir qılınc varmı, 
amma belə görünür, assuriyalılar Akbardan bütün silahları 
aparmışdılar. Yanan evin alovunun içinə tullanmaq istədi. 
Ancaq onu ağrı qorxusu saxladı. 

Bir müddət hərəkətsiz halda uzandı, tədricən baş 
verənləri dərk eləyirdi. Dul qadın və onun oğlu, yəqin ki, 
bu dünyanı tərk eləmişdilər. İndi onları adətə uyğun halda 
dəfn eləməliydi. Onun yeganə dayağı Allah xatirinə çəkdiyi 
zəhmət idi. O, öz dini borcunu yerinə yetirəcək və ona yal- 
nız şübhələr və ağrılar qalacaqdı. 

Amma hələ də qadınla oğlanın sağ qalması ümidi onu 
isindirirdi. O, hərəkətsiz qala bilməzdi. 

“Mən nəyə görə onları yanmış və sifətləri eybəcərləş- 
miş halda görməliyəm? Onların ruhları artıq göylərdədir”. 


İliya yoluna çökən tüstüdən boğularaq evə yollandı. 
Tədricən şəhərdə nələr baş verdiyini başa düşməyə baş- 
ladı, Assuriyalıların şəhərdən getmələrinə baxmayaraq, 
adamlara daha çox vahimə hakim kəsilirdi. Onlar əvvəl- 
kitək məqsədsiz halda ağlayaraq və allahları çağıraraq 
şəhərdə vurnuxurdular. 

O, kömək istəmək üçün ətrafa boylandı. Yaxınlıqda 
yalnız bir kişi var idi. Kişi şok vəziyyətində idi və nəsə dərk 
eləmək iqtidarında deyildi. 

“Yaxşısı budur, düz gedim və daha kömək istəməyim”. 
Akbarı, onsuz da, öz doğma şəhəri kimi tanıyırdı və əvvəlki 
yerləri tanıya bilməsə də, yolu tapa bildi. Küçələrdə hələ 
də qışqırtılar eşidilir, amma adamlar yaşadıqları faciədən 
sonra özlərinə gəlməyə başlayır və başa düşürdülər ki, 
nəsə eləmək lazımdır. 


— Burada yaralı varl — biri dedi. 

— Su da lazımdırl Biz alovun öhdəsindən gələ bilmirikl 
— başqası qışqırdı. 

— Kömək edinl Ərim buradan çıxa bilmirl 

Aylar öncə ona sığınacaq verən və onu dost kimi qəbul 
eləyən evə yaxınlaşdı. Küçənin ortasında, lap evin yanın- 
da bir qarı oturmuşdu. Qadın tamam çılpaq idi. İliya ona 
kömək eləmək istədi, amma qarı onu itələdi. 

— O ölürl — qarı qışqırdı. — Get bir şey eləl Onu bu 
divarın altından çıxart! 

Qarı isterik səslə qışqırmağa başladı. İliya onun əlin- 
dən yapışdı və itələdi, qadının çığırtıları ona dul qadının 
səsini eşitməyə mane olurdu. Ev tamamilə dağıdılmışdı və 
o, dul qadını axırıncı dəfə harada gördüyünü xatırlaya bil- 
mirdi. Alov keçmişdi, amma istilik dözülməz idi. Dağıntılar 
içində olan döşəməylə əvvəl dul qadının otağı olan yerə 
tərəf getdi. 

Küçənin səsləri içindən o, iniltini ayırd eləyə bildi... Bu, 
onun səsi idi. 

İliya qeyri-ixtiyari olaraq paltarlarının tozunu çırpdı, 
sanki, səliqəli görünmək istəyirdi. Donub-qaldı və qulaq 
verdi. Qonşu evlərdən alovun çatırtısı, uçuntu altında 
qalan adamların kömək haqda yalvarışları eşidilirdi. O, bu 
adamlara demək istəyirdi ki, sussunlar, axı dul qadının və 
onun oğlunun harada olduğunu bilməliydi. Yenidən xışıltı 
eşidənə qədər xeyli vaxt keçdi. Kimsə ayağının altındakı 
taxtanı cırmaqlayırdı. 

İliya dizləri üstə çökdü və ağlını itiribmiş kimi eşməyə 
başladı. Torpağı, daşları, ağac parçalarını hara gəldi tul- 
layırdı. Nəhayət, onun əli nə isə isti bir şeyə toxundu. Bu, 
qan idi. 

— Xahiş edirəm, ölmə, — o dedi. 

— dçuntuları təmizləmə, — qadının səsini eşitdi. — Mən 
sənin sifətimi görməyini istəmirəm. Get oğluma kömək elə. 

O, yenidən eşməyə başladı və qadın təkrar elədi: 

— Oğlumun cəsədini tap. Xahiş edirəm, nə istəyirəm- 
sə, onu da elə. 

İliya başını sinəsinə endirdi və sakitcə ağladı. 

— Mən onun harada basdırıldığını bilmirəm, — o dedi. 
— Yalvarıram, getmə. Sənin mənimlə qalmağını necə də 

istəyirəm. Sən məni sevməyə öyrətməlisən. Mənim ürəyim 
artıq sevməyə hazırdır. 

— Sən Akbara gələnə kimi mən uzun illər özümə ölüm 
istədim. Görünür, eşitdi və məni aparmağa gəldi. 

Qadın inildəyirdi. İliya dişlərini bir-birinə sıxmışdı. Kim- 
sə onun çiyninə toxundu. Qorxu içində geri döndü və 
oğlanı gördü. O, tamam toz və his içində idi, amma belə 
görünür, hətta yaralanmamışdı da. 

— Anam haradadır? — o soruşdu. 

— Mən buradayam, oğlum, — uçuntular altından səs 
eşidildi. — Sən yaralanıbsan? 

Oğlan ağladı və İliya onu qucaqladı. 

— Oğlum, sən ağlayırsan, — zəifləyən səs dedi. — Ağla- 
maq lazım deyil. Sənin anan üçün həyatın mənası olduğu- 
nu başa düşmək asan olmadı. Mən sənə bunu öyrətdiyi- 
mə əminəm. Sənin doğulduğun şəhər necə oldu? 

İliya və uşaq bir-birinə sıxılaraq susdular. 

— Hər şey yaxşıdır, — İliya aldatdı. — Biz bir qədər döyüş- 
çü itirdik, amma assuriyalılar şəhəri tərk elədilər. Onlar 
özlərinin ən yaxşı başçılarından birinin öldürüldüyünə görə 
canişini axtarırdılar. 

Yenidən sükut çökdü və yenidən zəifləyən səs eşidildi. 

— Mənə şəhərimin azad olunduğunu de. 

İliya hiss elədi ki, qadın ölür. 

— Şəhər salamatdır. Oğluna da heç nə olmayıb. 

— Bəs sən? 

— Mən də sağam. 

O, bu sözlərin qadının qəlbini yüngülləşdirdiyini və 
ona sakitləşməyə kömək eləyəcəyini bilirdi. 

— Oğlumdan xahiş elə ki, dizləri üstə çöksün, — bir 
müddətdən sonra dul qadın dedi. — Bir də istəyirəm ki, 
sən mənə öz Allahının adına and içəsən. 

— Necə istəyirsən. Hər nə istəyirsənsə, eləməyə hazı- 
ram. 

— Bir dəfə sən mənə dedin ki, Allah hər yerdə möv- 
cuddur və mən buna inandım. Sən ruhların Beşinci Dağa 
aparılmadığını dedin və mən yenə də sənə inandım. Amma 
sən mənə izah eləmədin ki, onları hara aparırlar. İndi də 
and haqqında. Siz mənim üçün ağlamayacaqsınız və Allah 
hər kəsə öz yoluyla getməyə icazə verənə qədər bir-birini- 


zin qayğısına qalacaqsınız. Bundan belə mən bu torpaqda 
nə bilirdimsə, hamısı ürəyimdə əriyir. Mən — ətrafımda da 
dərələr və dağlar, şəhər və küçədə adamlar. Mən — yara- 
llar, dilənçilər, döyüşçülər, kahinlər, tacirlər, adlı-sanlı 
adamlar. Mən - sənin üzərində dayandığın torpaq və yan- 
ğını söndürən quyudakı su. 

Mənim üçün ağlamayın, çünki kədərlənməyə səbəb 
yoxdur. Bundan belə mən Akbaram və mənim şəhərim 
çox gözəldir. 

Ölüm sükutu başladı, hətta külək də yatdı. İliya daha 
küçədəki qışqırıqları və qonşu evlərdəki alovun çatırtısını 
eşitmirdi. O yalnız sakitliyi eşidir və bu sakitliyə toxuna, 
onu hiss eləyə bilərdi. 

İliya kənara çəkildi, üzərindəki paltarları cırdı və göyə 
üz tutaraq var gücüylə bağırdı: 

— İlahil Sənin xatirinə mən İsraili tərk elədim, amma 
İsrail peyğəmbərləri kimi qan axıda bilmədim. Mənim dost- 
larım mənə qorxaq deyirdilər, düşmənlərim isə satqın. 

Sənin xatirinə mən quzğun nə gətirdisə, yalnız onunla 
da keçindim, səhranı keçib Akbar adlandırılan Sareptaya 
getdim. Sənin buyruğunla mən dul qadınla görüşdüm və 
mənim ürəyim məhəbbətin nə olduğunu bildi. Amma mən 
heç vaxt özümün həqiqi tapşırığımı unutmadım. Mən bura- 
da yaşayırdım, amma hər gün İsrailə qayıtmağa hazırdım. 

Bu gün gözəl şəhərin yerində xarabazarlıqdır. Uçqun- 
ları altında da mənə inanan qadın uyuyur. Allahım, nəydi 
mənim günahım? Nə vaxt öz yolumdan kənara çıxdım? 
Əgər Sən məndən narazıydınsa, nəyə görə məni bu dün- 
yadan aparmadın? Bunun əvəzində isə Sən yenidən kim ki 
mənə kömək eləmiş və məni sevmişdi, onları incitdin. 

Mən Sənin niyyətlərini başa düşə bilmirəm. Mən Sənin 
işlərində ədaləti görə bilmirəm. Mən Sənin mənə göndər- 
diyin əzabı çəkmək gücündə deyiləm. Get mənim həya- 
tımdan, çünki mən özüm xarabazarlıq, alov və tozam. 

Alovun və qarışıqlığın içindən İliya işıq gördü. Allahın 
mələyi varid oldu. 

— Sən bura niyə gəldin? — İliya soruşdu. — Məgər sən 
artıq gec olduğunu görmürsənmi? 

– Mən gəldim sənə deyəm ki, Allah yenə də sənin duanı 
eşitdi. Sən nəyi xahiş eləyirsənsə, o da sənə veriləcək. Sən 

bir daha öz mələyinin səsini eşitməyəcəksən, mən də 
sənin iztirabların qurtarmayana qədər sənin qarşında varid 
olmayacağam. 

İliya oğlanın əlindən yapışdı və onlar hara gəldi get- 
məyə başladılar. Küləyin yaydığı tüstü yenidən küçələri 
bürüyürdü. 

“Bu, yuxuya oxşayır, — o fikirləşdi. — Dəhşətli yuxuya”. 

— Sən mənim anamı aldatdın, — oğlan dedi. — Axı şəhər 
dağılıb. 

— Hə, aldatdım. Əvəzində isə o, ölümqabağı şəhərə nə 
olduğunu bilmədən rahat oldu. 

— О isə sənə inandı və dedi ki, o, Akbardır. 

İliya ayağını saxsı və şüşə qalağının üstünə qoydu, 
ayağı yaralandı. Ağrı ona bunun yuxu yox, dəhşətli reallıq 
olduğunu xatırlatdı. Lap yaxında adamları yığaraq onlara 
davalarını, mübahisələrini ayırd eləməyə kömək göstərdiyi 
meydana qədər getdilər. Yanğının alovu göyü al rəngə 
boyamışdı. 

— Mən anamın bu gördüyüm yerdə olmasını istəmi- 
rəm, — oğlan inadla dedi. — Sən onu aldatdın. 

Oğlan anasına verdiyi andı yerinə yetirə bildi. İliya 
onun yanaqlarında bircə damla da yaş görmədi. “Mən 
neyləyirəm?” — İliya düşündü. Onun ayağından qan axırdı 
və qərara aldı ki, ağrıdan başqa heç nə haqda düşünmə- 
sin. Ağrılar onu naümidliyini unutmağa məcbur eləyirdi. 

İliya assuriyalının qılıncla ona vurduğu yaraya baxdı. 
Yara düşündüyü qədər də dərin deyildi. Oğlanla birlikdə 
bir az əvvəl əlləri bağlı halda dayandığı və casusun onu 
xilas elədiyi yerə düşdülər. O, adamların qaçışmağa ara 
verdiklərini hiss elədi. Sanki, ölü meyitlər kimi onlar ağır- 
ağır tüstü, toz, uçqunlar içində dolaşırdılar. Əbədi olaraq 
Allah tərəfindən yer üzündə dolaşmağa məhkum edilmiş 
unudulan ruhlara oxşayırdılar. Həyat daha heç bir məna 
kəsb eləmirdi. 

Yalnız bəziləri həyat əlamətlərini büruzə verirdilər. İliya 
yenə də qadının səsini və döyüşçülərin qətiyyətsiz koman- 
dalarını eşidirdi. Lakin döyüşçülər az idilər və heç kim 
onlara tabe olmurdu. 

Bir dəfə kahin dedi ki, sülh — bu, allahların birgə yuxu- 
sudur. Bəs əslində də o haqlıdırsa, necə olsun? Kahin bu 


dəhşətdən allahların oyanıb daha da sakit yuxuya getmə- 
lərinə nail ola bilərdimi? İliya nə vaxtsa yuxu görürdüsə, 
həmişə oyanır və yenidən yuxuya gedirdi. Bəs nəyə görə 
Kainatı yaradanlarda belə olmurdu? İliyanın ayaqları elə 
hey ölənlərin meyidinə toxunurdu. Onların daha vergi ilə, 
vadidə düşərgə salan Assuriya döyüşçüləri ilə, dini ayin- 
lərlə, ya da ölkə-ölkə dolaşıb onlara Allahın sözünü çatdı- 
ran peyğəmbərlərlə bir işləri yox idi. 

“Mən burada çox qala bilmərəm. O, mənə bu oğlanı 
miras buraxdı və mən buna layiq olmalıyam, hətta bu, 
mənim yer üzündə görəcəyim sonuncu işim olsa belə”. 

İliya çətinliklə ayağa qalxdı, oğlanın əlindən yapışdı və 
onlar yenidən yollarına davam elədilər. Dağıdılmış dükan- 
ları və evləri soyğunçular talayırdılar. İlk dəfə olaraq İliya 
baş verənlərə müdaxilə edib soyğuna son qoyulmasını 
tələb elədi. 

Amma onu kənara itələdilər: 

— Biz yalnız canişinə çatanın qalıqlarını yığırıq. Bizə 
mane olma. 

İliya mübahisə eləmək gücündə deyildi. Oğlanı şəhər- 
dən çıxartdı və vadiyə yola düşdülər. Burada onların qaba- 
ğını mələklər odlu qılınclarla kəsməyəcəkdilər. 

“Bu gün bədr günüdür, ay ondördgecəlikdir”. 

Şəhər tüstüsü və tozu ilə arxada qalanda İliya ayın 
bütün ətrafı necə işıqlandırdığını gördü. Bir neçə saat 
bundan əvvəl o, şəhərdən Yerusəlimə doğru çıxmaq istə- 
yəndə çətinlik çəkməmişdi. Elə həmin bu ay assuriyalılara 
da kömək eləmişdi. 

Oğlan kiminsə cəsədinə toxundu və qışqırdı. Bu, kahin 
idi. Onun ayaqları və qolları kəsilmiş, amma hələ ölməmişdi. 
Gözləri aramsız olaraq Beşinci Dağın zirvəsinə baxırdı. 

— Görürsənmi, Finikiya allahları göy savaşında qalib 
gəldilər, — kahin çətinliklə, amma sakit halda dedi. Onun 
ağzından qan axırdı. 


— Mənə icazə ver, sənin əzablarına son qoyum, - İliya 
cavab verdi. 

— Ağrı mənim öz borcumu yerinə yetirmək sevincimlə 
müqayisədə boş şeydir. 


— Sən gözəl şəhəri xarabalığa çevirməyini öz borcun 
hesab eləyirdin? 

— Şəhər məhv olmur, yalnız onun sakinləri və ideya- 
ları məhv olur. Nə vaxtsa Akbara yeni adamlar gələcək- 
lər, onlar şəhərin quyusundan su içəcək, yeni kahinlər 
şəhərin baniləri tərəfindən qoyulmuş daşı siləcəklər. Get. 
Mənim ağrılarım tezliklə sona yetəcək, sənin ümidsizliyin 
isə ömrünün sonuna kimi qalacaq. 

Kahin güclə nəfəs alırdı və İliya onu tərk elədi. Həmin 
andaca onu adamlar əhatəyə aldılar. 

— Bunların hamısı sənin ucbatındandırl — onlar qışqı- 
rışırdılar. — Sən öz vətənini rüsvay elədin və lənətlənməni 
bizim şəhərə yönəltdin. 

– Qoy allahlar bunu görsünlər! Qoy onlar kimin 
günahkar olduğunu bilsinlərl 

Adamlar onu itələyir və çiyinlərindən yapışıb silkələyir- 
dilər. Oğlan onun əlindən çıxıb qaçdı. İliyanı döyürdülər, 
amma onun fikri oğlanın yanında idi. O, oğlanı saxlaya bil- 
mədi. 

Onu çox döymədilər. Görünür, hamı zorakılıqdan doy- 
muşdu. İliya yerə yıxıldı. 

— Rədd ol getl — kimsə dedi. — Sən bizim qonaqpərvər- 
liyimizə nifrətlə cavab verdinl 

Adamlar getdilər. Onun ayağa qalxmağa gücü yox idi. 
İliya özünə gələndə özünü başqa adam kimi hiss elədi. 
O daha nə ölmək, nə də yaşamaq istəyirdi. Hətta heç nə 
istəmirdi, onda nə məhəbbət, nə nifrət, nə də inam qal- 
mışdı. 


Kiminsə sifətinə toxunmasından oyandı. Gecə idi, amma 
artıq göydə ay yox idi. 

— Mən anama sənin qayğına qalacağım haqda söz ver- 
dim, — oğlan dedi. — Amma mən neyləyəcəyimi bilmirəm. 

— Şəhərə qayıt. İnsanlar xeyirxahdırlar, kimsə sənə sığı- 
nacaq verər. 

— Sən yaralısan və mən səni sağaltmalıyam. Bəlkə də, 
mələk gəlib mənə neyləyəcəyimi dedi. 

— Sən nələr baş verdiyini qətiyyən başa düşmürsənl 
— İliya qışqırdı. — Mələklər bir daha qayıtmayacaqlar, axı 
biz adi adamlarıq, bütün adamlar isə əzabların qarşısında 
müdafiəsizdirlər. Adi adamlar yalnız özlərinə ümid bağlaya 
bilərlər! 


O, dərindən ah çəkdi və özünü ələ almağa çalışdı. 
Mübahisə eləməyin mənası yox idi. 

— Sən bura necə gəldin? 

— Mən heç getməmişdim axı. 

— Demək, sən mənim necə rüsvay edildiyimi gördün. 
İndi sən mənim Akbarda heç bir işimin olmadığını bilirsən. 

— Sən mənə dedin ki, hər bir savaş lazımdır, hətta 
bizim uduzduğumuz savaşlar da. 

İliya onların dünən səhər quyuya necə getdiklərini 
xatırladı. O vaxtdan, sanki, illər keçmişdi. Oğlana demək 
istəyirdi ki, sənə bədbəxtlik üz verəndə sözün heç bir əhə- 
miyyəti yoxdur, amma onu kədərləndirməməyi qərara aldı. 

— Sən yanğından necə xilas ola bildin? 

Oğlan başını aşağı saldı. 

— Mən həmin axşam yatmadım. Mən yatmamağı qəra- 
ra aldım, görüm sən anamın otağına gedəcəksənmi. Mən 
ilk döyüşçülərin şəhərə necə girdiklərini gördüm. 

İliya ayağa qalxdı və harasa getdi. Beşinci Dağın ətə- 
yindəki, bir dəfə axşam dul qadınla birlikdə oturub batan 
günəşə baxdıqları daşı tapmaq istəyirdi. 

“Mən ora getməməliyəm, — o düşündü. — Mənim üçün 
daha da ağır olacaq”. 

Amma hansısa qüvvə onu ora doğru çəkirdi. Beşinci 
Dağın ətəyinə qədər gələrək acı-acı ağladı. Şəhərin rəmzi 
olan o daş kimi, bu daş da onun üçün çox əhəmiyyətli olan 
yerin rəmzi idi. Şəhərin gələcək sakinləri üçün həmin daş 
daha qürur rəmzi olmayacağı kimi, bu daşa da məhəb- 
bətin mənasını dərk edən cavan oğlan və qızlar pərəstiş 
hissiylə toxunmayacaqdılar. 

O, uşağı qucaqladı və yatdı. 


— Yemək və içmək istəyirəm, — yuxudan ayılan oğlan 
dedi. 

— Biz çobanların yanına gedə bilərik. Onlar yaxınlıq- 
da olurlar. Onlara heç nə olmamalıdır, axı onlar Akbardan 
deyillər. 

— Biz şəhəri bərpa eləməliyik. Anam dedi ki, o, Akbar- 
dır. 

Hansı şəhəri? Daha nə sarayı, nə bazarı, nə də qala divar- 
ları var idi. Namuslu adamlar soyğunçulara dönmüşdülər, 

gənc döyüşçülər öldürülmüşdü. Mələklər bir daha qayıt- 
mayacaqdılar, amma bu, İliyanı hər şeydən az həyəcan- 
landırırdı. 

— Sən dağıntılarda, ağrılarda və ölümdə hansısa məna 
olduğunumu zənn eləyirsən? Sən zənn eləyirsən ki, min- 
lərlə insanı məhv eləyib onları nəyəsə öyrətməkmi olar? 

Oğlan bir şey anlamayaraq ona baxırdı. 

— Mənim indi dediklərimi unut, — İliya birdən ayılaraq 
dedi. — Gedək çobanı axtaraq. 

— Və şəhəri bərpa eləyək, — oğlan inadla təkrar elədi. 

İliya cavab vermədi. Bilirdi ki, onu bədbəxtlik gətir- 
məkdə günahlandıran adamlara daha təsir eləyə bilməz. 
Canişin qaçdı, hərbi rəis öldürüldü, Tir və Sidon tezliklə 
düşmən həmləsi ilə çökəcəkdi. Yəqin, dul qadın haqlıydı: 
allahlar gəlir və gedirdilər və bu dəfə də Allah getdi. 

— Biz nə vaxt Akbara qayıdırıq? — oğlan soruşdu. 

İliya onun çiyinlərindən yapışıb var gücüylə silkələdi. 

— Geri baxl Sən kor mələk deyilsən, anasını izləməyə 
hazırlaşan uşaqsan. Sən nə görürsən? Sən göylərə yüksə- 
lən tüstü dumanlarını gördünmü? Sən bunun nə demək 
olduğunu bilirsənmi? 

— Çiynim ağrıdı! Mən buradan getmək istəyirəm, get- 
mək! 

İliya özündən qorxaraq dayandı. Oğlan onun əlindən 
çıxıb şəhərə tərəf qaçmağa başladı. İliya ona çatdı və qar- 
şısında diz çökdü. 

— Məni bağışla. Mən neylədiyimi bilmirəm. 

Oğlan hıçqırdı, amma onun yanaqları ilə bircə damcı 
da göz yaşı axmadı. İliya onunla yanaşı oturaraq yanında 
sakitləşməsini gözlədi. 

— Getmə, — İliya xahiş elədi. — Anan öləndə mən ona 
söz verdim ki, sən öz yolunla gedənə qədər yanında qala- 
cağam. 

— Sən həm də ona dedin ki, şəhər salamatdır və dağı- 
dılmayıb. Cavabında o da dedi... 

— Təkrar eləmək lazım deyil. Mən özümü itirmişəm və 
öz günah hissimlə susdurulmuşam. Mənə özümə gəlməyə 
imkan ver. Məni bağışla, mən səni incitmək istəmirdim. 

Oğlan onu qucaqladı. Amma bir damla da göz yaşı 
axıtmadı. 


Onlar vadinin ortasındakı evə yollandılar. Qapıda bir 
qadın dayanmışdı, yanında iki balaca uşaq oynayırdı. Bu 
da çobanın həmin səhər dağlara getmədiyini göstərirdi. 

Qadın ona tərəf gələn kişiyə və oğlana qorxu için- 
də baxırdı. O, tezliklə hər ikisini qovmaq istəyərdi, amma 
adətlər və allahlar ondan qonaqpərvərlik qanununa əməl 
etməsində israrlı idilər. Əgər o, indi gələnləri qəbul eləmə- 
sə, qonaq qəbul edilməmək onun uşaqlarının qismətinə 
də düşə bilərdi. 

— Mənim pulum yoxdur, — qadın dedi. — Amma mən 
sizi yedizdirib-içizdirə bilərəm. 

Onlar küləş damın altındakı balaca açıq eyvanda otur- 
dular. Qadın qurudulmuş əncir və bir bardaq su gətirdi. 
Onlar adi həyatın sevincini yenidən hiss eləyərək dinməzcə 
yedilər. Ev sahibəsinin uşaqları İliyadan və oğlandan qor- 
xaraq evdə gizləndilər. 

Yeməyi qurtarandan sonra İliya çobanın harada oldu- 
ğunu soruşdu. 

— Ərim tezliklə gələcək, — qadın cavab verdi. — Biz 
şəhər tərəfdən qorxunc gurultular eşitdik, bu gün səhərsə 
kimsə gəldi və Akbarın dağıdıldığını dedi. Ərim nə baş ver- 
diyinə baxmağa getdi. 

Bu zaman uşaqları onu çağırdı və qadın evə getdi. 

“Uşağı inandırmağa cəhd eləmək mənasızdır, — İliya 
fikirləşdi. — Mən onun dediyini eləməyincə uşaq mənə 
rahatlıq verməyəcək. Ona bunun mümkün olmadığını 
izah eləmək lazımdır, onda özü buna əmin olar”. 

Yemək və su möcüzə yaratdı: o, yenidən özünü dün- 
yanın bir hissəsi hiss elədi. 

İliyanın başında inanılmaz sürətlə fikirlər yaranırdı, 
amma bunlar daha çox suallara cavab yox, məsələdən 
çıxış yolu haqda idi. 


Bir qədər vaxt keçəndən sonra çoban gəldi. O, ehti- 
yatla kişiyə və oğlana baxdı. Öz ailəsi üçün narahat oldu, 
amma tezliklə nə baş verdiyini başa düşdü. 

— Siz, yəqin, Akbardan qaçıbsınız, — çoban dedi. — Mən 
indicə oradan gəlirəm. 

— Orada nələr olur? — oğlan soruşdu. 

— Şəhər dağıdılıb, canişin qaçıb. Allahlar dünyanın niza- 
mını pozublar. 

— Biz nəyimiz vardısa, hamısını itirmişik, — İliya dedi. 
— Səndən bizə sığınacaq verməyini xahiş edirik. 

— Mənə elə gəlir ki, arvadım artıq sizə sığınacaq verib 
və sizi yedizdirib. İndisə sizin getməyiniz və zərurətlə barış- 
mağınız lazımdır. 

— Mən oğlanı neyləyəcəyimi bilmirəm. Mənə kömək 
lazımdır. 

— Sən neyləyəcəyini bilirsən. Oğlan gəncdir, ağıllı və 
güclü görünür. Sən ki həyatında az şey görməyibsən, 
onun da müdrik olmağına nail olarsan. 

Çoban İliyanın əlindəki yaraya baxdı. Yaranın elə də 
ciddi olmadığını dedi və evə getdi, bir az parça və ot ilə 
qayıdıb gəldi. Oğlan ona sarğını sarımaqda kömək eləyirdi. 
Çoban özü sarıya biləcəyini deyəndə isə oğlan cavab verdi 
ki, mən anama onun qayğısına qalacağım haqda söz ver- 
mişəm. 

Çoban güldü. 

— Sənin oğlun sözünün sahibidir. 

— Mən onun oğlu deyiləm, amma o da sözünün sahi- 
bidir. O, şəhəri bərpa eləməyə çalışır, axı o, məni diriltdiyi 
kimi, anamı da diriltməlidir. 

İliya birdən oğlanın nədən ötrü bu qədər çalışdığını 
başa düşdü, nə isə deməyə macal tapmamış çoban arva- 
dını çağırdı. 

— Yaxşısı həyatı diriltməkdir, — çoban dedi. — Hər şeyin 
əvvəlkitək olması üçün çoxlu zaman tələb olunur. 

— Heç vaxt əvvəlki təki olmayacaq. 

— Sən gəncsən, müdrik adama oxşayırsan, mənim 
başa düşə bilməyəcəklərimi başa düşürsən. Lakin təbi- 
ət məni öyrədib ki, insanın havadan və İlin fəsillərindən 
asılı olduğunu heç vaxt unutmayım. Yalnız belə olan hal- 
da çoban qismətinə düşənə dözə bilər. O, öz sürüsünün 
qayğısına qalır, hər bir qoyunu qoruyur, quzulara qulluq 
eləyir, qırxım vaxtı onları qırxır. Amma elə olur ki, qoyun- 
lardan biri qəfildən ölür. İlanmı sancır, vəhşi heyvanmı 
dişləyir, ya da yarğana uçur, cürbəcür səbəblər ola bilər. 
Amma bu qismətdən heç yana qaça bilməzsən. 


İliya Akbara tərəf baxdı və mələklə söhbətini xatırladı. 
Qismətdən qaçmaq olmaz. 

— Qaçılmazlığa dözmək üçün səbrin olmalıdır, — çoban 
dedi. 

— Həm də ümidin. Əgər ümidin yoxdursa, gücünü qis- 
mətinlə mübarizəyə sərf eləyə bilməzsən. 

— İş gələcəyə olan ümiddə deyil, öz keçmişini dəyiş- 
məkdədir. 

Çoban daha onları tələsdirmədi, onun ürəyi bu adamlara 
qarşı mərhəmət hissiylə doldu. Faciə onun ailəsinə toxunma- 
mışdı və allahlara minnətdarlıq eləmək üçün yolçulara kömək 
göstərmək onun üçün asan iş idi. Bundan əlavə, o, Beşinci 
Dağa qalxan və göylərin alovu tərəfindən məhv edilməyən 
İsrail peyğəmbəri haqda eşitmişdi. Hər şey onu göstərirdi ki, 
qarşısında oturan bu adam elə İsrail peyğəmbəridir 

— Əgər istəsəniz, burada bir gün də qala bilərsiniz. 

-Mən səninnə demək istədiyini elə də başa düşmədim, 
— İliya qeyd elədi. — Öz keçmişini dəyişmək haqqında. 

— Bütün həyatım boyu mənim evimin yanından insan- 
lar gəlib-keçiblər. Onlar Tirə və Sidona yaxşı həyat axtar- 
maq üçün gedirdilər. Çoxları Akbarda heç nəyə nail ola bil- 
mədiklərindən şikayətlənirdilər. Bir müddətdən sonra onlar 
axtardıqlarını tapa bilməyərək qayıdırdılar. Bəla burasında- 
dır ki, onlar Akbardan gündəlik yaşayış şeyləri ilə bərabər, 
öz uğursuzluqlarını da aparırdılar. Çox azı özünə iş tapa 
və uşaqlarını yaxşı yaşayışla təmin eləyə bilirdi. Akbarda 
əvvəlki həyatları onları ağciyər və qətiyyətsiz eləmişdi. 

Amma başqa adamlar da var idi. Onlar Tirə və Sido- 
na böyük ümidlə gedirdilər. Onların Akbardakı həyatı da 
mənalıydı. Adamlar səyahət eləməyi arzulayır və öz arzu- 
larını həyata keçirmək üçün səylə çalışırdılar. Bu adamlar 
üçün həyat sevinc və qələbə ilə doluydu, onlar üçün həmi- 
şə də belə olacaq. 

Onlar da Akbara qayıdırdılar. Qayıdanlar cürbəcür 
maraqlı şeylər danışırdılar. Bu insanlar hər şeyə ona görə nail 
olurdular ki, keçmişin uğursuzluqları onlara mane olmurdu. 


Çobanın sözləri İliyaya möhkəm təsir elədi. 
— Həyatı dəyişdirmək çətin deyil, o cümlədən Akbarı 
dağıntılar altından qaldırmaq da, — çoban davam elədi. 

— Əvvəl olduğu kimi səylə çalışmaq və bundan özümü- 
zə rahatlıq yaratmaq üçün istifadə eləmək lazım olduğunı 
başa düşməyimiz kifayətdir. 

O, diqqətlə İliyaya baxdı. 

— Əgər əvvəlki həyatın səni sıxırsa, tezliklə onu unut, 
— çoban dedi. — Öz həyatının yeni tarixini fikirləş və ona 
inan. Yalnız öz qələbələrin haqda düşün və bu, sənə arzu- 
ladığına nail olmağa kömək edər. 

“Mən nə vaxtsa dülgər olmaq istəyirdim, sonra İsraili 
xilas eləmək üçün göndərilən peyğəmbər olmaq istədim, 
-İliya düşündü.— Göydən mələklər yerə enir, Allah mənimlə 
danışırdı. Mən onun ədalətsiz olduğunu, onun niyyətləri- 
nin mənim üçün əbədi tapmaca olduğunu görənə qədər 
belə davam elədi”. 

Çoban arvadını çağırıb evdə qalacağını dedi. O, hər 
halda, Akbara qədər piyada yol getmişdi və indi harasa 
getməyə həvəsi yox idi. 

— Sağ ol ki, bizə sığınacaq verdin, — İliya dedi. 

— Sizin burada qalmağınızın mənim üçün heç bir çətin- 
liyi yoxdur. 

Oğlan da söhbətə qarışdı: 

— Biz Akbara qayıtmaq istəyirik. 

— Sabaha qədər gözləyin. Şəhərin sakinləri şəhərdə 
soyğunçuluq və özbaşınalıq eləyirlər, orada gecələmək 
üçün yer yoxdur. 

Oğlan dodaqlarını dişləyərək ayaqlarının altına baxdı. 
O, göz yaşlarını çətinliklə saxlayırdı. Çoban onları evə 
gətirdi, arvadını və uşaqları sakitləşdirdi. Bütün axşamı 
o, hava haqqında danışdı, İliyanı və uşağı iztirablardan 
uzaqlaşdırmaq istədi. Növbəti səhər İliya və uşaq tezdən 
qalxdılar, çobanın arvadının hazırladığı yeməyi yedilər və 
getmək üçün hazırlaşmağa başladılar. 

— Qoy sənin həyatın uzun olsun, sürün isə artıb- 
çoxalsınl — qapının ağzında İliya dedi. — Mənim bədə- 
nim ona lazım olan yeməyi yedi, qəlbim isə ona qaranlıq 
olanı dərk elədi. Sizin bizim üçün elədiyinizi Allah heç 
vaxt unutmaz, sizin uşaqlarınız isə yad ölkələrdə sığına- 
caq taparlar. 

— Mən Allahın kim olduğunu bilmirəm. Beşinci Dağ- 
da çoxlu allah yaşayır, — çoban sərt tərzdə dedi və dərhal 


da başqa şey haqda danışdı. — Elədiyin yaxşı işlər haqda 
düşün. Bu, sənə cəsarət verər. 

— Mən çox az iş görmüşəm. Amma heç bunda da 
mənim bir xidmətim yoxdur. 

— Onda, bil, sənin qarşında hələ yaxşı işlər görmək 
durur. 

— Bəlkə də, mən assuriyalıların hücumunun qarşısını 
ala bilərdim. 

— Hətta sən Akbarın canişini olsan da belə, labüd ola- 
nın qarşısını ala bilməzdin. 

— Canişin assuriyalılar lap az olanda onların üzərinə 
ordu göndərməliydi. Ya da müharibə başlayana qədər 
sülh haqda razılaşmaya nail olmalıydı. 

— Nə ki baş verə bilərdi, baş vermədi, külək əsir və 
arxasınca iz buraxmır, — çoban dedi. — Həyat bizim fikirlə- 
rimizdən toxunub. Sadəcə, bəzi hadisələri yaşamaq lazım- 
dır, çünki allahlar belə istəyirlər. Onlara bunun nə üçün 
lazım olduğu məlum deyil və bu hadisələrin yanımızdan 
keçməsinə nail olmağa çalışmağın bir mənası yoxdur. 

— Niyə? 

— Akbarda yaşayan İsrail peyğəmbərindən soruş. Deyə- 
sən, o, bunun cavabını bilir. 

Sözünü deyib qoyunların olduğu arxaca doğru yönəldi. 

— Sürünü otlağa aparmaq lazımdır, — o dedi. — Dünən 
onlar arxacdan çıxmayıblar və tezliklə oradan çıxmağa can 
atırlar. 

O, vida işarəsi olaraq İliya ilə oğlana baş əydi və öz 
qoyunları ilə çıxıb getdi. 


Oğlan və İliya vadidə dolaşırdılar. 
— Sən ləng yeriyirsən, — uşaq dedi. — Sən özünə nəsə 
baş verəcəyindən qorxursan. 


— Mən yalnız özümdən qorxuram, — İliya cavab verdi. 
— Adamlar mənə heç nə eləyə bilməzlər, çünki mənim ürə- 
yim ölüb. 


— Məni ölülərin arasından qaytaran Allah hələ sağdır. 
Əgər sən şəhəri bərpa eləyərsənsə, o, mənim anamı diril- 
də bilər. 

— Bu Allahı unut. O, bizdən uzaqdadır və daha bizim 
Ondan gözlədiyimiz möcüzəni göstərmir. 

Çoban haqlı idi. Bundan belə öz keçmişini dəyişmə- 
liydi. Həyatında ilk dəfə olaraq azad olduğunu və öz həya- 
tını istədiyi kimi yaşaya biləcəyini hiss elədi. Doğrudur, 
o daha mələkləri eşitmirdi, amma əvəzində azad idi və 
İsrailə qayıda, yenidən dülgər ola bilər, Yunanıstana gedə, 
oranın müdrikləri kimi düşünə, ya da Finikiya dənizçiləri ilə 
uzaq səyahətlərə çıxa bilərdi. 

Nə vaxtsa Allah onu qisas almağa çağırdı. Həyatı- 
nın yaxşı illərini o yalnız hökm eləyən və işləri öz istəyinə 
uyğun olaraq yerinə yetirən etinasız Allaha həsr elədi. İliya 
onun iradəsinə tabe olmağa və onun niyyətlərini oxuma- 
ğa alışmışdı. Amma Allah İliyanı sədaqətinin və sadiqli- 
yinin əvəzində tərk elədi, onun yeganə sevdiyi qadın isə 
öldü. 

— Sən bütün dünyaya və ulduzlara hakimsən, – İliya öz 
doğma dilində dedi ki, oğlan onu başa düşməsin. — Bizim 
üçün cücünü basıb əzmək nə qədər asandırsa, sənin üçün 
də ölkələri və şəhərləri dağıtmaq o qədər asandır. Onda 
göy alovunu göndər və məni dərhal öldür, əgər belə elə- 
məsən, mən Sənin əleyhinə üsyan edəcəyəm. 

Uzaqdan Akbar görünürdü. İliya oğlanın əlindən yapı- 
şıb onu möhkəmcə sıxdı. 

— Bundan belə və biz şəhərin qapısından içəri girə- 
nə kimi mən gözübağlı gedəcəyəm. Mən istəyirəm ki, sən 
məni aparasan, — o, oğlandan xahiş elədi. — Əgər yolda 
ölərəmsə, məndən nə xahiş eləyirdinsə, onu da elə, hətta 
bundan ötrü sənin əvvəlcə böyüməyin, sonra dülgərlik elə- 
məyi, sonra isə daşları yonmağı öyrənməyin lazım gələrsə 
də, АКБап bərpa elə. 

Oğlan heç nə demədi. İliya gözlərini yumdu və oğla- 
nın əlindən yapışıb onun arxasınca getdi. O, küləyin xışıltı- 
sını və qum üzərindəki addımlarının səsini eşitdi. Seçilmiş 
xalqı azad eləyən və böyük çətinliklərin öhdəsindən gələ- 
rək onları səhradan keçirib aparan Musanı xatırladı. Bun- 
dan sonra Allah ona Xanaana daxil olmağı qadağan elədi. 
Onda Musa dedi: 

“Mənə getməyə və İordaniyanın arxasındakı doğma 
torpağı görməyə izin ver”. 

Amma Allah bu xahişindən ötrü Musaya qəzəbləndi 
və dedi: 


“... sənə bəsdir. Bundan sonra mənə daha bu haqda 
heç nə demə. ... öz gözlərinlə dənizə bax və şimala və cənu- 
ba və şərqə və öz gözlərinlə bax, ona görə ki, sən onlarla 
İordaniyanın arxasına gedə bilməzsən”. 

Allah Musanın uzun və ağır əməyinin əvəzini belə verdi: 
ona həsrətini çəkdiyi torpağa ayaq basmağa izin vermədi. 
Musa Allaha qulaq asmasaydı, nə olardı? 

İliya yenidən ürəyində göylərə müraciət elədi: 

— Allahım, bu savaş assuriyalılarla finikiyalılar arasın- 
da deyil, mənimlə sənin arandadır. Sən məni aramızdakı 
müharibə haqda xəbərdar eləmədin və həmişə də qalib 
gəldin. Mənsə sənin iradənə boyun əyəsi oldum. Sən mənim 
sevdiyim qadını apardın və sən evimdən uzaqlarda olanda 
mənə sığınacaq verən şəhəri dağıtdın. 

Külək bütün gücüylə onun sifətinə çırpıldı. İliya qorx- 
du, amma davam elədi: 

— Mən dul qadını dirildə bilmərəm, sənin dağıdıcı planla- 
rının qarşısını ala bilmərəm. Musa sənə güzəştə getdi və çayı 
keçmədi. Mənsə irəli gedirəm. Məni birbaşa indi öldür, axı sən 
mənə qapılara qədər getməyə icazə verərsənsə, mən sənin 
yerlə bir bərabərdə eləmək istədiyin şəhəri yenidən bərpa elə- 
yəcəyəm. Sonra sənin iradənin əleyhinə gedəcəyəm. 

O daha heç nə demədi. Daha heç nə haqda düşün- 
mür, ölümü gözləyirdi. O yalnız qumun üzərində addımla- 
rının səsini eşidərək xeyli yol getdi. İliya nə mələklərin, nə 
də Allahın qəzəbli səsini eşitmək istəyirdi. Onun qəlbi azad 
idi: daha heç nədən qorxmurdu. Amma qəlbinin dərinli- 
yində anlaşılmaz bir həyəcan var idi, sanki, nəsə mühüm 
bir şeyi unutmuşdu. 

Oğlan dayanıb onun əlindən dartana kimi çox vaxt 
keçdi. 

— Gəlib çatdıq, — o dedi. 

İliya gözlərini açdı. Göy alovu onu yandırmamışdı. 
O, Akbarın dağıdılmış divarlarının qabağında dayanmışdı. 


Əlindən yapışan, sanki, onun qaçacağından qorxan 
oğlana baxdı. Doğrudanmı, oğlan onu sevirdi? İliya bil- 
mirdi. Amma bu haqda sonra da düşünmək olardı, indi 
onun qarşısında bütün bu uzun illər ərzində ilk dəfə olaraq 
Allahın ona tapşırmadığı işləri görmək dururdu. 

Havadan yanıq iyi gəlird. Göydə yırtıcı quşlar dövrə 
vurur, nəvaxt günəşin altında çürüyən meyitlərə qona bilə- 
cəklərini gözləyirdilər. İliya ölü döyüşçülərdən birinə yaxın- 
laşdı və onun kəmərindən qılıncını çəkib çıxartdı. Keçən 
gecənin qaranlığında assuriyalılar qılıncı şəhərin arxasına 
aparmağı unutmuşdular. 

— Bu, sənin nəyinə lazımdır? — oğlan soruşdu. 

— Müdafiə olunmaq üçün. 

— Axı orada daha assuriyalı yoxdür. 

— Yenə də qılınc lazım olar. Biz hazır olmalıyıq. 

Onun səsi titrəyirdi... Onlar yarıdağılmış divarların ara- 
sından keçəndən sonra nə olacağı məlum deyildi, amma 
İliya onu saxlamağa çalışan hər kəsi öldürməyə hazır idi. 

--Мәп bu şəhər kimi dağılmışam, — oğlana dedi. - Amma 
bu şəhər kimi mən də hələ öz işimi başa çatdırmamışam. 

Oğlan gülümsədi. 

— Sən əvvəllər danışdığın kimi danışırsan, — o dedi. 

— Qoy bu sözlər səni çaşdırmasın. Əvvəl mən İezaveli 
taxtından salmağa və Allahı İsrailə qaytarmağa çalışırdım. 
Amma O bizi unutdusa, onda biz də Onu unutmalıyıq. 
Mənim vəzifəm sən məndən nə xahiş eləyirsənsə, onu yerinə 
yetirməkdir. 

Oğlan inamsızlıqla ona baxdı. 

— Əgər Allah yoxdursa, mənim anam ölülərin arasın- 
dan qayıtmayacaq. 

İliya onun başını sığalladı. 

— O biri dünyaya sənin ananın yalnız bədəni getdi. 
O, bizimlədir. Sənin anan bizə Akbar olduğunu dedi. 
O, Akbardır. Biz ona əvvəlki gözəlliyini bərpa eləməkdə 
kömək göstərməliyik. 


Şəhərdə sakitlik idi. Küçələrdə qocalar, qadınlar və 
uşaqlar dolaşırdı. Bu, ona assuriyalıların hücum elədikləri 
gecəni xatırladırdı. Elə görünürdü ki, adamlar neyləyəcək- 
lərini bilmirlər. 

Hər dəfə kimsə onların yanından keçəndə oğlan İliya- 
nın qılıncın dəstəyini necə sıxdığını görürdü. Amma adam- 
lar onlara qətiyyən əhəmiyyət vermirdilər. Çoxları İsrail 
peyğəmbərini tanıyırdı, bəziləri onunla salamlaşırdı, amma 
onların sifətləri heç nə ifadə eləmirdi, hətta nifrət də. 


“Onlar hətta nifrət eləməyi də yadırğayıblar”, — o, bulud- 
larla əhatə olunmuş Beşinci Dağın zirvəsinə baxaraq dedi. 
Bu an Allahın sözləri onun yadına düşdü: 

“Sizin bütlərinizin parçaları altındakı meyitlərinizi çevi- 
rərəm və mənim qəlbim sizlərə car çəkər. Sizin torpaqları- 
nızı boşaldaram, sizin şəhərlərinizi səhraya çevirərəm. 

Sizlərdən sağ qalanların qəlbinə qorxaqlıq göndərə- 
rəm və titrəyən yarpaqların xışıltısı onları qorxudar. 

Və onları heç kim təqib eləməyəndə yıxılarlar”. 


“Bax sən neylədin, İlahil Sənin sözlərin yerini tapdı, tor- 
pağın üzərində hələ də canlı meyitlər dolaşır. Sən Akbarı 
onlar üçün sığınacaq elədin”. 

İliya və oğlan baş meydana gəldilər, dağıntılar arasın- 
da oturub ətrafa baxdılar. Deyəsən, şəhər onların güman 
elədiyindən daha çox dağılmışdı. Az qala, bütün evlərin 
damı uçmuş, şəhər his-pasla örtülmüşdü, havada sürü ilə 
milçəklər uçuşurdu. 

— Meyitləri yığışdırmaq lazımdır, — İliya dedi. — Yoxsa 
şəhərin baş darvazasından vəba gələcək. 

Oğlan başını aşağı salaraq oturmuşdu. 

— Başını qaldır, — İliya dedi. — Ananın razı qalması üçün 
biz necə lazımsa işləməliyik. 

Sanki, oğlan onu eşitmirdi. O başa düşməyə baş- 
ladı ki, haradasa bu uçuntuların altında onu himayə elə- 
miş qadının cəsədi də var və onun da cəsədi ətraflarına 
səpələnmiş cəsədlərə oxşayır. İliya təkid eləmədi. O ayağa 
qalxdı, meyitlərdən birini çiyninə atıb meydanın ortasına 
apardı. İliya Allahın meyitləri dəfn eləmək haqqında dedik- 
lərini xatırlamırdı. Onun eləyə biləcəyi şey yalnız vəbanı 
şəhərə buraxmamaq idi və bunun üçün də yeganə çıxış 
yolu meyitləri yandırmaq idi. 

O, bütün səhəri işlədi. Oğlan isə necə oturmuşdu- 
sa, elə də qalmışdı və yerindən tərpənmirdi, bircə dəfə də 
başını yuxarı qaldırmadı, amma anasına verdiyi sözə əməl 
eləyir, Akbar torpağına bircə damla da göz yaşı axıtmırdı. 

Yanında bir qadın dayandı. O, İliyanın necə çalışdığına 
xeyli baxdı. 

— Canlıların davalarını ayırd eləyən insan indi ölülərin 
meyitlərini yığışdırır, — qadın dedi. 

— Akbarın kişiləri haradadır? — İliya soruşdu. 

— Onlar getdilər və şəhərdə nə vardısa, özləriylə apar- 
dılar. Şəhərdə artıq görüləsi bir iş yoxdur. Yalnız zəiflər 
qalıblar: qocalar, dul qadınlar və yetimlər. 

— Amma burada şəhərlilərin bütün nəsilləri yaşayıb. 
Keçmişdən belə asanlıqla üz döndərmək olmaz. 

— Bunu hər şeyini itirənə izah eləməyə cəhd göstər. 

— Mənə kömək elə, – İliya daha bir meyiti qaldırıb 
cəsədlərin üzərinə qoyaraq dedi. — Gəlin bu meyitləri yan- 
dıraq ki, vəba bizi yaxalamasın. O, yanan meyitlərin qoxu- 
suna dözə bilmir. 

— Qoy vəba allahı gəlsin, — qadın dedi, — və bizim 
hamımızı sıra ilə götürsün. 

İliya yenidən işləməyə başladı. Qadın oğlanla yanaşı 
oturdu və İliyanın necə işləməsinə baxdı. Bir müddətdən 
sonra qadın yenə də onun yanına gəldi. 

— Sən nəyə görə məhvə məhkum edilmiş şəhəri xilas 
eləmək istəyirsən? 

— Əgər mən bu haqda düşünsəm, istədiyimi eləyə bil- 
məyəcəyəm, — o cavab verdi. 

Qoca çoban haqlıydı: onun yeganə eləyə biləcəyi 
şey keçmişi unutmaq və özü üçün yeni tarix yaratmaq- 
dır. Əvvəlki peyğəmbər dul qadınla birlikdə alovun sardığı 
evdə ölmüşdü. İndi o, şübhələrdən qəlbi parçalanan, Alla- 
ha inanmayan adamdır. Amma hələ yaşayırdı, baxmaya- 
raq ki onun lənətləyəcəyindən qorxmayaraq Allahın özü- 
nə belə meydan oxumuşdu. Əgər o, bundan sonra da öz 
yoluyla getmək istəyirdisə, onda fikirləşdiyi kimi də hərə- 
kət eləməliydi. 

Qadın bədəncə yüngül olanlardan birini seçdi və ayaqla- 
rından yapışaraq İliyanın yığdığı meyit qalağına doğru sürüdü. 

— Mən bunu vəba allahından qorxduğuma görə elə- 
mirəm, — qadın dedi. — Akbarın dirçəlməsi xatirinə də elə- 
mirəm, onsuz da, assuriyalılar yenə qayıdacaqlar. Mən 
bunu oturub başını aşağı salan oğlanın xatirinə eləyirəm. 
O, həyatının hələ qabaqda olduğunu başa düşməlidir. 

— Çox sağ ol, — İliya dedi. 

— Mənə təşəkkür eləmə. Bəlkə, bu uçqunların altından 
oğlumun da cəsədini tapa bildik. O da təqribən bu oğlanla 
yaşıddır. 


Qadın əlləriylə üzünü örtüb hıçqırdı. İliya yüngülcə 
onun əlinə toxundu. 

— Bizim indi hiss elədiyimiz ağrı heç vaxt keçməyəcək, 
amma ona dözməyə bizə iş kömək eləyir. İztirab yorulmuş 
adamı yaralaya bilməz. 

Onlar bütün günü kədərli işlə məşğul oldular, meyit- 
ləri yığıb bir yerə cəmlədilər. Bütün cəsədlər assuriyalıların 
Akbarın döyüşçüləri zənn elədikləri gənclərin cəsədləri idi. 
Onların çoxu İliyanın dostuydu. Göz yaşları onun gözlərini 
dumanlandırsa da, işinə ara vermirdi. 


Günün axırında onlar tamam gücdən düşdülər. Amma 
heç də bütün işi görüb qurtara bilmədilər. Akbarın bircə 
sakini də onlara öz köməyini təklif eləmədi. 

İliya və qadın oğlanın oturduğu yerə qayıtdılar. Bu 
müddət ərzində oğlan ilk dəfə olaraq başını qaldırdı. 

— Mən yemək istəyirəm, — dedi. 

— Gedim nə isə axtarım, — qadın cavab verdi. — Evlərin 
çoxunda kifayət qədər ərzaq qalıb, axı adamlar uzunmüd- 
dətli mühasirəyə hazırlaşırdılar. 

— Mənim üçün və özün üçün yemək gətir, axı biz bu 
şəhəri bərpa eləmək naminə tər içində çalışırıq, — İliya 
dedi. — Əgər bu oğlan yemək istəyirsə, o özü öz başına 
çarə qılmalıdır. 

Qadın işin nə yerdə olduğunu başa düşdü. O da öz 
oğluyla belə eləyirdi. Qadın əvvəllər evinin olduğu yerə 
yollandı. Qarətçilər qiymətli əşyalar tapmaq ümidi ilə əksər 
evləri alt-üst eləmişdilər. Döşəmənin üzərinə şüşə qırıq- 
ları səpələnmişdi, illərlə yığdığı, ən yaxşı şüşə ustalarının 
əl işləri olan güldanlardan qalan bunlar idi. Nəhayət, əvvəl 
gizlətdiyi azacıq unu və quru meyvələri tapa bildi. Qadın 
meydana qayıtdı və yeməyi İliya ilə böldü. Oğlan bircə söz 
də demədi. Onlara qoca bir kişi yaxınlaşdı. 

— Mən sizin bütün günü ölənlərin cəsədlərini yığdığı- 
nızı gördüm, — qoca dedi. — Siz əbəs yerə vaxt itirirsiniz. 
Məgər siz assuriyalıların Tiri və Sidonu fəth eləyən kimi 
buraya qayıdacaqlarını bilmirsinizmi? Yaxşısı budur, vəba 
allahı gəlsin və onları məhv eləsin. 

— Biz nə özümüz, nə də başqası üçün çalışırıq, — İli- 
ya cavab verdi. — Bu qadın uşağa hələ hər şeyin irəlidə 

olduğunu göstərmək üçün çalışır. Mənsə artıq keçmişin 
olmadığını sübut eləmək üçün çalışıram. 

— Peyğəmbər artıq Tirin böyük çariçası üçün təhlükə 
törətmir, necə də qəribədirl İezavel İsraili ömrünün son 
günlərinə qədər idarə eləyəcək. Əgər assuriyalılar məğlub 
elədiklərinə qarşı alicənablıq göstərərlərsə, bizim üçün 
orada sığınacaq tapılar. 

İliya heç nə demədi. Onda əvvəllər bu qədər nifrət 
doğuran ad indi nəsə adi səslənirdi. 

— Belə, ya da elə, Akbar bərpa olunacaq, — qoca inadla 
təkrar elədi. — Şəhərlərin salınması üçün yeri allahlar seçir- 
lər və onlar Akbarı da unutmazlar. Bizsə bu işi gələcək 
nəsillər üçün saxlaya bilərik. 

— Hə, bilərik. Amma saxlamırıq. 

İliya söhbətə son qoyaraq arxasını qocaya çevirdi. 

Qadın, İliya və oğlan gecəni açıq səma altında keçirt- 
dilər. Qadın oğlanı qucaqladı və onun qarnının acından 
necə quruldadığını eşitdi. Bir qədər ona yemək verməyi 
qərara aldı, amma dərhal da fikrindən daşındı. Bədənin 
yorğunluğu, əslində, qəlb ağrısını zəiflədir və olduqca əzab 
çəkənə oxşayan bu oğlan da nəyləsə məşğul olmalıydı. 
Bəlkə, aclıq onu işləməyə məcbur eləyəcəkdi. 

Növbəti gün İliya və qadın yenidən işə başladılar. 
Dünən axşamçağı gələn qoca yenə də onlara yaxınlaşdı. 

— Mənim heç bir işim yoxdur. Mən sizə kömək eləyə 
bilərəm, — o dedi. — Amma mən ölənlərin cəsədlərini daşı- 
ya bilmək üçün çox zəifəm. 

— Onda kərpicləri və talaşaları yığ. Zibili süpür. 

Qoca ona tapşırılan işlə məşğul olmağa başladı. 


Gün günorta yerinə qalxanda İliya gücdən düşmüş 
halda yerə oturdu. O, mələyin yenə də onunla yanaşı 
olduğunu bilirdi, amma daha onu eşitmirdi. “Eh, bu, 
mənim nəyimə lazımdır? Mən kömək istəyəndə mələk 
mənə kömək eləyə bilmədi, indi də mənə onun məslə- 
həti lazım deyil. Başlıcası bu şəhərdə qayda yaratmaq və 
Allaha mənim ona müqavimət göstərə biləcəyimi sübut 
eləməkdir. Sonra mən hara istəsəm gedə bilərəm”. Yeru- 
səlim elə də uzaqda deyildi, piyada cəmisi yeddigünlük yol 
idi. Yol çətin deyildi, amma onu öz vətənində satqın hesab 


eləyirdilər. Bəlkə, yaxşısı Dəməşqə getmək, ya da yunan 
şəhərlərinin birində mirzəlik eləmək idi. 

O, kiminsə toxunduğunu hiss elədi və dönüb oğlanı 
gördü. Oğlan əlində balaca bir bardaq tutmuşdu. 

— Bunu evlərin birindən tapdım, — oğlan bardağı ona 
uzadaraq dedi. 

Bardaq suyla dolu idi. İliya suyu birnəfəsə içdi. 

— Bir şey ye, — o dedi. — Sən çalışırsan və mükafata 
layiqsən. 

Assuriyalılar Akbara hücum elədikləri gecədən indiyə 
qədər ilk dəfə olaraq oğlanın dodaqlarında gülüş göründü 
və o, ildırım sürəti ilə qadının un və meyvə qoyduğu yerə 
qaçdı. 

İliya işə başladı. O, dağılmış evlərə girir, dağıntıları 
kənarlaşdırır, ölənlərin meyitini çıxardıb aparır və onları 
meydanın ortasındakı qalağın üstə yığırdı. Çobanın onun 
əlinə sarıdığı sarğı düşmüşdü, amma buna əhəmiyyət 
vermirdi. O, özünə sübut eləməliydi ki, yenidən ləyaqətli 
olmağa gücü çatar. 

Meydanın zibilini yığışdıran qoca haqlıydı. Tezliklə düş- 
mənlər onlar tərəfindən əkilməyən məhsulu yığmağa qayı- 
dacaqdılar. İliya onun sevdiyi qadını öldürənlər üçün çalı- 
şırdı. O, assuriyalıların mövhumatçı olduqlarını bilirdi: nə 
olmuş olsa belə, şəhəri bərpa eləyəcəkdilər. Rəvayətə görə, 
allahlar şəhərləri ona görə yaradırdılar ki, həmahəng olaraq 
dərələrlə, heyvanlarla, çaylarla və dənizlərlə uyğunlaşsın. 
Allahlar hər bir şəhərdə kainatı uzun müddət gəzib-dola- 
şandan sonra dincəlmək üçün müqəddəs torpaq sahəsi 
ayırmışdılar. Buna görə də əgər şəhər boşaldılmağa düçar 
edilirdisə, allahlar göyü yerə uçuracaqları ilə hədələyirdilər. 

Əfsanəyə görə, çox-çox əsrlər bundan əvvəl Akbarın 
banisi bu yerdən keçib şimala gedirmiş. O, burada gecə- 
ləməyi qərara alır və əlağacını yerə sancır ki, öz şeylərini 
harada qoyduğunu unutmasın. Növbəti gün o, əlağacını 
yerdən çıxarda bilmir və başa düşür ki, kainatın iradəsi 
belədir. Möcüzə baş verən yerə daş qoyur, yaxınlıqda isə 
bulaq tapır. Zaman keçdikcə də daşın və quyunun ətrafın- 
da tayfalar məskən salırlar. Akbar şəhəri belə yaranır. 

Nə vaxtsa canişin ona izah eləmişdi ki, Finikiya rəva- 
yətinə görə, hər bir şəhər yerin iradəsi ilə göyün iradəsini 

birləşdirən zəncirin üçüncü həlqəsidir. Kainat toxumun 
bitkiyə çevrilməsi üçün şərait yaratdı. Torpaq ona böyü- 
məyə icazə verdi, insan onun məhsulunu yığdı və şəhərə 
apardı, orada allahın nemətini müqəddəs saydılar. Sonra 
bu neməti müqəddəs dağlarda saxladılar... İliya az gəz- 
məmişdi və o, dünyanın bir çox xalqının buna inandığını 
bilirdi. 

Assuriyalılar Beşinci Dağın allahlarını azuqəsiz qoy- 
maqdan qorxurdular. Onlar Kainatın tarazlığını pozmaq 
istəmirdilər. 

“Əgər mübarizə mənim iradəmlə məni kədər içində 
buraxan Allahın iradəsi arasında gedirsə, nəyə görə bu haq- 
da düşünürəm?” Ona yenə də əvvəlki hissləri hakim kəsildi. 
Sanki, nəsə mühüm bir şeyi unutmuşdu və yaddaşını var 
qüvvəsi ilə vərəqləsə də, yadına sala bilmirdi. 


Daha bir gün keçdi. Onlar, demək olar ki, bütün 
meyitləri yığıb qurtarandan sonra onlara daha bir qadın 
yaxınlaşdı. 

— Mənim yeməyə heç nəyim yoxdur, — o dedi. 

— Bizim də, — İliya cavab verdi. — Dünən və bu gün biz 
yalnız bir nəfərə çatası ərzağı üç yerə böləsi olmuşuq. Bax 
gör harada ərzaq tapmaq olar və mənə de. 

— Mən bunu necə öyrənə bilərəm? 

— Uşaqlardan soruş, onlar hər şeyi bilirlər. 

Oğlan bardaqda su gətirəndən sonra, görünür, yeni- 
dən həyatın ləzzətini duymağa başlamışdı. İliya oğlana zibili 
və talaşaları yığmaqda qocaya kömək eləməyi tapşırmışdı, 
amma heç cür onu çox işləməyə məcbur eləyə bilmirdi. 
İndi də o, başqa uşaqlarla meydanda oynayırdı. 

“Belə də yaxşıdır. Böyüyəndən sonra ürəyi istəyən 
qədər işləyər”. Amma İliya onu işləmək bəhanəsiylə bütün 
gecə ac qalmağa məcbur eləmək istəmirdi. Əgər o, oğlanla 
assuriyalı döyüşçülərin qəddarlığına məruz qalan zavallı 
yetimlər kimi rəftar eləsəydi, onlar şəhərə ayaq qoyan kimi 
o, varlığına hakim kəsilən itki və kədər hissinə qalib gələ 
bilməzdi. İndi İliya onu bir neçə gün rahat buraxmaq istə- 
yirdi ki, özü baş verənləri dərk eləyə bilsin. 

— Gdşaqlar haradan biləcəklər? — onlardan yemək istə- 
yən qadın təkidlə dedi. 


— Get və özün əmin ol. 

Qoca və qadın onun küçədə oynayan uşaqlarla söh- 
bət elədiyini gördülər. Uşaqlar oğlana nə isə dedilər. Qadın 
geri boylandı, onun sifətində təbəssüm işardı və o, döngə- 
də yox oldu. 

— Sən uşaqların yemək yeri bildiklərini haradan müəy- 
yən elədin? — qoca İliyadan soruşdu. 

— Mən də nə vaxtsa uşaq olmuşam və uşaqların keç- 
mişinin olmadığını bilirəm, — o, yenidən çobanla söhbətini 
xatırlayaraq dedi. — Həmin gecə assuriyalıların hücumu 
onları çox qorxudub, amma indi uşaqlar artıq o haq- 
da düşünmürlər. Şəhər hasarlanmış nəhəng meydana 
dönüb, burada heç kim onlara qaçışmaqda mane olmur. 
Öz oyunlarını oynayaraq onlar ərzaq ehtiyatlarını da tapır- 
lar. Şəhərin sakinləri Akbarın mühasirədə yaşayacağına 
ümid eləyərək onları gizlədiblər. 

Uşaq böyükləri üç şeyə öyrədə bilər: heç bir səbəb 
olmadan sevinməyə, həmişə özünə məşğuliyyət tapmağa 
və öz istədiyini tələb eləməyə. Axı mən bu oğlandan ötrü 
Akbara qayıtmışam. 


Həmin axşam daha bir neçə qoca və qadın meyitləri 
yığanlara qoşuldu. Uşaqlar yırtıcı quşları qovur və cır-cin- 
dırları, talaşaları yığırdılar. Gecə düşəndə İliya ocaq yan- 
dırdı və nəhəng meyit qalağını alov bürüdü. Sağ qalanlar 
göyə yüksələn tüstü sütunlarına dinməzcə baxırdılar. 

İliya işini qurtarıb yorğunluqdan əldən düşmüş halda 
yıxıldı. Yuxuya getməmişdən əvvəl səhər keçirdiyi hisslər 
yenidən ona hakim kəsildi. Ümidsiz halda çox mühüm 
olan şeyi xatırlamağa çalışırdı. Bunun onun Akbarda 
öyrəndiyinə heç bir dəxli yox idi. Yox, görünür, o, bütün 
baş verənləri izah eləyən qədim əhvalat idi. 


Həmin gecə İakov tək qaldı. Və onunla dan yeri sökü- 
lənə qədər birisi güləşirdi. Və ona qalib gələ bilməyəcəyini 
görüb dedi: “Məni burax”. 

Və İakov dedi: “Mənə xeyir-dua verməsən, səni burax- 
maram”. 

Və dedi: sənin adın nədir? O dedi: İakov. 

Və dedi: bundan belə sənin adın İakov yox, İsrail ola- 
caq; çünki sən Allahla mübarizə apardın və insanların da 
öhdəsindən gələcəksən. 


Bu an İliya oyandı və göyə baxdı. Bax o, nəyi heç cür 
xatırlaya bilmirdil 

Uzaq keçmişdə patriarx İakov bir daxmada gecələyir, 
daxmaya birisi daxil olur və dan yeri sökülənə kimi onunla 
güləşir. İakov rəqibinin Allah olduğunu bilsə də, mübarizə 
aparırdı. Günəş çıxdı, amma Allah hələ də İakova üstün 
gələ bilməmişdi. İakov yalnız Allah ona xeyir-dua verməyə 
razılaşanda mübarizə aparmağa son qoydu. 

Bu əhvalat nəsillərdən nəsillərə ötürülürdü ki, heç kim 
ünütmasın: bəzən Allahla da mübarizə aparmaq lazım 
gəlir. Hər bir adama bədbəxtlik üz verə bilər, şəhər məhv 
ola, oğlu ölə, haqsız günahlandırmaya məruz qala, sağal- 
maz xəstəliyə tutula bilər. Bu zaman Allah onu sınağa 
çəkir ki, adam Onun sualına cavab versin: “Nəyə görə sən 
həyatdan ikiəlli yapışırsan, axı o, qısa və əzablarla dolu- 
dur? Sənin mübarizənin mənası nədir?” 

Onda kim bu suala cavab verə bilmirsə, taleyi ilə barışır. 
Amma həyatının mənasını axtaran isə qərara gəlir ki, Allah 
haqsızlıq eləyib. Belə adam öz taleyinin əksinə gedir. Bu an 
göydən bir alov enir: öldürən yox, köhnə divarları uçuran 
və hər bir adama onun həqiqi zəkasını açıb göstərən alov. 
Qorxaqlar heç vaxt bu alovun onların ürəklərini yandırması- 
na yol verməzlər. Onlara lazım olan yalnız hər bir yeninin tez- 
liklə həyatda adi olmasıdır. Onda onlar uzun yaşayacaqlar və 
əvvəlkitək düşünəcəklər. Cəsurlar isə bütün köhnəni, hətta 
böyük ürək sarsıntıları hesabına olsa da, alova verir, qalan 
hər şeyi, o cümlədən Allahı da saxlayır və irəli gedirlər. 

“Cəsurlar həmişə inadkardırlar”. 

Allah göydən baxaraq gülümsəyir, axı o məhz hər bir 
adamın öz həyatı üçün cavabdeh olmasını istəyir. Hər hal- 
da, Allah seçim eləmək və qərar vermək üçün səxavətlə öz 
övladlarına qabiliyyət paylayıb. 

Yalnız ürəkləri müqəddəs odla yananlar Allahla müba- 
rizə aparmağa cəsarət eləyirlər. Və yalnız onlar Onun 
məhəbbətinə olan qayıdış yolunu da bilirlər, çünki başa 
düşürlər ki, bədbəxtlik cəza deyil, sınaqdır. 


İliya yaddaşında özünün hər bir addımını bərpa elədi. 
O, dülgər emalatxanasını atıb gedəndən üzü bəri tərəd- 
düd etmədən öz taleyini qəbul eləmişdi. Hətta bu, onun 
qabaqcadan təyinatı olmuş olsa da belə (o, buna əmin idi), 
heç vaxt imtina elədiyi yollarda onu nə gözlədiyini bilmək 
fürsəti olmamışdı. Axı o, öz etiqadını, sadiqliyini və iradə- 
sini itirəcəyindən qorxurdu. O, hesab eləyirdi ki, yaşamaq 
da hər şey kimi təhlükəlidir, axı hər halda, səni əhatə elə- 
yənlərə alışmaq və onları sevmək olar. İliya mələkləri eşit- 
məsinə və Allahın göstərişlərinə əməl eləməsinə baxma- 
yaraq, özünün də başqaları kimi adi bir adam olduğunu 
başa düşmürdü. O, öz yolunun düzlüyünə elə əmin idi ki, 
ömürlərində bircə dənə də mühüm qərar qəbul eləməyən 
adamlar kimi hərəkət eləyirdi. 

O, şübhələrdən qaçırdı. Gğursuzluqlardan. Qətiyyət- 
sizlikdən. Amma Allah alicənab idi, O, onu zərurətlə üzləş- 
dirdi ki, göstərsin: insan seçməlidir, daha öz taleyini qəbul 
eləməməlidir. 

Çox-çox illər əvvəl buna oxşar bir gecə idi. Həmin 
gecə İakov Allahı ta ona xeyir-dua verməyincə buraxmadı. 
Yalnız onda Allah soruşdu: “Sənin adın nədir?” 

Bax məsələ nədə idi, adda. İakov cavab verəndən 
sonra Allah onu İsrail adlandırdı. Hər bir adamın bələkdən 
öz adı var, amma vacib olan öz həyatına ad tapmaqdır, 
o ad ki, sənin həyatının mənasını göstərə bilsin. 

“Mən Akbaram” – qadın dedi. 

Şəhərin məhvi və sevdiyi qadının ölməsi lazım gəldi ki, 
İliya ona nə lazım olduğunu başa düşsün. Həmin dəqiqə 
də o, öz həyatını Xilasolma adlandırdı. 


O ayağa qalxdı. Meydanda hələ də həlak olmuşların 
külündən tüstü burumları qalxırdı. Cəsədləri yandırmaqla 
o, ölkənin qədim qaydalarını pozmuşdu, bu qaydalar 
ölənləri ayinlərə uyğun olaraq dəfn etməyi tələb edirdi. 
İliya cəsədləri yandırmağı qərara alanda ənənələrlə və 
Allahla mübarizə aparırdı. Amma o, günah işləmədiyini 
hiss edirdi, axı bu, yeni şəraitdə yeganə çıxış yolu idi. Alla- 
hın mərhəməti hüdudsuzdur, amma o, öz tələbkarlığı ilə 
cəsarət eləmək qərarına gələ bilməyənlərə qarşı aman- 
sızdır. 


OAT301 OTNvd 11 ӰЛА180а0 VANNA YISYNN 


311 





BEŞİNCİ DAĞ 


O, yenidən meydana baxdı. Adamlar hələ yatmamış- 
dılar. Onlar gözlərini çəkmədən alovun dillərinə baxırdı- 
lar, sanki, bu alov onların xatirələrini, keçmişlərini, dünya- 
nın ikiyüzillik süstlüyünü yandırırdı. Ğmid və qorxu zama- 
nının sonu gəldi, indi yalnız oyanış, ya da məğlubiyyət 
qalırdı. 

Bu adamlar da İliya kimi özlərinə ad seçə bilərdilər. 
Barışma, Müdriklik, Sevən, Zəvvar — göydəki ulduzlar kimi 
adların da sayı-hesabı yoxdur. Hər birinə öz həyatları üçün 
ad tapmaq lazımdır. 

İliya ayağa qalxdı və dua elədi: 

“Allahım, mən Səninlə mübarizə apardım və buna 
görə xəcalət çəkmirəm. Mən öz yolumla getdiyimi başa 
düşdüm, valideynlərim, mənim yurdumun adətləri, ya da 
Sən özün məni buna məcbur elədiyinizə görə yox, öz istə- 
diyimə görə. 

İlahi, mən bu an Sənin yanına qayıtmaq istərdim. Səni 
bütün qəlbimlə alqışlamaq istəyirəm, özünə yol seçə bil- 
məyən bir insanın qorxaqlığına görə yox. Sən mənə öz 
mühüm niyyətlərini etibar elədiyinə görə mən Səninlə 
mübarizəmi Sən mənə xeyir-dua verənə kimi davam etdir- 
məliyəm”. 

Akbarın dirçəlişi. İliya bunu Allahla mübarizə hesab 
eləyirdi, əslində isə Onunla yeni görüşə dayanmışdı. Növ- 
bəti səhər haradan yemək tapmaq lazım gəldiyini soruşan 
qadın gəldi. O, özüylə başqa qadınları da gətirmişdi. 

— Biz azuqənin saxlanıldığı anbarı tapmışıq, — qadın 
dedi. — İndi ərzaq bizə bütün ili bəsdir, axı çoxu ölüb, ya 
da canişinlə qaçıb gedib. 

— Ərzağı bölməyi qocalara etibar edin, — İliya dedi. 
— Onlar şəhərdə necə qayda yaratmağı bilirlər. 

— Qocaların yaşamaq arzuları yoxdur. 

— Hər bir halda onlardan gəlmələrini xahiş edin. 

Qadın getməyə hazırlaşanda İliya onu saxladı. 

— Sən hərflərin köməyi ilə yazmağı bacarırsanmı? 

— Yox. 

— Mən bunu öyrənmişəm və sənə də öyrədə bilərəm. 
Şəhəri idarə eləməkdə mənə əl yetirmək üçün bu, sənə 
lazım olacaq. 

— Biz nəyə görə düşmənə kömək eləməliyik? 


— Mən bunu ona görə eləyirəm ki, hər bir adam öz 
həyatına ad verə bilsin. Düşmənlər yalnız bizim öz qüvvə- 
mizi sınağa çəkməyimiz üçün bəhanədir. 


Onun təxmin elədiyi kimi, qocalar gəldilər. 

— Akbarın sizin köməyinizə ehtiyacı var, — İliya dedi. 
— İndi siz özünüzü qoca adlandıra bilməzsiniz. Bizə sizin nə 
vaxtsa olmuş gəncliyiniz lazımdır. 

— Biz gəncliyi necə qaytarmağı bilmirik, — onlardan biri 
cavab verdi. — O, qırışlarımızın və ümidsizliyimizin arxasın- 
da gizlənib. 

— Elə deyil. Sizin heç vaxt cazibədarlığınız olmayıb, ona 
görə də o, sizi tərk eləyib. İndi onu axtarmağın vaxtı gəlib, 
axı biz sizinlə yalnız bir şeyi arzulayırıq — Akbarı dirçəltməyi. 

— Məgər biz mümkün olmayanı həyata keçirə bilərikmi? 

— Əgər ümidiniz sizə qayıdarsa, bilərsiniz. 

Kədərə və məyusluğa qərq olmuş gözlər dərhal da 
işıldadı. Onlar artıq günün axırında danışmağa mövzu- 
ları olsun deyə xalq yığıncaqlarına gələn şəhərin faydasız 
sakinləri deyildilər. İndi onların irəlidə mühüm missiyaları 
var idi — onlar lazım idilər. Qocalardan canısulu olan ən 
qıvraqları dağılmış divarların uçqunları arasından dağılan 
evləri bərpa eləmək üçün kara gələn nə varsa, axtarma- 
ğa başladılar. Ən qocaları isə məhsul yığımı vaxtı adamlar 
kimlərin həlak olduqlarını xatırlasınlar deyə ölənlərin külü- 
nü tarlalara səpməyə kömək elədilər. Digərləri şəhərdə giz- 
lədilmiş buğdanı yığmaqla, çörək bişirməklə və quyudan 
su daşımaqla məşğul oldular. 


İki gün keçdi. Axşam İliya artıq uçqunlardan təmiz- 
lənmiş şəhərin bütün sakinlərini şəhər meydanına yığdı. 
Məşəlləri yandırdılar və o danışdı: 

— Bizim çıxış yolumuz yoxdur, — o dedi. — Biz bu işi 
yadellilər üçün saxlaya bilərik. Amma bu, o deməkdir ki, 
biz bu bəlayla bizə verilmiş yeganə şansı — həyatımızı dəyiş- 
məyi, yenidən qurmağı — əldən buraxmış oluruq. 

Bir neçə gün bundan əvvəl yandırdığımız ölənlərin 
külü yazda gənc pöhrələr kimi boy atacaq. Sizin itirdiyiniz 
oğullar qayğısız halda dağılmış küçələrdə qaçışan, yan- 
mış evlərə girmələri ilə və öz oyunlarını oynamaqla əylənən 

uşaqlarda təcəssüm olunacaq... Hələlik yalnız uşaqlara 
baş verənləri unutmaq müyəssər olub, çünki onların keç- 
mişləri yoxdur. Onlara lazım olan nə varsa, indiki andır. 
Gəlin biz də onlar necə yaşayırlarsa, elə yaşayaq. 

— Məgər insan ürəyində itkidən doğan ağrını boğa 
bilərmi? — bir qadın soruşdu. — Yox, o, öz işlərində təskin- 
lik tapa bilməz. 

İliya döndü və Beşinci Dağın buludlara qərq olan zir- 
vəsini göstərdi. İndi, Akbarın divarları dağılandan sonra 
dağ şəhər meydanından aydın görünürdü. 

— Mən vahid Allaha inanıram, sizsə allahların Beşinci 
Dağın zirvəsini bürüyən buludların içində yaşadıqlarını 
güman eləyirsiniz. Mən indi mənim Allahımın güclü və 
qüdrətli olduğunu demək istəmirəm. Bizim fərqli cəhətləri- 
miz haqda yox, ümumi cəhətlərimiz haqda danışmaq istə- 
yirəm. Bəla bizi bir hissi dadmağa məcbur elədi — ümid- 
sizliyi. Nəyə görə bu baş verdi? Ona görə ki, biz hər şeyin 
bizim üçün həll və təyin olunduğunu hesab eləyirdik və 
hər hansı bir dəyişikliklə barışmağı bacarmırdıq. 

— Biz sizinlə birgə ticarətçi xalqa mənsubuq, amma 
biz özümüzü döyüşçülər kimi də apara bilərik, — o davam 
elədi. — Döyüşçü isə həmişə nə uğrunda döyüşdüyünü 
bilir. O, özünə aid olmayan döyüşlərə girmir və heç vaxt 
özünə rəhm eləməyə vaxt itirmir. 

Döyüşçü məğlubiyyəti qəbul eləyir. O, bunu etinasız 
qəbul eləmir və qələbəyə döndərməyə çalışmır. O, itkilərin 
ağrısından, etinasızlıqdan əzab çəkir və təklikdən ümidsiz- 
liyə qapılır. Sonra bütün bunlara sinə gərib, öz yaralarını 
sağaldır və hər şeyi yenidən başlayır. Döyüşçü müharibə- 
nin bir çox döyüşdən ibarət olduğunu bilir. O, irəli gedir. 

Bədbəxtliyin əlindən heç yerə qaçmaq olmaz. Biz səbəb 
tapa, bir-birimizi günahlandıra, bəla olmasaydı, həyatı- 
mızın necə olacağını təsəvvür eləyə bilərik. Amma bütün 
bunların heç bir əhəmiyyəti yoxdur: bəla artıq üz verib. Bu 
dəqiqədən etibarən biz qəlbimizə hakim kəsilən qorxunu 
unutmalı və yenidən canlanmalıyıq. 

Bundan belə qoy hər kəs özünə yeni ad versin. Bu, 
müqəddəs ad olacaq, bir sözdə sizin nə üçün mübarizə 
apardığınız ifadə olunacaq. Özüm üçün mən “Xilasolma” 
adını seçmişəm. 


Bir müddət meydana sükut çökdü. Sonra İliyaya ilk 
kömək eləyən qadın ayağa qalxdı. 

— Mənim adım - Yenidən birləşmədir, — o dedi. 

— Mənim adım Müdriklik, — qoca dedi. 

İliyanı belə güclü sevən dul arvadın oğlu qışqırdı: 

— Mənim adım - Əlifbadır. 

— İnsan özünü necə Əlifba adlandıra bilər? — başqa 
oğlan qışqırdı. 

İliya qarışmaq istədi, amma qərara aldı ki, oğlan özü 
özünü müdafiə eləməyi bacarmalıdır. 

— Bu, mənim anamın işi idi, — oğan dedi. — Hər dəfə 
mən hərflərə baxanda onu xatırlayacağam. 

Bu dəfə heç kim gülmədi. Bir-birinin ardınca Akbarın 
yetimləri, dul qadınları və qocaları özlərinin yeni adlarını 
dedilər. Hər kəs özünə yeni ad qoyandan sonra İliya adam- 
lardan tez yatmalarını xahiş elədi. Sabahkı gün yenidən işə 
başlamaq lazım idi. İliya oğlanın əlindən yapışdı və onlar 
parçadan talvar qurulmuş meydana getdilər. 

Bu gündən etibarən İliya Biblosu oğlana öyrətməyə 
başladı. 


Günləri həftələr əvəz eləyir, Akbarın görünüşü dəyi- 
şirdi. Oğlan hərfləri yazmağı tez öyrəndi və artıq onları 
ayrıca söz halında birləşdirə bilirdi. İliya ona şəhərin bərpa- 
olunma tarixini gil lövhələrdə yazmağı tapşırmışdı. 

Gil lövhələri sobalarda yandırır, keramikaya çevirir və 
qayğı ilə qoca ər-arvadın evində saxlayırdılar. Hər günün 
axırında şəhər sakinləri meydana yığışırdılar. İliya qocaları 
onların həyatı haqqında sorğu-suala tutur, sonra onların 
söhbətlərini gil lövhələrə yazırdı. 

— Biz Akbar haqqındakı xatirələri lövhələrdə qoruyaca- 
ğıq, axı onlar yanmır, — o izah edirdi. — Nə vaxtsa uşaqları- 
mız və nəvələrimiz bizim məğlubiyyətlə barışmadığımızı və 
qismətimizi yaşadığımızı biləcəklər. Bu, onlar üçün nümu- 
nə olar. 

Hər axşam uşaqla məşğul olandan sonra İliya onunla 
birlikdə boşalmış şəhərdə dolaşır, Yerusəlimə yol başla- 
yan qapıya qədər gəlir, xəyallara qərq olmuş halda bir 
müddət dayanır, amma heç cür getmək qərarına gələ bil- 
mirdi. 

Ağır əmək onu ancaq həqiqət haqda düşünməyə 
məcbur eləyirdi. O bilirdi ki, Akbarın sakinləri şəhərin bər- 
pa olunması ümidlərini ona bağlayıblar. O artıq assuriyalı 
başçının ölümünə mane ola və müharibənin qarşısını ala 
bilməyəndə onların ümidlərini boşa çıxartmışdı. Amma 
Allah həmişə öz övladlarına ikinci fürsəti də verir və İliya bu 
fürsəti buraxmamalıydı. Bundan əlavə, o getdikcə oğlana 
daha çox bağlanır və ona təkcə Biblos hərflərini yox, həm 
də Allaha inamı və keçmişin hikmətlərini də öyrədirdi. 

Bununla belə, İliya onun öz doğma torpağında əvvəlki 
təki əcnəbi çariçanın və əcnəbi Allahın hökmranlıq elədi- 
yini də unutmurdu. Artıq odlu qılıncları olan mələklər yox 
idi: o, hara istəyirsə getməkdə, nə istəyirsə eləməkdə azad 
idi. 

Hər axşam İliya şəhərdən getmək haqda düşünürdü, 
əllərini göyə açır və dua eləyirdi: 

“İakov bütün gecəni mübarizə apardı və yalnız dan yeri 
söküləndə sənin xeyir-duanı aldı. Mənsə səninlə günlərlə 
və aylarla mübarizə aparıram, amma sən məni eşitmək 
istəmirsən. Ətrafa baxl Sən mənim qələbə qazandığımı 
başa düşərsən, Akbar xarabalıqlar arasından baş qaldırır, 
mən sənin və assuriyalının qılıncının toza, külə döndərdiyi 
şəhəri bərpa eləyirəm. 

Sən mənə və mənim zəhmətimin məhsuluna xeyir-dua 
verməyənə qədər mən səninlə mübarizə aparacağam. Nə 
vaxtsa mənə cavab verməli olacaqsan”. 


Qadınlar və uşaqlar tarlalara su daşıyır, sanki, sonu 
olmayacaq quraqlıqla mübarizə aparırdılar. Bir dəfə yan- 
dırıcı günəş ağarana qədər qızanda İliya kiminsə dediyini 
eşitdi: 

— Biz dayanmadan işləyir və daha o gecənin ağrılarını 
yada salmırıq. Biz tamam unutmuşuq ki, assuriyalılar Tir, 
Sidon, Biblos və bütün Finikiyanı fəth eləyəndən sonra 
Akbara qayıdacaqlar. Zəhmət bizə kömək eləyir. Amma biz 
günlər ərzində şəhərimizi bərpa eləməyə çalışsaq da, heç 
nə dəyişmir. Biz öz zəhmətimizin bəhrəsini görmürük. 

İliya bu sözlər haqda çox fikirləşdi. O, adamlara günün 
axırında Beşinci Dağın ətəyinə yığışmağı və birlikdə günə- 
şin qürubuna tamaşa eləməyi təklif etdi. 


Adətən, adamlar o qədər yorulurdular ki, hətta bir-biri 
ilə danışmırdılar. Amma onlar hərdənbir ağır düşüncə- 
lərdən və gündəlik vurnuxmalardan uzaqlaşmağın necə 
mühüm olduğunu bilirdilər. Onda insanların ürəkləri həyə- 
candan azad olur və onlara növbəti gün üçün qüvvə və 
ilham əldə eləmək müvəffəq olurdu. Həmin gün İliya yuxu- 
dan ayıldı və adamlara dedi ki, işləməyəcək. 

— Bu gün mənim ölkəmdə Günahların Bağışlanması 
günü qeyd olunur. 

— Sənin qəlbində günah yoxdur, — qadınlardan biri 
dedi. — Sən çoxlu yaxşı iş görürsən. 

— Adətə əməl eləmək lazımdır və mən onu pozmaya- 
cağam. 

Qadınlar tarlaya su daşımağa getdilər, qocalar öz işlə- 
rinə qayıtdılar: onlar divarları qaldırır, qapılar və pəncərələr 
üçün taxta hazırlayırdılar. Uşaqlar gildən balaca kərpic- 
lər hazırlamağa kömək eləyirdilər, sonra da bu kərpicləri 
odda yandırırdılar. İliya onlara baxır və qəlbində sevinc 
hiss edirdi. Sonra o, şəhərdən çıxdı və vadiyə yola düşdü. 

Hara gəldi gedir və uşaqlıqda öyrəndiyi duaları oxuyur- 
du. Günəş hələ yüksəlməmişdi və Beşinci Dağın nəhəng 
kölgəsi vadiyə uzanmışdı. Onun varlığını dəhşətli bir duyğu 
bürüdü, İsrail Allahı ilə Finikiya allahları arasındakı mühari- 
bə hələ çox uzanacaqdı, bəlkə də, min illərlə. 


O, bir dəfə gecə dağın zirvəsinə qalxıb mələklə söh- 
bət elədiyini xatırladı. Lakin Akbar dağıdılan gündən daha 
göydən səs eşitməmişdi. 

— Allahım, bu gün Tövbə günüdür. Mən Sənin qarşın- 
da çox günaha batdım, — o, Yerusəlimə tərəf dönərək dedi. 
— Mən zəif idim, ona görə ki, öz şəxsi gücümü unutmuş- 
dum. Möhkəm olmaq lazım gələn vaxtda yumşaq idim. 
Qorxumdan düzgün olmayan qərar qəbul eləməyi seçmə- 
dim. Mən çox tez döndüm və minnətdər olmaq əvəzinə, 
sənə nifrət elədim. 

Allahım, amma Sən də mənim qarşımda günahkarsan. 
Sən məni gücümdən artıq əzab çəkməyə məcbur elədin. 
Sən bu dünyadan mənim sevdiyimi apardın. Mənə sığı- 
nacaq verən şəhəri dağıtdın, Sən məni yolumdan azdır- 
dın. Sənin qəddarlığın, demək olar ki, məni Sənə olan 

sevgini unutmağa məcbur elədi. Bütün bu vaxt ərzində 
mən Səninlə mübarizə apardım, Sənsə mənim mübari- 
zəmi qəbul eləmək istəmirsən. 

Əgər mənim və Sənin günahlarını müqayisə eləsək, 
onda görərsən ki, Sən mənə borclusan. Amma bu gün 
Tövbə günüdür, Səndən xahiş edirəm, məni bağışla və biz 
bundan sonra bir yerdə ola bilərik. 

Bu an külək əsdi və o, mələyin onunla danışdığını hiss 
elədi: 

— İliya, sən düzgün hərəkət elədin. Allah sənin müba- 
rizəni qəbul elədi. 

İliyanın gözlərindən yaş şorralanıb axdı. O, dizi üstə 
çöküb vadinin quru torpağını öpdü. 

— Mənim yanıma gəldiyin üçün sağ ol, çünki mənim 
qəlbimdə hələ də şübhə var: belə hərəkət eləmək günah 
deyilmi? 

Mələk söylədi: 

— Məgər döyüşçü öz müəllimi ilə döyüşəndə onu təh- 
qirmi edir? 

— Yox. Bu, döyüşməyi öyrənməyin yeganə üsuludur. 

— Onda Allah səni İsrailə çağırana kimi mübarizəni 
davam etdir, — mələk dedi. — Ayağa qalxl Sənin mübarizə- 
nin lazım olduğunu sübut elə, çünki sən öz gəmini zərurət 
axınına qarşı yönəldə bildin. Çoxları bu istiqamətdə üzür və 
fəlakətə düçar olurlar. Başqalarını bu axın onlara yad olan 
vilayətlərə aparır. Sənsə qarşıdan əsən küləkdən qorx- 
mursan, sən düzgün səmt götürübsən və ağrını fəaliyyətə 
keçirtməyə çalışırsan. 

— Təəssüf ki, sən korsan, — İliya dedi. — Yoxsa yetimlə- 
rin, dul qadınların və qocaların şəhəri necə bərpa elədiklə- 
rini görə bilərdin. Tezliklə hər şey əvvəlki kimi olacaq. 

— Ümid edirəm ki, olmayacaq, — mələk dedi. – Axı öz 
həyatlarını dəyişmək onlara olduqca baha başa gəlib. 

İliya gülümsədi. Mələk haqlı idi. 

— Ümid edirəm ki, sən daha bir şans verilən biriləri 
kimi hərəkət eləyəcək, bu səhvi iki dəfə etməyəcəksən. 
Heç vaxt öz həyatının mənası haqda unutma. 

— Unutmaram, – mələyin qayıtdığına sevinərək o cavab 
verdi. 


Karvanlar artıq vadidən keçib-getmirdi. Yəqin, assuri- 
yalılar yolları dağıtmış və yeni ticarət yolları açmışdılar. Hər 
gün uşaqlar yeganə salamat qalan qala qülləsinə qalxırdı- 
lar. Onlara tapşırılmışdı ki, görsünlər üfüqlərdə Assuriya 
ordusu görünmürmüş? İliya onları ləyaqətlə qarşılamağa və 
hakimiyyəti verməyə hazırlaşmışdı. 

Sonra o, Akbarı tərk eləyəcəkdi. 

Amma hər yeni günlə o hiss edirdi ki, Akbar onun 
həyatının bir hissəsidir. Bəlkə də, onun tapşırığı İezaveli 
devirmək yox, bu adamlarla ömrünün sonuna kimi Akbar- 
da qalmaq idi. Bəlkə, onun qisməti assuriyalılara zavallı 
qul olmaq idi. O, ticarət yollarının bərpasına kömək edə- 
cək, düşmənin dilini öyrənəcək, boş vaxtlarında isə hər 
gün yeni gil lövhələr əlavə olunan kitabxana ilə məşğul 
olacaqdı. Nə vaxtsa gecə şəhəri dağıntılar içində gördü və 
onda ona elə gəldi ki, hər şey qurtardı. İndisə o, başqa cür 
düşünürdü: bədbəxtlik şəhərin simasını dəyişməyə, onu 
daha da gözəlləşdirməyə kömək eləyəcək. Yollar genişlən- 
diriləcək, daha möhkəm damlar tikiləcək, suyu quyudan 
boru ilə şəhərin ən uzaq küncünə belə aparmaq olacaq. 
Onun qəlbi də dirçəlirdi. Hər gün qocalardan, uşaqlardan 
və qadınlardan yeni şeylər öyrənirdi. Bu adamlar da dəyiş- 
mişdilər. Öz vaxtında onlar köməksiz olduqlarına görə 
Akbarı tərk eləməmişdilər. İndisə onlar güclüydülər və 
neyləyəcəklərini bilirdilər. 

“Əgər canişin bu adamların nəyə qadir olduqlarını bil- 
səydi, şəhərin müdafiəsini başqa cür təşkil edərdi və Akbar 
dağıdılmazdı”. 

İliya bir qədər düşünüb səhv elədiyini başa düşdü. 
Mürgü içində olan adamlarda güclərinin oyanması üçün 
Akbar dağılmalıydı. 


Bir neçə ay da keçdi, assuriyalılar hələ də görünmür- 
dülər. Akbar, demək olar ki, tamamilə bərpa edilmişdi və 
İliya indi gələcək haqda düşünə bilərdi. Qadınlar axtarıb 
salamat qalan parçalardan tapmışdılar və onlardan özlə- 
rinə yeni paltarlar tikirdilər. Qocalar səliqə-sahman yarat- 
mışdılar, şəhərdəki nizam-intizam və təmizlik üçün cavab 

verirdilər. Uşaqlar onlardan xahiş olunanda kömək eləyir- 
dilər, hərçənd günlərini oyunlarla, özlərinin əsas məşğuliy- 
yətləri ilə keçirirdilər. 

İliya və oğlan əvvəllər şəhərin anbarı olan yerdə tikilmiş 
balaca daş evdə yaşayırdılar. Hər axşam Akbarın sakin- 
ləri baş meydanda qalanan ocağın ətrafına yığışır və öz 
həyatlarından əhvalatlar danışırdılar. İliya və oğlan onla- 
rın danışdıqlarını yazırdılar, növbəti gün isə onlar lövhələri 
yandırırdılar. Günü-gündən kitabxana genişlənirdi. 

Oğlunu itirən qadın da Biblos hərflərini öyrənmişdi. 
İliya onun sözləri və cümlələri yaza bildiyini görüb xahiş 
elədi ki, başqa əlifbaları da öyrənsin. Assuriyalılar qayı- 
danda Akbar sakinləri onların yanında tərcüməçilər və ya 
müəllimlər kimi xidmət eləyə bilərdilər. 

— Kahinin mane olmaq istədyi məhz bu idi, — bir qoca 
dedi. O, qəlbi də okean kimi sahilsiz olsun deyə özünə 
Okean adı vermişdi. — O, Biblos yazı işarələrinin qorunub 
saxlanmasını istəmirdi və Beşinci Dağın allahlarını qəzəb- 
ləndirdi. 

— Kim zərurətin qabağını ala bilər? — İliya səsləndi. 

Gündüz adamlar işləyir, gecələr yığışıb bir yerdə günə- 
şin qürub eləməsinə baxırdılar. Sonra onlar bir-birinə əhva- 
latlar danışırdılar. 

Şəhərin tədricən necə canlandığını görən İliya qürur 
hissi keçirir və yeni Akbara daha çox bağlanırdı. 

Akbarın keşiyində dayanan oğlanlardan biri qüllənin 
pilləkəni ilə qaçıb gəldi. 

— Mən üfüqdə toz gördüml — o, həyəcanlanmış halda 
dedi. — Düşmən geri qayıdırl 

İliya qülləyə qalxdı və oğlanın düz dediyinə əmin oldu. 
O, bu nəticəyə gəldi ki, sabahkı gün assuriyalılar Akbarın 
qapısı qarşısında olacaqlar. 

Həmin gün o, şəhərin sakinlərindən Beşinci Dağa 
getməməyi, meydana yığışmağı xahiş elədi. Hamı yığı- 
şandan sonra İliya adamların qorxu içində olduqlarını 
gördü. 

— Biz bu gün keçmiş haqda əhvalatlar danışmayaca- 
ğıq, Akbarın gələcəyi haqda da danışmayacağıq, — o dedi. 
— Gəlin özümüz haqda danışaq. 

Kimsə bir kəlmə də demədi. 


— Həmin gün, göydə ondördgecəlik ay işıq saçanda 
hamının gördüyü və heç kimin də barışa bilmədyi baş 
verdi: Akbar dağıdıldı. Assuriyalıların ordusu şəhəri tərk 
edəndə biz ən yaxşı döyüşçülərimizin öldürüldüyünü gör- 
dük. Kim sağ qaldısa, getdi, çünki qalmağın bir mənası 
olmadığını başa düşdülər. Yalnız qocalar, dul qadınlar və 
heç kimə lazım olmayan yetimlər gedə bilmədilər. Ətrafa 
baxın. Meydan əvvəlkindən daha gözəl olub, evlər daha 
möhkəmdir. Biz ərzaq ehtiyatını yığıb onu hamıya payla- 
mışıq. İndi bütün adamlar Biblosda yaranan yazı işarələ- 
rini öyrənirlər. Şəhərdə bizim tarix yazdığımız lövhəciklər 
qorunub saxlanılır. Sonrakı nəsillər bizim işlərimizi xatırla- 
yacaqlar. 

Bu gün biz şəhərdə daha qocaların, yetimlərin və dul 
qadınların olmadıqlarını bilirik. Onların əvəzində həyatları 
ad və məna kəsb eləyən, tam ümidlə dolu cavan adamlar 
var. 

Şəhəri bərpa eləyəndə biz assuriyalıların qayıdacaqla- 
rını bilirdik. Biz bilirdik ki, nə vaxtsa öz şəhərimizi onlara 
verəcəyik, şəhərlə birlikdə öz çətin zəhmətimizi və şəhərin 
əvvəlkindən də gözəl olmasından duyduğumuz sevinci də 
o cümlədən. 

Ocağın alovu adamların sifətini işıqlandırırdı, çoxu 
ağlayırdı. Hətta adətən, axşam yığıncaqlarında oynayan 
uşaqlar da İliyanın nə dediyinə diqqətlə qulaq asırdılar. 
O davam elədi: 

— Amma mühüm olan bu deyil. Biz Allah qarşısındakı 
borcumuzu yerinə yetirdik, çünki onun çağırışını qəbul 
elədik və ona layiq olduq. Həmin qorxulu gecəyə qədər 
O, həmişə bizə deyirdi: irəli gedin! Amma biz ona qulaq 
asmadıql Niyə? 

Ona görə ki, bizlərdən hər birimiz artıq öz gələcəyi- 
mizi müəyyən eləmişdik. Mən İezaveli devirməyə hazırlaşır- 
dım, adı Yenidən birləşmə olan oğlunun dənizçi olmasını 
istəyirdi, özünü indi Müdrik çağıran ömrünün qalan gün- 
lərini meydanda şərab fincanı ilə başa vurmaq istəyirdi. Biz 
həyatın müqəddəs sirrinə alışdıq və artıq ona əhəmiyyət 
vermədik. 

Və Allah özünə dedi: onlar irəli getmək istəmirlər? Onda 
onlar hələ uzun müddət öz yerlərində dayanacaqlarl 

Yalnız indi biz onun sözlərinin mənasını başa düş- 
dük. Polad qılınclar bizim gəncləri həyatdan apardı, qorxu 
isə çoxunu şəhərdən qaçmağa məcbur elədi. Bu insan- 
lar harada olsalar belə, hələ də öz yerlərində dayanıblar. 
Onlar Allahın lənəti ilə barışdılar. 

Bizsə Allahla mübarizə apardıq. Həm də öz həyatında 
sevilənlərlə. Çünki bu mübarizə bizə xeyir-dua verir və bizi 
müdrik eləyir. Fəlakət bizə dərs verdi və biz Allah qarşı- 
sındakı borcumuzu yerinə yetirdik, sübut elədik ki, onun 
sözünə itaət eləməyə və irəli getməyə hazırıq. Hətta ən ağır 
vaxtlarda da biz irəli gedirdik. 

Həyatda elə anlar olur ki, Allah bizdən itaət tələb eləyir. 
Amma o, bəzən bizim iradəmizi sınamaq üçün bizi müba- 
rizəyə səsləyir. Bununla da o, bizə öz məhəbbətimizi hiss 
eləmək imkanı verir. Akbarın divarları uçanda biz onun niy- 
yətini başa düşdük, divarların uçması bizim üçün üfüqləri 
açdı və bizlərdən hər birimiz onun nəyə qadir olduğunu 
gördük. Yalnız həyat haqqında düşündük və qərara aldıq 
ki, bundan sonra da yaşamaq lazımdır. 

Biz çox şeyə nail olduq. 

İliya adamların gözlərinin yenidən necə işıldadığını 
gördü. Onlar onun sözlərini başa düşdülər. 

— Sabah mən Akbarı döyüşsüz təhvil verəcəyəm. Mən 
azadam və istədiyim vaxt gedə bilərdim, çünki Allahın 
məndən gözlədiyini yerinə yetirdim. Amma mənim işim, 
mənim qanım və mənim yeganə məhəbbətim bu şəhərin 
torpağında qalacaq. Mən burada ömrümün son günləri- 
nə qədər qalmağı və şəhərin yenidən dağıdılmasına yol 
verməməyi qərara aldım. Sizlərdən hər biriniz qərar qəbul 
eləməkdə azadsınız, amma heç vaxt unutmayın: siz əvvəl 
özünüzə göründüyünüzdən daha yaxşısınız. 

Siz bəlanın verdiyi şansdan istifadə elədiniz. Hamı 
buna qadir deyil. 

İliya ayağa qalxdı və yığıncağın qurtardığını dedi. O, oğla- 
na xəbərdarlıq elədi ki, gec qayıdacaq və onu gözləmədən 
yatmasını tapşırdı. 


O, hücum vaxtı sağ qalan yeganə binaya — məbədə 
doğru yollandı. Assuriyalılar allahların heykəllərini sındır- 
salar da, məbədi bərpa eləmək lazım gəlmədi. İliya həyə- 


canla daşa toxundu, əfsanəyə görə, bu daş uzaq keçmişdə 
yorğun yolçunun əlağacını yerə vurduğu və səhərisi onu 
yerdən çıxarda bilmədiyi həmin o yerdəydi. 

İliya düşündü ki, onun ölkəsində də İezavel belə 
məbədlər ucaldılmasına göstəriş verib və indi onun xal- 
qının bir hissəsi orada Vaala və onun səcdəgahına sitayiş 
edir. Əvvəlki duyğular onun qəlbinə hakim kəsildi. İsrail 
Allahı və Finikiya allahları arasındakı müharibə hələ uzun 
sürəcəkdi, onun təsəvvür elədiyindən də çox. İliya, sanki, 
yuxuda Günəşin qabağını kəsən və Yerə xarabazarlıq və 
ölüm göndərən ulduzları gördü. Anlaşılmayan dildə danı- 
şan adamlar polad atları yəhərləyir və bir-biri ilə buludların 
arasında döyüşürdülər. 

— Sən bunu indi görməməlisən, çünki hələ vaxtı gəl- 
məyib, — o, mələyin səsini eşitdi. — Ətrafa bax. 

İliya ona deyilənə əməl elədi. Yuxudan ayılıb Akbarın 
küçələrini və evləri işıqlandıran dolğun ayı gördü. Gecədən 
xeyli keçməsinə baxmayaraq, danışıqlar və gülüşmə eşitdi. 
Akbarın sakinləri həyatdan zövq almaqda davam eləyir və 
taleyin yeni dönüşünə hazır idilər, hərçənd ki şəhərə tez- 
liklə assuriyalıların girəcəyini bilirdilər. 

Birdən o, kiminsə kölgəsini gördü. O, bunun elə çox 
sevdiyi insanın kölgəsi olduğunu başa düşdü. İndi o, yeni- 
dən şəhərdə qürurla addımlayırdı. İliya gülümsədi və qadı- 
nın onun sifətinə toxunduğunu hiss elədi. 

— Mən səninlə fəxr edirəm, — sanki, qadın dedi. — İndi 
mən Abbarın əvvəlki kimi gözəl olduğunu görürəm. 

İliya gözlərinin yaşla dolduğunu hiss elədi, amma dər- 
hal da bircə damcı belə göz yaşı axıtmayan oğlanı xatır- 
ladı və özünü saxladı. Onun yaddaşından dul qadınla bir- 
likdə şəhər qapısının ağzında görüşdükləri o dəqiqədən, 
qadının gil lövhədə “məhəbbət” sözünü yazdığı həmin 
ana qədər birlikdə keçirtdiyi ən gözəl anlar gəlib-keçirdi. 
O, yenidən qadının donunu, saçlarını, sifətinin zərif cizgi- 
lərini gördü. 

— Sən mənə dedin ki, Akbarsan. Buna görə də mən 
sənin qayğına qaldım, yaralarını sağaltdım və indi də səni 
həyata qaytarıram. Mən sənin xoşbəxt olmağını istəyirəm. 

Bir də demək istəyirəm ki, mən də Akbaram, amma 
bunu bilmirdim. 

İliya hiss elədi ki, qadın gülümsəyir. 

— Səhra küləyi çoxdan bizim qum üzərindəki izlərimizi 
silib-süpürüb. Bütün həyatım boyu mən bizim görüşümü- 
zü xatırlayacağam və sən əvvəlkitək mənim yuxularımda 
və ayıq vaxtlarımda yaşayacaqsan. Mənim həyatıma daxil 
olduğun üçün çox sağ ol. 

O, oradaca, məbəddə gecələdi və yuxuda qadının 
onun saçlarını necə nəvazişlə sığalladığını hiss elədi. 


Bir qrup tacir Akbara doğru yollandı. Gələnlərin baş- 
çısı gördü ki, qarşılarına son dərəcə köhnəlmiş paltarlarda 
olan adamlar gəlir. Onların soyğunçu olduqlarını güman 
eləyib, yol yoldaşlarına silaha sarılmağı əmr elədi: 

— Siz kimsiniz? — o soruşdu. 

— Biz Akbar xalqıyıq, — saqqallı kişi cavab verdi. Onun 
gözləri işıldayır, danışığında əcnəbi ləhcəsi sezilirdi. 

— Akbar dağılıb. Tirin və Sidonun hökmdarları bizə 
quyu tapmağı tapşırıblar ki, bu vadidən yenidən karvanlar 
keçib-getsin. Bu ticarət yolu kəsilməməlidir. 

— Akbar yaşayır, — kişi sözünə davam elədi. — Bəs 
assuriyalılar haradadırlar? 

— Bütün dünya onların harada olduqlarını bilir, — tacir- 
lərin başçısı güldü. — Onlar bizim torpaqları becərirlər. 
Çoxdan bizim quşları və vəhşi heyvanları yedizdirirlər. 

— Axı onların güclü orduları var idi. 

— Əgər əvvəlcədən onun sənə nə vaxt hücum eləyəcə- 
yini bilsən, ordu güclü ola bilməz. Akbar çaparlar göndə- 
rib assuriyalıların yaxınlaşdıqlarını xəbər verdi. Tir və Sidon 
onlara vadidə pusqu qurdular. Döyüşdə sağ qalanları 
bizim dənizçilərə qul kimi işləmək üçün verdilər. 

Cır-cındır geyinmiş adamlar ağlayaraq və gülərək bir- 
birini qucaqlayıb təbrik eləməyə başladılar. 

— Hə, axı siz kimsiniz? — tacir təkidlə soruşdu. — Sən 
kimsən? — o, saqqallı kişini göstərərək soruşdu. 

— Biz Akbarın gənc döyüşçüləriyik, — o cavab verdi. 


Üçüncü məhsulu yığmaq vaxtı gəlib çatdı. Akba- 
rın canişini hələ də İliya idi. Əvvəllər buna Akbara qayıt- 
maq və adətlərə uyğun olaraq öz yerini tutmaq istəyən 
əvvəlki canişin etiraz eləyirdi. Lakin şəhərin sakinləri onun 


hakimiyyətini qəbul eləməkdən imtina etdilər və hətta 
quyunun suyunu zəhərləyəcəkləri ilə hədələdilər. Nəha- 
yət, Finikiya hökmdarları onların tələblərinə güzəştə get- 
dilər. Hər halda, şəhər vacib deyildi, yolçuları suyla təmin 
eləyən quyu vacib idi. Finikiya hökmdarları İsraili onların 
çariçalarının idarə elədiyini xatırladılar. Hakimiyyəti israil- 
liyə verməklə onlar İsraillə ticarət əlaqələrini möhkəmlən- 
dirəcəklərinə ümid elədilər. İliyanın canişin olması xəbə- 
rini ticarət karvanları hər yerə yaydı. İsraildə yalnız bir 
para adamlar İliyanı satqınların sonuncusu hesab eləyirdi. 
Zaman keçdikcə İezavel onları susduracaq və hər iki ölkə 
arasında sülh hökm sürəcəkdi. Çariça ən qatı düşmənlə- 
rindən birinin onun ən yaxşı müttəfiqi olmasından məm- 
nun idi. 


Şəhərdə assuriyalıların yeni hücumu haqda şayiə- 
lər dolaşanda İliya qala divarlarının yenidən ucaldılması- 
na göstəriş verdi. Müdafiənin yeni sistemi yaradıldı, Tir və 
Akbar arasındakı yolu hərbi dəstələr və gözətçilər gözlə- 
yirdilər. Belə olan halda mühasirə vaxtı bir şəhər digəri- 
nə ordu göndərə bilər, dənizdən isə ərzaq ehtiyatı gətirilə 
bilərdi. 

Akbar çiçəklənirdi. Yeni israilli canişin yığılan verginin 
yazıyla ciddi hesabını aparırdı. Ağsaqqallar şəhərin idarə 
olunmasında fəal iştirak eləyir, bütün sazişlərə göz qoyur 
və baş verən davaları səbirlə həll edirdilər. 

Qadınlar əkinçiliklə və toxuculuq işləri ilə məşğul olur- 
dular. Hələ əvvəl, Akbarın bütün dünya ilə əlaqəsi kəsilən- 
də, onlar möcüzə nəticəsində sağ qalmış parçalarda yeni 
naxış növləri açmağı öyrəndilər. Şəhərə daxil olan tacirlər 
toxucuların ustalığına heyran qaldılar və dərhal da onlara 
iş sifariş verdilər. 

Uşaqlar Biblos yazı işarələrini öyrənirdilər. İliya bunun 
gələcəkdə onlara lazım olacağına əmin idi. 

Həmin gün o, tarlaya getdi və həmişə olduğu kimi, 
məhsul yığımı ərəfəsində, bütün bu illər ərzində şəhərə 
səxavətlə öz şəfqətini göndərdiyi üçün Allaha təşəkkür 
elədi. O, adamların səbətlərinin buğda ilə dolu olduğu- 
nu gördü, yanlarında uşaqlar oynayırdı. Adamlara əl elədi, 
onlar ona sevinclə hay verdilər. 

Qəlbi sevinclə dolu halda, vaxtilə dul qadının ona üzə- 
rində “məhəbbət” sözü yazılmış gil lövhəni bağışladığı 
daşa tərəf getdi. O, hər gün günəşin qürubuna baxmaq 
və öz sevimlisi ilə keçirdiyi hər anı yaddaşında bərpa elə- 
mək üçün bura gəlirdi. 


Mən Allahın İliyaya üçüncü il dediyi söz idim: “Qet, 
Axava görün və mən torpağa yağış göndərərəm”. 


Daşın üzərində oturan İliya birdən ətrafının necə tit- 
rəməyə və yırğalanmağa başladığını gördü. Göy qaraldı, 
amma bir neçə dəqiqədən sonra yenidən günəş şəfəq 
saçmağa başladı. 

O, işıq gördü. Onun qarşısında Allahın mələyi dayan- 
mışdı. 

— Bu nə idi? — İliya qorxu içində soruşdu. — Doğru- 
danmı, Allah İsraili bağışladı? 

— Yox, — mələk cavab verdi. — O, sənin qayıtmağını və 
öz xalqını azad eləməyini istəyir. Sənin onunla mübarizən 
qurtardı və bu an Allah sənə xeyir-dua verdi. O, sənə get- 
məyi və işini öz torpağında davam eləməyi buyurdu. 

İliya sarsılmışdı. 

— Amma nəyə görə məhz indi, mənim qəlbim rahatlıq 
əldə eləyəndən sonra? 

— Sən aldığın dərsi və Allahın Musaya nə dediyini xatırla: 

“Və Tanrının, sənin Allahının səni apardığı bütün yolu 
xatırla. Səni itaətə gətirmək, sınamaq üçün və sənin qəl- 
bində nə olduğunu bilmək üçün. 

Nə vaxt yeyəcək və tox olacaqsan, yaxşı evlər tikəcək 
və onlarda yaşayacaqsan. 

Və sənin nə vaxt çoxlu iri və xırda heyvanın olacaq. 

Onda bax ki, təkəbbür sənin ürəyinə yol tapmasın. 

Və sən Tanrını, Allahını unutmayasan”. 

İliya mələyə baxdı: 

— Bəs Akbar necə olsun? — soruşdu. 

— Şəhər sənsiz də yaşayar, çünki sən özünə varis yetiş- 
diribsən. Akbar uzun müddət yaşayacaq. 

Sonra Allahın mələyi yox oldu. İliya və oğlan Beşinci 
Dağın ətəyinə getdilər. Qurbangah daşlarının arasında kol 


bitmişdi. Kahin öləndən sonra kimsə bura gəlib Vaala və 
başqa allahlara qurban vermirdi. 

— Gəl dağa qalxaq, – İliya dedi. 

— Bu qadağandır. 

— Sən haqlısan, bu qadağandır. Amma bunun təhlü- 
kəli olduğunu kim deyib? 

O, oğlanın əlindən yapışdı və dağa qalxmağa başla- 
dılar. Hərdənbir dayanır, aşağı, vadiyə baxırdılar. Quraqlıq 
mənzərəni inanılmaz dərəcədə dəyişmişdi. Yalnız Akbarla 
yanaşı becərilən torpaqlardan başqa, bütün ətraf Misirin 
sərt səhrasını xatırladırdı. 

— Dostlarım mənə dedilər ki, assuriyalılar qayıdacaq- 
lar, — oğlan dedi. 

— Ola bilər, amma bizim zəhmətimiz hədər getməyib. 
Allah bu yolu bizləri öyrətmək üçün seçdi. 

— Mənə görə, biz Onun yadına da düşmürük, — oğlan 
dedi. — Axı O, nəyə görə bizə qarşı belə qəddar oldu? 

— Bəlkə də, Allah bizə qədər qapımızı döyərək cavab 
almaq istəyib, amma bizim onu eşitmədiyimizi başa düşüb. 
Biz öz qayğılarımızla məşğul idik və onun işarələrini oxu- 
murduq. 

— Bəs onlar harada yazılıb? 

— Onlar hər yerdə var. Əgər bizə üz verənlərə diqqətlə 
baxsaq, onun sözlərinin və onun niyyətinin harada gizlən- 
diyi aydın olar. Onun istədiyini yerinə yetirməyə çalış, Yer- 
də sənin həyatının mənası bundadır. 

— Əgər mən bunu başa düşərəmsə, gil lövhələrə yaza- 
cağam. 

— Yazarsan. Amma ən başlıcası, bu sözü ürəyinə yaz. 
Orada onu heç kim yandıra və ya məhv eləyə bilməz, sən 
onu hara istəsən apara biləcəksən. 

Yollarına davam elədilər. İndi buludlar onların lap 
yaxınlığında idi. 

— Mən ora getmək istəmirəm, — oğlan buludları gös- 
tərərək dedi. 

— Onlar sənə heç bir pislik eləməzlər, çünki vur-tut 
buluddurlar. Gedək mənimlə. 

Oğlanın əlindən yapışdı və onlar yuxarı qalxdılar. 
Onlar addım-addım sıx dumanın içinə girdilər. Oğlan ona 
sıxılmışdı və bircə söz də demirdi, hərçənd İliya hərdənbir 

onunla söhbət eləməyə can atırdı. Çılpaq qayaların üstünə 
çıxdılar və dağın zirvəsinə yaxınlaşdılar. 

— Qeri qayıdaq, — oğlan xahiş elədi. İliya təkid eləmədi. 
Bu oğlan öz az yaşı ərzində heç də az qorxu və acı yaşa- 
mamışdı. İliya onun istədiyini elədi, onlar dumandan çıxdı- 
lar və yenidən aşağıda vadi göründü. 

— Nə vaxtsa sən Akbar kitabxanasında mənim sənin 
üçün yazdığım kitabı tapacaqsan. O, “Sabahın döyüşçü- 
sünə nəsihət” adlanır. 

— Mən sabahın döyüşçüsüyəm? – oğlan soruşdu. 

— Sən mənim adımın nə olduğunu bilirsənmi? — İliya 
soruşdu. 

— Xilasolma. 

— Mənim yanımda əyləş, — İliya daşı göstərərək dedi. 
— Mən öz adımı unutmalıyam. Mən yoluma davam eləmə- 
liyəm, hərçənd hər şeydən çox səninlə qalmaq istəyirəm. 
Yol nə qədər çətin olsa belə, Akbar bizi irəli aparmaq üçün 
bərpa olunub. 

— Sən gedirsən. 

— Sən haradan bilirsən? – İliya heyrətləndi. 

— Mən bunu dünən axşam lövhəyə yazmışam. Kim- 
sə mənə dedi, bəlkə, anam idi, ya da mələk. Amma mən 
bunu öz ürəyimdə hiss elədim. 

İliya onun başını sığalladı. 

— Allahın iradəsi sənin üçün açılır, — o sevindi. — Demək, 
sənə nəyisə izah eləmək lazım deyil. 

— Mən sənin gözlərində qüssə oxudum. Bu, çətin 
deyildi. Mənim dostlarım da hiss elədilər. 

— Sizin gözlərimdə oxuduğunuz qüssə yalnız həyatımın 
bir hissəsidir. Amma o yalnız bir neçə gün davam eləyə- 
cək. Sabah mən Yerusəlimə yola düşəndə artıq bir qədər 
yüngül olacaq və tədricən qüssə yoxa çıxacaq. 

— Doğrudanmı, getmək həmişə mümkündür? 

— Sənin həyatının bir mərhələsinin sona yetdiyini vax- 
tında başa düşmək vacibdir. Əgər sən müəyyən olunmuş 
vaxtdan artıq qalmaq istəsən, onda həyatın sevincindən və 
mənasından məhrum olarsan. Və Allah tərəfindən cəza- 
landırılmaq risqi qazanarsan. 

— Allah sərtdir. 

— Yalnız seçilmişlərə qarşı. 


İliya yuxarıdan Akbara baxdı. Hə, bəzən Allah çox sərt 
olur, amma o qədər yox ki, insan onun qəzəbinə tab gəti- 
rə bilməsin. Oğlan oturduqları bu yerdə Allahın mələyinin 
İliyanın yanına gəlib, oğlanı necə ölülər dünyasından qay- 
tarmağı ona öyrətdiyini bilmirdi. 

— Mən getdiyimə görə heyifsilənəcəksənmi? — soruşdu. 

— Sən mənə dedin ki, əgər biz irəli gedəriksə, qüssə 
keçər, — oğlan cavab verdi. — Akbarın anama layiq olan 
kimi gözəlləşməsi üçün hələ çox iş görülməlidir. O, şəhə- 
rin küçələrində gəzir. 

— Mənə ehtiyacın olanda bura gələrsən. Özünü Yeru- 
səlimə döndərərsən: bil ki, mən orada olacağam, adımın 
– Xilasolmanın mənasını doğrultmağa çalışacağam. 
Səninlə mənim ürəyim əbədilik birləşib. 

— Sən bundan ötrümü məni Beşinci Dağın zirvəsinə 
gətirdin? Mən İsraili görüm deyə? 

— Şəhəri, vadini, başqa dağları, qayaları və bulud- 
ları görəsən deyə. Belə hökm edilir ki, Allah öz peyğəm- 
bərlərinə Onunla danışa bilsinlər deyə dağlara qalxmağı 
buyurur. Mən həmişə özümdən soruşmuşam: bu, Allahın 
nəyinə lazımdır, indisə bunun cavabını bilirəm, dağın zirvə- 
sindən aşağıda olan hər şeyin necə də kiçik olduğu yaxşı 
görünür. 

Bizim qələbələrimiz və bizim kədərimiz artıq elə də 
vacib deyil. Biz nəyə nail olmuşuq, ya da itirmişik, aşağıda 
qalıb. Dağın zirvəsindən sən dünyanın necə hüdudsuz və 
üfüqlərinin necə geniş olduğunu görürsən. 

Oğlan ətrafına baxdı. O, Tirin sahillərini yuyan dəni- 
zin qoxusunu ciyərlərinə çəkdi, Misir səhralarından xəbər 
verən küləyin əsməsini hiss elədi. 

— Mən nə vaxtsa Akbarı idarə eləyəcəyəm, – o, İliyaya 
dedi. — Mən dünyanın nəhəng olduğunu bilirəm, amma 
şəhərdə mənə hər künc tanışdır. Hətta Akbarda nəyi 
dəyişmək lazım olduğunu bilirəm. 

— Onda onu dəyişdir. Hər şeyi olduğu kimi saxlama. 

— Doğrudanmı, Allah bizim üçün başqa yol seçə bil- 
məzdi? Vaxt olub ki, mən onun qəddar olduğunu güman 
eləmişəm. 

İliya sükuta qərq oldu. O, çox-çox illər bundan əvvəl 
at tövləsində oturub İezavelin döyüşçülərinin nə vaxt içəri 
soxulub onları öldürəcəklərini gözləyərkən peyğəmbər- 
ruhani ilə söhbətini xatırladı. 

— Məgər Allah kinli ola bilərmi? — oğlan təkidlə soruşdu. 

— Allah qüdrətlidir, — İliya cavab verdi. — O, hər şey elə- 
yə bilər, onun üçün qadağan olunmuş heç nə yoxdur. Əks 
halda daha qüdrətli Birisi olardı və Allahın hakimiyyətini 
məhdudlaşdırardı. Onda mən daha qüdrətli Birisinə səcdə 
və sitayiş eləməyə üstünlük verərdim. 

Bir neçə an gözlədi ki, oğlan onun sözlərinin mənasını 
başa düşsün. Sonra davam elədi: 

– Amma hüdudsuz hakimiyyətə malik olsa da, o yalnız 
Yaxşılıq eləməyi qərara aldı. Biz həyatda nə qədər çox təc- 
rübə qazanırıqsa, onda daha yaxşı başa düşürük ki, tez-tez 
yaxşılıq pislik maskası altında gizlənir, amma buna görə 
o, yaxşılıq olmağına son vermir. O yalnız Allahın insanlara 
qarşı münasibətində niyyətinin bir hissəsidir. 

İliya və oğlan dinməzcə Akbara qayıtdılar. 


Bu axşam oğlan ona möhkəmcə sıxılaraq yatdı. Dan 
yeri sökülən kimi İliya oğlanı oyatmamağa çalışaraq, ehti- 
yatla onun qollarını özündən kənarlaşdırdı. 

Sonra özünün yeganə paltarına bürünüb evdən çıxdı. 
Yolda o, torpaqdan ağac tapdı və bu ağacın onun əsası 
olacağını qərara aldı. Düşünürdü ki, heç vaxt bu ağacdan 
ayrılmayacaq, əsa ona həmişə Allahla mübarizəsini, Akba- 
rın dağıdılmasını və bərpasını xatırladacaq. 

İliya geri boylanmadan İsrailə yola düşdü. 


Beş ildən sonra Assuriya yenidən Finikiyaya hücum 
elədi. Bu dəfə onun ordusu yaxşı öyrədilmiş, başçıları isə 
böyük təcrübə əldə eləmişdilər. Tir və sakinlərinə Akbar 
kimi məlum olan Sareptadan başqa bütün Finikiya əcnə- 
bilərin hakimiyyəti altına düşdü. 

Oğlan böyüdü və şəhəri idarə eləməyə başladı. Müasir- 
ləri onu müdrik adam hesab eləyirdilər. O, uzun ömür sür- 
dü və öz yaxınlarının əhatəsində öldü. Ölümqabağı oğlan 
elə hey təkrarlayırdı ki, “şəhərin gücünü və gözəlliyini qoru- 
maq lazımdır, çünki indiyə qədər də onun anası bu küçə- 


lərdə gəzir”. Birgə müdafiə sisteminə minnətdar olaraq Tir 
və Sarepta uzun müddət düşmənə müqavimət göstərə 
bildi. Yalnız bizim eradan əvvəl 701-ci ildə, demək olar ki, 
bu romanda təsvir olunan hadisələrdən 160 il sonra onlar 
assuriyalı çar Sennaxxerib tərəfindən işğal olundu. 

O vaxtdan da Finikiya şəhərləri əvvəlki şöhrətlərini bər- 
pa eləyə bilmədi. Onlar bir sıra basqınlar yaşayası oldular: 
Babil, İran, Makedoniya, Selevkiya və nəhayət, Roma bas- 
qınları. Bununla belə, bu şəhərlər bizim günlərimizə qədər 
gəlib çıxıb, çünki qədim rəvayətə görə, Allah adamları yer- 
ləşdirmək üçün təsadüfi yer seçmir. Tir, Sidon və Bibl bu 
gün də Livana məxsusdur, hansı ki hələ də orada döyüş- 
lər səngimir. İliya İsrailə qayıtdı və peyğəmbərləri Karmil 
dağına yığdı. Orada o, onları iki yerə ayırdı: Vaala səcdə 
eləyənlərə və Allaha inananlara. Mələyin məsləhətinə əməl 
eləyərək o, Vaalın peyğəmbərinə bir cisim verdi və onlara 
təklif elədi ki, göyə üz tutub çağırsınlar və onların Allahı bu 
hədiyyəni qəbul eləsin. Bibliyada yazılıb: 

“Günün yarısını İliya onlara güldü və dedi: uca səslə 
qışqırın, çünki o, allahdır, bəlkə, o fikirlidir, bəlkə, nə iləsə 
məşğuldur, ya da yoldadır, bəlkə də, yatır. 

Onlar uca səslə qışqırmağa başladılar və adətlərinə 
görə, özlərini bıçaqla və nizə ilə dəlik-deşik elədilər, amma 
heç bir səs gəlmədi, nə cavab, nə də səs-səmir”. 

Bu zaman İliya Allahın mələyinin öyrətdiyi kimi, cismi 
götürüb onu qurbangaha gətirdi. Bu an “Allah alov gön- 
dərdi və alov hər şeyi, ağacları, daşları yandırdı”. Bir neçə 
müddətdən sonra güclü yağış yağdı və dördillik quraq- 
lığa son qoydu. Bundan dərhal sonra da İsraildə vətən- 
daş müharibəsi başladı. İliya Allahı satan peyğəmbərlə- 
rin edam edilməsinə göstəriş verdi. Onda İezavel İliyanın 
tapılıb öldürülməsini əmr elədi. O isə Beşinci Dağın İsrailə 
baxan tərəfində gizlənmişdi. 

Suriyalılar ölkəni fəth elədilər və Tir çariçasının əri çar 
Axavı öldürdülər. Təsadüfən buraxılan və zirehin deşiyin- 
dən onu yaralayan ox Axavı öldürdü. İezavel öz sarayında 
gizlənmişdi. Bir sıra xalq üsyanlarından, çoxlu hökmdarın 
taxta çıxmasından və devrilməsindən sonra onu tapdılar. 
Onu əsir götürmək istəyəndə təslim olmaq istəməmiş və 
pəncərədən atılmağa üstünlük vermişdi. 

İliya ömrünün sonuna kimi dağda qaldı. Bibliyada 
yazılır ki, o, bir dəfə Yeliseylə, özünə davamçı seçdiyi pey- 
ğəmbərlə söhbət eləyirdi — “alovlu cəng arabaları və alovlu 
atlar gəldilər, onları ayırdılar və İliyanı ildırım sürəti ilə göyə 
apardılar”. 

Demək olar ki, səkkiz yüz il keçəndən sonra İsa Pyot- 
ru, İakovu və İoannı onunla birlikdə yüksək dağa qalxma- 
ğa dəvət elədi. Matfeyin İncilində məlumat verilir ki, İsa 
“onların gözləri qarşısında dəyişdi, Onun sifəti günəş kimi 
işıq saçırdı, Onun paltarları isə işıq kimi ağ oldu. Və budur, 
Musa və İliya yanına gəlib, Onunla danışdılar”. 

İsa Bəşər Əhli qiyamət günü dirilənə kimi əshabələ- 
rindən bu gördükləri haqda danışmamağı xahiş eləyib, 
amma onlar cavab veriblər ki, bu yalnız İliya təzədən qayı- 
dıb dünyaya gələndə baş verəcək. Bu epizodun arxası 
sonra şərh edilib (Matf.17:10—13). 

Şagirdləri ondan soruşaraq deyiblər: “Bu kitablar 
nə deyir, guya, əvvəlcə İliya gəlməlidir?” O cavab verə- 
rək dedi: “İliya, həqiqətən də, gələr və hər şeyi hazırlayar. 
Amma sizə deyirəm ki, İliya artıq gəldi — və onu tanımadı- 
lar, amma onunla nə etmək istədilərsə, elədilər...” 

Şagirdləri onda başa düşdülər ki, o, onlara Müqəddəs 
İoann haqqında danışıb. 


Günaha batmadan hamilə qalan Məryəm ana, bizim 
üçün Allaha dua elə, sənə ümid elədiyimiz üçün xəcalət 
çəkmərik. 





İŞIQ SAVAŞÇISININ 
KİTABI 


(roman) 


İŞIQ SAVAŞÇISININ KİTABI 


(roman) 


PROLOQ 


“Şagird öz müəllimindən kamil olmur, 
amma hər kəs kamilləşib öz müəllimi 
səviyyəsinə çata bilər”. 


Luka, 4,40 


— Kəndin gündoğanında, dənizin sahilində çoxlu zəngi 
olan nəhəng məbəd var, — qadın dilləndi. 

Oğlan gördü ki, o, qəribə paltar geyinib, başında örtük 
var. Əvvəllər heç bu qadına rast gəlməmişdi. 

— Görürsən, — qadın sözünə davam elədi. — Ora gedər- 
sən, qayıdıb, tapdığın hər şey barəsində danışarsan. 

Onun gözəlliyinə heyran olan oğlan deyilən yerə yol- 
landı. Qumun üstündə oturdu, gözlərini üfüqə dikdi, amma 
həmişə görməyə adət elədiklərini — mavi səmanı və okeanı 
gördü. 

O, ümidsizlik içində qonşu kiçik balıqçı kəndinə gedib 
çıxdı, yerli sakinlərdən məbəd yerləşən adanın harada oldu- 
ğunu soruşdu. 

— Hə, bu ki çox-çox qabaqlar, mənim ulu babalarımın 
vaxtında olmuşdu, — qoca balıqçı ona dedi. — Sonra zəl- 
zələ baş verdi, ada da suya qərq oldu. Məbəd suyun altın- 
da yox oldu, amma biz onu daha görməsək də, hər halda, 
aradabir zənglərinin dərinlikdən gələn səsini eşidirik. 

Oğlan sahilə qayıtdı, zəng səsini eşitmək ümidiylə 
qulaq asdı. Axşama qədər dənizin sahilində oturdu, amma 
yalnız dalğaların necə uğuldadığını və qağayıların necə 
qışqırdığını eşitdi. 


Axşam düşəndə ata-anası onun arxasınca gəlib evə 
apardılar. Səhər tezdənsə oğlan yenə sahildəydi, ona görə 
ki, belə gözəl qadının ona yalan söylədiyinə inana bil- 
mirdi. 

Əgər onlar nə vaxtsa yenidən rastlaşsalar, oğlan deyə- 
cək ki, adanı görmədi, amma əvəzində sualtı axınların 
məbədin zənglərini yırğalaya-yırğalaya necə səsləndirdi- 
yini eşitdi. 

Aylar bir-birinin ardınca beləcə ötdü, gözəl qadın qayı- 
dıb gəlmədi, oğlan da onu unutdu, indi o, qəti əminiydi 
ki, batmış məbədin xəzinəsini tapmalıdır. Zənglərin səsinə 
görə məbədin harada yerləşdiyini öyrənəcək və onda giz- 
lədilmiş xəzinəni tapa bilər. 

Oğlan məktəbə, əvvəlki dostlarına marağını itirdi. O, yaşıd- 
larının atmacaları və zarafatları üçün sevimli hədəf oldu. 
Yaşıdları hey deyirdilər: “O, bizim kimi deyil. Bizimlə oyna- 
maq əvəzinə, gözlərini saatlarla dənizə dikib durur”. 

Özləri də oğlanın sahildə oturduğuna baxır, onu ələ 
salırdılar. 

Zəng səsini eşitmək oğlana nəsib olmadı, amma o, baş- 
qa bəzi şeylər öyrəndi. Qet-gedə başa düşürdü ki, bu gün- 
lər ərzində eşitdiyi dalğaların uğultusu daha fikrini yayın- 
dırmır, sonrasa — həm də kifayət qədər tez bir müddətdə 
— qağayıların qışqırtısına da, arıların vızıltısına da, küləyin 
palma ağaclarının çətirində vıyıltısına da alışdı. 

Gözəl qadınla görüşündən altı ay ötdü və indi oğlan 
hər hansı səs-küyə fikir verməmək qabiliyyəti qazanmışdı 
— amma daha batmış məbəddən zəng səslərini də eşit- 
mədi. 

Balıqçılar onun yanına gəlib təkidlə deyirdilər: “Biz eşit- 
dik!” 

Oğlansa eşidə bilmirdi. 

Əhvalatdan bir müddət sonra balıqçılar onunla baş- 
qa cür danışırdılar: “Sən, — deyirdilər, — dənizin dibindən 
gələn zəng səslərini eşitməyə həddən artıq can atırsan, 
onu unut, öz dostlarının yanına, öz əyləncələrinə qayıt. 
Bəlkə də, bu zəng səslərini eşitmək yalnız balıqçıların qis- 
mətidir”. 

Artıq bir ilə yaxın vaxt keçəndən sonra oğlan fikirləşdi: 
“Bəlkə də, onlar haqlıdırlar. Böyüyüb balıqçı olacağam, 

daha hər səhər bura gəlməyəcəyəm, ona görə ki, artıq bu 
sahil xoşuma gəlmir”. Bir də fikirləşdi: “Yəqin ki, bütün 
bunların hamısı əfsanədir, əgər əfsanə deyilsə, onda zəlzə- 
lədən zənglər sınıb, daha heç vaxt səs çıxarmayacaq”. 

Həmin gün o, evə qayıtmağı qət elədi. 

Sahilin lap yaxınlığına getmək — okeanla vidalaşmaq 
istədi. Bir daha ətrafdakı hər şeyə nəzər saldı — bir halda ki 
artıq zənglərin çalınacağına diqqət yetirmək lazım gəlmirdi 
— qağayıların qışqırtısına, dalğaların uğultusuna, külə- 
yin palma ağaclarının çətirindəki vıyıltısına fikir verə-verə 
gülümsünə bildi. Uzaqdan dostlarının səs-küyü eşidilirdi 
və o lap tezliklə özünün uşaq əyləncələrinə qayıdacağına 
sevindi. 

Bəli, oğlan dünyada yaşadığına görə sevinc və min- 
nətdarlıq hissi keçirirdi — bu minnətdarlıq yalnız uşaqlara 
məxsusdur. O əmin idi ki, vaxtını boş keçirməyib, çünki 
Təbiəti görməyi və dərk eləməyi öyrənib. 

Bax elə buna görə də dalğaların qışqırtısı, yarpaqların 
xışıltısı, uzaqda oynaşan dostlarının səsi ondan ötrü anla- 
şılan oldu, o, zənglərin ilk cingiltisini eşitdi. 

Sonra birini də. 

Sonra birini də, birini də... və batmış məbədin bütün 
zəngləri onun qəlbini sevinclə doldura-doldura çalındı. 


kkk 


Uzun illərdən sonra, artıq yetkin adam olanda o, uşaq- 
lığının keçdiyi sahildəki kəndə qayıtdı. Dənizin dibində 
yatan xəzinəni çıxarmaq fikrindən artıq çoxdan əl çəkmişdi: 
bəlkə də, bütün bunlar çox-çox əvvəllər yalnız onun xəya- 
lında mövcud olmuşdu, uşaq yaddaşının dərinliklərində 
itib-batmış həmin o axşam, qulağına məbəd zənglərinin 
səsinin gəlib çatması heç olmamışdı. Hər halda, sahildə 
gəzişmək, küləyin səsinə, qağayıların qışqırtısına qulaq 
asmaq istədi. 

Və qumun üstündə ona adadakı məbəd barədə danı- 
şan həmin qadının oturduğunu görəndə heyrətinin hədd- 
hüdudu olmadı. 

— Siz burada neyləyirsiniz? — soruşdu. 

— Səni gözləyirəm, — qadın cavab verdi. 


Aradan çox-çox illər keçsə də, qadın eynilə ilk görüş- 
lərində göründüyü kimiydi, başına saldığı örtük də bu illər 
ərzində solub köhnəlməmişdi. 

Qadın ona göy üzlü təmiz dəftər uzatdı: 

— Yaz: “İşıq savaşçısı uşağın gözlərinin içinə diqqətlə 
baxır, ona görə ki, o gözlərə qəmsiz-kədərsiz dünyanı gör- 
mək nəsib olub. İşıq savaşçısı yanındakı adamın etibara 
layiq olduğunu öyrənmək istəyirsə, onu uşağın gözləriylə 
görməyə can atır”. 

— Bəs “işıq savaşçısı” kimdir? 

— Özün bilirsən, — qadın təbəssümlə cavab verdi. — Kim 
həyatın möcüzələrini dərk eləməyə, öz inamı uğrunda axıra 
qədər mübarizə aparmağa və dənizin dərinliklərindən gələn 
zəng səslərini eşitməyə qabildirsə, o, işıq savaşçısıdır. 

O, heç vaxt özünü işıq savaşçısı saymamışdı. Qadınsa, 
görünür, onun fikrini oxudu: “Buna hamı qabildir. Heç kəs 
özünü işıq savaşçısı hesab eləməsə də, hər bir kəs belə 
savaşçı ola bilər”. 

O, dəftərin səhifələrinə baxdı. Qadın yenə gülümsündü. 

— İşıq savaşçısı haqqında yaz, — dedi. 


BİRİNCİ FƏSİL 


İşıq savaşçısı xeyirxahlığı yadda saxlayır. 

Savaşda ona mələklər kömək eləyirlər: ilahi qüvvələr 
hər şeyi yerbəyer eləyir, ona özünü ən yaxşı cəhətdən gös- 
tərmək imkanı verirlər. 

“Onun bəxti gətirirl” — yoldaşları deyirlər. Savaşçıya 
bəzən insan qüvvəsindən xaric şeylər nəsib olur. 

Elə ona görə də günəş çıxanda o, dizi üstə çökür və 
kölgəsini üzərinə salan Xeyirxah Himayəçisinə şükür elə- 
yir. 

Amma savaşçının minnətdarlığı yalnız mənəvi tərəflə 
məhdudlaşmır, o, heç vaxt dostlarını unutmur, ona görə 
ki, onlar döyüş meydanında birgə qan töküblər. 

Savaşçıya başqalarının göstərdiyi köməyi xatırlatmaq 
lazım deyil, özü həmişə bunu xatırlayır və onlarla təltiflərini 
bölüşür. 

Dünyanın bütün yolları savaşçının qəlbinə aparır, 
o, tərəddüd eləmədən daim həyatını dolduran ehtirasların 
gur axınına atılır. 

Savaşçı bilir ki, arzuladığını seçmək iqtidarındadır, 
o, cəsarətlə, ölçüb-biçmədən, bəzənsə beynini yormadan 
qərar qəbul eləyir. 

O, öz ehtiraslarına dalır və onların bəhrəsini görür. Bilir 
ki, qələbələrin bəxş elədiyi həyəcana qarşı çıxmaq lazım 
deyil, qələbələr — həyatın bir hissəsidir, onu qazananın 
könlünü açır. 

Amma savaşçı heç vaxt yaddaşlara həkk olunmaq 
üçün yarananı nəzərdən qaçırmır, bu bağların nə qədər 
möhkəm və onun müqabilində zamanın nə qədər gücsüz 
olduğunu yadda saxlayır. 

Savaşçı fanini əbədidən fərqləndirməyi bacarır. 

İşıq savaşçısı təkcə öz qüvvəsinə bel bağlamır, həm də 
rəqibinin gücündən istifadə eləyir. 

O, uzun müddət öyrəndiyi döyüş priyomlarıyla — yal- 
nız ilhamla, zərbə endirmək və zərbələri dəf eləmək usta- 
lığıyla çarpışmaya girir. Amma sonra dərk eləyir ki, nə 
ilham, nə də vərdiş qələbə üçün kifayət deyil — təcrübə 
də lazımdır. 

Bu zaman qəlbini Kainata açır və yalvarır ki, rəqibin 
hər zərbəsinin ona müdafiə elmində yeni dərs verməsi 
üçün Allah savaşçıya ağıl və ilham versin. 

“O, tamam mövhumatçıdır, — yoldaşları deyirlər. — Döyü- 
şə ara verib dua eləyir, rəqibəsə elə bu lazımdır”. 

Savaşçı kinayəli sözləri eyninə almır, ona görə ki, bilir 
— ilhamsız və təcrübəsiz hər cür təlim boşa gedir. 

İşıq savaşçısı heç vaxt hiylə işlətmir, amma rəqibin 
müvazinətini pozmağı, onu çaşdırmağı bacarır. 


Qələbə ehtirası onun qəlbində nə qədər tüğyan eləsə 
də, arzuladığı məqsədə çatmaq üçün oyunu ayıb saymır, 
bu cəhətdən də məharətini göstərir. Gücünün tükəndi- 
yini hiss eləyə-eləyə rəqibi düşünməyə məcbur eləyir ki, 
guya, heç yerə tələsmir. Sağ cinahdan hücuma keçməyə 
hazırlaşa-hazırlaşa öz qoşunlarını sol cinaha aparır. Dərhal 
döyüşə girməyə hazırlaşa-hazırlaşa özünü elə göstərir ki, 
guya, yuxusu gəlir, yatmağa hazırlaşır. 

“Bir baxın, onun savaş ruhu necə zəifləyib”, — dost- 
ları deyirlər. Amma savaşçı onların sözlərini qulaqardına 
vurur, ona görə ki, savaşda tətbiq elədiyi o kələkləri və 
fəndləri dərk eləmək hətta dostlarına da qismət deyil. 

İşıq savaşçısı nə istədiyini bilir. O, öz planlarını açıqla- 
mağa ehtiyac duymur. 

Görün işıq savaşçısı haqqında çinli müdrik nə deyib: 

“Öz düşmənini sənin üzərinə hücuma keçib çox şey 
əldə eləyəcəyinə inandır, bununla onun döyüş ehtirasını 
zəiflədərsən. 

Əgər başa düşsən ki, düşmən üstünlüyə malikdir, onu 
döyüş meydanında tək qoymaqdan utanma, ona görə ki, 
ayrıca bir savaşın yox, müharibənin son nəticəsi vacibdir. 

Əgər qüvvən kifayət qədərdirsə, saxta abırı kənara at, 
özünü zəif göstər, bu, düşməni ehtiyatlılığı unutmağa, 
əlverişli məqam gözləmədən sənin üzərinə cummağa 
məcbur eləyər. 

Düşməni çaşbaş salmaq müharibədə qələbənin rəh- 
nidir”. 

— Qəribədir, — işıq savaşçısı öz-özlüyündə mülahizə 
yürüdür. — Mənə ilk fürsətdəncə özünü ən pis tərəfdən gös- 
tərməyə çalışan o qədər adam rast gəlib ki. Onlar döyüş- 
kənlik gücünün arxasında daxili qüvvələrini gizlədirlər, tən- 
halıq qorxusunu sərbəstlik maskasının altında ört-basdır 
eləyirlər. Onlar öz imkanlarına inanmırlar, amma hər künc- 
bucaqda xeyirxahlıqları və ləyaqətləri barədə qışqırırlar. 

Savaşçı tanıdığı bir çox kişi və qadınların bu xüsusiy- 
yətini görür. Amma heç bir yalana uymur, ilk təəssürata 
inanmır, əgər onu heyrətləndirmək, yaxud maraqlandiır- 
maq istəyirlərsə, inadla susur. Bununla belə, öz çatışmaz- 
lıqlarını aradan qaldırmaq üçün daim hər cür əlverişli für- 
sətdən istifadə eləyir, ona görə ki, güzgüdə özünü başqa 
adamların simasında görür. 

Savaşçı həmişə nəsə yeni bir şey öyrənməyə can atır. 

İşıq savaşçısı bəzən sevdiyi adamlarla ziddiyyətə girir. 

Öz dostlarının qədrini bilən adam heç vaxt həyat fırtı- 
naları qarşısında sarsılmaz, amma çətinlikləri aradan qal- 
dırmaq və irəli getmək üçün həmişə özündə qüvvə tapar. 

Bununla belə, tez-tez elə olur ki, onun cidd-cəhdlə 
döyüş sənəti öyrətdiyi adamlar savaşçıya qarşı çıxırlar. 
Şagirdləri onu təkbətək döyüşə çağırırlar. 

Onda savaşçı nəyə qadir olduğunu göstərir və bir neçə 
zərbəylə şagirdinin əlindən silahını salır — qılınc yerə düşür, 
görüş yerində yenidən harmoniya hökm sürür. 

“Niyə onlardan bu qədər üstün olsan da, belə hərəkət 
eləyirsən?” — səyyah ondan soruşur. 

“Savaşa çağırırlarsa, əslində, bu, o deməkdi ki, mənimlə 
danışmaq istəyirlər, mən də onlarla bu cür dialoq aparı- 
ram”, — savaşçı cavab verir. 

İşıq savaşçısı nəticəsindən çox şey asılı olan savaşa 
girməzdən əvvəl özünə sual verir: “Özümdə cəldliyi və 
çevikliyi nə qədər inkişaf etdirə bilmişəm?” 

Ona görə ki, savaşçılardan hər birinin ona nəsə öyrət- 
diyini də bilir. Bununla yanaşı, aldığı dərslər savaşçını lazım 
olduğundan artıq əzab çəkməyə məcbur eləyib. Dəfələrlə 
yalan uğrunda döyüşə-döyüşə vaxtını əbəs yerə itirib. Dəfə- 
lərlə sevgisinə layiq olmayanların üzündən əzab çəkməli 
olub. 

Qaliblər keçmiş səhvlərini təkrar eləmirlər. Ona görə də 
savaşçı öz qəlbiylə yalnız layiq olanların xətrinə risk eləyir. 

İşıq savaşçısı İ.Tszinin əsas qaydasına hörmətlə yana- 
şır: “İnadkarlıq faydalıdır”. 

O bilir ki, tərsliyin inadkarlıqla heç bir bağlılığı yoxdur. 
Ona görə ki, elə vaxt olur, lazım gəldiyindən uzun sürən 
döyüş gücü tükədir və ilhamı söndürür. Elə belə dəqiqə- 
lərdə də savaşçının ağlına gəlir: “Uzanan müharibə axır- 
da qalibin özünü də məhv eləyir”. Və bu zaman öz ala- 
yını döyüş meydanından çıxarır, özünə də dinclik verir. 
O, öz iradəsini yerinə yetirməkdə israrlıdır, amma əlverişli 
məqam tapmağı, yeni hücuma başlamağı bacarır. 

Savaşçı həmişə çarpışmaya qayıdır, amma bunu tərs 
olduğuna görə eləmir. Yox, o, zəmanənin dəyişdiyini görür. 

İşıq savaşçısı bilir ki, bəzi anlar təkrar olunmaq xüsu- 
siyyətinə malikdir. 

Tez-tez artıq nə vaxtsa dəf elədiyi çətinliklərlə rastlaşır, 
artıq şərəflə çıxdığı mürəkkəb vəziyyətlərə düşür, bu da 
onun ruhunu sıxır: döyüşçüyə elə gəlir ki, hər şey təkrar 
olunur, elə bir yerdəcə ayaq döyür, irəli getmək iqtidarın- 
da deyil. 

“Mən axı bundan keçmişəm” — öz qəlbinə irad tutur. 

“Keçmisən, — qəlbi ona cavab verir. — Amma belə çıxır 
ki, keçməmisən”. 

Və savaşçı onda dərk eləyir ki, tale təcrübənin təkrarını 
yalnız bir məqsədlə — onu dərhal mənimsəmək istəmədik- 
lərini öyrətmək üçün göndərir. 


kkk 


İşıq savaşçısı daim hamı tərəfindən qəbul olunmuş 
qaydaların əleyhinə hərəkət eləyir. 

Ondan işə gedəndə küçənin ortasında oynamağı, tanı- 
madığı adamın gözlərinin içinə baxmağı, ilk baxışdan sev- 
gisini bildirməyi, axmaq görünən baxışları müdafiə eləməyi 
gözləmək olar. İşıq savaşçısı belə şeyləri özünə rəva bilir. 

O, keçmiş dərdlərini xatırlayıb ağlamaqdan və yeni 
kəşflər önündə sevinməkdən qorxmur. Vaxtı çatdığını hiss 
eləyəndə hər şeyi atır, riskli olduğu qədər də arzuladığı işə 
girişir. Müqavimət qabiliyyətinin artıq tükənməkdə oldu- 
ğunu başa düşəndə döyüşdən çıxır, bir, yaxud iki gözlənil- 
məz ağılsızlıq elədiyinə görə özünü günahlandırmır. 

Savaşçı günlərini başqalarının ona verdikləri rolu oyna- 
mağa cəhd eləməklə keçirmir. 


kkk 


İşıq savaşçıları öz gözlərindəki parıltının sönməməsinə 
can atırlar. 

Onlar bu dünyada yaşayırlar, başqa adamlardan uzaq 
qaçmırlar, əsasız, başmaqsız səfərə çıxırlar. Tez-tez qorxu 
onları sarır. Həmişə düzgün hərəkət eləmirlər. 

Onlar boş şeylər üzündən əzab çəkirlər, xırdaçı, nara- 
hat olurlar, bəzənsə, belə hesab eləyirlər ki, böyüməyə 
qabil deyillər. Çox vaxt inanırlar ki, firavanlığa, möcüzəyə 
layiq deyillər. 

Onlar bu dünyada məhz həmin işi gördüklərinə heç 
də həmişə əmin deyillər. Gecələr gözlərinə yuxu getmir, 
həyatlarının mənasız olduğundan əzab çəkirlər. 

Bax buna görə də onlar işıq savaşçılarıdırlar. Ona görə 
ki, səhv eləyirlər. Ona görə ki, özlərinə suallarla əziyyət 
verirlər. Ona görə ki, səbəbi axtarırlar, axtarırlar, şübhəsiz 
ki, nə vaxtsa tapacaqlar. 


kkk 


İşıq savaşçısı sərsəm görünməkdən qorxmur. 

O, özüylə ucadan, var səsiylə danışır. Kimsə ona təl- 
qin eləyib ki, bu, mələklərlə təmasda olmaq üçün ən yaxşı 
vasitədir, bax elə buna görə də onlarla əlaqəyə girməyə 
risk elədi. 

Əvvəlcə bu, ona çox çətin gəlir. Fikirləşir ki, mələklərə 
deməyə sözü yoxdur, yalnız mənasız, cəfəng sözləri təkrar 
eləyəcək. Buna baxmayaraq, savaşçı israr eləyir, inad gös- 
tərir, hər gün öz qəlbiylə söhbət aparır. Razılaşmadığı sözü 
də deyir, cəfəngiyat da danışır. 


Amma budur, günlərin bir günü sezir ki, səsi başqa 
cür çıxır. Onda da başa düşür ki, ali müdrikliyə çatmaq 
üçün öz yolunu açıb. 

İşıq savaşçısı bəzən sərsəm görünür, ancaq bu, olsa- 
olsa, hiyləgərlikdir. 


kkk 


“İşıq savaşçısı düşmənlərini özü seçir”, — şair belə deyib. 

Savaşçı nəyə qadir olduğunu bilir. 

Onun öz qabiliyyətləri, comərdliyi ilə öyünməyə ehti- 
yacı yoxdur. Amma hər dəqiqə özünün daha yaxşı olduğu- 
nu sübut eləmək istəyən bir kəs peyda ola bilər. 

Savaşçıdan ötrü “yaxşı” və “pis” anlayışı yoxdur, ona 
görə ki, nəzərində hər kəs seçdiyi yolla getmək üçün kifa- 
yət qədər istedadlıdır. 

Amma elə adamlar var ki, bu, onları təmin eləmir. Belə- 
ləri ona toxunmağa, təhqir eləməyə, davaya çəkməyə, 
özündən çıxarmaq üçün bütün yollara əl atmağa hazırdır- 
lar. Həmin dəqiqələrdə də qəlbi savaşçıya deyir: “Təhqiri 
rədd elə, o, sənin qabiliyyətini gücləndirmir. Yalnız əbəs 
yerə qüvvə itirirsən”. 

İşıq savaşçısı çağırışlara cavab verib vaxtı boş yerə sərf 
eləmir, ona görə ki, bilir: alnına nə yazılıbsa, o da olmalıdır. 


kkk 


İşıq savaşçısı Con Benianın! sözlərini xatırlayır. 

“Mən qarşıma çıxan hər şeydən keçdiyimə baxmayaraq, 
bu və ya digər çətin vəziyyətlərə düşdüyümə təəssüf elə- 
mirəm, ona görə ki, düşmək istədiyim yerə məni məhz 
onlar gətirib çıxarıblar. İndi bax bu qılıncdan başqa bir 
şeyim yoxdur, onu öz ziyarətini başa çatdırmaq niyyətində 
olan hər kəsə təqdim eləyə bilərəm. Mən özümlə sınıqları 
və çapıqları — döyüşlərdə aldığım yaraların izlərini gəzdiri- 
rəm. Bu, yaşadığıma şəhadət verir, fəth elədiklərimin, ələ 
keçirdiklərimin də mükafatıdır. 

Mənə əziz olan bu sınıqlar və çapıqlar qarşımda Cən- 
nətin qapılarını açacaq. Vaxt vardı, mən kiminsə igidlikləri 





! Con Benian (1628-1688) – ingilis puritan yazıçısı, “Ziya- 
rətçinin yolu” romanının müəllifi 

haqqında əhvalatlara qulaq asırdım. Vaxt vardı, sadəcə, 
yaşayırdım — yalnız ona görə ki, yaşamalıydım. 

Mən indi ona görə yaşayıram ki, savaşçıyam, buna 
görə də nə vaxtsa uğrunda bu qədər vuruşduğum Kəslə- 
rin qarşısında dayanmaq istəyirəm. 


kkk 


İşıq savaşçısı ilk addımını atan an qarşısında uzanan 
Yolu dərk eləyir. 

Yolun hər daşı, hər döngəsi onu salamlayır. O, dağ- 
larla, çaylarla öz qan qohumluğunu duyur, hiss eləyir ki, 
qəlbinin bir hissəsi kollarda və otlarda, vəhşi heyvanlarda 
və quşlardadır. 

Və onda Allahın və İlahi İşarətlərin köməyini qəbul elə- 
yə-eləyə Öz Yoluna — onu həyatın qarşısına qoyduğu vəzi- 
fələrin həlli gözləyən yerə aparmağa imkan verir. 

Bəzən yatmağa yeri olmur, bəzən ona yuxusuzluq 
əzab verir. “Eybi yoxdur, — savaşçı fikirləşir. — Bu, peşəmin 
əlamətidir. Axı məni elə yolla getməyə heç kəs məcbur 
eləmir. Özüm bu cür qərar qəbul eləmişəm”. 

Onun bütün qüdrəti bu sözlərdədir: öz yolunu özü seçib, 
heç nəyə təəssüflənməməli, heç kəsə gileylənməməlidir. 


“kk 


Vaxt gələcək — neçə yüz ildənsə sonra — Yer kürəsi işıq 
savaşçısının köməyinə çatacaq, mövhumatın çəngindən 
azad olmayanların səsini eşitməyəcək. 

Torpağın gücü yeniləşmə tələb eləyir. 

Yeni ideyalar məkan tələb eləyir. 

Can və ruh yeni çağırışlar tələb eləyir. 

Gələcək indiyə dönəcək, arzular — bətnində mövhumat 
gizlənən arzulardan başqa — gerçəkliyə çevrilmək imkanı 
qazanacaq. 

Gərəkli — yaşayacaq, gərəksiz — çürüyüb gedəcək. 
Savaşçı, bununla belə, öz yaxınlarının yuxuları barədə 
düşünmək, onları qiymətləndirmək üçün özünü çətinliyə 
salmayacaq. O həm də başqalarını qəbul elədikləri qərar- 
lara görə töhmətləndirməyə vaxt sərf eləməyəcək. 


Ona görə ki, öz yolunun düzgünlüyünə inanmaq üçün 
başqasının doğru yol seçmədiyini sübut eləməyə ehtiyac 
yoxdur. 


kkk 


İşıq savaşçısı fəth eləmək niyyətində olduğunu böyük 
cidd-cəhdlə öyrənir. 

Məqsədə doğru gedən yol nə qədər çətin olsa da, 
həmişə maneələri dəf eləmək üçün priyomlar və üsullar 
var. Savaşçı dolayı yollar seçir, öz qılıncını ovxarlayır, elə 
davranmağa çalışır ki, qəlbində mətanət hasil olsun — bun- 
suz çağırışı layiqincə qəbul eləmək olmaz. 

Amma budur, artıq həmin yolla irəliləyən savaşçı dərk 
eləyir ki, nəzərə almadığı çətinliklər, maneələr var. 

Əgər daha əlverişli məqamı gözləsə, onda heç zaman 
yerindən tərpənməyəcək, birinci addımı atmaq üçün kiçi- 
cik ağılsızlıq lazımdır. 

İşıq savaşçısı bu ağılsızığı özünəxidmətə yönəltməyi 
bacarır. Ona görə ki, hər şeyi qabaqcadan nəzərə almaq 
mümkün deyil — xüsusilə müharibədə, xüsusilə sevgidə. 


kkk 


İşıq savaşçısı özünün zəif cəhətlərini bilir. Amma nəyə 
qabil olduğundan da xəbərdardır. 

Bəziləri şikayətlənirlər: “Bizə imkan verilməyib”. Ola 
bilər, onlar haqlıdırlar, ancaq savaşçı heç vaxt bu səbəb- 
dən əlini əlinin üstünə qoyub oturmağı özünə rəva görməz, 
о, öz gücünü və qabiliyyətini son hüduda qədər gərginlik- 
də saxlayar”. 

O bilir ki, maral ayaqlarının cəldliyi ilə, qağayısa iti göz- 
ləriylə balığı görməyi, onu sudan sərrast qapmağıyla güc- 
lüdür. Savaşçı bilir ki, pələng goreşəndən qorxmur, ona 
görə ki, öz qüvvəsinə əmindir. 

Və bu zaman savaşçı nəyə güvəndiyini dərk eləməyə 
çalışır. O, öz cəbbəxanasını yoxlayır, bu cəbbəxanasa üç 
silahdan — inam, ümid və sevgidən ibarətdir. 

Əgər birinciyə də, ikinciyə də, üçüncüyə də sahibdir- 
sə, savaşçı tərəddüdsüz yoluna davam eləyir. 

kkk 


İşıq savaşçısı bilir ki, kimsəni kütbeyin saymaq olmaz, 
bundan ötrü hətta vaxt lazım gəlsə də, həyat hamını öyrədir. 

Savaşçı özündə olanlardan ən yaxşısını verir, başqala- 
rından da bunu tələb eləyir. Üstəlik də, o, hər insanın nələ- 
rə qabil olduğunu ürək genişliyi, səxavətlə bütün dünyaya 
göstərməyə çalışır. 

“Adamlar naşükürdürlər”, — başqa yoldaşları bu haq- 
da deyirlər. 

Savaşçını belə sözlərlə çaşdırmaq olmaz. O, öz yaxın 
adamını həvəsləndirməkdə, onu hərəkətə sövq eləməkdə 
israrlıdır, bununla özünə də təsir göstərir. 


kkk 


Bütün işıq savaşçıları döyüşqabağı qorxu hissi keçiriblər. 

Bütün işıq savaşçıları əvvəllər yalan danışıblar, satqın- 
lıq eləyiblər. 

Bütün işıq savaşçıları bəzən başqa yollarla getməli 
olublar. 

Bütün işıq savaşçıları tamamilə boş şeylər üzündən 
əzab çəkiblər. 

Bütün işıq savaşçıları özlərinin işıq savaşçısı olmadıq- 
ları qənaətinə gəliblər. 

Bütün işıq savaşçıları öz mənəvi borclarından geri 
çəkiliblər. 

Bütün işıq savaşçıları “yox” demək istəyəndə “hə” 
deyiblər. 

Bütün işıq savaşçıları sevdikləri adama yara vurublar. 

Bax bütün bunlardan keçdiyinə, olduğundan yaxşı olma- 
ğa ümidini itirmədiyinə görə onun işıq savaşçısı adlanma- 
ğa haqqı var. 


kkk 


İşıq savaşçısı Tomas Henri Haksli! kimi, köhnə zaman- 
larda yaşayan bəzi mütəfəkkirlərin müdrik sözlərini yadda 
saxlayır: 





! Tomas Henri Haksli (1825-1895) – ingilis bioloqu, dar- 
vinist alim və filosof 


“Bizim atdığımız addımların nəticəsi qorxaqlar üçün 
ağlasığmazdır, amma müdriklər üçün bu, sanki, işıq şüa- 
sıdır. 

Dünya şahmat taxtasına oxşayır. Fiqurlar — bizim gün- 
dəlik hərəkətlərimizdir, oyun qaydaları — təbiət qanunları 
adlanan ölçülərdir. Biz Oynadığımız Adamı görə bilmirik, 
amma məlumdur: O, ədalətli, səbirli, namusludur. 

Savaşçı ona meydan oxuyanın çağırışını qəbul elə- 
məyə məcburdur. O bilir ki, Allah sevdiyi adamın bir 
səhvini də bağışlamır, nəzərində saxladıqlarının özlərini 
oyun qaydalarını bilmədikləri kimi göstərmələrinə imkan 
vermir. 


kkk 


İşıq savaşçısı öz qərarlarını dəyişmir. 

Hərəkətə başlamazdan əvvəl uzun-uzadı düşüncələrə 
dalır — öz hazırlıq səviyyəsini, məsuliyyət dərəcəsini, müəl- 
limi qarşısında borcunu qiymətləndirir. O, ruhi müvazinə- 
tini qoruyub saxlamağa çalışaraq hər addımını elə cidd- 
cəhdlə götür-qoy eləyir ki, elə bil, hər şey bu addımdan 
asılıdır. 

Amma qərarın qəbul olunduğu an savaşçı artıq geri 
baxmadan irəli hərəkət eləyir; elədiyi seçimin düzgünlüyü- 
nə onun şübhəsi yoxdur; hətta vəziyyət nəzərdə tutduğu 
kimi olmasa, savaşçı seçdiyi yoldan dönmür. 

Əgər qərarı düzdürsə, döyüşdə qələbə qazanır — hətta 
bu döyüş təsəvvür elədiyindən uzun çəksə də. Əgər qərarı 
səhvdirsə, uğursuzluğa düçar olacaq, hər şeyi təzədən 
başlamaq zorunda qalacaq — amma daha acı təcrübəsiylə 
dişinəcən silahlanacaq. 

İşıq savaşçısı yolu bir dəfə başlayıb axıracan gedir. 


kkk 


Savaşçı bilir ki, ən yaxşı müəllimləri çiyin-çiyinə müha- 
ribə meydanına çıxdığı adamlardır. 

Məsləhət soruşmaq qorxuludur. Məsləhət vermək 
yüzqat qorxuludur. Savaşçıya kömək lazım olanda o, hər 
şeydən əvvəl, çətin vəziyyətlərdə dostlarının özlərini necə 

apardıqlarını — onların necə hərəkət elədiklərini, yaxud 
niyə hərəkət eləmədiklərini anlamağa çalışır. 

O, qeyri-şüuri ilham axtara-axtara Cəbrayılın qulağına 
pıçıldadığı sözləri yanındakı adamın dodaqlarından oxu- 
yur. 

Yorulanda, yaxud tənhalıqla üzləşəndə fikrən uzaq- 
dakı kişilərin və qadınların yanına qaçmır, amma yaxın- 
lıqda olanları axtarıb tapır, onlarla öz kədərini bölüşür, öz 
günahını dərk eləməkdən əzab çəkmədən, ləzzətlə onlar- 
dan nəvaziş gözləyir. 

Savaşçı bilir: kainatda ən uzaq ulduz özünü onu əhatə 
eləyənlərin arasında görür. 


kkk 


İşıq savaşçısı öz dünyasını sevdiyi adamlarla bölüşür. 

O, həmin adamları atmaq istədikləri, amma cürət elə- 
mədikləri addımları həyata keçirməyə ruhlandırmağa can 
atır. Və belə anlarda əlində lövhə olan düşmən peyda olur. 

Lövhələrdən birinin üzərində yazılıb: “İlk növbədə özün 
barədə fikirləş. Firavanlığı hər şeydən əvvəl özün üçün 
qoru, yoxsa axırda hər şeyi itirərsən”. 

O biri lövhənin üzərində belə sözlər yazılıb: “Sən kim- 
sən ki, başqalarına kömək eləyirsən? Doğrudanmı, öz 
çatışmazlıqlarını görmək iqtidarında deyilsən?” 

Savaşçı bilir ki, zəifliklərdən və çatışmazlıqlardan xali 
deyil. Amma onu da bilir ki, özbaşına inkişaf eləyə, öz yol- 
daşlarından uzaqlaşa bilməz. 

Bu zaman savaşçı lövhələrin üzərində həkk olunmuş 
sözlərin heç də mənasız olmadığıyla razılaşsa da, onları 
yerə atıb sınıq-sınıq eləyir. Savaşçısa hələlik öz yaxınlarını 
ilhamlandırır”. 


kkk 


Böyük müdrik Lao-tszı savaşçının keçdiyi yol barədə 
belə mülahizə yürüdür: 

“Bu yol özündə xırda və zəif hər şeyə hörmət ehtiva 
eləyir. Həmişə gərəkli addımları atmaq lazım gələn məqamı 
tutmağı bacar. 


Hətta əgər sən artıq ox atmaq sənətinə sahib olmu- 
sansa, bununla belə, yayı kamana necə qoyduğuna, oxu 
necə çəkdiyinə fikir ver. 

Öz tələbatını əməlli-başlı dərk eləmiş cavan son nəti- 
cədə huşsuz müdrikdən ağıllı çıxır. 

Özündə məhəbbəti cəmləşdirmək xoşbəxtlik, nifrəti 
cəmləşdirmək isə sarsıntı deməkdir. Çətinliyi duymayan 
qapını açıq qoyur, bununla da fəlakət doğurur. 

Savaşın dava-dalaşla heç bir əlaqəsi yoxdur”. 


kkk 


İşıq savaşçısı meditasiyaya dalır. 

O, öz çadırının səs-küydən uzaq küncündə oturur, 
özünü ilahi nurun ixtiyarına verir. Bu zaman nə barədəsə 
fikirləşməməyə çalışır, fikrən zövq axtarışından, meydan 
oxumalardan və etiraflardan kənar durur, öz qabiliyyətinin 
və gücünün aşkara çıxmasına imkan verir. 

Hətta əgər bu məqamda həmin amillərin iştirakını hiss 
eləməsə də, onlar savaşçının həyatına, gündəlik varlığına 
təsir göstərir. 

Savaşçı meditasiyaya daldığına görə artıq əvvəlki 
kimi deyil — indi o, dünyanın ruhunu qoruyur. Məhz belə 
məqamlar ona çiyninə düşən məsuliyyət dərəcəsini dərk 
etməyə, həmin məsuliyyətə uyğun addım atmağa imkan 
verir. 

İşıq savaşçısı bilir ki, orada — qəlbinin sükutunda onu 
yönəldən naməlum qayda mövcuddur. 


kkk 


Söhbət üçün ayrılmış vaxtda Herrigel öz müəlliminə 
deyir: 

“Mən oxu çəkəndə elə an gəlib çatır ki, aydın olur: əgər 
lap indicə kirişi buraxmasam, qətiyyətimi itirəcəyəm”. 

“Sən fikrən oxun yaydan çıxdığı anı qabaqlamaqdan 
əl çəkməsən, ox atmaq sənətinə yiyələnməmisən, — müəl- 
lim cavab verir. — Bəzən elə olur ki, oxun hədəfdən yan 
keçməsi atıcının həddən artıq qızğınlığı və coşqunluğuyla 
izah olunur”. 

İşıq savaşçısı bəzən fikirləşir: “Mənim gördüyüm iş heç 
vaxt görülməyəcək”. 

Bu heç də belə deyil: o hərəkət eləməlidir, amma həm 
də Kainatın lazımi vaxtda hərəkətə gələcəyini də itaətlə 
gözləməlidir. 


kkk 


İşıq savaşçısı özünə münasibətdə edilən ədalətsizliyi 
duyub tək qalmağa çalışır — təki kimsə onun necə əzab 
çəkdiyini görməsin. 

Bu həm yaxşıdır, həm də pis. 

Ona görə ki, qəlbinə vurulmuş yaranı sağaltmağı ürə- 
yin özünə tapşırmaq bir işdir, yad adamlar qarşısında öz 
zəifliyini faş eləməkdən qorxa-qorxa bütün gününü dərin 
düşüncələrdə keçirmək başqa iş. 

Ona görə ki, bizim hər birimizdə mələk və şeytan yaşa- 
yır, çox vaxt onların səsləri ayırd edilmir. Bəzən öz-özü- 
müzlə apardığımız söhbətlə şeytan qarşısında çətin vəziy- 
yətdə qalırıq, şeytan bizə necə zəif və aciz olduğumuzu 
göstərməyə çalışır. Mələksə bizi öz hərəkətlərimiz barədə 
düşüncələrə dalmağa vadar eləyir, bəzən kiminsə ağzıyla 
öz fikirlərini söyləmək lazım gəlir. 

Savaşçı tənhalıq və azadlıq arasındakı müvazinəti sax- 
lamağı bacarır. 


kkk 


İşıq savaşçısı sevgisiz keçinə bilməz. 

Hərarət və nəvaziş göstərmək ehtiyacı, yemək-içmək 
ehtiyacı kimi, ədalətli savaşdan aldığı zövq kimi onun öz 
təbiətində mövcuddur. Əgər günəş çıxanda savaşçı xoş- 
bəxtlik duymursa, deməli, nəsə düz deyil. 

Və onda döyüşə ara verir, özünə yoldaş axtarmağa 
gedir ki, axşam düşəndə tənha qalmasın. 

Əgər yoldaş tapmaq çətin olursa, öz-özündən soru- 
şur: “Doğrudanmı, mən kiməsə yaxınlaşmağa qorxuram? 
Doğrudanmı, hərarət və nəvaziş almışam, amma bunu 
duymamışam?” 

İşıq savaşçısı tənhalıqdan yararlanır, amma tənhalığın 
ondan istifadə eləməsinə imkan vermir. 


kkk 


İşıq savaşçısı bilir ki, tamam üzgünlük içində yaşamaq 
olmaz. 

O, uzaqdan hədəfi vurmaq üçün öz yayının kirişini çək- 
məli olan ovçuya oxşayır. O, parıltısını yalnız partladıqdan 
sonra gördüyümüz ulduzlardan öyrənir. İşıq savaşçısı mane- 
ələri dəf eləyən atın bütün əzələlərini gərdiyini görür. 

Amma savaşçı gərginliklə gözgörəsi çaşqınlığı ayırd 
eləməyi bacarır, birini o biriylə qarışdırmır. 


kkk 


İşıq savaşçısı həmişə Mətanətlə Şəfqət arasında müva- 
zinətə nail olur. 

Arzuların gerçəkləşməsi üçün iradə möhkəm və qüd- 
rətli olmalıdır, məqsədə çatandasa, yadda saxlamaq lazım- 
dır ki, ona aparan əsl yol həqiqətdə xəyalımızda canlanana 
heç də həmişə oxşamır. 

Buna görə də savaşçı həm əmr eləməyi, həm də şəf- 
qət göstərməyi bacarır. Allah Öz övladlarını heç vaxt dərk 
eləmir, onun alnımıza yazdıqları dərk olunan deyil, onun 
bizə rəva gördüyü yol elə bizim öz addımlarımızla açılır. 

Əmr vermək bacarığı eynilə tabe olmaq qabiliyyəti 
kimi savaşçıya ilham verir. Kök salmış adət vacib hərəkət- 
ləri müəyyənləşdirə bilməz. 


kkk 


İşıq savaşçısı bəzən öz yolunda rast gəldiyi maneələrin 
üzərindən aşıb tökülən suya oxşayır. 

Bəzən olur ki, müqavimət qaçılmaz məhvə aparıb çıxa- 
rır, bu zaman savaşçı vəziyyətə uyğunlaşır. O, dağ sıldırım- 
ları boyunca qıvrılan daşlı-çınqıllı cığırla şikayətlənmədən, 
gileylənmədən gedir. 

Və onun gücü suyun gücünə oxşayır, ona görə ki, heç 
kəs hələ suyu çəkiclə əzməyi, bıçaqla kəsməyi bacarma- 
yıb. Dünyanın ən qüdrətli qılıncı da onun üzündə çapıq 


qoymağa qadir deyil. 

Çayların suyu yolun imkanlarına, xüsusiyyətlərinə uyğun- 
laşır, amma bununla belə, başlıca məqsədi — dənizi unutmur. 
Sısqa çaylar get-gedə başqa çaylara qarışıb güc toplayır. 

Və budur, elə məqam gəlib çatır ki, suyun qüdrətinə 
qarşı duruş gətirmək olmur. 


kkk 


İşıq savaşçısı üçün mücərrəd anlayışlar mövcud deyil. 

Hər şey maddi və aydındır, hər şey onda hörmət 
doğurur. İşıq savaşçısı aləmdə baş verənləri kənardan seyr 
eləyə-eləyə öz çadırının rahat və sərin küncündə oturmur 
— yox, o, dünyanın bütün çağırışlarını qəbul eləyir, onlarda 
özünün dəyişilmə imkanlarını görür. 

Onun başqa yoldaşları ömrü boyu ya seçim imkanın- 
dan məhrum olmalarından gileylənirlər, ya da başqalarının 
qəbul elədikləri qərarları çək-çevir eləyirlər. İşıq savaşçısı 
öz fikrini və əməlini yeni şəklə salır. 

Bəzən elə olur ki, savaşçı hədəfini düzgün müəyyən- 
ləşdirmir və onda şikayətlənmədən, deyinmədən öz səh- 
vinə görə cavab verir. Elə də olur ki, yolunu azır və onda 
onu əvvəlcə aparan yola çıxmaq üçün uzun-uzadı dolaşır. 

Amma işıq savaşçısı seçdiyi yoldan dönmür. 


kkk 


İşıq savaşçısı qaya kimidir. 

Əgər düzənlikdə ucalırsa, ətrafındakı hər şey harmoni- 
yaya uyğundursa, sarsılmaz qalır. Adamlar öz sığınacaqla- 
rını onun dağıdıcı tufanlardan sipər olan kölgəsində qura 
bilərlər. 

Əgər taleyə onu enişdə, yaxud yoxuşda görmək müna- 
sibdirsə, ətrafında olanlar müvazinətdən, hörmətdən məh- 
rumdurlarsa, bax onda o, öz gücünü göstərməyə, əmin- 
amanlığı pozmağa cəsarət eləmiş düşmənin üstünə atılır. 
Belə dəqiqələrdə işıq savaşçısı məhvedici, ölümgətirəndir, 
heç kəs onu saxlamaq iqtidarında deyil. 

İşıq savaşçısı müharibə haqqında da, sülh haqqında 
da eyni vaxtda düşünür, şəraitə uyğun olaraq hərəkət elə- 
məyi bacarır. 


kkk 


Öz ağlının itiliyinə həddən artıq bel bağlayan işıq savaş- 
çısı axır-axırda rəqibin gücünü qiymətləndirməmək qorxu- 
suyla mütləq üzləşir. 

Unutmaq olmaz: bəzən güc ən incə hiyləgərlikdən kəsər- 
lidir. 

Öküzlə çarpışma on beş dəqiqə çəkir: öküz çox tez- 
liklə onu necə aldatdıqlarını başa düşür, onun növbəti 
addımı toreronun1 üzərinə atılmaqdır. Və bu baş verəndə 
nə şöhrət, nə ağıl, nə sübutun inandırıcılığı, nə də “məla- 
hət” adlanan şey fəlakətin qarşısını almağa kömək eləyə 
bilməz. 

Elə buna görə də işıq savaşçısı ona qarşı çıxan qaba 
qüvvəyə üstünlük verir. Onun qəzəbi çılğınlığa çevriləndə 
isə döyüş meydanından geri çəkilir, bu qarşısıalınmaz coş- 
qunluğunun öz-özünə nə vaxt tükənəcəyini gözləyir. 


kkk 


İşıq savaşçısı özündən güclü olan rəqibi tanımağı 
bacarır. 

Başa düşür ki, əgər onunla üz-üzə gəlməyi qərara 
alsa, dərhal məhv ediləcək. Əgər rəqibinin hiyləsinə uysa, 
tələyə düşəcək. Ona görə də çətin vəziyyətdən çıxmaq 
üçün “diplomatiya” adlanan başqa üsullardan istifadə elə- 
yir. Rəqib özünü ağılsız uşaq kimi aparanda o da eynilə 
bu cür addım atır. Rəqib onu döyüşə səsləyəndə savaşçı 
özünü elə göstərir ki, guya, başa düşmür. 

“O qorxdu”, — dostları deyirlər. 

Amma savaşçının onların fikirlərinə qulaq asmağa halı 
yoxdur, ona görə ki, bilir: fədakarlığı və qəzəbi quşcuğazı 
pişiyin caynağından qurtara bilməz. 

Belə şəraitdə savaşçı dözüm ehtiyatı toplayır — düş- 
mən onunla açıq çarpışmanı gözləməkdənsə, başqa qəni- 
mət axtarmağa gedər. 





! Torero — öküzlə döyüşən 

İşıq savaşçısı ədalətə etinasız ola bilməz. 

O bilir: dünyada hər şey qarşılıqlı əlaqədə, vəhdətdə- 
dir, ona görə də hər bir adamın hərəkəti Yer üzündəki 
bütün adamlara təsir eləyir. Elə buna görə də özgə əza- 
bını görəndə hər şeyi lazım olduğu kimi öz yerinə qoymaq 
üçün qılıncını sıyırır. 

Amma zülmlə çarpışanda heç vaxt zalımı mühakimə 
eləmir, ona görə ki, bilir: hər kəs əməlinə görə Allah qar- 
şısında özü cavab verməlidir. Savaşçı öz vəzifəsini yerinə 
yetirib, hər hansı fikir söyləməkdən vaz keçir. 

İşıq savaşçısı bu dünyaya yaxın adamlarını mühakimə elə- 
mək üçün yox, öz qardaşlarına yardım göstərmək üçün gəlib. 


kkk 


İşıq savaşçısı heç vaxt qorxu hissi keçirmir. 

Qaçmaq gözəl müdafiə vasitəsi ola bilər, amma əgər 
səni qorxu çulğayıbsa, bu vasitədən istifadə eləmək olmaz. 
Seçim qarşısında qalan savaşçı dabanına tüpürüb qaç- 
maqdan, bununla təcavüzkara daha artıq və layiq olmadığı 
üstünlüyü verməkdənsə, məğlubiyyətə uğramağı, sonrasa 
aldığı yaraları sağaltmağı üstün tutur. 

Uğur vəd eləməyən çətin, kədərli dəqiqələrdə savaşçı 
özünü sakit və fədakarcasına, daha doğrusu, qəhrəman- 
casına aparır. 


kkk 


İşıq savaşçısı heç vaxt tələsmir. 

Vaxt onun xeyrinə işləyir, o da bunu bildiyindən səbir- 
sizliyini cilovlamağı, düşünüb-daşınmamış hərəkətlərdən 
qaçmağı öyrənir. 

Onun addımları ağır və möhkəmdir. Bəşər tarixi üçün 
taleyüklü anın gəlib çatdığı, dünyanı dəyişdirməzdən əvvəl 
özünün dəyişməli olduğu ona məlumdur. Buna görə də 
Lansa del Vastonun sözlərini təkrarlayır: “Yerini bərkitmək 
üçün inqilaba qeyri-müəyyən müddət lazımdır”. 

Savaşçı heç vaxt kal meyvəni dərmir. 


kkk 


İşıq savaşçısı eyni zamanda həm dözümlü, həm də 
çevik olmalıdır. 

İki başlıca strateji səhv var: tələsmək, əlverişli məqam 
yetişməzdən əvvəl hərəkət eləmək və həmin məqamı əldən 
buraxıb ləngimək. Buna görə də həm ondan, həm o birin- 
dən qaçmaq üçün savaşçı hər təsadüfə, bir növ, yeganə 
hal kimi baxır, başqa fikirlərdən, ümumi formullardan və 
hazır reseptlərdən istifadə eləmir. 

Xəlifə Müəyyəd Əmir bin əl-Aasdan onun misilsiz uğur- 
larının sirrinin nədə olduğunu soruşdu. 

“Heç vaxt qabaqcadan geriçəkilmə yollarını öyrənmə- 
dən işə girişməmişəm. Amma bir dəfə girişəndə dərhal da 
düşünüb-daşınmadan aradan çıxmağa çalışmamışam”, 
— o cavab verdi. 


kkk 


İşıq savaşçısına məyusluq bəllidir. 

Hərdən ona elə gəlir ki, öz qəlbində arzuolunan duy- 
ğunu oyatmaq iqtidarında deyil. Saysız gündüzlər və gecə- 
lər ərzində sıxıntılı vəziyyətdə olmağa məcburdur, heç bir 
yeni hadisə ona əvvəlki ilhamını qaytara bilməz. 

“Onun mübarizəsi başa çatıb”, — dostları deyirlər. 

Bu cür sözləri eşitmək savaşçını ağrıdır, utandırır, ona 
görə ki, hələ can atdığı məqsədə çatmadığını bilir. Amma 
o inadkardır, başladığını yarıyolda atmır. 

Və budur, özünün də gözləmədiyi anda qarşısında yeni 
qapı açılır. 


kkk 


İşıq savaşçısı çalışır ki, nifrət hissi heç vaxt onun qəl- 
bini ləkələməsin. 

O, döyüşə yollananda İsa Məsihin sözlərini xatırlayır: 
“Düşmənlərinizi sevin” — və bu nəsihətə əməl eləyir. 

Amma o bilir ki, günahları bağışlamaq heç də rəhmdil- 
lik demək deyil. Bilir ki, savaşçı başını aşağı dikməməlidir, 
ona görə ki, bu halda öz arzularının üfüqünü gözdən itirir. 

İşıq savaşçısı düşmənlərin onun igidliyini, onun inad- 
karlığını, onun qərar qəbul eləmək bacarığını sınağa 
çəkmək üçün mövcud olduqlarıyla razılaşmağa hazırdır. 
Düşmənləri savaşçını arzularının gerçəkləşməsi naminə 
çarpışmağa məcbur eləyirlər. 

Döyüşdə qazanılan təcrübə işıq savaşçısının ruhunu 
möhkəmləndirir. 


kkk 


İşıq savaşçısı keçmişi xatırlayır. 

Ona Ruhi Axtarışların nə olduğu məlumdur: bəşər 
tarixinin bir çox şanlı səhifələri bunun sayəsində yazılıb. 

Cəhalətpərəstlik, qurbanvermə, qanlı divan — ən şöh- 
rətli, həm də ən iyrənc əməllərdir. Adamlar Ruhi Axtarış- 
dan ən müxtəlif məqsədlərdə istifadə eləyiblər və savaşçı 
ideallarının tez-tez necə dəhşətli niyyətlər üçün pərdə 
olduğunu bilir. 

Artıq savaşçı buna oxşar sözləri nə qədər eşidib: “Bu 
yolun həqiqətə aparıb çıxartdığını mən haradan bilim?” 
Həmin suala cavab almayıb, Ruhi Axtarışı rədd eləyən nə 
qədər adamla rastlaşmalı olub? 

Amma savaşçının şübhəsi yoxdur, ona görə ki, düz- 
gün və dəqiq formul əsasında hərəkət eləyir. 


kkk 


İşıq savaşçısı ilhamın nə qədər vacib olduğunu bilir. 

Düşmənin zərbələrini necə dəf eləmək barədə fikirləş- 
məyə imkan olmadığı döyüşün qızğın vaxtında, çarpışma- 
nin şiddətli anında savaşçı qeyri-şüuri hərəkət eləyir, Cəb- 
rayılın sözlərinə tabe olur. 

Əmin-amanlıq vaxtı Allah tərəfindən ona göndərilmiş 
rəmzlərin mənasını açmağa çalışır. 

“Ağlıkəmdir”, — bəziləri onun haqqında deyirlər. 

“Xam xəyala düşüb”, — başqaları deyirlər. 

“O, məntiqsiz adama necə etibar eləyə bilər?” — üçün- 
cülər heç nə başa düşmürlər. 

Amma savaşçı bilir: ilham — onun köməyi ilə Allahın 
yazdığı alın yazısını oxumağın mümkün olduğu əlifbadır, 


buna görə də küləyin səsinə qulaq asmaqda, ulduzlarla 
söhbətləşməkdə davam eləyir. 


kkk 


İşıq savaşçısı öz yoldaşları ilə tonqal başında oturur. 

Onlar qazandıqları qələbələrdən danışırlar, tonqala 
yaxınlaşan yadelliləri ürək genişliyi ilə qəbul eləyirlər, ona 
görə ki, hər biri öz həyatı və ədalətli savaşda iştirakıyla fəxr 
duyur. Savaşçı öz yolu haqqında ilhamla danışır, bu və ya 
digər çağırışı necə qəbul elədiyi, onlara necə cavab ver- 
diyi, bu və ya digər çətin dəqiqədə beynində hansı qərar 
yetişdiyi barədə danışır. O, bu haqda danışanda sözləri 
romantikayla dolur, ehtirasla nəfəs alır. 

Hərdənbir azca şişirtməyi özünə rəva görür. Yadda 
saxlayır ki, əcdadları aradabir belə şeylərə yol verirdilər. 

Buna görə də bu şişirtmədə böyük günah görmür. 
O, heç vaxt vüqarı şöhrətpərəstliklə qarışdırmır, heç vaxt 
özü öz uydurmalarına inanmır. 


kkk 


İşıq savaşçısı bəzən eşidir: “Bəli, qərar qəbul etməz- 
dən əvvəl hər şeyi dərk eləməliyəm. Mən öz fikrimi dəyiş- 
mək sərbəstliyinə sahib olmaq istəyirəm”. 

Savaşçı belə sözləri başa düşmür. O da bu cür sərbəst- 
liyə sahib ola bilərdi, amma niyə belə hərəkət elədiyini özü 
tam aydınlığıyla dərk eləməsə də, bu, müəyyən öhdəlikləri 
yerinə yetirməkdə ona mane olmur. 

İşıq savaşçısı qərar qəbul eləyir. Onun qəlbi səmadakı 
bulud kimi azaddır, amma özü öz arzusuyla qandallanıb. 
Öz istəyi ilə seçdiyi yolunda xoşuna gəlməyən saatda oyan- 
malı, biliyini bir misqal da artırmayan adamlarla danışmalı 
olur. Bəzən o, qurban verməyə məcburdur. 

“Sən — azad deyilsən”, — dostları ona deyirlər. 

Savaşçı azaddır. Sadəcə, bilir ki, qapağı açıq sobada 
çörək bişirmək olmaz. 

Həmişə yadda saxla: nəylə məşğul olsan, nə eləsən 
də, məqsədə çatmaq üçün vasitələri və qarşında duran 
vəzifələri yerinə yetirmək imkanlarını gözləmək lazımdır. 
“Yalnız lazımi qaydada silahlananlar, qələbənin nəticələ- 
rindən yararlanmağa azacıq da olsa meyil göstərməyən- 
lər və döyüşdə öz düşüncələrinə dalanlar bəhrəni rədd 
eləyirlər. 

Bəhrəni rədd eləmək olar, amma bu imtina nəticəyə 
etinasızlıq demək deyil”. 

İşıq savaşçısı Qandinin bu nəsihətlərinə hörmətlə yana- 
şır. O, hər hansı nəticə əldə eləmək iqtidarında olmadan, 
ondan imtinası barədə ucadan bəyanat verməklə karıx- 
mağı özünə rəva görmür. 


kkk 


İşıq savaşçısı xırdalıqlara qarşı diqqətlidir, ona görə ki, 
bilir — onlar hadisələrin adi axarını dəyişməyə qadirdirlər. 

Xırdaca tikan yolçunu yolda qalmağa məcbur eləyə 
bilər. Gözlə görünməyən hüceyrə sağlam bədəni dağıtmaq 
iqtidarındadır. Keçmişdə yaşanan qorxu anı haqqında xati- 
rələr qorxunun hər səhər geri qayıdacağına gətirib çıxara- 
caq. Saniyənin yalnız bir anı qədər sürən ləngimə savaşçı- 
nin sinəsini rəqibin sarsıdıcı zərbəsinə məruz qoya bilər. 

Savaşçı heç vaxt xırdalıqlara etinasızlıq göstərmir. Bəzən 
bunun üzündən öz-özüylə qəddar olmaq lazım gəlir, amma 
o məhz bu cür hərəkət eləyir. 

“Şeytan xırda şeylərdə yaşayır”, — qədim zərbi-məsəl- 
də deyilir. 


kkk 


İşıq savaşçısı öz inamını heç də həmişə qoruya bilmir. 

Elə dəqiqələr olur ki, o, qəti heç nəyə inanmır, öz qəl- 
bindən soruşur: “Doğrudanmı, bu cür səy lazımdır?” 

Amma qəlbi susur. Savaşçı da öz əvəzinə özü qərara 
gəlməlidir. 


Bu zaman o, ömək, nümunə axtarmağa başlayır. Və 
xatırlayır ki, İsa Məsih fani insanın alnına yazılmış taleyi 
tamamilə qəbul eləmək üçün belə bir sınaqdan keçib. 

“Bu əcəl də məndən yan keçir”, — İsa Məsih deyirdi. 
O da dözümünü və ruh yüksəkliyini itirməli olurdu, amma 
yolundan qalmırdı. 

Hətta qısa müddət ərzində inamsız qalan işıq savaşçısı 
irəli getməkdə davam eləyir, axır ki, itirdiklərini tapır. 


kkk 


Savaşçı bilir ki, insan ada deyil. 

O, təkbaşına mübarizə apara bilməz; niyyəti necə olsa 
da, özü başqa adamlardan asılıdır. Öz məramını kiminləsə 
müzakirə eləməyə, kimdənsə kömək və yardım ummağa, 
kiməsə keçmiş savaşlar haqqında danışmağa, istirahət 
vaxtı tonqal qırağında oturmağa ehtiyac duyur. 

Amma savaşçı adamların bu ehtiyacı özünə inamsızlığı 
kimi qəbul eləməsini rəva görməz. Onun əməli göz qaba- 
ğındadır, amma niyyətləri sirr pərdəsinə bürünüb. 

İşıq savaşçısı öz yoldaşlarıyla rəqs eləyir, amma atdığı 
addımların məsuliyyətini heç kəsin üzərinə qoymur. 


kkk 


Döyüşlərarası fasilələrdə savaşçı dincəlir. 

Tez-tez elə olur ki, günlərlə öz qəlbinin istəyinə əməl 
eləyib əlini də tərpətmir, amma ruhu qıvraq qalır. Savaşçı 
belə günlərdə tənbəlliyin ölümcül günahlarını işlətmir, ona 
görə ki, bunun onu bazar axşamlarının beyin dumanlan- 
dıran anlarına aparıb çıxaracağını bilir — belə məqamlarda 
ancaq vaxt keçirəcək — vəssalam. 

Savaşçı bunu “məzarıstan rahatlığı” adlandırır. O, Apo- 
kalipsisin sətirlərini unutmur: “Lənətləyirəm səni, ona görə 
ki, nə soyuqsan, nə isti. Eh, əgər sən soyuq, yaxud isti 
olsaydınl Amma sən nə isti, nə soyuq yox, belə hərarətli 
olduğundan Mən səni öz ağzımdan vulkan kimi püskürə- 
rom!” 

Savaşçı istirahətə və əyləncəyə dalır. Amma o, həmişə 
ehtiyatlıdır. 

İşıq savaşçısı bilir: cəmi-aləm bütün dünyanın qarşı- 
sında qorxuya bürünüb. 

Bu qorxu, adətən, özünü iki cür bildirir: ya davakar 
təzyiqlə, ya da itaətkar tabeliklə. Bunlar bir medalın iki 
üzüdür. 

Elə buna görə də qorxu təlqin eləyənin qarşısına 
çıxanda savaşçı yadda saxlayır: bu adam özünü eyni cür 
inamsızlığa bürüyüb. O, oxşar maneələri dəf eləyib, eyni 
çətinliklərlə üzləşib. Amma onda niyə güclü çıxır? Ona 
görə ki, öz qorxusundan əyləc kimi yox, mühərrik kimi 
istifadə eləyir. 

Və savaşçı rəqibindən öyrənə-öyrənə özünü onun kimi 
aparır. 


kkk 


İşıq savaşçısı üçün mümkünsüz sevgi olmur. 

Onu nə etinasız sükutla, nə laqeydliklə, nə də etinasız- 
lıqla çaşdırmaq olar. O, insanların üzlərinə çəkdikləri buz 
qatının altında odlu ürək gizləndiyini görür. 

Elə ona görə də başqa adamlardan çox risk eləyir. 
O, durub-dincəlmədən, fasiləsiz sevgi axtarır — hətta bu 
axtarışlarda aradabir “yox” sözünü eşitməli olsa da, əliboş 
qayıtsa da, həm ruhən, həm də cismən rədd edilsə də. 

Savaşçı ehtiyacı olanı axtaranda özünü qorxutmağa 
imkan vermir. Sevgisiz o, heç nədir. 


kkk 


İşıq savaşçısı həlledici döyüşlərdən xəbər verən sükutu 
ayırd eləməyi bacarır. 

Ona elə gəlir ki, guya, sükut deyir: “Hər şey donub, 
dayanıb. Döyüşü unudub əylənmək yaxşı olmazmı? Təc- 
rübəsiz döyüşçülər belə dəqiqələrdə silahlarını yerə atıb, 
darıxdıqlarından şikayətlənirlər”. 

Savaşçı bax indicə haradasa nəsə baş verəcəyini bilə- 
bilə sükuta diqqətlə qulaq asır. O bilir ki, dağıdıcı zəlzələlər 


xəbərdarlıq olmadan baş verir. Gecələr meşədə dolaşdı- 
ğından bu doğru əlaməti yadda saxlayır: əgər vəhşi hey- 
vanların, quşların səsi eşidilmirsə, deməli, təhlükə yaxın- 
dadır. 

Ona görə də başqaları boş-boş danışanda savaşçı öz 
qılınc çalmaq bacarığını təkmilləşdirir, gözlərini üfüqdən 
ayırmır. 


kkk 


İşıq savaşçısı — hər şeyə inanandır. 

O, möcüzələrə inanır, möcüzələr də baş verir. O əmin- 
dir ki, fikir həyatı dəyişməyə qabildir — və həyat tədricən 
başqa cür olur. O, sevgiylə rastlaşacağına şübhə eləmir 
— və budur, sevgi peyda olur. 

Hərdənbir acı ümidsizliklərlə üzləşir. Bəzən əzab çək- 
məli olur. 

“Nə qədər sadəlövhdür”, — tez-tez arxasınca deyiləni 
eşidir. 

Amma savaşçı bilir — o udur. Hər bir məğlubiyyətə iki 
qələbə düşür. 

İnanmaq qabiliyyəti olanların hamısı bunu bilir. 


kkk 


İşıq savaşçısı başa düşür ki, işıq arxasınca getmək 
daha yaxşıdır. 

O artıq yalan danışmalı, xəyanət eləməli, öz yolundan 
dönməli, qaranlıqda vurnuxmalı olub. Hamısı da ötüb- 
keçib — elə bil, heç nə olmayıb. 

Amma budur, qəfildən irəlidə uçurum peyda olur, min 
möhkəm və inamlı addım atmaq olar, min birinci addım- 
sa sıldırımın lap kənarında qırılır, savaşçı ölümə bir addım 
qalmış dayanır. 

Bu qərarı qəbul eləyib belə sözlər eşidir: “Sən həmişə 
səhv hərəkət eləyibsən. Sən həddən artıq qocasan, dəyiş- 
məyin vaxtı keçib. Sən yaxşı adam deyilsən. Sən buna 
layiq deyilsən”. 

O, göylərə baxır. Nagəhan səs deyir: “Mənim əzi- 
zim, təkcə sən yox, bütün aləm səhvlər buraxıb. Sənin 

günahların bağışlanıb, amma mən bu bağışlanmanı sənə 
sırıya bilmərəm. Özün qərara gəl”. 
Əsl işıq savaşçısı günahının bağışlanmasını qəbul eləyir. 


kkk 


İşıq savaşçısı həmişə kamilliyə can atır. 

Onun qılıncının hər zərbəsi arxasında müdrikliyin və 
düşüncələrin yüzillikləri durur. Hər zərbə özündə keçmişin 
hələ indi də döyüşlərə xeyir-dua verən bütün savaşçılarının 
gücünü, fəndgirliyini ehtiva eləməlidir. Onun hər hərəkəti 
keçmiş nəsillərin ənənə vasitəsilə indiki nəsillərə ötürməyə 
çalışdıqları o hərəkətlərə hörmət əlamətidir. 

Savaşçı öz zərbələrinin gözəlliyini təkmilləşdirir. 


kkk 


İşıq savaşçısı etibara layiqdir. 

Bəzən yanlış addımlar atır; bəzən özünü əslində 
olduğundan daha əhəmiyyətli hesab eləyir. Amma yalan 
demir. 

O, yoldaşlarının və rəfiqələrinin əhatəsində tonqal 
başında oturub söhbət eləyir. Bilir ki, sözləri düşüncələri- 
nin həsr olunduğu şeylərin müəyyən şahidi kimi Kainatın 
yaddaşında qalacaq. 

“Əgər bəzən sözlərimi əmələ çevirə bilmirəmsə, niyə 
bu qədər çox danışıram?” — savaşçı düşünür. 

“Sən öz baxışlarını adamların yanında açıq-açığına 
müdafiə eləyəndə istər-istəməz onlarla barış içində yaşa- 
mağa məcbursan”, — qəlbi ona cavab verir. 

Sözləri fikirlərinin dəyişilməz, düzgün əksi olduğundan 
savaşçı axır-axırda dediklərinə çevrilir. 


kkk 


Savaşçı bilir ki, hərdənbir döyüş yarımçıq kəsilir. 

Və bu zaman döyüşü mütləq bərpa eləmək üçün cəhd 
göstərmir; o bilir ki, dözüm toplamaq, gücün yığılmasını 
gözləmək lazımdır. Döyüş meydanına sakitlik çökəndə 
savaşçı öz qəlbinin döyüntüsünü eşidir. 


O başa düşür ki, gərgin vəziyyətə düşüb və dərk eləyir 
ki, qorxu hissi keçirir. 

Savaşçı öz həyatında müvazinətə can atır — qılıncı 
ovxarlı olmalı, qəlbi rahatlıq tapmalı, inam ruhunu atəşə 
bürüməlidir. O bilir ki, bu, hərəkətdən az vacib deyil. 

Həmişə nəsə çatışmır. Zamanın öz axarını dayandır- 
dığı həmin dəqiqələrdən də savaşçı çatışmayanı tapmaq, 
gələcək döyüşlərə daha yaxşı silahlanmaq üçün istifadə 
eləyir. 


“kk 


Savaşçı bilir ki, mələklə şeytan onun qılınc tutan əli 
üstündə çəkişirlər. 

“Sən zəifləyirsən, sən lazımi anı tutmağı bacarmaya- 
caqsan. Sən qorxursan”, — mələk deyir. 

Savaşçı da heyrətlənir — hər ikisi də eyni sözü deyir. 

“Gəl mən sənə kömək eləyim”, — şeytan davam eləyir. 
Mələk də deyir: “Mən sənə kömək eləyirəm”. 

Bax onda savaşçı fərqi dərk eləyir. Sözlər eynidir, ancaq 
ayrı-ayrı ağızlardan çıxır. 

Elə o zaman savaşçı mələyin əlini sıxır. 


kkk 


Hər dəfə savaşçı qılıncını siyirməli olanda onunla görə- 
cəyi işi görür. 

O, qılıncla yol aça, kiməsə kömək göstərə, hədələ- 
yən təhlükənin qabağını ala bilər — amma qılınc acgözdür, 
tiyəsinin səbəbsiz qınından çıxmasını sevmir. 

Elə ona görə də savaşçı heç vaxt təhdidlərə əl atmır. 
O hücum eləyə bilər, müdafiə oluna bilər, qaça bilər — 
o da, o birisi də, üçüncüsü də mahiyyətcə döyüşün detal- 
larıdır. Mənasız zərbələr endirməksə əbəs yerə qüvvə itir- 
mək deməkdir, bunun da döyüşə dəxli yoxdur. 

İşıq savaşçısı daim öz qılıncının hərəkətinə qarşı diq- 
qətlidir. Qılıncın da onun hərəkətlərini izlədiyini bir an da 
olsun unutmur. 

Ona görə ki, qılınc sözləri müşayiət eləmək üçün yara- 
dılmayıb. 

Bəzən şər savaşçının yaxasından əl çəkmir, bu zaman 
təmkinini pozmadan şəri öz çadırına dəvət eləyir. 

Və şərdən soruşur: “Sən mənə, yaxud mənim kömə- 
yimlə başqalarına xətər yetirmək istəyirsən?” 

Şər özünü elə göstərir ki, guya, eşitmir. Deyir ki, savaş- 
çının qəlbinin ən gizli guşələri ona məlumdur. Hələ tamam 
qaysaqlanmamış yaralarını qurdalayır, intiqama təhrik eləyir. 

Xatırladır ki, ağlagəlməz fitnə-fəsadlar bilir, hiss olun- 
madan təsir eləyən zəhərlər tanıyır, onların köməyi ilə 
savaşçı öz düşmənlərini aradan götürər. 

İşıq savaşçısı qulaq asır. Şər susanda onu danışma- 
ğa həvəsləndirir, bütün niyyətləri barədə ətraflı danışmağı 
xahiş eləyir. 

Hər şeyə axıracan qulaq asandan sonra yerindən qal- 
xır, çıxıb gedir. Şərsə o qədər danışıb, elə yorulub boşalıb 
ki, artıq onun arxasınca getməyə də gücü yoxdur. 


ck 


İşıq savaşçısı öz iradəsindən asılı olmayaraq yanlış 
addım atır, uçuruma yuvarlanır. 

Tənhalıq onu əldən salır, qarabasmalar qorxudur. 
O, ədalətli döyüş axtaranda ağlına da gəlməzdi ki, başına 
belə bir iş gələ bilər. Amma baş verdi. O, zülmətə bürünüb 
müəlliminin yanına cumur. 

“Müəllim, məni burulğan çəkib aparır, — deyir. — Su elə 
bulanıq, elə dərindir ki”. 

“Bir şeyi yadda saxla, — müəllimi cavab verir. — Suya 
cuman boğulub batmır, suyun altında qalan batır”. 

Savaşçı da düşdüyü vəziyyətdən çıxmaq üçün bütün 
gücünü toplayır. 


kkk 


İşıq savaşçısı özünü uşaq kimi aparır. 
O, uşağın şuluqluq salmalı, oynamalı, bəzən bir az 
ədəbsizlik eləməli, sadəlövh suallar verməli, özünün də inan- 


madığı axmaq sözlər danışmalı olduğunu unudan adam- 
ları heyrətləndirir. 

Adamlar da dəhşət içində səslənirlər: “Doğrudanmı, 
mənəviyyat yolu elə budur? Amma bu adam hələ yetiş- 
məyib axıl” 

Savaşçı bu cür rəylərlə fəxr eləyir. Və öz günahsız 
sevincindən keçib, dünyaya nədən ötrü gəldiyini yadından 
çıxartmadan Allahla təmasda olmaqda davam eləyir. 


kkk 


“Məsuliyyət” sözünün kökü onun mənasını aydınlaşdı- 
rır — məsul olmaq, cavab vermək, hərəkət eləmək. 

Məsuliyyətli savaşçı göz qoymaq, məşq eləmək qabi- 
liyyətinə malik idi. Amma bununla belə, o, “məsuliyyətsiz- 
liyə” də qabil idi — çağırışlarına cavab vermədən, onlara 
qarşı hərəkət eləmədən hadisələrin gedişinə tabe olurdu. 

Amma o dərs alırdı — məsləhətlərə qulaq asırdı, yar- 
dımları sakitcə qəbul eləyirdi. 

Savaşçını dünyanın bütün ağırlığını öz çiyinlərinə götür- 
düyünə görə məsuliyyətli adlandırmaq olmaz, məsuliyyətli 
savaşçı — çağırışlara dərhal cavab verməyi öyrənmiş savaş- 
çıdır. 

kkk 


İşıq savaşçısı heç də həmişə öz döyüş meydanını özü 
seçə bilməz. 

Bəzən onu qəflətən yaxalayırlar, arzulamadığı döyü- 
şün lap astanasına gəlib çıxır, amma belə hallarda qaçma- 
ğa can atmır, ona görə ki, bilir — bu cür döyüşlər hər yerdə 
onun arxasınca gəzəcək. 

Budur, çarpışma artıq qaçılmaz olanda savaşçı öz rəqi- 
biylə söhbətə girişir. Qorxub-çəkinmədiyini bildirmədən 
rəqibin onunla döyüşmək arzusunun səbəbini öyrənməyə 
cəhd göstərir — doğma kəndindən çıxıb təkbətək görüşə 
gəlməyə onu nə vadar eləyib? Savaşçı qılıncını siyirmədən 
rəqibini inandırır — bu, onun döyüşü deyil. 

İşıq savaşçısı rəqibinin demək istədiyi bütün sözlərə 
qulaq asır. Onunla yalnız ehtiyac olanda təkbətək döyüşə 
girir. 

. İKİNCİ FƏSİL 
İşıq savaşçısının kitabı 


İşıq savaşçısı vacib qərarların qəbul olunması ərəfəsin- 
də güclü qorxu hissi keçirir. 

“Bu iş sənlik deyil”, — bir dostu ona deyir. “İrəli get, 
cəsarətli ol”, — ikincisi dillənir. Bu cür sözlərdən sonra 
onun şübhəsi yalnız artır. 

Budur, bir neçə günü qüssə və üzüntü içində keçirən- 
dən sonra öz çadırında – çadırının düşüncələrə dalmağa, 
dua eləməyə vərdiş elədiyi guşəsində özünə gəlir. O, öz 
gələcəyinə diqqətlə baxır. Onlara münasibətinin ucalda- 
cağı, yaxud alçaldacağı adamları görür. O, kimsəyə lazım- 
sız əzablar vermək istəmir, amma seçdiyi yoldan dönmək 
fikrində də deyil. 

Və bu zaman savaşçı qərarın özünün yetişəcəyini göz- 
ləyir. Əgər “hə” demək lazım gəlsə, cəsarətlə bu sözü söy- 
ləyəcək. Əgər “yox” deməli olsa, qorxuyla deyəcək. 

İşıq savaşçısı Öz Yolunu bütünlüklə qəbul eləyir. 

“Necə heyrətamiz inamı var!” — yoldaşları deyirlər. 

Bu sözlərdən savaşçı bir neçə dəqiqəliyinə qürur hissi 
keçirir, amma dərhal da onu utanc hissi bürüyür, ona görə 
ki, qəlbində zahirən ifadə elədiyi o inam hissi yoxdur. 

Belə anlarda Cəbrayıl onun qulağına pıçıldayır: “Sən, 
olsa-olsa, yalnız kainatın silahısan. Sənin şöhrətpərəstlik 
üçün bir şeyin yoxdur, amma özünü günahkar saymağa 
da əsasın yoxdur. Sənin yalnız sevinməyə əsasın var”. 

Və işıq savaşçısı özünü yalnız silah kimi dərk eləyib 
rahatlıq və arxayınlıq tapır. 

“Ola bilsin, Hitler çarpışma meydanında müharibəni 
uduzub, amma bəzi şeylərdə qalib gəlib, — M.Halter deyir. 


— Bu adam, XX yüzilin adamı ölüm düşərgələri yaratdı, 
işgəncələri dirçəltdi, özükimilərə təlqin elədi ki, ətrafdakı 
adamların bədbəxtliklərinə göz yummaq olar”. 

Bəlkə də, o haqlıdır: baxımsız, atılmış uşaqlar, dinc 
sakinlərə qanlı divan tutulması, tənha qocalar, su arxların- 
dakı əyyaşlar, hakimiyyətdəki ağlıkəmlər mövcuddur. 

Bəlkə də, heç haqlı deyil, ona görə ki, işıq savaşçıları 
mövcuddur. 

İşıq savaşçılarısa heç vaxt qəbulolunmazı qəbul eləmirlər. 

İşıq savaşçısı həmişə qədim zərbi-məsəli xatırlayır: 
“Yalnız boş çən səs-küy salar”. 

Tez-tez ədalətsizliklər olur. Adamlar layiq olmadıqları 
çətin vəziyyətlərə düşürlər — adətən, bu, onların müdafiə 
oluna bilmədikləri vaxt baş verir. Bəzən bədbəxtlik savaş- 
çının qapısını döyür. 

Bədbəxtlik baş verəndə o, sükuta qərq olur. Sözlə- 
rə güc sərf eləmir, ona görə ki, onlar kömək eləməkdə 
acizdir. Qüvvələri müqavimət üçün saxlamaq, dözmək, bu 
zaman kimsənin sənə baxdığını yadda saxlamaq daha 
yaxşıdır. Kimsə görür ki, günahsız yerə əzab çəkirsən, 
bununla barışmağa hazırlaşmır. 

Kimsə savaşçıya onun hər şeydən artıq ehtiyac duy- 
duğunu – vaxtı verir. Gec-tez hər şey onun xeyrinə dəyi- 
şəcək. 

İşıq savaşçısı müdrikdir, ona görə də öz məğlubiyyət- 
ləri barədə boşboğazlıq eləmir. 


“kk 


İlk döyüşdəcə qılınc sına bilər. Amma savaşçı elə hərə- 
kət eləməlidir ki, özü uzun müddət sağ qalsın. 

Bu səbəb üzündən o, öz qüvvələri və bacarığıyla bağlı 
özünü aldatmır, şəraitin onu qəfildən yaxalamasına imkan 
vermir. O, dünyadakı hər şeyi layiqincə qiymətləndirir. 

Bəzən elə olur ki, ağır sınaqlarla üz-üzə qalanda şey- 
tanın qulağına pıçıldadığı sözləri eşidir: “Bunun qayğısını 
çəkmə, tamamilə boş şeydir”. 

Başqa cür də olur. Qeyri-adi bir şey baş verməyəndə 
şeytan savaşçıya deyir: “Bütün qüvvəni topla, bütün ener- 
jini bu vəziyyətdən çıxmağa yönəlt”. 

İşıq savaşçısı şeytanın ona təlqin elədiyinə fikir vermir 
— öz qılıncının sahibi yalnız özüdür. 

İşıq savaşçısı həmişə sayıqdır. O, qılınc çalmaq üçün 
başqalarından icazə istəmir, sadəcə, əlini qılıncına yetirir. 
Bunun kimi də öz hərəkətini izah eləməyə vaxt itirmir — 
o, Allahın alın yazısına sadiqdir, tutduğu işə görə cavab 
verir. 

O, ətrafına baxıb dostlarını görür. O, geri çevrilib düş- 
mənlərini müəyyən eləyir. O, xəyanətə qarşı rəhmsizdir, 
amma heç vaxt intiqam almır — lazım olduğundan artıq 
mübarizə eləmədən yalnız satqınları öz həyatından süpü- 
rüb atır. 

İşıq savaşçısı başqa cür görünməyə güc sərf eləmir. 

O – olduğu kimidir. 

Savaşçı ona pislik eləmək istəyənlərlə ünsiyyət saxla- 
maz. Bunun kimi də onu “təsəlli vermək istəyənlərin ara- 
sında” görmək mümkün deyil. 

O, daim yanında olan adamlardan da qaçır, yalnız bu 
yalançı dostları zəifliklərindən istifadə eləyəndə məğlubiy- 
yətə uğrayır. Onlar ancaq bəd xəbərlər gətirirlər. Onlar dost- 
casına münasibət görüntüsü altında yorulmadan savaşçının 
özünə inamını itirməsinə çalışırlar. 

Onun yaralandığını görüb canıyananlıqla göz yaşları 
axıdırlar, amma qəlbinin dərinliklərində savaşçının döyü- 
şü uduzmağından çox razıdırlar. Onlar uduzulanın yalnız 
döyüşün bir epizodu olduğunu anlaya bilməzlər. 

Əsl dostlar həmişə – çətin anlarında da, xoşbəxt dəqi- 
qələrində də savaşçının yanındadırlar. 

İşıq savaşçısı çarpışmanı başlayanda deyir: “Mənim 
arzularım var”. 

Bir neçə il keçəndən sonra dərk eləyir ki, istədiyi yerə 
gəlib çıxa, mükafat ala bilər. 

Bu zaman kədər hissi keçirir. Ona görə ki, savaşçıya 
başqa adamların, bəşəriyyətin böyük bir hissəsini izləyən 
bədbəxtliyi də, onların tənhalığı, uğursuzluğu, ümidsizliyi 
də tanışdır və ona elə gəlir ki, əldə eləyəcəyinə layiq deyil. 

“Hamısını ver”, — mələk ona pıçıldayır. Və savaşçı diz 
çöküb özünün bütün qazanclarını Allaha təklif eləyir. 

Bunun sayəsində savaşçı sarsaq suallar verməkdən əl 
çəkir, günah hissinin öhdəsindən gəlir. 

İşıq savaşçısının əlində qılınc var. 

Savaşçı — başqa birisi yox — nə eləyəcəyini, nəyi heç 
bir halda eləməyəcəyini qərara alır. 

Elə dəqiqələr olur ki, həyat onu sevdikləriylə ayrılma- 
ğa məcbur eləyə-eləyə sınağa çəkir. Belə anlarda savaşçı 
düşüncələrə dalır. O, bunun Allah iradəsinin yerinə yeti- 
rilməsi və ya sadəcə, özünüsevərlik olduğunu müəyyən 
eləməyə çalışır. Birinci halda — hətta o yolda da ayrılmalı 
olursa — şikayətlənmədən və donquldanmadan boyun 
əyir. 
Əgər bu ayrılıq kiminsə bədxah niyyətindən yaranıbsa, 
savaşçı ona amansız cavab verər. 

Savaşçı zərbə endirmək və bağışlamaq qabiliyyətinə 
malikdir. Bunu da, onu da eyni cür ustalıqla yerinə yetirir. 

İşıq savaşçısı “azadlıq” sözünün tələsinə düşmür. 

Əgər xalqı zülm altındadırsa, azadlıq zəruri ehtiyacı 
olur. Savaşçı qılınc-qalxanını götürüb, onun uğrunda ölə- 
nəcən mübarizə aparır. Zülmün müqabilində azadlıq çox 
sadə anlayışdır, o, köləliyə qarşı qoyulub. 

Amma savaşçı bəzən ahıl adamlardan eşidir: “Bax 
işdən əl çəkib azad olacağam”, amma biril keçir, elə həmin 
adamlar şikayətlənirlər: “Həyat yeknəsəq və yorucudur”. 
Bu halda “azadlıq” sözü tamam başqa — duyğusuzluq 
mənasını ifadə edir. 

İşıq savaşçısı özünü azad saymır. O, hərəkətlərində 
sərbəstdir, amma öz arzularının köləsidir. 

İşıq savaşçısı döyüşdə hər dəfə özünü başqa cür apa- 
rır — xüsusilə hücum və geriçəkilmə olmayanda. 

Əgər döyüş qələbəyə aparmırsa, savaşçı başa düşür: 
düşmənlə sülh şərtlərini müzakirə eləmək lazımdır. Artıq 
onların hər ikisi də qılınc çalmaq bacarıqlarını yetərincə 
göstərib, indisə bir-birini başa düşmək lazımdır. 

Danışıqlar qorxaqlığa yox, ləyaqətə şəhadət verir. Bu, 
qüvvələrin müvazinəti, strategiyanın dəyişməsidir. 

Savaşçılar sülh bağlamaq planlarını hazırlayıb evə 
qayıdırlar. Onlar heç kəsə heç nə sübut eləməli deyillər 
— Ədalətli Döyüş aparırdılar, inamı möhkəmləndirirdilər. 
Hər biri azacıq güzəştə gedib, bununla danışıq sənətinə 
sahib oldular. 

Dostları işıq savaşçısından öz gücünü haradan aldığını 
soruşur. “Gözəgörünməz düşməndən”, — o cavab verir. 

Onda dostları bunun kim olduğunu soruşurlar. 

“Bizim öldürə bilməyəcəyimiz varlıq”, — savaşçı cavab 
verir. 

Bu düşmən nə vaxtsa savaşçıyla uşaq dava-dalaşında 
üstün gələn yaşıdı ola bilər, on bir yaşında ondan xoşu 
gəlmədiyini deyən qız, onu kütbeyin adlandıran müəllim 
ola bilər. Savaşçı yorulub gücdən düşəndə xatırlayır ki, 
bu gözəgörünməz düşmən hələ onun cəsurluğunu gör- 
məyib. 

Yox, intiqam haqqında fikirləşmir, ona görə ki, gözə- 
görünməz düşmən artıq çoxdan onun həyatının bir par- 
çası deyil. O yalnız kamilliyə necə çatmaq barədə düşünür 


ki, əməlləri haqqında söz-söhbət dünyanı dolaşsın, uzaq 
keçmişdə ona pislik eləmiş adamın qulağına çatsın. 

Bu dünənki ağrı — işıq savaşçısı üçün güc mənbəyi- 
dir. 

İşıq savaşçısının həyatında həmişə ikinci cəhd möv- 
cuddur. 

Bütün başqa adamlar kimi, qılınc çalmaq məharətini 
anadangəlmə qazanmayıb. Öz yolunu tapmazdan qabaq 
dəfələrlə səhv eləyib. 

Elə bir döyüşçü yoxdur ki, tonqal başında oturub yol- 
daşlarına deyə bilsin: “Mən həmişə düz hərəkət eləmi- 
şəm”. Kim belə bir şeyi təsdiqləyirsə, o ya yalan danışır, ya 
da hələ özünü dərk eləməyi öyrənməyib. Ona görə ki, əsl 
işıq savaşçısı keçmişdə ədalətsiz işlər görməli olub. 

Amma sonra öz yolunu başa vuranda anlayır ki, tale 
mütləq onu yenidən düzgün münasibət bəsləmədiyi 
adamlarla üz-üzə gətirəcək. 

Nə vaxtsa elədiyi pisliyi düzəltmək imkanı ona belə veri- 
lir. Savaşçı tərəddüd eləmədən bu imkandan yararlanır. 

Savaşçı — göyərçin təki sadəqəlbli və ilan kimi müd- 
rikdir. 

Başqalarıyla görüşüb-danışanda onların hərəkətlə- 
rini mühakimə eləmir, çünki bilir: zülmət onun ruhundan 
qaynaqlanan, gözəgörünməz torlara ilişən şəri tutur. Şər 
havada cövlan eləyən hər şeyi çənginə alır, insanın ruhunu 
gəmirməyə başlayan həsədə və nifrətə çevirir. 

Ona görə də kimin haqqında olursa olsun, deyilənlə- 
rə mütləq zəhərlənmiş kin də əlavə olunaraq düşmənçilik 
elədiyi adamın qulağına çatdırılır. 

Ona görə də savaşçı öz qardaşı barədə fikir söyləyən- 
də onun yanında durduğunu, hər sözünü eşitdiyini təsəv- 
vürünə gətirir. 

“Orta əsr cəngavərinin stolüstü kitabı”nda deyilir: 

“Yolun ruhi eneriisi ədalətin və mətanətin köməyi ilə 
sənin ruhunu hazırlayır”. 

Cəngavərin yolu belədir: bu yol asan, eyni zamanda 
daşlı-kəsəklidir, ona görə ki, şübhəli dostluq da daxil 
olmaqla lazımsız hər şeyi bir kənara atmağa məcbur elə- 
yir. Buna görə də başlanğıcda belə şübhələr ona düşən 
hər kəsi tufanlı qoynuna alır. 

Cəngavərliyin birinci nəsihəti belədir: “Öz ömür kita- 
bından indiyəcən mövcud olan şeyləri — narahatlığı, inam- 
sızlığı, yalanı silib at. Sildiyinin yerindəsə yalnız bircə söz 
yaz — “cəsarət”. Bu sözlə yola çıxıb, bu yolla qəlbində Alla- 
ha inamla gedib can atdığın məqsədə çatarsan”. 

Döyüşün yaxınlaşdığı saatda işıq savaşçısı hər hansı 
gözlənilməzliyə hazır olur. 

O, hər strateji gedişini götür-qoy eləyir, öz-özündən 
soruşur: “Əgər özüm özümlə döyüşsəydim, neyləyərdim?” 
Beləliklə də, özünün zəif yerlərini müəyyənləşdirir. 

Elə o an düşmən peyda olur, özüylə adamı tamaha 
salan bir yığın vəd, saziş, təklif, hər iki tərəfə sərf eləyən 
variantlar gətirir. 

Savaşçı hər bir təklifi diqqətlə araşdırır, o da razılıq 
əldə eləməyə can atır, amma bununla yanaşı, ləyaqətini 
itirməməyə çalışır. Əgər döyüşdən boyun qaçırırsa, bu, 
düşmənin sözlərinin onun izzəti-nəfsini oxşadığına görə 
deyil, bunu ən yaxşı strategiya saydığına görədir. 

İşıq savaşçısı düşməndən hədiyyə qəbul eləmir. 

Beləliklə, təkrar eləyirəm: işıq savaşçılarını baxışların- 
dan tanımaq olar. 

Onlar bizim dünyamızda yaşayırlar, bizim aləmin bir 
hissəsidirlər, bizim kainata göndəriliblər, həm də bura əsa- 
sız və çarıqsız gəliblər. 


İşıq savaşçıları bəzən bikarçılıqdan əzab çəkirlər, boş 
şeylərdən ötrü kədərlənirlər, irəli gedə bilmədiklərini hesab 
eləyirlər. İşıq savaşçıları hərdənbir fikirləşirlər ki, nə möcü- 
zəyə, nə də firavanlığa layiqdirlər. 

İşıq savaşçıları tez-tez özlərindən və bir-birindən bu 
dünyada neylədiklərini soruşurlar, daha tez-tez bu nəticə- 
yə gəlirlər ki, onların həyatının mənası yoxdur. 

Məhz buna görə onlar işıq savaşçılarıdırlar. Məhz buna 
görə ki, onlar səhv buraxırlar, suallar verirlər, yorulmadan 
məna axtarırlar. Axtarırlar — axır-axırda da tapırlar. 

İşıq savaşçısı indi yuxudan ayılır. 

“Məni böyüməyə məcbur eləyən bu işığın öhdəsin- 
dən gələ bilmirəm”, — o fikirləşir. İşıqsa, bununla belə, yox 
olmur. “Dəyişilmək lazım gəlir, bunasa azacıq həvəsim də 
yoxdur”, — o düşünür. 

Amma işıq sozalmır, sönmür — ona görə ki, “həvəs” 
sözünün çoxlu gizli mənası var. 

Və onda savaşçının gözləri, qəlbi işığa azacıq öyrəş- 
məyə başlayır. İşıq artıq savaşçını qorxutmur, bunun risk 
eləmək demək olduğuna baxmayaraq, o, öz yolunu seçir. 
Savaşçı uzun müddət yuxuda olub. Tamamilə təbiidir ki, 
reallığa tədricən qayıdır. 


kkk 


Böyük mübariz təhqirlərə dözür və tab gətirir; o, öz yum- 
ruğunun ağırlığını, zərbəsinin gücünü bilir. Döyüşə hazırlaş- 
mağa macal tapmayan düşmənlə üzbəüz gələndə onun 
gözlərinin içinə — lap dərinliklərinə baxır, hətta öz fiziki gücü- 
nü istifadə eləməyə ehtiyac duymadan da qələbə çalır. 

Savaşçı öz mənəvi müəllimindən nə qədər çox öyrənir- 
sə, gözlərində inam işığı o qədər də parlaq yanır və kimsə- 
yə nəsə sübut eləməyə ehtiyacı yoxdur. Ondan ötrü Allahın 
cəfəngiyatdan, möcüzənin gözbağlayıcılıqdan, mələklərə 
inanmağın həqiqətdən qaçmaqdan başqa bir şey olmadı- 
ğını iddia eləyən düşmənin höcətkar dəlil-sübutlarının heç 
bir əhəmiyyəti yoxdur. 

Döyüşçü kimi işıq savaşçısı gücünün nə qədər nəhəng 
olduğunu dərk eləyir, heç zaman belə bir şərəfə layiq 
olmayan adamla çarpışmaya girmir. 


kkk 


İşıq savaşçısı çarpışmanın üç min il qabaq Çjuan-tszı- 
nin formulə elədiyi beş qaydasını həmişə yadda saxlayır. 

İnam: döyüşə girməzdən əvvəl bu işi nəyə görə tutdu- 
ğuna inanmalısan. 

Silahdaş: özünə müttəfiqlər seçməyi, onlarla çiyin-çiyi- 
nə döyüşməyi öyrənməlisən, ona görə ki, heç kəs döyüşü 
təkbaşına uda bilməz. 

Vaxt: əsl savaşçı yadda saxlayır ki, qışdakı döyüş yay- 
dakı döyüşdən fərqlənir. O, döyüşə girəndə bunun üçün 
həmişə əlverişli məqam seçir. 

Məkan: dağlarda düzənlikdə döyüşdüyün kimi döyüş- 
mək olmaz. Ətrafında olanların hamısını qiymətləndir, ən 
yaxşı mübarizə üsulu seç. 

Strategiya: ən yaxşı savaşçı — döyüşün gedişini qabaq- 
cadan görməyi, hazırlamağı bacaran savaşçıdır. 

Savaşçı çox nadir hallarda döyüş qurtarandan dərhal 
sonra qalibi müəyyən eləyir. 

Mübarizə hərəkatı öz ətrafında çox böyük enerji yara- 
dır, elə həmin vaxt qələbənin də, məğlubiyyətin də eyni 
dərəcədə mümkün olduğu məqam yetişir. Kimin uddu- 
ğunu, kimin uduzduğunu yalnız zaman deyə bilər, amma 
savaşçı bilir ki, bu dəqiqədən sonra o artıq heç nə eləyə 
bilməz: döyüşün taleyi Allahın əlindədir. 

Belə məqamlarda savaşçı döyüşün nəticəsinə görə 
narahat olmur: bu, onu qayğılandırmır. O, öz qəlbinə diq- 
qətlə qulaq asır, ondan soruşur: “Bu, ədalətli döyüş idimi? 
Mən döyüşməli olduğum kimi döyüşdümmü?” Əgər qəlbi 
müsbət cavab verirsə, rahat olur. Əgər cavab qənaətbəxş 
deyilsə, yenidən qılıncını çəkir, yenidən məşq eləməyə 
başlayır. 

İşıq savaşçısı qəlbindəki İlahi qığılcımın sönməməsinə 
çalışır. 

Taleyi onun digər savaşçılarla bir sırada olmasını müəy- 
yən eləyib, amma bəzən təkbaşına qılınc çalmaq sənəti ilə 
məşğul olmalıdır. Elə buna görə də yoldaşlarından ayrılan- 
da ulduza oxşayır. 

O, kainatın ona tapşırılmış hissəsini nurlandırır, çalışır 
ki, göyə baxanlar başqa kəhkəşanı, başqa aləmləri gör- 
sünlər. 

Onun inadkarlığı, ardıcıllığı tezliklə mükafatlandırıla- 
caq. Bir-birinin ardınca ona başqa savaşçılar yaxınlaşırlar 
və hamısı öz rəmzləri, öz gizlinləriylə birlikdə yeni kəhkə- 
şan yaradır. 

Hərdənbir işıq savaşçısında eyni vaxtda iki həyat yaşa- 
dığı təəssüratı oyanır. 

Birində qəlbinə yatmayan işi görməyə, inanmadığı ide- 
yalar uğrunda çarpışmağa məcbur olur. Amma başqa həyat 
da mövcuddur, bu həyatı arzularda, sevdiyi kitabı oxuyan- 
da, eynilə özü kimi fikirləşənlərə rast gələndə kəşf eləyir. 

Savaşçı hər iki həyatının bir-birinə yaxınlaşmasına 
mane olmur. “Gördüyüm işlərlə görmək istədiyim işləri 
birləşdirən gözəgörünməz körpü var”, — o fikirləşir. Get- 
gedə arzuları gündəlik həyatına üstün gəlir, budur, artıq 
arzular gündəlik həyatı üstələyib, bu zaman savaşçı başa 
düşür ki, həmişə can atdığına hazırdır. 

İndi yalnız bir az cəsarət lazımdır: iki həyat bütövləşəcək. 

Mən artıq bir dəfə sənə dediyimi bir də yaz... 

İşıq savaşçısına özü üçün həyat lazımdır. O, bu vaxt- 
dan dincəlmək, nurlanmaq, dünyanın qəlbiylə söhbət 
eləmək üçün faydalanır. Hətta döyüşün qızğın vaxtında 
belə, savaşçı meditasiyaya dala bilir. 

Meditasiya vaxtı çatanda o, hər şeydən uzaqlaşır, ətra- 
fındakı hadisələrin öz axarıyla getməsinə mane olmadan 
torpağın üstündə əyləşir. Seyrçi kimi dünyaya baxır, ona 
nəsə əlavə eləməyə, ondan nəsə qopartmağa çalışmır. 
O yalnız həyatın hərəkətinə itaətlə, şikayətlənmədən tabe 
olur. 

Get-gedə ona mürəkkəb görünənlər sadəyə çevrilir. 
Və onda savaşçının qəlbi sevinclə dolur. 

İşıq savaşçısı, guya, yolu tanıdığını fikirləşənlərlə ehti- 
yatlı davranır. 

Savaşçılar həmişə öz qərar qəbul eləmək bacarıqları- 
na elə əmindirlər ki, taleyin onların həyatlarına bəslədik- 
ləri istehzanı başa düşmürlər. Qaçılmaz hadisələr qapını 
döyəndə də özlərindən çıxırlar. 

İşıq savaşçısının arzuları var. Bu arzular onu irəli aparır. 
Amma o, yolun asan, keçidinsə rahat olduğunu düşünüb 
səhv buraxmır. O bilir ki, kainat eynilə yalançı kimya kimi 
təsvir eləyir: “ Solve et coagula”, — müdriklər deyirlər. “Öz 
gücünü düşdüyün vəziyyətə görə cəmləşdir və payla”. 

Hərəkət eləməyə vaxt var, şəraiti olduğu kimi qəbul 
eləməyə də vaxt var. Savaşçı fərqləri bilir. 

İşıq savaşçısı qılınc vurmağı öyrənib belə bir nəticəyə 
gəlir ki, başdan-ayağa silahlanmaq lazımdır, deməli, yaraq- 
əsləhəsiz keçinmək olmaz. 

O, axtarışa çıxır və tacirlər savaşçıya öz mallarını təklif 
eləyirlər. 

“Tənhalıq zirehini qaldır”, — biri deyir. 

“Östünə abırsızlıq örtüyü çək”, — başqası onun sözünü 
kəsir. 

“Ən yaxşı silah — heç nəyə qarışmamaqdır”, — üçüncü 
təsdiqləyir. 

Amma savaşçı bu sözləri eyninə almır. Həyəcanlan- 
madan, sakitcə ondan ötrü müqəddəs olan yerə gedir, 
sarsılmaz inam örtüyünə bürünür. 


İnam onu bütün zərbələrdən qoruyur. İnam zəhrimarı 
saf suya döndərir. 


ck 


“Bütün ömrüm boyu insanların mənə dediklərinə inan- 
mışam və daim məyus olmuşam”, — yoldaşları tez-tez tək- 
rar eləyirlər. 

Adamlara etibar eləmək vacibdir, işıq savaşçısı da məyus 
olmaqdan qorxmur – ona görə ki, öz qılıncının qüdrətini, 
sevgisinin qüvvəsini bilir. 

Bununla belə, o, öz imkanlarının hüduduna bələddir, 
başa düşür ki, İlahi əlamətləri qəbul eləməklə mələklə- 
rin yaxınlarımızın ağzıyla bizi yönləndirdiklərini başa düş- 
mək eyni şeydir. Və müstəqil qərarlar qəbul eləməyə qabil 
olmamaq, elə hey başqalarının bu və ya digər hallarda 
necə hərəkət eləmək lazım gəldiyini söyləmələrinə can 
atmaq başqa şeydir. 

İşıq savaşçısı başqalarına etibar eləyir, ona görə ki, ilk 
növbədə özünə inanır. 

İşıq savaşçısı həyata qorxmadan, kin bəsləmədən baxr. 

O başa düşür ki, qarşısında sirrini günlərin bir günü 
açacağı möcüzə var. Sonra yanpörtü durub öz-özünə 
deyir: “Amma bu həyat dəliliyə necə oxşayır”. 

Və o haqlıdır. Savaşçı gündəlik həyatın möcüzəsinə 
inanıb sezir ki, öz əməllərinin nəticələrini heç də həmi- 
şə qabaqcadan görə bilmir. Bəzən hərəkətdə olduğunu, 
nicat tapdığını başa düşmədən, qurtulduğunu anlamadan 
hərəkət eləyir və öz kədərinin səbəbləri haqqında şübhələr 
içində vurnuxa-vurnuxa əzab çəkir. 

Bəli, həyat — dəlilikdir. Amma savaşçının bütün müd- 
rikliyi özü üçün doğru dəlilik seçməkdən ibarətdir. 

İşıq savaşçısı açmaq niyyətində olduğu qapının hər iki 
tərəfində duran sütunları nəzərdən keçirir. 

Bu sütunun biri qorxu, o birisə istək adlanır. Savaşçı 
birinci sütuna baxır, onun üzərində qazılmış sözləri oxuyur: 
“Sən indiyədək daxilində kəşf elədiyin şeylərin sənə lazım 
olmayacağı, kömək eləməyəcəyi naməlum, təhlükəli alə- 
min hüdudlarından içəri daxil olursan”. 

Savaşçı nəzərlərini ikinci sütuna çevirib oxuyur: “Sən 
daxilində həmişə sevdiyin, uğrunda həmişə çarpışdığın, 
dərk elədiyin aləmin hüdudlarından çıxırsan”. 

Savaşçı gülümsünür — ona görə ki, dünyada heç bir 
şey onu qorxutmaq, dayandırmaq iqtidarında deyil. O, nəsə 
istədiyini bilən adam inamıyla qapını açır. 

İşıq savaşçısı daxili inkişaf üçün çox faydalı təmrindən 
istifadə eləyir — o, bizim qeyri-şüuri elədiyimiz hər şeyi — 
nəfəs almağı, gözünü qırpmağı, ətrafdakıları sezməyi dərk 
eləyə-eləyə diqqətlə yerinə yetirməyə çalışır. 

O, buna üzgünlük və çaşqınlıq dəqiqələrində can atır. 
Bu üsulla öz intuisiyalarına daha sərbəst imkan verib gər- 
ginlikdən azad olur — onun qorxuları, istəkləri bu işə yer- 
ləşmir. 

Budur, axır-axırda həllolunmaz məsələlər həll olunur, 
dözülməz saydığı əzablar izsiz-tozsuz yoxa çıxır, üstəlik, 
o, bütün bunlara güc sərf eləmir. 

Savaşçı çətin vəziyyətə düşəndə daim bu üsuldan 
yararlanır. 

İşıq savaşçısı bəzən belə sözlər eşidir: “Mən bunu və ya 
digərini müzakirə eləmək istəmirəm, ona görə ki, adamlar 
paxıldırlar”. 

O, belə şeyləri eşidib gülür. Həsəd heç bir ziyan vur- 
maq gücündə deyil — əgər yalnız insan onu şikayətlənmə- 
dən qəbul eləmirsə. Həsəd – həyatın bir parçasıdır, hər bir 
kəs ona üstün gəlməyi bacarmalıdır. 

Bununla belə, savaşçı öz planları barədə nadir hallar- 
da danışır, elə ona görə də adamlar bəzən onun həsəddən 
qorxduğunu güman eləyirlər. 


Amma savaşçı bilir — o, hər dəfə öz arzusu haqqında 
söhbət salanda arzusunu sözə çevirmək üçün gücünün 
müəyyən bir hissəsini sərf eləməli olur. Əgər tez-tez, təf- 
silatıyla danışmaq lazım gəlirsə, bütün gücünü yerli-dibli 
xərcləyib qurtarmaq təhlükəsi yaranır, beləliklə, arzunun 
gerçəkləşməsi üçün heç bir qüvvəsi qalmır. 

İşıq savaşçısı sözün hansı gücə malik olduğunu Bilir. 

İşıq savaşçısı inadkarlığın, cəsurluğun dəyərinin nə 
qədər böyük olduğunu bilir. 

Bəzən döyüş vaxtı gözləmədiyi zərbəni alır. Başa düşür 
ki, müharibənin belə gedişiylə düşmən bir neçə döyüş- 
də qələbə çalacaq. Belə olanda öz dərdinə ağlayır, sonra, 
heç olmasa, gücünü azacıq bərpa eləmək üçün dincəlir. 
Amma dərhal bunun ardınca təzədən arzuları uğrunda 
çarpışmalara atılır. 

Ona görə ki, savaşçı bilir — döyüşdən nə qədər çox 
qıraqda qalacaqsa, özünü o qədər də çox zəif, çəkingən, 
qorxaq hiss eləmək imkanı qazanacaq. Əgər atın belin- 
dən yıxılmış atlı bir saniyə keçməmiş yəhərə atılmasa, artıq 
buna özündə heç zaman cəsarət tapmayacaq. 

İşıq savaşçısı öz dəyərini bilir. 

O, ilham və inamdan güc alıb başqa cür yox, belə dav- 
ranmağı qərara alır. Amma bəzən savaşçı onu yad olan 
şeylər uğrunda mübarizədə iştirak eləməyə, naməlum, 
yaxud maraqsız olan döyüş meydanına çıxmağa çağıran 
adamlarla da rastlaşır. Bu adamlar savaşçını özü üçün yox, 
onlar üçün vacib olan çağırışları qəbul eləməsinə çalışırlar. 
Və bunlar daha çox savaşçıya yaxın olan, onu sevən, qüv- 
vəsinə inanan, buna görə köməyə gəlməsini tələb eləyən 
adamlardır. 

Belə olanda savaşçı gülümsəyir, onları sevdiyini sübut 
eləməyə çalışır — amma çağırışlarına cavab vermir. 

Əsl işıq savaşçısı özünə döyüş meydanını özü seçir. 

İşıq savaşçısı itkilər elminin fövqündə durur. 

O, uğursuzluğa düçar olanda buna etinasız yanaşdı- 
ğını göstərmir, “Nə olsun, bunun məndən ötrü qətiyyən 
əhəmiyyəti yoxdur”, yaxud “Nə olar, kefim belə istədi” kimi 
sözlər işlətmir. O, məğlubiyyəti məğlubiyyət kimi qəbul 
eləyir — onu qələbə təki qələmə verməyə can atmır. 

O, yaraların necə ağrı verdiyini, dostların etinasızlığının 
necə acı olduğunu, yaxın adamını itirəndən sonra necə 
tənhalıq duyduğunu bilir. Belə dəqiqələrdə savaşçı özünə 
deyir: “Mən çarpışdım, məğlub oldum. Mən birinci döyüşü 
uduzdum”. 

Bu sözlər də ona yeni qüvvə verir. Savaşçı bilir ki, 
həmişə və hər şeydə qalib gələn adamlar yoxdur, o, öz 
səhvlərini bədbəxtlik şəraitindən ayırd etməyi bacarır. 

Savaşçıya aydındır: əgər nəsə istəyirsənsə, Kainatın 
bütün qüvvələri sənə kömək eləmək üçün gizlicə sözləşir. 

Elə bu səbəbdən də öz düşüncələrində çox ehtiyatlı- 
dır. Xeyirxah niyyətlər altında kimsənin öz-özünə etiraf edə 
bilmədiyi hisslər — qisasçılıq, özünüməhvə cəhd, günah, 
qələbə qorxusu, başqasının bədbəxtliyindən doğan tutqun 
təntənə gizlənir. 

Kainat belə incəliklərə varmır, əksinə, bizim arzuları- 
mıza doğru gəlir. Elə buna görə də cəsarətlənmiş savaşçı 
özü üçün məhvedici nəsə istəmədiyinə əmin olmaq üçün 
qəlbinin ən dərin guşələrinə baxır. 

Və o, həmişə öz düşüncələrində çox ehtiyatlıdır. 

Savaşçı İsa Məsihin sözlərini yadda saxlayır: qoy sizin 
“hə” sözünüz “hə”, “yox” sözünüz “yox” olsun. Savaşçı 
məsuliyyəti öz üzərinə götürəndə sözünün üstündə durur. 

Söz verib əməl eləməyənlər özlərinə hörməti itirirlər, öz 
hərəkətlərindən utanırlar. Bu adamların bütün həyatı dai- 


mi qaçışa çevrilir: onlar əvvəl verdikləri vədlərindən imtina 
eləmək üçün əlverişli bəhanə axtarmağa, savaşçının ver- 
diyi vədi yerinə yetirməyə sərf elədiyindən daha çox qüvvə 
itirirlər. 

Bəzən elə olur ki, savaşçı da öz üzərinə düşünülməmiş 
öhdəlik götürüb düşüncəsizliyinin girovuna çevrilir. Bun- 
dan sonra heç vaxt belə bir səhvi təkrar eləmir, amma 
bununla belə, heç vaxt verdiyi vədi yerinə yetirməkdən 
boyun qaçırmır — onun sözü müqəddəsdir, öz ehtiyatsız 
hərəkətinin əvəzini tamam ödəyir. 


kkk 


Savaşçı döyüşü udub qələbəni bayram eləyir. 

Bu döyüş ona baha başa gəlib – çətin dəqiqələr, əzablı 
gecələr, bitib-tükənməyən günləri olub. Qədim zamanlar- 
dan qələbəni qeyd eləmək ənənəsi həyatın öz mərasimlə- 
rinə daxil idi, xüsusi təntənələrlə ifadə olunurdu. 

Yoldaşları işıq savaşçısının sevincinə baxıb təəccüblə- 
nirlər: “O, niyə belə təntənəyə qapılıb. Axı, ola bilsin, son- 
rakı döyüşdə onu uğursuzluq gözləyir. Axı düşmənlərinin 
qəzəbinə tuş gələ bilər”. 

Amma savaşçı öz hərəkətinin nəylə izah olunduğunu 
bilir. O, özünəinamdan tamam-kamal zövq almaq istəyir, 
ona görə ki, bu, qələbənin gətirdiyi ən qiymətli hədiyyədir. 

Bu gün dünən qazandığı qələbəni qeyd eləyir, indiki 
zəfərdən sabahkı çarpışmalar üçün güc alır. 


kkk 


Günlərin bir günü savaşçı qəfildən hiss eləyir ki, əvvəlki 
kimi həvəslə döyüşmür. 

O, əvvəl gördüyü işi görür, ancaq savaşçıya elə gəlir 
ki, bütün hərəkətləri əvvəlki mənasını itirib. Belə məqam- 
larda bircə çıxış yolu qalır — hələlik ədalətli döyüş apar- 
maq. Görməli olduğu işi hansı səbəbdən – borc hissin- 
dənmi, qorxudanmı, yaxud daha hansı duyğudan yerinə 
yetirdiyi vacib deyil, amma öz yolundan dönmür. 

Başa düşür ki, onu ilhamla ovsunlayan mələk uçub 
gedib. Amma savaşçı bütün ruhi qüvvəsini döyüşə yönəldir, 

savaşçı hətta hər şeyin faydasız olduğunu görəndə belə 
inad göstərir. Bir az da keçəcək və mələk qayıdacaq, qəl- 
bində yenidən sevincin bərqərar olması üçün yalnız onun 
qanadlarının səsi bəs eləyəcək. 


kkk 


İşıq savaşçısı yol barədə bildiklərini başqalarıyla bölü- 
şür. 

Kim başqalarına yardım göstərirsə, o, köməyə ümid 
bəsləyə bilər. Kimi öyrədiblərsə, o, başqalarını öyrətməli- 
dir. Elə buna görə də savaşçı tonqal başında oturub döyüş 
gününün necə keçdiyini danışır. 

“Öz strateji sirlərini niyə açırsan? — dostu ona pıçılda- 
yır. — Bəyəm nəylə risk elədiyini — öz qələbəni başqalarıyla 
bölüşməli olacağını bilmirsən?” 

Cavabında savaşçı dillənmir, yalnız gülümsünür. O bilir 
ki, əgər yolunun sonunda qazanacağı cənnət bomboş, 
adamsız olacaqsa, deməli, onda mübarizəsinin heç bir 
mənası yoxmuş. 


kkk 


İşıq savaşçısı Allahın tənhalığı insanı birgəyaşayışa 
öyrətmək üçün göndərdiyini bilir. 

Allah qəzəbi — dünyanın sonsuz dəyərlərini, sıxıntınısa 
— riskin, fədakarlığın vacibliyinin aydın olmasını göstərmək 
üçün istifadə eləyir. 

Allah sükutu — hər sözün necə məsuliyyətli olduğunu 
təlqin eləmək üçün verir. Yorğunluğu — gümrahlıq gözəl- 
liyinin açıq-aşkar görünməsindən ötrü göndərir. Naxoşlu- 
ğu — sağlamlıq nemətini tamam-kamal dərk eləməyimiz 
üçün yaradır. 

Allah odun köməyi ilə bizdə su haqqında təəssürat doğu- 
rur. Torpağın yardımıyla bizə havanın nə olduğunu öyrədir. 
Ölümlə — həyatın nə qədər vacib olduğunu göstərir. 


ok 


İşıq savaşçısı verəcəyini xahiş gözləmədən verir. 


Bunu görən yoldaşlarının bəziləri deyirlər: “Kimə lazım- 
dırsa, xahiş eləyəcək”. 

Amma savaşçı bilir ki, dünyada kömək istəməyi bacar- 
mayan — sadəcə, bacarmayan çoxlu adam var. Onlarla 
böyür-böyürə elə kövrək qəlbə malik adamlar yaşayırlar 
ki, belələrinin qəlbinə dolan sevgi zəif və xəstəhaldır. Bu 
adamlar nəvaziş aclığı çəkirlər, amma bunu bildirməyə 
utanırlar. 

Savaşçı onları tonqal başına toplayıb, cürbəcür əhva- 
latlar danışır, onlarla öz azuqəsini bölüşür, onlarla birgə 
nəşələnir. Elə sonrakı gün bu adamlar özlərini yaxşı hiss 
eləyirlər. 

Özgə bədbəxtliyinə etinasız olan adam — ən bədbəxt 
adamdır. 


kkk 


Əgər simlər daim və tarım dartılıbsa, axır-axırda yad 
səslər çıxaracaq. 

Daim döyüş sənətini məşq eləyən savaşçılar döyüş- 
də ani qərarlar qəbul eləmək, yerinə yetirmək qabiliyyətini 
itirirlər. Gündən-günə maneələrdən atılan at ayağını sındı- 
rır. Kirişi bir anlığa da olsun zəifləməyən yay oxu hədəfə 
əvvəlki qüvvəylə ata bilməz. 

Elə buna görə də işıq savaşçısı meyli olmasa da, gün- 
dəlik xırdalıqlardan ilham almağa çalışır. 


kkk 


İşıq savaşçısı bizə “günlər”, “saatlar” sözlərindən imti- 
na eləyə-eləyə hər dəqiqəyə diqqətlə göz qoymalı olduğu- 
muzu öyrədən Lao-tszının sözlərinə qulaq asır. 

Savaşçı bəzi problemləri yaranmamışdan qabaq məhz 
belə həll eləyə bilər: xırdalıqlara diqqətlə fikir verib böyük 
sarsıntılardan qaçmağı bacarar. 

Amma xırdalıqlar barədə fikirləşmək — heç də xırda 
olmaq demək deyil. Həddən artıq təlaş həyatdan sevincin 
ən xırda parıltılarını didərgin sala bilər. 

Savaşçı bilir ki, böyük arzu — gün işığı milyonlarla şüa- 
dan yarandığı kimi, çoxsaylı müxtəlif şeylərdən ibarətdir. 

kkk 


Elə dəqiqələr olur ki, savaşçının getdiyi yol adiləşir, 
yeknəsəq, cansıxıcı olur. 

Belə hallarda ona Naxman Bratslavskinin nəsihəti 
kömək eləyir: “Əgər sən meditasiyaya qapılmaq iqtidarında 
deyilsənsə, yalnız sadə sözləri təkrar eləməlisən, ona görə 
ki, bu, ruhun üçün faydalıdır. Bir sözü təkrar elə, həmin 
sözü ara vermədən, dəfələrlə, dönə-dönə təkrar elə. Axır- 
axırda bu söz öz mənasını itirəcək, yeni məna kəsb eləyə- 
cək, Allah qapısını açacaq, sən də bu sadə sözün köməyi 
ilə nə istəyirsən, onu da deyə bilərsən”. 

Savaşçı eyni tapşırığı dəfələrlə yerinə yetirməyə məc- 
bur olanda bu üsuldan istifadə eləyir, zəhlətökən vəzifə 
ibadətə çevrilir. 


kkk 


Savaşçıya gördüyü işlərin hamısının “düzgünlüyünə” 
tamamilə əmin olmaq qismət deyil, amma getməli olduğu 
yol var; o, ilin fəsillərinə uyğun olaraq bu yola uyğunlaş- 
mağa can atır. 

Yayda mübarizə üsulları da, bu mübarizə üçün ləvazi- 
mat da qışda olduğu kimi deyil. Savaşçının lazımi çeviklik 
qabiliyyəti var, buna görə də dünya haqqında “düzgün- 
dür” və “səhvdir” dərəcələrinə görə yox, “hər mövcud 
an üçün daha çox uyğun gələn münasibətlər” əsasında 
mülahizə yürüdür. 

Savaşçı bilir ki, onun yoldaşları da şəraitə uyğunlaş- 
malıdırlar, ona görə də onların münasibətinin dəyişməsinə 
təəccüblənmir. Hər birinə öz əməllərinə haqq qazandıra 
bilmək üçün lazım olan müddəti verir. 

Amma savaşçı xəyanətlə qarşılaşanda amansız olur. 


kkk 


Savaşçı dostlarıyla tonqal başında oturur. 
Uzun saatlar ərzində onlar bir-birinə qarşılıqlı ittiham- 
lar yağdırırlar, amma köhnə incikliklərini unudub gecəni 


eyni çadırda keçirirlər. Hərdənbir aralarında yeni savaşçılar 
peyda olur. Hələ başqalarıyla eyni əhvalatları olmadığın- 
dan yalnız öz qabiliyyətini, imkanlarını göstərir, ona görə 
də bəziləri ona müəllim kimi baxırlar. 

Amma işıq savaşçısı yeni gələni heç vaxt köhnə döyüş 
yoldaşlarıyla bir sıraya qoymur. Ona “xoş gəlmisənl” deyir, 
ancaq təkcə yaxşı cəhətlərini yox, zəifliklərini də öyrənən- 
dən sonra etibar eləməyə başlayır. 

İşıq savaşçısı silahdaşı öz imkanlarının hüdudlarına 
çatmayınca döyüşə girmir. 


kkk 


Savaşçı “əgər tövbə öldürsəydi...” qədim xalq məsəlini 
unutmur. 

O da bilir ki, tövbə, doğrudan da, öldürmür – ləyaqət- 
siz hərəkət eləyənin yavaş-yavaş, qarış-qarış qəlbini yeyir, 
onu labüd özünüməhvə aparır. 

Savaşçı belə ölümü istəmir. Əgər kiməsə pislik eləməli, 
ziyan vurmalı, zərər yetirməli olursa — ona görə ki, insana 
xas olan bütün qüsur və çatışmazlıqlara malik adamdır — 
onda heç vaxt üzr istəməkdən utanmır. 

Əgər hələ artıq çox gec deyilsə, bütün gücüylə öz 
səhvini düzəltməyə çalışır. Əgər əli çatan adam artıq sağ 
deyilsə, savaşçı tanımadığı kəsə xeyirxahlıq eləyir. 

İşıq savaşçısı tövbə eləmir, ona görə ki, tövbə öldü- 
rür. O, elədiyi pisliyi aradan qaldırmaq üçün barışmağa 
hazırdır. 


kkk 


Bütün işıq savaşçıları analarından bu cür sözləri eşit- 
məli olublar: “Mənim oğlum başını itirib, hirsli vaxtında filan- 
filan işləri görüb, amma əslində, o çox yaxşı adamdır”. 

Savaşçı anasına hörmət eləsə də, bilir ki, bu, belə deyil. 
O, özünü düşünülməmiş hərəkətlərə görə günahlandırmır, 
ancaq buraxdığı səhvləri də özünə bağışlamır, ona görə ki, 
belə halda heç zaman öz yolunu düzəldə bilməz. 

O, sağlam düşüncəylə silahlanıb, öz əməllərinin nəti- 
cələri — həmin əməlləri tutanda güddüyü niyyətlər barədə 

yox — haqqında mülahizə yürüdür. O, gördüyü bütün işlə- 
rə görə, hətta səhvi ona baha başa gəlsə də, məsuliyyət 
daşıyır. 

Qədim ərəb məsəlində deyilir: “Allah ağac barədə 
köklərinə görə yox, meyvələrinə görə fikir yürüdür”. 


ok 


Savaşçı vacib qərar qəbul eləməzdən — müharibəyə 
girməzdən, yoldaşlarıyla birlikdə başqa düzəngaha köç- 
məzdən, səpin üçün yer seçməzdən qabaq özündən soru- 
şur: “Bu, beşinci nəslimdə törəmələrimin həyatına necə 
təsir göstərər?” 

Savaşçı bilir ki, hər əməlin uzunmuddətli nəticəsi var. 
O, öz kötücələrinə necə dünya qoyub getdiyini öyrənmək 
istəyir. 


kkk 


Savaşçıya məsləhət görürlər: “Nəlbəkidə fırtına yarat- 
ma”. Amma o, çətinlikləri şişirtməyə meyilli deyil, həmişə 
lazımi sakitliyini qoruyub saxlamağa can atır. 

Bununla belə, özgə əzablarının ölçüsünü dəyərləndir- 
məyə girişmir. 

Onun özündən ötrü heç bir əhəmiyyəti olmayan hər 
hansı xırda bir şey alışdırıcı rolunu oynaya bilər — onun 
qardaşının qəlbində yığılıb qalan ümidsizlik partlayışa çev- 
rilər. Savaşçı yaxın adamının əzablarına hörmət bəsləyir, 
onu öz dərdiylə müqayisə eləmir. 

Hərənin öz əzab kasası var. 


kkk 


“Ruhani yol getmək üçün hər şeydən öncə igidlik 
lazımdır”, — Qandi deyirdi. 

Qorxaq adamlara dünya ürküdücü, vahiməli görü- 
nür. Onlar aldadıcı əmin-amanlıqda çağırış göndərmədən 
və qəbul eləmədən yaşayırlar, yalnız malik olduqlarını — 
onlara elə gəlir — qorumaq üçün dişlərinə qədər silahla- 
nırlar. Qorxaq adamlar öz zindanlarının divarlarını özləri 
ucaldırlar. 


İşıq savaşçısı üfüq haqqında düşüncələrə dalır. Savaşçı 
bilir ki, əgər o, dünya üçün bir şey eləməsə, bunu daha 
heç kəs eləməyəcək. 

Və budur, o, Haqq savaşına girir, hətta bu addımı niyə 
atdığını tamam-kamal dərk eləmədən başqalarına kömək 
əli uzadır. 


kkk 


İşıq savaşçısı Dünya Ruhunun Çiko Havyerə göndər- 
diyi məktubu diqqətlə oxuyur: 

“Çətinliklərin öhdəsindən gəlməyi bacardıqdan sonra 
yaddaşında bütün bunların sənə necə ağır başa gəldiyinə 
yox, bu sınaqdan şərəflə çıxmağının sevincinə qayıt. Ağır 
xəstəlikdən sağalıb, keçirməli olduğun əzablar barədə yox, 
sənə sağalmaq imkanı verən Allahın xeyirxahlığı barədə 
fikirləş”. 

Çətinliklərdən doğulan o yaxşını, xeyiri yaddaşında 
qəbir evinəcən saxla. Onlar gücünün sınağı olar, yeni 
maneələr qarşısında sənə imkan verər. 


kkk 


İşıq savaşçısı gündəlik həyatın kiçik möcüzələrinə 
qarşı diqqətlidir. 

Əgər o, gözəl şeyi görməyə qabildirsə, bu, ondan irəli 
gəlir ki, öz qəlbində gözəllik gəzdirir — ona görə ki, dünya 
güzgü kimidir, bu güzgüdə hər kəs öz əksini görür. Savaşçı 
öz nöqsanlarını yadda saxlaya-saxlaya, öz məhdudluğunu 
bilə-bilə, hər halda, böhranlı məqamlarda ruh yüksəkliyini 
saxlamaq üçün mümkün olan hər şeyi eləyir. 

Və sonda ətrafdakıların hamısı, sanki, bunun elə 
olmadığına şahidlik eləsə də, aləm ona kömək göstərmə- 
yə çalışır. 


kkk 


Fikir hazırlanan emalatxanalarda hiss və duyğu zibili 
yığılır. Bu — keçmiş əzablardır, indi daha heç nəyə yaramır. 
Bu – nə vaxtsa çox vacib olan, indisə mənasız, əbəs ehti- 
yat tədbirləridir. 

İşıq savaşçısının da xatirələri var, amma o, faydalını 
faydasızdan ayırd eləməyi bacarır. Savaşçı keçmiş sevinc- 
lərin və kədərlərin qalığını atmağı bacarır. 

“Amma bu, mənim, mənim taleyimin bir hissəsidir axı, 
— yoldaşı ona deyir. — Nə vaxtsa varlığımın nişanəsi olan 
hisslərdən niyə ayrılmalıyam ki?” 

İşıq savaşçısı gülümsünür, amma əvvəl duyduqlarını 
yenidən duymağa cəhd eləmir. O dəyişir və istəyir ki, duy- 
ğular onu bu yeni yolda da müşayiət eləsin. 


kkk 


Savaşçının ruh düşkünlüyünə qapıldığını görən müəl- 
limi ona deyir: 

“Sən kədər dəqiqələrində göründüyü kimi deyilsən. 
Sən daha böyüksən. 

Yadına sal, nə qədər adam həmişəlik həyatdan gedib 
— heç vaxt başa düşməyəcəyimiz səbəblər üzündən – sən- 
sə burada qalmaqda davam eləyirsən. Nəyə görə Allah 
belə ağlagəlməz adamları öz yanına apardı, amma səni 
aparmadı? 

Bu məqamda milyonlarla adam artıq ümidsizliyə qapı- 
lıb. Onlar nə inciyir, nə də ağlayırlar, onlar daha heç nə 
eləmirlər. Onlar baş verənlərə reaksiya göstərmək qabiliy- 

Sənsə — onlara oxşamırsan — kədərlənirsən. Kədər 
sübut eləyir ki, sənin ruhun ölməyib”. 


kkk 


Bəzən uzunsürən döyüşün qızğın çağında savaşçını 
naməlum ideya ovsunlayır və o, bir an ərzində qələbə 
qazanır. 

Onda da düşünür: “Sərf elədiyim qüvvədən yarıbayarı 
az qüvvəylə udmaq mümkün olan döyüşü aparmaq üçün 
niyə bu qədər əziyyət çəkmişəm?” 

Doğrudan da, hər hansı məsələ çox sadə görünür — 
həll olunandan sonra. Və demək olar, güc sərf eləmədən 
— indi göründüyü kimi — qazanılan böyük uğur gözəgörün- 
məz qalan kiçik qələbələr zəncirində axırıncı həlqədir. 


Bu zaman da savaşçı baş verənin mənasını dərk elə- 
yib arxayın yatır. Və məqsədə doğru həddən artıq uzun 
müddət keçdiyinə görə özünü günahlandırmaq əvəzinə, 
savaşçı, axır ki, hər halda, mənzilə çatdığı üçün sevinir. 


kkk 


Beləliklə, iki cür dua var. 

Birincisi — insan Allahdan muəyyən hadisələrin baş 
verməsini xahiş eləyir, ona neyləmək lazım olduğunu 
deməyə cəhd göstərir. Külli-İxtiyar sahibinə hərəkət üçün 
nə vaxt, nə də meydan verilir. Hər birimiz üçün, doğrudan 
da, lap yaxşı olacağını daha gözəl bilən O isə belə duaya 
fikir vermir. Dua eləyəndə də belə bir fikir yaranır ki, Allah 
onun dualarını eşitməyib. 

İkincisi — insan hətta Yaradanın hansı yol açdığını dərk 
eləmədən alın yazısının nə vaxt yerinə yetəcəyini gözləyir. 

O, əzabdan və kədərdən qurtarılmasını xahiş eləyir, 
ədalətli döyüş üçün ruh yüksəkliyi göndərilməsini umur, 
amma dəqiqəbaşı “Hər şey sənin iradəndən asılıdır” söz- 
lərini təkrarlamağı unutmur. 

İşıq savaşçısı məhz belə dua eləyir. 


kkk 


Savaşçı bilir ki, ən vacib sözlər bütün dillərdə qısadır: 

“Hə”. 

“Allah”. 

“Sevgi”. 

Bu sözlər asan söylənən, özüylə nəhəng boş məkanı 
dolduran sözlərdir. 

Amma bir çox adamların söyləməkdə çətinlik çəkdik- 
ləri bir söz də var, o da qısadır. 

Bu — “yox” sözüdür. 

Kim ki heç vaxt “yox” demir, özünü genişqəlbli, hər 
şeyi anlayan, tərbiyəli sayır, ona görə ki, həmin söz xud- 
bin, ruhsuz, kinli şöhrətə malikdir. 

Amma savaşçı bu tələyə düşmür. Onun həyatında elə 
dəqiqələr olur ki, başqalarına “hə” deyəndə, eyni zaman- 
da öz-özünə “hə” demir. 

Elə buna görə də əgər ürəyi “yox” deyirsə, dili heç 
zaman “yox” demir. 


kkk 


Birincisi: Allah — özünü qurban verməkdir. Biz bu dün- 
yada cəfa çəkirik ki, o dünyada səfa sürək. 

İkincisi: kim şənlənir, əylənirsə, — uşaqdır. Gərginlikdə 
yaşayaq. 

dçüncüsü: başqaları bizə nə lazım olduğunu daha 
yaxşı bilirlər, ona görə ki, təcrübələri çoxdur. 

Dördüncüsü: başqalarını xoşbəxt eləmək — borcumuz- 
dur. Hətta bu, bizdən nəsə çox vacib bir şeydən imtinanı 
tələb eləyirsə, onları sevindirmək lazımdır. 

Beşincisi: zövq-səfa kasasından içmək lazım deyil, 
ona görə ki, adətkərdə olarıq — kasa isə həmişə əlimizdə 
olmur. 

Altıncısı: bütün cəza və tənbehləri qəbul eləmək lazım- 
dır. Biz günahkarıq. 

Yeddincisi: keçirdiyimiz qorxu — həyəcan siqnalıdır. 
Riskə getməyək. 

Heç bir işıq savaşçısının əməl etməyəcəyi nəsihətlər 
belədir. 


kkk 


Cənnətə aparan yolun ortasında çoxlu adam yığışıb. 

“Burada günahkarların nə işi var?” — puritan’ soru- 
şur. “Fahişə bayram təntənələrində iştirak eləmək istəyirl” 
— moralist” qışqırır. 

“Xəyanət edən arvadın günahlarını necə bağışlamaq 
olar — axı o, günah işlədib?” — ictimai dəyərlərin müdafiə- 
çisi xəbər alır. 

“Ancaq öz azarı barədə düşünən, hətta gözünün qay- 
tarılan nuruna görə təşəkkür eləməyən koru necə sağalt- 
maq olar?” — tövbə eləmiş günahkar yaxasını cırır. 

“Sən qadının sənin saçlarını bahalı yağla yağlamasına 
müqavimət göstərmədinl Niyə o yağı satıb puluna çörək 
almadınl” — tərki-dünya adam ayaqlarını yerə döyür. 





! Puritan — əxlaq məsələlərində mühafizəkar mövqe tutan adam 
? Moralist — əxlaqdan dəm vuran adam 


İsa Məsih gülümsünür, qapını açıq saxlayır. İşıq savaş- 
çıları, arxalarınca necə qışqırıb-bağırsalar da, bu qapıdan 
içəri girirlər. 


kkk 


Düşmən müdrikdir. 

Elə ilk görüşdəcə özünün ən etibarlı, təsirli silahını — 
fitnə-fəsadı işə salır. Onu işə salandan sonra artıq güc sərf 
eləmək lazım gəlmir — əvəzində başqaları hərəkət eləyə- 
cəklər. Ağızdan ehtiyatsız çıxan söz sədaqət aylarını, har- 
moniya axtarışına sərf olunan illəri məhvə sürükləyə bilər. 

Bəzən savaşçı bu tələyə düşür. O, zərbənin haradan 
dəydiyini sezmir, yalanı necə təkzib eləməyi bilmir. Fitnə- 
fəsad müdafiə hüququ vermir, intriqa mühakiməsiz hökm 
çıxarır. 

Onda savaşçı nəticələriylə barışıb, layiq olmadığı 
cəzanı qəbul eləyir — ona görə ki, söz qüdrətlidir, bunu 
o da bilir. Amma savaşçı dinməz-söyləməz əzab çəkir, heç 
vaxt düşməni onun öz silahıyla vurmur. 

İşıq savaşçısı qorxaq deyil. 


kkk 


“Axmağa yüz ağıl ver, xeyri yoxdur — ona yalnız sənin 
ağlın lazım gələcək” — ərəb məsəlində belə deyilir. 

Savaşçı öz bağını sala-sala görür ki, qonşusu onun işi- 
nə göz qoyur, məsləhət verməkdən – əməli necə əkməli, 
fikri necə qazıb çıxarmalı, qazanılanı necə suvarmalı — ötrü 
alışıb-yanır. 

Əgər savaşçı bu məsləhətlərə qulaq assa, onda axır- 
axırda başqa işlə məşğul olacaq, indi saldığı bağ qonşu 
ideyalarının ifadəçisinə çevriləcək. 

Amma əsl işıq savaşçısı bilir ki, hər bir bağın öz sirri 
var, yalnız bağbanın səbirli əlləri bu sirri açmağa qadir- 
dir. Elə buna görə də o, özünün bütün niyyətini, diqqətini 
günəşə, yağışa, ilin fəsillərinə yönəldir. 

Ona görə ki, savaşçıya məlumdur — özgə bağıyla həd- 
dən artıq çox məşğul olan axmaq öz bağının qayğısını 
çəkə bilməz. 

kkk 


Mübarizəyə açıq gözlə girmək lazımdır. Yanında etibar 
elədiyin kəslərin olması gərəkdir. 

Bəzən böyür-böyürə döyüşdüyü yoldaşı işıq savaşçısı- 
nın düşməni olur. 

Bu, bütün başqa fikirlərdən əvvəl nifrət doğurur, amma 
o bilir ki, nifrətin kor elədiyi savaşçı uçuruma düşməyə, 
döyüşdə məhv olmağa məhkumdur. 

Onda indiki düşməni hələ silahdaşı olduğu vaxtlarda 
gördüyü bütün yaxşı işləri və xeyirxahlıqları yadında saxla- 
mağa çalışır. Onu bu qədər kəskin dəyişikliyə nəyin gəti- 
rib çıxardığını, hansı qəlb yaralarının yığıla-yığıla, hər birini 
gücləndirə-gücləndirə buna şərait yaratdığını anlamağa 
çalışır. Dialoqu yarımçıq qoymağa hər birini nə məcbur 
elədiyini başa düşməyə çalışır. 

Tamam axmaq adamlar olmadığı kimi, kamil adam- 
lar da yoxdur. Yeni düşmənin peyda olduğunu biləndə 
savaşçı bax bunlar barədə düşünür. 


“kk 


İşıq savaşçısı bilir ki, məqsəd vasitəyə haqq qazandırmır. 

Ona görə ki, məqsəd, ümumiyyətlə, yoxdur — yalnız 
vasitə var. Həyat onu dərk olunmamışdan öyrənilməmi- 
şə doğru aparır. Mövcudluğun hər anı bu mühüm sirrə 
bürünüb: savaşçı hara getdiyini bilmədiyi kimi, haradan 
gəldiyini də bilmir. 

Amma o, bura təsadüfən gəlməyib. Onun qəlbi də 
gözlənilmədən yeni təəssüratların əsiri olaraq bayram elə- 
yir. Ara-sıra qorxu da keçirir, amma bu, savaşçı üçün adi 
bir şeydir. 

Əgər savaşçı özünün bütün niyyətlərini istisnasız məq- 
sədə çatmağa yönəldirsə, o, yolunda peyda olan işarələrin 
içinə getmək qabiliyyətinə malik olacaq. Əgər o, bütün 
diqqətini yalnız bir sual üzərində cəmləşdirəcəksə, onda 
cavabları itirəcək — axı o cavablar lap yaxındadır. 

Elə buna görə də savaşçı özünü ali qüvvəyə etibar elə- 


yir. 


kkk 


İşıq savaşçısı bilir ki, “ardıcıllıq” mövcuddur. 

O, dəfələrlə görüb: insan özünü ona cavab verməyə 
cəsarəti çatmayanlarla lazımi tərzdə aparmır. O isə üzə 
çıxan qorxaqlıqdan utanıb qəzəbini daha zəif olanın üstü- 
nə tökür, o da öz növbəsində cavab verməməklə canını 
qurtarır — beləliklə, bədbəxtlik əsl axınla kandardan-kan- 
dara axır. Öz qəddarlığının nəticələrini qabaqcadan gör- 
mək xoşbəxtliyi heç kəsə nəsib olmayıb. 

Elə ona görə də savaşçı qılıncını işə salanda belə, 
ehtiyatlı davranır, yalnız özünə layiq düşməni qəbul eləyir. 
Əgər savaşçını qəzəb çulğalayırsa, o, yumruğunu qayaya 
çırpıb öz əlini yaralayır. 

Əli atasının məğlubiyyəti üzündən fəlakətə düçar olan 
uşağın əli kimi sağalacaq, çapıq ömrünün axırınacan qala- 
caq. 


kkk 


Başqa yerə köçmək üçün əmr verilib — savaşçı da yol 
getdiyi müddətdə dostlaşdığı adamların hamısını görür. 
O, bəzilərinə sualtı məbədin zənglərinin necə çalındığını 
eşitmək öyrədib, başqalarıyla tonqal başında oturub cür- 
bəcür şeylər danışıb. 

Onun qəlbi kədərlə doludur, amma savaşçı Bilir ki, 
qılıncı müqəddəs sayılır, mübarizəsini həsr elədiyi onun 
hökmünə tabe olmalıdır. 

Onda da işıq savaşçısı yol yoldaşlarına minnətdarlı- 
ğını bildirir, dərindən nəfəs alır, özüylə keçdiyi yol kəsiyinin 
unudulmaz xatirələrini apararaq daha da irəli gedir. 

EPİLOQ 


Qadın susanda artıq gecə idi. 

Qadınla oğlan uzun-uzadı təzəcə doğmuş aya baxdı- 
lar. 

— Mənə danışdığınız ziddiyyətlərlə doludur, — oğlan dil- 
ləndi. 

Qadın qalxdı. 

— Əlvida, — dedi. — Sən dənizin dibindən eşidilən zəng 
səsinin uydurma olmadığını bildin, ancaq həmin səsi yal- 
nız küləyin ulartısı, qayaların fəryadı, palma ağacı yarpaq- 
larının xışıltısıyla ayrılmaz şəkildə çulğaşdığını başa düşən- 
dən sonra eşitdin. 

İşıq savaşçısı eynilə bu cür bilir: ətrafındakı hər şey — 
onun qələbələri, onun uğursuzluqları, onun coşqunluqları, 
onun ümidsizlikləri — Ədalətli Döyüşlə ayrılmaz şəkildə çul- 
qaşıb. Savaşçı da lazımi məqamda lazımi strategiyadan isti- 
fadə eləməyi öyrənir. Savaşçının ardıcıl, məntiqli olmağa 
ehtiyacı yoxdur, ona görə ki, öz ziddiyyətləriylə yaşamağı 
öyrənib. 

— Siz kimsiniz? — oğlan soruşdu. 

Amma qadın ondan aralanıb artıq suyun üzəriylə təzə 
doğan ayın bərq vurduğu yerə gedirdi. 





ŞEYTAN VƏ 
SENYORİTA PRİM 


(roman) 


ŞEYTAN VƏ SENYORİTA PRİM 


(roman) 


MÜƏLLİFDƏN 


Bölünmə haqqındakı ilk rəvayət qədim İranda olub. 
Bu rəvayətə görə, zaman allahı Kainatı yaradandan sonra 
görüb ki, ətrafa hakim kəsilən harmoniyaya baxmayaraq, 
nəsə çox mühüm bir şey — bütün bu gözəlliklərdən birlik- 
də həzz almaq üçün yol yoldaşı çatışmır. 

Allah min il oğlu olması üçün dua eləyir. Tarix bütün 
dünyanın yeganə qüdrətli hökmdarının kimə müraciət 
eləyə biləcəyinin üzərindən sükutla keçir. Bununla belə, 
o dua eləyir və budur, onun duası eşidilir. 

Lakin tezliklə arzusuna nail olacağını başa düşən allah 
bəzən elədiyi işdən peşman olur, çünki səbatsız tarazlığın 
pozulacağını başa düşür. Amma çox gec idi: onun bətnin- 
də gəzdirdiyi övlad artıq bu dünyanın yolunda idi. Allah 
yalnız göz yaşları içində onun iki yerə bölünməsini dua 
eləyə bilir. 

Əgər bu əfsanəyə inansaq, vaxtında allahın əkiz uşağı 
olur: onun dua elədiyi vaxta görə Xeyir (Hörmüz), peş- 
mançılıq keçirdiyi vaxta görə Şər (Əhrimən). 

Həyəcanlanmış allah əlindən gələn hər şeyi eləyir ki, 
dünyaya birinciolaraq Əhrimənisaxlayacaq vəcilovlayacaq, 
qardaşını kainata bəlalar gətirməyə qoymayacaq Flörmüz 
gəlsin. Lakin məlum olduğu kimi, şər cəld və hiyləgər idi, 
buna görə də doğumun əsas anında o, Hörmüzü qabaq- 
laya bilir və birinci olaraq ulduzların işığını görür. 

Kədərlənmiş allah Hörmüzə müttəfiqlər vermək qəra- 
rına gəlir və insan cinsini yaradır ki, Şər-Əhrimənə üstün 
gəlməyə və dünyanı idarə eləməyə imkan verməmək üçün 
onunla yanaşı döyüşsünlər. 


Fars əfsanəsinə görə, insan tayfası Xeyirin müttəfiqi 
kimi yaradılıb və ənənəyə sadiq qalaraq, hər halda, qələ- 
bə qazanacaqlar. Uzun əsrlərdən sonra başqa bir əfsanə 
yaranır və biz bu əfsanədən insanın Şərin əlində vasitə 
kimi yaradıldığını öyrənirik. 

Zənn eləyirəm ki, oxucuların çoxu söhbətin nədən 
getdiyini bilir: cənnət bağında kişi və qadın yalnız təsəv- 
vür edilməsi mümkün olan hər şeydən ləzzət alırlar. Onlar 
üçün yalnız və yalnız yeganə bir qadağa var. Qüdrətli Allah 
onlara deyir: “Xeyir və şər ağacının meyvəsindən yemir- 
sən...” (Varlıq kitabından, 2:17) 

Amma günlərin birində ilan gəlir, and içir ki, bu meyvə 
cənnətin özündən daha vacibdir və buna görə də ər-arvad 
ondan yeməlidirlər. Qadın əvvəlcə imtina eləyir, deyir: 
Allah itaətsizlik üçün ölümlə hədələyib, lakin ilan deyir: heç 
nə olmayacaq. Tamam əksinə, onlar Xeyir və Şərin mey- 
vəsindən dadandan sonra Allaha bərabər olacaqlar. 

Həvvanı inandırmaq olur, o, qadağan olunmuş meyvə- 
nin dadına baxır və bir hissəsini də Adəmə verir. Bu andan 
etibarən də cənnətin tarazlığı pozulur, ər-arvad oradan 
qovulur və lənətlənir. Lakin bu zaman Allah ilanın haqlı 
olduğunu tamamilə etiraf eləyən müəmmalı bir cümlə 
işlədir: “Bax, Adəm xeyirin və şərin nə olduğunu biləndən 
sonra bizlərdən biri kimi oldu”. 

Belə olan halda (eynən özü yer üzünün hökmdarı və 
külli-ixtiyar sahibi olan zaman allahıyla bağlı olan əfsanədə 
olduğu kimi) Tövrat və İncil də yeganə Allahın kimlə danış- 
dığına və əgər yeganədirsə, nəyə görə “bizlərdən biri” ifa- 
dəsini işlətdiyinə aydınlıq gətirmir. 

Nə olmuş olsa belə, insan nəsli yaranışından üzü bəri 
hərəkət eləməyə və əks tərəflər arasında əbədi bölünməyə 
məhkum olunub. 


Buenos-Ayres, 2000 

“Və təzə başlayanlardan birisi 

Ondan soruşdu: xoşbəxtlik müəllimil 
Əbədi həyatı irsən almaq üçün 

mən neyləməliyəm? 

İsa ona dedi: 

nəyə görə sən Məni xoşbəxt adlandırırsan? 
Allahdan başqa heç kim xoşbəxt deyil”. 


(Lukanın İncili, 18: 18-19.) 


Artıq on beş ildi qoca Berta hər gün evdən çıxır, qapı- 
nın ağzında otururdu. Viskosun sakinləri yaşlı adamlarda, 
adətən, belə olduğunu bilirdilər: onlar keçən günlər haqda 
düşünür, gəncliklərini xatırlayır, demək olar, daha məx- 
sus olmadıqları bu dünyaya tamaşa eləyir, söhbətləşməyə 
qonşulardan kimisə axtarırlar. 

Bertanın isə qapının ağzında oturmağa başqa səbəb- 
ləri var idi. Həmin səhər o, dik yamacı qalxaraq bu qəsəbə- 
dəki yeganə hotelə doğru ağır addımlarla gedən naməlum 
adamı görəndən sonra gözləməklə məqsədinə çatdığını 
başa düşdü. Dəfələrlə qadın onu özü üçün təsəvvür elə- 
mişdi, amma o, tamam başqa cür idi: nimdaş paltardaydı, 
amma tamam da cındır içində olduğunu demək olmazdı, 
yorğun görünürdü, üzünü qırxmamışdı. 

Və onu şeytan müşayiət eləyirdi. 

“Ərim haqlı imiş, — qadın düşündü. — Mən burada 
oturmasaydım, heç kim heç nədən şübhələnməzdi”. 

Berta yaşı təyin eləməyi elə də bacarmırdı, amma yeni 
gələnin qırx-əlli yaşı olduğunu təxmin elədi. “Gəncdir”, — 
qadın düşündü və onun düşüncələrinin mənasını yalnız 
onun yaşına gəlib çatanlar başa düşə bilərdi. Qadın özün- 
dən soruşdu, o, bizlərdə çoxmu qalacaq və cavab vermə- 
yə çətinlik çəkərək, hər halda, belə qərara gəldi: bir halda 
ki cəmisi balaca bir çamadanı var, çox qalmayacaq. Çox 
ehtimal ki, gecələyəcək və səhərisi çıxıb gedəcək, Berta- 
ya məlum, həm də maraqlı olmayan yoluna davam eləyə- 
cəkdi. 


Hər halda, onu gözləyərək evinin kandarında keçirtdiyi 
illər boşa getmədi, çünki bu zaman ərzində ətraf dağların 
gözəlliyini duya bildi, əvvəllər isə adi bir səbəbdən, burada 
doğulduğundan və bu mənzərələrə alışdığından bu gözəl- 
liyi duya bilməmişdi. 

Gələn adam isə gözlənildiyi kimi hotelə girdi. Ber- 
ta düşündü ki, keşişə bu arzu olunmayan qonaq haqda 
danışsınmı, amma deməməyi qərara aldı: keşiş ona qulaq 
asmayacaq, qarının ağlını itirdiyini zənn eləyəcəkdi. 

Neyləməli, belə olan halda sonra nə olacağını gözlə- 
mək qalırdı. Axı şeytana fəlakət törətmək üçün çox vaxt 
lazım gəlmir, tufanlar, uçqunlar, qasırğalar bir göz qırpı- 
mında iki yüz il əvvəl əkilmiş ağacları yerə sərir. Bu zaman 
qarının ağlına gəldi ki, vəziyyət elə də dəyişmədiyinə görə 
o, bu dəqiqə Viskosa daxil olan şəri tanıdı, şeytan gəlir və 
gedir, onun gəlişiylə də hökmən kiminsə zərər çəkməsi 
vacib deyil. Şeytanlar həmişə yer üzündə dolaşırlar, bəzən 
elə-belə, sadəcə, yer üzündə nələr baş verdiyini öyrənmək 
üçün, bəzənsə bu və ya başqa qəlbi sınağa çəkmək üçün, 
amma bu zaman onlar dəyişkən olur və heç bir məntiq 
olmadan qərar qəbul eləyir, layiqli rəqiblə əlbəyaxadan 
aldıqları yeganə istəyə tabe olurlar. Berta Viskosda xüsusi 
ilə maraqlı və ya diqqətəlayiq bir şey olmadığını zənn elə- 
yirdi və bir gündən artıq müddətə qəsəbə kiminsə diqqə- 
tini cəlb eləyə bilməzdi, o ki qala qaranlıqlar knyazı ola. 

Qadın düşüncələrinə başqa istiqamət verməyə cəhd 
elədi, amma bayaqkı naməlum adam heç cür xəyalından 
getmirdi. Lap təzəlikcə aydın və təmiz olan göy isə qaral- 
mağa başlamışdı. 

“Burada qəribə nə var, — Berta düşündü. - İlin bu vax- 
tında həmişə belə olur”. Sırf təsadüf idi, naməlum adamla 
heç bir əlaqəsi ola bilməzdi. 

Bu zaman o, uzaqdan ildırım gurultusu eşitdi, arxasın- 
ca ildırım daha üç dəfə çaxdı. Bir tərəfdən bu, yağış yağa- 
cağından xəbər verirdi, amma digər tərəfdən, xüsusilə də 
Viskosda yayılan rəvayətə görə, bunu belə də yozmaq olar 
ki, bu, adamların onun varlığına etinasızlığından qəzəblən- 
miş Allahın səsiydi. 

“Yəqin, mən nəsə eləməliyəm. Axı hər halda, mən kimi 
gözləyirdimsə, elə indicə gəldi”. 

Qadın bir neçə dəqiqə ətrafında baş verənlərə baxdı və 
qulaq verdi, daha ildırım çaxmasa da, qara buludlar get- 
dikcə qəsəbəyə yaxınlaşırdı. Berta keçmiş katolik olması- 
na baxmayaraq, xeyirxah bir qadın kimi, ümumiyyətlə, hər 
cür, xüsusilə də yerli, kökləri çox qədim vaxtlardan Viskos 
şəhərinin yarandığı kelt sivilizasiyasına gedib çıxan xurafatı 
və mövhumatı süpürüb bir tərəfə atmışdı. 

“İldırım – yalnız təbiət hadisəsidir. Əgər Allah adamlara 
müraciət eləmək fikrinə düşsəydi, daha sadə üsul tapardı”. 

O, bu haqda düşünəndə yenidən, həm də bu dəfə 
lap yaxınlıqda ildırım çaxdı. Berta ayağa qalxdı, stulunu 
götürdü və yağışda islanmasın deyə evə girdi, amma onun 
ürəyi səbəbini müəyyən eləyə bilmədiyi tutqun bir qorxu- 
dan sıxıldı. 

“Axı mən neyləməliyəm?” 

Qadın yenidən naməlum adamın onların qəsəbəsini 
tezliklə tərk eləməsini arzuladı, o, özünə, Viskosa, başlıcası 
isə əgər ehtiyac yaranarsa, heç şübhəsiz, arxa və dayaq 
üçün hansısa cavan birisini seçən Hakimi-Mütləqə kömək 
eləmək üçün olduqca qocaydı. Bütün bunlar mənasız 
sərsəmləmələr idi, onun əri bikarçılıqdan ona vaxtı qısalt- 
mağa kömək eləmək üçün ağlına gələn şeylər düşünüb 
tapırdı. 

Lakin o, şeytanı gördü və buna onun zərrəcə də şüb- 
həsi yox idi. 

Yolçu paltarını geymiş, insan cildinə girmiş şeytanı. 


ck 


Hotelin yerləşdiyi evdə ərzaq dükanı, yerli yeməklərin 
verildiyi restoran və Viskos sakinlərinin hava haqqında, 
indiki cavanların kənd həyatına qətiyyən maraq göstərmə- 
dikləri haqqında söhbət eləməyə gəldikləri bar da var idi. 
“Doqquz ay qış, yerdə qalan üç ay da katorqa” — onlar 
yalnız doxsan gündə yer şumlamaq, toxum səpmək, məh- 
sulu yetişdirmək və yığmaq, otu biçmək və tayaya vur- 
maq, qoyunları qırxmaq mümkün olduğuna görə belə 
deyirdilər. 

Bütün yerli sakinlər artıq olmayan dünyada yaşadıq- 
larını bilirdilər, amma bu zaman onlar neçə əsrlərlə bu 


dağlarda məskən salmış çobanların və əkinçilərin sonun- 
cu nəsli olduqları ilə inadla barışmaq istəmirdilər. Gec-tez 
bölgəyə maşınlar gələcək, mal-heyvanı xüsusi qaydada 
yemləyərək buradan uzaqlara aparacaq və hansısa iri 
xarici şirkət qəsəbəni alıb, buraları dağ xizəyi kurortuna 
çevirəcək. 

Bütün ətrafdakı qəsəbələrin aqibəti belə olmuşdu, yal- 
nız Viskos müqavimət göstərirdi. Yəqin, məsələ ondaydı 
ki, onlarda keçmişlər və nə vaxtsa burada yaşamış, sona 
qədər müqavimət göstərməyin nə qədər vacib olduğunu 
onların beyninə yeritmiş öz əcdadlarının xatirəsi qarşısında 
borc hissi güclü idi. 

Gəlmə adam diqqətlə qeydiyyat vərəqəsini oxudu, onu 
necə dolduracağını təsəvvür elədi. Təxmininə görə, yerli 
adamlar onun hansısa Cənubi Amerika ölkəsindən gəldi- 
yini güman eləyirdilər, buna görə də “Argentina” yazmağı 
qərara aldı, Argentinanın futbol üzrə yığma komandası 
çox xoşuna gəlirdi. Cənubi Amerikada hörmət əlaməti ola- 
raq küçə və meydanlara qonşu dövlətlərin adlarının veril- 
məsini xatırlayaraq, “ev ünvanı” sütununda “Kolumbiya 
küçəsi” yazdı. Adını isə keçən əsrdə yaşamış bir məşhur 
terrorçudan borc götürdü. 

Onun gəlişindən heç iki saat keçməmiş Viskosun 281 
sakinindən hər biri qəsəbələrinə Argentinada doğulan, Bue- 
nos-Ayresdə, Kolumbiya küçəsində yaşayan Karlos adlı bir 
əcnəbinin gəldiyindən xəbər tutdular. Balaca qəsəbələrin 
üstünlüyü də bundadır: sənin tərəfindən heç bir təşəbbüs 
olmadan haqqındakı hər şey hamıya məlum olur. 

Yeri gəlmişkən, yeni gələnin niyyəti də elə buna əsas- 
lanmışdı. 

O, öz otağına qalxdı, çamadanını açdı, oradan paltar- 
larının hansınısa, üzqırxanı, ehtiyat başmaqlarını, soyuğa 
qarşı müqavimət yaradan vitaminləri, öz qeydlərini yazdığı 
qalın dəftərini və hər biri iki kilo olan on bir qızıl külçə- 
sini çıxartdı. Gərginlikdən və ağır yükü bura qaldırdığın- 
dan hədsiz yorulan o, Viskosun 281 sakinindən hər birinə 
etibar eləmək mümkün olduğunu bilsə də, qapının ağzına 
stul söykədi, yatağına girdi və dərhal da yatdı. 

Səhər isə qəhvə içdi, paltarlarını yusunlar deyə qapı- 
çıya verdi, qızıl külçələrini yenidən çamadana qoydu və 

kəndin şərqində yüksələn dağa doğu yollandı. Yolda yal- 
nız bir yerli sakini gördü: qapı ağzında oturmuş hansısa 
qarı onu maraq dolu baxışları ilə süzürdü. 

O, meşənin dərinliyinə girdi, qulaqları gəmiricilərin və 
quşların, yarpaqları tökülmüş budaqları titrədən küləyin 
səsinə alışana kimi gözlədi. Bu yerlərdə kiminsə onu hiss 
olunmadan izləyə biləcəyini başa düşürdü və az qala, bir 
saatı hərəkətsiz və boş-bikar halda keçirtdi. 

İşdir, kimsə onu izləyirdisə də, onun qonşularına 
danışmağa heç bir şey öyrənə bilmədən artıq çıxıb getdiyi- 
nə əmin olandan sonra əcnəbi “Y” hərfini xatırladan sıldı- 
rım qaya parçasının altında çala qazdı və külçələrdən birini 
orada gizlətdi. Yamacla bir az da qalxdı, özünü təbiəti seyr 
edən kimi göstərərək daha bir saat oturdu və başqa bir 
qaya parçası gördü, bu qaya isə qartala oxşayırdı. Daha 
bir çala qazdı və yerdə qalan on külçəni də bu çalada bas- 
dırdı. 

Geri qayıdarkən onu ilk görən çayın sahilində oturub 
kitab oxuyan qız oldu, bu yerlərdə buzlar əriməyə başlayan- 
da çoxlu belə çay əmələ gəlirdi. Onun gəldiyini hiss edən 
qız başını qaldırdı, amma dərhal da yenidən oxumağa 
davam elədi, heç şübhəsiz, anası öz vaxtında ona namə- 
lum adamlarla danışmağa ehtiyac olmadığını öyrətmişdi. 

Lakin nəyə görə yad yerlərə gəlmiş naməlum adam 
yerli sakinlərlə dostluq münasibətləri yaratmasın? Buna 
onların haqqı var və buna görə də yaxına gələrək dedi: 

— Hər vaxtınız xeyir. İndi istilik fəsilə uyğun olmur. 

Qız dinməzcə başını tərpətdi. 

— Mən sizə nəsə göstərmək istərdim, — naməlum adam 
inadla davam elədi. 

Qız tərbiyə görmüş birisi kimi kitabı qatladı, əlini ona 
uzatdı və özünü təqdim elədi: 

— Mənim adım Şantaldır. Gecələr sizin qaldığınız hote- 
lin barında işləyirəm. Siz şam eləmədiyinizə görə mən hələ 
bir təəccübləndim, axı hotel təkcə otaqların verilməsinə 
görə yox, həm də müştərilərin istifadə elədikləri digər şey- 
lərə görə də gəlir götürür. Siz Karlossunuz, Argentinadan 
gəlibsiniz, Kolumbiya küçəsində yaşayırsınız, bütün şəhər 
artıq bu haqda bilir, çünki kim ki ov mövsümündə bura 
gəlmir, bütün ümumi maraqları öz üzərinə çəkir. Əlliyaşlı, 


çalsaqqallı, dünyagörmüş və başına çoxlu iş gəlmiş. Sizin 
dəvətinizə gələndə isə... Sağ olun, əlbəttə, amma Visko- 
sun ətraflarını mən beş barmağım kimi tanıyıram, belə- 
liklə, daha doğrusu, mən sizə elə şeylər göstərə bilərəm, 
siz heç vaxt eləsini görməyibsiniz. Amma deyəsən, siz çox 
məşğulsunuz. 

— Mənim 52 yaşım var və adım da Karlos deyil, qey- 
diyyat vərəqəsində nə yazılıbsa, hamısı yalandı. 

Şantal nə cavab verəcəyini bilməyib özünü itirdi. Əcnəbi 
isə davam elədi: 

— Mən sizə heç də Viskosun diqqətəlayiq yerlərini yox, 
elə şey göstərmək istəyirəm ki, ömrünüz boyu eləsini gör- 
məyibsiniz. 

Şantal dəfələrlə qızların naməlum adamlarla birlikdə 
meşənin dərinliklərinə getdiyi və sonra isə izsiz-soraqsız 
yoxa çıxdıqları haqda oxumuşdu. Bir anlığa qızın varlığını 
qorxu bürüdü, amma dərhal da macəraya olan həvəslə 
əvəz olunaraq yoxa çıxdı. Sonra da bu adam heç vaxt səfeh 
iş görmək fikrinə düşməzdi: qız ona elə indicə haqqındakı 
məlumatlar həqiqətəuyğun olmasa da, bütün Viskosun 
onun haqqında bildiyini demişdi. 

— Bəs siz kimsiniz? — qız soruşdu. — Əgər siz indi mənə 
həqiqəti dedinizsə, axı mən polisə sizin özünü təqdim elə- 
diyiniz həmin adam olmadığınız haqda məlumat verə bilə- 
rəm. Məgər bu, sizə məlum deyil? 

— Sənin bütün suallarına cavab verəcəyimə Söz veri- 
rəm, amma əvvəlcə mənimlə gedək. Uzağa getməyəcəyik, 
cəmisi beşdəqiqəlik yoldur. 

Şantal kitabı örtdü, dərindən köks ötürdü və qəlbində 
qorxu hissinin həyəcanlı gözlənti ilə çulğaşdığını hiss elədi. 
Sonra ayağa qalxdı və yeri gəlmişkən, ona növbəti məyus- 
luğun üz verəcəyinə şübhə eləmədən naməlum adamın 
arxasınca addımladı, artıq belə olmuşdu və hər dəfə də 
tezliklə yerinə yetirilməsi mümkün olmayan məhəbbət 
haqdakı arzuya çevrilən, çox ümidlər verən görüşlərdən 
başlamışdı. 

Əcnəbi isə bu zaman onu “Y” hərfini xatırladan qaya 
parçasının yanına aparıb, Şantala təzəlikcə qazılmış tor- 
paq təpəciyini göstərdi və xahiş elədi ki, qız baxıb görsün 
orada nə basdırılıb. 

— Palçığa bataram, — Şantal dedi. — Əllərimi də batıra- 
ram, paltarımı da. 

Əcnəbi yerdən bir budaq seçib götürdü, budağı sın- 
dırdı və onu Şantala uzatdı. Qız heyrətləndi, amma müba- 
hisə eləmədən o nə deyirsə eləməyi qərara alaraq qazma- 
ğa başladı. 

Beş dəqiqədən sonra onun qarşısında torpaq yapış- 
mış sarıtəhər külçə göründü. 

— Qızıla oxşayır, — qız dedi. 

— Oxşayır yox, elə qızıldır. Mənim qızılım. Lütfən, onu 
basdırın. 

Şantal deyilənə əməl elədi. Əcnəbi onu digər çalanın 
yanına apardı. Qız yenidən qazmağa başladı və bu dəfə 
heyrətləndi: burada nə qədər qızıl var idil 

— Bunlar da qızıldır. Həm də mənim qızıllarımdır. 

Şantal çalanı torpaqla doldurmağa hazırlaşırdı, lakin 
əcnəbi ondan xahiş elədi ki, hər şey necədirsə, qoy elə də 
qalsın. Sonra o, daşın üzərində oturdu, siqaret çəkdi və 
baxışlarını uzaqlara dikdi. 

— Siz nəyə görə bunu mənə göstərdiniz? — Şantal 
soruşdu. 

O dinmirdi. 

— Siz kimsiniz? Viskosda nə işiniz var? Nəyə görə qızılı 
mənə göstərdiniz? Məgər siz başa düşmürsünüzmü, mən 
hamıya bu dağın ətəyində nə basdırıldığı haqda danışa 
bilərəm? 

– Birdən-birə olduqca çox sual verdiniz, – əcnəbi, sanki, 
Şantalın burada olduğunu hiss eləmirmiş kimi baxışlarını 
dağdan çəkmədən cavab verdi. — Amma hamıya danış- 
maq məsələsinə gələndə... mənə elə bu lazımdır. 

— Axı siz əgər mən bura gələrəmsə, bütün suallara 
cavab verəcəyinizi vəd elədiniz. 

— Hər şeydən əvvəl vədlərə inanmaq lazım deyil. Yer 
üzündə vədlər elə çoxdur – var-dövlət vəd eləyirlər, qəl- 
binə nicat verəcəklərini, ölənə qədər sevəcəklərini vəd 
eləyirlər. Nə istəsələr vəd verməkdə özlərini haqlı hesab 
eləyən adamlar var. Elə adamlar da var ki, onlar hər 
hansı bir vəd olursa olsun, inanmağa hazırdırlar, təki bu 
vədlər onlara başqa, yaxşı qismətə zəmanət versin. Sən 
o adamlara məxsussan. Vəd verib vədini yerinə yetirmə- 


yənlər sonda aciz və gərəksiz adam olurlar. Hər şeyə ina- 
nan, dərhal da vəddən yapışan sadəlövh adamlarla da 
belə olur. 

O bilərəkdən hər şeyi mürəkkəbləşdirirdi, çünki öz 
şəxsi həyatı haqda, onun taleyini dəyişən həmin gecə 
haqqında, qəbul elədiyi yalan haqqında — çünki doğru- 
nu qəbul eləmək mümkün deyildi — söhbət eləyirdi. Əgər 
sözlərinin mənasının Şantala çatmasını istəyirdisə, onunla 
onun öz dilində danışmalıydı. 

Lakin qız, az qala, hər şeyi başa düşdü. Əcnəbi bu yaş- 
da olan hər bir kişi kimi, yəqin, yalnız cavan qızla yatmaq 
haqda düşünürdü. Hər bir insan məxluqu kimi o da pulla 
hər şeyi almağın mümkün olduğuna əmin idi. Hər bir gəl- 
mə kimi o da əyalət qızlarının o qədər sadəlövh və təcrü- 
bəsiz olduqlarını və real səslənən, ya da təsəvvür elədikləri 
hər bir təkliflə razılaşacaqlarını zənn eləyirdi — heç olmasa, 
ona görə ki, bu təkliflərin onları nə vaxtsa bu ucqarlardan 
qurtaracağını düşünürdülər. 

O, qızı belə sadə və kobud şəkildə başdan çıxartmağa 
cəhd eləyən nə birinci, təəssüf ki, nə də axırıncı kişi deyildi. 
Şantalı yalnız bir şey həyəcanlandırırdı: o olduqca çox qızıl 
təklif eləyirdi, qız heç vaxt belə dəyərə malik olduğunu bil- 
mirdi və bu eyni zamanda ona həm ləzzət verir, həm də 
onda qorxu yaradırdı. 

— Mən uşaq deyiləm ki, vədlərə inanam, — qız vaxt 
qazanmaq istəyərək cavab verdi. 

— Bununla belə, inandın və hələ də inanırsan. 

— Siz səhv eləyirsiniz, mən cənnətdə yaşadığımı bili- 
rəm, mən Tövrat və İncili oxumuşam və nəyi varsa, ona 
qane olmayan Həvvanın səhvini təkrar eləmərəm. 

Anlaşılan bu idi ki, qız yalan danışırdı və əcnəbinin ona 
olan marağını itirərək çıxıb gedəcəyindən qorxaraq, qəlbi- 
nin dərinliklərində artıq həyəcanlanmağa başlamışdı. Əslin- 
də isə o özü belə strateji yer seçərək, meşədə bu görüşü 
təşkil eləyib əcnəbini aldadıb tora salmaq istəmişdi: belə 
ki, geri qayıdarkən əcnəbi ondan ayrıla bilməzdi, danış- 
mağa, vədlər eşitməyə birisi olacaqdı, sonra isə bir-birinin 
ardınca bir neçə gün yeni məhəbbətin gələcəyi, doğuldu- 
ğu vadini həmişəlik tərk eləyəcəyi arzusuyla yaşayacaqdı. 
Örəyinə vurulan çoxlu yaraya baxmayaraq, Şantal bütün 

həyatı boyu sevəcəyi adamla qarşılaşacağına inanırdı. Bir 
vaxtlar olmuşdu ki, o, bunun ona lazım olan həmin adam 
olmadığını düşünərək, əlinə düşən fürsətdən imtina elə- 
mişdi, amma indi isə vaxtın olduqca sürətli, əvvəl oldu- 
ğundan sürətli keçdiyini hiss edirdi və heç nəyə baxma- 
dan qarşısına çıxan elə ilk adamla da Viskosu tərk eləməyə 
hazır idi. Şantal onu sevəcəyinə tamamilə əmin idi, hər 
halda, məhəbbət və çoxlu bunun kimi hisslərin həlli üçün 
zamana ehtiyac var idi. 

Əcnəbinin səsi onu düşüncələrdən ayırdı: 

— Bax mən başa düşmək istəyirəm, biz harada yaşayı- 
rıq: cənnətdə, ya cəhənnəmdə? 

Tələ bağlandı. 

— Cənnətdə. Amma hətta cənnət də, hər halda, adamı 
təngə gətirir. 

Bu, sınaq şarı idi. Şantalın dediklərini, əslində, bu cür 
başa düşmək lazım idi: “Mən subayam, mən razıyam”. O isə 
indi soruşmalıydı: “Səni də mi cənnət təngə gətirib?” 

— Səni də mi cənnət təngə gətirib? — əcnəbi soruşdu. 

İndi özünü ehtiyatlı aparmalıydı, nə tələsməli, nə də 
ovu ürkütməliydi. 

— Özüm də bilmirəm. Bəzən təngə gətirdiyini hiss edi- 
rəm, amma bəzənsə mənə elə gəlir ki, qismətim burada 
yaşamaqdır və Viskosdan uzaqlarda, sadəcə, qala bilmə- 
rəm. 

Sonrakı addım özünü tam etinasız göstərmək idi. 

— Hə, yaxşı, bir halda ki, bu qızıl haqda siz mənə heç 
nə demək istəmirsiniz, onda xoş gəzinti üçün sağ olun. Öz 
sahilimə gedib kitabımı oxuyum. Sağ olun. 

— Bir dəqiqəl 

Ahal 

— Aydın məsələdir ki, mən sizə bu qızılın nədən ötrü 
olduğunu izah eləmək istəyirəm, yoxsa sizi bura niyə gəti- 
rirdim? 

Seks, pul, hakimiyyət, boş vədlər, — o, belə də bilirdil 
Lakin Şantal özünü elə göstərdi ki, guya, çox mühüm bir 
izahat eşidəcəyini gözləyir, kişilər öz üstünlüklərini hiss 
edərək hansısa qəribə həzz alma üsülü kəşf eləyirlər, hal- 
buki əksər hallarda onların neyləmək istədikləri qabaqca- 
dan məlum olur. 


— Siz, yəqin, həyata bələd olan çox təcrübəli insansınız 
və mənə də çox şey öyrədə bilərsiniz. 

Bax belə də lazımdırl Mühüm qayda lazım olan anda 
qorxutmamadqdır, yüngülcə ipi boşaldır, saçını sığallayır- 
san. 

— Bax yalnız sizin qəribə adətiniz var, ən sadə suala 
cavab vermək əvəzinə, vədlər haqqında, ya da bizim hamı- 
mızın necə yaşaması haqda uzun nəsihətnaməyə başlayır- 
sınız. Mən böyük məmnuniyyətlə qalaram, əgər siz yalnız 
mənim əvvəldən soruşduğum suala cavab versəniz: siz 
kimsiniz və burada neyləyirsiniz? 

Bu dəqiqəyə qədər dağları seyr eləyən əcnəbi indi 
baxışlarını qıza dikdi. O, insan nəslinin müxtəlif nümayən- 
dələri ilə o qədər işlər görmüşdü ki, indi böyük bir ehti- 
malla qızın nə düşündüyünü deyə bilərdi. Şantal, yəqin, 
təxminən hesab eləyir ki, o, öz var-dövlətini qızı heyrət- 
ləndirmək üçün ona göstərib, necə ki qız öz gəncliyi və 
etinasızlığı ilə ona təsir eləmək istəyirdi. 

— Mən kiməm? Hə, deyək ki, artıq çoxdan bir həqiqəti 
axtaran adamam, nəzəri cəhətdən mən onu müəyyən elə- 
mişəm, amma təcrübədə bircə dəfə də sınaqdan keçirt- 
məmişəm. 

— Bu, nə həqiqətdir belə? 

— İnsanın təbiəti haqqındadır. Mən kəşf elədim ki, bizim 
əlimizə başdan çıxardılma fürsəti düşürsə, hər halda, yolu- 
muzu mütləq azırıq. Hər hansı bir insan məxluqu münasib 
şəraitdə, heç şübhəsiz, pislik eləməyə meyil göstərir. 

— Mənsə hesab eləyirəm... 

— Söhbət sənin nə hesab eləməyindən, ya da mənim 
nə hesab eləməyimdən və ya bizim nəyə inanmaq istə- 
məyimizdən getmir. Söhbət ondan gedir ki, mənim nəzə- 
riyyəm doğrudurmu? Sən mənim kim olduğumu bilmək 
istəyirdin? Mən müəssisə sahibiyəm, çox varlıyam və çox 
məşhuram, başlanğıcda mənim minlərlə işçim olub, mən 
zərurət olanda onlara qarşı qəddar, nə vaxt lazımsa, onda 
da mehriban olmuşam. 

“Mən o adamam ki, başqalarının yuxuda belə görə 
bilmədiklərini ayıqlıqda görmüşəm, hüdudsuz səadət əldə 
eləmişəm və dünyanı hədsiz dərk eləmişəm. Mən o ada- 
mam ki, adi ailə həyatında boğulduğumu zənn eləyərək 

cənnətin ləzzətini dadmışam, o adamam ki, tam azadlıq 
cənnətindən ləzzət alaraq cəhənnəmin nə olduğunu dad- 
mışam. Mən o adamam ki, bütün ömrüm boyu həm şər, 
həm də xeyir əməllərin sahibi olmuşam və düşünürəm: 
yer üzündə heç kim varlığın əsl mahiyyətinin nədən iba- 
rət olduğuna aid sualıma mənim kimi cavab verə bilməz. 
Buna görə də mən buradayam. Və sənin indi məndən nə 
soruşacağını bilirəm”. 

Karıxıb qalan Şantal yenidən ayağının altını möhkəm- 
lətməyin vacib olduğunu hiss elədi. 

— Siz gözləyirsiniz ki, mən soruşacağam: “Siz qızılı 
nəyə görə mənə göstərdiniz?” Əslində isə mən bilmək 
istəyirəm: məşhur və çoxlu pulu olan sahibkarın bizim Vis- 
kosda nə işi var? Əgər o, öz sualına cavab tapmaq istəsə, 
universitetdə oxuyaraq kitablara baş vurmalı və ya hansısa 
məşhur filosofdan öyrənməlidir. 

Şantalın fəhmli olması əcnəbinin xoşuna gəldi. Bax 
onun, yeri gəlmişkən, həmişə olduğu kimi, yenə də düz- 
gün seçim eləməsi çox gözəldir. 

— Mən Viskosa planım yetişmək üzrə olduğuna görə 
gəlmişəm. Mən necəsə teatrda Dyurrenmattanın pyesinə 
baxmışam, sən, yəqin, belə birisini tanıyırsan? 

Bu, təmiz fitnəkarlıq idi, tamamilə aydın idi ki, qızın 
onun haqqında heç bir məlumatı yoxdur, amma qız, sanki, 
söhbətin nədən getdiyini çox gözəl bilirmiş kimi yenidən 
sifətinə etinasız görkəm verdi. 

— Hə, sonra, — Şantal yalançı laqeydliklə dedi. 

— Bu adamı tanıdığın üçün şadam, amma icazənizlə, 
mən məhz hansı pyesdən söz açdığımı xatırladaram, — cüm- 
lələrdəki həyasızlıq çox da nəzərə çarpmasın deyə, amma 
düşünülmüş və məqsədli şəkildə yalan danışan adama xas 
olan bir qətiyyətlə o, hər bir sözü diqqətlə seçirdi. — Orada 
hadisələr balaca bir şəhərcikdə baş verir, ora əvvəllər orada 
yaşamış hansısa bir qadın gəlir, həm də yalnız gəncliyində 
onu rədd eləmiş adamı alçaltmaq və məhv eləmək məq- 
sədi ilə gəlir. Onun bütün həyatının, ərə getməsinin, tama- 
milə varlanmağa can atmasının məğzində yalnız bir arzu 
dayanır: ilk məhəbbətindən qisas almaq. 

“Bax onda mən öz oyunuma başlamağı – bütün dün- 
yadan ayrı yaşayan ucqar bir yerə gəlməyi qərara aldım. 


O yerə ki, orada adamlar həyata sevinclə, asudəliklə, şəf- 
qətlə baxırlar. Gəlim və elə eləyim ki, onlar göz bəbəyi kimi 
qoruduqları qadağaları pozsunlar”. 

Şantal başını döndərib dağlara baxmağa başladı. 
O, əcnəbinin Dürrenmatta adının ona heç nə demədiyini 
təxmin elədiyini başa düşdü və indi onun qadağalar haq- 
da soruşacağını qorxu ilə gözləyirdi: qız isə həmişə dindən 
uzaq olmuşdu və onlar haqda anlayışı belə yox idi. 

— Bu qəsəbədə səndən başlayaraq hamı düz adam- 
dır, — əcnəbi davam elədi. — Mən səni tam müstəqil eləyə 
biləcək, bu yerlərdən getməyə, bütün yer üzünü gəzməyə 
imkan yaradacaq, bir sözlə, ucqar balaca qəsəbənin qız- 
larının arzuladığı hər şeyi sənin üçün əlçatan eləyə biləcək 
qızıl külçəsini sənə göstərdim. Qızıl burada qalacaq, sənsə 
qızıl mənə məxsus olsa da, əgər istəsən, onu özünə də 
götürə bilərsən. Götürəndə isə sən “Oğurlamal” qadağa- 
sını pozacaqsan. 

Qız onu nəzərdən keçirdi. 

— O biri qızıl külçələrinə gələndə isə, bu külçələrin 
hesabına Viskosun bütün sakinləri ömürlərinin axırına 
kimi işləmək məcburiyyətindən xilas ola bilərlər, — əcnəbi 
davam elədi. — Mən qızılın üstünü torpaqlamağı səndən 
xahiş eləmədim, çünki onu elə yerdə gizlətmək istəyirəm 
ki, harada gizlətdiyimi təkcə mən biləcəyəm. Mən istəyi- 
rəm ki, sən şəhərə qayıdandan sonra qızılı necə gördüyü- 
nü və onu şəhərin sakinlərinə bağışlamağa hazır olduğu- 
mu danışasan. Yalnız bir şərtlə — onlar hətta ağıllarına belə 
gətirmədikləri bir işi görəcəklər. 

— Misal üçün? 

— Misal göstərməyəcəyəm, yalnız, sadəcə, deyirəm: mən 
istəyirəm onlar “Öldürməl” qadağasını pozsunlar. 

— Necə? – Şantal, az qala, qışqıracaqdı. 

— Necə ki eşidirsən. Mən onların cinayət törətmələrini 
istəyirəm. 

Bu zaman o, qızın bütün bədəninin gərildiyini hiss 
elədi və başa düşdü ki, qız onun sözünə sona kimi qulaq 
asmadan hər an qaçıb gedə bilər. Bütün düşündüklərini 
qıza çatdırmaq üçün tələsmək lazım gəlirdi. 

— Mən onlara bir həftə vaxt verirəm. Əgər həftənin 
yeddinci gününün sonuna kimi Viskosun sakinlərindən 

kimsə — hökmən deyil bu, köməksiz qoca, ya da sağalmaz 
xəstə, ya da xeyli başağrısı olan ağıldankəm səfeh olsun 
— öldürülmüş halda aşkar edilərsə, onda mən qızılı şəhəri- 
nizə bağışlayacağam və bu qərara gələcəyəm ki, şər bizim 
hamımızın qəlbinə hakim kəsilib. Əgər sən qızılı oğurla- 
yarsansa, ya da Viskos nəfsi ilə mübarizə apararsa — ya 
da əksi baş verərsə — yer üzündə pis adamların da, yaxşı 
adamların da olduğuna məni inandırar və məni çətin vəziy- 
yətdə qoyar, çünki bu, nəticəsi məlum olmayan, ya bu, ya 
da digər tərəfin qələbə qazandığı mənəvi mübarizəni gös- 
tərəcək. Sən ki Allaha, ruhun olduğuna, mələklərlə iblislər 
arasında döyüş getdiyinə inanırsan? 

Şantal heç bir cavab vermədi və o, risk elədiyini başa 
düşdü: vaxtında verilən sual deyildi, qız, sadəcə və sadəcə, 
arxasını ona çevirib ona davamını danışmağa imkan ver- 
mədən, qaçıb gedə bilərdi. Belə ki, istehza eləmək kifayət 
idi, birbaşa mətləbə keçməyin vaxtı idi. 

— Əgər mən Viskosu on bir külçə qızılla tərk edəsi ola- 
ramsa, bu, o demək olacaq ki, mən nəyə inanırdımsa, 
hamısı yalan imiş. Mən istəmədiyim cavabı alaramsa, 
ölərəm, çünki dünyada şərin üstün gəldiyinə əmin oldu- 
ğum və özümün haqlı olduğum həyat mənim üçün daha 
münasibdir. 

“Heç olmasa, bu zaman mən əvvəllər olduğu kimi 
əzab çəksəydim, amma hamı əzab çəkəndə ağrıya döz- 
mək asan olur. Əgər yalnız bəziləri böyük faciələrlə üzləş- 
məyə məhkum olunublarsa, demək, Yaradanın niyyətində 
və onun yaratdıqlarında nəsə qaydasınca deyil”. 

Şantalın gözləri dolmuşdu, amma bütün gücünü 
toplayaraq özünü ələ ala bildi: 

— Siz bunu nəyə görə düşünübsünüz? Nəyə görə 
mənim Viskosumu seçibsiniz? 

— Məsələ səndə və sənin qəsəbəndə deyil, mən yal- 
nız özüm haqda düşünürəm, bir insanın taleyində bütün 
insanlığın taleyi cəmlənib. Mən bilmək istəyirəm: biz pisik, 
ya yaxşıyıq. Əgər yaxşıyıqsa, demək, Allah ədalətlidir və 
məni bütün əməllərimə görə bağışlayar, məni məhv elə- 
mək istəyənə arzuladığım pislik üçün, həyatımın ən mühüm 
anlarında qəbul elədiyim düzgün olmayan qərarlarım üçün 
və beş dəqiqə bundan əvvəl sənə elədiyim təklifim üçün 


məni bağışlayar. Ona görə bağışlayar ki, məni yanlış yola 
o yönəldib. 

“Əgər biz hamımız pisiksə, onda hər şey eləmək 
mümkündür. Mən heç vaxt səhv addım atmamışam və 
biz hamımız məhkum olunmuşuq deyə öz dünyəvi həyatı- 
mızda nə eləyiriksə, xüsusi əhəmiyyəti yoxdur, çünki axirət 
əzablarından qurtulmaq nə insanın niyyətlərindən, nə də 
əməllərindən asılı deyil”. 

Şantal qaçıb getməmişdən əvvəl o əlavə eləyə bildi: 

— Ola bilər ki, sən mənimlə iş görməməyi qərara ala- 
caqsan. Belə olan halda mən hamıya hər şeyi özüm danı- 
şaram, deyərəm ki, sənə Viskosun sakinlərinə kömək elə- 
mək fürsəti verdim, sənsə bundan imtina elədin. Mən özüm 
sənə təklif elədiyimi onlara təklif eləyərəm. Və onlar kimisə 
öldürməyi qərara alarlarsa, bu qurban, heç şübhəsiz, sən 
olacaqsan”. 


kkk 


Viskosun sakinləri tezliklə əcnəbinin adətlərini öyrəndi- 
lər: o, tezdən oyanır, bir fincan tünd qəhvə içir və yağışdan 
azacıq belə ehtiyat eləmədən ətrafdakı dağlara gəzməyə 
gedirdi. Yağış onun qəsəbəyə gəldiyi ikinci gündən başla- 
yaraq necə yağırdısa, az qala, fasilə vemədən elə də yağır, 
bəzənsə havadaca dönüb qara çevrilirdi. Əcnəbi heç vaxt 
nahar eləmirdi və günün ikinci yarısında hotelə qayıdaraq 
öz otağına çəkilmək və hamının güman elədiyi kimi yat- 
maq adəti var idi. 

Axşamçağı əcnəbi yenidən, amma indi şəhərin kənarı- 
na gəzməyə çıxırdı. O, həmişə restorana birinci gəlir, səhv 
eləmədən, həm də qiymətini əsas götürmədən ən dadlı 
yeməkləri seçir, ən yaxşı şərabı sifariş verir — ən yaxşı heç 
də “ən bahalı” anlamına gəlmirdi — sonra siqaret çəkir və 
bara gedir, orada tədricən bara həmişə gələn hər iki cinsin 
nümayəndələri ilə dostluq münasibətləri yaradırdı. 

Bu yerlər haqqında, Viskosda çox illər bundan əvvəl 
kimin məskən saldığı haqqında (belə hesab olunurdu ki, 
nə vaxtsa qəsəbə indikindən dəfələrlə böyük olub və bunu 
qəsəbənin üç küçəsinin sonundakı bir neçə binanın qalıq- 
ları da sübut edirdi), yerli adətlər haqda, torpağı özləri 

becərən adamlara xas olan inanclar və xurafat haqda, 
əkinçiliyin və heyvandarlığın hər cür yeni əlamətləri haqda 
əhvalatlara qulaq asmaq onun xoşuna gəlirdi. 

Onun özü haqqında danışmaq növbəsi gələndə isə 
təzad başlayırdı: o, nə vaxtsa dənizçi olduğunu deyir, 
Allahı axtarmaq məqsədi ilə monastıra çəkilənə kimi rəh- 
bərlik elədiyi nəhəng silah zavodunun adını çəkirdi. 

Bardan çıxandan sonra yerli sakinlər bütün bunların 
yalan və ya həqiqət olduğu haqda mübahisə edirdilər. Mer 
insanın həyatda elə, ya da belə və ya başqa cür olmasında 
qeyri-adi heç nə olmadığını hesab eləyirdi, baxmayaraq ki 
Viskosun sakinləri körpənin dırnağından onu hansı taleyin 
gözlədiyini bilirdilər. Keşiş isə başqa fikirdəydi: düşünürdü 
ki, əcnəbi nə vaxtsa yolunu azıb və özünü itirib, bu yerlərə 
yenidən özünə gəlmək üçün gəlib. 

Hamı yalnız bir məsələdə həmfikir idi: əcnəbi onların 
qəsəbəsində bir həftədən artıq qalmayacaq. Hotelin sahi- 
bəsi müştərisinin uçuş vaxtını müəyyənləşdirmək üçün 
paytaxt aeroportuna zəng elədiyini təsdiqləyirdi və ən 
maraqlısı da bu idi ki, o heç də Cənubi Amerikaya yox, 
Afrikaya uçurdu. Bu telefon danışığından sonra hotelin 
sahibəsi ona inandığını desə də, o, cibindən bir dəstə pul 
çıxararaq otağın və yeməyin pulunu əvvəlcədən ödəyib. 
O təkid eləyəndə hotelin sahibəsi ona təklif edib ki, digər 
müştərilər kimi o da borcunu kredit vəsiqəsi ilə ödəsin, 
belə olan halda onun hər ehtimala qarşı gözlənilməyən 
hadisələrdə — azmı belə işlər olurdu — nağd pulu olardı. 
“Bəlkə, Afrikada kredit vəsiqəsini qəbul eləmirlər”, — qadın 
əlavə eləmək istədi, amma bunun nəzakətsizlik kimi başa 
düşüləcəyindən ehtiyatlandı. Əvvəla, müştərisinin tele- 
fon danışığına qulaq asdığını bildirəcəkdi, ikincisi də, Yer 
kürəsinin bir tərəfinin inkişaf elədiyinə, digər tərəfinin isə 
geridə qaldığına işarə vurmuş olacaqdı. 

Əcnəbi ona diqqəti üçün təşəkkür elədi, amma nəza- 
kətlə təklifdən boyun qaçırdı. 

O, üç gecə ardıcıl qonaqlıq verdi, yenə də nağd pulla 
və barda olan hər kəsi qonaq elədi. Viskosda hələ belə 
şey görünməmişdi, buna görə də əcnəbinin danışıqların- 
dakı bütün uyğunsuzluqları və ziddiyyətləri dərhal da unu- 
daraq onun səxavətli və səmimi, xurafatdan uzaq, onlara 


ucqar əyalət sakinləri kimi yox, böyük şəhərin sakinləri 
kimi münasibət bəsləyən birisi olduğunu düşünməyə baş- 
ladılar. 

İndi başqa şey haqqında dartışırdılar, barın bağlanması 
ərəfəsində gecikən müştərilər bəyan eləyirdilər ki, əsas 
nöqtəyə mer vurub, əcnəbi, həqiqətən də, öz yaşı ərzində 
çox şey görüb, buna görə də əsl dostluğu qiymətləndir- 
məyi bacarır. Digərləri isə vəzifəsinə görə başqalarının qəlb 
iztirablarını ayırd eləməkdə mahir olan keşişin dediklərini 
əsas götürərək əcnəbinin tənha olması, yeni dostlar və ya 
dünyaya yeni baxışlar axtardığı ilə razılaşırdılar. Belə, ya da 
elə, qonaq hamının ürəyincə idi və Viskosun sakinləri bir- 
cə anlığa belə növbəti birinci gün o gedəndən sonra onun 
yerinin çox görünəcəyinə şübhə eləmirdilər. 

Hər şeydən əvvəl, onlar əcnəbinin ciddi adam olduğu 
qənaətinə gəlmişdilər, buna əsası da heç də az əhəmiyyətli 
olmayan bu təfsilat vermişdi. Bütün kənardan gələn kişilər, 
xüsusilə də əgər onlar tək gəlirdilərsə, yubanmadan ötəri 
bir roman yaşamaq ümidiyləmi, ya nəyə görəsə barda işlə- 
yən qızla — Şantal Primlə söhbətə can atırdılar. Bu gəlmə 
isə Şantala yalnız sifariş vermək üçün müraciət eləyir və 
onu çoxmənalı, ehtiraslı baxışlarla süzmürdü. 


kkk 


Çayın sahilindəki görüşdən sonra Şantal, demək 
olar ki, üç gecə gözünü yummadı. Gah güclənən, gah 
da sakitləşən külək pəncərənin dəmir çərçivələrini titrədir 
və küləyin zərbələri altında çərçivələr elə cingildəyirdi, az 
qala, ürəyi dayanırdı. Əgər azacıq belə gözünü yumma- 
ğa nail olurdusa da, qənaət eləmək məqsədi ilə həmişə 
gecələr isitmə sistemini ayırsa da, tamam tər-su içində 
ayılırdı. 

Birinci gecə o, özünü Xeyirin qarşısında dayanan gör- 
dü. Sonradan xatırlaya bilmədiyi iki qorxunc yuxunun ara- 
sında Allaha dua eləyir və ondan kömək istəyirdi. Eşitdikləri 
haqda danışmaq, yəni günah və ölüm haqda qabaqcadan 
xəbər vermək heç ağlına da gəlmirdi. 

Hazırkı anda hesab eləyirdi ki, Allah ona elə uzaqdır, 
duasını eşitmir və buna görə də anası doğum vaxtı öləndən 

sonra onu böyüdən və tərbiyə eləyən nənəsinə dua elə- 
məyə başladı. İndisə nənəsi də çoxdan bu dünyada yox 
idi. Şantal bütün gücüylə belə bir fikirdən yapışmışdı — şər 
artıq bir dəfə burada olub və indisə həmişəliyə buradan 
gedib. 

Necə deyərlər, qızın şəxsi həyatında xoşagəlməyən 
hadisələr kifayət qədərdi, amma bununla belə, o, həmi- 
şə onun qəsəbəsində öz borclarını sözsüz yerinə yetirən, 
bütün ətrafda hamının hörmət elədiyi, başlarını qürurla dik 
tutub gəzən namuslu adamların məskən saldıqlarını başa 
düşmüşdü. Lakin həmişə belə olmamışdı — iki yüz ildən 
artıq bir müddətdə Viskosda insan nəslinin ən pis nüma- 
yəndələri məskən salmışdılar. Başqaları isə bu vəziyyəti 
tamamilə təbii qəbul eləyir və bunu romalılarla döyüşdə 
məğlub olan keltlərin lənətləməsi ilə izah eləyirdilər. 

Bu, qəsəbə xalqının lənətlənməyə yox, uğura inanan 
bir və yeganə adamın dinməz cəsarətini dərk eləyənə kimi 
davam elədi. Şantal pəncərə çərçivələrinin necə cingildə- 
diyini eşidir və nənəsinin ona danışdığı bu əhvalatı xatır- 
layırdı. 

“Çox-çox illər bundan əvvəl buradakı mağaraların 
birində sonradan müqəddəs Savinya adı ilə məşhurla- 
şan hansısa zahid yaşayırdı. Həmin illərdə Viskos sərhəd 
bölgəsi idi, burada ədalət məhkəməsindən gizlənən qul- 
durlar, qaçaqmalçılar, macəra axtaran və burada özlərinə 
həmfikir tapan fahişələr, iki cinayətləri arasında dincələn 
muzdlu qatillər məskən salmışdılar. Onlardan ən qorxulu- 
su və vicdansızı Axav adlı ərəb idi; o, şəhərin və ətrafının 
hakimiyyətini ələ keçirtmişdi, hələ də ləyaqətlə və namusla 
yaşamağa çalışan əkinçilərin üzərinə hədsiz vergilər qoy- 
muşdu. 

Bir dəfə Savinya mağarasını tərk elədi, Axavın evinə 
gəldi və gecələmək üçün icazə istədi. 

— Məgər sən bilmirsən ki, mən qatiləm, öz vətənim- 
də çoxunu o dünyaya yola salmışam və sənin həyatının 
mənim üçün heç bir dəyəri yoxdur? — Axav istehza ilə 
güldü. 


— Bilirəm, — Savinya cavab verdi. — Amma mağara- 
da yaşamaqdan yorulmuşam. Heç olmasa, bircə gecələyə 
məni evinə burax. 

Axav zahidin şöhrətinin heç də onun şöhrətindən geri 
qalmadığını bilirdi və bu, onu narahat eləyirdi, çünki öz 
şöhrətini kiminləsə bölüşmək istəmirdi, o ki qala belə 
köməksiz və sısqa qoca ola. Buna görə də elə bu gecə 
onu öldürməyi qərara aldı: qoy hamıya kimin buranın 
yeganə və həqiqi sahibi olduğunu göstərsin. 

Onlar bir qədər danışdılar. Zahidin sözləri Axava təsir 
eləyirdi, amma o, təbiəti etibarilə heç kəsə inanmayan 
adam idi və artıq çoxdan Xeyirə inanmırdı. Quldur müqəd- 
dəs zahidə gecələmək üçün yer göstərdi, özü isə hədələ- 
yici görkəmlə bıçağı itiləməyə başladı. Savinya bir müddət 
onu müşahidə elədi, sonra isə gözlərini yumdu və yuxuya 
getdi. 

Axav bütün gecə bıçağı itilədi. Səhər zahid oyananda 
onu hıçqırıqlarla qarşıladı. 

— Sən qorxmadın və məni mühakimə eləmədin. Həya- 
tımda ilk dəfə olaraq sən mənim xeyirxah olacağıma və 
kimin ehtiyacı varsa, ona sığınacaq verəcəyimə inanaraq 
mənimlə yanaşı gecələdin. Mən ona görə belə elədim ki, 
sən mənim, sanki, belə də eləyəcəyimə inandın. 

Həmin andan etibarən də Axav öz cinayətkar əməlləri- 
nə son qoydu və bölgənin həyatını dəyişməyə başladı. Bax 
onda Viskos cürbəcür əclafların sığınacağına yaxın yerləş- 
diyi iki dövlətin arasında ticarətdə əhəmiyyətli rol oynama- 
yan şəhərə çevrilməyə başladı”. 


kkk 


— Bəli, bu belədir. 

Şantal ağlamağa son verdi və yadına bu çoxdankı 
əhvalatı saldığı üçün ürəyində nənəsinə təşəkkür elədi. 
Viskosda yaxşı adamlar yaşayırdılar və qız onlara etibar 
eləyə bilərdi. Qız yatmağa çalışırdı, amma yuxusu gəlmə- 
diyindən əcnəbidən eşitdiklərinin hamısını həmyerlilərinə 
necə danışacağını təsəvvür eləyirdi. Viskosun sakinləri onu 
buradan qovanda onun sifətində necə qorxu və heyrət ifa- 
dəsi olacağını xəyalına gətirirdi. 

Növbəti səhər isə qız əcnəbinin restorandan çıxdı- 
ğını, barın, qapıçının piştaxtasının və yerli məhsulların 
satıldığı dükanın olduğu yerə adi turist kimi getdiyini, heç 
nə olmayıbmış kimi ora həmişə gələn adamlarla söhbət 
elədiyini, özünü, sanki, qoyunun qırxılması ilə, ya da ətin 
necə qaxac olunması ilə maraqlanan kimi göstərməsini 
heyrətlə izləyirdi. Viskosun sakinləri əcnəbilərin onların 
qəsəbəsində hökm sürən bu sağlam və təbii həyata hey- 
ran olmadıqlarını düşünürdülər və buna görə də müasir 
sivilizasiyanın əxlaqsızlıqlarından uzaqda yaşamağın necə 
gözəl olduğunu ətraflı surətdə daim təkrarlayırdılar, hal- 
buki əslində, onlardan hər biri atmosferi zərərli tullantılarla 
zəhərləyən maşın yığnağının arasında olmağı, hər bir addı- 
mın ölümcül risklə müşayiət olunduğu daş cəngəlliklərdə 
yaşamağı arzulayırdı. Bu, ona görə baş verirdi ki, böyük 
şəhərlər kəndlilərə sehrli və valehedici təsir göstərirdi. 

Lakin Viskosda bir əcnəbi peyda olan kimi bütün yerli- 
lər bir nəfər kimi qismətlərinə burada doğulmaq kimi belə 
möcüzə yazıldığına və əsl cənnətdə yaşamaq düşdüyünə 
görə elə qızğınlıqla öz talelərindən razılıq eləməyə başlayır- 
dılar ki, sanki, təkcə əcnəbini yox, özlərini də dediklərinə 
inandırmaq istəyirdilər. Onlar, sanki, yadlarına salmırdılar 
ki, nəyə görə hotelin sakinlərindən kiminsə indiyə qədər 
hər şeyi atıb Viskosda məskən salmadığını unudurdular. 

Qızğın və xoşagələn söhbət başlayır və əcnəbi deməməli 
olduğu replikanı deyənə kimi hər şey qaydasınca gedirdi. 

— Sizin Viskosda uşaqlar necə də gözəl tərbiyə olu- 
nublarl Onlar mənim olduğum digər şəhərlərdəki kimi heç 
vaxt səhərlər pəncərələrin qabağında ağlamırlar. 

Viskosda, ümumiyyətlə, uşaq olmadığına görə bir anlı- 
ğa ətrafa ağır və gərgin sükut çökürdü, amma bu zaman 
kimsə ustalıqla əcnəbidən ona şama verilən növbəti yemə- 
yin xoşuna gəlib-gəlmədiyini soruşurdu və söhbət şəhər 
həyatının çatışmazlıqları və kənd həyatının gözəlliyi çevrə- 
sində fırlanaraq davam eləyirdi. 

Vaxt keçir və Şantal əcnəbinin ondan meşədəki görüş- 
ləri haqda danışmağı xahiş eləyəcəyini düşünərək daha 
çox həyəcanlanırdı. Lakin o heç qıza tərəf baxmırdı da, 
yalnız sifariş verəndə ona müraciət eləyir və dərhal da 
hamının gözü qarşısında içdiyinin pulunu ödəyirdi. 


Müştərilər dağılışandan sonra əcnəbi öz otağına qalxdı, 
qız önlüyünü çıxartdı, kimin tərəfindənsə stolun üstündə 
unudulmuş qutudan siqaret götürdü və hotelin sahibəsi- 
nə, guya, gecə pis yatdığını və buna görə də bara səhər 
gələcəyini dedi. Sahibə razılaşdı və Şantal öz paltosunu 
götürüb küçəyə sıçradı, gecənin soyuq havasını ciyərlə- 
rinə çəkdi. 

Onun evinə piyada iki dəqiqəlik yol idi və qız yağış 
damcısının yanağı ilə necə süzüldüyünü hiss eləyərək 
düşünürdü ki, bunların hamısı yalnız dəlilik və pis zarafat- 
dır, əcnəbi belə uğursuz və məşum üsulla onun diqqətini 
cəlb eləmək istəyir. 

Amma bu zaman o, qızılı xatırlayırdı, axı o, öz gözlə- 
riylə külçələri görmüşdü. 

Bəlkə, heç onlar qızıl deyilmiş? Amma Şantal düşünə 
bilməyəcək qədər əldən düşmüşdü və buna görə də evə 
çatan kimi soyunub адуаһп altına girdi. 

İkinci gecə o, özünü Xeyirin və Şərin qarşısında gör- 
dü. Qız dərin və möhkəm yuxuya getdi, sanki, boşluğa 
düşdü və yuxusuna heç nə girmədi, lakin heç bir saat 
keçməmiş yuxudan oyandı. Çöldən səs-səmir gəlmirdi, 
hətta külək pəncərənin dəmir çərçivələrini cingildətmirdi, 
hətta gecəquşuları belə susmuşdular. Heç nə, əsla heç 
nə Şantalın hələ də canlılar dünyasında yaşadığını gös- 
tərmirdi. 

Qız pəncərəyə yaxınlaşaraq boşalmış küçəyə baxdı, 
hotel lövhəsinin neon işığı çiskinləyən yağışın və dumanın 
arasından güclə sezilirdi və bu zəif işıqda Viskos daha da 
kədərli görünürdü. Şantala balaca əyalət qəsəbələrində 
hökm sürən və heç də dincliyi və sakitliyi yox, yada salı- 
nacaq heç bir xəbərin olmadığını göstərən bu səssizlik 
yaxşı tanış idi. 

Şantal baxışlarını dağlara tərəf çevirdi aşağı çökən 
buludlardan dağları görə bilməzdi, amma orada haradasa 
qızıl külçələrinin gizlədildiyini bilirdi. Daha doğrusu, qıza 
xəzinənin yerini dəqiq göstərən əcnəbinin orada qoyduğu 
sarı rəngli kərpiclər, sanki, xahiş eləyirdi ki, qız qazıb qızılı 
çıxartsın və özünə götürsün. 

Qız yatağa qayıtdı və otərəf-butərəfə çevrilməyə baş- 
ladı, yenidən ayağa qalxdı və hamama gedib güzgünün 

qabağında dayandı, tezliklə öz cazibədarlığını itirəcəyini 
düşünərək yenidən yatağına uzandı. Kiminsə tərəfindən 
bardakı stolun üstündə unudulan siqaret qutusunu götür- 
mədiyi üçün heyifsiləndi, yeri gəlmişkən, yaxşı da eləyib 
götürməmişdi, siqaretini unudan, yəqin, onun üçün qayı- 
dacaqdı və Şantal ona olan inamın itirilməsini istəmirdi. 
Viskosda qaydalar beləydi: yarıboş siqaret qutusunun 
sahibi var idi, paltodan düşən düyməni kimsə ona sahib 
çıxana və “bunu tapıbsınızmı” deyə soruşana kimi saxla- 
yırdılar, qalığı ən xırda pula kimi verirdilər və hesabı yuvar- 
laqlaşdırmağa icazə verilmirdi. Lənətəgəlmiş yerdi, burada 
hər şey möhkəm, etibarlı və qabaqcadan müəyyən olun- 
muşdu. 

Yata bilməyəcəyinə əmin olandan sonra qız dua elə- 
məyə və nənəsini xatırlamağa çalışdı, amma onun gözləri 
önündə aramsız olaraq eyni bir şey dayanmışdı — torpaq- 
dakı çala, üzərinə torpaq tökülən sarı külçə, əlində sıxdığı, 
yola düşməyə hazırlaşan zəvvarın əsasını xatırladan budaq 
parçası. Şantal bir neçə dəfə yuxuya getdi və dərhal da 
ayıldı, çöldə elə həmin matəm sükutu var idi və elə həmin 
mənzərə də aramsız olaraq gözləri önündə canlanırdı. 

Şantal pəncərədən dan yerinin ilk şəfəqlərinin işardı- 
ğını görəndə geyindi və evdən çıxdı. 

Viskosun sakinləri sübhdən oyanmağa alışsalar da, elə 
tez idi ki, qəsəbə hələ yatırdı. Şantal boş küçəylə gedirdi, 
əcnəbinin arxasınca gəlmədiyinə əmin olmaq üçün bir 
neçə dəfə arxaya boylandı. Yeri gəlmişkən, dumandan 
heç iki addımdan uzağı görmək mümkün də deyildi. Şan- 
tal hərdənbir dayanır, addım səslərini ayırd eləməyə çalı- 
şır, ancaq yalnız öz ürək döyüntülərini eşidirdi. 

Qız meşəyə girdi, görünüşü ilə “Y” hərfini xatırladan 
qaya parçasına qədər getdi — bu daş həmişə onu həyə- 
canlandırırdı, sanki, indicə arxası üstə aşacaqdı — əvvəl 
burada qoyduğu elə həmin budağı götürdü, torpağı məhz 
əcnəbinin ona göstərdiyi həmin o yerdən qazmağa baş- 
ladı, sonra yaranmış çuxura əlini salaraq külçəni çıxartdı. 
Burada qız nəsə bir qəribəlik hiss elədi — meşənin dərinli- 
yində əvvəlkitək sakitlik idi, sanki, kimsə gəldiyi üçün meşə 
heyvanları və quşları susmuşdular və ağaclarda budaqlar 
belə donmuşdu. 


Şantal külçəni əlinə götürdü, onun belə ağır olmasına 
görə heyrətləndi və torpağını sildi, küncündə iki möhür və 
nə qədər çalışsa da, mənasını başa düşmədiyi rəqəmlər 
var idi. 

Bu külçənin qiyməti nəydi? Dəqiq qiyməti məlum 
deyildi, amma onda əcnəbinin dediyi kimi, ömrünün sonu- 
na qədər də işləməsəydi, dolanışığı üçün kifayət idi. Şantal 
əlində hansısa möcüzə sayəsində qismətinə düşən arzula- 
rını həyata keçirmək imkanını tutmuşdu. Bu, Viskosun bir- 
birinə oxşayan gündüzlərindən və gecələrindən, yetkinlik 
yaşına çatandan indiyə kimi işlədiyi hoteldən, çoxdan Vis- 
kosu tərk eləmiş — çünki valideynləri oxusunlar və mənsəb 
qazansınlar deyə onları böyük şəhərlərə göndərmişdilər 
— dostları və rəfiqələri ilə hərilki görüşlərdən, indiyə kimi 
alışdığı və öyrəşdiyi bütün adamlarla ayrılıqdan, ona ilk 
olaraq qızıl dağlar vəd eləyən, növbəti gün isə hətta vida- 
laşmadan belə çıxıb gedən kişilərdən — hər şeydən, onun 
ayrılmağa macal tapdığı və tapmadığı hər şeydən canını 
qurtarmaq şansı idi. Burada, meşədə onun varlığının ən 
mühüm anı başlayırdı. 

Həyat Şantala qarşı həmişə ədalətsiz olmuşdu: atasını 
tanımırdı, anası onu doğarkən ölüm səbəbini onun üstünə 
yıxaraq ölmüşdü, nənəsi dolanışıq pulunu paltar tikməklə 
qazanır, heç olmasa, nəvəsi oxumaq və yazmaq öyrənsin 
deyə hər bir quruşa qənaət edirdi. Şantal xəyalpərvər idi, 
ona elə gəlirdi ki, sədləri dəf eləyə biləcək, ərə gedəcək, 
böyük şəhərdə işə düzələcək və ya hansısa istedad ovçusu 
onların bu ayı yuvasına bir az dincəlmək üçün gələcək və 
onu görəcək. Bəlkə o, məşhur aktrisa olacaqdı, ona böyük 
şöhrət gətirən kitablar yazacaqdı. Bəlkə də, o, fotoreport- 
yorların yalvarış dolu qışqırıqlarını eşidəcəkdi. Bəlkə də, 
həyat qırmızı xalçalı cığır kimi onun qarşısına döşənmişdi. 

Hər gün gözləmə günü olurdu. Hər axşam Visko- 
sa onun qədir-qiymətini dəyərləndirə biləcək adam gələ 
bilərdi. Hər axşam ona bu ümidi gətirirdi ki, gecəni onunla 
yataqda keçirən kişi səhərisi onu özüylə aparacaq və qız 
bir daha üç küçəni, kirəmit damlı daş evləri, qəbiristanlığı 
və kilsəni, hoteli və təbii ərzaqların satıldığı dükanı — yeri 
gəlmişkən, bu məhsullar orada aylarla qalır və nəhayət, ən 
adi, fabrik malları kimi satılırdı — görməyəcəkdi: 

Bəzən onun ağlına gəlirdi ki, qədimlərdə bu bölgədə 
məskən salmış keltlər öz xəzinələrini burada gizlədiblər və qız 
axtarıb bu xəzinəni tapacaq. Yeri gəlmişkən, Şantalın arzula- 
rından ən həyata keçməyəni, ən mümkünsüzü bu idi. 

Budur, indisə düzünü demək lazım gələrsə, varlığı- 
na heç vaxt inanmadığı həmin xəzinə, həmin tam və qəti 
azadlıq Şantalın əlindəydi. 

Onu qorxu bürüdü: həyatında ilk dəfə olaraq üzünə 
gülən bu uğuru elə bu axşam yoxa çıxa bilərdi. Əgər əcnəbi 
fikrini dəyişərdisə, necə olacaqdı? Ya da başqa qəsəbəyə 
getmək və orada onun niyyətini həyata keçirməyə kömək 
eləməyə Şantaldan daha həvəslə razılıq verən qadını axta- 
rıb tapmağı qərara alardısa? Nəyə görə o ayağa qalxıb evə 
getməsin, orada özünün kasad şeylərini çamadana qoyub, 
sadəcə və sadəcə, Viskosu tərk eləməsin? 

Qız özünün sərt yamacdan üzüaşağı düşməsini və 
şosedə eyni istiqamətdə gedən maşını saxlamasını, bu 
zaman isə əcnəbinin səhər gəzintisinə çıxmasını, qızılın 
oğurlanmasını aşkar eləməsini təsəvvüründə canlandırırdı. 
Şantal yaxınlıqdakı şəhərə gedəcəkdi, əcnəbi isə hotelə 
qayıdacaq və polis çağıracaqdı. 

Şantal sürücüyə minnətdarlıq eləyəcək və harasa, 
uzaqlara bilet almaq üçün birbaşa avtovağzala gedəcəkdi 
və bu an ona iki polis yaxınlaşacaq, nəzakətlə çamadanını 
açmağı xahiş eləyəcəkdi. Onlar çamadanın içində nə oldu- 
ğunu görəndən sonra sifətlərindəki nəzakət iz buraxmadan 
yoxa çıxacaqdı — bax, bu, üç saat bundan əvvəl oğurluq 
haqdakı şikayətə görə axtarılan həmin o qadındır. 

Polisdə isə Şantal seçim qarşısında qalacaqdı: heç 
kimin inanmayacağı həqiqəti danışsın, ya da özündən 
meşədə qazılan torpağı gördüyünü, bir qədər qazıb ora- 
da qızıl gördüyünü uydursun. Bir dəfə keltlərin xəzinəsini 
axtaran hansısa xəzinəaxtaran gecəni onunla bir yataqda 
keçirtmişdi. Onun sözlərinə görə, ölkənin qanunlarında 
aydınca yazılmışdı ki, xəzinəaxtaran tapdığı hər şeyin sahi- 
bidir, amma hansısa bəndə əsasən, Əgər tapıntısı tarixi 
əhəmiyyətə malikdirsə, bu haqda məlumat verməlidir. Bu 
külçənin isə azacıq belə tarixi əhəmiyyəti yox idi, bu, nəsə 
müasir idi, sadəcə, üzərində möhürü, işarələri və rəqəm- 
ləri olan qızıl parçasıydı. 


Əcnəbini dindirəcəkdilər. O heç cür Şantalın onun 
otağına girdiyini və ona məxsus olan əmlakı oğurladığını 
sübut eləyə bilməyəcəkdi. Onun ifadəsi qızın ifadəsinin 
əksinə olacaqdı, amma hər halda, əcnəbiyə inanacaqları 
istisna deyildi, xüsusilə də onun nüfuzlu dostları və lazı- 
mi əlaqələri vardısa. Onda Şantal ekspertiza keçirilməsini 
xahiş eləyərdi və qızılın üzərində torpaq hissəcikləri tapıldı- 
ğından onun düz dediyi məlum olardı. 

Bu zaman bu əhvalat gedib Viskosa qədər çatardı və 
onun sakinləri ya həsəddən, ya da paxıllıqdan qızın gəlmə 
müştəriləri dəfələrlə yoldan çıxartdığını və əcnəbi yatarkən 
qızın külçəni oğurlaya biləcəyini danışaraq polisi qıza qarşı 
qaldıra bilərdilər. 

Bütün bunlar ən miskin və acınacaqlı sonluqla qurta- 
rardı: qızılı işi araşdıracaq məhkəməyə kimi müsadirə elə- 
yərdilər, Şantal başqa bir yol maşını ilə alçaldılmış, məhv 
olmuş, neçə on illərlə unudulmayacaq dedi-qodu və şayi- 
ələrə məhkum olunmuş halda Viskosa qayıdacaqdı. Son- 
ra işin nəticəsiz qalacağı, vəkil tutmaq üçün onun heç vaxt 
bir yerdə görmədiyi qədər pul lazım olduğu məlum ola- 
caqdı və nəhayət, məhkəməni gözləməyib qızıldan imtina 
eləyəcəkdi. 

Nəticəsi nə olacaqdı? Nə qızıla sahib olacaqdı, nə də 
yaxşı ada. 

Amma axı başqa variant da var idi, əcnəbi ona həqi- 
qəti demişdi. Əgər Şantal qızılı oğurlayarsa və gizlənərsə, 
öz qəsəbəsini daha böyük bəladan qurtarmış olmazdımı? 

Lakin hələ evdən çıxıb meşəyə gəlməmişdən əvvəl 
Şantal heç vaxt belə addım atmağa cürət eləməyəcəyini 
bilirdi. Amma nəyə görə həyatının tamamilə dəyişə bilə- 
cəyi məhz bu anda varlığını qorxu bürüdü? Məgər Şantal 
öz xoşuna gələnlərlə bir yatağa girməmişdimi? Məgər yaxşı 
çaypulu alacağına ümid eləyərək barın müştəriləri üçün 
əzilib-büzülməmişdimi? Məgər hərdənbir yalan danışma- 
mışdımı? Məgər yalnız Yeni il ərəfəsində valideynlərinə baş 
çəkmək üçün Viskosa gələn əvvəlki dostlarına həsəd apar- 
mamışdımı? 

Qız var gücü ilə külçəni sıxdı, zəifliyini və ümidsizliyini 
hiss eləyərək ayağa qalxdı, yenidən qızılı çuxurda gizlədib 
üstünü torpaqladı. Yox, o, belə eləməyə qadir deyildi və 


OAT301 OTNvd 11 ӰЛА18000 VANNA YISYNN 


421 





ŞEYTAN VƏ SENYORİTA PRİM 


məsələ onun düz adam olub-olmamasında yox, varlığını 
bürüyən qorxuda idi. Bu an o, aydın dərk elədi ki, insan 
iki halda öz arzusunu həyata keçirə bilməz: birincisi, arzu- 
sunun həyata keçirilməsi mümkün olmayanda, ikincisi 
də, taleyin təkəri qəfil dönüş eləyib arzularının tamamilə 
həyata keçirilməsini mümkünləşdirərkən sən buna hazır 
olmayanda. Bax onda səni hara getdiyin bilinməyən yolun 
başlanğıcında, sənə müəmmalı çağırışlar eləyən taleyin 
qarşısında, bütün alışdıqlarının və tab gətirdiklərinin izsiz 
və həmişəliyə yox ola biləcəyi imkanı qarşısında qorxu 
bürüyür. 

Adamlar hər şeyi dəyişmək istəyirlər və eyni zamanda 
da hər şeyin əvvəlkitək, əvvəl necə olubsa, elə də qalmasını 
istəyirlər. Şantal bunun nəyə görə baş verdiyini bilmirdi, 
amma məhz indi bu, onunla baş verirdi. Bəlkə, o, Viskosa 
həddən artıq bağlanmışdı, bəlkə, özünü qalib hiss eləmə- 
yə çox alışmışdı və qələbəyə olan hər hansı şansı onun 
üçün qaldırılması çox ağır olan dözülməz yük olurdu. 

Qız şübhə eləmirdi ki, əcnəbini ondan cavab gözləmək 
təngə gətirəcək və tezliklə, bəlkə də, elə bu gecə o, kimi- 
sə — başqasını seçməyi qərara alacaqdı. Amma qorxu öz 
iştirakını dəyişmək arzusuna qalib gəldi. 

Azacıq bundan əvvəl qızıl külçəsini saxlayan əlləri yeni- 
dən lifli süpürgəni, süngəri, döşəmə əsgisini götürməli ola- 
caqdı. Şantal arxasını basdırılmış xəzinəyə çevirərək şəhərə 
doğru yollandı, orada, hoteldə artıq onu azacıq həyəcan- 
lanmış otel sahibəsi gözləyirdi: qız ona hotelin yeganə 
müştərisi oyanana kimi bara gələcəyinə söz vermişdi. 

Şantalın narahatlığı təsdiq olunmadı, əcnəbi getmədi. 
Həmin axşam qız onu barda gördü, o, heç vaxt olmadığı 
kimi dirçəlmiş və nəzakətli idi, heç də tamamilə həqiqətə 
uyğun olmayan, amma hər halda, öz təsəvvüründə yarat- 
dıqlarını hopdurduğu qızğın macəraları haqda danışırdı. 
Dünən olduğu kimi, onların baxışları yalnız o, qonaqlığın 
pulunu verən anlarda qarşılaşırdı. 

Şantal yorulmuşdu və yalnız müştərilərin tez çıxıb get- 
mələrini arzulayırdı. Lakin bu gün əcnəbinin kefi xüsüsilə 
kök idi və tamamilə yeni və yeni hadisələr danışır, barın 
daimi müştəriləri isə təkcə hörmət elədiklərinə görə yox, 
daha çox kənd adamlarının şəhərlilərə — onların ağıllı, təh- 


silli, müasir, mədəni və hər şeydən baş çıxaran olduqlarını 
zənn elədikləri üçün — olan müti nifrətlərinə oxşayan diq- 
qətlə qulaq asırdılar. 

“Axmaqlar, — Şantal fikirləşdi. — Özlərinin necə 
mühüm adamlar olduqlarını ağıllarına da gətirmirlər. Başa 
düşmürlər ki, dünyanın hansısa bir yerində kimsə çəngəli 
hər dəfə ağzına apara bilirsə, bunun üçün yalnız Visko- 
sun sakinlərinə və onlar kimi səhərdən axşama qədər işlə- 
yənlərə, yorğunluğa qalib gələrək qan-tər içində torpağı 
becərənlərə və mal-heyvan saxlayanlara minnətdar olma- 
һапаг. Onlar dünyaya böyük şəhərin adamlarından daha 
çox lazımdırlar, amma özlərini elə hiss edir, elə aparırlar, 
sanki, dəyərsiz, gərəksizdirlər və öz gərəksizliklərini başa 
düşən varlıqlardırlar”. 

Əcnəbi isə bu arada açıq-aydın nümayiş elətdirməyə 
hazırlaşırdı ki, onun mədəniyyəti barda oturan adamla- 
rın ağır əməyindən daha mühüm və qiymətlidir. O, divarı 
bəzəyən şəkili göstərdi: 

— Bilirsiniz bu nədir? Dünyanın ən məşhur rəsm əsəri, 
o, Leonardo da Vinçinin fırçasına məxsusdur və orada İsa- 
nın həvariləri ilə şam elədiyi gizli gecə təsvir olunub. 

— Ola bilməzl — hotelin sahibəsi ucadan dilləndi. — Doğ- 
rudanmı, belə məşhur rəsm əsəridir?! O, mənə çox ucuz 
başa gəlib. 

— Axı bu yalnız əsərin surətidir, əsli isə buradan uzaq- 
larda olan bir kilsədədir. Bu əsər haqqında bir əfsanə var, 
əgər istəsəniz, onu sizə danışa bilərəm. 

Barda olanlar razılıqlarını bildirdilər, Şantalı isə bura- 
da dayandığı və qulaq asdığı üçün, bu gəlmə adamın öz 
gərəksiz savadı ilə yalnız başqalarından çox bildiyini nüma- 
yiş elətdirərək lovğalandığı üçün güclü xəcalət hissi bürü- 
müşdü. 

— Bu əsəri yaradanda Leonardo çox böyük çətinliklə 
qarşılaşmışdı, o, Xeyiri İsanın surətində, Şəri isə İblisin 
surətində təcəssüm elətdirməliydi. Bir qədər işləyəndən 
sonra Leonardo işi yarımçıq dayandırır və yalnız ideal 
model tapandan sonra işini davam elətdirmək qərarıra 
gəlir. 

Bir dəfə rəssam xorun çıxışında iştirak eləyəndə İsa- 
nın mükəmməl surətində bir gənc görür və onu öz 

emalatxanasına dəvət eləyərək, ondan bir neçə eskiz və 
etüdlər çəkir. 

Öç il keçdi. “Məxfi axşam”, az qala, yekunlaşırdı, lakin 
Leonardo hələ də İblis üçün uyğun gələn canlı modeli 
tapa bilmirdi. Bu kilsənin divarlarının bəzədilməsinə məsul 
olan kardinal şəklin nə qədər mümkünsə tez qurtarmasını 
tələb eləyərək onu tələsdirirdi. 

Budur, uzun müddət axtarandan sonra rəssam çirkab 
sularının kanalında cavan, amma vaxtından əvvəl qocal- 
mış, çirkli, sərxoş və üst-başı tökülmüş adamı görür. Etüd- 
lər üçün artıq vaxt qalmamışdı və Leonardo öz köməkçilə- 
rinə onu birbaşa kilsəyə gətirilməsini əmr verir, onlar belə 
də eləyirlər. 

Böyük çətinliklə onu kilsəyə aparır və ayağa qaldırır- 
lar. O, nə baş verdiyini əsla başa düşmürdü, Leonardo 
isə onun sifətindən yağan günahkarlığı, özündənrazılığı, 
nifrinliyi kətan üzərinə köçürürdü. 

Rəssam işini qurtarandan sonra artıq bu zaman nisbə- 
tən ayılan dilənçi gözlərini açır və qarşısındakı şəkli görən- 
də qorxu və kədər içində qışqırır: 

— Mən artıq bu şəkli görmüşəml 

— Nə vaxt? — Leonardo heyrətlə soruşur. 

— Ос̧ il bundan əvvəl, hələ hər şeyimi itirməmiş. Həmin 
vaxt mən xorda oxuyurdum və mənim həyatım arzularla 
dolu idi, hansısa rəssam mənim sifətimə baxaraq İsanın 
şəklini çəkirdi. 

Əcnəbi gözlərini pivəsini içən keşişə dikərək kifayət 
qədər çox susdu, amma Şantal əcnəbinin, əslində, sözünü 
ona eşitdirdiyini bilirdi. 

— Bəlkə də, Xeyirin və Şərin elə bir sifəti var. Hər şey 
bizim hər birimizin öz yolumuzda onlarla nə vaxt qarşılaş- 
mağımızdan asılıdır. 

O ayağa qalxdı, yorğunluğunu bəhanə gətirərək üzr 
istədi və öz otağına getdi. Barın müştəriləri pullarını verdilər 
və məşhur rəsm əsərinin ucuz surətinə baxaraq ağır-ağır 
qapıya doğru getməyə başladılar, ürəklərində isə özlərin- 
dən soruşurdular: onları həyat yollarının məhz hansı dönə- 
mində həm mələk, həm də şeytan qarşılayıb. Heç kimin 
öz düşüncələrini başqası ilə bölüşməməsinə baxmayaraq, 
hamısı həmrəyliklə yeganə qərara gəldi: bütün bunlar qul- 


durlar bölgəsini Axavın dinc və çiçəkləyən bölgəyə dön- 
dərməsindən əvvəl baş verib, indi isə bütün günlər eyni idi, 
bir-birindən fərqlənmirdi. Başqa heç nə. 


kkk 


Əzabçəkən Şantal avtomat kimi işləyirdi, amma özü- 
nün Viskosun başqa cür düşünən yeganə sakini olduğunu 
bilirdi. Qız sifətinə Şərin ağır və füsunkar əlinin nəvazişlə 
toxunmasını hiss edirdi. “Bəlkə də, Xeyirin və Şərin elə bir 
sifəti var. Hər şey bizim hər birimizin öz yolumuzda onlarla 
nə vaxt qarşılaşmağımızdan asılıdır”. Yaxşı deyilib və bəlkə 
də, həqiqətə uyğundur, amma indi qız bu haqda düşünəsi 
halda deyildi indi o yalnız yatmaq istəyirdi. 

Bu, onunla qurtardı ki, qız müştərilərdən birinə qalığı 
qaytararkən səhv elədi, onda belə hallar təsadüfən olurdu, 
qız üzr istədi, amma özünü günahkar hiss eləmirdi. Öz 
soyuqqanlılığını qoruyaraq axırıncı müştərilərin barı tərk 
eləməsini gözlədi, adətən, bunlar mer və keşiş olurdu. 
Şantal kassanı bağladı, ucuz ağır paltosunu geyərək evə 
yola düşdü, o, uzun illər belə eləyirdi. 

Öçüncü gecə o, Şərin qarşısında dayandı. Şər isə bu 
dəfə olduqca yorğundu və yüksək qızdırması var idi, qız, 
az qala, huşunu itirdi, amma bu zaman yuxuya da gedə 
bilmirdi. Haradasa, pəncərənin arxasında susmaq bilmə- 
yən canavar ulaşması eşidilirdi. Bəzən Şantal onda hallüsi- 
nasiya başladığını güman eləyirdi: ona elə gəlirdi ki, vəhşi 
heyvan otağına soxulub və onunla anlaşılmayan dildə 
danışır. Qısa bir anlığa özünə gələndə ayağa qalxıb kilsəyə 
getmək istədi ki, keşişdən həkim çağırmasını xahiş eləsin, 
onun halı pisdi, çox pisdi. Amma öz niyyətini həyata keçir- 
mək istəyəndə ayaqlarının ona qulaq asmadığını başa 
düşdü, sanki, pambığa dönmüşdülər, kilsəyə kimi gedə 
bilməzdi. 

Əgər gedərdisə də, gedib kilsəyə çata bilməzdi. 

Əgər, hər halda, gedib çatardısa da, keşişin oyanma- 
sını, geyinməsini, qapını açmasını gözləməliydi, bu zaman 
isə gecənin soyuğu onun qızdırmasını o dərəcəyə qədər 
qaldırardı ki, birbaşa orada, çoxlarının dua elədikləri yerdə 
canını tapşırardı. 

“Neyləməli, — Şantal düşündü. — Heç olmasa, məni 
qəbiristanlığa aparmaq lazım olmayacaq, mən qəbiristan- 
lıqda öləcəyəm”. 

Qız bütün gecəni qızdırma və sayıqlama içində keçirdi, 
amma otağına sübh şəfəqləri süzüləndə qızdırmasının 
yarıbayarı azaldığını hiss elədi. Gücü özünə qayıdırdı, yat- 
mağa cəhd elədi, amma tanış fiti eşitdi, bu isə çörəkçinin 
gəldiyini göstərirdi və demək, səhər qəhvəsi dəmləməyin 
vaxtı idi. 

Heç kim ona aşağı düşüb çörək almağı əmr eləmirdi, 
onun heç kimin qarşısında öhdəliyi yox idi və o, bütün 
günü çarpayıda uzanıb qala bilərdi, çünki işə yalnız axşam- 
lar gedirdi. Lakin Şantal özündə hansısa dəyişiklik duydu, 
ağlını tamamilə itirməmək üçün mütləq onu əhatələyən 
dünyanı hiss eləməli, duymalıydı. Qız həmişə olduğu kimi, 
bu saatda balaca yaşıl furqonun ətrafına toplaşan, xırda 
pullarını verib çörək alan, yeni günün gəlişinə, məşğul 
olmağa işləri olduğuna və nə varsa ona sevinən adamları 
görmək istəyirdi. 

Qız aşağı düşdü, adamlarla salamlaşdı, onlarsa deyir- 
dilər: “Sənin yorğun görkəmin var”, “Bir şeymi baş verib?” 
Hamısı mehriban və kömək eləməyə hazır olan tam ürəyi- 
yananlar idi, hamısı sadəlövh və adi xeyirxah insanlar idi. 
Varlığını qorxu bürümüş halda və nəyə qadir olduğunu, 
arzularını, macəra ehtirasını anlayaraq ürəyi param-par- 
ça olurdu. O, öz sirrini kiminləsə bölüşməyi çox istərdi, 
amma bilirdi ki, elə birinə bu haqda danışmağı kifayətdir, 
günortaya yaxın bunu bütün qəsəbə biləcəkdi. Belə olan 
halda yaxşısı onun səhhətinə görə narahat olduqları üçün 
təşəkkür eləmək, başı hələ tam aydınlaşmamış buradan 
getmək idi. 

— Heç bir şey yoxdur, – qız dedi. — Bütün gecəni cana- 
var gözümü yummağa imkan vermədi. 

— Mənsə canavar səsi-filan eşitməmişəm, — hotelin sahi- 
bəsi heyrətləndi, o da çörək alırdı. 

— Artıq bir neçə aydır qəsəbənin kənarında canavar 
ulaşması eşidilmir, — yerli yeməklər hazırlayıb hotelin düka- 
nında satan qadın da onunla razılaşdı. — Görünür, ovçular 
nəsillərini kəsiblər, bizim üçün isə bu olduqca pisdir, axı 
gəlmələri bura çəkən əsas səbəblərdən Biri də canavar- 


lardır. Vəhşi heyvan nə qədər ələkeçməz olursa, ovçuların 
onu ovlamaq maraqları bir o qədər güclü olur. Axı onlar 
belə mənasız yarışmanın ölüsüdürlər. 

— Çörəkçinin yanında ətrafda daha canavar olmadığını 
demək lazım deyil, — Şantalın sahibəsi dedi. — Adamlar bu 
haqda öyrənib, ümumiyyətlə, Viskosa bizim yanımıza gəl- 
məyə son qoyarlar. 

— Amma mən canavar ulaşması eşitdim. 

— Yəqin, qulyabanı imiş, — Şantalın zəhləsi gedən 
merin arvadı dedi. Amma o, yaxşı tərbiyə almış qadın idi 
və öz hisslərini gizlətməyi bacarırdı. 

— Heç bir qulyabanı yoxdur, — hotelin sahibəsi hirslən- 
mədən dedi. — Adicə canavardır, indisə, yəqin, onu güllə- 
ləyiblər. 

Lakin merin arvadının təslim olmaq fikri yox idi: 

— Var, ya yox, bunu bir tərəfə qoyaq, amma bu gecə 
hansısa canavar ulayıb. Siz Şantalı iş vaxtından artıq işlə- 
məyə məcbur eləyirsiniz, o, hədsiz yorulur və nəticədə də 
xəyalına cürbəcür şeylər gəlir. 

Şantal onların mübahisəsinə qarışmadı, çörək alıb evə 
getdi. 

“Mənasız yarışma” — qız bir həmsöhbətinin sözü- 
nü xatırlayıb düşündü. Hə, bax həyat onlar üçün məna- 
sız yarışmadır. Şantal əcnəbi tərəfindən ona edilən təklifi 
başqalarına danışmaqdan özünü güclə saxlayırdı, mənən 
kasıb olan yaxşı təmin olunmuş adamların faydası daha 
çox olan başqa bir yarışa girmələrinə baxmaq maraqlı 
olardı. Cinayətin əvəzində onların uşaqlarının və nəvələ- 
rinin gələcəyini təmin eləməyə, Viskosun canavarlar olsa 
da, olmasa da, əvvəlki şöhrətini qaytarmağa qadir olan on 
külçə qızıl. 

Lakin qız özünü saxlayırdı. Elə bu an o qərara aldı ki, 
bu haqda elə bu axşam, hamı bara yığışanda danışsın, 
sonra heç kim deyə bilməsin, guya, eşitməyib, ya da başa 
düşməyib. Bəlkə, onlar əcnəbini yaxalayar və onu birbaşa 
polisə apararlar, amma ona, Şantala isə qəsəbəyə xidməti 
müqabilində mükafat olaraq bir külçə qızıl bağışlayardılar. 
Bəlkə də, onlar, sadəcə, ona inanmazlar və onda əcnəbi 
Viskosun sakinlərinin təmiz adamlar olduğuna əmin ola- 
raq qəsəbəni tərk eləyər. Axı bu, belə deyildi. 

Onların hamısı avam, sadəlövh idi, hamısı şablonlarla 
düşünür və hiss edirdi. Hamısı yalnız inanmağa vərdiş 
elədikləri şeylərə inanırdılar, daha başqa heç nəyə yox. 
Hamısı Allahdan qorxurdu. Hamısı, o cümlədən o da yal- 
nız öz talelərini dəyişə bilmək anında qorxu hiss edirdilər. 
Həqiqi xeyirxahlıq isə, çox ehtimal ki, ümumiyyətlə, yox 
idi, nə qorxaq adamların məskən saldıqları yer üzündə, nə 
də sola və sağa yalnız bir məqsədlə — elə eləsin ki, bütün 
ömrümüz boyu bizi şərdən qorumağı xahiş eləyək — əzab 
səpən Hakimi-Mütləqin məskunlaşdığı göydə. 

Qızdırması düşmüşdü, Şantal artıq üç gecəydi yat- 
mırdı, amma özünə səhər qəhvəsi dəmləyəndə özünü 
heç vaxt olmadığı kimi yaxşı hiss elədi. Yox, o, qorxunu 
dadan yeganə adam deyildi. Bəlkə də, o, öz qorxaqlığını 
dərk eləyən yeganə adam idi, çünki bütün digərləri həyatı 
“mənasız yarışma” adlandırır, amma onlara məxsus olan 
qorxunu alicənablıq kimi qəbul eləyirdilər. 

İyirmi il qonşu qəsəbədə aptekdə işləyən, sonra isə 
işdən azad olunan Viskosun sakinlərindən biri yadına 
düşdü. O, aptek sahibi ilə dostluğunu əsas gətirərək nə 
işdən çıxarılma pulu, nə də təqaüd tələb eləmir, ona zərər 
vurmaq istəmirdi, çünki özünün maliyyə çətinliyi ilə əla- 
qədər işdən çıxarıldığını güman eləyirdi. Bütün bunların 
hamısı yalan idi: o, qorxaqlığı üzündən məhkəməyə müra- 
ciət eləmədi — nə olmuş olsa belə, istəyirdi ki, onu sevsin- 
lər, aptekin sahibi əvvəlkitək onu xeyirxah insan və yaxşı 
dost hesab eləsin. Amma hansısa bir müddətdən sonra 
o, hər halda, qazandığı pulları istəməyə gələndə onunla 
danışmaq belə istəmədilər, artıq olduqca gec idi, axı 
o, işdən çıxarılması haqda ərizə yazmışdı və başqa nəyəsə 
ümid eləyə bilməzdi. 

Ona elə belə də lazımdır. Yalnız özlərinin həyatda 
müəyyən mövqe tutmasından qorxan adamlar xeyirxahlığı 
təcəssüm elətdirə bilərdilər. Anlaşılan budur ki, öz xeyirxah- 
lığına inanmaq daha asandır, nəinki kiminləsə mübarizə 
aparıb öz haqqını tələb eləmək. İncikliyi udmaq və təhqirə 
dözmək cəsarət göstərərək güclü rəqiblə mübarizəyə gir- 
məkdən dəfələrlə asandır. Həmişə bizə atılan daşın yan 
keçdiyini demək olar və yalnız gecə, özümüzlə üz-üzə 
qalanda, arvadımız, ya da ərimiz və ya məktəb yoldaşımız 


yatanda – yalnız gecə, sakitlikdə biz öz qorxaqlığımız üçün 
ağlayırıq. 

Şantal qəhvə içdi, günün tezliklə keçməsini arzulayırdı. 
Axşam o, bütün qəsəbəni məhv eləyəcək, Viskosu yox 
eləyəcəkdi. Beləcə, qəsəbə artıq gələcək nəsillərin vaxtın- 
da da olmayacaq, çünki onda uşaqlar doğulmayacaqlar, 
çünki gənclər adamların gözəl paltarlar geydiyi, səyahətə 
çıxdıqları və “mənasız yarışma”nın olduğu ölkənin baş- 
qa şəhərlərində doğub-törəməyə və çoxalmağa üstünlük 
verəcəklər. 

Onun arzusunun əksinə olaraq gün sonsuza qədər 
uzandı. Külrəngi göy, aşağı çökmüş qara buludlar belə 
təəssürat yaradırdı ki, sanki, ümumiyyətlə, zaman daya- 
nıb. Duman dağları görünməz etmişdi və elə görünürdü 
ki, Viskosun bütün dünya ilə əlaqəsi kəsilib, qapanıb və 
özü özündə itib, sanki, bütün yer üzündə insan məskən 
salan yeganə yer olaraq qalırdı. Şantal pəncərədən əcnə- 
binin hoteldən necə çıxdığını və adəti üzrə dağlara tərəf 
addımladığını gördü. Şantal öz qızılına görə həyəcanlandı, 
amma dərhal da sakitləşdi, axı o, bir həftə sonranın da 
haqq-hesabını ödəmişdi, varlı adamlar isə pullarını küləyə 
vermirlər, yalnız kasıblar belə eləyirlər. 

Qız kitab oxumaq istədi, amma oxuduqlarının mənası 
ona çatmırdı. Onda o, Viskosu gəzməyi qərara aldı və yolu 
üzərində gördüyü yeganə adam, bütün günü evinin qaba- 
ğında oturan və qəsəbədə nə baş verdiyini sayıqlıqla izlə- 
yən dul qarı Berta oldu. 

— Nəhayət, havalar soyudu, — qarı Şantala dedi. 

Qız isə özündən soruşdu ki, bu adamlar nəyə görə 
havaya bu qədər əhəmiyyət verirlər və qarı razılığını bildi- 
rərək dinməzcə başıyla təsdiqlədi. Sonra irəli addımladı, 
çünki Viskosda yaşadığı uzun illər ərzində onlar Bertayla 
artıq nə haqda danışmaq mümkünsə, danışmışdılar. 
Hətta bir zamanlar dul qalandan sonra — əri ovda tez- 
tez baş verən bədbəxt hadisə zamanı həyatını itirmişdi 
— həyatını qaydaya salmağı bacaran bu güclü qadınla 
maraqlanmışdı da. Onda Berta bütün əmlakını satmış 
və bütün pullarını sığortası ilə birlikdə etibarlı müəssi- 
sələrdən birinə yatırtmışdı, indi də oradan gələn gəlirlə 
dolanırdı. 

Amma sonra Şantal Bertaya olan marağını itirdi, qız 
qorxduğu nə varsa, hamısını onun həyatında görürdü: 
bax o da belə qocalacaq, öz evinin qapısı ağzında stulda 
beləcə oturacaq, qışda üst-üstə paltara bürünəcək və göz- 
ləri qarşısında həmişə eyni mənzərəni görəcək və heç bir 
müşahidə, diqqət tələb eləməyən — çünki burada diqqə- 
təlayiq, mühüm, qiymətli heç nə baş vermirdi — mənzərəni 
müşahidə eləyəcəkdi. 

Şantal meşənin dərinliklərinə doğru getdi, azmaqdan 
qorxmurdu, çünki hər bir ağacı, hər bir daşı və hər bir cığırı 
beş barmağı kimi tanıyırdı. Qız bu gecənin necə heyrane- 
dici olduğunu təsəvvüründə canlandırır və yerlilərinə necə 
danışacağını cürbəcür vəziyyətlərdə məşq eləyirdi. Qız gah 
onlara gördüklərinin və eşitdiklərinin hamısını danışırdı, 
gah əcnəbidən eşitdiklərini kəlmə-kəlmə onlara çatdırırdı, 
özünün belə danışa bilmədiyi əhvalatı uydururdu. Doğru- 
dur, bu, üç gecə ardıcıl olaraq ona yatmağa imkan ver- 
məyən adamın uydurması olacaqdı, hətta onun danışıq 
üslubunu belə yamsılayacaqdı. 

“O, çox təhlükəlidir, mənim indiyə kimi tanıdığım bütün 
ovçulardan daha təhlükəlidir”. 

Meşə cığırı ilə addımlayarkən Şantal başa düşdü ki, 
əcnəbidən heç də az təhlükəli olmayan adam var: bu adam 
o özüydü. Hələ dörd gün bundan əvvəl o düşdüyü vəziy- 
yətə, həyatdan gözlədiklərinə, Viskosda yaşamağın heç də 
pis olmadığına – axı hər halda, yayda qəsəbə buranı “cən- 
nət” adlandıran turistlərlə dolub-daşırdı — alışdığına heç 
şübhə də eləmirdi. 

Amma budur, divlər sürünüb öz yuvasından bayıra 
çıxmışdı, onun qəlbinə qorxu səpirdilər, ona özünü bəd- 
bəxt, haqsız yerə incidilən, Allah tərəfindən unudulmuş, 
uğursuz püşkatmada çəkilmiş birisi olduğunu başa düş- 
məyə məcbur eləyirdilər. Hətta bir az da pis: onu məcbur 
eləyirdilər ki, tək olanda və adamlarla təsadüfən görüşən- 
də, meşədə və barda, gecə və gündüz, hansı acı hissləri 
keçirəsi olduğunu dərk eləsin. 

“Qoy bu adam lənətə gəlsin. Yollarımız kəsişdiyi üçün 
mən də lənətə gəlim”. 

Qəsəbəyə qayıdarkən o, yaşadığı hər dəqiqəyə görə 
peşmançılıq çəkirdi, anasını belə tez öldüyü üçün, nənə- 


sini həmişə ona təmiz və mehriban olmağı təlqin elədiyi 
üçün, dostlarını onu atıb getdikləri üçün, taleyini isə belə, 
daha başqa cür olmadığı üçün lənətləyirdi. 

Berta əvvəlki yerində oturmuşdu. 

— Niyə sən elə hey qaçırsan? – qarı soruşdu. — Mənimlə 
bir az otur, dincini al. 

Şantal nəyləsə özünü məşğul eləyərsə, vaxtın hiss 
olunmadan keçəcəyini düşünərək ona qulaq asdı. 

— Bizim Viskos dəyişir, — qarı qeyd elədi. — Hava özü də 
nə isə başqa cürdür, axşam isə “lənətlənmiş canavar”ın 
necə uladığını eşitdim. 

Qız yüngülləşdiyini hiss elədi. Qulyabanıydı, ya qulya- 
banı deyildi, hər halda, keçən gecə canavar ulamışdı və 
heç olmasa, bunu ondan başqa da eşidən olmuşdu. 

— Bu qəsəbə tamam dəyişmir, — qız cavab verdi. — Yal- 
nız ilin fəsilləri dəyişir və indi də qış gəlib. 

— Yox. Əcnəbi gəlib. 

Şantal özünü güclə saxladı. Doğrudanmı, o, başqa 
kiminləsə də danışıb? 

— Əcnəbinin gəlişi ilə bizim Viskosda nə dəyişib? 

— Allahın hər günü mən ətrafımdakılara baxıram. Bəzi- 
ləri elə düşünür, guya, bu, vaxtın əbəs yerə itirilməsidir, 
mənim üçünsə elə çox sevdiyim insanın itkisinə dözmək- 
də bu, yeganə vasitədir. Mən ilin fəsillərinin bir-birini necə 
əvəz elədiyini, ağacların necə yarpaqlarını tökdüyünü və 
yenidən yarpaq açdığını görürəm. Mənə danışıblar ki, bax 
o dağlar min il bundan əvvəl baş verən zəlzələdən sonra 
yaranıb. 

Qız başıyla təsdiqlədi: ona məktəbdə bu haqda danış- 
mışdılar. 

— Heç nə əvvəlki kimi qalmır. Qorxuram ki, bu, indi də 
baş verir. 

Şantal Berta qarının nə isə bildiyindən şübhələnərək 
ona qızıl haqda danışmaq istəyirdi, amma yenə də susdu. 

— Mən bizim böyük islahatçımız, bizim qəhrəmanımız, 
müqəddəs zəvvarın xeyir-dua verdiyi Axav haqqında düşü- 
nürəm. 

— Axav haqqında niyə? 

— Çünki o, əhəmiyyətsiz bir heçliyin, hətta o ən yaxşı bir 
niyyətdən yaranmış olsa da belə, hər şeyi məhv eləməyə 

qadir olduğunu başa düşürdü. Danışırlar ki, şəhərdə 
əmin-amanlığı bərpa eləyəndən, hər cür zirzibili buradan 
qovandan, kənd təsərrüfatı işləri və ticarət üçün yeni qay- 
dalar qoyandan sonra o, dostlarını şam yeməyinə çağırır 
və onlar üçün iştahaçan yeməklər hazırlayır. Bu zaman isə 
evdə duz olmadığı məlum olur. 

Onda Axav oğlunu çağırıb ona deyir: 

— Get şəhərə və duz al. Amma bax, duzun qiyməti nə 
qədərdirsə, pulunu da o qədər ver: nə baha, nə də ucuz. 

— Ata, mən artıq verməməli olduğumu başa düşürəm, 
— oğlu heyrətlənir. — Amma əgər bazarlaşmaq mümkünsə, 
niyə qiyməti aşağı salmayım? 

— Böyük şəhərdə məhz elə də eləmək lazım gəlir. 
Amma bizim şəhərimiz kimi kiçik şəhərdə isə ən sonda 
bu, fəlakətli nəticələrə səbəb ola bilər. 

Daha heç nə soruşmadan oğlu duz almaq üçün gedir. 
Artıq şama yığışan və bu söhbəti eşidən qonaqlar isə 
soruşmağa başlayırlar ki, nəyə görə duzu ucuz qiymətə 
almaq olmaz? 

— Kim ki duzu onun həqiqi dəyərindən aşağı qiymətə 
satırsa, demək, ona görə belə eləyir ki, onun pula hədsiz 
ehtiyacı var. Kim ki bundan istifadə eləyib duzu ucuz alır- 
sa, axıdılan tərə və ağır zəhmətə hörmətsizlik eləyir, çünki 
bunlarsız heç nə eləmək olmaz. 

— Axı bu, bizim Viskosun məhv olması üçün kifayət 
deyil! 

— Dünyanın yaranış vaxtının ilk dövrlərində ədalətsiz- 
liklər də olduqca cüzi olmuşdu. Amma hər gələn ona cüzi, 
lap azacıq nəsə artırmış və bununla heç nəyin dəyişmə- 
yəcəyini güman eləmişdi. Bir baxın, nəticədə bu günlərə 
gəlib çıxdıq. 

— Hə, misal üçün, bu əcnəbini götürək, — qarının da 
onunla söhbət elədiyini deyəcəyinə ümid bəsləyən Şan- 
tal dedi. Amma qarının cavab vermədiyini görüb, inadla 
davam elədi: — Başa düşmürəm, bu Axav nəyə görə Vis- 
kosu xilas eləmək üçün belə çalışırmış. Əvvəl qəsəbə baş- 
kəsənlərin sığınacağı imiş, indisə bura qorxaqlığın mərkə- 
zidir. 

— Mən bunun sözün əsl mənasında qorxaqlıq olduğu- 
na əmin deyiləm. Düşünürəm ki, bu, dəyişməkdən qorx- 


maqdır. Adamlar Viskosun əvvəl necəydisə, elə də — tor- 
paq becərməyin və heyvan saxlamağın, həvəslə ovçuları və 
turistləri qəbul eləməyin mümkün olduğu yer kimi qalma- 
sını istəyirlər, amma bu zaman hər biri sabah nə baş verəcə- 
yini dəqiq bilir və yeganə bilmədikləri isə təbiətin hoqqaları 
və şıltaqlığıdır. Yəqin, bununla da onlar qəlblərinin rahat 
olmasını istəyirlər və mən bir şeydə səninlə razıyam: hamı 
hər şeyi idarə elədiyini düşünür, amma heç kim heç nəyi 
idarə eləmir. 

— Bu doğrudur, heç kim heç nəyi, — Şantal razılaşdı. 

— Heç kim artıq yazılana nə bir işarə, nə də bir nöqtə 
əlavə eləyə bilmir, — qarı İncildəki şeri dəyişdirərək dedi. 
— Amma bizim illüziyalarla yaşamaq xoşumuza gəlir, çünki 
bu, bizə inam verir. Ən nəhayət, mənim eləyəcəyim seçim 
heç nəylə digərlərinin seçimindən fərqlənmir. Dünyanı 
idarə elədiyini axmaqcasına güman eləmək əvəzinə, heç 
bir əsas olmadan təhlükəsizlikdə olduğunu güman eləmək 
lazımdır. Bu, hamının həyata hazır olmaması ilə nəticələ- 
nir, sənin bunu həmişə olduğundan daha az gözlədiyin bir 
vaxtda zəlzələ dağlar yaradır, ildırım ağacı yandırır, bahar 
çiçəkləməyə hazırlaşır, mənasız bir təsadüf isə ovda ləya- 
qətli bir adamın həyatını yarıda kəsir. 

Və qarı artıq yüzüncü dəfə ərinin hansı şəraitdə həlak 
olduğunu danışmağa başladı. Əri bölgənin ən yaxşı ovçu- 
bələdçilərindən biri hesab olunurdu və ovu idmanın vəhşi 
bir növü kimi yox, yerli ənənələri qorumaq vasitəsi kimi 
görürdü. Onun səyi və çalışmaları ilə Viskosda bəzi növlər- 
dən olan heyvanların sayını artırmaq mümkün olmuşdu, 
meriya nəsli kəsilən canlıların qorunması üçün qanunlar 
işləyib hazırlamışdı və qəsəbənin xəzinəsinə pul gətirmək 
üçün ov eləyənlərə lisenziya verməyə başlamışdı. 

Bertanın əri bəzilərinin vəhşilik, başqalarının ənənəvi 
əyləncə hesab elədikləri ovun adamlara nəyisə öyrətməsi- 
nə çalışırdı. Təcrübəsiz, amma varlı adam gələndə o, onu 
hansısa bir kimsəsiz yerə aparır və orada daşın üzərinə boş 
pivə bankasını qoyurdu. 

Sonra əlli addım geri çəkilir və birinci olaraq tənəkə 
bankaya atəş açırdı. 

— Mən bu yerlərin ən yaxşı atıcısıyam, — o deyirdi. 
— Sənə də mənim kimi atəş açmağı öyrədəcəyəm. 

Bankanı əvvəlki yerinə qoyur, atəş xəttinə qayıdır, 
cibindən dəsmal çıxardıb gözlərini bağlamasını xahiş elə- 
yirdi. Sonra yenidən nişan alıb atəş açırdı. 

— Dəydi? – sarğını açaraq soruşurdu. 

— Deyəsən, vura bilmədin, — yeni gələn ovçu vüqarlı 
ovçunu alçalda bildiyinə sevinərək deyirdi. — Güllə hədəf- 
dən çox uzaq keçdi. Sənin dərslərinin karıma gələcəyinə 
inanmaq çətindir. 

— Mən yalnız sənə həyatda çox mühüm olan bir dərsi 
öyrətmək istədim, — buna cavab olaraq Bertanın əri 
deyirdi. — Hər dəfə nəyisə əldə eləmək istəyəndə iki gözlə 
bax, özünü ələ al və dəqiq başa düşməyə çalış ki, sənə nə 
lazımdır. Hədəfə bağlı gözlə atəş açmaq olmaz. 

Və bir dəfə ovçu birinci atəşdən sonra tənəkə bankanı 
yerinə qoydu, gəlmə ovçu da indi onun atıcılıq məharətini 
göstərməyinin vaxtı olduğunu zənn elədi. Bertanın ərinin 
öz yerinə qayıtmasını gözləmədən tətiyi çəkdi və hədəf- 
dən yayınaraq Bertanın ərinin boynundan vurdu. Ovçu öz 
hərəkətləri haqqında özünə tam hesabat vermək və özünü 
ələ almaq haqdakı çox vacib dərsi mənimsəyə bilmədi. 

— Mənim getmək vaxtımdır, — Şantal dedi. — İşə get- 
məmişdən əvvəl mən nəsə eləməliyəm. 

Berta qıza uğurlar arzulayıb onu kilsənin arxasındakı 
döngədə gözdən itənə kimi baxışları ilə müşayiət elədi. 
Bu uzun illər ərzində evinin qabağında oturaraq dağlara 
və buludlara baxan qarı, xəyalında əriylə söhbət eləyə- 
rək adamları “görməyi” öyrənmişdi. Onun dili kasad idi, 
adamların onda yaratdıqları çoxlu hisslərini ifadə eləmək 
üçün lazım olan sözü heç də həmişə tapa bilmirdi, amma 
məhz bu baş verəndə qarı onların qəlblərinə daxil olur, 
onu açıq kitab kimi oxuyurdu. 

Bütün bunlar hamıdan çox sevdiyi, bəlkə də, dünyada 
yeganə sevdyi insanın dəfnində başladı və onda onunla 
yanaşı dayanan Viskosun sakinlərindən birinin balaca oğlu 
— indi o artıq çoxdan böyüyüb və buradan min kilometr- 
lərlə uzaqda yaşayır — ondan niyə belə kədərli olduğunu 
soruşdu. 

Berta əbədi ayrılıq və ölüm haqda danışıb oğlanı qor- 
xutmaq istəmədi, yalnız ərinin harasa getdiyini və nəyə 
görəsə yubandığını dedi. 


— Mənə elə gəlir ki, o, sizi aldadıb, — oğlan dedi. — Mən 
yalnız indicə onu gördüm, o, bax orada, qəbir daşının 
arxasında gizlənmişdi, gülümsəyirdi, əlində isə mətbəx 
qaşığı var idi. 

Oğlanın anası bunu eşidib oğlunu ciddi danladı və 
Bertadan üzr istəməyə başladı: “Onun yaşında olan uşaq- 
lar həmişə ağlagəlməz şeylər uydururlar”. Lakin Berta dər- 
hal ağlamağına son qoyaraq oğlanın göstərdiyi tərəfə bax- 
mağa başladı. Ərinin həmişə onu əsəbiləşdirən bir adəti 
var idi, yalnız öz qaşığı ilə yeyirdi, qaşıqların hamısı eyni 
olsa da, hamısı eyni miqdarda şorba tutsa da, o, inadla 
bu adətinə əməl eləyir və yeməyini yalnız müəyyən olun- 
muş bir qaşıqla yeyirdi. Berta ərini alasəfeh hesab eləyərlər 
deyə bu haqda heç kimə danışmamışdı. 

Bu zaman isə oğlan doğrudan da onun ərini görmüş- 
dü və mətbəx qaşığı da bunun həqiqətən baş verdiyinə 
işarə idi. Uşaqlar gizlinləri “görürlər”. Berta o zaman belə 
görməyi öyrənməyi qərara almışdı, çünki əriylə danışmaq 
istəyir və elə davranmaq istəyirdi ki, əri lap xəyal, ya kölgə 
şəklində olsa belə, onunla yanaşı olsun. 

Hər şeydən əvvəl o, evə çəkilib qapıları bağladı və 
demək olar, heç yerə getmədən ərinin nə vaxt onun qarşı- 
sında varid olacağını gözlədi. Günlərin birində arzuladığı- 
nın yaxınlaşmaq üzrə olduğunu hiss elədi, başa düşdü ki, 
evinin qabağına çıxıb başqa adamlara diqqət yetirməlidir. 
Qadın hiss elədi ki, əri onun şən olmasını, Viskosda baş 
verən hadisələrdə fəal iştirak eləməsini istəyir. 

Berta da qapının qabağına stul qoyub dağlara bax- 
mağa başladı. Viskosun küçələrində təsadüfi hallarda gəl- 
mə adamlar gözə dəyirdi, amma məhz həmin gün qonşu 
kənddən qonşusu gəldi və dedi ki, orada köçəri alverçilər 
dolaşırlar və çox gözəl qaşıqlar satırlar, həm də çox ucuz. 
Öz sözünü təsdiq eləmək üçün çantasından aldığı qaşıq- 
ları çıxartdı. 

Berta bir daha heç vaxt ərini görməyəcəyini anlayırdı, 
lakin o, qapının yanında oturmağı və şəhərə baxmağı 
xahiş eləmişdi. Qadın onun xahişini yerinə yetirəcəkdi. Bir 
müddət keçəndən sonra qadın özündən sağda kiminsə 
olduğunu hiss elədi və qəti əmin oldu ki, bu, onun əri- 
dir, onunla yanaşı dayanıb, onu tək qoymur və təhlükədən 

qoruyur. Bundan əlavə, ona başqalarının görə bilmədik- 
lərini görməyi öyrədir, məsələn, buludların görünüşündə 
əlamətlərdən xəbər verən hansısa işarələri görməyi. Ber- 
ta əvvəlcə kədərlənirdi ki, ərinə birbaşa baxmaq istəyən- 
də onun kölgəsi yoxa çıxır, amma tezliklə əriylə instinktin 
köməyi ilə danışa bildiyini başa düşdü və bundan sonra 
onlar Viskosda baş verən hər şey haqqında uzun-uzadı 
söhbətlər eləməyə başladılar. 

Daha üç il keçdi və qadın başqalarının keçirdiyi hissləri 
“görmək” bacarığına yiyələndi, əri isə ona onun üçün çox 
xeyirli olan əməli məsləhətlər verməyə başladı. Bu məslə- 
hətlərin hesabına da o, özünün aldadılmasına imkan ver- 
mədi, ona az kompensasiya verilməsi ilə razılaşmadı, bank 
iflasa uğrayıb, pullarını ora qoyan bir çox yerli sakini müf- 
lisləşdirməmişdən azacıq əvvəl pullarını oradan götürdü. 

Bir dəfə səhər, indi Berta bunun neçə il bundan əvvəl 
olduğunu xatırlamırdı, əri ona dedi: “Viskos, bəlkə də, 
məhv oldu”. Berta əvvəlcə bölgədə dağlar yaradan zəlzələ 
haqqında düşündü, amma əri onu sakitləşdirdi, başa saldı 
ki, yaxın min il ərzində belə bir hadisə olmayacaq. Yox, 
söhbət başqa cür məhv eləməkdən gedirdi və Berta onun 
nə dediyini başa düşməsə də, həyəcanlandı. Əri ondan 
diqqətli olmağı xahiş elədi, axı bu, onun vətəni idi, onu 
vaxtından əvvəl tərk eləsə də, onun üçün dünyadakı ən 
sevimli yer idi. 

Berta diqqətlə yerlilərə, göydə qəribə mənzərələr yara- 
daraq süzən buludlara, Viskosa gələn və gedən ovçula- 
ra baxır, amma onlardan hansındasa heç vaxt heç kimə 
pislik eləməyən şəhəri məhv eləmək niyyətində olmalarına 
dair bir əlamət görə bilmirdi. Lakin əri təkidlə ondan ehti- 
yatlı olmağı xahiş edir və Berta da onun xahişini yerinə 
yetirirdi. 

Budur, üç gün bundan əvvəl Viskosa əcnəbinin gəldi- 
yini görəndə, həm də tək yox, şeytanla birlikdə, gözlədiyi 
anın gəlib çatdığını başa düşdü. Bu günsə Berta Şantalın 
bir çiynində mələyin, digər çiynində isə şeytanın oturdu- 
ğunu gördü və ani olaraq bu iki hadisəni əlaqələndirdi, 
başa düşdü ki, onun qəsəbəsində qəribə işlər baş verir. 

Öz-özünə gülümsəyən qarı sağına baxdı və az qala, 
hiss olunmayacaq dərəcədə həmin tərəfə əliylə öpüş gön- 


dərdi. Yox, o, faydasız qoca tör-töküntü deyildi, onun 
qarşısında olduqca mühüm bir iş dururdu: öz doğulduğu 
şəhəri xilas eləməliydi və bunun üçün hansı vasitələrdən 
istifadə edəcəyini bilməsə də, öz şəhərinin xilasına nail 
olacaqdı. 

Şantal xəyallara qərq olmuş Bertanı tərk eləyib evə 
qayıtdı. Qonşuları pıçıldaşırdılar ki, qarı şər qüvvələrlə 
dostluq eləyir. Danışırdılar ki, o, bütün ili bağlı qapılar 
arxasında keçirtdi və bu müddət ərzində cadugərliyi və 
ovsunçuluğu öyrəndi. Şantal ona bunları kimin öyrədə 
biləcəyini soruşanda isə bəziləri, guya, şeytanın özünün 
gecələr onun yanına gəldiyini dedilər, başqaları isə onun 
valideynlərindən eşitdiyi ovsunu deyərək kelt kahinlərinin 
ruhunu çağırdığını deyirdilər. Yeri gəlmişkən, bu, heç kimi 
məxsusən maraqlandırmır və narahat eləmirdi, sakit qarı 
heç kimə zərər vurmur və həmişə nə isə maraqlı bir şey 
danışa bilirdi. 

Qarının həmişə bir və həm də eyni əhvalatı danışmasına 
baxmayaraq, bu əhvalat doğruydu. Qəfildən Şantal evinin 
açarını əlində sıxaraq yerindəcə donub-qaldı. Bertanın əri- 
nin necə həlak olduğunu dəfələrlə eşitmişdi, amma yalnız 
bu an bu əhvalatın onun üçün mühüm bir dərs olduğunu 
başa düşdü. Qız bir az bundan əvvəl hamıya dərindən nif- 
rət eləyərək meşədə dolaşdığını xatırladı, qabağına çıxan 
hər kəsin kim olduğunu araşdırmadan, özünün, qəsəbə- 
nin, onun sakinlərinin və onların uşaqlarının üzərinə atılıb 
parçalamağa hazır idi. 

Lakin həqiqi və düzgün hədəf yalnız əcnəbi idi. Özü- 
nü toplamaq, nişan almaq və qəniməti vurmaq lazım idi. 
Bunun üçünsə plan lazım idi, bütün bunlar haqda axşam 
danışmaq və şəraiti nəzarət altından çıxartmaq əsl axmaq- 
lıq olardı. Şantal əcnəbinin təklifi haqda danışmağı daha 
bir gün təxirə saldı — əgər qız, ümumiyyətlə, bu təklif haq- 
da öz həmyerlilərinə məlumat vermək istəyirdisə. 


kkk 
Həmin axşam həmişə olduğu kimi, hamının pulunu 


verən əcnəbi pulla birlikdə Şantala balaca bir kağız da 
verdi. Qız özünü buna xüsusi əhəmiyyət verməyən kimi 

göstərərək kağızı cibinə qoydu, ancaq əcnəbinin hərdən- 
bir onun baxışlarını tutmağa çalışdığını hiss edirdi, sanki, 
ona hansısa səssiz bir sual vermək istəyirdi. Onlar rolla- 
rını dəyişmişdilər: indi şəraitə qız nəzarət eləyirdi, döyüşün 
vaxtını və yerini qız seçirdi. Məhz ən uğurlu ovçular həmişə 
belə eləyirlər: onlar elə şərait yaradırlar ki, ov özü atəş xət- 
tinə çıxır. 

Yalnız evə qayıdandan sonra, həm də bu dəfə qabaq- 
cadan bu gecə dərin və möhkəm yuxuya gedəcəyi kimi 
qəribə bir duyğu hiss eləyərək kağızı açdı. Əcnəbi onla- 
rın ilk dəfə görüşdükləri həmin yerdə ona görüş təyin elə- 
mişdi. 

O, təklikdə görüşməyin yaxşı olacağını da əlavə elə- 
mişdi. Əgər münasibdirsə, hamının yanında da görüşə 
bilərdilər. 

Şantal təkcə hədə hiss eləmədi, həm də bu hədəni 
eşitdiyinə görə sevindi. Bu, o demək idi ki, o, özünü ida- 
belə hallar baş vermir. Böyük əmin-amanlıq yaradan Axav 
təkrar eləməyi xoşlayırdı: “İki növ axmaq var. Birinci növ 
axmaqlar təhlükə hiss eləyərək başladıqları işi yarımçıq 
qoyurlar. İkinci növ axmaqlar isə qorxutmaqla nəyəsə nail 
olacaqlarını düşünürlər”. 

Şantal kağızı tikə-tikə doğrayıb unitaza atdı və suyu 
buraxdı, sonra olduqca isti vanna qəbul eləyib yatağına 
girdi və gülümsədi. O, istədiyinə nail olmuşdu, istədiyi isə 
əcnəbi ilə üzbəüz danışmaq üçün onunla yenidən görüş- 
mək idi. Əgər qız rəqibinə qalib gəlmək istəyirdisə, onun 
nəyə qadir olduğunu təfsilatı ilə bilməliydi. 

O, dərhal yuxuya getdi və möhkəm, dərin, sakit yuxu- 
ya daldı. Bir gecəni Xeyirlə, ikinci gecəni Xeyirlə və Şərlə, 
üçüncü gecəni isə Şərlə keçirtdi. Onlardan heç biri məq- 
sədlərinə nail ola bilmədi, amma hər ikisi qəlbində yaşa- 
mağa başladı və indi də kimin güclü oldluğunu aydınlaş- 
dırmaq üçün təkbətək döyüşləri başlamışdı. 


kkk 


Əcnəbi gəlib çıxana kimi Şantal təpədən dırnağa qədər 
islanmışdı, yenidən tufan başlamışdı. 


— Hava haqqında danışmayacağıq, — qız xəbərdarlıq 
elədi. — Gördüyün kimi, yağır. Mən bir yer bilirəm, orada 
daldalana bilərik. 

Qız ayağa qalxdı və brezent köynəkdə olan nəsə uzun- 
təhər bir şeyi özünə tərəf çəkdi. 

— Mənim başa düşdüyüm kimi, tüfəngdir? — əcnəbi 
soruşdu. 

— Tüfəngdir. 

— Sən məni öldürmək istəyirsən? 

— İstəyirəm. Məhz sizi öldürmək istədiyimə əmin deyi- 
ləm, amma bunu çox istəyirəm. Amma tüfəngi mən başqa 
məqsədlə götürmüşəm, bəlkə, yolda “lənətlənmiş cana- 
var”la rastlaşdım, onu öldürmək və bununla da Viskosun 
sakinləri arasında böyük hörmət qazanmaq istəyirdim. 
Dünən axşam mən onun necə uladığını eşitdim, amma 
heç kim mənə inanmadı. 

— “Lənətlənmiş canavar” nə deməkdir? 

Şantal bir anlığa tərəddüd elədi: düşmən hesab elə- 
diyi adamla açıq danışmağa dəyərdimi? Amma bu zaman 
yadına yapon döyüş mədəniyyəti haqqındakı kitab düşdü, 
qız bu kitabı axıra kimi oxumuşdu, kitabı müştərilər hotel- 
də unutmuşdular, yoxsa kitab almaq pulu boş yerə xərc- 
ləmək hesab olunurdu. Demək, belə. Bu kitabda yazıl- 
mışdı ki, rəqibini zəiflətmək üçün ən yaxşı üsul onu əmin 
eləməkdir ki, daha ona müqavimət göstərə bilmirsən və 
onun məqsədi ilə razılaşırsan. 

Yağışın və küləyin altında addımlayan qız əcnəbiyə bu 
əhvalatı danışdı. İki il bundan əvvəl Viskosun sakini, daha 
dəqiqi, yerli dəmirçi gəzməyə çıxanda birdən qarşısında 
canavarı balaları ilə birlikdə görür. Dəmirçi qorxur, iri bir 
budağı götürüb onu elə atır ki, budaq canavarın başı üzə- 
rindən keçir. Adətən, belə halda canavar qaçır, amma bu 
canavar balaları ilə birlikdə idi, buna görə də dəmirçinin 
üzərinə atılıb, dişlərini onun qıçına keçirdir. Öz peşəsinə 
görə hədsiz gücə malik olan dəmirçi girəvə tapıb bir zərbə 
ilişdirir, canavar çənəsini açır və balaları ilə birlikdə qaçıb 
meşənin dərinliyində gizlənir. Bir daha heç vaxt heç kim 
onu görmədi və onun haqqında yalnız bu məlumdur ki, 
onun sol qulağında ağ nişan var. 

— Bəs o, nəyə görə “lənətlənmiş”dir? 

— Vəhşi heyvanlar, hətta ən yırtıcıları belə heç vaxt 
insana ilk olaraq hücum eləmirlər, yalnız müstəsna hallar- 
da — bu canavar kimi, balalarını qoruyanda. Əgər hər hal- 
da, buna oxşar bir hadisə baş verirsə, vəhşi heyvan insan 
qanının dadını bilir, bax onda o, həqiqətən də, təhlükəli 
olur. Yenidən insan qanından dadmaq istəyir və vəhşi hey- 
vandan insan yeyənə çevrilir. Bizdə belə hesab eləyirlər ki, 
bu canavar nə vaxtsa yenə də hücum eləyəcək. 

“Hə, bu, mənim haqqımdadır”, — əcnəbi düşündü. 

Şantal gənc idi, bu yerləri tanıyırdı, nə qədər müm- 
künsə iti addımlamağa çalışır, yol yoldaşını yoracağına 
və alçaldacağına və bununla da onun üzərində psixolofi 
üstünlük qazanacağına ümid eləyirdi. Lakin əcnəbi ondan 
geri qalmırdı. O, bir balaca təngnəfəs olsa da, qızdan 
sürətini azaltmağı xahiş eləmirdi. 

Onlar yaşıl plastikdən olan yaxşıca maskalanmış çadı- 
ra yaxınlaşdılar, ovçular, adətən, çadırın içinə girib don- 
muş əllərini ovuşduraraq ovu burada gözləyirdilər. 

— Sizə nə lazımdır? — Şantal soruşdu. — Mənə nəyə 
görə görüş təyin eləyibsiniz? 

— Sənə tapmaca demək istəyirəm: bizim həyatımızın 
günlərindən hansı heç vaxt gəlmir? — o soruşdu və gözlə- 
mədən özü cavab verdi. – Sabahkı. Lakin mənə elə gəlir ki, 
sən sabahın gələcəyinə əminsən və buna görə də mənim 
səndən xahiş elədiyimi təxirə saldın. Bu gün son gündür, 
əgər sən heç nə deməsən, mən deyəcəyəm. 

Şantal çadırdan çıxdı, təhlükəsiz məsafəyə qədər 
çəkildi, brezent üzlüyü açıb tüfəngi çıxartdı. Amma sanki, 
heç əcnəbi bunu görmürdü. 

— Mənə de görüm, — o səsləndi, — əgər qızılla bağlı bu 
hadisə haqqında kitab yazarsansa, doğrudanmı, sən elə 
hesab eləyirsən ki, hər gün cürbəcür çətinliklərlə rastla- 
şan, həyat və adamlar tərəfindən dəfələrlə haqsız inciklik- 
lərə məruz qalan, balalarını yedizdirmək və oxutmaq üçün 
taqətdən düşənə qədər əlləşib-vuruşan oxucuların böyük 
bir hissəsi sənin qızılları götürüb beləcə aradan çıxmağının 
hesabına əzab çəkməyə razı olarlar? 

— Bilmirəm, — Şantal birinci lüləyə patron qoyaraq cavab 
verdi. 

— Mən də bilmirəm. Mənə də məhz belə cavab lazımdır. 


İndi ikinci lüləyə də patron qoyuldu. 

— Sən məni öldürməyə hazırsan, halbuki canavar haq- 
dakı hekayənlə sakitləşdirməyə çalışırsan. Amma bu, boş 
şeydir, ona görə ki, mənim sualıma cavab verir, bir halda 
ki əyalət qəsəbəsinin xırda bir işçisi pul xatirinə cinayət 
törətməyə hazırdırsa, insan tayfasının nümayəndələrinin 
varlığına şər hakim kəsilib. Mən öləcəyəm, amma indi 
cavabı bilirəm və arxayın öləcəyəm. 

— Alın, — Şantal tüfəngi əcnəbiyə uzatdı. — Bizim tanış 
olduğumuzu heç kim bilmir. Hotel qeydiyyatında da siz 
saxta adla qeydə alınıbsınız. Siz istədiyiniz vaxt çıxıb gedə 
bilərsiniz və mənim bildiyimə görə, dünyanın istənilən 
guşəsində gizlənə bilərsiniz. Sizə hətta nişan almaq da 
lazım deyil, sadəcə, lüləni mənə tərəf çevirin və tətiyi çəkin. 
Patron kiçik saçmalarla doldurulub, atəş açılanda patron- 
dan konusvari çıxır. Belə patronlarla iri ov ovlamağa gedir- 
lər. Həm də adamları öldürməyə. Əgər saçmaların mənim 
bədənimi necə dağıdacağını görmək istəmirsinizsə, hətta 
üzünüzü kənara çevirib də atəş aça bilərsiniz. 

Əcnəbi əlini tətiyin üzərinə qoydu, onu nişan aldı və 
Şantal heyrətlə baxıb gördü ki, o, qoşalülə tüfəngi silahla 
rəftar eləməyi bacaran adam kimi düz tutub. Onlar beləcə 
xeyli dayandılar, Şantal bilirdi ki, əgər əcnəbi büdrəyərsə, 
ya da hansısa heyvanın və quşun qəfil gəlişiylə diksinər- 
sə, barmağı yığılacaq və tüfəng atəş açacaq. Bu an o, 
öz səmimi hərəkətinin necə uşaq sadəlövhlüyü olduğunu 
başa düşürdü, qız bu tipi yalnız başqalarına rəva gördüyü- 
nü özünün eləməsi üçün tamaha salmaq istəyirdi. 

Əcnəbi isə hələ də tüfəngi Şantala tuşlamaqda davam 
edirdi, o, gözünü qırpmır və onun əlləri əsmirdi. İndi artıq 
gec idi, indi artıq o özü də əmin olmuşdu ki, ona meydan 
oxuyan qızı öldürmək heç də pis ideya deyil. Şantal bağış- 
lanması üçün ona yalvarmağa hazır idi, amma o, sözünü 
deməyə macal tapmamış əcnəbi tüfəngi endirdi. 

— Mən, demək olar ki, sənin fiziki olaraq necə qorxdu- 
ğunu hiss edirəm, — o, tüfəngi qıza uzadaraq dedi. — Yağış 
damcılarına qarışmasına baxmayaraq, mən sənin sifətinlə 
axan tərin qoxusunu hiss edirəm, ağacları dəhşətlə silkələ- 
yən küləyin səs-küyünə baxmayaraq, mən sənin, az qala, 
sinəni yarıb çıxacaq ürəyinin necə döyündüyünü eşidirəm. 

— Bu axşam sənin xahişini yerinə yetirəcəyəm, — özü- 
nü onun təmiz həqiqət olan sözlərini eşitmirmiş kimi gös- 
tərərək Şantal dedi. — Ən nəhayət, mən sizin təbiətinizi 
başa düşmək istərdim, sizdə hansının — xeyirin, ya şərin 
çox olduğunu bilmək istərdim. Mən nəyisə sizin üçün indi- 
cə nümayiş elətdirdim, mənim keçirtdiyim və keçirtmədi- 
yim hisslərə baxmayaraq, siz tətiyi çəkə bilərdiniz. Bilərdi- 
niz, amma çəkmədiniz. Bilirsiniz nəyə görə? Ona görə ki, 
qorxdunuz. Başqalarından öz şəxsi münaqişələrinizi həll 
eləmək üçün faydalanırsınız, şəxsi mövqeyinizi tutmağa 
isə qadir deyilsiniz. 

— Bir alman filosofu bir dəfə necəsə deyib: “Hətta 
Allahda da cəhənnəm var, bu, onun insanlara sevgisidir”. 
Yox, Şantal, mən qorxmadım. Mən belə tətikləri çəkmə- 
mişəm, dəqiq desək, elə silahlar istehsal eləmişəm, sənin 
qoşalülən heç onların tozu da olmaz və bütün dünyaya 
satmışam. Bütün bunlar qanuni və aşkar olub, dövlətin 
razılığı ilə, ixracat vergisini və başqa vergiləri ödəməklə. 
Mən sevdiyim qızla evlənmişəm, iki qəşəng qızım olub və 
mənə nə lazım olubsa, həmişə tələb eləməyə və almağa 
nail olmuşam. 

Sənin üçün bu, nümunə ola bilməz, axı sən elə zənn 
eləyirsən ki, guya, tale səni izləyir, mənsə həmişə hərəkətə 
keçməyə qadir olmuşam, həmişə mənə qarşı duran çoxlu 
düşmən qüvvələrlə mübarizə aparmağa hazır olmuşam. 
Bir döyüşü uduzmağa, digərini udmağa hazır olmuşam, 
çünki başa düşmüşəm ki, məğlubiyyət və qələbə — əgər 
qorxaqları nəzərə almasaq, çünki qorxaqlar məğlubiyyətə 
dözə və qələbə də qazana bilmirlər — hər bir insanın həya- 
tının ayrılmaz hissəsidir. 

Mən çox oxumuşam. Kilsəyə getmişəm. Mən Allahdan 
qorxmuşam və onun hökmlərinə hörmət eləmişəm. Mən 
nəhəng bir şirkətin yüksək əməkhaqqı alan direktoru vəzi- 
fəsini tutmuşam. Hər bir sazişdən komisyonhaqqı almışam 
və arvadımı, uşaqlarımı, nəvələrimi, nəticələrimi saxlamaq 
üçün kifayət qədər qazanmışam, axı dünyada ən çox pul 
qazandıran silah alveridir. Mən göndərdiyim hər silah par- 
tiyasının əhəmiyyətini bilirdim, çünki işin gedişatına şəxsən 
nəzarət eləyirdim, mən bir neçə korrupsiya halları aşkar 
elədim və günahkarları işdən qovdum, qanunsuz satışları 


isə dayandırdım. Mənim silahlarım qanun-qaydanı qoru- 
maq üçün istehsal olunurdu, bunsuz mən tərəqqinin və 
quruculuğun mümkün olmadığını düşünürdüm. 

Əcnəbi Şantala yaxınlaşdı və onun çiyinlərini qucaq- 
ladı, qızın onun gözlərini görməsini və sözlərinin həqiqiliyi- 
nə inanmasını istəyirdi. 

— Sən, yəqin, elə hesab eləyirsən ki, dünyada silah 
fabrikantlarından pis adamlar yoxdur. Bəlkə, bu, elə belə- 
dir. Amma məsələ bundadır ki, hələ mağara insanı silah- 
dan istifadə eləməyə başlayıb, əvvəlcə özünə yemək əldə 
eləmək üçün, dərhal da bunun arxasınca isə başqaları 
üzərindəki hakimiyyəti ələ keçirmək üçün. Dünya əkinçilik 
olmadan yaşayıb, heyvandarlıqla məşğul olmadan keçinə 
bilib, dinin, musiqinin nə olduğunu bilməyib, amma silah- 
sız bir dəqiqə də yaşamayıb. 

O, yerdən daşı götürdü. 

— Bax, ən ilk silah bu olub, ana təbiət onu tarixəqədərki 
dövrlərdə vəhşi heyvanlarla üzləşənlərə alicənablıqla təq- 
dim eləyib. Bax belə bir daş bir dəfə insanın həyatını xilas 
eləyib, ondan da sonsuz insan nəsilləri, o cümlədən sənlə 
mən də dünyaya gəlmişik. Əgər onun əlində bu daş olma- 
saydı, yırtıcı heyvan onu yeyəcək və on milyonlarla insan 
dünyaya gəlməyəcəkdi. 

Külək güclənmişdi. Yağış onların sifətinə çırpılırdı, 
amma Şantal və əcnəbi gözlərini bir-birindən çəkmirdilər. 

— Buna oxşar olaraq bir çoxları ovçuları söyürlər, 
amma Viskos onları həvəslə qəbul eləyir, çünki onların 
hesabına yaşayır, onun kimi adamlar öküz döyüşlərinə 
nifrət eləyirlər, lakin döyüşdən sonra heyvanların “şanlı” 
ölümlə öldüklərini düşünərək onların ətini alırlar, beləcə, 
çoxları silah istehsalçılarını söyürlər, amma bu, yer üzündə 
bircə dənə də silahlı adam qalmayana qədər davam eləyə- 
cək, çünki əgər biri varsa, mütləq digəri də olmalıdır, əks 
halda təhlükəli tarazsızlıq baş verər. 

— Amma Viskosun buna nə dəxli var? — Şantal soruş- 
du. — Hökmlərin pozulmasının, cinayətin, oğurluğun, insan 
təbiətinin mahiyyətinin buna nə dəxli var? Xeyirin və Şərin 
buna nə dəxli var? 

Əcnəbinin sifəti dəyişdi və onun gözlərində dərin kədər 
canlandı. 

— Sənə əvvəldə nə dediyimi xatırla: mən həmişə qanu- 
nauyğun olaraq hərəkət eləməyə və özümü, necə deyər- 
lər, “düz adam” adlandırmağa alışmışam. Bir dəfə mənə 
zəng elədilər və yumşaq, amma hər cür hisslərdən məh- 
rum olan qadın səsi mənə bildirdi ki, adından danışdığı 
terroristlər arvadımı və qızlarımı oğurlayıblar. Əvəzində isə 
o şeyi tələb eləyirdilər ki, mən bunu onlara verə bilərdim. 
Silahl Əmr elədilər ki, bu danışığı gizli saxlayım və əgər 
onların tələbinə əməl eləyərəmsə, ailəmin təhlükəsizliyinə 
təminat verəcəklərinə söz verdilər. 

Qadın əlaqəni kəsməmişdən əvvəl mənə deyə bildi ki, 
yarım saatdan sonra mən vağzaldakı avtomat telefonun 
hansısa kabinəsindən onun zəngini gözləməliyəm. Qadın 
bir də dedi ki, mənim çox da həyəcanlanmağıma dəyməz, 
arvadımı və qızlarımı heç kim incitməyəcək və mən elek- 
tron poçtla xaricdəki filiallarımızdan birinə sərəncam gön- 
dərəndən bir neçə saat sonra onlar azad ediləcəklər. Əda- 
lət naminə deyim ki, söhbət qanunsuz əməliyyatdan getsə 
də, bu, heç kim tərəfindən hiss oluna bilməzdi, hətta mən 
işlədiyim şirkət tərəfindən də. 

Qanuna tabe olan və qanunun müdafiəsində olmaq 
istəyən bir vətəndaş kimi mən hər şeydən əvvəl bu haqda 
polisə məlumat verdim. Həmin andan etibarən də qərar- 
lar qəbul etməyə və onlar üçün cavab verməyə hazır olan 
insan olmağa son verdim, öz ailəsini belə qorumağı bacar- 
mayan yazıq birisinə döndüm və mənim dünyam mənə 
məlum olmayan adamların əsəbi telefon danışıqları ilə 
doldu. Mən təyin olunmuş kabinəyə girəndə bütöv bir tex- 
nik ordusu zəngin haradan edildiyini ani və səhvsiz olaraq 
müəyyən eləyən ən müasir avadanlıqlarla yeraltı kabellərə 
qoşulmuşdu. Havaya qalxmağa hazır olan helekopterlərin 
mühərrikləri işləyirdi, maşınlar münasib mövqeyə çıxmışdı, 
həyəcan siqnalı ilə yaxşı məşq eləmiş və təpədən dırnağa 
kimi silahlanmış adamları ayağa qaldırmışdılar. 

Qitələrlə bir-birindən ayrılan iki ölkənin hökumətləri 
baş verən hadisə haqqında artıq məlumatlandırılmışdı 
və terroristlərlə hansısa danışıqlara girmək qadağan edil- 
mişdi. Məndən yalnız əmrləri yerinə yetirmək, mənə deyilən 
sözləri təkrar eləmək və özümü mütəxəssislər istəyən kimi 
aparmaq tələb olunurdu. 


Hələ axşama qədər girovların saxlanıldığı mənzil bir 
həmlə ilə ələ keçirildi, oğurlayanlar — nəhəng siyasi təş- 
kilatın kiçik vintləri olan açıq-aşkar təcrübəsiz iki oğlan və 
qız isə güllələrlə dəlmə-deşik edildi. Amma bu baş verənə 
kimi onlar arvadımı və qızlarımı öldürməyə fürsət tapmış- 
dılar. Allah insanlara olan sevgisindən cəhənnəm yaradıb, 
insanların öz cəhənnəmi isə lap yaxındadır — bu, onların 
ailəyə olan sevgisidir. 

Əcnəbi susdu, görünür, səsinin titrəməsindən və gizlə- 
mək istədiyi həyəcanını büruzə verməsindən ehtiyat elədi. 
Özünü ələ alaraq danışmağa başladı. 

— Polislər də, terroristlər də mənim fabrikimin məh- 
sullarından istifadə eləyirdilər. Heç kim mənim zavodla- 
rımda hazırlanan silahların hansı yollarla terroristlərin əlinə 
düşdüyünü bilmirdi, heç bunu bilməyin əhəmiyyəti də yox 
idi, mühüm olan bu silahların terroristlərin əlində olması 
idi. Bütün cəhdlərimə baxmayaraq, istehsalın və onların 
yayılma qaydalarına ciddi əməl eləmək səylərimin əksinə 
olaraq, arvadım və qızlarım mənim silahlarımla öldürül- 
müşdü, ola bilsin ki, mən bu silahları əfsanəvi dərəcədə 
baha olan restoranda əvvəlcə hava və siyasət haqqında 
danışandan sonra satmışdım. 

O, yenidən susdu, danışanda isə Şantala elə gəldi ki, 
qarşısındakı başqa adamdır, çünki onun indi dediyi sözlə- 
rin, sanki, əvvəlki əcnəbiyə heç bir dəxli yox idi. 

— Mən silahlardan və döyüş ləvazimatlarından baş 
çıxarıram, terroristlərin hara atəş açdıqlarını bilərək mənim 
ailəmi necə öldürdüklərini asanlıqla təsəvvür eləyə bilir- 
dim. Güllənin giriş deşiyi kiçik olur, sənin çeçələ barma- 
ğın enliyində. Sümüyə dəyəndən sonra güllə dörd yerə 
parçalanıb müxtəlif tərəflərə uçur, öz yolunda nə varsa — 
böyrək, ürək, ciyər, qaraciyər — hamısını amansızcasına 
dağıdır. Bu qurğuşun parçaları nə isə möhkəm bir şeyə 
dəyəndə, deyək ki, onurğa sütununa, yenidən öz istiqa- 
mətini dəyişir, adətən, öz arxasınca da parçaların və daxili 
orqanların tikələrini aparır. Bu ta güllə çölə çıxana kimi 
davam eləyir. Dörd hissənin hər birinin çıxışındakı deşik 
də, az qala, mənim yumruğum boyda olur və güllənin 
gücü elə çox olur ki, bütün otaq boyu əzələlərin tikələri, 
sümük parçaları və daxildə uçarkən onlara yapışan bütün 

şeylər səpələnir. Və bu, iki saniyədən az müddətdə baş 
verir, bəlkə, iki saniyə elə də çox vaxt deyil, amma ölümün 
özünün hesablanmış vaxtı var. Elə düşünürəm ki, məni 
başa düşürsən. 

Şantal başıyla təsdiqlədi. 

— Keçən ilin sonunda mən işdən çıxdım. Bütün dün- 
yanı gəzib-dolaşdım, təklikdə öz dərdimə ağladım və elə 
hey özümdən soruşdum: insan belə vəhşiliyə necə qadir 
ola bilər? Mən bizlərdə, adi adamlarda olan ən mühüm 
şeyi — gələcəyə inamı itirdim. Mən Allahın istehzasına — mənə 
müdhiş bir vasitə sayəsində görünən ki, yəni mən, sadə- 
cə, yalnız Xeyirin və Şərin əlində vasitəyəm — həm güldüm, 
həm də ağladım. 

Yavaş-yavaş əzab çəkmək qabiliyyətindən məhrum 
oldum və indi mənim ürəyim qupquru quruyub və mənim 
üçün ölməyin və ya yaşamağın tamamilə fərqi yoxdur. 
Amma öz ömrümü başa vurmamışdan əvvəl mən müt- 
ləq dərk eləmək istəyirəm: orada, mənim ailəm saxlanı- 
lan yerdə nə baş verib? Mən nifrətdən aşıb-daşaraq, ya 
da sevgidən od tutub yanaraq kiminsə öldürülməsini başa 
düşürəm, amma heç bir səbəb olmadan, yalnız müqavilə- 
nin pozulmasına görə adam öldürülməsini isə başa düşə 
bilmirəm. 

Mənim düşüncələrim sənə sadəlövh görünə bilər, ən 
sonda hər gün adamlar bir-birini puldan ötrü öldürürlər, 
amma bu, mənim üçün maraqlı deyil, mən yalnız arvadım 
və uşaqlarım haqda düşünürəm. Mən bilmək istəyirəm: bu 
terroristlərin başından nələr keçirmiş? Bilmək istəyirəm: 
heç olmasa, onların ürəyində rəhmin oyandığı hansısa an 
olubmu, onlar tərəddüd eləyiblərmi ki, girovlarını buraxsın- 
lar? Axı onlar müharibəni girovları ilə aparmırdılar. Bilmək 
istəyirəm, Xeyirlə Şər arasında təkbətək mübarizə gedibmi 
və heç olmasa, saniyənin hansısa bir hissəsində Xeyirin 
qalib gəldiyi olubmu? 

— Amma nəyə görə Viskos? Mənim qəsəbəmin burada 
nə günahı var? 

— Yer üzündə bu qədər silah zavodları olduğu və həm 
də çoxunun da dövlət tərəfindən heç bir nəzarət olmadan 
işlədiyi halda, bəs nəyə görə bu hadisədə mənim silahla- 
rımdan istifadə olundu? Cavab sadədir: təsadüfən. Mənə 


hamının bir-birini tanıdığı və kimsənin kimsəyə pislik elə- 
məyi arzulamadığı ucqar əyalət lazım idi. Sənin yerlilərin 
mükafat haqda eşitdikləri andan etibarən Xeyirlə Şərin 
təkbətək mübarizəsi başlayacaq və həmin o mənzildə baş 
verənlər sənin qəsəbəndə baş verəcək. 

Terrorçular artıq silahlı və çıxılmaz vəziyyətdə olsalar 
da, hər halda, öldürüblər, mənasız, cəfəng ritualı yerinə 
yetirmək naminə. Sənin Viskosun o şeyi alacaq ki, mən 
ondan məhrum idim, — seçmək imkanını. Sənin yerlilərin 
hər tərəfdən yaxınlaşan tamahkarlıqla əhatə olunacaqlar, 
onlar əmin eləyirlər ki, üzərlərinə böyük missiya düşür: öz 
qəsəbələrini qorumaq və xilas eləmək missiyası və hər hal- 
da, onlara qərara gəlmək haqqı verilir: girovları öldürsün- 
lər, ya yox. Vəssalam, şüttamam. Mən baxmaq istəyirəm 
görüm, digər adamlar həmin o qanına qəltan olan bəd- 
bəxt gənclərdən fərqli hərəkət eləyə bilərlərmi? 

Xatırlayırsanmı, ilk görüşümüzdə mən sənə dedim: “Bir 
insanın qisməti — bütün insanlığın qismətidir”. Əgər əzab 
çəkmək mümkün olsaydı, mən başa düşərdim ki, mənimlə 
tale qəddarcasına rəftar eləyib, amma başqalarına qarşı 
o, şəfqətli də ola bilər. Bu, heç nəyi dəyişmir, mənim ailə- 
mi mənə qaytarmır, ən nəhayət, məni addımbaaddım izlə- 
yən iblisi kənara qovmur. Mən sınamaq istəyirəm. 

— Bəs nəyə görə mənim sizin qızıllarınızı oğurlaya bilə- 
cəyimə qadir olub-olmadığımı öyrənmək istəyirdiniz? 

— Elə həmin səbəbdən. Ola bilər, sən cinayətləri ağır 
və əhəmiyyətsiz cinayətlər kimi iki yerə bölürsən. Bu, elə 
deyil. Mən terrorçuların da dünyanı beləcə böldüklərinə 
əminəm, onlar hesab eləyirdilər ki, pula və ya nifrət elədik- 
lərinə görə yox, sevgi xatirinə, ləzzət almaq xatirinə deyil, 
öz işləri xatirinə öldürürlər. Əgər sən külçəni aparsaydın, 
öz cinayətini əvvəlcə özün özünə izah eləmiş olmalıydın, 
sonra da mənə və mən onda başa düşərdim ki, mənə 
doğma olan adamları öldürən qatillər törətdikləri bu eda- 
ma necə haqq qazandırardılar. Sən, yəqin, hiss elədin: 
bütün bu illər ərzində mən baş verənlərin mənasını dərk 
eləmək istəyirəm. Bilmirəm dünya bunu mənə başa sala- 
caqmı, başqa çıxış yolu da görmürəm. 

— Əgər mən qızılı oğurlasaydım, siz bir daha məni gör- 
məzdiniz. 

Bu yarımsaatlıq söhbətdə ilk dəfə olaraq əcnəbinin 
dodaqlarında təbəssüm göründü: 

— Unutma ki, mən silahla işləmişəm. Demək, mənim 
işimin əhatə dairəsinə gizli xidmət də daxildir. 

Əcnəbi Şantaldan onu çaya kimi aparmağı xahiş 
elədi, yoxsa o azardı. Qız qoşalüləni götürdü — son vaxt- 
lar əsəblərinin yerində olmadığını və ovun onu sakitləşdi- 
rəcəyini və əyləndirəcəyini deyərək onu tanışından borc 
almışdı — onu yenidən brezent örtüyə qoydu və onlar üzü- 
aşağı düşməyə başladılar. 

Yolda bircə kəlmə də danışmadılar. Çaya çatıb ayrılar- 
kən əcnəbi dedi: 

— Sənin nə üçün ləng tərpəndiyini anlayıram, amma 
artıq gözləyə bilmərəm. Onu da başa düşürəm ki, özünlə 
mübarizə aparmaq üçün məni daha yaxşı tanımalıydın. 
Artıq sən məni tanyırsan. 

— Mən Yer üzündə yanıyla şeytan gedən insanam. Onu 
qovmaq və ya həmişəliyə qəbul eləmək üçün bəzi suallara 
cavab almalıyam. 


kkk 


Çəngəl stəkanın kənarına dəyərək cingildədi, beşinci 
gün ağzınacan dolu barda oturan hər kəs bu səsə döndü. 
Şantal Prim hamının sakit olmasını xahiş elədi. 

Dərhal da ortalğa sükut çökdü. Viskosun tarixi ərzin- 
də buna bənzər bir iş olmamışdı ki, yeganə vəzifəsi bara 
gələn müştərilərə xidmət eləmək olan qız özünə buna 
bənzər bir şeyi rəva görsün. 

“Allah eləsin, o, nəsə mühüm bir şey söyləsin, — hote- 
lin sahibəsi düşündü. — Yoxsa elə bu gün mən onu işdən 
qovacağam, halbuki nə vaxtsa nənəsinə onun qayğısına 
qalacağım haqda söz vermişəm”. 

— Mənə qulaq asın, — Şantal sözə başladı. — Əvvəlcə 
mən sizə bircə bizim qonaqdan başqa, — qız əcnəbini gös- 
tərdi, — hamınızın bildiyi bir əhvalatı danışacağam. Son- 
ra isə bizim qonaqdan başqa heç birinizin bilmədiyiniz bir 
əhvalatı danışacağam. Sözümü qurtarandan sonra ağır 
iş həftəsinin yorucu işləri bitdikdə dincəlməyə tamamilə 
haqqınızın çatdığı asudə vaxtınızda sizi narahat eləməkdə 


haqlı olub-olmadığımı mühakimə etmək üçün mən sizə 
imkan verəcəyəm. 

“Bu qız risk eləyir, — keşiş düşündü. — O nə isə elə 
bir şeyi bilə bilməz ki, biz onu bilməyək. O, kasıb olsa da, 
imkansız, yetim qız olsa da, hotelin sahibəsini onu işdə 
saxlamaq üçün dilə tutmaq çətin olacaq. 

Yeri gəlmişkən, bu elə də çətin olmayacaq, — o düşün- 
məkdə davam elədi. — Biz hamılıqla günahdan uzaq deyilik. 
Sahibəsi bir gün, iki gün hirslənər, sonda Şantalı bağışla- 
yar. Bütün Viskosda burada işləməyə razı olan adamı tap- 
maq olmaz. Bu, gənclərin işidir, bizim qəsəbədə isə gənc 
yoxdur”. 

— Viskosun üç küçəsi, xaçı olan balaca meydanı, bir 
neçə dağılmış evi və qəbiristanlığa söykənən kilsəsi var, — 
Şantal dedi. 

— Bir dəqiqəl — əcnəbi onun sözünü kəsdi. O, cibindən 
diktofonu çıxartdı, onu açdı və öz qabağında stolun üstünə 
qoydu. — Viskosa aid olan hər şey məni maraqlandırır və 
mən bircə sözü belə unutmaq istəmirəm. Ümid eləyirəm 
ki, diktofon sizə mane olmaz. 

Şantal diktofonun ona mane olub-olmadığını bil- 
mirdi, amma vaxt itirmək istəmədi. Hələ bir neçə saat 
bundan əvvəl o, öz qorxusu ilə mübarizə aparırdı, indi- 
sə bütün cəsarətini toplayaraq danışmağı bacarmışdı. 
Əgər onun sözünü bir də kəsərdilərsə, nə olacağı məlum 
deyildi. 

— Viskosda üç küçə, ortasında xaç olan balaca mey- 
dan var, bir neçə ev dağılıb, qalanı isə hələlik salamatdır. 
Hoteli, dirəkdə poçt qutusu, balaca qəbiristanlığa bitişik 
olan kilsəsi var. 

İkinci cəhddə o daha ətraflı təsvir eləyə bildi və daha 
elə də möhkəm həyəcanlanmırdı. 

— Sizə də məlum olduğu kimi, müqəddəs Savinya- 
nın xeyir-duası ilə bizim böyük şəriət müəllimimiz Axav 
öz müraciətindən sonra buranı şəhərə döndərənə qədər 
Viskos avaraların və quldurların sığınacağı, məskəni olub. 
İndisə burada yalnız düz, ləyaqətli adamlar yaşayırlar. 


OAT301 OTNvd 11 ӰЛА180а0 VANNA YISYNN 


449 





ŞEYTAN VƏ SENYORİTA PRİM 


Amma bizim əcnəbi qonağımız, Axavın öz niyyətini 
necə həyata keçirdiyini bilmir. Mən bu haqda danışaca- 
ğam. O, kimisə inandırmaq üçün azacıq belə cəhd gös- 
tərmədi, çünki insan təbiətinə çox gözəl bələd idi, bilirdi 
ki, namuslu olmağı zəiflik kimi anlayan insanlar onun haki- 
miyyətinə iddia eləyərlər. 

O, başqa cür hərəkət elədi, qonşu kənddən bir neçə 
dülgər çağırdı, onlara çertyoflu göstərdi və meydanın indi 
xaç olan hissəsində nəsə tikməyi əmr elədi. On gün ardıcıl, 
gecə və gündüz qəsəbənin sakinləri çəkiclərin taqqıltısını 
və mişarların cingiltisini eşitdilər, dülgərlərin ağacları necə 
yonduqlarını və rəndələdiklərini, mıx vurduqlarını gördülər. 
On birinci gün meydanın ortasında üzərinə parça örtül- 
müş nəsə nəhəng bir şey ucaldı. Bu abidənin təntənəli 
açılışına Axav Viskosun bütün sakinlərini dəvət elədi. 

O heç bir çıxış eləmədi, sadəcə, örtüyü çəkdi və hamı 
dar ağacını gördü. Edam meydançası, ipi və bütün hər şeyi 
ilə birlikdə. Uzun müddət yağış və qar onun üçün qorxu- 
suz olsun deyə dar ağacının üzərinə arı mumu çəkilmişdi. 
Meydana çoxlu adamın yığışmasından istifadə eləyən Axav 
onun tərəfindən qoyulan qanunları oxudu, bu qanunlar 
əkinçiliyi müdafiə, heyvandarlığı inkişaf elətdirir, Viskosda 
yeni emalatxanalar və köşklər açanları mükafatlandırmağı 
nəzərdə tuturdu. Ən sonda da əlavə elədi ki, bu gündən 
başlayaraq bundan sonra hər bir sakin ya namuslu əməklə 
məşğul olacaq, ya da şəhəri tərk eləyəcək. Daha o, heç 
nə demədi, bircə dəfə belə indicə açılan “abidə”nin adını 
tutmadı. Axav hədənin təsirinə inanmayanlardan idi. 

Bu təntənənin sonunda adamlar orada-burada yığış- 
mağa başladılar və əksəriyyəti hesab eləyirdi ki, övliya Axavı 
aldadıb və əgər o, əvvəlki cəsarətindən məhrum olubsa, 
onu öldürmək lazımdır. Növbəti gün isə çoxu başladı plan 
cızmağa ki, bunu necə yerinə yetirsinlər, amma dar ağa- 
cını görəndə ixtiyarsız olaraq soruşurdular: “Bu, nədən 
ötrü qurulub? Yeni qanunlarla yaşamaq istəyənlər üçün- 
mü nəzərdə tutulub? Kim Axavladır, kim onun əleyhinə- 
dir? Bizim aramızda onun casusları varmı?” 

Dar ağacı adamlara baxırdı, adamlar da dar ağacı- 
na. Yavaş-yavaş üsyançıların hörmətsizlikləri və cəsarətləri 
qorxuya təslim olmağa başlayırdı, çünki hamı Axavın qərarı 


bir dəfə qəbul elədiyini və nə olsa belə, onu yerinə yetirən 
bir adam kimi ad çıxartdığını bilirdilər. Kimsə şəhəri tərk 
elədi, digərləri özlərini yeni həyat yolunda sınamağa başla- 
dılar, çünki gedəsi bir yerləri yox idi, bəlkə də, ona görə ki, 
indi meydanda edam aləti ucalırdı. Bir neçə müddətdən 
sonra Viskosda sakitlik və əmin-amanlıq oldu, qəsəbə isə 
nəhəng ticarət mərkəzinə çevrildi, xoşbəxtlikdən, sərhəd- 
də yerləşirdi, yüksək növlü yun, yüksək keyfiyyətli buğda 
ixrac eləməyə başladılar. 

Dar ağacı orada on il qaldı. Ağaclara heç nə eləmir, 
yalnız ucunda ilgək olan ipi zaman keçdikcə dəyişirdilər. 
Beləcə, ondan bircə dəfə də istifadə eləmədilər. Axav 
beləcə, bircə dəfə də onun adını tutmadı. Onun köməyi ilə 
Axav cəsarəti qorxaqlığa, inamı şübhəyə, ümidsiz adamlar 
haqdakı əhvalatı təqdiredici pıçıltılara döndərə bildi. On 
ildən sonra, qanun tam qələbə çalandan sonra Axav dar 
ağacını söküb yerində xaç ucaldılmasına göstəriş verdi. 

Şantal susdu. Tam sakitlik içində kiminsə əl çaldığı 
eşidildi: bu, əcnəbi idi. 

— Gözəl əhvalatdır, — o dedi. — Axav, həqiqətən də, 
insan təbiətinin bilicisi imiş və başa düşürmüş ki, adam- 
lar özlərini qanuna hörmət elədiklərinə görə yox, cəzadan 
qorxduqlarına görə belə aparırlar. Bizim hər birimizin qəl- 
bində bu dar ağacı var. 

— Bax indi mən bu əcnəbinin xahişi ilə meydandakı 
xaçı söküb onun yerində başqa bir dar ağacı ucaltmaq 
istəyirəm, — Şantal dilləndi. 

— Karlos, — iştirakçılardan kiminsə səsi eşidildi. — Bizim 
qonağın adı Karlosdur və sənin tərəfindən onu “əcnəbi” 
yox, öz adıyla çağırmaq daha nəzakətli olardı. 

— Onun adı mənə məlum deyil. Qeydiyyat vərəqə- 
sini doldurarkən onun özü haqqında yazdıqlarının hamısı 
yalandır. Yadınıza salın: o, bircə dəfə də öz pulunu kredit 
kartı ilə ödəməyib. Biz bilmirik o, haradan gəlib və hara 
gedir, onun aeroporta zənginin də fikri yayındırmaq üçün 
edildiyi istisna deyil. 

Hamı diqqətli baxışlarını Şantaldan çəkməyən əcnəbi- 
yə tərəf döndü. 

— Bax o nə vaxt ki həqiqəti danışdı, siz ona inanma- 
dınız: o, həqiqətən də, silah zavodunda işləyib və başına 

çoxlu macəra gəlib, həyatda qayğıkeş ata da olub, rəhim- 
siz iş adamı da. Sizlər — Viskosda yaşayanlar isə həyatın 
sizlərin düşündüyündən daha mürəkkəb və zəngin oldu- 
ğunu başa düşmürsünüz. 

“Lütfən, daha yaxşı olar ki, o, indicə fikrini izah eləsin”, 
— hotelin sahibəsi düşündü. Və Şantal da izah elədi: 

— Dörd gün əvvəl o, mənə on iri qızıl külçəsi göstərdi. 
Bu külçələr yaxın otuz il üçün bizim qəsəbənin bütün sakin- 
lərinin həyatını təmin eləyər, onu köklü surətdə dəyişdirə 
bilər və Viskosun küçələrində nə vaxtsa yenidən uşaqların 
olacağı ümidi ilə uşaqlar üçün park sala bilərik. Külçələri 
mənə göstərdi və sonra meşədə gizlətdi və mən indi onla- 
rın harada olduğunu bilmirəm. 

Hamı yenidən əcnəbiyə tərəf döndü və bu dəfə o, onla- 
rın baxışları altında başını tərpədərək qızın doğru danışdı- 
ğını təsdiqlədi. 

— Əgər yaxın üç gün ərzində bizim qəsəbədə kim- 
sə öldürülərsə, bu qızıl Viskosa çatacaq. Əgər öldürülən 
olmasa, əcnəbi qızılını götürüb Viskosu tərk eləyəcək. 

“İş hazırdır. Mən nə deməliydimsə, dedim və yenidən 
meydanda dar ağacını ucaltdım. Amma bu dəfə o, cina- 
yətkarlığa xəbərdarlıq üçün istifadə olunmayacaq, yox, 
ondan günahsız birisini asacaqlar, onu qəsəbənin çiçək- 
lənməsi xatirinə qurban verəcəklər”. 

Adamlar üçüncü dəfə əcnəbiyə tərəf döndülər və 
o, yenidən razılıq işarəsi olaraq başını tərpətdi. 

— Bu qız anadangəlmə nağılçıdır, — o dedi, diktofonu 
söndürdü və onu cibinə qoydu. 

Şantal geri döndü və stəkanı yumağa başladı. Elə 
görünürdü ki, Viskosda zaman dayanıb, heç kim bircə 
kəlmə də danışmırdı. Yalnız suyun necə şırıltı ilə axması 
və mərmər piştaxtanın üzərindəki şüşənin necə cingildə- 
məsi və aralıdakı çılpaq budaqlarda küləyin necə uğulda- 
dığı eşidilirdi. 

Sükutu mer pozdu: 

— Biz polis çağıracağıq. 

— Yaxşı fikirdir, — əcnəbi cavab verdi. — Mənsə onlara 
diktofonu təqdim eləyəcəyəm və onlar əmin olacaqlar ki, 
bütün gecə ərzində mən yalnız bircə cümlə demişəm: “Bu 
qız anadangəlmə nağılçıdır”. 


— Xahiş edirəm, öz otağınıza qalxasınız, — hotelin sahi- 
bəsi dedi. — Öz şeylərinizi yığışdırın və yubanmadan bizim 
qəsəbəni tərk eləyin. 

— Mən sizə bir həftə bundan sonranın pulunu ödəmi- 
şəm və düz bir həftə qalacağam. Hətta bundan ötrü polis 
çağırsanız da. 

— Bəs heç sizin ağlınıza gəlmir ki, öldürülən siz özünüz 
də ola bilərsiniz? 

— Məlum işdir ki, gəlir. Amma mənim üçün bunun heç 
bir əhəmiyyəti yoxdur. Bu zaman nəzərə alın ki, törətdiyiniz 
cinayətdən ötrü vəd olunan mükafatı heç vaxt ala bilmə- 
yəcəksiniz. 

Müştərilərin əvvəlcə nisbətən ən gəncləri, sonra isə 
yaşlıları bir-birinin ardınca çıxış qapısına doğru yönəldilər. 
İçəridə Şantal və əcnəbi – ikisi qaldı. 

Qız öz çantasını götürdü, paltosunu geydi və yalnız 
qapının kandarında dayandı. 

— Siz çox əzab çəkibsiniz və qisas almaq arzusu ilə alı- 
şıb-yanırsınız. Sizin qəlbiniz ölüb, varlığınıza qaranlıq hakim 
kəsilib. Sizi addımbaaddım izləyən şeytan indi istehza ilə 
gülür, çünki siz onun qaydaları ilə oynamağa başlayıb- 
sınız. 

— Mənim xahişimi yerinə yetirdiyiniz üçün sağ olun. 
Bir də dar ağacı haqqında elə maraqlı və doğru əhvalat 
danışdığınız üçün. 

— Siz orada, meşədə bəzi suallara cavab tapmaq istədi- 
yinizi dediniz, amma sizin planın necə hazırlandığına görə 
bu qənaətə gəlmək olar ki, yalnız cinayət mükafatlandırı- 
lacaq. Əgər Viskosda heç kim öldürülməsə, Xeyir tərifdən 
başqa heç nə almayacaq. Təriflə isə, özünüz də bildiyi- 
niz kimi, qarın doymur, uşaqları da yedizdirə bilməzsən və 
qəsəbəni də bataqlıqdan xilas eləyə bilməzsən. Və mənə 
belə gəlir ki, siz suala cavab almaq istəmirsiniz, son dərə- 
cə inanmaq istədiyiniz həqiqətin təsdiq olunmasını istə- 
yirsiniz. Bu həqiqət isə belə səslənir: “bütün dünyaya şər 
hakimdir”. 

Əcnəbinin gözlərinin ifadəsi dəyişdi və Şantal bunu 
hiss elədi. 

— Əgər dünyaya şər hakim kəsilibsə, onda sizin yaşa- 
dığınız faciəyə haqq qazandırmaq olar, — qız davam elədi. 

— Demək, arvadınızın və qızlarınızın itkisi ilə barışmaq sizin 
üçün asan olacaq. Əgər, hər halda, yaxşı adamlar varsa, 
sizin həyatınız dözülməz olacaq, halbuki siz bunun əksini 
təsdiq eləyirsiniz. Tale sizə tələ qurub, sizsə buna layiq 
olmadığınızı bilirsiniz. Yox, siz yenidən işığın şəfəq saçma- 
sını istəmirsiniz, siz qəti surətdə əmin olmaq istəyirsiniz ki, 
yer üzündə qaranlıqdan başqa heç nə yoxdur. 

— Nə demək istəyirsən? — əcnəbinin səsi gizlətmək 
istədiyi həyəcanı büruzə verirdi. 

— Mən mərcin daha ədalətli olmasını istəyirəm. Əgər 
üç gündən sonra Viskosda heç kim öldürülməzsə, on külçə 
qızıl qəsəbəyə çatacaq. Qoy bu, onun sakinlərinin ehkam- 
ların əksinə getməmələrinin mükafatı olsun. 

Əcnəbi gülümsədi. 

— Mənsə bir külçə qızılı bu iyrənc işdə iştirak elədiyim 
üçün alacağam, — Şantal davam elədi. 

— Mən elə də axmaq deyiləm. Əgər razılaşaramsa, 
sənin ilk işin qaçıb bu haqda hamıya danışmaq olacaq. 

— Hə, burada belə bir risk var. Amma mən heç vaxt 
belə eləmərəm, nənəmin xatirəsinə və ruhumun azad 
olunmasına and içirəm. 

— Bu, kifayət deyil. Kim bilir, Allah bizim duaları eşi- 
dirmi? Kim bilir, ruhların xilas olunması varmı? 

— Siz ki bilirsiniz, mən belə eləmərəm, çünki Viskosun 
ortasında yeni dar ağacı qurmuşam. Əgər hiylə gəlmək 
istəsəm, siz bunu asanlıqla hiss eləyəcəksiniz. Sonra da 
əgər mən buradan çıxıb, burada nə haqda danışdığımızı 
hamıya desəm, onsuz da, mənə heç kim inanmayacaq. 
Bu elə həmin şeydir ki, qızılla Viskosa gəlib deyəsən: “Bax 
bu, sizə çatacaq, əcnəbinin dediyini eləsəniz də, eləməsə- 
niz də”. Mənim yerlilərim ağır işlərdə işləməyə alışıblar və 
hər quruşlarını alın təriylə qazanırlar. Onlar, sadəcə, pulun 
göydən yağmadığına əmin olublar. 

Əcnəbi siqaretini çəkdi, stəkanda qalan nə vardısa 
içdi və stolun arxasından qalxdı. Şantal kandarda dayana- 
raq onun cavabını gözləyirdi və açıq qapıdan otağa soyuq 
külək dolurdu. 

— Bax kələk gəlməyə çalışma, — o dedi. — Mən, onsuz 
da, öyrənəcəyəm. Mən insan nəslinin nümayəndələri ilə 
rəftar eləməyi heç də sizin Axavdan pis bacarmıram. 


— Şübhə eləmirəm. Demək, siz mənə “hə” deyirsiniz. 

Yenidən, artıq bu axşam ərzində neçənci dəfə əcnəbi 
dinməzcə yalnız başıyla təsdiqlədi. 

— Bir də nəyi demək istəyirəm, siz hələ insanın yaxşı 
ola biləcəyinə inamınızı qəti surətdə itirməyibsiniz. Əks 
halda, yalnız bunun əksinə əmin olmaq üçün bütün bun- 
ları eləməzdiniz. 

Şantal qapını arxasınca bağladı və Viskosun yeganə 
və tamamilə adamsız küçəsi ilə addımlamağa başladı. Qız 
ağlayır və heç cür göz yaşlarını saxlaya bilmirdi. Öz iradəsi- 
nin əleyhinə olaraq o da bu oyuna cəlb olunmuşdu, dün- 
yada hökm sürən bütün pisliklərə baxmayaraq, o, oyuna 
yer üzündə, hər halda, yaxşılığın da olduğunu qoymuş- 
du. Həyatı boyunca heç vaxt kimsəyə əcnəbi ilə arasın- 
dakı söhbəti danışmayacaqdı, çünki indi bu mərcdə kimin 
qalib gələcəyini bilmək onun üçün də vacib idi. 

Küçə bomboş idi, amma qız bilirdi ki, qaranlıq pəncə- 
rələrin çəkilmiş pərdələrinin yanından Viskos sakinlərinin 
hamısı bir nəfər kimi onu evinə qədər müşayiət eləyir. Qoy 
baxsınlar, belə qaranlıqda heç kim onun göz yaşlarını görə 
bilməzdi. 


kkk 


Öz otağında əcnəbi pəncərəni açdı ki, gecənin soyu- 
ğu bir anlığa da olsa onun şeytanının səsini batırsın. 

Gözlədiyi kimi, bundan bir şey alınmadı, şeytan onun 
Şantalla təzəlikcə elədiyi söhbətə görə çox həyəcanlan- 
mışdı. Uzun illər ərzində ilk dəfə olaraq əcnəbi şeytanın 
zəiflədiyini gördü, hətta bəzi dəqiqələrdə elə görünürdü ki, 
o çıxıb gedib, yalnız ona görə ki, dərhal da yenidən qayıt- 
sın: nə zəif, nə də güclü, həmişə necəydisə, eləcə. Şeytan 
onun beyninin sol yarımkürəsində məskən salmışdı, məhz 
ağılın və məntiqin idarə elədiyi həmin yerdə, amma bircə 
dəfə də aşkarda və bədənində görünmürdü, buna görə 
də əcnəbi təxəyyülün köməyindən istifadə eləməli olurdu. 
O, şeytanı cürbəcür görünüşlərdə – adi buynuzlu və quy- 
ruqlu şeytandan tutmuş, sarışın, buruqsaçlı qız kimi — elə 
də, belə də, hər cür də təsəvvür eləyirdi. Ən nəhayət, öz seçi- 
mini iyirmiyaşlı, ya da bir az böyük, qarasaçlı, qara şalvar 

və mavi köynək geymiş, əzik-üzük yaşıl beretdə olan gən- 
cin surəti üzərində saxladı. 

Onun səsini ilk dəfə işdən ayrılaraq dərhal getdiyi 
adada eşitmişdi. O, çimərlikdə dayanmışdı, əzab çəkirdi, 
amma ümidsizlik içində inanmağa çalışırdı ki, bu əzab 
sona yetəcək. Bu an o, qürubu gördü və onun həyatında 
belə gözəl mənzərə olmamışdı. Onda ümidsizlik yenidən 
və görünməmiş güclə varlığını bürüdü və qəlbində geniş 
açılmış uçurumun lap kənarına yaxınlaşdı, bu, ona görə 
baş verdi ki, həmin gözəl qürub arvadının və qızlarının onu 
görmələrinə səbəb oldu. O hıçqırdı, çünki bu dərin uçu- 
rumdan heç vaxt çıxa bilməyəcəyini başa düşdü. 

Bu an şəfqətli, mehriban bir səs dedi ki, o, tək deyil, 
onunla baş verənlər gizli bir məqsədin nəticəsində olub, 
bu məqsədin də mahiyyəti hər kəs üçün taleyin müəyyən 
edildiyini və hesablandığını göstərməkdir. Faciədən qaça 
bilməzsən və biz neyləmiş olsaq da belə, necə səy gös- 
tərsək də, bizə yazılmış yolumuzu dəyişə bilmərik, bu yol 
dönmədən birbaşa şərə doğru gedir. 

“Xeyir adlı şey, ümumiyyətlə, yoxdur. Yaxşılıq — bu yal- 
nız qorxunun sifətlərindən biridir, — o eşitdi. — İnsan bunu 
başa düşəndə ona aydın olur ki, bizim dünyamız Allahın 
əyləndiyi, sadəcə, bir oyuncaqdır”. 

Bunun ardınca da səsin sahibi özünü bu dünyanın 
sahibi, yer üzündə baş verən bütün gizli sirləri bilən adlan- 
dırdı və çimərlikdə onu əhatə eləyən adamlar haqqında 
danışmağa başladı. 

— Bax, o nümunəvi ailə başçısı, bu dəqiqə şeyləri yığış- 
dıran və uşaqlarına geyinməkdə kömək eləyən ata öz kati- 
bəsi ilə eşqə qurşanmaq istəyir, amma arvadının qəzəbin- 
dən ehtiyatlanır. Bax, arvadı isə işləmək və müstəqillik əldə 
eləmək istəyir, amma bu ərindən qorxur. Onların uşaqları 
özlərini yaxşı aparırlar, amma cəzalandırılmaq qorxusuna 
görədir. 

Budur, çardağın altında tək oturub kitab oxuyan qız 
— özünü qayğısız göstərir, amma bütün ömrü boyu tək 
qala biləcəyini düşünərək zağ-zağ əsir. 

Budur, əlində tennis raketi olan yeniyetmə – qəlbi vali- 
deynlərinin ona bəslədikləri ümidi doğrultmamaq qorxusu 
ilə doludur. 


Budur, varlı müştərilərə tropik meyvə kokteylləri verən 
yeməkpaylayan — o, hər dəqiqə işdən qovulacağından 
qorxur. 

Budur, tələbə qız — o, rəqqasə olmaq istəyirdi, amma 
qonşuların dedi-qodularından və şayiələrindən qorxdu, indi 
vəkil olmağa hazırlaşır. 

Bax, qoca – siqareti tərgitdi, spirtli içkilərə dilini vurmur, 
hamını inandırır ki, o da, bu da gözündən düşüb, əslində 
isə ölüm qorxusu qulaqlarında külək kimi uğuldayır. 

Budur, ləpədöyənin kənarında suyu kənara sıçrada- 
raq gülüşən təzəcə evlənmiş ər-arvad — əslində isə gizli bir 
qorxu, nə vaxtsa qocalacaqları, gücsüz, yaraşıqsız olacaq- 
ları onlara əzab verir. 

Budur, hamının gözü qarşısında bahalı maşında gəzən, 
günəşdə yanmış, gülümsəyən cənab kiməsə əl eləyir — 
əslində isə o, tezliklə və qaçılmaz müflisləşmək qorxusunu 
hiss eləyir. 

Bax, bu cənnət məkanı hotelin sahibi seyr eləyir, 
hamının razı qalması və şənlənməsi üçün özü də dəridən- 
qabıqdan çıxır, öz işçilərinə də rahatlıq vermir — əslində isə 
onun qəlbində qorxu var, çünki o bilir ki, bütün nöqsan- 
sız düzlüyünə baxmayaraq, əgər məmurlar istəsələr, onun 
mühasibatlıq sənədlərində hər cür qanunsuzluqları tapa 
bilərlər. 

Gözəl çimərlik, gecə elədir ki, nəfəsini tutursan, amma 
hər bir adamın qəlbində qorxu yuva salıb. Təklik qorxusu, 
təsəvvürdə yaranan, şəxsi şeytanlarla dolu olan qaranlıq 
qorxusu, yaxşı tərbiyənin yazılmış və yazılmamış qaydala- 
rını pozmaq qorxusu, Allahın axirətindən qorxmaq, insan 
şayiələrindən qorxmaq, hər hansı bir hərəkət üçün cəza- 
landıran ədalət məhkəməsindən qorxmaq, risk eləmək və 
hər şeyi itirmək qorxusu, sevmək və rədd edilmək qor- 
xusu, əməkhaqqının artırılmasını xahiş eləməkdən qorx- 
maq, dəvəti qəbul eləyib naməlum ölkəyə getmək, ancaq 
fikrini xarici dildə başa sala bilməyib yaxşı təsir bağışlaya 
bilməmək qorxusu, qocalmaq qorxuludur, ölmək qorxu- 
ludur, sənin çatışmazlıqlarını hiss eləmələri qorxuludur, 
sənin qabiliyyətini hiss eləməmələri qorxuludur, bütün ləya- 
qətlərin və çatışmazlıqlarınla nəzərə çarpmamağın qorxu- 
ludur. 

Qorxu, qorxu, qorxu. Həyat Damokl qılıncının altın- 
da terror rejimi ilə davam eləyir. “Mən ümid eləyirəm ki, 
bu, səni azacıq da olsa sakitləşdirər, — o, öz şeytanının 
səsini eşitdi. — Təkcə sən qorxu içində deyilsən, hamı belə 
yaşayır. Fərq yalnız bundadır ki, sən ən çətinini artıq geri- 
də qoyubsan, sənin ən çox qorxduğun artıq həyata keçib. 
Sənin artıq itiriləsi bir şeyin yoxdur, amma bütün yerdə 
qalanlar daim qorxu hiss edirlər, bəziləri bunu dərk elə- 
yirlər, bəziləri isə buna əhəmiyyət verməməyə çalışırlar, 
amma hamı onun yanlarında olduğunu və sonda onlara 
hakim kəsiləcəyini bilir”. 

Bəlkə də, inandırıcı görünməyəcək, bu söhbətdən 
sonra əcnəbi yüngülləşdiyini hiss elədi, sanki, özgə əzab- 
ları onun şəxsi ağrılarını azaltdı. Bu dəqiqədən etibarən də 
şeytan daim onun yanında olmağa başladı. İki il beləcə 
keçdi, şeytanın bütünlüklə onun qəlbinə hakim kəsilmə- 
sini dərk eləməsindən nə kədərləndi, nə də sevindi. 

Şeytanla birlikdə olmasından istifadə eləyərək get- 
dikcə daha tez-tez ondan Şərin təbiəti haqda soruşmağa 
başladı, amma bircə dəfə də dəqiq və müəyyən olunmuş 
cavab ala bilmədi. 

“Mənim hansı səbəbdən var olduğumu öyrənməyə 
can atmaq mənasızdır. Əgər sənə izahat mütləq lazım- 
dırsa, onda özün özünə deyə bilərsən ki, mən — cəza- 
yam, Allahın fikri dağınıq halda olanda kainatı yaratmağı 
qərara aldığına görə özünün özü üçün müəyyən elədiyi 
cəzayam”. 

Şeytan özü haqda danışmaqdan qaçdığı üçün əcnəbi 
özü cəhənnəm haqda bütün və hər növ bildiklərini xatır- 
lamağa başladı. O, yadına saldı ki, az qala, hər bir dində, 
hər bir müqəddəs kitabda hansısa “cəza yeri” haqda danı- 
şılır, ora sağlıqlarında cəmiyyət əleyhinə cinayət törədən 
insanların ölməz ruhları göndərilir. Bəli, qayda beləydi, 
məhz cəmiyyət əleyhinə, daha şəxsiyyət əleyhinə yox. Bəzi 
kitablar əmin eləyirdi ki, bədəndən ayrılandan sonra ruh- 
lar çayı üzüb keçir, köpəklə qarşılaşır, qapıdan içəri keçir 
və bir daha oradan çölə çıxmır. İnsanın cənazəsini qəbrə 
qoyurlar, adətən, onun ruhunun əzab çəkəcəyi yer, zülmət 
səltənəti isə yerin üzərində, göylərdə təsvir olunur. Ora- 
da, daxildə alovun şiddət eləməsini isə insanlar vulkanların 


püskürməsinə aparıb çıxarırdı və günahkar ruhları daimi 
alovların necə yandırdığını təssəvvür eləyə bilirdilər. 

Bir ərəb kitabında əcnəbi axirət əzabları haqqında 
maraqlı qeydlər tapdı: insanın bədənini tərk eləyən ruh, 
üzqırxanın ülgücündən nazik olan körpünün? üzərindən 
(bu körpünün hara aparması haqqında kitabda heç nə 
yazılmır) keçməlidir. Onun sağ əli olan tərəfdə cənnətdir, 
sol əli olan tərəfdə isə yerin qaranlıq dərinliklərinə apa- 
ran dairələr cəmləşib. Günahkar sağ əlində özünün xeyir 
əməllərini, sol əlində isə öz günahlarını aparır, hansı ağır 
gələrsə, dünyəvi həyatında haranı haqq eləyibsə, qazanıb- 
sa, o tərəfə də yıxılır. 

Xristianlıqda isə bu, ağlamaq səsi və diş qıcırtısı eşidi- 
lən yer kimi təsvir olunur. 

İudaizmdə cəhənnəm yalnız müəyyən qədər adamın 
yerləşə biləcəyi yeraltı mağara kimi təsvir olunur, cəhən- 
nəm dolanda isə axirət günü başlayır. 

İslam cəhənnəmi hamını yandıran alov kimi təsvir elə- 
yir, “əgər yalnız Tanrı taleyini başqa cür müəyyən eləmək 
istəməsə”. 

Hinduistlər üçün cəhənnəm heç vaxt əbədi əzabçək- 
mə yeri olmayıb, çünki bu dinin tərəfdarları inanırlar ki, 
ruhlar müəyyən zaman içində harada günah törədiblərsə 
orada da, yəni bu dünyada öz günahlarını yumaq üçün 
başqa şəkil alırlar. Buna baxmayaraq, bu dində 21 növ axi- 
rət əzabı nəzərdə tutulur, hər biri üçün də “yeraltı səltənət” 
adlandırılan məkanda müəyyən yer nəzərdə tutulub. 

Buddistlər də axirət dünyasında ruhların məruz qala- 
cağı cəza növlərini fərqləndirirlər: səkkiz alovlu və səkkiz 
də buzlu cəhənnəm, bundan əlavə də günahkarların nə 
isti, nə də soyuq hiss eləyəcəkləri, amma daim aclıq və 
susuzluq hiss eləyəcəkləri hansısa səltənət. 

Lakin ixtiraçılıq qabiliyyətinə görə heç kim çinlilərlə 
müqayisə oluna bilməz: onlar cəhənnəmi yerin altına 
yerləşdirən başqalarından fərqli olaraq hesab eləyirlər 
ki, günahkarların ruhları Kiçik Dəmir Hasar adlanan və 
Böyük Dəmir Hasar adlanan dağ tərəfindən əhatəyə alın- 
mış dağa yola düşür. Onların aralarında da bir-birinin 





! Müəllif islamda “qıl körpüsü” adlanan körpünü nəzərdə tutur 
— tərc. 

üzərində səkkiz böyük cəhənnəm yerləşir, onlardan hər 
biri on altı balaca cəhənnəmi idarə eləyir, bunlar da öz 
növbəsində on milyonlarla onlara tabe olan cəhənnəm- 
ləri. Çinlilər də iblis və şeytan legionlarının artıq öz cəza 
müddətlərini çəkmiş günahkarlardan təşkil olunduğunu 
güman eləyirlər. 

Belə çıxır ki, yalnız çinlilər şeytanların əmələ gəlmə- 
lərini və təbiətlərini inandırıcı izah eləyirlər: öz üzərlərində 
şərin nə olduğunu sınaqdan çıxaranlar əbədi cəza silsiləsi 
yaradaraq onu başqalarına da ötürməyə cəhd eləyirlər. 

“Yəqin, mənimlə də elə həmin hal baş verir”, — Şantalın 
sözünü xatırlayıb əcnəbi özü özünə dedi. Şeytan da onlara 
qulaq asırdı, qulaq asıb başa düşdü ki, belə çətinliklə əldə 
elədiyi ərazinin bir hissəsindən məhrum oldu. Bu ərazini 
ancaq bir vasitə ilə qaytarmaq olardı: əcnəbinin qəlbində 
şübhənin baş qaldırmasına yol verməməklə. 

“Hə, sən şübhə eləyirsən, — o dedi. — Amma qorxun 
qalır. Dar ağacı haqqındakı əhvalat çox yaxşıdır və hər 
şeyi çox gözəl izah eləyir, insanlar yalnız qorxu olduğuna 
görə xeyirxahdırlar. Əslində isə onlara şər hakim kəsilib və 
hamısı mənim nəslimdəndir”. 

Əcnəbi soyuqdan əsirdi, amma pəncərəni bağlamağı 
düşünmürdü. 

— Allahım, mən mənimlə baş verənə layiq deyildim. 
Əgər Sən bunu mənə rəva gördünsə, mən bunu başqa 
adamların da başına gətirə bilərəm. Bu, ədalətli olar. 

Şeytan qorxdu, amma susdu, çünki özünün də qorx- 
duğunu büruzə vermək istəmədi. Onun qəyyumluğu altın- 
da olan adam küfr eləyib hərəkətinə haqq qazandırırdı, 
amma iki il ərzində ilk dəfə olaraq şeytan onun göylərə 
belə müraciət eləməsinin şahidi olurdu. 

Pis əlamət idi. 


kkk 


“Yaxşı əlamətdir”, — Şantal yaxınlaşan çörək furqonu- 
nun siqnalını eşidəndə ilk düşündüyü bu oldu. Viskosda 
həyat birdəfəlik və həmişəlik olaraq müəyyən olunmuş 
qaydada gedirdi: adamlar evlərindən çıxır, çörək alırdılar və 
onların qabağında hələ əcnəbinin ağılsız təklifini müzakirə 


eləmək üçün şənbə və bazar günləri var idi, sonra — birinci 
gün isə vicdan əzabı çəkmədən əcnəbinin şəhəri necə tərk 
eləməsinə baxmaq üçün yığışacaqdılar. Bax onda Şantal 
da öz yerlilərinə nədən mərc gəldiyini və udduğunu danı- 
şacaqdı. Qız onlara deyəcəkdi ki, bu döyüşdə üstün gəl- 
dilər və varlandılar. 

Yox, əlbəttə, onu Savinya kimi müqəddəslərin sırası- 
na qatmayacaqdılar, amma çoxlu və çoxlu onilliklər ərzin- 
də Viskosun sakinləri onu bu qəsəbəni ikinci dəfə Şərin 
pəncəsindən xilas eləyən adamı xatırlayacaqdılar. Bəlkə 
də, onun haqqında əfsanələr yaranacaqdı, gələcək qəsə- 
bə sakinləri öz uşaqlarına danışacaqdılar ki, biri vardı, biri 
yoxdu, bir Şantal var idi, o çox qəşəng qız idi, bir özün 
düşün, qəsəbənin gəncləri içərisində Viskosu tərk eləmə- 
yən yeganə adam idi, çünki öz vəzifəsini yerinə yetirməli 
olduğunu dərk eləyirdi. Yaşlı dindar qadınlar onun ruhu- 
nun xilası üçün şam yandıracaqdılar, gənclər bu qəhrə- 
man qızı görmək səadətinin onlara nəsib olmadığını düşü- 
nüb kədərlənəcəkdilər. 

Qürur hissiylə qanadlanmış qız birdən xatırladı ki, dilini 
dinc saxlamalı və boş yerə ona çatası külçə haqda kimə- 
sə danışmamalıdır, yoxsa ən nəhayət, onu inandıracaq- 
dılar ki, əgər özünə çatası payı da bütün qəsəbə sakinləri 
arasında bölməsə, onu heç cür müqəddəs adlandırmaq 
olmaz. 

Neyləməli, o özü kimi, əcnəbiyə də ruhunu xilas elə- 
mək üçün kömək eləyəcəkdi və bu dünyada neylədiyi üçün 
hesabat vermək saatı gələndə xeyirxahlığı Allah yanında 
nəzərə alınacaqdı. Yeri gəlmişkən, əcnəbinin taleyi onu elə 
də maraqlandırmırdı, o yalnız bu iki günün sürətlə keçmə- 
sini arzulayırdı, çünki bu sirri saxlamağa daha gücü yox 
idi. 

Viskosun adamları qonşu şəhərlərin adamlarından nə 
pis idilər, nə də yaxşı, yalnız bircə Şantal qəti əmin idi ki, 
onlar adam öldürməyə qadir deyillər. İndi, külçələrlə bağlı 
əhvalat hamıya məlum olandan sonra sakinlərdən heç kim 
təkbaşına təşəbbüs göstərmək fikrinə düşməzdi. Birincisi, 
ona görə ki, mükafat hamı arasında bərabər bölünəcəkdi, 
Şantal isə başqasının gəlirindən ötrü risk eləyəcək biri- 
sini tanımırdı. İkincisi, əgər qəsəbə sakinləri riskə getmiş 

olsaydılar da — Şantal buna bircə anlığa belə inanmırdı 
— onda qətldə, öldürülməsi nəzərdə tutulan şəxsdən baş- 
qa, Viskosun bütün sakinləri istirak eləməliydi. Əgər heç 
olmasa, bir adam etiraz eləyərdisə — başqası olmadığın- 
dan həmin adam o özü olacaqdı — Viskosun bütün sakin- 
lərini ifşa olunmaq və həbslər gözləyirdi. Barmaqlıqlar 
arxasında varlı olmaqdansa, azadlıqda kasıb və namuslu 
olmaq yaxşıydı. 

Pilləkənlə düşərkən Şantalxatırlayırdı ki, hətta üç küçəsi 
olan bu balaca qəsəbədə mer seçilərkən qızğın mübahi- 
sələr başlayır və Viskosun sakinlərini müxtəlif partiyalara 
bölürdü. Qəsəbənin aşağı hissəsində uşaqlar üçün park 
salmaq istəyəndə elə kəskin müzakirələr oldu ki, tikintiyə 
heç cür başlaya bilmədilər. Bəziləri deyirdilər ki, Viskosda 
uşaq yoxdur, bəziləri inandırmağa çalışırdılar ki, gəlin parkı 
tikək, onda uşaqlar da qayıdacaqlar, məzuniyyətə gələn 
valideynlər yaxşılığa olan dəyişikliyi görüb, uşaqları da ata 
yurdlarına gətirərlər. Mübahisələr hər hansı bir səbəbdən 
başlayırdı: çörəyin yaxşı olub-olmaması haqqında, ov edil- 
məsi üçün nə qədər lisenziyahaqqı alınması haqda, lənət- 
lənmiş canavarın olub-olmaması haqqında, qoca Bertanın 
qəribə hərəkətləri haqda və çox ola bilsin ki, Şantal Primin 
otelin bir sıra sakinləri ilə gizli görüşləri haqda da müba- 
hisə eləyirdilər. Buna baxmayaraq, hələ indiyə kimi kimsə 
bunu onun gözünün içinə deməyə cürət eləməmişdi. 

Şantal çörək furqonuna yaxınlaşdı, həyatında ilk dəfə 
olaraq özünü, sanki, Viskosun tarixində ən başlıca rol 
oynayan adam kimi aparırdı. Bu günə qədər o, köməksiz 
yetim, heç cür ərə gedə bilməyən yazıq qız, barın yemək- 
paylayanı və süpürgəçisi, özünə yol yoldaşı axtaran bəd- 
bəxt varlıq idi. Amma iki gün keçəcəkdi və hamı ona səxa- 
vəti və genişqəlbliliyi üçün minnətdar olaraq ayaqlarını 
öpəcəkdi və hələ bir bax, ona yaxın seçkilərdə qəsəbənin 
meri vəzifəsinə namizədliyini irəli sürməyi təklif eləyəcəkdi- 
lər (o isə öz yeni mövqeyində daha çox olmaq və görün- 
məmiş şöhrətindən kifayət qədər həzz almaq üçün imtina 
edəcəkdi). 

Furqonun ətrafına yığışmış adamlar çörəyi dinməzcə 
alırdılar. Hamı Şantala tərəf döndü, amma kimsə bir kəl- 
mə də demirdi. 


— Sizin Viskosda nələr olur? — sürücü xəbər aldı. — Kimsə 
ölübmü? 

— Yox, — dəmirçi cavab verdi, o da şənbə səhəri çox 
yata biləcəyini nəzərə almadan çörək almağa gəlmişdi. 
— Sadəcə, bizdə kimsə özünü çox pis aparır və bu, bizi çox 
narahat eləyir. 

Şantal nə baş verdiyini anlamadan ayaq üstəcə durmuşdu. 

— Sənə nə qədər lazımsa al, — kiminsə səsini eşitdi. 
— O tələsir. 

Qız qeyri-şüuri olaraq pulu uzatdı və çörək aldı. Fur- 
qonun sürücüsü baş verənləri anlamaq iqtidarında olma- 
dığını göstərirmiş kimi çiyinlərini çəkdi, qalığı ona uzada- 
raq sükanın arxasına keçdi və maşını sürüb getdi. 

— Hə, indi də mən soruşuram: “Bizim Viskosda nələr 
baş verir?” — qız qorxudan nəzakət qaydalarının icazə ver- 
diyindən daha uca səslə dedi. 

— Nə baş verdiyini özün yaxşı bilirsən, — dəmirçi cavab 
verdi. — Pulun müqabilində bizi cinayətə sürükləyirsən. 

— Mən sizi heç yerə sürükləmirəml Mən yalnız, sadə- 
cə, əcnəbinin mənə dediyi kimi elədim. Nədir, hamınızmı 
ağlınızı itirdiniz? 

— Göründüyü kimi, ağlını itirən sənsən. Bu dəlinin tap- 
şırığını niyə yerinə yetirirdin? Bundan nə qazanırdın? Sən 
həmin əhvalatda Axavın söylədiyi kimi, bizim qəsəbənin 
və şərəfdən məhrum olubsan. 

Şantal titrəyirdi. 

— Yox, mən görürəm ki, siz dəli olubsunuzl Doğru- 
danmı, sizlərdən kimsə bu mərci ciddiyə alıb?! 

— Onu rahat buraxın, — hotelin sahibəsi dedi. — Bizim 
səhər yeməyi üçün qəhvə dəmləmək vaxtımızdır. 

Adamlar tədricən dağılışdılar. Şantal çörəyi sinəsinə 
sıxaraq titrəməkdə davam eləyir və yerindən tərpənməyə 
özündə güc tapmırdı. Onun daim və hər hansı bir səbəb- 
dən bir-biri ilə mübahisə eləyən yerliləri ilk dəfə olaraq 
yekdil qənaətə gəlmişdilər — o günahkardırl Nə əcnəbi, nə 
mərc, təkcə o — Şantal Prim onları cinayətə sövq eləyirdi. 
Yəqin, dünya alt-üst olmuşdu. 

Qız çörəyi öz evinin qapısının yanında qoydu və qəsə- 
bədən dağlara doğru getməyə başladı. O nə yemək, nə də 

içmək istəyirdi. O, ümumiyyətlə, heç nə istəmirdi. Birdən 
çox mühüm bir şeyi başa düşdü və bu, onun qəlbini qor- 
xu, dəhşət və vahimə ilə doldurdu. 

Furqonun sürücüsünə heç kim heç nə demədi. 

Buna oxşar hadisələrin heyrətlə və ya gülüşlə müzakirə 
və şərh olunması təbii olardı, lakin öz furqonunda Viskosa 
çörək və ərzaq gətirən oğlan qəsəbədə nələr baş verdiyini 
öyrənmədən getdi. Hə, o gün sakinlər ilk dəfə bir yerə 
yığışdılar və heç kim kənar adamla axşam ərəfəsində baş 
verənləri müzakirə eləmək istəmədi, halbuki barda baş 
verənlər haqda artıq istisnasız olaraq hamı bilirdi. Hamı- 
lıqla da qeyri-şüuri olaraq susdular. 

Ola bilsin, onlardan hər biri qəlbinin dərinliyində xəyala 
gətirilə bilməyəni təsəvvür elədi, mümkün olanı mümkün 
olmayanın üstünə gəldi. 

Berta qızı yanına çağırdı. Qarı qəsəbənin həyatını 
mənasız müşahidə eləməklə məşğul olaraq əvvəlki yerində 
oturmuşdu, müşahidəsi ona görə mənasız idi ki, artıq təh- 
lükə Viskosa daxil olmuşdu, həm də onun təsəvvür elədi- 
yindən daha böyük təhlükə. 

— Mən danışmaq istəmirəm, — Şantal dedi. — Nə olsa 
belə, fikirləşməyi, hərəkət eləməyi, nəsə haqqında danış- 
mağı bacarmıram. 

— Belə olan halda yanımda otur və qulaq as. 

Səhər rastlaşdıqlarından yalnız Berta qarı ona şəfqətlə 
yanaşırdı. Qız təkcə onunla yanaşı oturmadı, həm də onu 
qucaqladı. Bir müddət onlar beləcə də oturdular, sonra 
isə Berta sükutu pozdu. 

— Meşəyə get, qoy yaxşı düşünə bilmək üçün başın 
ayazısın. Axı özün də başa düşürsən ki, burada sənlik bir 
iş yoxdur. Hə, onlar da bunu başa düşürlər, amma onlara 
günahkar lazımdır. 

— Günahkar əcnəbidirl 

— Biz səninlə birlikdə onun kim olduğunu bilirik. Biz, 
başqa heç kim. Yerdə qalanların hamısı isə inanmaq istə- 
yir ki, onlara xəyanət ediblər, sən bu haqda əvvəl danış- 
malıydın, onlara etibar eləməyibsən. 

— Xəyanət eləyiblər? 

— Hə. 

— Axı onlar nəyə görə buna inanmaq istəyirlər? 


— Özün fikirləş. 

Şantal fikirləşdi. Ona görə ki, onlara günahı üzərinə 
yıxmaq üçün kimsə lazım idi. Ona görə ki, onlara qurban 
lazım idi. 

— Bunun nə ilə qurtaracağını bilmirəm, — Berta dedi. 
— Bizim qəsəbədə ləyaqətli adamlar yaşayırlar, amma sənin 
də dediyin kimi, bəziləri qorxaqdırlar. Beləliklə, bəlkə də, 
yaxşı olar ki, sən bir müddət harasa, uzaqlara gedəsən. 

Qarı, yəqin, zarafat eləyirdi, kim əcnəbinin təklif elə- 
diyi mərcə ciddi münasibət bəsləyərdi? Əlbəttə heç kim. 
Bundan əlavə, Şantal heç yerə gedə bilməzdi, onun pulu 
yox idi. 

Necə yəni yox idi? Bəs onu meşədə gözləyən qızıl kül- 
çəsi: bu külçəni hara lazımsa apara bilərdi, planetin istə- 
nilən nöqtəsinə. Amma Şantal hətta bu haqda düşünmək 
belə istəmirdi. 

Həmin bu an qəribə təsadüf nəticəsində, həmişə 
səhərlər olduğu kimi, əcnəbi onlarırn yanından keçib dağ- 
lara tərəf yola düşdü. Onlarla bərabərləşəndə o, dinməzcə 
başıyla işarə edib uzaqlaşdı. Berta onu baxışları ilə yola 
saldı, Şantal isə ətrafa boylandı: əcnəbinin onlarla necə 
salamlaşdığını qəsəbə sakinlərindən görən olub-olmadı- 
ğını bilmək istəyirdi. Hələ bir deyərdilər ki, onlar əlbirdirlər. 
Deyərdilər ki, onlar gizli işarələrlə danışırlar. 

— O, bu gün nə isə çox qaşqabadqlıdır, — qarı dilləndi. 
— Qəribədir. 

— Bəlkə, onun zarafat hesab elədiyinin zarafat olmayan 
bir gedişat aldığını başa düşüb. 

— Yox, yox, burada nəsə başqa iş var. Özüm də bil- 
mirəm, amma... yeri gəlmişkən, oxşayır... yox, başa düşə 
bilmirəm. 

“Mənim ərim bilər”, — sol tərəfində üzücü bir narahat- 
lıq hiss edən Berta düşündü. Amma indi əri ilə danışmaq 
vaxtı deyildi. 

— Mən Axavı xatırladım, — qarı dedi. 

— Nə Axav haqqında, nə tarix haqqında, nə də yer 
üzündə olan nə haqqındasa eşitmək istəmirəml Mən yal- 
nız bir şeyi istəyirəm: hər şey əvvəlki kimi olsun, bütün 
qüsurlarına baxmayaraq, Viskos bir adamın ağılsız hərə- 
kəti üzündən məhv olmasınl 

— Mənə elə gəlir ki, sən özün də bilmirsən bizim qəsə- 
bəmizi necə sevirsən. 

Şantal yenidən titrəməyə başladı. Berta onu qucaq- 
ladı, onun başını öz çiyninə qoydu, heç vaxt olmayan qızı 
kimi onu sakitləşdirdi. 

— Axav adamlara nə vaxtsa ağızdan-ağıza valideyn- 
lərdən uşaqlara ötürülən, sonra isə unudulan cənnət və 
cəhənnəm haqda danışdı. Nə vaxtsa yolla insan, at və it 
gedirmişlər. Onlar nəhəng bir ağacın yanından keçəndə 
ağaca ildırım düşür və onların üçünü da yandırıb məhv 
eləyir. Lakin insan dərhal bu dünyanı tərk elədiyini başa 
düşmür və atla, itlə birlikdə yoluna davam eləyir, axı ölən 
adama öz taleyinin dəyişdiyini dərk eləmək üçün bir qədər 
vaxt lazım olur. 

Bu zaman Berta öz əri haqqında düşündü, əri təkidlə 
xahiş eləyirdi ki, qızı çox saxlamasın, çünki ona çox mühüm 
bir məlumat verməlidir. Ərinə onun artıq çoxdan öldüyünü 
və buna görə də söhbəti yarıda kəsməli olmadığını demə- 
yin vaxtı çatmamışdımı? 

— Yol uzun idi və dağlara gedirdi, günəş şiddətlə yan- 
dırırdı, hər üçü istidən və susuzluqdan əldən düşmüşdü. 
Birdən döngənin arxasında qarşılarında möhtəşəm mər- 
mər sütunlar, sütunların arxasında təmiz qızıl döşənmiş 
meydan gördülər. Meydanın ortasında soyuq və təmizsulu 
fontan var idi. Yolçu girişi qoruyan gözətçiyə yaxınlaşır. 

— Salam. 

— Salam. 

— Bu gözəl yerin adı nədir? 

— Bura cənnətdir. 

— Necə də gözəldir ki, biz gəlib cənnətə çatmışıq, yanı- 
rıq, su içmək istəyirik. 

— Keçib nə qədər istəsən su içə bilərsən. 

— Amma mənim atım və itim də susuzluqdan yanırlar. 

— Çox təəssüflənirəm, — gözətçi deyir. — Amma hey- 
vanları bura buraxmaq olmaz. 

Yolçu kədərləndi, çünki susuzluq ona dözülməz dərə- 
cədə əzab verirdi, amma tək su içmək istəmədi, gözətçiyə 
təşəkkür elədi və yollarına davam elədilər. Onlar yamacla 
üzüyuxarı çox getdilər, tamam taqətdən düşdülər, amma 
nəhayət, biçilmiş yerlə və ağac budaqları ilə əhatə olun- 


muş bir yaşayış məskəni gördülər. Hasarın arxasında hər 
iki tərəfində ağaclar olan torpaq yol var idi, ağacların biri- 
nin kölgəsində sifətini şlyapa ilə örtmüş birisi uzanmışdı, 
görünüşündən yatdığı məlum olurdu. 

— Salam, – yolçu salam verir. 

Həmin adam baş əyərək salamı alır. 

— Mən, mənim atım və itim susuzluqdan yanırıq. 

— Bax, o daşların arxasında bulaq var. İstədiyiniz qədər 
için. 

Yolçu, at və it bulağa gedib yanğılarını söndürürlər. 

Sonra yolçu təşəkkür eləmək üçün qayıdır. 

— Yenə gəlin, gəlişinizə həmişə şad olarıq, — o adam 
cavab verir. 

— Bəs deməzsənmi, bu yerin adı nədir? 

— Cənnət. 

— Cənnət? Bəs mərmər sütunların yanındakı gözətçi 
dedi ki, cənnət oradadır. 

— Yox, orada cənnət yoxdur. Ora cəhənnəmdir. 

— Bəs nəyə görə onlara özlərini başqa adla adlandır- 
mağı qadağan eləmirsiniz? — yolçu gözlənilməz xəbərdən 
həyəcanlanır. — Bu yalan məlumat qorxunc dolaşıqlıq 
yarada bilərl 

— Qətiyyən elə deyil, əslində isə onlar bizə böyük xid- 
mət göstərmiş olurlar. Özlərinin ən yaxın dostlarını satma- 
ğa qadir olanlar orada qalırlar. 

Berta Şantalın başını sığalladı, orada Xeyirin və Şərin 
arasıkəsilməz mübarizə apardığını hiss edirdi və qıza məs- 
ləhət gördü ki, meşəyə getsin, qəsəbənin taleyinin necə 
olacağını təbiətdən soruşsun. 

— Mən hiss edirəm ki, bizim dağlara söykənən balaca 
cənnətimiz öz dostunu satmağa hazırdır. 

— Yox, Berta, sən səhv eləyirsən. Sən başqa nəslin 
adamısan, sənin damarlarında nə vaxtsa Viskosda məs- 
kunlaşan həmin cinayətkarların qanı axır, məndə isə onla- 
rın qanı artıq möhkəm qarışıb. Buranın adamları ləyaqətli 
adamlardır. Əgər onlarda ləyaqət yoxdursa, onda qarşı- 
lıqlı inamsızlıq var. Qarşılıqlı inamsızlıq yoxdursa, demək, 
qorxu var. 

— Yaxşı, deyək ki, səhv eləyirəm, ancaq sən mən deyəni 
elə. Təbiətin səsinə qulaq as. 

Şantal getdi. Berta isə ərinin xəyalına doğru döndü, 
sakit olmağını xahiş elədi. Çünki təkcə yaşlı yox, qoca- 
man birisi qıza məsləhət verib onu ağıllandırmaq istəyirsə, 
qadın mane olmamalıydı. O artıq öz qayğısına qalmağı 
bacarırdı, indisə Viskos haqda düşünmək lazım idi. 

Cavabında əri dedi ki, ehtiyatlı olmaq lazım gəlir və 
Şantala bu qədər məsləhətlər vermək lazım deyil, çünki 
işin necə davam eləyəcəyi və necə qurtaracağı dünyada 
heç kimə məlum deyil. 

Berta təəccübləndi, çünki ölülərin hər şeyi bildiklərini 
güman eləyirdi və ən nəhayət, yaxınlaşan təhlükə haqda 
onu xəbərdar eləmədimi? Bəlkə, o, tamam əldən düşüb, 
ağlını itirib və arzusunu nəzərə almadan şorbanı mütləq bir 
və eyni qaşıqla yeyir, bəlkə, onda yeni qəribəliklər əmələ 
gəlib? 

Əri: “sən qocalıbsan”, — deyə ona etiraz elədi, axı ölülə- 
rin yaşı dəyişmir. Bir də dedi ki, onlar dirilərə məlum olma- 
yan bəzi şeyləri görə bilsələr də, yalnız müəyyən zaman 
daxilində ali mələklərin məskən saldığı yerə düşürlər, o isə 
öz dünyəvi həyatına təzəlikcə son qoyub, bundan heç on 
beş il də keçməyib, hələ çox öyrənməlidir, çox dərk elə- 
məlidir, amma bunlara baxmayaraq, o, indi də ona heç də 
az kömək eləmir. 

Berta xəbər aldı ki, ali mələklərin məskən saldığı yer 
rahatdırmı, gözəldirmi? Əri cavabında dedi ki, özünü axmaq 
yerinə qoyduğun kifayətdir, bütün gücünü Viskosun xilas 
edilməsinə yönəltməlisən. Onun üçün yox ki, bu iş onu 
xüsusilə məşğul eləyirdi, axı o ölmüşdü, mövzunun isə 
başqa şəkil alması ciddiləşməmişdi (bu hesabla hansısa 
söhbətlər aparılsa da). İnsanın dirilməsi mümkün olardısa, 
şəxsən o, yeni həyatına ona naməlum olan yeni bir yerdə 
başlamaq istərdi. Beləliklə, əri yalnız ona çalışırdı ki, arvadı 
ömrünün qalan günlərini sakitlik içində keçirsin. 

“Bunun üçün narahat olmaya bilərsən”, — Berta düşün- 
dü. Amma əri onun məsləhətinə qulaq asmadı. O istəyirdi 
arvadı oturub qalmasın, nəsə bir iş görsün. Əgər şər hətta 
hamı tərəfindən unudulmuş, üç küçəsi, meydanı və kilsəsi 
olan bu balaca qəsəbədə qələbə qazanarsa, uzaqlara da 
yayıla bilər, bütün vadini, vilayəti, ölkəni, qitəni, dənizi və 
nəhayət, dünyanı ələ keçirər. 


kkk 


Viskosda 281 nəfər yaşayırdı. Onların ən cavanı Şan- 
tal, ən yaşlısı Berta idi. Onlardan yalnız beşi qəsəbəni idarə 
eləyirdi. Turistlərin gəlməsi və qəbulu üçün cavab verən 
hotelin sahibəsi, himayəsində ruhlar olan keşiş, ov lisen- 
ziyaları ilə məşğul olan mer, merlə və onun qərarları ilə 
məşğul olan merin arvadı, lənətlənmiş canavarın dişlə- 
diyi, amma sağ qalmağı bacaran yerli dəmirçi və nəha- 
yət, qəsəbənin ətrafındakı torpağın çoxunun sahibi olan 
adam. Uşaq parkının tikilməsinə o qadağa qoydu, çünki 
yaxın gələcəkdə Viskosun yenidən inkişaf eləyə biləcəyini 
düşündü və onda bu gözəl yerdə təmtəraqlı ev tikmək 
olardı. 

Yerdə qalan digər sakinləri isə qəsəbədə baş verən 
və verməyən hadisələr elə də maraqlandırmırdı, axı onla- 
nn qoyunları, buğdası və dolandırmalı olduqları ailələri 
var idi. Onlar hotelin barına gedir, günorta ibadətinə 
durur, qanunlara əməl eləyir, dəmirçiyə oraqlarını və çin- 
lərini, digər avadanlıqlarını aparır, hərdənbir də torpaq 
alırdılar. 

Əsas torpaq sahibi isə heç vaxt bara getmirdi və bütün 
bu əhvalatı həmin axşam orada olan öz xidmətçisindən 
öyrənmişdi. Xidmətçi hədsiz həyəcanlanaraq bu haq- 
da rəfiqələrinə və öz sahibinə danışmışdı ki, hoteldə varlı 
bir adam qalır, kim bilir, ondan uşaq doğmaq mümkün 
olsaydı, bəlkə də, öz varidatının bir hissəsini uşağa ayı- 
rardı. Viskosun gələcəyindən, daha çox da Şantal Primin 
əhvalatının yayılaraq turistləri və ovçuları qorxudacağından 
ehtiyatlanan torpaq sahibi təcili yığıncaq çağırdı. Həmin 
bu anda, Şantal meşəyə gedəndə, əcnəbi öz sirli səfəri 
ilə məşğul olanda, Berta isə ölmüş əri ilə “qəsəbəni xilas 
eləmək üçün səy göstərməyə dəyərmi” mövzusunda söh- 
bət eləyərkən, balaca kilsədə keşiş cübbələrinin saxlandığı 
otağa Viskosun Birinci şəxsləri toplaşdılar. 

— Polis çağıraql — torpaq sahibi dedi. — Bizim eləyə 
biləcəyimiz yeganə iş budur. Aydın işdir ki, heç bir qızıl 
yoxdur. Mən elə düşünürəm ki, bu əcnəbi gözünə kül üfü- 
rərək mənim xidmətçimi yoldan çıxarmaq istəyir. 

— Nə danışdığınızı siz özünüz də bilmirsiniz, çünki siz 
orada yox idiniz, — mer ona cavab verdi. — Qızıl var, senyo- 
rita Primin əlində real sübut olmasaydı, heç vaxt öz yaxşı 
adıyla risk eləməzdi. Amma bu, heç nəyi dəyişmir, polisi 
çağırmaq lazımdır. Bu əcnəbinin ədalət məhkəməsindən 
gizləndiyi qətiyyən istisna deyil və bəlkə də, onun tutul- 
ması üçün mükafat da təyin olunub, bizim bölgədə isə 
o, oğurladığı qəniməti gizlədir. 

— Axmadqlıqırl — hotelin sahibəsi dedi. — Belə olan hal- 
da o, özünü sakit aparardı. 

— Ümumiyyətlə, bu, vacib deyil. Yubanmadan polisə 
xəbər vermək lazımdır. 

Hamı razılaşdı. Əsəbləri soyutmaq üçün keşiş hərəyə 
bir bakal şərab süzdü. İştirak eləyənlər düşünməyə başla- 
dılar: onlar polisə nə deyəcəkdilər, çünki əslində, əcnəbiyə 
qarşı heç bir dəlil-sübutları yox idi və tamamilə mümkün 
idi ki, iş cinayətə sövq elədyi üçün Şantal Primin həbsi ilə 
nəticələnəcəkdi. 

— Yeganə sübut qızıldır. Onsuz bizə heç kim inan- 
maz. 

Məlum məsələydi. Amma bu qızıl haradaydı? Onu yal- 
nız bir nəfər görmüşdü, o da qızılın harada basdırıldığını 
bilmirdi. 

Keşiş adamları yığmağı və bütün ətrafı axtarmağı təklif 
elədi, amma hotelin sahibəsi pərdəni çəkdi, qəbiristanlığa 
açılan otağın pəncərəsindən sağdakı, soldakı dağları və 
aşağıdakı vadini göstərdi. 

— Bunun üçün bizə yüz il və yüz adam lazım olar. 

Əsas torpaq sahibi belə gözəl yeri qəbiristanlığın tut- 
duğu üçün heyifsiləndi: axı ölülər üçün onların qəbirlərin- 
dən hansı mənzərənin görünməsinin bir fərqi yox idi. 

— Nə vaxtsa sizinlə qəbiristanlıq haqda söhbət edərik, 
— onun ürəyindən keçənləri duyan keşiş dedi. — Ölülərə 
mən buradan uzaqda daha yaxşı yer tapa bilərəm, kilsə ilə 
yanaşı olan sahəni isə biz başqa məqsədlər üçün istifadə 
eləyə bilərik. 

— Heç kim onu almaz və orada abadlıq işləri görməz. 

— Yerlilərdən kimsə almaz, amma turistlər də var axı, 
onlar imkan düşən kimi bizim yerlərdə yay evləri almaq 
istəyərlər. Yalnız bizim yerlilərdən dillərini dinc qoymalarını 


xahiş eləmək lazımdır. Qəsəbə üçün də yaxşıdır, meriya 
üçün də əlavə gəlirdir. 

— Siz haqlısınız. Əslində də qəsəbə sakinlərinə demək 
lazımdır ki, qəbiristanlıq haqda kimsəyə danışmasınlar. 
Bu, elə də çətin deyil. 

Qəfildən ortalığa sükut çökdü, səssizlik xeyli sürdü və 
kimsə onu pozmağa cürət eləmədi. Qadınlar pəncərədən 
açılan mənzərəyə baxırdılar, keşiş üzərində çarmıxa çəkilmiş 
İsanın əksi olan bürünc xaçı cilalayırdı, torpaq sahibi özünə 
yenə də şərab süzdü, dəmirçi öz başmaqlarının qaytanlarını 
açdı və yenidən bağladı. Mer isə elə hey saatına baxırdı, sanki, 
bununla göstərmək istəyirdi ki, onun başqa işləri də var. 

Lakin kimsə yerindən tərpənmirdi, iştirak eləyənlərdən 
hər biri bilirdi ki, əgər kimsə qəbiristanlığın yerləşdiyi yer- 
dən torpaq sahəsi almaq arzusunda olarsa, Viskos qəsə- 
bəsində kimsə bircə söz də deməz, yox olmaq təhlükəsi ilə 
üzləşən qəsəbədə daha bir yeni yaşayış mənzilinin görün- 
məsi xatirinə susardılar. Öz susmaqlarından qəsəbə sakin- 
ləri qara qəpik də qazanmayacaqlar. 

Əgər qazana bilsəydilər? Əgər ömürlərinin sonuna kimi 
kifayət eləyəcək qədər qazana bilsəydilər? 

Əgər onların özlərinə və uşaqlarına ömürlərinin sonu- 
na kimi bəs eləyəcək qədər qazana bilsəydilər? 

Elə bu an otaqda qəfildən isti külək əsdi. 

— Hə, necə olsun? — sonsuz qədər uzun olan beş dəqi- 
qənin sonunda keşiş soruşdu. 

Hamı ona tərəf döndü. 

— Əgər bizim yerlilərmiz, həqiqətən də, ağızlarından 
söz qaçırmasalar, mən düşünürəm ki, biz danışıqlara baş- 
laya bilərik, — torpaq sahibi sözləri elə ehtiyatla seçərək 
dedi ki, onun fikirlərini yanlış izah eləməsinlər və ümumiy- 
yətlə, izah eləməsinlər. 

— Bunlar şərəfli, işgüzar və ciddi adamlardır, — hotelin 
sahibəsi sözü onun ağzından aldı və elə onun öz strategi- 
yasından istifadə elədi. — Bax, məsələn, bu gün, çörəkçi 
nə baş verdiyini aydınlaşdırmaq istəyəndə heç kim ona 
heç nə demədi. Onlara etibar eləmək olar. 

Yenidən sakitlik oldu. Amma bu dəfə sükut ağır, əzici, 
heç nəyi gizləməyən oldu. Bununla belə, oyun davam elə- 
yirdi və indi də dəmirçi söz aldı: 

— İş bizim adamların ciddiliyində deyil, — o dedi. — İş 
ondadır ki, biz o işi görmək istəyirik ki, o işin əxlaq qayda- 
larına zidd və əlçatmaz olduğunu bilirik. 

— Neyləyək? 

— Əziz tutduğumuz yeri sataq. 

Hamı yüngülləşərək köks ötürdü. Məsələnin praktik 
tərəfini həll olunmuş hesab eləmək olardı və əxlaqi möv- 
zularda müzakirələrə keçmək mümkün idi. 

— Bizim Viskosun necə tənəzzülə uğradığını görmək 
əxlaqa uyğun deyil, — merin arvadı dedi. — Bizim burada 
yaşayacaq sonuncu adamlar olduğumuzu və ulu babala- 
rımızın, ata-babalarımızın, Axavın, keltlərin arzularının bir 
neçə ildən sonra tüstü kimi yoxa çıxacağını dərk etmək 
çox çətindir. Tezliklə sizinlə biz də Viskosu tərk edəcəyik: 
kimsə qocalar evinə gedəcək, kimsə uşaqlarına yük ola- 
caq, onları məcbur eləyəcəyik ki, köməksiz, əldən düşmüş, 
böyük şəhərdə yaşamağa alışmamış, arxada buraxdığı 
illər üçün darıxan, öz babalarından aldıqlarını uşaqlarına 
hədiyyə eləyə bilmədikləri üçün xəcalət çəkən bizlərin də 
qayğısına qalsınlar. 

— Siz haqlısınız, — dəmirçi razılaşdı. — Bizim yaşadığı- 
mız həyat özü əxlaq qaydalarına ziddir. Çünki Viskos artıq 
tamamilə dağılandan sonra bu sahə, sadəcə, unudulacaq, 
ya da su qiymətinə alınacaq, bura maşınlar gələcək, yeni 
yollar çəkəcəklər. Evləri sökəcək, bizim babalarımızın təri 
ilə suvarılan torpaqda polad qüllələr ucaldılacaq. Çörəyi 
maşınlar əkib-becərəcək, buradan uzaqda yaşayan adam- 
lar işləməyə gələcək, axşamlar isə evlərinə gedəcəklər. 
Ona görə bizim nəslin taleyinə belə rüsvayçılıq düşdü ki, 
uşaqlarımızın qəsəbəni tərk eləmələrinə imkan verdik, onları 
özümüzlə yanaşı saxlamağa qadir olmadıq. 

— Biz, sadəcə, bu qəsəbəni xilas eləməyə borcluyuq. 
Nəyin bahasına olur-olsun, — torpaq sahibi dedi. 

Bura toplaşanlardan yalnız ona Viskosun tənəzzülü 
heç də az gəlir vəd eləmirdi: o, burada hər şeyi ala və son- 
radan hansısa nəhəng şirkətə sata bilərdi, lakin çox ucuz 
qiymətə dərinliklərində xəzinə gizlənə biləcək torpağı baş- 
dan eləməkdə maraqlı deyildi. 

— Müqəddəs ata, bəs siz nə deyirsiniz? — hotelin sahi- 
bəsi keşişə müraciət elədi. 


— Mən yalnız öz dinimizdən yaxşı baş çıxara bilirəm, 
onun da əsasında bir insanın qurban verilməsi ilə bütün 
insanlığın xilas edilməsi durur. 

Öçüncü dəfə ortalığa sükut çökdü, amma bu dəfə 
sükutun ömrü qısa oldu. 

— Mən şənbə ibadətinə hazırlaşmalıyam, — keşiş davam 
elədi. — Gəlin bir dəfə də yığışaq, axşama yaxın. 

Hamı dərhal razılaşdı, görüşün saatını təyin elədilər. 
Onların işgüzar və qayğılı görkəmləri var idi, sanki, hamını 
nə isə ciddi bir iş gözləyirdi. 

— Müqəddəs ata, sizin indi dedikləriniz çox maraqlıydı, 
— özünün adi soyuqqanlılığı ilə mer dedi. — Moizə üçün 
yaxşı mövzudur. Elə düşünürəm ki, bu gün bizim hamımı- 
zın ibadətdə iştirak eləməyimiz vacibdir. 


kkk 


Şantal daha tərəddüd eləmədən “Y” şəklində olan 
qaya parçasına doğru getməyə başladı, yoldaykən qızılı 
götürəndən sonra neyləyəcəyini düşünürdü. Evə qayı- 
dacaq, bütün pullarını götürəcək, havanın şıltaqlığından 
asılı olmamaq üçün paltarlarını dəyişəcək, şoseyə çıxıb yol 
maşını tapacaqdı. Və heç bir mərc olmayacaqdı, onun əl- 
ayağına düşməyə hazır olan yerli xalqın varlanmağa haqqı 
yox idi. Gözəl və faydasız əfsanələri, qorxaq və mehriban 
adamları, həmişə ağzına kimi dolu olan, yığışanların həmi- 
şə eyni mövzunu müzakirə elədikləri barı, onun heç vaxt 
getmədiyi kilsəsi olan Viskosu tərk elədiyindən heç kim 
şübhələnməsin deyə çamadan götürməyəcəkdi. Əlbəttə, 
avtovağzalda polisin onu gözlədiyini istisna eləmək olmazdı, 
bu yalnız əcnəbinin onu oğurluqda günahlandıracağı hal- 
da ola bilərdi və sair və ilaxır. Amma indi qız hər hansı bir 
riskə getməyə razı idi. 

Onun yarım saat bundan əvvəl keçirdiyi nifrət hissi indi 
daha şirin bir hisslə əvəz olunmuşdu: Şantal qisas almağın 
ləzzətini duyurdu. 

Məhz öz yerlilərinə onların, guya, sadə və xeyirxah qəlb- 
lərinin dərinliyində nə qədər şər gizləndiyini göstərəcəyi 
onun çox xoşuna gəlirdi. Onların hamısı cinayət törətmək 
fürsətinin əllərinə düşməsini arzulayır, yalnız arzulayırlar, 

çünki heç vaxt hansısa bir iş görməyə cürət eləməzlər. 
Bu insanlar beləcə öz miskin həyatlarını başa vurana kimi 
mürgüləyəcək, özlərini əmin eləyəcəklər ki, onlar xeyirxah- 
dırlar, qanundankənar nəsə eləməyə qadir deyillər, həmi- 
şə öz qəsəbələrinin şərəfini qorumağa hazırdırlar, amma 
həm də bu zaman biləcəklər: yalnız qorxu onlara gunahsız 
adamı öldürməyə imkan verməyib. Səhərlər onlar özlərini 
genişürəkli olduqları üçün tərifləyəcəklər, gecələr isə belə 
fürsəti əldən buraxdıqları üçün lənətləyəcəklər. 

Yaxın üç ay ərzində barda yalnız Viskosda necə təmiz 
və nəcib adamlar yaşadığı haqda söhbətlər gedəcəkdi. 
Sonra ov mövsümü başlayacaqdı və bu mövzu bir müddət 
unudulacaqdı, çünki xaricilərə heç nəyi bilmək lazım deyil: 
onların düşünmək xoşlarına gəlirdi ki, hamını öz dostları 
hesab elədikləri adamların yaşadıqları, yalnız xeyirxahlığın 
hökm sürdüyü, təbiətin səxavətli olduğu, hotel sahibəsi- 
nin “dükan” adlandırdığı köşkdə satılan sadə, təmənnasız 
sevginin hopdurulduğu yerli məhsulları olan belə uğurlu 
xəlvəti yerə gəlib çıxıblar. 

Amma ov mövsümü başa çatandan sonra azadlığa 
çıxan qəsəbə sakinləri yenidən bu mövzunu müzakirə 
eləməyə başlayacaqlar. Bu dəfə bir-birinin ardınca əldən 
buraxdıqları var-dövlət haqqında düşünərək, xeyli vaxtdır 
gecələri bir yerdə keçirdiklərindən, özlərini nə üçün belə 
aparmalarının səbəbləri haqda fikirlərini irəli sürəcək və 
əsaslandıracaqlar. Əslinə yetişməyə çalışacaqlar ki, nəyə 
görə gecənin qaranlığında və səssizliyində heç kimə lazım 
olmayan Berta qarını on külçə qızılın əvəzində öldürməyə 
kimsədə cəsarət tapılmadı? Nəyə görə hər səhər sürüsünü 
dağ yamaclarına aparan çoban Santyaqo ovda təsadüfi 
hadisənin qurbanı olmadı? Beləcə, onlar bütün mümkün 
olan variantları müzakirə eləyəcəklər, əvvəlcə xəcalət his- 
siylə, sonra da qəzəblə. 

Bir il də keçəcək və Viskosun qismətinə düşən bu şansı 
əldən buraxdıqlarına görə qəsəbənin sakinləri bir-birinə 
amansız nifrət eləyəcəklər. Onda onu da xatırlayacaqdı- 
lar, Şantal Primi, yəqin, əcnəbinin qızılı harada basdırdığı- 
na baxırmış, ona görə də qızılı götürüb izsiz-soraqsız yoxa 
çıxıb. Bax onda onun sümüklərini də eşəcək, onu pisliklə 
yad eləyəcəklər, nankor, kasıb yetim idi, nənəsi öləndən 


sonra kim nə bacarırdısa kömək eləyirdi, nə bir yerə gedə 
bildi, nə də özünə ər tapa bildi, barda işləməyə başladı, 
orada da hotelin müştəriləri ilə bir yataqda gecələyir, adə- 
tən də, bütün turistlərə göz qoyur, səxavətlə çaypulu verən 
yaşlı turistləri seçirmiş. 

Ölən günə qədər onlara iki hiss əzab verəcəkdi: özlə- 
rinə mərhəmət və nifrət hissi. Şantal isə qisas aldığı üçün 
xoşbəxt olacaqdı. O, çörək almağa gələn adamların onu 
hansı baxışlarla süzdüklərini heç vaxt unutmayacaqdı. 
Onlar törətməyə heç vaxt cürət eləmədikləri cinayət haq- 
da sükutu qorumaq üçün baxışları ilə yalvarırdılar, dərhal 
da onun üzərinə hücuma keçmək istəyirdilər. Sanki, onla- 
rın qorxaqlıqlarının aşkar olunmasında günahkar o idi. 

“Jaket. Dəri şalvarlar. İki köynək geyərəm, qızılı belimə 
bağlaram. Jaket. Dəri şalvarlar. Jaket”. 

Budur, o, “Y” hərfini xatırladan qaya parçasının qaba- 
ğında dayanmışdı. Yanında isə iki gün bundan əvvəl onun 
torpaq qazdığı budağın qalığı düşüb qalmışdı. Şantal onu 
namuslu qızdan oğruya çevirən anı dəqiq hiss eləmək 
üçün dayandı. 

Qətiyyən belə deyildi. Onu bu işə əcnəbi sövq elədi 
və qız yalnız kompensasiya alacaqdı. Bu məzhəkədə rol 
ifa elədiyi üçün ona çatası haqq idi. Qız bu qızılı almağı 
haqq eləyirdi, hətta çörək furqonunun ətrafına yığışan 
kasıb qatillərin baxışlarına dözdüyü üçün bundan dəfələrlə 
çoxuna layiq idi. Bütün həyatı boyu Viskosda yaşadığı, üç 
gecə ardıcıl yatmadığı, indi ruhunun məhv edildiyi üçün — 
əgər, əlbəttə, ruh və ruhun xilas edilməsi vardısa. 

O, yumşaq torpağı qazdı və külçəni gördü. Bu an han- 
sısa səsləri eşitdi. 

Onu izləyirdilər. Şantal bütün bunların mənasız oldu- 
ğunu dərk eləsə də, ixtiyarsız olaraq çalanı torpaqladı. Son- 
ra geri döndü, neylədiyini izah eləməyə hazır idi: o, xəzi- 
nəni axtarırdı, çünki bu gün yaxınlığından keçən əcnəbini 
görmüşdü, bu gün səhər isə torpağın qazıldığını hiss elə- 
mişdi. 

Amma gördüyündən dili tutuldu: onun qarşısında 
dayananı nə xəzinə, nə Viskosdakı qarışıqlıq, nə həqiqət, 
nə də ədalət məhkəməsi maraqlandırmırdı. Onu ancaq 
qan maraqlandırırdı. 

Sol qulağında ağ nişanı var idi. Lənətlənmiş canavar 
idi. 

O, yaxınlıqdakı ağacın arasında dayanaraq yolu kəs- 
mişdi. Şantal, sanki, göy canavar gözlərindən hipnoz edil- 
miş halda, ayaq üstə donub-qalmışdı, amma başında fikir- 
ləri ildırım sürəti ilə bir-birini əvəz eləyirdi. Neyləsin? Özünü 
budaqlamı qorusun? Kara gəlməzdi, budaq çox nazik idi. 
“Y” şəklində olan qaya parçasının üstünə çıxsınmı? O çox 
alçaqdır. Əfsanəni unutsun və onun bütün tayfası ilə necə 
hərəkət eləyərdisə, bununla da elə eləyib canavarı qorxut- 
mağa cəhd eləsinmi? Olduqca riskliydi, yaxşısı budur, hər 
əfsanədə gizli bir həqiqət olduğuna inanasan. 

“Bu cəzaydı”. 

Həm də haqsız cəzaydı, onun həyatında bütün baş 
verənlər kimi, deyəsən, Allah onu bu dünyaya olan nifrə- 
tini nümayiş elətdirmək üçün seçmişdi. 

İxtiyarsız bir istəyə tabe olan Şantal budağı yerə qoydu 
və bunu elə ağır-ağır elədi ki, sanki, hərəkəti bir sonsuz- 
luq qədər uzandı, canavarın dişlərindən qorunmaq üçün 
əllərini yanaqlarına apardı. Heyiflər olsun ki, dəri şalvarını 
geyinməmişdi, budları da ən zəif yeriydi, əgər canavar 
damarlarını dişləsəydi, onu on dəqiqənin içində qan apa- 
racaqdı: ovçular uzunboğaz çəkmə geyinmələrini bununla 
izah eləyirdilər. 

Canavar dişlərini ağardaraq qorxuducu tərzdə boğuq- 
casına mırıldandı. O qorxutmurdu, hücum eləməyə hazır- 
laşırdı. Şantal gözlərini çəkmədən diqqətlə canavarın göz- 
lərinin içinə baxırdı, halbuki qıcırdılan dişləri gördükcə 
ürəyi çırpınırdı. 

Lap tezliklə aydın olacaqdı: canavar onun üstünə atıla- 
caq, ya çıxıb gedəcək. Amma Şantal artıq bilirdi — getmə- 
yəcək. Qız hansısa bir daşa ilişəcəyindən ehtiyat eləyərək 
ayağının altına baxdı, amma heç nə görə bilmədi. Cana- 
varın üzərinə getməyi qərara aldı: qoy o, dişlərini batırsın, 
qız onu da arxasınca sürüyərək ağaca kimi qaça bilərdi. 
O, ağrıya dözəcəkdi. 

Şantal qızılı xatırladı. Düşündü ki, tezliklə qayıdacaq və 
qızılı götürəcək. Qız canavar iti dişlərini onun sümüklərinə 
kimi batıranda, ya da ayaq üstə dura bilməyəndə və cana- 
var onun boğazından yapışanda — həmin anları ləyaqətlə 


qarşılamaq üçün ona kömək eləyə biləcək hər bir ümid- 
dən ikiəlli yapışırdı. 

Qız irəli cummağa hazırlaşırdı. 

Bu an kinolarda olduğu kimi, canavarın arxasından, 
olduqca uzaq məsafədən olsa da, kiminsə gəldiyini gördü. 

Canavar da kiminsə gəldiyini hiss elədi, amma başını 
döndərmədi və Şantal birbaşa onun gözlərinə baxmaqda 
davam elədi. Ona elə gəlirdi ki, yalnız baxışlarının gücü 
ilə canavarı üstünə sıçramaqdan saxlayır və buna görə də 
özünü daha böyük bir riskə məruz qoymaq istəmirdi: əgər 
doğrudan da, kimsə gələrsə, onun sağ qalmaq şansı güc- 
lənirdi, qoy hətta onun xilas olması bir külçə qızılın hesa- 
bına olacaqdısa da. 

Adam dinməzcə əyildi, sonra sola hərəkət elədi. Şan- 
tal orada asanlıqla və cəld dırmaşmaq mümkün olan ağac 
olduğunu bilirdi. Bu an havada nəsə göründü və canava- 
rın yanına bir daş düşdü. Yırtıcı inanılmaz cəldliklə təhlü- 
kənin gəldiyi tərəfə döndü. 

— Qaç! — əcnəbi qışqırdı. 

Şantal özünün yeganə xilaskarına doğru qaçdı, əcnəbi 
isə gözlənilməz cəldliklə başqa bir ağaca dırmaşdı. Lənət- 
lənmiş canavar üstünə cumanda isə o artıq təhlükəsiz yer- 
də idi. 

Canavar ağacın gövdəsi ilə dırmaşmağa çalışır və mırıl- 
danaraq tullanırdı. 

— Budaqlarıl Budaqları yığınl — Şantal qışqırdı. 

Lakin əcnəbi, sanki, donub-qalmışdı. O neyləməli 
olduğunu başa düşənə kimi qız bu sözü üç dəfə qışqır- 
malı oldu, əcnəbi budaqlardan qırıb canavara tərəf atma- 
ğa başladı. 

— Elə yoxl Budaqları bir yerə yığın və yandırınl Mənim 
alışqanım yoxdurl — Şantalın səsində ölümün astanasında 
olan adamın səsindəki ümidsizlik var idi. 

Əcnəbi bir neçə budaq yığdı, lakin o, budaqları yandı- 
rana kimi tam bir əbədiyyət keçdi, dünənki qasırğa budaq- 
lara rütubət hopdurmuşdu, ilin bu vaxtında isə günəş 
buludların arasından təsadüfi hallarda görünürdü. Şantal 
hazırlıqsız düzəldilən məşəlin daha gur yanmasını gözlədi. 
Əgər özündən asılı olsaydı, əcnəbini burada axşama kimi 
saxlayardı: qoy özü də bütün dünyaya səpmək istədiyi 

qorxunun nə olduğunu dadsın. Amma qız getməyə hazır- 
laşırdı və istəsə də, istəməsə də, ona kömək eləməliydi. 

— Di indisə kişi olduğunuzu göstərin! — qız qışqırdı. 
— Ağacdan düşün, məşəli möhkəm saxlayıb, onunla cana- 
varın üstünə gedin. 

Əcnəbi tərpənmirdi, karıxıb qalmışdı. 

— Di tərpəninl — yenidən qızın qışqırığı eşidildi. Bunu 
eşidən əcnəbi qızın qışqırığında səslənən qorxunun yarat- 
dığı, amma ani müddətə qərar qəbul eləməyə və hərəkətə 
keçməyə qadir olan, qorxunu və əzab çəkməyi isə sonraya 
saxlayan hakim gücə tabe oldu. 

Əlində alovlanan budaqları sıxaraq və sıçrayan qığıl- 
cımların sifətini yandırmasına əhəmiyyət vermədən aşağı 
endi. O, ağzı köpüklənən, dişlərini ağardan canavarı lap 
yaxınlığında gördü və qorxusu gücləndi. Lakin arvadının 
oğurlandığı, qızlarının öldürüldüyü həmin gün heç nə elə- 
mədisə də, heç olmasa, bu an nəsə eləməliydi. 

— Birbaşa onun gözlərinə baxınl — o, Şantalın qışqırı- 
ğını eşitdi. 

Deyilənə əməl elədi. Hər an keçdikcə daha asan olur- 
du: indi o, düşmənin əlindəki silaha yox, onun özünə baxa 
bilərdi. İndi onlar eyni gücdə idilər, bir-birinə qorxu təlqin 
eləməyə qadir idilər. 

O, yerə tullandı. Alovdan qorxan canavar kənara sıç- 
radı, mırıldanır, tullanır, amma yaxın gəlmirdi. 

— Onu sıxışdırl 

Əcnəbi canavara doğru bir addım atdı, canavar daha 
güclü mırıldanıb dişlərini şaqqıldatsa da, geri çəkildi. 

— Onun üzərinə getl Qov onul 

Məşəl indi daha gur yanırdı, amma əcnəbi hiss elə- 
yirdi ki, bir az da keçsə, əllərini yandıracaq. Artıq vaxtı qal- 
mamışdı. Düşünmədən və canavarın kinli göy gözlərinə 
baxaraq irəli atıldı. Canavar mırıldamağına və dişlərini şaq- 
qıldatmağa son qoyub geri döndü və qaçaraq meşənin 
dərinliklərində yox oldu. 

Şantal bircə anın içində ağacdan düşdü. Qız nə vaxt 
macal tapıb yerdən quru budaqlar yığaraq özünə məşəl 
hazırlayacaqdı? 

— Qedək buradanl Tezl 

— Hara? 


Hara? Doğrudanmı Viskosa, hamı onları bir yerdə 
görsün deyə? Yenidən alovun belə xilas eləyə bilməyəcəyi 
pusquya düşsünlər? Belinin necə ağrıdığını, ürəyinin necə 
çırpındığını hiss edən qız yerə çökdü. 

— Ocaq qala, — əcnəbiyə dedi. — Mən fikirləşməliyəm. 

Qız tərpəndi və qışqırdı, çiyinlərindən dəhşətli ağrı 
qopdu. Əcnəbi budaqları, yarpaqları yığdı və ocaq qaladı. 
Hər dəfə hərəkət eləyəndə Şantal ağrıdan qıvrılır və boğuq- 
casına inildəyirdi, yəqin, ağaca çıxanda belini möhkəmcə 
əzmişdi. 

— Boş şeydir, boş şeydir, — əcnəbi onun necə əzab 
çəkdiyinə baxaraq dedi. — Sən heç yerini qırmayıbsan. 
Mənimlə də belə hallar olub, müəyyən gərginlik anlarında 
əzələlər yığılır. Gəl belini ovuşdurum. 

— Mənə toxunma. Mənə yaxınlaşma. Mənimlə danışma. 

Ağrı, qorxu, xəcalət. Şübhə eləməyə bilərdi ki, o, qızı- 
lın olduğu çalanı qazanda əcnəbi haradasa, yaxınlıqda 
dayanıbmış, bilirmiş, çünki şeytan onun yol yoldaşı idi, 
şeytanlar isə insan qəlblərini açıq kitablar kimi oxuyurlar 
və Şantalın bu dəfə qızılı oğurlamağı qərara aldığını da 
bilirmiş. 

Onu da bilirdi ki, bu an bütün qəsəbə cinayət törət- 
məyi arzulayır. Onu da bilirdi ki, heç nə eləməyəcəklər, 
çünki heç kim bu qərara gələ bilməz, amma onun sua- 
lna cavab vermək üçün niyyət də kifayət deyil, insan hər 
şeydən əvvəl şərin daşıyıcısıydı. Əcnəbi Şantalın qaçmaq 
niyyətində olduğunu da bilirdi, bu ərəfədə onların gəldik- 
ləri mərcin də bir əhəmiyyəti yox idi və o, öz xəzinəsinə 
toxunmadan, şübhələrində haqlı olduğunu təsdiqləyərək, 
haradan gəlmişdisə (əslində də o, haradan gəlmişdi?), ora 
da qayıda bilərdi. 

Yerini rahatlamaq istədi. Amma bu, tamamilə mümkün 
deyildi və yalnız hərəkətsiz oturmaqla kifayətləndi. Ocağın 
alovu canavarı müəyyən məsafədə saxlayırdı, amma o tez- 
liklə çobanların diqqətini cəlb eləyəcəkdi. Çobanlar yaxın 
gələcək və onları birlikdə görəcəkdilər. 

Bu gün şənbə günü olduğunu xatırladı. Adamlar zövq- 
süz hazırlanmış əcaib oyuncaqlarla doldurulmuş, məşhur 
şəkillərin surətləri, müqəddəslərin gips heykəlləri ilə bəzə- 
dilmiş öz evlərində otururlar və əylənməyə çalışırlır, tezliklə 

İkinci Dünya müharibəsindən indiyə kimi görünməyən bir 
əyləncə alacaqdılar. 

— Mənimlə danışmağa cürət eləmə. 

— Mən bircə kəlmə də danışmadım. 

“Hönkürtü ilə ağlayımmı?” — Şantal düşündü, amma 
onun gözləri qarşısında ağlamaq istəmirdi və qız göz yaş- 
larını boğdu. 

— Mən sənin həyatını xilas elədim. Mən bu qızılı qazandım. 

— Sən yox, mən sənin həyatını xilas elədim. Canavar 
sənə hücum eləmək istəyirdi. 

Təmiz həqiqət idi. 

— Amma digər tərəfdən mənə elə gəlir ki, sən mənim 
qəlbimdə nəyisə xilas elədin, — əcnəbi davam elədi. 

Köhnə oyun idi. Qız özünü elə göstərirdi ki, sanki, söh- 
bətin nədən getdiyini başa düşmür və bu nəsə onun sər- 
vətindən faydalanıb, bölgəni həmişəliyə tərk eləməyə bən- 
zər bir şey olacaqdı. Bununla da hər şey qurtaracaqdı. 

— Mən bizim dünənki mərcimiz haqda danışıram. Mən 
təsəllini yalnız başqalarına da belə əzablar verməkdə gör- 
düyümə görə olmazın ağrılar çəkdim. Sən haqlısan. 

Daim əcnəbini izləyən şeytana bu sözlər heç xoş gəl- 
mədi. O, Şantalın şeytanından kömək istədi. Amma şey- 
tan lap təzəlikcə gəlmişdi və hələlik bütünlüklə qızı idarə 
eləyə bilmirdi. 

— Bu, nəyi dəyişir? 

— Heç nəyi. Biz mərc gəlmişik və mən udacağıma əmi- 
nəm. Amma mən özümün bütün qüsurlarımı bilirəm və 
nəyə görə belə olduğumu başa düşürəm, hesab eləyirəm 
ki, bu bədbəxtliklərə layiq deyiləm. 

Şantal meşədən hiss olunmadan çıxmaq haqda düşü- 
nürdü, hələ erkən səhər idi, amma daha burada qalmaq 
olmazdı. 

— Mən hesab eləyirəm ki, öz qızılımı namusla qazan- 
mışam və əgər sən mane olmasan, onu apararam, — qız 
dedi. — Sənə də belə eləməyi məsləhət görürəm, nə sən, 
nə də mən heç bir halda Viskosa qayıtmalı deyilik. Gəl 
vadiyə düşək, çıxaq şoseyə, yol maşını tutaq, sonra isə 
hərə öz yoluna davam eləsin. 

— Get. Amma unutma: həmin bu an Viskosun sakinləri 
kimin ölməli olduğunu müzakirə eləyirlər. 


— Ola bilər. Onlar bunu yaxın iki gün ərzində müzakirə 
eləyəcəklər, vaxt bitənə kimi, sonra isə daha iki il qurbanın 
kim olması haqda mübahisə eləyəcəklər. Oy, mənözyerlilə- 
rimi tanıyıram, hərəkət eləmək lazım olanda onlar qərarsız, 
günahı kiminsə üstünə yıxmaq lazım gələndə isə aman- 
sız olurlar. Əgər sən qayıtmasan, onlar hətta mübahisə 
etmək üçün özlərinə əziyyət verməyəcəklər, sadəcə, bütün 
bunları mənim uydurduğumu düşünəcəklər. 

— Viskos heç nəylə başqa qəsəbələrdən fərqlənmir. 
Orada baş verənlər başqa qitələrdə, başqa şəhərlərdə də, 
kəndlərdə də, monastırlarda da — harada olması vacib 
deyil — baş verir. Amma sən bunu başa düşmürsən, taleyin 
bu dəfə mənə qarşı iltifatlı olduğunu da başa düşmürsən, 
mənə kömək eləyəcək adamı düz seçmişəm. 

“Bəli, bax yanımda oturan bu qızı, o, deyəsən, düz 
və zəhmətsevər qızdır, əslində isə necə qisas almaq haq- 
da düşünür. Bizə düşmənimizi görmək imkanı verilmə- 
yib, əgər biz axıra qədər getsək, onda aşkar edərik ki, 
həqiqi düşmənimiz bizi keçdiyimiz bu yollarla getməyə 
məcbur edən Cənab Allahdır və buna görə də bizi əhatə 
eləyənlərə görə məyusluğumuzu və uğursuzluqlar üçün 
təəssüfümüzü qopardıb atırıq. Heç vaxt qisas yanğımızı 
söndürə bilməyəcəyik, çünki bu, həyatın özünün əleyhinə 
yönəlib”. 

— Biz nə haqda danışırıq? — həyatda hamıdan çox nif- 
rət elədiyi əcnəbinin onun qəlbində nələr baş verdiyini belə 
yaxşı başa düşdüyü üçün qəzəblənmiş Şantal soruşdu. 
— Nəyə görə qızılı götürüb getməyək? 

— Ona görə ki, mən dünən başa düşdüm: məndə ən 
çox ikrah doğuran, nə vaxtsa mənim arvadımı və qızlarımı 
öldürdükləri kimi, heç bir səbəb və əsas olmadan adamı 
öldürməklə, əslində, xilas olmaq istəyirəm. Xatırlayırsanmı, 
bizim ikinci görüşümüzdə sənin üçün bir filosofun sözlə- 
rini nümunə gətirdim? Həmin o filosofun ki, deyib: “Cənab 
Allahda da cəhənnəm var, bu, onun adamlara olan sev- 
gisidir, çünki adamların münasibəti bütün əbədi həyatı 
boyunca Ona əzab verir”. Xatırlayırsanmı? 

Yeri gəlmişkən, həmin filosof nəsə başqa sözlər də 
deyib: “İnsanın onda murdarcasına əriməsi lazımdır, yox- 
sa mükəmməllik əldə eləyə bilməz”. 

— Başa düşmədim? 

— Əvvəl mən ancaq qisasımı almaq haqda düşünür- 
düm. Sənin yerlilərin kimi mən gündüzlər və gecələr yalnız 
bu haqda düşünür, planlar qurur, təsəvvür eləyir, amma 
bir iş görmürdüm. Hansısa müddət də doğmalarını həya- 
tımda baş verən hadisəyə oxşar hadisə nəticəsində itirən, 
amma tam əksinə, sakit oturmayan insanların taleləri haq- 
qında qəzetdə yazılanları izlədim. Onlar qurbanları hima- 
yə eləmək üçün dəstələr yaradır, ədalətin qalib gəlməsi 
uğrunda mübarizə aparır, kampaniyalar keçirir və bununla 
da göstərirdilər ki, itki ağrısını heç cür və heç vaxt əvəz 
eləyə, sağalda bilməzlər. 

Neyləməli, mən də başqaları ilə, daha alicənablarla baş 
verənlərə nəzər salmağa çalışdım, öz nöqteyi-nəzərimdən. 
Amma bacarmadım. İndisə özümdə cəsarət tapıb sona 
qədər gedəndə bu uçurumun dərinliyində işıq gördüm. 

— Davam elə, — Şantal dedi, çünki o da hansısa işığı 
gördü. 

— Mən insanlığın korlandığını və qüsurlu olduğunu 
demək istəmirəm. Sübut etməyə çalışırdım ki, mənimlə 
baş verəni şüurlu olaraq xahiş eləmişəm, çünki murdar 
adamam, gicəm və taleyin mənə bəxş elədiyi cinayətə tam 
layiqəm. 

— Sən sübut eləmək istəyirsən ki, Allah ədalətlidir. 

Əcnəbi çox da fikirləşmədi. 

— Bəlkə də. 

— Allah ədalətlidirmi, mən bilmirəm. Hər halda, o, mənimlə 
elə də düz davranmadı və mənim qəlbimi ən çox ağrıdan 
öz gücsüzlüyümü dərk eləməyim oldu. Mən yaxşı ola bil- 
mərəm, bunu istəsəm də, pis də ola bilmərəm, halbuki 
məhz pis olmağım lazım gəlirdi. Hələ bir neçə dəqiqə əvvəl 
düşünürdüm: Allah məni ona görə seçib ki, insanlardan 
Ona bəxş elədikləri iztirablara görə qisas alsın. 

“Mən düşünürəm ki, səni də həmin şübhələr bürü- 
yüb, amma onların miqyasları müqayisəedilməz dərəcədə 
böyükdür, sən yaxşı olubsan və bunun əvəzində mükafat- 
landırılmayıbsan”. 

Şantal bu deyilməmiş sözlərə görə heyrətləndi. Əcnə- 
binin şeytanı qızın mələyindən gələn şəfəqin gücləndiyini 
hiss elədi. 


“Hərəkətə keçl” — o, Şantalın şeytanına əmr elədi. 

“Mən hərəkətdəyəm, — o cavab verdi. — Amma bu, 
çətin mübarizədir”. 

— Yox, Allahın ədalətsizliyi səni sıxır, — əcnəbi dedi. — Yox- 
sa sən həmişə şəraitin qurbanı olmağa üstünlük verərdin. 
Mən belə vəziyyətdə olan çoxlarını tanıyıram. 

— Məsələn, sən. 

— Yox. Mən başıma gələn hadisəyə görə üsyan elə- 
dim və bunun başqa adamlara xoş gəlib-gəlməməsi məni 
az maraqlandırır. Sənsə əksinə, yazıq, köməksiz, hamı- 
nın sevəcəyi və rəhm eləyəcəyi yetim qız rolunu seçibsən, 
amma həmişə belə olmayanda sənin sevgiyə olan şiddətli 
tələbatın dərk edilməyən və anlaşılmaz qisasa çevrilir. Sən 
qəlbinin dərinliklərində heç nəylə Viskosun sakinlərindən 
seçilmək istəməzdin, yeri gəlmişkən, bizlərdən hər biri- 
miz hamı kimi olmaq istəyir. Amma sənə gələndə isə tale 
səninlə başqa cür rəftar eləyib. 

Şantal dinməzcə başını tərpətdi. 

“Di nəsə eləl — Şantalın şeytanı öz həmkarına dedi. 
— Qız “yox” deyir, amma eyni zamanda da onun qəlbi təd- 
ricən açılır və “hə” deyir”. 

Əcnəbinin şeytanı, öz himayəsində olanı susmağa 
məcbur eləmək üçün yeni gələnin gücünün çatmadığını 
duyduğuna görə incimişdi. 

“Söz heç hara aparmır, — o cavab verdi. — Qoy danış- 
sınlar, çünki həyat özü onların dediklərinin əksinə hərəkət 
eləmələri ilə məşğul olur”. 

— Mən sənin sözünü kəsmək istəmirdim, — əcnəbi dedi. 
— Lütfən, davam elə. Sən Allahın ədalətli olması haqqında 
nə dedin? 

Şantal eşitmək istəmədiyini eşitməli olmayacağına görə 
razı qalmışdı. 

- Bilmirəm sən başa düşəcəksənmi. Amma sən, 
yəqin, hiss elədin: Viskos dindarlığı ilə xüsusi olaraq seçil- 
mir, hərçənd bizim hər bir qəsəbəmizdə olduğu kimi, Vis- 
kosda da kilsə var. Məhz buna görə də Axav müqəddəs 
Savinya tərəfindən döndərilmiş olsa belə, böyük əksəriy- 
yəti quldurlar olan ilk sakinlərə təsir göstərə biləcəklərinə 
şübhə eləyirdi. Axav hesab eləyirdi ki, meyitin arxasınca 
gedən keşişlər əbədi əzablar haqda danışmaqla sakinləri 

yeni cinayətlər törətməkdən saxlaya bilmirlər. İtiriləsi heç 
nəyi olmayan insan əbədiyyət haqda düşünmür. 

Anlaşılan budur ki, ilk keşiş qəsəbədə görünən kimi 
Axav təhlükə hiss elədi. Təhlükəni dəf eləmək üçünsə, 
yəhudilərdə olduğu kimi, bağışlanma gününü təyin elədi, 
mərasimin necə olacağını isə özü müəyyənləşdirdi. 

İldə bir dəfə Viskosun sakinləri öz evlərinə çəkilir, iki 
kağız hazırlayır və üzlərini ən uca dağa doğru çevirərək, 
birinci kağızı göyə qaldırırdılar. “Allahım, sənin qarşında 
elədiyim günahlarım budur, — deyir və onlar tərəfindən 
edilən əməllərin siyahısını oxuyurdular. Orada ailə xəya- 
nətləri, kələkbazlıq, ədalətsizlik və sairə olurdu. — Allahım, 
mən çox günahkaram və Səni bu qədər çox incitdiyimə 
görə məni bağışlamağın üçün sənə yalvarıram”. 

Sonra Axavın kəşfinin növbəsi gəlirdi. Sonra sakinlər 
ciblərindən ikinci kağızı çıxardır, kağızı göyə qaldırır, bütün 
bədənləri ilə həmin dağa tərəf dönərək deyirdilər: “Alla- 
hım, budur Sənin mənim qarşımda elədiyin cinayətlərinin 
siyahısı. Sən məni lazım olduğundan çox işləməyə məcbur 
elədin. Mənim dualarıma baxmayaraq, qızım xəstələndi. 
Mən namusla yaşamaq istəyirdim, ancaq məni soydular. 
Əzablarım insan gücünün xaricində idi”. 

İkinci kağızı oxuyub qurtarandan sonra onlar mərasi- 
mi bu sözlərlə bitirirdilər: “Mən sənə qarşı ədalətsizlik elə- 
dim, sən də mənə qarşı ədalətsizlik elədin. Amma bu gün 
bağışlanma günüdür. Əgər sən mənim günahlarımı mən 
sənin günahlarını bağışlayan kimi bağışlasan, biz bir il də 
sülh içində yaşaya bilərik”. 

— Allahı bağışlamaq, — əcnəbi dedi. — Ara vermədən 
yaradan və dağıdan amansız Allahı bağışlamaq. 

— Bizim söhbətimiz olduqca şəxsi alınır, — Şantal ona 
baxmadan dedi. — Mən sənə nəsə öyrətmək üçün həyata 
elə də bələd deyiləm. 

Əcnəbi susdu. 

“Bu, mənim xoşuma gəlmir”, — öz himayəsindəki var- 
lığın çiynində olmasına heç bir halda yol verə bilməyəcəyi 
zəif şəfəqləri hiss eləməyə başlayan şeytan düşündü. İki il 
bundan əvvəl çimərliklərin birində — onlar dünyada olduq- 
ca çoxdu — o, bu şəfəqləri qova bilmişdi. 

Bu yerlərdə bol olan əfsanə və rəvayətlərə görə, kelt 
inamının və protestant biətlərinin təsiri altında, ətrafında 
daim hər cür quldurların və müqəddəslərin dolaşdığı, bir 
ərəbin gətirdiyi murdar nümunələr nəticəsində nə vaxtsa 
əmin-amanlığın hökm sürdüyü qəsəbə — Viskos elə də 
dindar deyildi, hərçənd onun sakinləri müntəzəm olaraq 
nikah kəsdirir və xaç suyuna girirdilər (indi yalnız xatirələr- 
də qalmışdı), öz ölənləri üzərində ölü duası oxutdururdular 
(bu, ildən-ilə daha çox olurdu), Milad ibadətinə gəlirdilər. 
Şənbə və bazar günlərində çox az qəsəbə sakininin səhər 
saat on bir ibadətinə gəlmək üçün özlərinə əziyyət vermə- 
lərinə baxmayaraq, keşiş, heç olmasa, Viskosda yaşaması- 
na haqq qazandırmaq üçün, onsuz da, moizəsini eləyirdi. 
O, mömin adam kimi görünmək və avaraçılıqdan uzaq 
olduğunu göstərmək istəyirdi. 

Kilsənin ağzına kimi dolu olduğunu görəndə onun 
heyrətinin sonu olmadı: içəri o qədər adam dolmuşdu ki, 
o, gələnlərin bir hissəsini mehraba buraxmalı oldu, yoxsa 
çoxuna içəridə yer olmayacaqdı. Adamlardan elə tər axırdı 
ki, keşiş adətinin əksinə olaraq tavana bərkidilmiş elektrik 
qızdırıcısını söndürdü, həm də yanlardakı iki balaca pən- 
cərənin açılmasına göstəriş verərək, öz-özündən adamla- 
rın niyə belə tərləmələrinin səbəbini xəbər aldı: istidəndi- 
mi, ya hamını bürüyən həyəcandanmı? 

Bütün qəsəbə kilsəyə yığışmışdı, yalnız bir gün əvvəl 
dediklərinə görə, yəqin, adamların gözünə görünmək- 
dən utanan senyorita Prim və xristian ibadətində iştirakı 
qəbuledilməz olan, hamının cadugər zənn elədiyi Berta 
qarı yox idi. 

— Müqəddəs Ata və Oğulun və Müqəddəs Ruhun 
adıyla başlayıram. 

Çoxsəsli “aminl” kilsənin qübbələri altında əks-səda 
verdi. Keşiş ibadətə başladı, dua elədi, həmişə olduğu 
kimi, kilsəyə daim gələn özünün ən mömin tərəfdarların- 
dan birinə ibadətin başladığını elan etməyi tapşırdı, tən- 
tənə ilə Zəbur surəsini, ciddi və aydın səslə İncili oxuma- 
ğa başladı. Sonra oturacaqda özlərinə yer tapanlardan 

oturmalarını, qalanlarından isə ayaq üstə qalmalarını xahiş 
elədi. 

Moizə eləməyin vaxtı gəldi. 

— Lukanın İncilində deyilir ki, hansısa rəhbər adam- 
lardan biri İsaya yaxınlaşır və ondan soruşur: “Xoşbəxtlik 
müəllimil Əbədi həyatı irsən almaq üçün mən neyləməli- 
yəm?” Hamının təəccübünə rəğmən İsa cavab verir: “Sən 
niyə mənə xoşbəxtlik müəllimi deyirsən? Yalnız Allahdan 
başqa kimsə xoşbəxt deyil”. 

Mən çox illər Müqəddəs Kitabdakı bu qısa epizod üzə- 
rində düşündüm, Tanrının xoşbəxt olmadığını deməklə 
bu sözə hansı mənanı verdiyini başa düşməyə çalışdım. 
Bütün bünövrəsinin əsasında mərhəmət dayanan xristian- 
lığın hökmlərinə əsasən, kim özünü Şərin nümayəndəsi 
hesab eləyirdi? Və mən, nəhayət, başa düşdüm: həmin bu 
an İsa öz insanlıq təbiətini nəzərdə tuturmuş, onun insan- 
lıq tərəfində Şər təcəssüm olunurmuş, ilahilik tərəfində isə 
Xeyir. 

Keşiş fasilə verdi ki, dediklərinin mənası adamlara çat- 
sın. Lakin, o özü özünü aldadırdı: əvvəl olduğu kimi, yenə 
də İsanın dediklərinin mənası ona aydın deyildi, çünki 
o, insan kimi Şəri təcəssüm elətdirirdisə, onun sözü və 
əməli də belə olmalıydı. Amma qoy bunu şəriət alimləri 
araşdırsınlar, indi onun vaxtı deyildi, indi izahatın inandırıcı 
səslənməsi lazım idi. 

— Bu gün mən qısa danışacağam. Yalnız istəyirəm siz 
dərk eləyəsiniz: insan daim başa düşməlidir ki, biz təbiəti- 
miz etibarilə rəzil və pozğunuq, əgər İsa insanlığı xilas elə- 
mək naminə özünü qurban verməsəydi, bu səbəbdən biz 
əbədi axirət əzablarına məhkum olardıq. Təkrar edirəm: 
Allahın oğlunun özünü qurban verməsi bizi xilas elədi. Bir 
insanın qurban getməsi bütün insan nəslini xilas elədi. 

Moizənin sonunda mən sizə bir dini kitabdan, Əhdi- 
Ətiqdəki, “İovun kitabı”nın başlanğıcından misal gətiri- 
rəm. Öz göylər səltənətində əyləşmiş Allahın yanına iblis 
gəlir. Allah onun harada olduğunu soruşur. 

— Mən yer üzünü gəzirdim, — o cavab verir. 

— Orada sən mənim qulum İovu gördünmü? Onun 
mənə necə sitayiş elədiyini, mənə hər hansı bir qurban 
verdiyini gördünmü? 


— Əgər İovun hər şeyi varsa, nəyə görə də Allaha sitayiş 
eləməsin, Ona qurbanlar verməsin? — iblis gülərək cavab 
verdi. — Ona nə veribsənsə, al, onda baxıb görərik, o yenə 
də mi Sənə sitayiş eləyəcək? 

Allah bu təklifi qəbul eləyir. İldən-ilə O, Ona bu qədər 
sadiq olan adamın başına cürbəcür bədbəxtliklər və bəlalar 
yağdırır. İov ağlasığmaz güclə üzləşir və onu Ali Ədalətin 
varlığı ilə izah eləyir, halbuki özünün bütün var-dövlətin- 
dən məhrum olur, uşaqlarını itirir və bütün bədənini basan 
yaralardan əziyyət çəkir. Bu, İovun səbir kasası daşana və 
o, Allahı lənətləyənə kimi davam eləyir. Yalnız həmin bu an 
bütün ondan alınanlar özünə qaytarılır. 

Artıq illərdir ki, biz sizinlə birlikdə qəsəbəmizin tənəzzül 
elədiyini görürük və budur, mən indi düşünürəm: bu, bizə 
bütün baş verənləri səbirlə qəbul elədiyimizə görə Allahın 
bizə verdiyi cəza deyilmi, sanki, yaşadığımız yerləri, əkib- 
becərdiyimiz torpaqları, qoyunlarımızı otardığımız otlaqları, 
əcdadlarımızın yaşadıqları evləri itirməkdə biz günahkarıq. 
Bizim üsyan eləmək saatımız gəlməyibmi? Əgər Allah İovu 
üsyan eləməyə məcbur elədisə, bəlkə, bizi də buna məc- 
bur eləyəcək? 

Amma nəyə görə Allah İovu üsyana məcbur elədi? 
Sübut eləmək üçün ki, insan təbiəti etibarilə günahkar- 
dır və o, insana nə pay verirsə, yalnız rəhm eləyərək verir, 
daha özünü yaxşı aparmasının əvəzində mükafat olaraq 
yox. Özümüzü çox yaxşı biri hesab eləyir, təkəbbürlü 
olduğumuz üçün günah qazanır və bunun üçün də cəza 
alırıq. 

Allah iblislə razılaşdı, bu, ilk baxışdan ədalətsizlik kimi 
görünür. Amma xatırlayın, düşünün, o, iblislə mərcə gir- 
məyə razılıq verdi, İov isə ona verilən dərsi başa düşdü və 
peşman oldu, çünki o da bizim kimi özünü zahid hesab 
eləmiş, təkəbbürlü olduğu üçün günah qazanmışdı. 

Tanrı deyir — heç kim xoşbəxt deyil. Heç kim. Özü- 
müzü müqəddəs sanaraq, bununla da Allahı təhqir elə- 
məyimiz kifayətdir, öz zəifliyimizi və qüsurlarımızı haqqımız 
kimi qəbul eləməyin vaxtıdır, əgər nə vaxtsa şeytanla söv- 
dələşmə bağlayacağıqsa, xatırlayaq ki, göylərdə məskən 
salan Allah öz qulu İovun ruhunu xilas eləmək üçün iblislə 
razılaşmışdı. 

Moizə başa çatdı. Keşiş hamıdan ayağa qalxmağı xahiş 
elədi və ibadəti davam etdirdi. Dindarların öz keşişlərinin 
dediklərini çox gözəl başa düşdüklərinə şübhə ola bilməzdi. 

— Gedək. Hər kəs öz yoluyla: mən öz külçəmlə, sən... 

— “Öz külçəmləl” — əcnəbi onu cırnatdı. — O, hələlik 
sənin deyill 

— Sənə şeylərini yığıb yox olmağın bəs eləyər. Əgər 
mən bu qızılı almasam, Viskosa qayıdacağam. Hotelin 
sahibəsi məni işdən qovacaq, mən rüsvay olacağam, hamı 
mənim yalan danışdığımı qərara alacaq. Sən belə eləyə 
bilməzsən, sadəcə, mənimlə belə rəftar eləməyə haqqın 
yoxdur. Razılaş ki, bu qızıl namusla qazanılıb. 

Əcnəbi ayağa qalxdı, ocaqdan bir neçə yanan budaq 
götürdü. 

— Canavar həmişə alovdan uzaq qaçır, eləmi? Demək 
belə, mən Viskosa gedirəm. Sən nə istəyirsənsə, eləyə 
bilərsən, oğurla, qaç, gizlən, bunun artıq mənə dəxli yox- 
dur. Mənim daha vacib işim var. 

— Gözləl Məni burada tək qoymal 

— Belə olan halda, gedək. 

Şantal ocağı, “Y” hərfi şəklində olan qaya parçasını, 
əlində yanan budaqlar tutaraq gedən əcnəbini nəzərdən 
keçirdi. Qız da eynən belə eləyə bilərdi, yeni məşəl hazır- 
layar, qazıb qızılı çıxardar və birbaşa vadiyə gedərdi. Belə 
diqqətlə qoruduğu şeylərdən ötrü evə getməyin bir mənası 
yox idi. Qonşu şəhərə çatandan sonra bankda külçənin 
qiymətinin nə qədər olduğunu öyrənər, onu satar, paltar 
və çamadan alardı. Azadlıq əldə eləyərdi. 

— Gözləl — əcnəbinin arxasınca qışqırdı, lakin o, Visko- 
sa doğru addımlayırdı və tezliklə gözdən itəcəkdi. 

“Cəld düşünl” — qız öz-özünə dedi. 

Yeri gəlmişkən, burada düşünməli bir şey yox idi. Qız 
ocaqdan bir neçə tüstülənən budaq götürdü, qaya parça- 
sının yanına qaçdı və qazıb qızılı çıxartdı. Külçəni götürüb 
qoluyla sildi və həyatında üçüncü dəfə ona baxdı. 

Onu vahimə dolu qorxu bürüdü. Külçəni çalaya atdı, 
ocaqdan daha bir neçə budaq götürdü və əcnəbinin get- 


diyi yola tərəf qaçdı. Elə görünürdü ki, onun bütün bədə- 
nindən nifrət sızıb axır. Bir gündə iki canavarla rastlaşdı, 
birini məşəllə qovdu, digərini isə heç nə ilə qorxutmaq 
mümkün deyildi, o, özünə əziz olan bütün şeyləri itirmişdi 
və indi qarşısına çıxan hər şeyi kor-koranə məhv eləmək 
istəyirdi. 

Qız var gücüylə qaçırdı, amma əcnəbiyə çata bilmədi. 
Yəqin, o, meşədə gizlənmiş, orada dayanıb məşəli sön- 
dürmüş, bununla da lənətlənmiş canavara meydan oxu- 
muşdu — ondakı ölüm ehtirası heç də öldürmək ehtirasın- 
dan az deyildi. 

Viskosa girən Şantal özünü elə göstərdi ki, guya, 
onu çağıran Bertanı eşitmədi və kilsədən çıxan adamlara 
qarışdı. Qız heyrətləndi, görünür, bu gün bütün qəsəbə 
ibadətə yığışıbmış. Əcnəbi cinayət törədildiyini düşünür- 
dü, amma elə alınmışdı ki, keşişin də istədiyi kimi, bu həf- 
tə tövbəyə və günahların bağışlanmasına həsr olunmuş- 
du, sanki, Allahı aldatmaq olardı. 

Hamı Şantala baxırdı, amma heç kim onunla danış- 
mırdı. Qız cəsarətlə baxır, kimsə baxanda baxışlarını gizlət- 
mirdi, çünki özünü qətiyyən günahkar bilmirdi və ibadətdə 
onun tövbə eləmək üçün bir günahı yox idi, o, sadəcə, 
qaydalarını dərhal başa düşmədiyi, başa düşəndə isə ikrah 
hiss elədiyi bu amansız oyunda piyada idi. 

Qız öz otağına çəkildi və pəncərədən baxmağa baş- 
ladı. Kütlə artıq dağılışırdı, amma Şantal daha bir qəribə- 
lik hiss elədi: gözəl şənbə günü idi, amma Viskos, sanki, 
xarabazara dönmüşdü. Uzun illər bundan əvvəl dar ağacı- 
nın ucaldığı, indi isə xaç olan meydanda, adətən, adamlar 
dəstə ilə toplaşıb söhbət eləyərdilər. 

Bir müddət qış günəşinin yanağını necə qızdırdığını, 
ancaq yandırmadığını hiss eləyərək bomboş küçəyə baxdı. 
Əgər adamlar indi meydana yığışsaydılar, yəqin, havanı 
müzakirə eləyərdilər: temperaturu, yağış yağacaqmı, quraq- 
lıq olmayacaq ki? Amma bu gün hamı evlərində oturmuş- 
du və Şantal bunun səbəbini başa düşə bilmirdi. 

O, pəncərənin qabağında nə qədər çox oturdusa, bir 
o qədər də öz yerlilərindən fərqlənmədiyini başa düşdü, 
halbuki özünü başqa adam hesab eləyir, bu kəndlilərdən 
heç kimin ağlına gəlməyəcək cəsarətli planlar cızırdı. 

Necə də rüsvayçılıq idi. Bununla birlikdə, necə də rahat- 
lıq idi ki, o, Viskosdaydı, tale onunla ədalətsizcəsinə rəf- 
tar elədiyinə görə yox, buna layiq olduğuna görə. Bütün 
həyatı boyu düşünmüşdü ki, bu adamlara tay deyil, indi- 
sə başa düşmüşdü: o da eynilə başqaları kimidir. Artıq 
üç dəfə qızıl külçəsini qazıb çıxarmış və hər dəfə də onu 
aparmaq iqtidarında olmamışdı. Bəli, cinayət törətmişdi, 
amma qəlbində, heyif ki, onu reallığa çevirə bilməmişdi, 
cəsarəti çatmamışdı, bacarmamışdı. 

Düzünü demək lazım gələrsə, başa düşürdü ki, hətta 
o, xəyalında da bunu eləyə bilməz, çünki bu nə yoldançı- 
xarılma, nə də sınaq deyildi, tələ idi. 

“Nəyə görə tələ?” — qız düşündü. Kimsə ona bu qızıl 
külçəsində əcnəbinin dediyi tapmacanın həllinin gizlədildi- 
yini deyirdi, amma nə qədər çalışsa da, bunun nə tapma- 
ca olduğunu başa düşə bilmirdi. 

Yeni gələn şeytan gördü ki, bir müddət bundan əvvəl 
senyorita Primin çiynində daha çox parıldayan şəfəq indi 
tutqunlaşır və artıq tamam yoxa çıxmaq üzrədir. Təəssüf- 
lər olsun ki, onun həmkarı burada deyildi və öz qələbəsi ilə 
kimsənin yanında lovğalana bilmirdi. 

Amma o bilmirdi ki, mələklərin də öz strategiyaları var 
və senyorita Primin çiynindəki şəfəq ona görə tutqunla- 
şırdı ki, onun sayıqlığı yatsın. Mələk yalnız onun himayə- 
sində olanın azacıq yatmasını istəyirdi, o isə bu zaman heç 
bir əngəl, insan tayfasının günlərlə ağırlığı altında gəzdiyi 
qorxu və günahların müdaxiləsi olmadan onun qəlbiylə 
söhbət edə bilərdi. 

Şantal yuxuya getdi. Və yuxuda eşitməli olduqlarını 
eşitdi, mütləq başa düşməli olduqlarını başa düşdü. 


kkk 


— Daha torpaq sahələri və qəbiristanlıq haqda danış- 
mayaq, — “birinci şəxslər” kilsədəki otağa yığışanda merin 
arvadı dedi. — Açıq danışaq. 

Beş həmsöhbət öz razılıqlarını bildirdi. 

— Keşişimiz məni inandırdı, — torpaq sahibi dedi. — Allah 
bəzi ləyaqətsiz hərəkətlərə də haqq qazandıra bilər. 

— Biclik eləmək lazım deyil, — keşiş cavab verdi. — Hər 


şeyi başa düşmək üçün pəncərədən baxmaq kifayət eləyir. 
İsti külək ona görə əsir ki, şeytan da bizim aramızdadır. 

— Doğrudur, — şeytanın varlığına inanmayan mer dedi. 
— Bizə artıq nəyisə inandırmaq lazım deyil. Belə ki, qiymətli 
vaxtımızı itirməyək, birbaşa və açıq danışaq. 

— İcazə verin, mən başlayım, — hotelin sahibəsi dedi. 
— Biz hamımız əcnəbinin təklifini qəbul eləmək niyyətində- 
yik. Başqa sözlə, cinayət işlətməyin tərəfdarıyıq. 

— Daha doğrusu, qurban verməyin, — dini rituallara 
öyrəşmiş keşiş onun sözünə düzəliş verdi. 

Otağa çökən sükut hamının bununla razı olduğunu 
göstərirdi. 

— Susmaq yalnız qorxaqların işidir. Gəlin hamımız uca- 
dan dua eləyək, qoy Allah bizi eşitsin və bilsin ki, biz bunu 
Viskosun xoşbəxtliyi üçün eləyirik. Diz üstə çökün. 

Otaqdakılar itaətlə və daxildən heç bir müqavimət 
olmadan onun dediyi kimi elədilər, çünki tamamilə başa 
düşərək günah işləmək, sonra isə Allahdan günahının 
bağışlanmasını xahiş eləməyin mənasızlığını anlayırdılar. 
Amma onlar Axavı, “bağışlanma günü”nü xatırladılar və 
qərara aldılar ki, nə vaxtsa bu gün gələr, onlar birlikdə 
Allahı onları yoldan çıxartdığı üçün günahlandırarlar, belə 
eləmək o qədər də çətin deyildi. 

Keşiş hamının onun arxasınca duanın sözlərini təkrar 
etməsini tələb elədi: 

— Allahım, heç kimin xoşbəxt olmadığını sən demədin- 
mi, onda biz nə qədər kamil olmasaq da, bizi qəbul elə, 
sənin mərhəmətin sonsuz, sənin sevgin tükənməzdir, bizi 
bağışla. Yerusəlimin Müqəddəs Torpağını ələ keçirtmək 
üçün müsəlmanları öldürən səlib əhlini bağışladığın kimi, 
sənin kilsələrinin təmizliyini qorumaq istəyən inkivizatorları 
bağışladığın kimi, səni təhqir eləyənləri və Qolqofa çıxar- 
danları bağışladığın kimi. Bizi bağışla, çünki biz qəsəbəni 
xilas eləmək üçün qurban verməliyik. 

— İndi məsələnin əməli hissəsinə keçək, — merin arvadı 
dedi. — Gəlin kimin qurban olduğunu müəyyən eləyək. 
Kimin də qurbanı kəsəcəyini. 

— Bizim hamımızın bu qədər kömək elədiyimiz, daim 
himayə elədiyimiz qız Viskosa şeytanı gətirdi, — torpaq 
sahibi dedi. O elə də uzaq olmayan vaxtda həmin bu qızla 

yatmışdı və o vaxtdan indiyə qədər də qorxu içindəydi: bir- 
dən günlərin birində qız gəlib bu haqda arvadına danı- 
şardı, — Şərin kökü ancaq şərlə kəsilir, buna görə də bu 
qız cəzalandırılmalıdır. 

İştirak eləyənlərdən ikisi senyorita Primin Viskos sakin- 
ləri içərisində yeganə etibarlı adam olduğunu əsas gətirə- 
rək razılaşdı, çünki qız özünün başqalarına oxşamadığını 
güman eləyir və nə vaxtsa qəsəbədən gedəcəyini gizlət- 
mirdi. 

— Onun anası yoxdur. Nənəsi ölüb. Heç kim onun 
yoxa çıxmasını hiss eləməyəcək, — bu fikri müdafiə eləyən 
üçüncü adam olan mer dedi. 

Amma burada onun arvadi etiraz elədi: 

— Fərz eləyək ki, qız qızılın harada gizlədildiyini bilir, 
axı ən nəhayət ki, qızılı öz gözləriylə görən yeganə adam 
odur. Bundan əlavə, ona burada artıq deyilən elə həmin 
səbəbdən etibar eləmək olar, axı bizim qəsəbəyə şeytanı 
o gətirib və bütün qəsəbənin sakinlərini cinayət törətmək 
haqda düşünməyə məcbur eləyib. Nə istəsəniz deyə bilər- 
siniz, əgər bizim yerdə qalan həmyerlilərimiz susacaqlar- 
sa, onda belə alınır ki, bizim sözün əleyhinə, necə deyək, 
elə də əxlaqlı olmayan bu qızın sözü həyatda nəyəsə nail 
olmuş adamın sözü kimi səslənəcək. 

Hər dəfə arvadı öz fikrini deyəndə olduğu kimi, mer 
yenə də şübhəyə düşdü: 

— Sən nəyə görə Şantalı xilas eləmək istəyirsən, axı 
sən onu görmək belə istəmirsən? 

— Nədən ötrü olduğunu mən başa düşürəm, — keşiş 
dedi. — Günahın bu faciəni törədənin üzərinə düşməsin- 
dən ötrü. Qoy bu yükü ömrünün sonuna kimi daşısın və 
onun İsanı satan satqın kimi ümidsizlik anında özünə qəsd 
eləyib ömrünü başa vuracağı istisna deyil, yeri gəlmişkən, 
bu, tamamilə faydasızdır, çünki o, cinayətin törədilməsi 
üçün tamamilə əlverişli şərait yaradıb. 

Merin arvadı keşişin gəldiyi nəticəyə görə təəccübləndi, 
bu, eynilə onun özünün düşündükləri idi. Şantal özünə 
fikir verən idi. Kişiləri başdan çıxarırdı, hamı kimi Viskos- 
da yaşamaq istəmirdi, daim öz nöqsanlarına baxmayaraq, 
əməksevər və ləyaqətli adamların məskən saldığı ucqar 
əyalətdə çürüdüyündən şikayətlənirdi, halbuki çoxları belə 


yerdə yaşamağı arzulayırdı (daim dinclik və sakitliklə əha- 
tə olunmuş həyatın necə ürəkbulandıran və darıxdırıcı 
olduğunu anlayıb qəsəbəni tərk eləyən əcnəbiləri nəzərdə 
tuturdu). 

— Mənsə onun yerində başqasını təsəvvür eləyə bil- 
mirəm, — hotelin sahibəsi dedi. — Əvvəlcə Şantalın yeri- 
nə başqa birisini tapmağın necə çətin olacağını düşündü, 
amma sonra başa düşdü ki, öz qızıl payını alandan son- 
ra o, ümumiyyətlə, belə deyək, köşkünü bağlaya və uzaq 
ölkələrə gedə bilər. — Kəndlilər və çobanlar bir-birlərinə 
möhkəm bağlanmış adamlardır, ailəlidirlər, əksəriyyəti- 
nin Viskosu çoxdan tərk eləmiş uşaqları var. Əgər qəsəbə 
sakinlərindən kimsə yoxa çıxarsa, doğmaları burada nəsə 
olduğundan şübhələnəcəklər. Yeganə izsiz yoxa çıxa bilən 
senyorita Primdir. 

Keşiş barmağı ilə heç kimi göstərmək istəmədən İsa- 
nın günahsız adamları günahlandıranları lənətləyən sözü- 
nü yada saldı. Amma o, kimi qurban vermək lazım oldu- 
ğunu bilirdi və elə eləməliydi ki, bu, hamıya əyan olsun. 

— Viskosun sakinləri gün çıxandan batana kimi işləyir- 
lər. Hər kəs öz tapşırığını yerinə yetirir, hamının öz tapşırığı 
var, hətta şeytanın öz şər məqsədləri üçün istifadə eləməyi 
qərara aldığı o bədbəxtin də. Biz, onsuz da, elə də çox 
deyilik və özümüzə işlək əllərdən imtina eləmək əliaçıqlı- 
ğını rəva görə bilmərik. 

— Müqəddəs ata, belə olan halda biz kimsəni qurban 
verə bilmərik. Möcüzəyə ümid eləmək qalır, bax bu gün 
axşama kimi Viskosa bir əcnəbi də gələrsə... Hətta bu 
da risklidir, çünki onun, yəqin ki, ailəsi var və onu bütün 
hər yerdə axtaracaqlar. Bizim qəsəbədə hamı işləyir, ağır 
əməklə öz gündəlik ruzisini qazanırlar, çörəkçinin furqon- 
da gətirdiyi həmin ruzini. 

— Siz haqlısınız, — keşiş ona cavab verdi. — Bəlkə də, 
dünənki axşamdan etibarən biz yalnız özümüzə xam xəyal- 
larla təsəlli veririk. Viskosda hər kəsin doğması var, onun 
yoxa çıxmasını hiss eləyər və deyər: “Ondan əlini çəkl” 
Yalnız qəsəbədə üç nəfər tək yatır: mən, Berta qarı və sen- 
yorita Prim. 

— Necə yəni, siz özünüzü qurban təklif eləyirsiniz? 

— Doğma yurdunun xoşbəxtliyi üçün nələr eləməzsən. 

Yerdə qalan beş nəfər qəlb arxayınçılığı ilə nəfəs aldı, 
qəfildən onlar şənbəni günəşin işıqlandırdığını, heç bir cina- 
yətin olmayacağını başa düşdülər. Din yolunda şəhid ola- 
caqdı. Sanki, möcüzə sayəsində ortalığa çökən gərgin 
ab-hava bu andan etibarən yumşaldı və hotelin sahibəsi 
özündə keşişin ayaqlarına düşmək arzusu hiss elədi. 

— Yeganə bir çətinlik var, — keşiş davam elədi. — Siz 
hamıya təlqin eləməlisiniz ki, din xadimini öldürmək bağış- 
lanmaz günah deyil. 

— Bunu qəsəbə sakinlərinə siz özünüz izah eləyərsinizl 
— alınan pullarla hansı islahatlar aparacağını, qəzetlərdə 
nə cür reklam kampaniyaları təşkil eləyəcəyini, vergilərin 
azaldılması nəticəsində hansı investisiyaları cəlb edəcəyini, 
hoteli abadlaşdırıb, ora yeni telefon kabeli çəkiləndən və 
rabitədəki indiki əngəllər yoxa çıxandan sonra turist axı- 
nının necə güclənəcəyini düşünərək canlanan mer səs- 
ləndi. 

— Yox, mən bunu eləyə bilmərəm, – keşiş cavab verdi. 
— Xalq onları öldürmək istəyəndə əzabkeşlər müqavimət 
göstərmirlər. Amma onlar özləri özlərinə ölüm axtarmırlar, 
çünki kilsə həmişə bizə deyib ki, həyat Allahın hədiyyəsidir. 
Özünüz başa salın. 

— Bizə heç kim inanmaz. Pula tamah salıb İsanı satan 
İuda kimi, müqəddəs həyat yaşayan insanı məhv elədiyi- 
miz üçün bizim hər cür qatillərdən daha pis olduğumuzu 
qərara alarlar. 

Keşiş çiyinlərini çəkdi. Yenidən, sanki, günəş buludla- 
rın arxasında gizləndi və otaqda yenə də gərgin ab-hava 
yarandı. 

— Belə olan halda yalnız Berta qarı qalır, – mülkədar 
dedi. 

Uzun fasilədən sonra keşiş dilləndi: 

— Hər şeyi nəzərə alarıqsa, o, ərini itirdiyinə görə çox 
əzab çəkir, artıq neçə ildir hər hansı havada məqsədsiz 
halda evinin önündə oturur. Heç nə eləmir, yalnız darı- 
xır və düşünürəm ki, yazıq tədricən ağlını itirir, mən onun 
yanından keçəndə dəfələrlə onun özüylə danışdığını eşit- 
mişəm. 

Yenidən otaqdan ani olaraq külək əsdi və adamlar 
qorxdular, çünki pəncərələr bağlı idi. 


— Onun həyatı çox kədərli olub, — hotelin sahibəsi 
davam elədi. — Elə düşünürəm ki, o nəyi varsa hamısını 
verərdi, təki sevimli ərinin onu gözlədiyi o yerə gedə bilsin. 
Sizə onların qırx il nikahda yaşamaları məlumdurmu? 

— Qadın olduqca ixtiyar yaşındadır, ömrü qüruba yaxın- 
laşır... — mülkədar əlavə elədi. — Sonrası da bizim qəsə- 
bədə, əslində, heç bir vacib işlə məşğul olmayan yega- 
nə adamdır. Bir dəfə mən necə oldusa ondan soruşdum, 
nəyə görə, hətta qışda da qapının ağzında oturur? Bilirsi- 
nizmi senyora Berta mənə necə cavab verdi? O, keşikdə- 
dir, qəsəbəyə Şərin varid olacağı həmin günü gözləyir. 

— Onda baş verənləri nəzərə alsaq, o, öz tapşırığının 
öhdəsindən gələ bilməyib. 

— Əksinə, — keşiş dedi. — Mənim sizin sözlərinizdən 
başa düşdüyümə görə, kim şəri Viskosa buraxıbsa, o da 
onu buradan qovacaq. 

Yenidən ortalığa sükut çökdü və hamı qurbanın, nəha- 
yət ki, seçildiyini başa düşdü. 

— Qalır sonuncu iş, — hotelin sahibəsi dilləndi. — Biz 
şəhərimizin çiçəklənməsi üçün qurbanın nə vaxt veriləcə- 
yini bilirik. Kimin qurban veriləcəyini də bilirik, bu mərasimə 
minnətdar olaraq pak ruh yer üzündə həyatının tamamilə 
dolu olduğu əzabları çəkmək əvəzinə göylərə qovuşacaq, 
xoşbəxtliyi əldə eləyəcək. Yalnız bir şeyi öyrənmək qalır: biz 
bunu necə eləyəcəyik. 

— Viskosun bütün kişiləri ilə söhbət eləmək lazımdır, 
— keşiş dedi. — Qoy axşam saat altıya onlar qəsəbədəki mey- 
dana yığışsınlar. Mənə elə gəlir ki, mən “necə” eləməli olaca- 
ğımızı bilirəm. Təyin olunan vaxtdan azacıq əvvəl bura yığı- 
şar, kənar adamlar olmadan söhbət eləyərik. 

Hamı otağı tərk eləməmişdən əvvəl o, merin arvadından 
və hotelin sahibəsindən xahiş elədi ki, onlar Bertanın yanına 
gedib, onunla söhbət eləsinlər. Qarının gecələr heç yerə çıx- 
mamasına baxmayaraq, ehtiyatlı olmağın bir zərəri yox idi. 


kkk 
Həmişəki saatda Şantal bara gəldi. Bar boş idi. 


— Bu gün axşam Viskosun bütün kişiləri qəsəbənin 
meydanına toplaşacaqlar, — hotelin sahibəsi dedi. 

Qadın daha başqa bir söz deyə bilmədi və Şantal, 
onsuz da, nə baş verəcəyini başa düşdü. 

— Sən qızılı öz gözlərinlə gördünmü? 

— Gördüm. Amma siz gərək əcnəbinin onları bura 
gətirməsini xahiş eləyəydiniz. Ola bilər ki, o, məqsədinə 
nail olandan sonra qəsəbədən yoxa çıxsın. 

— O ki dəli deyil? 

— Dəlidir. 

Hotelin sahibəsi bunun ağıllı fikir olduğunu düşündü. 
Əcnəbinin otağına qalxdı və bir neçə dəqiqədən sonra 
qayıtdı: 

— Razılaşdı. Dedi ki, qızıl meşədə gizlədilib və sabah 
qızılı bura gətirəcək. 

— Onda, yəqin, mən bu gün lazım deyiləm. 

— Yox, lazımsan. Sən öz müqavilənin şərtlərini yerinə 
yetirməyə borclusan. 

Hotelin sahibəsi qıza kilsədəki söhbətin təfərrüatlarını 
necə çatdıracağını bilmirdi, amma onun üçün Şantalın reak- 
siyasını görmək çox vacib idi. 

— Mən, sadəcə, bütün bunlardan sarsılmışam, — qadın 
dedi. — Halbuki burada yüz dəfə ölçmək lazım gəldiyini 
başa düşürəm... 

— Qoy yüz yox, lap yeddi yüz dəfə ölçsünlər, onsuz da, 
onların biçməyə cəsarətləri çatmayacaq. 

— Bəlkə də, — hotelin sahibəsi cavab verdi. — Əgər 
cəsarətləri çatsa, sən neyləyərsən? 

Qadın Şantalın buna necə reaksiya verəcəyini səbir- 
sizliklə gözləyirdi, Şantal isə Viskosda neçə illər yaşayan- 
dansa əcnəbinin həqiqətə daha yaxın olduğunu başa 
düşürdü. Meydanda yığıncaql Çox təəssüflər olsun ki, dar 
ağacını söküblər. 

- Hə, sən neyləyərdin? — hotelin sahibəsi inadla 
soruşdu. 

— Mən sizin bu sualınıza cavab verməyəcəyəm, — Şan- 
tal neyləyəcəyini dəqiq bilsə də, bu suala cavab vermədi. 
— Yalnız onu deyə bilərəm ki, Şər heç vaxt Xeyiri öz arxa- 
sınca gətirmir. Bu gün gündüz mən buna öz təcrübəmdə 
bir daha əmin olmuşam. 

Hotelin sahibəsi qəlbində özünə qarşı belə hörmətsiz 
münasibətdən qəzəblənsə də, münaqişə yaratmamağı, 


Şantalla mübahisəyə girməməyi daha ağıllı hesab elədi, 
bu, gələcəkdə onun üçün çoxlu narahatlıq yarada bilərdi. 
O, bugünkü mədaxili hesablamaq bəhanəsiylə (qız dərhal 
bu bəhanənin mənasız olduğunu başa düşdü, çünki hotel- 
də cəmisi bir müştərivar idi) Şantalı barda tək qoyaraq çıxıb 
getdi. Onun qəlbində sakitlik idi, hətta sahibəsi ona mey- 
dandakı bugünkü yığıncaq haqqında deyəndən, bununla 
da Viskosda işlərin başqa cür gedəcəyinə işarə vurandan 
sonra da senyorita Prim üsyan eləməyə azacıq belə cəhd 
göstərmədi. Bəs necə, bu qıza da pul lazım idi, həm də 
çoxlu pul, onun bütün həyatı qabaqdaydı və yəqin, o da 
Viskosu çoxdan tərk eləyən öz yaşıdlarından və uşaqlıq 
rəfiqələrindən nümunə götürəcəkdi. 

Beləliklə, Şantaldan kömək gözləmək lazım gəlmirdisə 
də, heç olmasa, mane olmayacaqdı. 


kkk 


Cansıxıcı şam yeməyindən sonra keşiş kilsədəki otu- 
racaqda oturdu. Bir neçə dəqiqədən sonra gəlməli olan 
meri gözləyirdi. 

Keşiş suvaqları qopub tökülən divarlara, bircə dənə də 
az-çox layiqli incəsənət əsəri olmayan və qədim zamanlar- 
da bu yerlərdə məskən salan müqəddəsləri təsvir eləyən 
əsərlərin surətləri asılmış mehraba baxdı. Viskos xalqı öz 
dirçəlişi üçün məhz müqəddəs Savinyaya borclu olsa da, 
heç vaxt dindarlıqları ilə seçilməmişdilər. Amma adam- 
lar Axavı, keltləri, minillik kəndli xurafatlarını xatırlamağa 
üstünlük verərək bunu unutmuşdular və sanki, qurtuluş 
üçün cəmi-cümlətanı İsanın bütün insanlığın Xilaskarı 
olduğunu qəbul eləməyin kifayət olduğunu bilmirdilər. 

Bir neçə saat əvvəl keşiş özü əzabkeş olmağa razılıq 
verdi. Bu, riskli gediş idi, amma o, özünü qurban vermək- 
dən geri çəkilmək və imtina eləmək niyyətində deyildi, 
əgər adamlar belə yüngülfikirli və onları asanlıqla mani- 
pulyasiya eləmək mümkün olmasaydı. 
manipulyasiya eləmək elə də asan deyil”, — o özü özünə 
etiraz elədi. Sükutları və süni çıxışları ilə adamlar onu eşit- 
mək istədiklərini deməyə məcbur elədilər. Qurban verilməsi 

əbəs yerə deyildi, qurban xilas olmağa xidmət eləyəcəkdi, 
tənəzzül çiçəklənmə ilə əvəz olunacaqdı. Onda o, yalan- 
dan razı olduğunu dedi ki, adamlar ondan istifadə eləyə 
bilsinlər, amma dediklərinə özü də inanırdı. 

Ruhaniliklə məşğul olmağa onun həqiqi həvəsi var idi 
və o çox tez bu yola başlamışdı. İyirmi bir yaşında onun 
artıq rütbəsi var idi və öz kilsəsini idarə eləməkdə yaxşı ad 
qazanmışdı. O, gecələr fasiləsiz olaraq dua eləyir, xəstə- 
lərin qulluğunda durur, həbsdə olanlara baş çəkir, acları 
yedizdirir, Müqəddəs Kitabda yazılanlara dəqiq əməl elə- 
yirdi. Tədricən bütün bölgədə məşhurlaşdı və onun haq- 
qında danışılanlar müdrik və ədalətli yepiskopun da qula- 
ğına çatdı. 

Digər gənc keşişlərlə birlikdə onu da yepiskopun yanı- 
na şam yeməyinə dəvət elədilər. Stol arxasında hər cür 
mövzuları müzakirə elədilər, sonda isə qocalıb əldən düş- 
müş, çətinliklə hərəkət eləyən yepiskop ayağa qalxdı və 
qonaqların arasında gəzib onlardan hər birinə su təklif elə- 
məyə başladı. Hamı imtina elədi və yalnız o, stəkanın ağzı- 
na qədər doldurulmasını xahiş elədi. 

Onda dəvət olunanlardan biri sakitcə, amma yepisko- 
pun eşidə biləcəyi tərzdə dedi: 

— Biz hamımız su içməkdən imtina elədik, özümüzü 
bu müqəddəs adamın əlindən su alıb içməyə layiq bil- 
mədik. Bizlərdən yalnız biri bizim yeparxiyanın başçısının 
ağır şüşə ilə stolun ətrafına dolanmasının onun üçün necə 
çətin olmasını başa düşmür. 

Öz yerinə qayıdandan sonra yepiskop dedi: 

— Özünüzü əxlaqlı adamlar hesab eləyən sizlər mənim 
əlimdən hədiyyə qəbul edəcək qədər özünüzü alçaltmadı- 
nız və bununla da məni hədiyyə vermək sevincindən məh- 
rum etdiniz. Yalnız bir adam Xeyir əməlin yaranmasına 
şərait yaratdı. 

Dərhal da onu ən mühüm kilsəyə keşiş təyin eləməyi 
tapşırdı. 

Onlar tez-tez görüşməyə başladılar və tezliklə dost- 
laşdılar. Hər dəfə gənc keşişin qəlbinə hansısa bir şübhə 
düşəndə kömək üçün özünün “mənəvi atası” adlandırdığı 
yepiskopun yanına qaçırdı və bir qayda olaraq mükəm- 
məl cavab alırdı, məsələn, bir dəfə onun əməllərinin Allahı 


sevindirməsi fikrinə inanmadı və kədərləndi. Yepiskopa öz 
iztirabları haqda danışdı və neyləməli olduğunu soruşdu, 
cavabında yepiskop dedi: 

— İbrahim əcnəbiləri qəbul eləyirdi və Allah bundan 
razı idi. İliya əcnəbiləri sevmirdi və Allah bundan da razı idi. 
Davud elədiyi işlərlə fəxr eləyirdi və Allah razı idi. Zülmkar 
mehrabın qarşısında öz əməllərindən xəcalət çəkirdi və 
Allah razı idi. Müqəddəs İoann səhraya çəkiləndə də Allah 
razı idi. Bizim Allaha nəyin sevinc bağışladığını təxmin elə- 
mək haqqımız yoxdur. Sənə ürəyin necə hökm eləyirsə, 
elə də hərəkət elə və o razı qalacaq. 

Növbəti gün yepiskop gözlənilmədən ürəktutmadan 
vəfat elədi. O, öz mənəvi müəlliminin ölümünü hansısa bir 
əlamət kimi qiymətləndirdi və onun sonuncu məsləhətinə 
sözsüz əməl eləməyi, yəni ürəyinin səsinə qulaq asmağı 
qərara aldı. Kömək istəyənlərdən birinə sədəqə verir, 
digərinə işləməyə getməyi məsləhət görürdü. Bəzən iba- 
dəti çox təntənəli aparır, bəzənsə kilsəyə gələnlərlə oxu- 
yurdu. Onun hərəkətləri haqda yeni yepiskopa məlumat 
verildi və keşişi onun yanına çağırdılar. 

Yeparxiyanın baş kreslosunda onu çox illər bundan 
əvvəl suya görə məzəmmətləyən həmin keşişi görəndə 
heyrətinin hədd-hüdudu olmadı. 

— Mən sənin indi böyük və mühüm bir kilsədə kişi 
monastırının başçısı olduğunu bilirəm, — o, keşişə istehza 
eləmədən baxıb dedi. — Uzun illər ərzində mənim sələfimin 
yaxın dostu olduğunu da. Yəqin ki, sən bu vəzifəni tutma- 
ğa ümid eləyirdin. 

— Yox. Mən elm öyrənməyə ümid eləyirdim. 

— Belə olan halda, ehtimal ki, sən bütün aqilləri geri- 
də qoyubsan. Mənə qəribə söz-söhbətlər gəlib çatır: guya, 
sən bəzən sədəqə verirsən, bəzənsə bizim kilsənin kömək 
eləməyə borclu olduğa adamlara əl yetirməkdən boyun 
qaçırırsan. 

— Mənim iki cibim var və hər birinə qeyd kağızı qoymu- 
şam, pulu isə ancaq sol cibimə qoyuram. 

Bu sözlər yeni yepiskopu maraqlandırdı və bu qeyd 
kağızlarında, nəhayət, nə yazıldığını bilmək istədi. 

— Birində yazmışdım: “Mən yalnız toz və küləm” — və 
onu sağ, boş cibimə qoyurdum. Digərinə isə: “Mən yer 

üzündə Allahın təzahürüyəm” — yazır və sol, içində pul olan 
cibimə qoyurdum. Nə vaxt ki mən dilənçilik və ədalətsiz- 
lik görürəm, əlimi sol cibimə salır və kömək eləyirəm. Nə 
vaxt tənbəllik və avaralıq görürəmsə, əlimi sağ cibimə salır 
və görürəm ki, verməyə heç nəyim yoxdur. Demək, belə 
üsulla da mən maddi və mənəvi dünya arasında tarazlıq 
yaratmağa müvəffəq oluram. 

Yeni yepiskop keşişə belə parlaq üsulla şəfqət göstər- 
diyi üçün təşəkkür elədi və dedi ki, o, öz kilsəsinə qayıda 
bilər. Tezliklə də o, Viskosa yollanması haqqında əmr aldı. 

O, dərhal da belə təyinatının gizlin məqsədini başa 
düşdü: yepiskopu hərəkətə keçməyə qısqanclıq sövq elə- 
mişdi. Lakin keşiş onu hara göndərərlərsə belə, Allaha 
xidmət eləyəcəyinə and içmişdi və təhqiri udaraq Viskosa 
yola düşdü: onun qarşısında bu çağırışa ləyaqətlə cavab 
vermək dururdu. 

Bir il keçdi, sonra ikincisi. Beş il ərzində məlum oldu 
ki, o nə qədər çalışsa da, dindarların sayını artıra bilmə- 
yib, Viskosun üzərində Axavı təcəssüm elətdirən keçmişin 
qalıqları asıla qalmışdı. Nə ibadət, nə də moizə bu yerlərdə 
gəzən əfsanə və rəvayətlərlə müqayisə oluna bilməzdi. 

On il də keçdi. Onuncu ilin sonunda o, səhvin nədə 
olduğunu başa düşdü: onun dərk eləmək ehtirası təkəb- 
bürdən doğmuşdu. O, ilahi ədalətə o dərəcədə əmin idi ki, 
onu diplomatiya sənəti ilə tarazlaşdırmağı bacarmamışdı. 
O, hər yerdə Allahın olduğu dünyada yaşadığını zənn elə- 
yirdi, amma elə dünyada yaşayırmış ki, ora adamlar bəzən, 
sadəcə olaraq, Allahı buraxmırdılar. 

On beş il də keçəndən sonra o, ömrünün sonuna kimi 
Viskosu tərk eləyə bilməyəcəyini başa düşdü: ona qərəzli 
münasibət bəsləyən yepiskop kardinal olmuş, Vatikanda 
mühüm vəzifə tutmuşdu, papa kreslosunu tutmaq üçün 
heç də pis olmayan şansı var idi və heç vaxt imkan ver- 
məzdi ki, əyalət kilsəsinin keşişi onun qısqanclıqdan və 
paxıllıqdan ucqarlara sürgün edilməsi haqdakı bu əhvalatı 
hamı üçün aşkar eləsin. 

Bu zaman isə keşiş artıq həvəs və maraq oyadan amil- 
lərin olmamasından zəhərlənmişdi, bəli, onun yerində 
kim olsaydı, hökm sürən bu etinasızlığa illər ərzində necə 
müqavimət göstərə bilərdi? O düşünürdü ki, vaxtında özü- 


nə rütbə qazana bilsəydi, onda Allaha daha çox xeyir verə 
bilərdi, amma şəraitin dəyişəcəyinə ümid eləyərək daim 
bu qərarını təxirə salırdı, indisə artıq gec idi: o, ətraf dünya 
ilə hər cür əlaqəsini itirmişdi. 

Və budur, iyirmi ildən sonra bir dəfə o, gecə yuxudan 
oyandı, ümidsizlik içində dərk elədi ki, onun həyatı tama- 
milə mənasızdır. O nə qədər bacarıqlı olduğunu bilirdi və 
bacarığından belə az istifadə elədiyi üçün kədərlənirdi. 
O, ciblərində gəzdirdiyi iki qeyd kağızını xatırladı və indi əlini 
həmişə yalnız sağ cibinə saldığını başa düşdü. O, müd- 
rik olmaq istəyirdi, amma siyasətçi deyildi. Ədalətli olmaq 
istəyirdi, amma müdrik deyildi. Siyasətçi olmaq istəyirdi və 
cəsarəti çatmadı. 

“Allahım, sənin alicənablığın haradadır? Nəyə görə 
sən mənimlə İovla rəftar elədiyin kimi rəftar elədin? Doğ- 
rudanmı bütün fürsətlər tükəndi? Mənə bir şans da verl” 

Həmin axşam o ayağa qalxdı, hər dəfə olduğu kimi, 
cavab tapmaq tələb olunanda elədiyi təki, düşünmədən 
İncili açdı. Bu dəfə onun baxışları İsanın gizli gecədə sat- 
qından Onu axtaran əsgərlərə Onu göstərməyi xahiş elə- 
diyi səhifəyə sataşdı. 

Keşiş düşüncəyə daldı: nəyə görə İsa satqından güna- 
ha batmasını xahiş eləyir? 

“Peyğəmbərliyin həyata keçməsindən ötrü”, — ilahiy- 
yatçılar belə deyərdilər. Amma bu, nəyə görə İsanın adamı 
günaha batmağa məcbur elədiyini və əbədi lənətlənməyə 
məhkum elədiyini izah eləmirdi. 

İsa heç vaxt belə eləməzdi və O özü də, satqın da, 
sadəcə, qurban idi. Şər mütləq gəlməli və ən nəhayət, 
Xeyirin qələbə çalmasını təmin eləmək üçün öz vəzifəsini 
yerinə yetirməliydi. Əgər satqınlıq olmasaydı, çarmıxa 
çəkilmə də olmazdı, qabaqcadan müəyyən olunan şeylər 
baş verməz və qurban heç kimə nümunə ola bilməzdi. 

Növbəti gün, tez-tez olduğu kimi, Viskosa əcnəbi gəldi. 
Keşiş buna heç bir əhəmiyyət vermədi və onu öz duası, 
İncildən oxuduqları ilə əlaqələndirmədi. O, Leonardo da 
Vinçinin “Məxfi axşamlar”ının surətlərini çəkmək üçün isti- 
fadə elədiyi naturaçı haqqında eşidəndə buna oxşar əhva- 
latı İncildə də oxuduğunu xatırladı, amma həmin axşam 
bunun yalnız təsadüf olduğunu düşündü. 

Yalnız senyorita Prim əcnəbi ilə mərci haqqında məlu- 
mat verəndən sonra keşiş duasının eşidildiyini başa düşdü. 

Şər gəlməli və üzə çıxmalıydı ki, nəticədə Xeyir yerli 
xalqın qəlblərinə təsir eləyə bilsin. Viskosda keçirdiyi bütün 
bu illər ərzində ilk dəfə kilsə ağzınacan dolurdu. İlk dəfə 
olaraq qəsəbənin ən mühüm adamları kilsədəki otağa 
yığışırdılar. 

“Şər gəlməli və üzə çıxmalıydı ki, adamlar Xeyirin qəd- 
rini bilsinlər”. Satqın həvarinin başına gələnlər yerli adam- 
ların da başına gələcəkdi — hansı ki öz əməlindən sonra 
neylədiyini başa düşmüşdü — onlar xəcalət çəkəcəklər və 
elə peşman olacaqlar ki, kilsə onlar üçün yeganə sığına- 
caq yeri olacaq, Viskos isə, nəhayət, dindarlar qəsəbəsinə 
çevriləcəkdi. 

O yerli keşiş isə Şərin əlində vasitə olacaqdı, o, bu 
rolu öz üzərinə götürəcəkdi: Allaha itaət etdiyini göstər- 
mək üçün bundan artıq nə etmək olar?! 

Mer şərtləşdikləri vaxtda gəldi. 

— Ata, deyin, mən neyləməliyəm? 

— Yığıncağı mən aparacağam, – cavab belə oldu. 

Mer tərəddüd elədi, qəsəbədəki ən yüksək hakimiy- 
yət onda idi və o, belə mühüm mövzuya adam içində və 
aşkar kənar şəxs tərəfindən toxunulmasını istəmirdi. Keşiş 
isə Viskosda iki onillikdən artıq yaşasa da, hər halda, yerli 
deyildi, bütün yerli əfsanələri və xurafatları bilmirdi, onun 
damarlarında Axavın qanı axmırdı. 

— Mən düşünürəm ki, belə ciddi şəraitdə xalqa müraci- 
ət eləmək, hər halda, mənə məxsusdur, — o dedi. 

— Yaxşı, qoy siz deyən olsun. Belə hətta daha yaxşıdır, 
nə isə dolaşıq bir iş baş verərsə, kilsə kənarda qalar. Mən 
sizə öz planımı məlum eləyərəm, siz isə onu aşkarlamaq 
əziyyətini öz üzərinizə götürərsiniz. 

— Yeri gəlmişkən, dərindən düşünəndə mən başa düş- 
düm ki, bir halda ki, plan sizindir, onun haqqında sizin 
özünüzün danışmağınız daha düz və ədalətli olar. 

“Əbədi qorxu, — keşiş düşündü. — Əgər insanı özü- 
nə tabe elətdirmək istəyirsənsə, onu qorxu içində olmağa 
məcbur elə”. 


kkk 


Doqquza on dəqiqə qalmış hotelin sahibəsi və merin 
arvadı Bertanın evinə yaxınlaşdılar və içəri girib qarının nə 
isə toxuduğunu gördülər. 

— İndi axşam bizim qəsəbə özünə oxşamır, — qarı dedi. — 
Mən çoxlu ayaq səsi eşidirəm, bu qədər adam bara yerləşməz. 

— Onlar bizim kişilərdir, — hotelin sahibəsi cavab verdi. 
— Onlar əcnəbi ilə neyləyəcəklərini müəyyənləşdirmək 
üçün meydana gedirlər. 

— Aydındır. Burada müəyyənləşdiriləsi nə var? Ya onun 
təklifini qəbul eləmək, ya da qoy iki gündən sonra birdə- 
fəlik çıxıb getsin. 

— Onun təklifini qəbul eləmək bizim heç ağlımıza da 
gəlməz, — merin arvadı qəzəbləndi. 

— Doğrudanmı? Mənsə eşitdim ki, guya, bizim keşiş 
bu gün diqqətəlayiq moizə oxuyub, bir nəfərin qurban 
verilməsinin bütün insanlığı necə xilas eləməsini və Alla- 
hın iblisin təklifini qəbul eləyərək özünün ən sadiq qulunu 
cəzalandırmasını xatırladıb. Burada pis nə var, əgər Visko- 
sun sakinləri əcnəbinin təklifini qəbul eləsələr... deyək ki, 
bir saziş kimi. 

— Siz, yəqin, zarafat eləyirsiniz. 

— Yox, mən tamamilə ciddiyəm. Siz, görünür, məni 
aldadırsınız. 

Hər iki qadın ayağa qalxıb getmək istəyirdi, amma bu, 
olduqca riskli olardı. 

— Hə, yeri gəlmişkən, mən sizi qarşımda görmək şərə- 
finə nail olduğum üçün kimə borcluyam? Xatırladığıma 
görə, əvvəllər belə şey olmayıb. 

— İki gün bundan əvvəl senyorita Prim lənətlənmiş 
canavarın necə ulamasını eşidib. 

– Hamıya məlumdur ki, lənətlənmiş canavar bizim 
dəmirçinin axmaq uydurmasıdır, — hotelin sahibəsi dedi. 
— Əminəm ki, o, qonşu kənddən hansısa qadınla meşə- 
yə gedib, orada onu ələ keçirtməyə çalışıb, payını alıb və 
onun üzərinə canavarın hücum eləməsi əhvalatını uydu- 
rub. Amma biz buna baxmayaraq, qərara aldıq ki, baxıb 
görək, sizin evinizin ətrafında hər şey qaydasındadırmı. 

— Hər şey tam qaydasındadır. Mən stolun üstü üçün 
salfetka tikirəm, amma bilmirəm işimi başa çatdıra biləcə- 
yəmmi, bəlkə də, sabah mən öləcəyəm. 

Ortalığa gərgin süküt çökdü. 

— Siz, yəqin, bilirsiniz, bəzən qocalarla belə hallar baş 
verir: durur və ölürlər, — qarı əlavə elədi. 

Ab-hava yumşaldı, əvvəl olduğu kimi oldu. Ya da, demək 
olar ki, elə. 

— Sizin üçün ölüm haqda düşünmək hələ tezdir. 

— Bəlkə də, tezdir, amma bizi sabah nə gözlədiyini kim 
bilir? Yeri gəlmişkən, nəzərinizə çatdırım ki, mən bütün bu 
günü ancaq bu haqda düşünmüşəm. 

— Bunun üçün hansısa xüsusi səbəblərinizmi olub? 

— Siz düşünürsünüz ki, xüsusi səbəblər olmalıdır? 

Hotelin sahibəsi hiss elədi ki, təcili olaraq söhbətin 
mövzusunu dəyişmək vacibdir, amma bunu ehtiyatla elə- 
mək lazımdır. Bu zaman isə qəsəbə meydançasında artıq 
yığıncaq başlamışdı və yığıncaq cəmisi bir neçə dəqiqə 
davam eləməliydi. 

— Mən düşünürəm ki, yaşlaşdıqca biz ölümün labüd 
olduğunu dərk eləməyə başlayırıq. Onu qısa və ağıllı, ita- 
ətlə qəbul eləməyi öyrənmək lazımdır, çünki bəzən o, bizi 
lazımsız əzablardan azad eləyir. 

— Doğru buyurursunuz, — Berta cavab verdi. — Məhz 
bu haqda mən bütün günü düşünmüşəm. Bilirsinizmi hansı 
nəticəyə gəlmişəm? Mən ölümdən, sadəcə, çox-çox, dəh- 
şətli dərəcədə qorxuram. Və mənim son saatımın çatdığı- 
na inanmıram. 

Yenidən ağır sükut çökdü və merin arvadı kilsə otağındakı 
kilsəyə söykənən sahə haqdakı əvvəlki söhbətlərini xatırladı, 
onlar bir şey haqda danışır, başqa şey haqda düşünürdülər. 

Nə qarı, nə də onun həmsöhbətləri meydanda nələr 
baş verdiyini bilmirdilər, keşişin qəsəbə sakinlərinə hansı 
planı təqdim eləyəcəyini və qəsəbə sakinlərinin reaksiya- 
sının necə olacağını heç kim təxmin eləyə bilməzdi. Berta 
ilə birbaşa söhbət eləmək mənasız idi, belə, sadəcə, kimsə 
ölməyə razılıq verməzdi. Belə qərara gəldi ki, əgər onlar, 
doğrudan da, qarını öldürmək istəyirlərsə, elə üsul tap- 
maq, bunu qəddarlığa yol vermədən və heç bir iz qoyma- 
dan eləmək lazımdır, axı istintaq olacaq. 


Yoxa çıxmaq. Berta, sadəcə, yoxa çıxmalıdır, onun 
cəsədini qəbiristanlığa aparmaq, ya da meşəyə atmaq 
olmaz, əcnəbi onun arzusunun yerinə yetirildiyinə əmin 
olandan sonra meyiti yandırmaq, külünü dağlara səpmək 
lazım gələcək. Sözün hərfi və məcazi mənasında məhz 
Berta öz külüylə bu torpağı gübrələyib yenidən onu məh- 
suldar eləyən insan olacaq. 

— Siz nə haqda belə fikrə getdiniz? — qarı onu xəyal- 
dan ayırdı. 

— Tonqal haqqında, — merin arvadı cavab verdi. — Bizim 
bədənimizi və qəlblərimizi qızdıran çox gözəl ocaq haq- 
qında. 

— Necə də yaxşıdır ki, biz orta əsrlərdə yaşamırıq, axı 
siz bilirsiniz, qəsəbəmizdə kimlərsə məni cadugər adlan- 
dırırlar... 

Aldatmaq olmazdı, axı qarı qeyri-səmimiliyi duyardı və 
hər iki qadın dinməzcə başları ilə təsdiq elədi. 

— Əgər biz sizinlə o dövrdə yaşasaydıq, onlar məni 
tonqalda yandırmaq istəyərdilər, hə, hə, diri-diri yandırar- 
dılar, yalnız ona görə ki, kimsə mənim nədəsə günahkar 
olduğumu qərara alıb. 

“Nə baş verir? — hotelin sahibəsi düşündü. — Doğru- 
danmı, bizi kimsə satıb? Doğrudanmı, indi mənimlə yanaşı 
oturan merin arvadı bura gəlməyə və hər şeyi qarıya danış- 
mağa fürsət tapıb? Doğrudanmı, keşiş öz fikrinə görə peş- 
man olub və günaha batmış qadının qarşısında tövbə elə- 
mək üçün buraya gəlib?” 

— Mənə baş çəkdiyiniz üçün təşəkkür edirəm, amma 
mən özümü çox gözəl hiss eləyirəm və xolesterinin miq- 
darını azaltmaq üçün bu axmaq pəhriz da daxil olmaqla 
hər cür qurban verməyə hazıram, çünki uzun yaşamağı 
arzulayıram. 

Berta ayağa qalxdı və qapını açdı. Baş çəkməyə gələn- 
lər onunla vidalaşmağa başladılar. Meydandakı yığıncaq 
hələ qurtarmamışdı. 

– Mən, doğrudan da, sizi görməyimə şadam, indisə yalnız 
bu sıranı qurtarıb, uzanıb yatacağam. Mən, düzünü desək, 
lənətlənmiş canavarın olduğuna inanıram, ona görə də siz- 
dən xahiş eləmək istəyirəm, siz hər ikiniz gənc qadınsınız, 
bəlkə, siz yığıncaq qurtarana kimi yaxınlıqda olacaqsınız, 

onda mən canavarın mənim qapıma yaxın gəlməyəcəyinə 
əmin olaram. 

Hotelin sahibəsi və merin arvadı razılaşdılar, Bertaya 
xeyirli axşamlar arzuladılar və qarı evə keçdi. 

— O, hər şeyi bilirl — hotelin sahibəsi astadan dedi. 
— Kimsə onu xəbərdar eləyibl Məgər sən onun sözlərin- 
dəki istehzanı hiss eləmədin? Məgər sən bizim onun keşi- 
yini çəkmək üçün gəldiyimizi onun başa düşdüyünü hiss 
eləmədinmi? 

Merin arvadı yüngülcə tutuldu. 

— O, bilə bilməz. Elə ağılsız tapıla bilməz ki, qərara 
alsın... Görəsən, əgər o... 

— Nə? 

— Əgər o, əslində də cadugərdirsə. Biz söhbət eləyən- 
də küləyin necə əsdiyini xatırlayırsanmı? 

— Pəncərə isə həmin vaxt bağlı idi. 

Hər ikisinin ürəyi sıxıldı: yüzillik xurafat özünü büru- 
zə verirdi. Əgər Berta, doğrudan da, cadugərdirsə, onun 
ölümü qəsəbəni xilas eləmək əvəzinə, onu birdəfəlik məhv 
eləyərdi. 

Əfsanələr belə deyirdi. 

Berta işığı söndürdü və pəncərə taxtasının yanından 
bu iki qadına baxdı. Qarı neyləyəcəyini bilmirdi: ağlasın, 
gülsün, ya itaətlə öz taleyi ilə barışsın. Onun yalnız bir şeyə 
şübhəsi yox idi: məhz özünün qurban təyin edildiyinə. 

Əri günün ikinci yarısında gəlmişdi və onun təəccübü- 
nə rəğmən tək deyildi, onu senyorita Primin nənəsi müşa- 
yiət eləyirdi. Bertanın ilk keçirdiyi hiss qısqanclıq oldu: nəyə 
görə onlar bir yerdə idilər? Amma sonra o, onların gözləri- 
nin necə həyəcanlı və narahat olduğunu gördü, qonaqlar- 
dan kilsə otağında söhbətin nədən getdiyini eşidəndə isə, 
sadəcə, ümidsizliyə qapıldı. 

Onlar onun yubanmadan qaçmasını xahiş eləyirdilər. 

— Hə, yəqin, siz zarafat eləyirsiniz, — Berta onlara cavab 
verdi. — “Qaç”. Mən öz xəstə ayaqlarımla hara qaça bilə- 
rəm, mən kilsəyə qədər olan yüzaddımlıq yolu axsayaraq 
ancaq-ancaq gedə bilirəm. Yox, yaxşısı budur, siz belə 
işləri orada, yuxarıda həll eləyin. Məni qoruyunl Boş yerə- 
mi mən həyatım boyu bütün müqəddəslər üçün dua elə- 
mişəm?l 


Qonaqlar izah elədilər ki, vəziyyət Bertanın təsəvvür 
elədiyindən çox ciddidir, Xeyir və Şər əlbəyaxa döyü- 
şə giriblər, kimsə də qarışa bilmir. Mələklər və iblislər 
zaman-zaman, bir neçə illiyə, ya da yüzilliyə bütöv böl- 
gələri xilas, ya da məhv eləyən həmin döyüşlərdən birinə 
başlayıblar. 

— Bunun mənə dəxli yoxdur, mənim müdafiə olunmaq 
üçün heç nəyim yoxdur, döyüşə də bir dəxlim yoxdur və 
onun başlanmasını da xahiş eləməmişəm. 

Bəli, kimsə xahiş eləməmişdi. Hər şey hansısa mələk- 
qoruyucunun hesablamalarda səhvindən başladı. Oğur- 
lanma hadisəsi oldu — iki qadın artıq məhvə məhkum idi, 
amma üçyaşlı qız xilas olunmalıydı. Qız, necə deyərlər, 
atasına təsəlli olacaq, ona ümidlərini itirməməyə və başı- 
na gələn bu bədbəxtliyə dözməyə kömək eləyəcəkdi. 

O, yaxşı adam idi, halbuki şiddətli əzab çəkəsi olmuş- 
du (nədən ötrü — məlum deyildi, çünki bu planlarını kim- 
sənin izah eləyə bilməyəcəyi Cənab Allahın öz səlahiyyətin- 
dəydi), zərbədən özünə gəlməli və yaralarını sağaltmalıydı. 
Güman edilirdi ki, bu damğa ilə həmişə tanınacaq qız 
böyüyəcək və iyirmi yaşa çatanda şəxsi əzabları ilə özgənin 
ağrılarını sağaldacaqdı. Həm də nəzərdə tutulurdu ki, qız 
elə mühüm və əhəmiyyətli bir iş görəcək ki, bu, bütün pla- 
netdə əks-səda doğuracaq. 

Bəli, başlanğıc plan beləydi. Hər şey çox gözəl gedirdi, 
polislər girovların saxlanıldığı mənzilə soxuldular, atışma 
düşdü, öldürülməsi nəzərdə tutulan adamlar yıxılmağa 
başladılar. Bu an mələk-qoruyucu qıza — yəqin, Berta 
bilirdi ki, üçyaşlı qızlar daim öz mələklərini görür və onlarla 
söhbət eləyirlər — divara yaxınlaşmaq haqda işarə verdi. 
Amma qız başa düşmədi və onun nə dediyini eşitmək 
üçün yaxına gəldi. 

Qız cəmisi otuz santimetr hərəkət elədi, amma bu, 
nəhs güllənin onu vurub-yıxması üçün kifayət elədi. Bu 
andan etibarən də hadisələr başqa axarda davam eləmə- 
yə başladı, ruhun dirçəlişi üçün nəzərdə tutulan amansız 
mübarizəyə çevrildi. Səhnəyə şeytan çıxdı, öldürülən qızın 
atasının nifrət, gücsüzlük və qisas almaq ehtirası ilə dolu 
olan qəlbini tələb elədi. Mələklər buna razılaşmadılar, pis 
işlərlə məşğul olmasına baxmayaraq, yaxşı adam idi və öz 

qızına dünyada çox şeyi dəyişməyə kömək eləmək üçün 
nəzərdə tutulmuşdu. 

Lakin o, həmin vaxtdan mələklərin dəlillərinə etinasız 
qaldı, şeytan isə, demək olar ki, onu özünə tam tabe elət- 
dirənə qədər, tədricən onun qəlbinə hakim kəsildi. 

— Demək olar ki, tam, — Berta təkrar elədi. — Siz “demək 
olar ki” dediniz? 

Qonaqlar təsdiq elədilər — “demək olar ki”: hələ hiss 
olunmayan bir işıq qalmışdı, çünki mələklərdən biri müba- 
rizəsini dayandırmaq istəməmişdi. Amma onun səsini aza- 
cıq eşitdirə bildiyi dünənki axşama qədər heç səs-sorağı 
da yox idi. Özünə vasitə isə o məhz senyorita Primi seçib. 

Şantalın nənəsi izah elədi ki, onu bura gəlməyə məhz 
bu vəziyyət məcbur eləyib, əgər yer üzündə vəziyyəti dəyiş- 
məyə qadir olan bir şəxs varsa, o da onun nəvəsidir. Amma 
mübarizə, həmişə oluduğu kimi, amansız olacaq, çünki 
əcnəbinin mələyi onun şeytanının iştirakı ilə tamamilə sus- 
durulub. 

Berta yanına təşrif gətirənləri sakitləşdirməyə çalışdı: 
ən nəhayət ki, onların ikisi artıq yaşamır, beləliklə, o həyə- 
canlanmalı və təşvişə düşməlidir. Onlar Şantala hər şeyi 
dəyişməyə kömək eləyə bilərlərmi? 

“Hələlik Şantalın da şeytanı döyüşü udur”, — onlar cavab 
verdilər. Qız meşədə olanda nənəsi lənətlənmiş canavarı 
onun üstünə göndərmişdi — aha, demək, o, hər halda, 
var və dəmirçi həqiqəti deyib. Əcnəbinin qəlbində xeyirxah 
hisslər oyatmaq lazım imiş və buna nail olublar. Amma 
sonra güman eləmək olar ki, iş yerindən tərpənməyib, 
məlum olub ki, Şantalın da, əcnəbinin də güclü xarakter- 
ləri var. Yalnız ümid ona qalır ki, qız onların fikrincə gör- 
məli olduğunu görə bilsin. Daha doğrusu, onlar qızın onu 
gördüyünü bilirlər və indi də qızın gördüyünü dərk eləyə 
bilməsini istəyirlər. 

— O, nəyi dərk eləməlidir? — Berta soruşdu. 

Bunu onlar deyə bilməzdilər — dirilərlə münasibətdə 
müəyyən hədd var idi: şeytanlardan kimsə onların nə 
dediklərinə qulaq asırdı və əvvəlcədən onların niyyətlə- 
rini duyub, hər şeyi korlaya bilərdi. Lakin onlar bunun çox 
sadə olduğuna əmin idilər və əgər Şantal ayıq olarsa — 
nənəsinin buna şübhəsi yox idi — vəziyyəti düzəldə bilərdi. 


Berta sirləri öyrənməyi həddən artıq çox istəsə də, 
belə cavabla da kifayətlənib, daha təkid eləmədi, ona 
həyatı bahasına başa gələn təfərrüatları soruşmaq xasiy- 
yəti deyildi. Bununla belə, bir şeyi, hər halda, aydınlaşdır- 
maq lazım olduğundan ərinə doğru döndü. 

— Sən mənə evimin qabağında stulda oturub ildən- 
ilə qəsəbəni gözləməyi tapşırdın, çünki qəsəbəyə Şər gələ 
bilərdi. Sən bunu mənə mələk-qoruyucunun səhvindən 
qızın ölməsinə hələ çox qalmış dedin. 

Əri cavab verdi ki, şər — belə, ya da elə — Viskosdan 
keçəcək, çünki yer üzündə gəzir və adamları qəfildən 
yaxalamağı xoşlayır. 

— Əmin deyiləm. 

O da buna əmin deyildi, lakin bu beləydi. Bəlkə də, 
hər bir adamın qəlbində hər saniyə Xeyirin və Şərin müba- 
rizəsi gedir, çünki ürək mələklərin və iblislərin döyüş mey- 
danıdır. Min illər ərzində onlar hər qarış uğrunda beləcə 
döyüşürlər və onlardan birinin o birisini məhv elədiyi günə 
qədər də bu, belə davam eləyəcək. Buna baxmayaraq, bu, 
hələlik mənəvi mühitdə baş versə də, orada hələ də çoxlu 
müəmma var, Yer kürəsində olandan dəfələrlə çox. 

— Hə, indi sən məni az-çox inandıra bildin. Narahat 
olmayın, əgər mən öləsi olacağamsa, demək, mənim son 
saatım çatıb. 

Berta azacıq qısqandığını və təzədən əriylə yanaşı 
olmaq istədiyini demədi. Şantalın nənəsi həmişə Viskosda 
özününkünü (hələ özgəsini də) əldən buraxmayanlardan 
biri hesab olunurdu. 

Qonaqlığa Şantalı gördüyünə inandırmağa, necə lazım- 
sa, məcbur eləməyin vacib olduğunu əsas gətirərək get- 
dilər. Berta daha çox qısqanmağa başladı, amma ərinin 
onun o dünyaya gedişini Şantalın nənəsinin yanında məna- 
sız olaraq daha çox ləzzət alsın deyə təxirə salmağa çalış- 
dığını düşünsə də, tezliklə sakitləşdi. 

Kim bilir, bəlkə də, sabah ərinin müstəqilliyinə son 
qoyulacaqdı. Berta düşündü və başqa nəticəyə gəldi: 
yazıq bir neçə il istirahət eləmək haqqı qazanmışdı, buna 
təəssüflənməyə dəyərdimi? Qoy quş kimi azad olduğunu 
düşünsün və nə istəyirsə eləsin, axı o, onsuz da, ərinin 
ondan ötrü darıxdığını bilir. 

Evinin yanında dayanan qadınları görüb qarı düşün- 
dü ki, bu vadidə ər və arvadların, ağacların və küləklərin, 
mələklərin və şeytanların daim çəkişməsinin şahidi olaraq 
bir az da yaşaya bilsəydi, heç də pis olmazdı. O, qorxma- 
ğa başladı və fikrini yayındırmağa çalışdı, sabah yun sapın 
başqa rəngini almalıydı, çünki onun toxuduğu salfetka 
ürəksıxan dərəcədə birrəngli alınacaqdı. 

Qəsəbə meydanındakı yığıncaq hələ də davam elə- 
yirdi, Berta isə senyorita Primin ölülərin ruhlarıyla danış- 
maq qabiliyyətinə malik olmasa da, ona deyilmək istəni- 
lənləri başa düşəcəyinə əmin olaraq artıq yatırdı. 

— Kilsədə, məbədin müqəddəs ərazisində mən qurban 
verilməsinin vacib olduğunu dedim, — keşiş dedi. — Bura- 
da, qəsəbənin ərazisində isə xahiş edirəm ki, əzabkeşin 
gəlməsinə hazırlaşasınız. 

Bir və yeganə fənərlə solğuncasına işıqlandırılan bala- 
ca meydan (halbuki mer seçki kampaniyasında daha bir 
neçə fənər quraşdırılacağına söz vermişdi) adamla dolu 
idi. Yarıyuxulu kəndlilər və çobanlar — onlar şəfəqlərlə 
yatıb-qalxmağa alışmışdılar — ehtiram və cəsarətsizlik dolu 
sukutlarını qoruyurdular. Keşiş xaçla yanaşı stul qoymuş- 
du və hamı onu görə bilsin deyə stulun üstünə çıxmışdı. 

— Bir neçə yüzilliklər ərzində kilsəni ədalətsiz müharibə 
apardığı üçün günahlandırırdılar, halbuki biz, əslində, yalnız 
cürbəcür təhlükələrdən qorunmaq və yaşamaq istəyirdik. 

— Ata, — kimsə qışqırdı. — Biz bura kilsə haqda deyilən- 
lərə qulaq asmaq üçün gəlməmişik. Biz Viskosa nə olaca- 
ğını bilmək istəyirik. 

— Bunu izah eləməyə ehtiyac yoxdur ki, qəsəbəmizin 
sizləri də, sizin torpaqlarınızı və sürülərinizi də arxasınca 
aparıb xəritədən silinmək təhlükəsi var. Mən heç kilsə haq- 
da da danışmağa hazırlaşmıram, amma bir sözü deməli- 
yəm: biz yalnız tövbə və qurbanla xilas ola bilərik. Mənim 
sözümü kəsənə qədər mən kiminsə verəcəyi qurban haq- 


da, qəsəbənin xilas olması üçün hamımızın tövbə eləməsi- 
nin vacib olduğu haqda danışırdım. 

— Sabah bunların hamısının yalan-palan olduğu məlum 
olar, — daha kiminsə səsi eşidildi. 

— Sabah əcnəbi bizə qızılı göstərəcək, — hətta keşişin 
də bilmədiyi məlumatı elan eləyə bildiyi üçün sevinən mer 
dedi. — Senyorita Prim bu məsuliyyəti tək boynuna götür- 
mək istəmir və hotelin sahibəsi əcnəbini qızılı bura gətir- 
məyə razı sala bilib. Bu zəmanət olmadan əlimizi ağdan 
qaraya vurmarıq. 

Mer söz aldı və qəsəbəni gözləyən sehrli dəyişikliklər 
haqda danışmağa başladı: abadlıq, uşaq parkı, vergilərin 
azaldılması, gözlənilmədən və təxmin edilmədən başlarına 
yağan dövlətin bölüşdürülməsi. 

— Hamıya bərabər miqdarda, — kimsə qışqırdı. 

Merin qətiyyən istəmədiyi ən mühüm məsələni bəyan 
eləməyin vaxtı gəlib çatdı, lakin bütün baxışlar ona doğru 
yönəlmişdi və meydandakı adamların mürgüdən ayıldıqları 
görünürdü. 

— Hamıya bərabər miqdarda, — keşiş meri qabaqla- 
yaraq dedi. O, çıxış olmadığını başa düşürdü, ya hamı 
baş verən üçün eyni məsuliyyəti daşımalı və eyni mükafatı 
almalıydı, ya da varlığına qısqanclıq və qisas hissi hakim 
kəsilən kimsə tezliklə cinayət ediləcəyi haqda xəbər verə- 
cəkdi. Keşiş bu sözlərin mənasını çox gözəl bilirdi. 

— Kimsə mütləq ölməlidir? 

Mer ədalət əsas götürülərsə, seçimin nəyə görə Berta- 
nın üzərinə düşdüyünü izah eləməyə başladı: qadın ixtiyar 
çağındadır, əri üçün çox darıxır, dostları yoxdur və ümu- 
miyyətlə, az qala, ağlını itirib, çünki səhərdən qaş qara- 
lana kimi evinin qabağında oturur, heç cür və heç nəylə 
Viskosun çiçəklənməsində iştirak eləmir. Torpaq və qoyun 
almaq əvəzinə, pulunu faizlə banka qoyub, ondan yalnız 
həftədə bir dəfə qəsəbəyə gəlib, öz məhsullarını satan 
çörəkçi kimi ticarətçilərə xeyir dəyir. 

Kütlənin içindən bircə dənə də etiraz səsi eşidilmədi. 
Mer bunu onun nüfuzunun təsdiq olunması kimi qəbul 
eləyərək razı qaldı. Lakin keşiş bilirdi ki, sükutu şəraitdən 
asılı olaraq istədiyin kimi yoza bilərsən, çünki o heç də 
həmişə razılıq işarəsi deyildi. Əgər kütlənin içində narazı 

olan kimsə vardısa, o çox tezliklə vicdan əzabı çəkməyə 
başlayacaqdı, “nəyə görə mən susdum, axı mən əleyhinə 
idim?” — və nəticəsi də çox kədərli ola bilərdi. 

— Hamının yekdil olması lazımdır, — keşiş dedi. — Hamı- 
nın bu qərarı qəbul eləyib-eləmədiyini ucadan deməsi 
lazımdır, qoy Allah eşitsin, qoy O bilsin ki, onun ordusun- 
da cəsur adamlar var. Kim ki Allaha inanır, mən xahiş edi- 
rəm, adam içində və açıqca ya “lehinə”, ya da “əleyhinə” 
desin, qoy hər kəs kimin nə düşündüyünü dəqiq bilsin. 

Keşişin fikrini belə ifadə eləməsi merin xoşuna gəl- 
mədi, o “lazımdır” dedi, amma “bizə lazımdır”, ya da “merə 
lazımdır” desəydi, daha yaxşı və doğru olardı. Bütün bun- 
lar geridə qalandan sonra o, lazımi addımları atıb öz nüfu- 
zunu bərpa eləyərdi. Amma o, indi təcrübəli bir siyasətçi 
kimi keşişə fəaliyyətdə olmaq və özünü göstərmək üçün 
imkan verməliydi. 

— Beləliklə, kim razıdır? 

İlk “mən”i dəmirçi dedi. Onun arxasınca da hamıya öz 
cəsurluğunu göstərmək üçün bu sözü mer ucadan təkrar 
elədi. Bir-birinin ardınca meydana yığışan adamlar sonun- 
cu nəfərə kimi bu sözü ucadan dedilər. Bəziləri yığıncağın 
tez qurtarmasını və evlərinə qayıtmaq istədikləri üçün, baş- 
qaları isə qızılı, birdən-birə varlanaraq yubanmadan Visko- 
su tərk eləyəcəklərini düşünərək, digərləri böyük şəhərlərdə 
yaşayan uşaqları dostlarının yanında xəcalət çəkməsinlər 
deyə onlara necə pul göndərəcəklərini təsəvvür eləyə- 
rək razılaşdılar. Əslində isə yığışanlardan heç kim Visko- 
sun əvvəlki şöhrətini bərpa eləyəcəyinə inanmırdı və hamı, 
onların fikrincə, həmişə layiq olduqları, amma heç vaxt ala 
bilmədikləri sərvəti ələ keçirmək haqda düşünürdü. 

Və heç kim demədi: “Mən əleyhinəyəml” 

— Bizim qəsəbədə 108 qadın və 173 kişi var, — keşiş 
davam elədi. — Hər bir evdə, heç olmasa, bir tüfəng var, 
çünki yerli ənənələr ovçuluq sənətinə hörmət qoymağı 
tələb eləyir. Qoy sabah hər kəs içində yalnız bir patron 
olan tüfəngini kilsəyə gətirsin. Bir neçə tüfəngi olan meri- 
mizdən xahiş eləyirəm ki, birini də mənim üçün gətirsin. 

— Biz heç vaxt öz tüfəngimizi kiməsə verməyə razı- 
laşmarıq, — kütlənin içindən bir ovçu qışqırdı. — Tüfəng 
müqəddəsdir, tüfəng şıltaqdır, başqasının əlində qalmaz. 


— Qoyun sözümü qurtarım. Mən sizə atəşin necə açıla- 
cağını izah eləyəcəyəm. Bunun üçün dəstənin yarısı ayrılır: 
ölüm hökmünü yerinə yetirəcək yeddi əsgər. Yeddi əsgərə 
yeddi güllə verirlər, onlardan altısına dolu patron qoyulur, 
birinə isə ancaq barıt doldurulur. Patronlardakı barıt eyni 
vaxtda alışır, eyni vaxtda atəş açılır, amma patronlardan 
birində lülədən çıxıb məhkumu öldürəcək güllə olmur. 

Əsgərlərdən heç biri onlardan kimin boş patronla atəş 
açdığını bilmir. Hər biri məhz özünün boş patronla atəş 
açdığını zənn eləyir və əvvəllər heç vaxt görmədiyi, amma 
xidməti borcuna görə atəş açmalı olduğu məhkumun ölü- 
münü silah yoldaşının üzərinə yıxır. 

— Heç kim də özünü günahkar hesab eləmir, — indiyə 
qədər susan mülkədar dilləndi. 

— Məhz belə. Sabah mən belə də eləyəcəyəm. 87 pat- 
rondan qurğuşunu çıxardacağam, qalanlarında isə saxla- 
yacağam. Hamı birdən atəş açacaq, amma heç kim bil- 
məyəcək ki, onun patronunda qırma var, ya yox. Belə olan 
halda da bizdən hər birimiz özümüzün günahkar olmadığı- 
mızı hesab eləyə bilərik. 

Meydandakı adamlar artıq çox yorulmuşdular və buna 
görə də keşişin sözləri ümumi rahat nəfəs alma ilə qarşı- 
landı. Hamı hərəkətə gəldi və dirçəldi, sanki, bütün baş 
verənlər zərərsiz xəzinə axtarışına çevrilərək özünün faciəvi 
mənasını itirmişdi. Viskosun kişilərindən hər biri boş pat- 
ronun mütləq ona qismət olacağını və onun insan ölü- 
mündə gunahkar olmayacağını, onun yalnız öz doğma 
qəsəbəsini dağılmaqdan xilas eləmək istəyən yoldaşlarına 
qoşulacağını düşünürdü. Hamı canlanmışdı, nəhayət, Vis- 
kosda yeni və əhəmiyyətli hadisələr baş verəcəkdi. 

— Əmin ola bilərsiniz ki, mənim tüfəngim dolu ola- 
caq. Mən bunu özüm özümdən gizləyə bilmərəm. Özümə 
çatan qızıl payından isə imtina eləyirəm, bunun da səbəbi 
var, — keşiş dedi. 

Yenidən nə bu sözlər, nə də bu sözlərin deyiliş tərzi 
merin xoşuna gəlmədi. Keşiş Viskosun adamlarına anlatdı 
ki, o, cəsur və xeyirxah adamdır, bundan başqa da, özü- 
nü qurban verməyə hazır olan anadangəlmə liderdir. Əgər 
arvadı meydanda olsaydı, deyərdi ki, keşiş mer olmaq istə- 
yir və növbəti seçkidə öz namizədliyini irəli sürəcək. 

“Eybi yox, eybi yox, birinci günə qədər gözləyərik”, 
— o düşündü. Birinci gün o imzaladığı sərəncamla kilsə- 
nin üzərinə elə vergi qoyacaqdı ki, keşiş qəsəbəni tərk elə- 
məyə məcbur olsun. Bir halda ki, o, varlanmaq istəməyən 
yeganə adamdır, ona elə yerində olacaq. 

— Onda biz kimi... — dəmirçi soruşdu. 

-Qurbanı mən gətirəcəyəm, — keşiş cavab verdi. — Bununla 
mən özüm məşğul olacağam. Amma mənimlə daha üç 
nəfər getməlidir. 

Könüllülər tapılmadı və onda o özü üç möhkəm 
bədənli kişini seçdi. Onlardan yalnız biri boyun qaçırtmaq 
istədi, amma yerdə qalanlar ona necə narazı baxışlarla 
baxdılarsa, o da dərhal razılaşdı. 

— Bəs biz qurbanı harada verəcəyik? — mülkədar keşi- 
şə müraciət eləyərək soruşdu. 

Mer sürətlə nüfuzunu itirdiyini və təcili olaraq onu bər- 
pa eləməli olduğunu anladı. 

— Burada qərar mənimdir, — mülkədara nifrətlə baxa- 
raq dedi. — Viskosun torpağını qana bulamaq olmaz. Edam 
sabah olacaq, elə bu vaxt, kelt abidəsinin yanında. Özü- 
nüzlə fənər, lampa, məşəl götürün ki, tüfənglərinizi hara 
yönəltməli olduğunuzu görə biləsiniz. 

Keşiş stuldan düşdü, bununla da yığıncağın qurtardı- 
ğını göstərdi. Qadınlar yenidən küçədən çoxlu ayaq səsi 
eşitdilər, kişilər evlərinə qayıtdılar, nəsə içdilər, pəncərəyə 
tərəf baxdılar və yorğun halda yatağa uzandılar. Mer arvadı 
ilə görüşdü və arvadı Bertadan eşitdiklərini və necə qorxu 
keçirtdiyini danışdı. Hotelin sahibəsi ilə qarının dediyi hər 
bir sözü birlikdə müzakirə eləyərək hər iki qadın bu qənaə- 
tə gəlmişdi ki, o, hər halda, heç nədən şübhələnmir, onları 
başqa cür düşünməyə məcbur eləyən isə əvvəl duyduq- 
ları günah hissi olmuşdu. “Lənətlənmiş canavar haqdakı 
danışıqlara oxşayan bütün bunların hamısı cəfəngiyatdır”, 
— merin arvadı əlavə elədi. 

Keşiş isə kilsəyə qayıtdı və orada səhərə kimi dua elədi. 

Şantal qəhvə içdi və bir gün əvvəl aldığı çörəkdən yedi, 
çörəkçi istirahət günləri gəlmirdi. Ov tüfənglərini götürmüş 


Viskosun kişilərinin öz evlərindən necə çıxdıqları pəncə- 
rədən görünürdü. Qız ölümə hazırlaşırdı, həmişə seçimin 
onun üzərinə düşəcəyi haqda düşünmüşdü, amma hələ ki 
onun qapısını döymürdülər, adamlar evin yanından keçib- 
gedir, kilsəyə girir və oranı boş əllə tərk eləyirdilər. 

Qız aşağı düşdü, bara getdi və hotelin sahibəsi keçən 
axşam baş verənləri ona danışdı: qurbanın necə seçilmə- 
sini, keşişin nə düşünüb tapmasını. O heç bir düşmənçi- 
lik hiss elətdirmədən danışırdı və hər şey nəzərə alınarsa, 
hadisələr onun xeyrinə inkişaf eləyirdi. 

— Gör sənə nə deyirəm, nə vaxtsa Viskos sənin onun 
sakinləri üçün neylədiyini tamamilə başa düşəcək. 

— Lakin əcnəbi qızılı göstərməlidir, — qız dedi. 

— Hə, əlbəttə. O, elə indicə boş çanta ilə hoteldən çıxdı. 

Şantal meşəyə getməməyi qərara aldı, çünki ora gedən 
yol Bertanın evinin yanından keçirdi, o isə qarının gözlə- 
rinə baxmağa xəcalət çəkirdi. Evinə qayıtdı və yenidən öz 
yuxusunu xatırladı. 

Bir gün əvvəl o, qəribə yuxu gördü, sanki, mələk ona 
on bir külçə qızılı təqdim eləyir və onları özünə götürməyi 
ondan xahiş eləyirdi. 

O, mələyə cavab verirdi ki, bundan ötrü kimisə öldür- 
mək lazımdır. Mələk isə deyirdi ki, tamam əksinə, bu külçə- 
lər qızılın olmadığını göstərir. 

Bax bu yuxuya görə də o, hotelin sahibəsindən əcnəbi 
ilə danışmağı xahiş eləmişdi: onda bir plan yaranmışdı. 
Amma nə qədər ki həyatındakı bütün döyüşlərdə uduz- 
muşdu, bu planını da həyata keçirə biləcəyinə böyük şüb- 
həsi var idi. 

Berta günəşin dağların zirvəsi arxasına necə əyildiyinə 
baxarkən birdən keşişin və onunla bərabər də üç nəfərin 
onun evinə yaxınlaşdıqlarını gördü. O, üç səbəbdən kədər- 
ləndi: birincisi, öz axırının çatdığını başa düşdüyünə görə, 
ikincisi, ərinin ona təsəlli vermək üçün gəlmədiyinə görə 
(bəlkə, baş verəcək hadisədən qorxdu, bəlkə, öz gücsüz- 
lüyündən xəcalət çəkdi) və sonuncusu, bankda saxladığı 
pulların aksionerlərə çatacağına görə, çünki o, pullarını 

bankdan götürüb onları tonqalda yandırmağa fürsət tap- 
mamışdı. Nəhayət, bu dəqiqələrdə, yəqin, senyorita Pri- 
min nənəsi ilə gəzən əri ilə görüşə biləcəyinə sevindi. Bir 
də ona sevindi ki, həyatının axırıncı günləri soyuq olsa da, 
aydın və günəşli olmuşdu, hər adama da qəbirə belə gözəl 
xatirələr aparmaq qismət olmur. 

Keşiş öz yol yoldaşlarına kənarda dayanmağı işarə 
elədi, özü isə qarıya yaxınlaşdı. 

— Axşamınız xeyir. Allahın necə böyük olduğunu görür- 
sünüzmü, bir halda ki belə gözəllik yarada bilibsə, — qarı 
dedi və ürəyində isə əlavə elədi: “Siz məni aparacaqsınız, 
mənsə dünyanın bütün günahını burada saxlayacağam”. 

— Siz cənnətin necə gözəl olduğunu təsəvvür eləyə bil- 
məzsiniz, — keşiş cavab verdi, lakin Berta buraxılan oxun 
hədəfə dəydiyini başa düşdü və indi keşiş öz soyuqqanlılı- 
ğını qorumaq üçün bütün gücünü toplamalı olmuşdu. 

— Doğru buyurursunuz, təsəvvür eləyə bilmirəm. Bun- 
dan əlavə, ümumiyyətlə, cənnətin olduğuna da əmin deyi- 
ləm, siz orada olubsunuzmu? 

— Hələlik qismət olmayıb. Əvəzində isə cəhənnəmdə 
olmuşam və kənardan cəlbedici görünsə də, onun necə 
dəhşətli olduğunu bilirəm. 

Berta onun Viskosu nəzərdə tutduğunu başa düşdü. 

— Müqəddəs ata, səhv eləyirsiniz. Siz cənnətdə olub- 
sunuz, ancaq bunu dərk eləməyibsiniz. Yeri gəlmişkən, 
əksər adamlarla belə olur: onlar hətta ən firavan yerlər- 
də də dərd-qəm axtarırlar, çünki özlərinin xoşbəxt olmağa 
layiq olmadıqlarını zənn eləyirlər. 

— Mənə elə gəlir ki, burada keçirdiyiniz illər sizi müd- 
rikləşdirib. 

— Uzun illər ərzində mənimlə söhbət eləməyə kim- 
sə gəlmirdi, indisə nə qədər qəribə olsa da, birdən hamı 
mənim var olduğumu xatırlamağa başlayıb. Müqəddəs 
ata, bir özünüz təsəvvür edin, dünən axşam hotelin sahi- 
bəsi və merin arvadı mənə öz gəlişləri ilə şərəf verdilər, 
bu günsə mənə bizim keşiş baş çəkir. Bunu necə başa 
düşüm? Bununla lovğalanımmı? 

— Bunun üçün sizin bütün əsaslarınız var, — keşiş cavab 
verdi. — Viskosda sizdən mühüm adam yoxdur. 

— Nədir, mən miras almışam? 


— On külçə qızıl. Bizim yerlilərin bir çox nəsilləri sizə 
minnətdar olacaqlar. Tamamilə mümkündür ki, sizə abidə 
də ucalisınlar. 

— Mən fontana üstünlük verirəm. Bu, təkcə gözəl olmaya- 
caq, həm də yanğıları söndürəcək və həyəcanları yatırdacaq. 

— Yaxşı. Sizin fontanınız olacaq. Söz verirəm. 

Berta komediya oynamağa son qoymağın və birbaşa 
mətləbə keçməyin vaxtı çatdığını başa düşdü. 

— Ata, mən artıq hər şeyi bilirəm. Siz heç bir günahı 
olmayan, sizə müqavimət göstərə bilməyən qadını ölümə 
məhkum eləyibsiniz. Sizi görüm lənətə gələsinizl Siz də, 
bu qəsəbə də, onun sakinləri dəl 

— Hə, biz lənətlənmiş olacağıq, — keşiş razılaşdı. — Mən 
iyirmi ildən artıq bu bölgəyə xeyir-dua verməyə çalışdım, 
amma mənim çağırışlarımı heç kim eşitmədi. İyirmi ildən 
artıq mən adamların qəlbinə Xeyiri yerləşdirməyə çalışdım, 
Allahın məni Şərin nəyə qadir olduğunu göstərmək üçün 
özünə sol əl seçdiyini başa düşənə kimi çalışdım. Bəlkə, 
heç olmasa, indi onlar qorxar və dinə-imana gələrlər. 

Berta ağlamaq istədi, ancaq birtəhər özünü saxladı. 

— Qızıl sözlərdir, təəssüf ki, tamamilə mənasızdır. Yal- 
nız qəddarlığa və ədalətsizliyə don geydirmək üçündür. 

— Mən hamıdan fərqli olaraq bunu puldan ötrü eləmi- 
rəm. Mən bilirəm ki, əcnəbinin qızılı da bizim bölgə kimi 
lənətlənib və kimsəyə səadət gətirməyəcək. Mən ona görə 
belə eləyirəm ki, bunu Allah məndən xahiş eləyib. Daha 
doğrusu, xahiş eləməyib, mənim duamı eşidərək bunu 
mənə əmr eləyib. 

“Mənasız mübahisədir”, — Berta düşündü. Bu zaman 
keşiş əlini cibinə saldı və bir neçə həb çıxartdı. 

— Siz hətta heç nə hiss eləməyəcəksiniz, — o dedi. 
— Bizə içəri keçməyə icazə verin. 

— Nə qədər mən sağam, nə siz, nə də Viskosdan olan 
başqası mənim evimin kandarından içəri keçə bilməz. Bəlkə 
də, gecənin sonuna yaxın bu qapı açıq olacaq, indisə yox. 

Keşişin işarəsi ilə onu müşayiət eləyənlərdən biri plas- 
tik butulka gətirdi. 

— Bu həbləri qəbul eləyin. Siz bir neçə saatlığa dərin 
yuxuya gedəcək, bir də gözünüzü o dünyada, ərinizin yanın- 
da açacaqsınız. 

— Mən həmişə ərimin yanındayam, yuxu dərmanla- 
rını isə, yuxusuzluqdan əziyyət çəkməyimə baxmayaraq, 
ömrümdə qəbul eləməmişəm. 

— Elə isə lap yaxşı, dərman dərhal təsir eləyəcək. 

— Əgər qəbul eləməsəm? 

— Qəbul eləyərsiniz. 

Berta keşişin yol yoldaşlarına baxıb, onun haqlı oldu- 
ğunu başa düşdü. O, həbləri götürdü, onları ağzına qoyub, 
su ilə uddu, butulkanın bütün suyunu içdi. Suyun nə dadı 
var, nə rəngi, nə qoxusu, bununla belə, həyatda ondan 
mühüm heç nə yox idi. Eynilə bu dəqiqələrdə, hər halda, 
Bertadan daha mühüm heç kimin olmadığı kimi. 

Qadın yenidən, indi artıq zülmətə bürünmüş dağla- 
ra baxdı. Göydə ilk ulduzun necə parıldadığını gördü və 
düşündü ki, yaxşı ömür sürdü, öz doğma yurdunda ana- 
dan oldu və orada da öldü, bəs nəyə görə bu yurd onu 
sevmədi? Həqiqi məhəbbət əvəzində heç nə tələb eləmir, 
məhəbbətinin müqabilində mükafat almağı gözləyənlər 
isə boş yerə vaxt itirirlər. 

Allah onu öz mərhəmətindən kənarda qoymadı. Qadın 
heç vaxt başqa yerdə olmamışdı, amma qəti bilirdi ki, Vis- 
kosda baş verənlər hər yerdə və hər yanda baş verir. O, qız- 
ğınlıqla sevdiyi ərini itirmişdi, amma Allah ona sevinc 
bəxş elədi: əri ölümündən sonra da onunla yanaşı oldu. 
O, qəsəbənin çiçəklənməsini görmüş, onun necə məhv 
olduğunu da görürdü, onun birdəfəlik məhvini görmədən 
də dünyadan köçürdü. O, insanları onların bütün dəyərləri 
və nöqsanları ilə birlikdə tanıyırdı və onunla indi bütün baş 
verənlərə baxmayaraq, ərinin görünməyən dünyada qəd- 
dar çarpışma getdiyinə and içməsinə baxmayaraq, sonda 
insan xeyirxahlığının üstün gələcəyinə inanırdı. 

Onun keşişə, merə, senyorita Primə, əcnəbiyə, Visko- 
sun bütün sakinlərinə yazığı gəlirdi, çünki Berta, yerliləri 
buna nə qədər inanmaq istəsələr də, Şərin öz arxasınca 
Xeyiri gətirdiyinə qəti əmin deyildi. Onlar işin həqiqətdə 
necə olduğunu aşkar eləyəndə isə artıq gec olacaqdı. 

Berta yalnız bir şeyin xiffətini çəkirdi: ömründə heç 
vaxt dənizi görməmişdi. Onun nəhəng, eyni zamanda həm 
qəzəbli, həm də mülayim olduğunu bilirdi, amma heç cür 
gedə bilmədi ki, onun bir ovuc duzlu suyunu ağzına alsın, 


yalın ayaqları ilə qumlarına toxunsun, soyuq dalğalarına 
dalsın, sanki, Böyük Ananın (qadın keltlərin bu sözü işlət- 
məyi xoşladıqlarını xatırladı) ağuşuna dalırmış kimi. 

Əgər dəniz hesaba alınmazsa, onun ayrılığına kədər- 
lənəcəyi bir şey yox idi. Onun dünyanı beləcə tərk eləməsi 
pis idi, əlbəttə çox pis idi, kədərliydi, amma o, özünün 
qurban adlandırılmasına təəssüflənmirdi, heç şübhəsiz, 
bu rolu onun üçün Allah özü müəyyənləşdirmişdi və Onun 
keşişə verdiyi rolla müqayisədə dəfələrlə yaxşı idi. 

— Mən sizə Xeyir və Şər haqda danışmaq istəyirəm, 
— qadın onun səsini eşitdi və həmin anda əllərinin və ayaq- 
larının, sanki, ondan ayrıldığını hiss elədi. 

— Lazım deyil. Siz Xeyirin nə olduğunu bilmirsiniz. 
Siz Şər tərəfindən zəhərlənibsiniz, indi də onu bu torpa- 
ğa yayırsınız. Siz Viskosa gəlib onu məhv eləmək istəyən 
əcnəbidən heç nə ilə fərqlənmirsiniz. 

Qadın özünün sonuncu sözlərini özü güclə eşitdi. Göy- 
dəki ulduzlara baxdı və gözlərini yumdu. 

Əcnəbi öz otağında hamama girdi, hər bir külçəni 
diqqətlə yudu və yenidən köhnə, palçıqlı arxa çantasına 
qoydu. İki gün əvvəl o, səhnədən getmişdi, amma indi 
yenidən pərdə endirilməmişdən qabaqkı finala qayıdası 
olmuşdu. 

Ucqar və əhalisi az olan qəsəbənin seçimindən tut- 
muş, işlər qaydasınca getməzsə, onu bütün şübhələrdən 
uzaqlaşdıra biləcək və hakimiyyət orqanlarına onu cina- 
yətə təhrikə görə günahlandırmağa imkan verməyəcək 
cinayət yoldaşının seçilməsinə kimi hər şey bütün detalla- 
rına qədər düşünülmüş və son dərəcə dəqiqliklə planlaş- 
dırılmışdı. Birinci ehtiyatlı addımlar, diktofon və mükafat. 
Birinci mərhələ onun Viskosun sakinləri ilə dostlaşması 
idi. İkinci mərhələ isə onun bu torpağa qorxu və həyəcan 
toxumu səpməsi idi. Allah onunla necə rəftar eləmişdisə, 
o da başqaları ilə o cür rəftar eləyirdi. 

O, hərşeyin qayğısına qalmış və hər şeyinəzərə almışdı, 
yalnız bir şeydən başqa — planının həyata keçməyəcəyi 
onun heç ağlına da gəlmirdi. Əcnəbi əmin idi ki, hökm anı 

gələndə hər şeyi dəyişəcək qısa “yox” sözü səslənəcək, 
cinayətə getməkdən imtina eləyən yeganə bir adam tapı- 
lacaq və bu heç də hər şeyin itirilmədiyini göstərmək üçün 
kifayət eləyəcək. Əgər bir adam qəsəbəni xilas eləyəcəkdi- 
sə, bütün dünya xilas olunacaq, aydın olacaq ki, ümidlər 
sönməyib, xeyir daha güclüdür, terrorçular özləri də hansı 
şərin səbəbkarı olduqlarını bilməyiblər, hamı əfv ediləcək, 
əzabların yerinə xatirələrin müqəddəs kədəri gələcək və 
onunla yaşamağa alışaraq, yenidən səadətini axtaracaq. 
Onun bu qədər eşitmək istədiyi “yox” sözündən ötrü Vis- 
kosun sakinləri on külçə qızıl alacaqdılar, Şantalla kəsdik- 
ləri şərtin nəticələrindən asılı olmayaraq. 

Amma onun planı iflasa uğradı. İndi artıq gec idi: o, öz 
niyyətini dəyişə bilməzdi. 

Qapını döydülər. 

— Tez gedək, — hotel sahibəsinin səsi eşidildi. — Vaxtdır. 

— Gəlirəm, gəlirəm. 

O, pencəyini geydi, bara düşdü və sahibəyə dedi: 

— Qızıl məndədir. Amma anlaşılmazlıqdan qaçmaq 
üçün xəbərdarlıq eləmək istəyirəm: yəqin, sizə məlumdur 
ki, mən kimlərisə harada olduğum haqda məlumatlan- 
dırmışam. Əgər siz başqa qurban seçmək istəsəniz, poli- 
sin məhz bura basqın eləyəcəyinə əmin ola bilərsiniz. Axı 
siz özünüz də mənim bir neçə dəfə telefonla danışdığımı 
görübsünüz, eləmi? 

Hotelin sahibəsi dinməzcə başını tərpətdi. 

Kelt abidəsinə qədər piyada yarımsaatlıq yol idi. Neçə 
əsrlər ərzində adamlar bu nəhəng, yağışların və buzun 
cilalayıb işıldatdığı qəribə formalı daşın qədim vaxtlarda 
ildırımın vurub dağlardan aşırdığını zənn eləyirdilər. Axav 
orada şəhər şurasının iclaslarını çağırırdı, çünki qaya par- 
çası təbiətin özünün açıq havada qurduğu stola oxşa- 
yırdı. 

Bu, dövlət tərəfindən keltlərin irsini öyrənmək üçün 
Viskosa göndərdiyi elmi komissiyanın üzvləri bu daşa 
əhəmiyyət verənə qədər davam elədi. Dərhal arxeoloqlar 
gəldilər, ölçməyə, hesablamağa, qazmağa və mübahisə 


eləməyə başladılar. Nəhayət, bu qərara gəldilər ki, han- 
sısa kelt tayfası bu yeri müqəddəs hesab eləyirmiş. Yeri 
gəlmişkən, orada hansı rituallar və mərasimlər aparılması 
isə naməlum qaldı. Bəzi alimlər əvvəllər orada astronomik 
rəsədxanaya oxşar bir şey olduğunu düşünürdülər, bəzi- 
ləri təsdiqləyirdilər ki, daşın ətrafında bərəkət ilahəsinin 
şərəfinə rəqs eləyirmişlər və kahinlər bakirə qızlarla cinsi 
əlaqədə olurmuşlar. Müzakirələr bir həftəyə yaxın davam 
elədi və sonra heç bir qəti nəticəyə gəlmədən alimlər onlar 
üçün daha maraqlı olan yerlərə çıxıb getdilər. 

Viskosun meri seçiləndən sonra qəsəbəyə turistləri 
cəlb eləyəcəyinə ümidlənərək yerli qəzetə sifariş verdi və 
kelt irsi haqqında yazılar çap elətdirdi, lakin cığırlar keçil- 
məz idi, bəzi cəsurlara isə Viskos mükafat əvəzində cəmi- 
cümlətanı yerə sərilmiş nəhəng daş təqdim eləyə bilərdi, 
halbuki qonşuluqdakı başqa qəsəbələr və kəndlər daha 
da cəlbedici idi: heykəllər, yazılar, və sairə. Beləliklə, bu 
işdən bir şey alınmadı və elə də çox vaxt keçmədən abi- 
də öz əvvəlki funksiyasını yerinə yetirməyə başladı: Viskos 
sakinlərinin hər il keçirtdikləri şənliklərdə stolu əvəz elə- 
məyə başladı. 

Həmin gün Viskosun evlərində eyni mövzuda müba- 
hisələr gedirdi, kişilər tək getmək istəyirdilər, qadınlar isə 
neçə vaxtdan bəri hazırlanan cinayət adlanan “gizli qur- 
banvermə”də iştirak eləmək haqlarını müdafiə eləyirdilər. 
Kişilər bunun təhlükəli olduğunu deyirdilər, heç kim odlu 
silahların nə bəlalar törədəcəyini bilə bilməzdi. Qadınlar isə 
təsdiqləyirdilər ki, onların ərləri yalnız xudbindirlər, onların 
da qadın haqlarına hörmət qoymaq lazımdır, çünki dünya 
artıq çoxdan kişilərin özləri üçün təsəvvür elədikləri dünya 
deyil. Ən sonda kişilər təslim oldular, qadınlar isə öz qələ- 
bələrinə xeyli sevindilər. 

Budur, indisə abidəyə doğru alov zənciri sürünürdü, 
məşəllərin sayı Viskosun sakinlərinin sayına bərabər idi: 
əcnəbi məşəl götürdüyündən, Berta isə heç nə aparma- 
dığından məşəllərin sayı 281 dənə idi. Hər bir kişinin bir 
əlində fənər, ya lampa, o birində isə təsadüfən ətəş açma- 
sın deyə yarıdan qatlanmış ov tüfəngi var idi. 

Berta yeganə adam idi ki, ora öz ayaqları ilə getmirdi: 
o, hazırlıqsız düzəldilmiş, iki odundoğrayanın çətinliklə 

apardığı kəcavədə rahat yatırdı. “Yaxşı ki, bunu geri də 
aparmaq lazım gəlməyəcək, — onlardan biri düşündü. 
— Ona o qədər qurğuşun vuracaqlar ki, çəkisi üçqat 
artacaq”. 

O düşünürdü ki, hər patronda, adətən, altı balaca, 
girdə qurğuşun qırma olur. Əgər bütün güllələr hədəfə 
dəyərdisə, onda qarının bədəninə 522 qırma girəcəkdi, 
demək, qan su yerinə axacaqdı. 

Odundoğrayan bu an qarnının necə quruldadığını 
eşitdi və qərara aldı ki, birinci günə kimi heç nə haqda 
düşünməsin. 

Yolda heç kim heç kimlə danışmırdı, heç kim heç 
kimin gözlərinə baxmırdı, sanki, hamı əvvəlcədən baş 
verənlərə hansısa kabus dolu yuxu kimi münasibət bəslə- 
məyi şərtləşmişdilər. Bu yuxunu nə qədər tez unutsalar, 
bir o qədər yaxşı idi. Adamlar yorğunluqdan deyil, həyə- 
candan ağır nəfəs alırdılar. Bu da üç tərəfdən çəmənliklə 
əhatə olunmuş, ortasında qaranlıqda işıldayan kelt abidəsi 
olan yarımdairə. 

Merin işarəsi ilə odundoğrayanlar Bertanı xərəyə bağ- 
layan ipləri açdılar və qarını daş stolun üstünə qoydular. 

— Yox, belə olmaz, — dəmirçi etiraz elədi, gördüyü 
müharibə haqdakı filmlərdə əsgərlərin düşmən atəşindən 
qorunmaq üçün necə yerə yatdıqlarını xatırladı. — Yerə 
uzananı vurmaq çətindir. 

Onda odundoğrayanlar Bertanı oturdub, arxasını daşa 
söykədilər. Sanki, ideal hədəf alınmışdı, amma bu vaxt 
ağlayan qadın səsi eşidildi: 

— O, birbaşa bizə baxırl O, bizim neylədiyimizi görür. 

Əlbəttə, Berta heç nə görmürdü, amma lap tezliklə 
yüzlərcə balaca qurğuşun qırmalar tərəfindən dəlik-deşik 
ediləcək qarının bu mehriban görkəminə, xoş təbəssümü- 
nə baxmaq dözülməz idi. 

— Onun arxasını çevirin, — bu mənzərəyə etinasız qala 
bilməyən mer əmr elədi. 

Odundoğrayanlar donquldanaraq abidəyə yaxınlaşdı- 
lar və Bertanı dizi üstə oturtdular, indi onun sinəsi və üzü 
daşa tərəf idi. Lakin bu vəziyyətdə onu saxlamaq çətin idi, 
onu biləklərindən daşa sarımaq lazım gəldi: ipi abidənin 
yuxarısından keçirib əks tərəfdən sıxaraq düyünlədilər. 


Müdhiş mənzərə alınmışdı — adamlardan üz çevirə- 
rək diz üstə çökmüş, əllərini göyə qaldırmış qadın, sanki, 
kiməsə yalvarır, ya da nə haqdasa dua eləyirdi. Kimsə 
bu dəfə də etiraz elədi, amma mer daha qurtarmaq vaxtı 
olduğunu dedi. 

Həm də nə qədər tez qurtarsaydılar, bir o qədər yaxşı 
idi. Danışıqsız və haqq qazandırmadan: onu da, o birisini 
də sabaha — barda və küçədə çobanların və əkinçilərin 
söhbəti başlayan vaxta saxlamaq olardı. Qəsəbənin üç 
küçəsindən biri ilə hələ uzun müddət adamların keçmə- 
yəcəyi şübhəsiz idi, adamlar orada Berta qarının öz evinin 
qabağında oturub dağlara baxaraq öz-özü ilə söhbət elə- 
məsinə olduqca alışmışdılar. Yaxşı ki, dar döngə nəzərə 
alınmadan da Viskosdan daha iki yolla çıxmaq, əldəqayır- 
ma pilləkənlə birbaşa şose yoluna düşmək olardı. 

— Gəlin bununla qurtaraq, — keşişin heç bir söz demə- 
məsindən və onun nüfuzuna xələl gətirməməsindən razı 
qalan mer dedi. — Yoxsa kimsə vadidən bizim atəşfəşan- 
lığımızı görər və burada nə baş verdiyini öyrənmək fikrinə 
düşər. Nişan al, atəş aç və evinəl 

Yubanmadan. Doğma yurdunu qoruyan əsgərlər kimi 
öz borcunu yerinə yetir. Vicdan əzabı çəkmədən. Əmr 
verilib, onu yerinə yetirmək lazımdır. 

Amma bu zaman mer təkcə keşişin niyə susduğu- 
nu başa düşmədi, həm də tələyə düşdüyünü anladı. Bu 
andan etibarən bu işin üstü açılarsa, hamı bütün mühari- 
bələrdən sonra qatillərin dediklərini təkrar eləyəcəkdi: “Biz 
əmri yerinə yetirdik”. Bu adamların qəlbində indi nələr baş 
verir və onda o özü kimdir: əclafdır, ya xilasedici? 

Zəifliyə yol vermək olmazdı, xüsusilə də yığılan tüfəng- 
lərin cingiltilərinin bir-birindən seçilmədiyi bir vaxtda. 
O, 174 tüfəngdən eyni vaxtda necə qulaqbatırıcı atəş açı- 
lacağını təsəvvür eləyirdi, kimsə eşidəcəkdisə də, onlar 
artıq buradan uzaqlarda olacaqdılar, tüfəngləri üzlərinə 
qaldırmamışdan əvvəl adamların geri qayıdarkən fənərləri 
və lampaları söndürmələrini əmr elədi. Yolu hər kəs gözü- 
bağlı da tapa bilərdi, işıq yalnız atəş zamanı bədbəxt təsa- 
düfdən qaçmaq üçün lazım olacaqdı. 

Kişilər onlardan əlli metr aralıda görünən hərəkətsiz 
qadını nişan alanda qadınlar ixtiyarsız olaraq geri çəkildilər. 

Hədəfdən yayınmaq mümkün deyildi, onlar hələ uşaq- 
lıqdan dəqiq atəş açmağı öyrənmişdilər, qaçan heyvanı, 
uçan quşu vurmağı bacarırdılar. 

Mer artıq “Atəşl” əmri verməyə hazırlaşırdı, amma bir- 
dən qadın səsi eşidildi: 

— Dayanınl 

Bu, senyorita Prim idi. 

— Bəs qızıl? Siz qızılı görübsünüz? 

Atıcılar tüfəngləri endirdilər, amma onları qatlamadı- 
lar. Əslində də qızılı heç kim görməmişdi. Hamı əcnəbiyə 
tərəf döndü. 

O, yubanmadan ortalığa çıxdı, cərgənin qarşısında 
dayandı, kisəni yerə qoydu və bir-birinin ardınca qızıl kül- 
çələrini çıxartmağa başladı. 

— Bu da qızıl, — o deyərək ayparanın kənarındakı yeri- 
nə qayıtdı. 

Şantal isə külçələrin olduğu yerə getdi və onlardan 
birini yerdən qaldırdı. 

— Bu qızıldır, — o dedi. — Amma mən istəyirəm siz də 
buna əmin olasınız. Qoy bura on qadın gəlsin və hərə bu 
külçələrdən birini əlinə götürsün. 

Mer narahat oldu, qadınlar atəş xəttinə düşə, kişilər- 
dən kiminsə əlindəki tüfəng təsadüfən atəş aça bilərdi. 
Lakin on qadın, o cümlədən onun arvadı da senyorita Pri- 
mə yaxınlaşıb onun arzusunu yerinə yetirdi. 

— Hə, bu qızıldır, — merin arvadı əlindəki külçəni diq- 
qətlə öyrənib, onu üzərindəki elə də çox olmayan qızıllarla 
müqayisə eləyərək dedi. — Bax, mən burada dövlət möhü- 
rünü və seriya nömrələrini göstərən, hazırlanma tarixini və 
çəkisini bildirən rəqəmləri görürəm. Bizi aldatmırlar. 

— Onda külçələri əlinizdə saxlayın və qulaq asın görün 
sizə nə deyirəm. 

— Senyorita Prim, indi çıxış eləmək vaxtı deyil, — mer 
dedi və qadınlara müraciət elədi: — Gedin oradan, imkan 
verin başladığımız işi sona çatdıraq. 

— Yum ağzını, axmaql 

Şantalın qışqırığı hamını qorxutdu. Nə vaxtsa Viskosda 
kiminsə buna oxşar sözlər deməyə cəsarət eləyə biləcəyi 
kimsənin ağlına belə gəlməzdi. 

— Nə danışırsınız, ağlınızımı itiribsiniz? 


— Yum ağzınıl — təpədən dımağa qədər titrəyən qız nif- 
rətdən ağaran gözlərini merdən çəkmədən daha bərkdən 
qışqırdı. — Bir halda ki bizim hamımızı məhkum olunmaqla 
və güllələnməklə hədələyən tələyə düşübsən, ağlını itirən 
sənsənl Fikirləşmədən tələyə düşən sənsənl 

Mer Şantala tərəf bir addım atdı, amma iki kişi onu 
saxladı. 

— Qulaq asaq, görək nə deyirl — kütlənin içindən kimin- 
sə səsi eşidildi. — On dəqiqənin elə də əhəmiyəti yoxdurl 

Təkcə on dəqiqənin yox, hətta beş dəqiqənin də böyük 
əhəmiyyəti var idi və bunu Viskosun hər bir sakini bilirdi. 
Onlar otlaqda nə qədər çox dayanırdılarsa, qorxuları da 
bir o qədər sürətlə artır, öz günahlarını daha çox dərk elə- 
yir, onları xəcalət hissi daha güclü yandırır, əllərindəki tit- 
rəyişi sakitləşdirmək bir o qədər çətin olurdu. Hamı bu 
işin dəyişilməsi üçün üzrlü bir səbəb tapılmasını istəyirdi. 
Yolda hər bir kişi onun tüfəngində boş patron olduğunu 
və hər şeyin bir an içində qurtaracağını zənn eləyirdi, indi- 
sə hər biri məhz onun tüfəngindən ölüm gətirən qırmanın 
çıxacağından qorxurdu və onda hamının cadugər hesab 
elədiyi qarının xəyalı gecələr onun yanına gələcəkdi. 

Kiminsə ağzından söz qaçırdacağından qorxurdular. 
Ya da keşiş öz vədinə əməl eləməz və hamı günahkar 
olardı. 

— Yaxşı, beş dəqiqə, -—yığışanlara, guya, onun qıza danış- 
mağa icazə verdiyini göstərməyə çalışan mer dedi, halbuki 
oyun artıq Şantalın müəyyən elədiyi qaydalarla gedirdi. 

— Mən nə qədər istəyirəmsə, o qədər də danışacağam, 
— özünü ələ almağı bacaran və əldə elədiyi ərazinin bir qarı- 
şını da əldən vermək niyyətində olmayan qız dedi. Onun 
sözləri heç vaxt olmadığı kimi amiranə və sərt səslənirdi. 
— Amma bu, o qədər də uzun çəkməyəcək. Baş verənlə- 
rə baxmaq məzəlidir, xüsusilə də ona görə ki, biz hamı- 
mız Axavın vaxtında bizim qəsəbədə haqlarında əfsanələr 
dolaşan, guya, xüsusi tozla qurğuşunu qızıla döndərə bilən 
adamların olduğunu bilirik. Bu adamlar özlərini kimyagər 
adlandırırdılar və hər bir halda Axav onlardan birini ölümlə 
hədələyəndə o, doğru dediyini sübut eləyirdi. 

Bu gün siz də eynən elə eləmək istəyirsiniz: qurğuşunu 
qanla qarışdırmağa hazırlaşırsınız və onun mənim əlimdə 

saxladığım qızıla dönəcəyinə əmin olursunuz. Bir tərəfdən 
siz tamamilə haqlısınız. Digər tərəfdən isə sizin əlinizə belə 
tez düşən qızıl elə tez də əriyib gedə bilər. 

Əcnəbi, qızın nə haqda danışdığını başa düşmürdü, 
amma onun davam eləməsini istəyirdi, hiss eləyirdi ki, 
onun qəlbinin hansısa qaranlıq küncündə yenə də unu- 
dulmuş işıq şəfəq saçır. 

— Biz hamımız məktəbdə çar Midas haqqındakı məş- 
hur əfsanəni oxumuşuq. Bu adam bir dəfə Allahla qarşıla- 
şır və Allah ona istədiyi hər hansı bir arzusunu yerinə yetir- 
məyi təklif eləyir. Midas çox varlı idi, amma daha da varlı 
olmaq istəyirdi və o xahiş eləyir: “Qoy mən nəyə toxunu- 
ramsa, dönüb qızıl olsun”. 

Xatırlayın, sonra nələr olur — Midas öz sarayını və mebe- 
lini, onu əhatə eləyən nə varsa hamısını qızıla döndərir. 
O, bütün səhəri işləyir və bağdakı ağaclar, pilləkənin pillə- 
ləri də qızıla dönür. Günortaçağı o acır və nəsə yemək 
istəyir. Amma o, xidmətçilərin verdiyi qızardılmış qoyun 
buduna toxunan kimi o, qızıla dönür. O, bir stəkan şərabı 
ağzına aparır, amma dodaqları stəkana toxunan kimi 
şərab da qızıla dönür. Yalnız bu an o, necə səhvə yol verdi- 
yini başa düşür və ümidsizlik içində kömək üçün arvadının 
yanına qaçır, amma arvadının əlindən yapışan kimi arvadı 
qızıl heykələ dönür. 

Xidmətçilər onların da taleyinin belə olacağını düşü- 
nərək evdən qaçırlar. Heç bir həftə keçməmiş Midas hər 
tərəfdən qızılla əhatə olunmuş halda acından və susuzluq- 
dan ölür. 

— Sən bunu nədən ötrü danışırsan? — merin arvadı 
xəbər aldı. O, tələsərək külçəni əvvəlki yerinə qoydu və əri- 
nin yanındakı əvvəlki yerinə qayıtdı. — Məgər Allah Viskosa 
gəlib və bizə belə qabiliyyət verib? 

— Nədən ötrü? Sadəcə, ondan ötrü ki, qızılın özlüyündə 
heç bir dəyəri yoxdur. Qətiyyən yoxdur. Onu yeyə, geyə, 
onunla heyvan, ya da torpaq ala bilməzsən. Pulun dəyəri 
var, bəs siz qızılı hansı yolla pula çevirəcəksiniz? 

Bizim iki yolumuz var. Xahiş eləmək olar ki, bizim 
dəmirçi külçələri əritsin, onları iki yüz səksən bərabər par- 
çaya bölsün. Bizlərdən hər birimiz öz payımızı satmaq üçün 
şəhərə gedəcəyik. Həmin andan etibarən də şübhələri 


öz üzərimizə çəkəcəyik, çünki bizim vadidə qızıl mədən- 
ləri yoxdur, buna görə də aydın olmayacaq ki, Viskosun 
sakinlərində bu balaca qızıl külçələri haradandır? 

Hakimiyyət orqanları araşdırmağa başlayacaqlar. 

Biz, əlbəttə, qədim keltlərin xəzinəsini tapdığımızı deyə 
bilərik. Ekspertiza ani olaraq qızılın təzəlikcə əridildiyini, bu 
yerlərdə arxeoloji qazıntılar aparılmadığını müəyyən edər 
və sonrası da, keltlərin bu qədər qızılı olsaydı, onlar bizim 
yerlərdə böyük və varlı şəhər salardılar. 

— Sən çox avamsan, – mülkədarın səsi eşidildi. — Biz 
külçələri necə varsa, möhürüylə, rəqəmləriylə və sairə nəyi 
varsa, banka elə də təhvil verərik, əvəzində pulumuzu alar 
və bərabər bölərik. 

— Bu, ikinci yoldur. Mer on külçə qızılı götürüb banka 
aparar və onların əvəzində pul verilməsini xahiş edər. Bank 
işçisi, şübhəsiz ki, biz hamımız banka onun yanına gedər- 
diksə də, bizə verməyəcəyi sualı merə verər. Mer qəsəbə 
hakimiyyətini təmsil eləyir və buna görə də ondan yalnız 
qızılın hansı yolla əldə olunması haqda sənədləri tələb 
eləyəcəklər. Mer onda heç bir sənəd olmadığını deyəcək, 
amma əvəzində burada indicə merin arvadının dediyi kimi, 
hər bir külçənin üzərində möhür var və bu da qızılın həqiqi 
olduğunu təsdiq eləyir. Buraxılış və seriya nömrələri də 
var. 

Bu vaxt isə bizim əcnəbi artıq uzaqlarda olacaq. 

Onda bankın işçisi ona bir qədər vaxt verilməsini xahiş 
eləyəcək, o, meri şəxsən tanıyır və onun düzlüyünə zərrə- 
cə şübhə eləmir, amma ona bu qədər vəsaiti vermək üçün 
icazə lazımdır. Bu zaman o, hər halda, bu qızılın haradan 
əldə edildiyini xəbər alacaq. Mer bunun bir gəlmə əcnəbi 
tərəfindən hədiyyə edildiyini deyəcək, mer axmaq deyil və 
söz axtarmayacaq. 

Amma bank işçisi bu haqda müdirinə məlumat verə- 
cək, müdir də, əlbəttə, kimsədən şübhələnməyəcək, amma 
o, cəmi-cümlətanı maaş alan məmur olduğundan boş yerə 
risk eləməyəcək, bankın idarə heyəti üzvlərinin yığıncağını 
çağıracaq. Onlardan heç biri bizim meri tanımır, amma nə 
qədər ki böyük ödəmələr arzuedilməzdir, qızılın mənşə- 
yini müəyyənləşdirmək üçün iki gün gözləməyi xahiş elə- 
yəcəklər. 

Hər halda, nə aydınlaşacaq? Qızılın oğurluq olduğu. 
Ya da onu narkotiklə məşğul olan adamların aldığı. 

Şantal susdu. İlk dəfə onun üçün müəyyən olunmuş 
qızıl külçəsini əlinə götürərkən keçirtdiyi qorxu hissi indi 
bütün yerlilərini bürümüşdü. Bir insanın tarixi bütün insan- 
lığın tarixi idi. 

— Axı hər bir külçədə seriya nömrəsi və hazırlanma 
tarixi var. Bu qızılın haradan olduğunu müəyyən eləmək 
çox asandır. 

Bütün baxışlar öz etinasızlığını qoruyub saxlayan əcnə- 
biyə dikildi. 

— Ondan heç nə soruşmaq lazım deyil, — Şantal dedi. 
— O cavab verər, biz də bunu həqiqət kimi qəbul elərik, 
amma başqalarını cinayətə təhrik eləyən adama inanma- 
ğa dəyməz. 

— Biz qızılı pula dəyişdirənə kimi əcnəbini burada sax- 
laya bilmərik, — dəmirçi dedi. 

Əcnəbi başı ilə hotelin sahibəsinə işarə elədi. 

— O, əl-çatmaz adamdır, — hotelin sahibəsi dedi. — Onun, 
görünür, böyük dostları var. O, mənim yanımda bir neçə 
dəfə telefonla zəng elədi, kimləsə danışdı, bilet sifariş verdi. 
Əgər o yoxa çıxarsa, onun oğurlandığı aydın olar və polis 
Viskosa tökülüşər. 

Şantal öz külçəsini yerə qoydu və atəş xəttindən çıxdı. 
Yerdə qalan səkkiz qadın da onun kimi elədi. 

— Əgər istəsəniz, atəş aça bilərsiniz. Amma mən bunun 
əcnəbi tərəfindən qurulan tələ olduğunu başa düşürəm və 
buna görə də bu cinayətin iştirakçısı olmaq istəmirəm. 

— Sən heç nə bilə bilməzsənl — mülkədar qışqırdı. 

— Əgər mən haqlı olaramsa, mer tezliklə barmaqlıqlar 
arasına düşər, hakimiyyət orqanları isə Viskosa onun bu 
qızılı kimdən oğurladığını araşdırmaq üçün gələr. Bəlkə, 
mer bütün günahı öz üzərinə götürər, bu qızılı Viskosda 
bir həftə yaşayan naməlum əcnəbidən oğurladığını deyər. 
Onda siz hamınız onu qəhrəman hesab eləyərsiniz, cina- 
yətin üstü heç vaxt açılmaz, biz hamımız da necə yaşayır- 
dıqsa, elə də yaşarıq, hər bir halda qızılsız. 

— Mən belə də eləyərəml — qızın başına hava gəldi- 
yini və onun adamları dolayı yolla apardığını bilən mer 
dedi. 


Bu zaman cingilti eşidildi, kimsə birinci olaraq öz 
qoşalüləsini qatladı. 

— Mənə inanınl — mer qışqırdı. — Mən bunu öz üzərimə 
götürürəm! Mən risk eləyirəm! 

Ona cavab olaraq daha bir metal cingiltisi eşidildi, 
sonra daha bir, daha bir və demək olar ki, bu cingilti 
bütün tüfənglərin lüləsi torpağa tuşlanana kimi davam 
elədi: siyasətçilərin vədlərinə nə qədər inanmaq olardı?! 
Yalnız iki nəfər nişan almaqda davam edirdi mer və keşiş: 
biri senyorita Primi nişan almışdı, o birisi isə Bertanı. Lakin 
yolda qarının bədəninə neçə qurğuşun dəyəcəyini hesab- 
layan həmin odundoğrayan nə baş verdiyini görüb, onla- 
rın üzərinə atıldı və hər ikisini tərk-silah elədi. Mer ağlını 
o qədər itirməmişdi ki, qisasdan ötrü cinayət törətsin, 
keşiş isə silahla rəftar eləməkdə təcrübəsiz idi və çox ehti- 
mal ki, hədəfdən yayınacaqdı. 

Senyorita Prim haqlıydı, başqalarına inanmaq çox 
riskli idi. Birdən elə göründü ki, hamı bu həqiqəti başa 
düşdü, çünki adamlar, əvvəlcə ən qocaları, sonra digərləri 
buranı tərk elədilər. 

Onlar sükut içində yamacla üzüaşağı gedirdilər, hava, 
qarşıdakı qoyun qırxımı, bir neçə gündən sonra yenidən 
şumlanması lazım gələn torpaqlar, yaxınlaşan ov mövsü- 
mü haqda düşünməyə çalışırdılar. Başqa heç nə baş ver- 
məmişdi və baş verə də bilməzdi, çünki Viskos müvəqqəti 
olaraq unudulmuşdu və onun günləri hiss edilməyəcək 
dərəcədə bir-birinə oxşayırdı. 

Adamlar özlərinə deyirdilər ki, son üç gündə qəsəbədə 
baş verənlər, sadəcə, onların yuxusuna girib. 

Bu, yuxu idi. Dəhşətli yuxu. 


kkk 


Talada üç nəfər qaldı: onlardan biri — daşa sarınan 
yatırdı və ikisi fənərlə idi. 

— Bu da bundan belə Viskosa məxsus olan qızıl, 
— əcnəbi Şantala dedi. — Mənsə, belə çıxır ki, qızılsız qalı- 
ram və öz sualıma da cavab tapa bilmirəm. 

— Qızıl Viskosa yox, mənə məxsusdur. Bu külçələr də, 
“Y” hərfi şəklində olan qaya parçasının ətəyində basdırılan 

külçələr də. Sən mənimlə gedəcək və qızılı pula çevirmək- 
də mənə kömək eləyəcəksən, çünki sənin bircə sözünə 
də inanmıram. 

— Özün də bilirsən ki, mən belə eləməyəcəyəm. Sənin 
mənə nifrət eləməyinə gəlincə isə, sənin özünə nifrət elə- 
məyin lazımdır. Sən burada bütün baş verənlərə minnət- 
dar olmalısan, çünki mən qızılı göstərərək sənə varlan- 
maqla müqayisədə daha böyük şans verdim. 

Mən səni fəaliyyət göstərməyə məcbur elədim. Sən 
mənə minnətdar olaraq yer üzündə olan hər şeyə qarşı 
boş yerə etiraz eləməyə son qoydun və müəyyən mövqe 
tutdun. 

— Sənin tərəfindən böyük alicənablıqdır, — Şantal 
istehza ilə dedi. — Mən görüşümüzün elə ilk dəqiqələrində 
insan təbiəti haqda nəsə deyə bilərdim. Viskos tənəzzül 
ərəfəsindədir, amma onun keçmişi şöhrət və müdrikliklə 
zəngindir. Mən əgər sənin cavabını bu qədər bilmək istə- 
diyin sualı xatırlasaydım, cavab verə bilərdim. 

Şantal daşa yaxınlaşaraq Bertanın biləklərinə bağ- 
lanmış ipləri açdı, qarının alnında yara gördü, yəqin, onu 
üzü daşa doğru çevirəndə əzilmişdi, amma bunun kiçik 
bir zədə olduğuna əmin oldu. Pis olan bu idi ki, səhərə 
qədər burada oturub Bertanın yuxudan oyanmasını göz- 
ləyəcəkdi. 

— Sən indi də mənə cavab verə bilərsənmi? — əcnəbi 
soruşdu. 

— Xatırlayıram ki, sənə artıq müqəddəs Savinya ilə 
Axavın görüşü haqda danışılıb? 

— Hə, deyəsən. Zahid onun yanına gəlir, onunla bir az 
danışır və ərəb dəyişir, çünki zahidin cəsarəti onun cəsa- 
rətini üstələyir. 

— Məhz elə. Sən yalnız deməyi yaddan çıxartdın ki, 
onlar zahid yatmamışdan əvvəl bir az söhbət eləyiblər, 
Axav öz bıçağını Savinya onun evinin kandarından içəri 
ayaq basan kimi itiləməyə başlayıb. Bütün dünyanın onun 
özünün təcəssümü olduğuna əmin olan quldur zahidi 
sınamağı qərara alır və soruşur: 

— Əgər indi şəhərdə dolaşan əxlaqsız qadınlardan ən 
gözəli bura gələrsə, sən onun necə gözəl və cazibədar 
olduğunu düşünməyə bilərsənmi? 


— Yox. Amma mən nəfsimə qalib gəlməyi bacararam, 
— zahid cavab verir. 

— Əgər bura iki qardaş gəlsəydi, onlardan biri səni 
təhqir eləyərək söysəydi, digəri isə sənə müqəddəs şəxs 
kimi hörmət eləsəydi, sən onları bərabər tutmağı baca- 
rardınmı? 

— Mən əzab çəkərdim, amma əzab çəkərək özümü 
cilovlamağı bacarar və onlar arasında fərq qoymazdım. 

Şantal susdu və əlavə elədi: 

— Deyirlər ki, Axavın dəyişməsində bu qısa söhbət həl- 
ledici rol oynayıb. 

Əcnəbi, qızın izahatına ehtiyac duymadı, o özü də 
bilirdi ki, Savinyaya da, Axava da eyni qüvvələr təsir eləyirdi, 
Xeyir və Şər yer üzündə olan bütün insanların qəlblərini ələ 
keçirmək istədikləri kimi, onları da ələ keçirmək uğrunda 
mübarizə aparırdılar. Axav Savinyanın ona bərabər oldu- 
ğunu başa düşəndə özünün də Savinyaya bərabər oldu- 
ğunu başa düşdü. 

Ən sonda bütün bunlar nəfsə qalib gəlmək məsələsi 
idi. Və seçim məsələsiydi. 

Başqa heç nə. 

Şantal sonuncu dəfə uşaqlıqda dolaşdığı vadini, dağ- 
ları, meşəni nəzərdən keçirtdi və ağzında bulaq suyunun, 
tər göyərtinin, bütün ətrafın ən yaxşı üzümündən hazırla- 
nan və yerli sakinlərin turistlərdən diqqətlə qoruduqları ev 
şərabının tamını hiss elədi. Məsələ bu şərabın az istehsal 
olunmasında, buna görə də onun Viskosun hüdudların- 
dan kənara aparılmamasında deyildi, pul arxasınca qaçan 
şərab istehsalçısının öz prinsiplərini pozmasında idi. 

Qız yalnız Berta ilə vidalaşmaq üçün qayıtmışdı və hət- 
ta xüsusi olaraq həmişə geydiyi adi geyimi geymişdi ki, 
heç kim şəhərə qısa səfərinin onu varlı qadına çevirməsini 
təxmin eləyə bilməsin. Əcnəbi bütün əziyyətləri öz üzərinə 
götürdü, hər şeyi hazırladı, qızılın satılması və alınan pul- 
ların senyorita Primin bu bankda təzəlikcə açılan hesabı- 
na keçirilməsi haqdakı bütün kağızlara qol çəkdi. Ona və 
əcnəbiyə hədsiz hörmətlə baxan operator bircə dənə də 

artıq sual vermədi. Lakin Şantal əmin idi: o, elə düşünür 
ki, bu yaşlı cənab öz cavan məşuqəsi üçün hesab açır. 

“Necə də xoşagələn duyğu idil” — qız xatırladı. Yəqin, 
operator elə düşündü ki, bir halda ki onun üçün bu qədər 
pul verirlər, demək, o, yataqda çox yaxşıdır. 

Qız yolda bir neçə həmyerlisi ilə qarşılaşdı, heç kim 
onun Viskosdan getdiyini bilmirdi və onunla elə salam- 
laşırdılar ki, sanki, heç nə olmamışdı, sanki, şeytan heç 
şəhərə gəlməmişdi. Qız da cavabında salam verir, özünü 
elə aparırdı, sanki, bu gün də onun həyatının qalan bütün 
günləri kimi adi gündür. 

Qız yalnız təzəlikcə ona məlum olan və onu dəyişdirən 
bütün şeylərin nə qədər güclü olduğunu bilmirdi, amma 
bunu başa düşmək üçün vaxtı olacaqdı. Berta öz evinin 
qabağında oturmuşdu, amma qəsəbənin keşiyini çəkmək 
üçün yox, sadəcə, ona görə ki, başqa bir iş görməyi bacar- 
mırdı. 

— Mənim şərəfimə fontan tikəcəklər, – qarı dedi. — Sus- 
mağımın müqabilində bunu təklif eləmişəm. Bilirəm, onun 
ömrü uzun olmayacaq, çox az adamın yanğısını söndürə- 
cək, Viskos məhvə məhkumdur, onu bura gələn şeytan da 
məhv etməsə, bizim yaşadığımız zaman məhv eləyəcək. 

Şantal fontanın necə olacağını soruşdu, Berta öz fik- 
rini izah elədi: su günəşdən axır və qurbağanın ağzına 
tökülür. Günəş o özü idi — Berta, qurbağa isə keşiş. 

— Mən onun işığa olan yanğısını fontan orada olana 
qədər söndürəcəyəm. 

Mer bunun qəsəbəni xeyli xərcə salacağını bəhanə 
gətirib etiraz eləmək istəsə də, Berta heç nə eşitmək belə 
istəməmişdi və onların razılaşmaqdan başqa çarələri qal- 
mamışdı, növbəti həftə işə başlamalıydılar. 

— Sənsə, qızım, ən nəhayət, mənim sənə təklif elədi- 
yimi elə. Yalnız bir şey deyə bilərəm, amma qəti əminliklə: 
insanın həyatı onun necə yaşamasından asılı olaraq ya 
qısa, ya da uzun olur. 

Şantal gülümsədi, qarını öpdü və arxasını həmişəliyə 
Viskosa çevirdi. Berta haqlı idi: o, həyatının çox uzun ola- 
cağını bilsə də, vaxt itirə bilməzdi. 

İspaniyalı bir missioner adada üç astek kahininə rast 
gəldi. Keşiş onlardan soruşdu: 

— Siz necə dua edirsiniz? 

— Biz bircə dua bilirik, — baş kahin cavab verdi. — O da 
budur: “İlahi, səndə üç ruh birləşib, biz də üç nəfərik. Bizi 
əfv elə”. 

— Pis dua deyil, — missioner dedi. 

— Ancaq Allahın eşitmək istədiyi bir az başqa cürdür. 
Gəlin mən sizə başqa dua öyrədim — bundan çox-çox yax- 
şısını. 

Sonra onlara katolik duasını öyrətdi və Tanrı sözünü 
yaymaq üçün yoluna davam etdi. 

Bir neçə il sonra missioner İspaniyaya, öz evinə qayı- 
danda onun gəmisi həmin adanın yanından keçməli oldu. 
Missioner yuxarı göyərtədən üç kahini sahildə gördü və 
onlara əl elədi. 

Həmin anda onlar suların üstüylə gəmiyə tərəf qaçdı- 
lar. İçlərindən biri, gəmiyə ən yaxın olanı qışqırdı, 

— Padrel Padrel Biz Tanrının sevimli duasını yadımızda 
saxlaya bilmədik! Onu bizə təzədən öyrət! 

— Bu vacib deyil, — möcüzə şahidi olmuş missioner 
dedi. Və vaxtında başa düşmədiyi üçün Tanrıdan üzr istədi, 
— Tanrı bütün dillərdə danışır. 

Bu pritça “Rio-Pyedra sahilində oturub ağladım” kita- 
bında söhbətin nədən getməsinin ən yaxşı izahıdır. Biz 
nadir hallarda möcüzənin ətrafimızda olduğunu boynu- 
muza alırıq. Möcüzələr bizim lap yanımızda baş verir, səma 
işarətləri bizə yol göstərir, mələklər onları eşitməmizi xahiş 
edirlər. Ancaq biz: “Dinə gəlmək üçün konkret qaydala- 


ra əməl etmək, konkret formulaları səsləndirmək lazımdır” 
deyərək qətiyyətlə özümüzü görməməzliyə vururuq. Anla- 
mırıq: “Biz Onun üçün hansı qapıları açsaq, O da oradan 
girəcək”. 

Ənənəvi dini ayinlər vacibdir, çünki birgə dua edən, 
mərasimləri yerinə yetirən zaman yaranan vəhdət hissini 
başqaları ilə bölməkdə bizə kömək edir. Bununla belə, 
unutmaq olmaz ki, mənəvi təcrübə hər şeydən əvvəl 
praktik məhəbbət təcrübəsidir. Məhəbbətdə isə qaydalar 
yoxdur. Əlbəttə, dərslikləri əzbərləmək, ehtirası cilovla- 
maq, davranış strategiyası hazırlamaq olar — bütün bunlar 
cəfəngiyatdır. Qərarı ürək verir və yalnız onun qərarı vacib 
və gərəklidir. 

Belə hadisə hər birimizin həyatında baş verib. Bizlər- 
dən hər birimiz bu və ya digər anda göz yaşları içində tək- 
rar etmişik: “Bu sevgi mənim əzablarıma dəyməz”. Biz ona 
görə əzab çəkirik ki, aldığımızdan çox verdiyimizi (bizim 
fikrimizcə) düşünürük. Ona görə əzab çəkirik ki, bizim sev- 
gimiz gizli, təsdiqsiz qalıb. Biz öz qaydalarımızı qoya bilmə- 
mişik, odur ki əzab çəkirik. 

Amma əbəs yerə. Çünki sevgidə bizim mənən böyü- 
məmizin rüşeymləri qoyulub. Nə qədər çox seviriksə, mənəvi 
kamilliyin dərkinə bir o qədər yaxınlaşırıq. Həqiqətən, 
kamilliyə çatmış insanlar — ürəkləri məhəbbətlə alovla- 
nanlar — öz dövrlərinin bütün xurafatını, maneələrini dəf 
ediblər. Onlar mahnı oxuyublar, gülüblər, yüksək səslə 
dua ediblər, oynayıblar, apostol Pavelin “müqəddəs dəli- 
lik” adlandırdığı hər şeyi həyata keçiriblər. Onlar şən olub- 
lar — çünki dünya sevənlərin qarşısında diz çökür və onlar 
itirmək qorxusundan xəbərsizdir. Əsl məhəbbət özünü 
bütünlüklə verməkdir. 

“Rio-Pyedra sahilində oturub ağladım” kitabı bunun 
nə qədər vacib olması haqqındadır. Pilar və onun dostu 
uydurma personaflardır. Lakin onlar həm də Fərqli Məkan 
axtarışlarında qarşılaşdığımız bir çox konfliktləri simvoli- 
zə edirlər. Gec, ya tez hər birimiz öz qorxularımıza qalib 
gəlməli olacağıq — çünki mənəviyyatın yolu gündəlik qaza- 
nılan məhəbbət təcrübəsindən keçir. 

Bir dəfə rahib Tomas Merton dedi: “Mənəvi həyat 
məhəbbətə bərabərdir. Kiməsə kömək eləmək, kimisə 

qorumaq, xeyriyyəçilik məqsədilə sevmirlər. Belə olanda 
yaxınımız bizim üçün, sadəcə, obyektə çevrilir, özümü- 
zü isə xeyirxah və müdrik adamlar kimi görürük. Bunun 
məhəbbətə heç bir dəxli yoxdur. Sevmək — başqa adamın 
bir parçası olmaq, onda İlahi odun qığılcımlarını tapmaq 
deməkdir”. 

Qoy Piların Rio-Pyedra sahilində tökdüyü göz yaşları 
bizə İlahi oda gedən yolu göstərsin. 

Əgər rəvayətə inansaq, bu çayın sularına düşən hər 
şey — yarpaqlar, həşəratlar, quş lələkləri — zaman keçdikcə 
onun yatağını döşəyən daşlara çevrilirlər. Of, əgər mən 
ürəyimi sinəmdən qopara bilsəydiml Qoparar və coşqun 
sulara atardım — bir də nə əzab, nə həsrət, nə də xatirə 
olmasın deyə. 

Rio-Pyedranın sahilində oturdum və ağladım. Qışın 
soyuğu mənə yanaqlarımdakı göz yaşlarını hiss etdirdi və 
göz yaşları qarşımda axan buz kimi soyuq sulara qarışdı. 
Haradasa bu çay başqasıyla, sonra üçüncüsü ilə birləşir, 
o vaxta qədər ki — ancaq artıq mənim gözümdən və kön- 
lümdən uzaqda – bütün bu sular dəniz suyu ilə qarışır. 

Qoy sular ona qarışmış göz yaşlarını da uzaqlaşdırsın, 
onda mənim məhəbbətim bilməyəcək ki, mən nə vaxtsa 
ona yas tutmuşam. Qoy sular ona qarışmış göz yaşlarını 
uzaqlaşdırsın ki, mən Rio-Pyedranı, monastırı, Pireneyin 
ətəklərindəki kilsəni, birlikdə getdiyimiz yolları və dumanı 
unuda bilim. 

Mən yuxuda gördüyüm yolları, dağları, düzənlikləri unu- 
dacağam - onlar yuxularıma girirdilər, ancaq mən bundan 
xəbərsizdim. 

Lakin mən adi “hə” və ya “yox”un bizim bütün yaşamı- 
mızı dəyişməyə qadir olduğu həmin sehrli anı xatırlayıram. 
Sanki, bu, çoxdan baş verib, bununla belə, cəmi bir həftə 
əvvəl mən yenidən onunla görüşdüm və yenidən itirdim. 

Rio-Pyedra sahilində bu əhvalatı yazdım. Mənim əllə- 
rim donmuşdu, ayaqlarım narahat oturmaqdan keyimişdi 
və hər an dayanmağa, yazdıqlarımı tullamağa can atırdım. 


— Sadəcə, yaşamağa çalış. Xatirələri saxla qocalara 
— o, belə deyirdi. 

Bəlkə, məhəbbət bizi vaxtından əvvəl qocaldır və elə 
o da çoxdan ötmüş gəncliyi qaytarır. Axı o anları necə 
xatırlamamaq olar? Mən həm də sonsuz həsrəti işıqlı kədə- 
rə, tənhalığı xatirəyə çevirmək üçün yazıram. Bu əhvalatı 
özümə danışıb, sonra çaya tullamaq üçün — yanında sığı- 
nacaq tapdığım qadın mənə belə dedi. Əgər müqəddəs- 
lərin sözlərinə inansaq – onda su yanğı ilə yazılanları sön- 
dürəcək. 

Bütün sevgi əhvalatları bir-birinə oxşayır. 

Biz bir yerdə böyüyüb, bir yerdə boya-başa çatmışıq. 
Sonra o, ata yurdundan getdi, çünki gec, ya tez bütün 
cavanlar doğma dalda-bucaqlarını tərk edirlər. Dedi ki, 
dünyanı görmək istəyir, onun arzuları üçün Soriyanın çöl- 
ləri çox dardı. 

Bir neçə il mən onun haqqında heç nə eşitmədim. 
Yalnız hərdənbir ondan qısa məktublar gəlirdi — vəssalam. 
Çünki bizim uşaqlığımızın küçələrinə və meşələrinə o, bir 
də heç vaxt qayıtmadı. 

Mənsə məktəbi bitirib Saraqosaya getdim və orada 
anladım: O haqlı idi. Soriya kiçik şəhərcikdir və dünyaya 
bağışladığı yeganə məşhur şairin ən məşhur sözü “yol 
onunla getmək üçün yaranıb” misrası idi. Mən universitetə 
daxil oldum, nişanlandım. Hələ də qalib gələ bilmədiyim 
açıq müsabiqəyə hazırlaşmağa başladım. Təhsil haqqını 
ödəmək üçün satıcı işlədim. Müsabiqədən kəsildim, nişan- 
lımdan ayrıldım. 

Bütün bu vaxt ərzində isə ondan gələn məktubların 
sayı çoxalırdı və xarici ölkələrin markalarına baxanda mən 
həsəd aparırdım. “Bax, — mən fikirləşirdim — mənim dos- 
tum yetkinləşib, o, hər şeyin dadına baxıb, o, bütün dün- 
yanı gəzib, onun qanadları böyüyüb, mənsə hələ də kök 
atmağa çalışıram”. 


Bir vaxt gəldi ki, eyni ünvandan – kiçik fransız şəhər- 
ciyindən göndərdiyi məktublarında o, tez-tez Allahdan 
danışmağa başladı. Günlərin bir günü isə seminariyaya 
daxil olmaq, özünü duaya və moizəyə həsr etmək istədiyini 

bildirdi. Cavab məktubunda mən ondan tələsməməsini, 
azadlığın dadını bir az da çıxartmasını, yalnız bundan son- 
ra belə ciddi addım atmasını xahiş etdim. 

Təzədən oxudum və məktubu cırmaq qərarına gəldim 
— mən kiməm ki, azadlıq və ya rahiblik haqqında hökm 
çıxardım? Ondan da, o birisindən də o xəbərdardır, mən 
yox. 

Yenə bir müddət keçəndən sonra mən onun mühazirə 
oxuduğunu eşitdim və təəccübləndim – axı o, başqalarını 
öyrətmək üçün çox gəncdir. Ancaq iki həftə keçəndən 
sonra o, mənə yazdı ki, Madriddə mühazirə oxuyacaq və 
çox xahiş edir ki, mən də ora gəlim. 

Mən Saraqosdan Madridə qədər dörd saat yol getdim, 
çünki onu yenidən görmək istəyirdim. Onun səsini eşit- 
mək istəyirdim. Onunla kafedə oturmaq, birlikdə oynadı- 
ğımız zamanları yada salmaq istəyirdim — onda bizə elə 
gəlirdi, dünya o qədər böyükdür ki, onu gəzib qurtarmaq, 
dərk etmək mümkün deyil. 


kkk 


Mühazirəyə mənim fikirləşdiyimdən də çox adam gəl- 
mişdi, elə mühit də çox təntənəli və ciddi idi. Və mən heç 
nə anlamırdım. 

“Bəlkə, o, məşhur adam olub?” – mən fikirləşdim. Öz 
məktublarında o, bu barədə heç nə deməmişdi. Mən zalda 
oturanlarla danışmaq, onları bura nəyin gətirdiyini soruş- 
maq istədim – ancaq cürət eləmədim. 

Onu görəndə təəccübləndim. O, mənim bir vaxtlar 
tanıdığım yeniyetməyə heç oxşamırdı. Axı qəribə nə var ki, 
on bir il az müddət deyil. O, gözəlləşmişdi, gözləri parıl- 
dayırdı. 

— O, bizə bizim olanı qaytarır, — məndən solda əyləş- 
miş qadın dilləndi. 

Qəribə sözlərdir. 

— Nəyi qaytarır? — mən soruşdum. 

— Bizdən oğurlanmış olanı. İnamı. 

— Yox, qaytarmır, — sağ tərəfdəki qonşu etiraz etdi, 
o, nisbətən gənc idi. — Onsuz da, bizə məxsus olanı qay- 
tarmaq mümkün deyil. 


— Eləsə, siz bura niyə gəlmisiniz? — birinci qadın əsəbi 
halda xəbər aldı. 

— Ona qulaq asmaq istəyirəm. Mənə onların indi nə 
fikirləşdiyi maraqlıdır. Vaxt vardı, onlar bizi tonqalda yandı- 
rırdılar. Bəlkə, elə bilirlər, az yandırıblar? 

— Bu, yalqız səsdi, — birinci dedi. — O, bacardığını edir. 

İkinci qadın istehza ilə gülümsündü və söhbəti kəsib 
üzünü çevirdi. 

— Bir seminarist üçün o, çox cəsarətlidir, — birinci 
qadın indi də mənə müraciət edərək və məndən dəstək 
gözləyərək davam etdi. 

Ancaq mən heç nə başa düşmürdüm və susdum. 
Gənc qadınsa mənə göz vurdu – onun əlbiri, müttəfiqi- 
yəmmiş kimi. 

Mənsə ona görə susurdum ki, fikrim başqa şeylə məş- 
ğul idi. Mən birinci qadının dediyi haqqında düşünürdüm. 

“Seminarist”. 

Ola bilməz. O, mənə xəbər verərdi. 

O danışmağa başladı, ancaq mən heç cür diqqətimi 
cəmləyə bilmirdim. “Yaxşı geyinmək lazım idi”, — bunun 
məni niyə belə narahat etdiyini başa düşmədən fikirləşir- 
dim. O, zalda məni gördü və mən onun nə düşündüyü- 
nü, xoşuna gəlib-gəlmədiyimi aydınlaşdırmağa çalışdım. 
Yəqin ki, ovaxtkı mənlə indiki mən arasında böyük fərq 
var — onda mənim 18 yaşım vardı, indi 29. 

Səsi heç dəyişməmişdi. Lakin tamam fərqli sözlər deyirdi. 

Mütləq risk eləmək lazımdır. Həyatın möcüzəsini yalnız 
gözlənilməz hadisələrə hazır olduğumuz zaman tam şəkil- 
də dərk edə bilərik. 

Tanrı hər gün bizə — günəşlə birlikdə — bizi bədbəxt 
edən hər şeyi dəyişmək imkanı göndərir. Və hər gün 
biz özümüzü elə aparırıq ki, guya, bu imkanı görmürük, 
guya, o, ümumiyyətlə, mövcud deyil, guya, bu gün tama- 
milə dünənə oxşayır və sabahdan fərqlənmir. Ancaq öz 
gününə diqqətlə baxan kəs həmin sehrli anı tapacaq. 
O, bizim sabaha gedən qapını açdığımız saatda, ya da 
şam yeməyindən sonra yaranan səssizlik anında, ya da 
bir-birindən ayırmadığımız minlərlə xırda detalda gizlənə 
bilər. Həmin an — ulduzların gücünün bizə keçdiyi və bizə 
möcüzə yaratmaq imkanı verən an mövcuddur. 

Düzdür, xoşbəxtlik hərdən başımıza göydən yağır, 
ancaq əksər hallarda o, mübarizə, qələbədir. Sehrli an bizə 
dəyişməkdə və arzularımızın axtarışlarına çıxmaqda kömək 
edir. Doğrudur, bu yolda bizi ağrı-acı, əzab, ehtiyac göz- 
ləyir, çoxlu məyusluqlarla rastlaşacağıq — lakin onların 
hamısı keçicidir, heç bir iz qoymur. Gələcəkdə biz geriyə 
qürur və inamla baxacağıq. 

O şəxs bədbəxtdir ki, riskə getməkdən qorxur. Yəqin 
ki, o, məyusluqdan və illüziyaların puça çıxmasından 
xəbərsizdir, əzab çəkmir — arzu edən və arzusunu həqiqə- 
tə çevirməyə can atanlardan fərqli olaraq. Amma o, geri 
baxdığı zaman — o isə mütləq baxacaq, çünki bu, bizim 
hər birimizə xasdır — ürəyinin ona necə: “Sən Tanrının bu 
qədər səxavətlə sənin günlərinə, iş və asudə vaxtlarına 
səpələdiyi həmin möcüzələri neynədin? Gstadının sənə 
etibar etdiyi istedadı, zəkanı necə dəyərləndirdin? İtirmək- 
dən qorxduğun üçün dərinə basdırdın? Yaxşı, bundan 
sonra arxayın ola bilərsən: sən öz həyatını yelə verdin və 
xərclədin, puç və israf etdin. Bu arxayınçılıq sənin yeganə 
qazancın olacaq” — dediyini eşidəcək. 

Bədbəxt o kəsdir ki, belə sözlər eşidir. Bədbəxtdir, çünki 
indi o, möcüzənin mümkünlüyünə inanır, lakin sehrli anlar 
bir daha qayıtmayacaq. 

O, mühazirəni bitirəndə adamlar hər tərəfdən onu əha- 
təyə aldılar. Mən bir qədər aralıda gözləyirdim və gərgin 
halda uzun illərin ayrılığından sonra ona necə təsir bağışla- 
yacağım barədə fikirləşirdim. Mən özümü körpə uşaq kimi 
hiss edirdim — onu təzə, yad dostlara qısqanan, qorxaq bir 
uşaq. Mən əzab çəkirdim, çünki o, başqalarına daha çox 
diqqət ayırırdı, nəinki mənə. 

Nəhayət ki, o yaxınlaşdı. Yanaqları allandı və mən 
qarşımda bir dəqiqə əvvəl ciddi şeylərdən danışan yetkin 
kişi yox, bir vaxtlar mənimlə birlikdə müqəddəs Saturiya 
sovməəsində (kiçik kilsə) gizlənən balaca oğlanı gördüm. 
Həmin oğlan mənə dünyanı gəzmək arzusundan danışdığı 
vaxt valideynlərimiz polisə zəng edirdilər, çünki elə bilmiş- 
dilər ki, çayda boğulmuşuq. 

— Salam, Pilar, — o dedi. 

Mən onu öpdüm. Mən onun çıxışını tərifləyə və bu 
qədər çox adamın içində özümü nədənsə yaxşı hiss etmə- 


diyimi deyə bilərdim. Mən uşaqlığımızdan hər hansı bir 
gülməli hadisəni xatırlaya və indi başqalarının ona necə 
heyranlıqla baxdığını görəndə qürur duyduğumu etiraf edə 
bilərdim. Mən Saraqosa gedən sonuncu gecə avtobusuna 
çatmaq üçün tələsməli olduğumu izah edə bilərdim. 

Bilərdim. Biz heç vaxt bu sözlərin mənasını sonacan 
anlamayacağıq. Çünki həyatımızın hər bir anında nə isə 
bir şey baş verə bilər — baş verə bilər, ancaq vermir. Elə 
sehrli anlar var ki, geridə qalır və kəşf olunmadan keçir və 
ya taleyin əli qəflətən bizim dünyamızı dəyişir. 

Və onda da, məhz belə oldu. Bütün o deyə biləcəkləri- 
min əvəzinə, mən cəmi iki söz dedim — bir həftədən sonra 
məni bu çayın sahilinə gətirib çıxardan, bu sətirləri yazma- 
ğa məcbur edən ikicə söz... 

— Qəhvə içək? — bax onda mən bunu dedim. 

Və o, mənə tərəf dönərək taleyin ona uzatdığı əli geri 
çevirmədi. 

— Səninlə danışmağa elə ehtiyacım var ki. Sabah Bil- 
baoda mühazirə oxuyacam. Mən maşınlayam. Gedirik? 

— Mən Saraqosa qayıtmalıyam, — bunun yeganə çıxış 
yolu olduğunu bilmədən cavab verdim. Ancaq sonrakı 
saniyədə ya yenidən uşaqlıq dövrünə döndüyüm üçün, ya 
da ona görə ki, həyatımızın ən gözəl anlarını biz yazmırıq, 
mən dedim: 

– Amma yox, Müqəddəs Məryəmin qüsursuz hamiləliyi 
bayramı münasibətilə istirahət günləri olacaq. Mən səninlə 
Bilbaoya gedə bilərəm, Saraqosa da oradan qayıdaram. 

Yanımda oturmuş qadının “seminarist” barədə repli- 
kası mənə rahatlıq vermirdi və deyəsən, o, bunu hiss etdi. 

— Sən məndən nə isə soruşmaq istəyirsən? 

— İstəyirəm, — mən biclik işlətməyə çalışaraq cavab 
verdim. — Bir qadın mühazirədən qabaq dedi ki, sən ona 
məxsus olanı qaytarırsan. 

— Bu vacib deyil. 

— Mənim üçün vacibdir, — mən etiraz etdim. — Axı mən 
sənin haqqında, həyatın haqqında heç nə bilmirəm. Səni 
dinləmək üçün bu qədər adamın gəldiyini görəndə heyrə- 
tə gəldim. 

O, gülərək yanındakı adamlara tərəf çevrildi və artıq 
onlarla söhbətə başlamağa hazırlaşdı. 

— Dayan, — mən onun qolundan çəkərək dedim. — Sən 
mənə cavab vermədin. 

— Pilar, inan ki, bu, sənin üçün o qədər də maraqlı 
olmayacaq. 

— Hər halda, mən bilmək istəyirəm. 

O, dərindən nəfəs aldı və məni zalın küncünə çəkdi. 

— Əsasında təkallahlıq duran böyük dinlərin hər üçü 
— iudaizm, xristianlıq, islam kişi dinləridir. Din xadimləri 
kişilərdir. Qanunları kişilər qoyur, mərasimləri kişilər icra 
edir. 

— Zaldakı o xanım nəyi nəzərdə tuturdu? 

O çaşdı, duruxdu, ancaq hər halda, cavab verdi: 

— Mənim hər şeyə fərqli yanaşdığımı. Tanrının qadın 
simasına inandığımı. 

Mən yüngülcə nəfəs aldım — qadın səhv etmişdi. 
O, seminarist ola bilməzdi, çünki seminaristlər hər şeyə 
fərqli yanaşa bilməzlər. 

— Müfəssəl izahatdır, — mən cavab verdim. 

Qapıda məni zalda mənə göz vuran həmin qız gözlə- 
yirdi. 

— Mən bilirəm ki, biz səninlə eyni məzhəbə etiqad edi- 
rik, — o dedi. — Mənim adım Bridadır. 

— Nə barədə danışırsan? Başa düşmürəm. 

— Çox gözəl başa düşürsən, — o güldü. 

Və mənə nə isə izah etməyə imkan vermədən əlimdən 
yapışmağı ilə çölə çıxmağı bir oldu. 

Yetərincə isti axşam idi, ancaq mən səhərə qədər 
küçədə qala bilməzdim, gecələmək üçün hara getmək 
lazım gəldiyi haqqında isə heç bir fikrim yox idi. 

— Hara gedirik? — mən soruşdum. 

— Tanrıçanın heykəlinin yanına, — cavabı gəldi. 

— Mən ucuz bir hotel axtarsam, yaxşıdır. 

— Hər şeyi sonra başa salaram. 

Mən kafedə oturub danışmağa, dostum haqqında 
daha çox şey öyrənməyə üstünlük verərdim. Ancaq müba- 
hisə eləmədim və qız məni Paseo-de-Kastelyana küçəsilə 
aparanda itaətkarcasına yanınca gedirdim və bu günə 
qədər heç vaxt görmədiyim Madridə baxa-baxa başımı 
tərpədirdim. 

Qız prospektin ortasında dayandı və səmanı göstərdi. 


— Odurl 

Çılpaq budaqların arasından bütöv ay parıldayırdı. 

— Gözəldir, — mən dedim. 

Ancaq qız məni eşitmədən qollarını geniş açdı, ovuc- 
larını üzüyuxarı çevirdi, başını geri atdı və dondu. 

“Hara gəlib çıxmışam, — mən fikirləşdim. Mühazirəyə 
qulaq asdım, sonra bu ağıldankəm qızla Paseo-de-Kastel- 
yanada gəzdim, sabahsa Bilbaoya gedirəm”. 

— Yer tanrıçasının güzgüsü, — qız gözlərini açmadan 
dilləndi. — Öz qüdrətimizi dərk etməyi bizə öyrət. Elə et ki, 
kişilər bizi başa düşsünlər. Doğulan, işıq saçan, ölən və 
göylərdə yenidən dirilən Sən, toxumdan meyvəyə qədər 
olan yolu bizə göstərirsən. 

Qız əllərini göyə uzatdı və uzun müddət bu pozada 
dayandı. Yoldan keçənlər ona baxırdılar, gülürdülər, ancaq 
o, onlara fikir vermirdi. Əvəzində mən onun yanında oldu- 
ğum üçün utandığımdan yerə girməyə hazır idim. 

— Mən bunu etməli idim, — o, Aya bütün ehtiramını bil- 
dirdikdən sonra dilləndi — İndi İlahə bizi qoruyacaq. 

— Bir əməlli başa sal görüm, nədən danışırsan? 

— Sənin dostun nədən danışırdısa, ondan, ancaq həqiqi 
sözlərlə. 

Və mən mühazirənin mənasını anlamağa çalışmadı- 
ğım üçün peşman oldum. İndi orada nədən söhbət get- 
diyini bilmirəm. 

— Biz bilirik ki, Tanrı qadın simasındadır, — yolumuza 
davam edəndə qız dedi. — Biz Böyük Ananı başa düşən və 
sevən qadınlarıq. Biliyimiz bizə baha başa gəlib — bizi təqib 
ediblər, tonqalda yandırıblar — amma biz sağ qala bildik. 
Və indi onun sirlərinin mənası bizə məlumdur. 

Tonqallar. Cadugərlər. 

Yol yoldaşımın üzünə baxdım: gözəldir, pərişan, kürən 
saçları kürəyinə tökülüb. 

— Kişilər ova gedirdilər, biz mağaralarda Ananın bət- 
nində qalırdıq və uşaqları böyüdürdük, — o davam etdi 
— Elə orada da Böyük Ana bizə öz elmini öyrətdi. 

Kişi hərəkətdə olanda biz Ananın bətnində idik. Ona 
görə də ailənin necə qol-budaq atdığını başa düşdük 
və kişilərimizi xəbərdar etdik. Biz birinci çörəyi bişirdik 
və onları doyuzdurduq. Biz gildən ilk piyaləni yapdıq və 

onlara su verdik. Biz yaradılışın necə dövr etdiyini anladıq, 
çünki bizim cismimiz ay fazalarının ardıcıllığını təkrarlaya- 
raq yaşayır. Bax, odurl — qəflətən o, sözünü kəsdi. 

Mən onun göstərdiyi tərəfə baxdım. Dörd yandan son- 
suz maşın selinin araya aldığı meydanın mərkəzində hey- 
kəllə bəzədilmiş fəvvarə durmuşdu — şirlərin qoşulduğu 
cəng arabasının üzərində qadın. 

— Bu, Kibela meydanıdır, — Mən Madridi yaxşı tanıma- 
ğımla lovğalandım. Bu heykəli dəfələrlə poçt açıqcaların- 
da görmüşdüm. 

Ancaq qız məni eşitmirdi. O artıq küçənin ortasında idi 
və maşınların arasından sivişərək fəvvarəyə tərəf qaçırdı. 

— Gedək! Gedək! – o, əlini yelləyərək qışqırdı. 

Mən, heç olmasa, hotelin adını soruşmaq üçün onun 
ardınca getmək qərarına gəldim. Artıq bütün bu dəyişiklik- 
lərdən yorulmuşdum və doyunca yatmaq istəyirdim. 

Fəvvarənin yanına ikimiz də, təxminən, eyni vaxtda 
çatdıq — mən ürəyim ağzıma gələ-gələ, o, dodaqlarında 
təbəssümlə. 

— Sul — qız qışqırdı. — Su onun əlamətidirl 

— Xahiş edirəm, mənə ucuz bir hotel adı de. 

O, hər iki əlini fəvvarənin altına tutdu. 

— Sən də belə elə, — mənə dedi. — Toxun suya. 

— Dünyasında olmaz. Amma sənə mane olmaq istəmi- 
rəm — gedim, gecələməyə yer tapım. 

— Bir dəqiqə dəl 

Bu sözlə o, çantasından kiçik fleyta çıxartdı və dodaq- 
larına yaxınlaşdırdı. Mənə elə gəldi ki, musiqi məni hip- 
noz elədi — maşınların səs-küyü uzaqlaşdı, ürəyim sakit- 
ləşdi. Mən fəvvarənin kənarında oturub suyun şırıltısını 
və fleytanın nəğməsini dinləyə-dinləyə gözümü başımı- 
zın üstündə üzən ayın haləsinə zilləmişdim. Nə isə mənə 
deyirdi ki — hərçənd mən bunu tam dərk etmirdim — ora- 
da, göylərdə mənim qadın mahiyyətimin hansısa bir his- 
səciyi var. 

Bilmirəm fleyta nə qədər oxudu. Qız melodiyanı yarım- 
çıq kəsib, üzünü fəvvarəyə çevirdi. 

— Kibela, — o dedi. — Böyük Ananın daha bir əlaməti- 
dir. Kibela tarlada sünbülün yetişməsini idarə edir, şəhər- 
ləri qoruyur, qadını din yoluna qaytarır. 


— Kimsən sən? – mən soruşdum. — Məndən səninlə 
gəlməmi niyə istədin? 

O çevrildi: 

— Sən nə görürsənsə, mən məhz oyam. Mən Yer dini- 
nə etiqad edirəm. 

— Mən sənin nəyinə lazımam? — yenə təkidlə soruş- 
dum. 

— Mən sənin gözlərini oxuyuram. Sənin ürəyin mənim 
üçün açıq kitabdır. Sən qızğın bir ehtirasla sevəcəksən. Və 
əzab cəkəcəksən. 

— Mən? 

— Kimin haqqında danışdığımı özün bilirsən. Mən onun 
sənə necə baxdığını gördüm. O, səni sevir. 

Təbii ki, o dəlidir. 

— Ona görə də səni özümlə çağırdım, — qız davam 
etdi. — O, vacib və qiymətlidir. Danışdıqlarının mənasız, 
cəfəngiyat olmasına baxmayaraq, hər halda, Böyük Ana 
kultunu qəbul edir. Onun məhvinə yol vermək olmaz. Ona 
kömək elə. 

— Nə danışdığını özün də bilmirsən. Sən öz fantazi- 
yalarında azmısan, — mən yenidən maşınların arasından 
sivişə-sivişə dedim və özümə söz verdim ki, bir də heç vaxt 
bu qadının dedikləri barədə fikirləşməyəcəyəm. 


kkk 


Biz qəhvə içmək üçün dayandıq. 

— Həyat sənə çox şey öyrədib, — mən söhbət etməyə 
çalışaraq dedim. 

— İlk öncə bizim dərk etməyə qadir və dəyişdirmək iste- 
dadına sahib olduğumuzu öyrətdi, — o cavab verdi. — Hətta 
bu, qeyri-mümkün görünsə belə. 

Bununla da söhbətimiz bitdi. Bundan əvvəl, yol kəna- 
rındakı barın yanında dayanana qədər keçən iki saatlıq yol 
boyu biz, demək olar ki, danışmamışdıq. 

Əvvəlcə mən birlikdə keçən uşaqlığımızı xatırlamağa 
cəhd etdim, ancaq bu, onu maraqlandırmadı və o, sadə- 
cə, nəzakət xatirinə danışırdı. O hətta hərdən mənə qulaq 
da asmırdı və mənim artıq danışdığım haqqında yenidən 
soruşurdu. 

Başlanğıcdan düz getməyən nə isə vardı. Bəlkə də, 
zaman və məsafə onu birdəfəlik mənim dünyamdan uzaq- 
laşdırmışdı. “O, sehrli anlar haqqında danışır”, — mən 
fikirləşdim. “Bəs Karmenin, Müqəddəs Yakovun və ya 
Mariyanın getdiyi yollar bir-birindən nə ilə fərqlənir?” Bəli, 
o artıq başqa aləmdə yaşayır, Soriya xatirəyə çevrilib — vax- 
tın yuduğu, keçmişdə ilişib qalmış xatirəyə. Onun uşaqlıq 
dostları elə uşaqlıqda da qalıblar, qocalarsa — əgər hələ 
sağdırlarsa — iyirmi doqquz il əvvəl neynəyirdilərsə, indi də 
onu edirlər. 

Mən artıq onunla getməyə razılıq verdiyimçün peş- 
man olmuşdum. Və həmin barda o, yenə də söhbəti yarı- 
da kəsəndə daha danışmamağa qərar verdim. Bilbaoya 
qədər qalan iki saatlıq yol mənim üçün əsl işgəncə idi. 
O, yola baxırdı, mən pəncərədən baxırdım və heç birimiz 
pis əhvali-ruhiyyəmizi gizlətməyə cəhd belə etmirdik. Kira- 
yə götürülmüş avtomobildə radio yox idi və üzücü sükutu 
heç nə poza bilmirdi. 

— Gəl avtobus stansiyasının yerini soruşaq, — biz sürət 
magistralından çıxanda mən dedim. — Buradan Saraqosa 
müntəzəm ekspresslər gedir. 

Siesta vaxtı olduğundan küçədə adam az idi. Biz bir 
kişinin, gənc cütlüyün yanından keçdik, ancaq o, maşını 
saxlamadı, soruşmadı. 

— Bəyəm sən onun yerini bilirsən? — mən dözmədim. 

— Nəyin? 

O, bayaqkı kimi məni dinləmir və eşitmirdi. 

Qəflətən mən bu sükutun mənasını başa düşdüm. Axı 
o, dünyaya çıxmağa heç vaxt cəsarət tapmamış qadınla 
nə barədə danışa bilər? Məchulluq və naməlumluqla 
rastlaşanda qorxusundan əsən, yaxşı işi və uğurlu evliliyi 
dünyada hər şeydən üstün tutan bir şəxslə yanaşı addım- 
lamaqdan necə həzz almaq olar? Mənsə — kül başıma! — 
onunla köhnə dostlar, üstünü toz basmış xatirələr, ucqar 
şəhərcik barəsində danışmağa çalışırdım. Mən başqa nə 
barədə danışa bilərdim ki? 

— Bax elə burada sən məni düşürəcəksən, — biz mər- 
kəzə çatanda dedim. Mən var qüvvəmlə çalışırdım ki, 
səsim təbii çıxsın. Ancaq əslində, özümü axmaq, infantil, 
zəhlətökən kimi hiss edirdim. 


O, maşını saxlamadı. 

— Mənə avtobus stansiyasını tapıb, Saraqosa qayıtmaq 
lazımdır, — mən inad etdim. 

— Mən heç vaxt burada olmamışam. Mən bilmirəm 
hotelim harada yerləşir. Bilmirəm mühazirə harada olacaq. 
Və avtobus stansiyasının harada olduğunu da bilmirəm. 

— Narahat olma, taparam. 

O, sürəti azaltdı, ancaq dayanmadı. 

— Mən istərdim ki... 

O, iki dəfə başladı və heç cür cümləsini bitirə bilmədi. 
Mən onun nə istədiyini ancaq təssəvvürümə gətirə bilər- 
dim. — Ona yol yoldaşlığı etdiyim üçün təşəkkür etmək, 
ümumi tanışlara salam göndərmək və beləcə xoşagəlməz 
hisslərdən qurtulmaq. 

— Mən istərdim ki, sən bu axşam mənimlə mühazirəyə 
gedəsən, – nəhayət ki, o dilləndi. 

Mən çaşdım. Bəlkə, o, sadəcə, yol boyu maşında 
hökm sürən məcburi səssizliyi pozmaq üçün vaxt qazan- 
mağa çalışır? 

— Mən çox istərdim ki, sən mənimlə gedəsən, — o tək- 
rar etdi. 

Bəli, əlbəttə, mən əyalət qızıyam. Əlbəttə, mənim 
həyatımda danışılmağa layiq olacaq maraqlı, həyəcanve- 
rici heç nə baş verməyib. Əlbəttə, mən paytaxt xanımları- 
na xas olan parıltı və lətafətdən məhrumam. Ancaq əyalət 
həyatı qadına təcrübə və ya eleqantlıq verməsə də, ona 
ürəyinin səsini dinləməyi, ona diqqətlə qulaq asmağı və 
boyun əyməyi öyrədir. 

Ҹә heç gözləmədiyim halda ürəyimin səsi mənə pıçıl- 
dadı ki, yol yoldaşım səmimidir. 

Mən dərindən nəfəs aldım. Təbii ki, heç bir mühazirə- 
yə getməyəcəm, ancaq dostumun, sanki, yanıma qayıtdı- 
ğını, məni öz macərasına dəvət etdiyini, öz qorxularını və 
qələbə fərəhini mənimlə bölüşdüyünü duymağın özü artıq 
çox sevindirici haldır. 

— Dəvət üçün çox sağ ol, — mən cavab verdim. — Ancaq 
mənim hotel üçün pulum yoxdur, həm də məşğələlərə 
çatmalıyam. 

— Məndə pul var. Gecəni mənimlə qalarsan. İkiçarpa- 
yılı otaq istəyərik. 

Mən hiss etdim ki, havanın soyuq olmasına baxmaya- 
raq, o, tər-su içindədir. Ürəyim həyəcan siqnalları verməyə 
başladı, səbəbini anlamaq isə imkanım xaricində idi. Bir 
neçə dəqiqə əvvəl içimi doldurmuş sevinc tam çaşqınlıqla 
əvəz olundu. 

Qəflətən o, maşını saxladı və düz mənim gözlərimin 
içinə baxdı. 

Əgər sənin gözlərinin içinə baxırlarsa, heç nəyi gizlə- 
də, yalan danışa bilməzsən. 

Və istənilən qadın — əgər hissləri tamamilə ölməyibsə 
— kişinin gözlərindən onun ehtirasın əsarətində olduğu- 
nu başa düşəcək. Bu, nə qədər ağlasığmaz görünsə də, 
əlamətləri nə qədər yersiz və zamansız üzə çıxsa da, başa 
düşəcək. Elə o andaca kürən saçlı qızın dediyi sözlər yadı- 
ma düşdü. 

Bu mümkün deyildi. Amma bu, belə idi. 

Heç vaxt, həyatım boyu heç vaxt ağlıma da gəlməzdi 
ki, o — bu qədər ildən sonra – hələ xatırlayır. Biz uşaq idik, 
bir yerdə böyüyürdük, əl-ələ verib dünyanı kəşf edirdik. 
Mən onu sevirdim — əlbəttə, əgər sevginin nə olduğunu 
uşağın anlaması mümkünsə. Ancaq bütün bunlar o qədər 
uzaqda qalmışdı ki, sanki, hansısa başqa, əvvəlki həyat- 
da, hələ günahsız ürəyin dünyada yaxşı nə varsa, hər şeyə 
açıq olduğu zamanlarda baş vermişdi. 

İndisə biz böyümüşük və öz əməllərimiz üçün cavab 
verməyi öyrənmişik. Uşaq vaxtı olanlarsa elə orada da qalıb. 

Yenidən onun gözlərinə baxdım. Mən inanmaq istə- 
mirdim, ya da bacarmırdım. 

— Mənim cəmi bir mühazirəm qalıb, sonra isə Bakirə 
Ananın şərəfinə bayramlar başlayacaq. Mənə dağlara get- 
mək lazımdır, — o davam etdi. — Mən sənə bir şey göstər- 
məliyəm. 

Sehrli anlar haqqında danışan bu mükəmməl insan 
mənim qarşımda dayanmışdı və hər şeyi tərsinə edirdi: 
həm yersizcəsinə inadkar idi, həm də yetərincə bədgü- 
man, həm hadisələri tələsdirirdi və eyni zamanda da han- 
sısa qarışıq təkliflər edirdi. Onu belə görmək mənim üçün 
ağır idi. 

Mən maşının qapısını açdım, düşdüm, kapota söykən- 
dim. Xeyli vaxt, demək olar ki, boş olan prospektə baxdım. 


Siqaret yandırdım, düşünməyə çalışdım. Mən özümü elə 
apara bilərdim ki, guya, heç nə başa düşmürəm — özümü 
inandırardım ki, söhbət ən məsum şeylərdən gedir, guya, 
doğrudan da, uşaqlıq dostu, bu təklifi öz rəfiqəsinə edib. 
Bəlkə, o, həddindən artıq çox səyahət edib və reallığı baş- 
qa cür qavrayır? 

Bəlkə, mən hər şeyi şişirdirəm? 

O, maşından sıçrayıb çıxdı, çömbəlib yanımda oturdu. 

— Mən çox istərdim ki, sən axşam mənimlə mühazi- 
rəyə gedəsən, — təkrar etdi. — Mümkün deyilsə, eybi yox, 
incimərəm. 

Vəssalaml Yer kürəsi 360 dərəcə fırlandı və başlanğıc 
nöqtəyə qayıtdı. Mən hər şeyi səhv anlamışam — budur, 
o artıq təkid eləmir, məni buraxmağa hazırdır. Ehtiras əsiri 
kişilər özlərini belə aparmırlar. 

Mən özümü çox axmaq hiss elədim və eyni zamanda 
yüngüllük duydum. Bəli, mən qala bilərəm — heç olmasa, 
bir günlük. Biz birlikdə şam edərdik, ola bilsin, hətta içki 
içib bir azca keflənərdik — uşaq vaxtı belə şey olmayıb. Bir 
neçə dəqiqə əvvəl ağlıma gələn bütün səfeh fikirləri unut- 
maq üçün gözəl fürsət yaranmışdı, Madriddən bu yana 
bizi buxovlayan buz qabığını qırmaq imkanı düşmüşdü. 

Bir gün heç nəyi dəyişmir. Uzağı, rəfiqələrimə danış- 
mağa sözüm olacaq. 

— İkiçarpayılı nömrə, — mən zarafatyana dedim. — Şam 
yeməyinin hesabı da sənlikdir, çünki mən gənc olmasam 
da, kasıb tələbəyəm. Pulum yoxdur. 

Biz çamadanları nömrəyə qoyduq, hoteldən çıxdıq, 
mühazirənin olacağı yerə tərəf getdik. Hələ vaxt vardı və 
biz kafeyə girdik. 

— Mən sənə bir şey vermək istəyirəm, — o dedi və bala- 
ca qırmızı kisəciyi mənə uzatdı. Elə həmin dəqiqə onu 
açdım. İçində köhnə, paslanmış medalyon vardı: bir üzün- 
də müqəddəs Məryəm ananın, o birisində İsanın ürəyinin 
təsviri. 

— Səninkidir, — o, mənim təəccübləndiyimi görüb dedi. 

Və mənim ürəyim yenə də təlaşlandı. 

— Bir dəfə — onda payız idi, hava da indiki kimi idi, biz, 
yəqin ki, on yaşında olardıq, sahildə oturmuşduq — böyük 
palıd ağacı olan yerdə. Mən bu söhbətə hazırlaşa-hazırlaşa 

bir neçə həftə özlüyümdə təkrarladığım sözləri demək istə- 
yirdim. Ancaq təzəcə başlamışdım ki, sən medalyonunu 
itirdiyini qışqırıb sözümü kəsdin və onu axtarmağı xahiş 
etdin. 

Yadıma düşdü. Aman Allahım, mənim yadıma düşdü. 

— Mən onu tapdım. Ancaq sahilə qayıdanda uzun vaxt 
ərzində deməyə hazırlaşdığımı dilimə gətirməyə cəsarətim 
çatmadı. Və mən and içdim ki, medalyonu sənə ancaq 
o gün – təxminən, iyirmi il əvvəl başladığım cümləni axıra 
çatdıranda verəcəm. Uzun müddət onu ağlımdan çıxarma- 
ğa çalışdım, amma heç nə alınmadı. Budur, artıq mənim 
onunla yaşamağa gücüm yoxdur. 

O, fincanı yerə qoydu, siqaret yandırdı və tərpənməz 
baxışlarını tavana zillədi. Sonra mənə tərəf döndü və dedi: 

— Cümlə çox sadədir. 

Mən səni sevirəm. Hərdən bizi kədər bürüyür və biz 
onun öhdəsindən gələ bilmirik. Biz başa düşürük ki, bu 
günün sehrli anı keçdi, bizsə ondan istifadə etmədik. Və 
onda həyat bizdən öz magiyasını, öz hünərini gizlədir. 

Körpənin səsinə qulaq vermək lazımdır. O körpənin 
ki, nə vaxtsa sən özün olmusan və hələ də içində harada- 
sa yaşayır. O, həmin sehrli anların dərkinə qadirdir. Bəli, 
biz körpənin ağlamasını kəsə bilərik, lakin səsini batıra bil- 
mərik. 

Bu körpə mövcudluğunu davam etdirir: körpələr xoş- 
bəxtdirlər, çünki artıq rəhmət qazanıblar. Və əgər biz yeni- 
dən doğulmağı bacarmasaq, əgər həyata nə vaxtsa baxdı- 
ğımız kimi — uşaq saflığı ilə və şövqlə baxa bilməsək, onda 
bizim mövcudluğumuzun heç bir anlamı olmayacaq. 

İntihar etməyin çoxlu üsulları var. O kəslər ki cisimlə- 
rini öldürməyə cəhd göstərirlər, Allaha qarşı çıxırlar. Lakin 
ruhun qətlinə cəhd edənlər də Onun qanununu pozur — 
hərçənd adamlar onların bu cinayətini hesaba qatmırlar. 

Sinəmizdə gəzdirdiyimiz körpənin bizə dediklərini eşi- 
dək. Gtanmayaq ondan, çəkinməyək. Onun qorxmasına 
yol verməyək – çünki o təkdir və onun səsi, demək olar ki, 
heç vaxt eşidilmir. 

İzn verək — heç olmasa, azacıq — yaşamımızın ixtiyarını 
əlinə götürsün. O körpəyə əyandır ki, bir gün o birindən 
fərqlənir. 


Elə edək ki, o, yenidən özünü sevimli hiss etsin. Onu 
sevindirək — hətta buna görə vərdişlərimizin əksinə çıxmaq 
lazım gəlsə belə, hətta bu kənardan axmaqlıq təsiri bağış- 
lasa belə. 

Yadımıza salaq ki, insanın müdrikliyi Tanrının gözün- 
də dəlilikdir. Əgər biz ruhumuzda yaşayan körpəyə qulaq 
assaq, gözlərimiz yenidən parıldayacaq. Əgər həmin kör- 
pəylə əlaqəni itirməsək, həyatla da əlaqəmiz qırılmaya- 
caq. 


Ətrafımdakı rənglər parlaqlaşdı: səs güclənirdi və 
qədəhin stola dəyən dibi də bərk cingildəyirdi. 

Mühazirə sona çatan kimi bütün kampaniya — ona yaxın 
adam – şam eləməyə yollandı. Hamı birdən danışırdı, mən- 
sə gülümsəyirdim, çünki bu axşam tamamilə fərqliydi. 
Ozun illər ərzində ilk dəfə hər şey öz-özünə baş verirdi — 
planlaşdırılmadan və qayğısızcasına. 

Nə böyük xoşbəxtlikl Mən Madridə getmək qərarını 
verəndə bütün hərəkətlərimə nəzarət edirdim. İndi hər şey 
dəyişib. İndi mən buradayam — Bilbaoda, heç vaxt olma- 
dığım yerdə, baxmayaraq ki o, mənim doğma şəhərimdən 
üç saatlıq məsafədədir. Mənimlə bir stol arxasında əylə- 
şənlərdən ancaq birini tanıyıram. Lakin hamı, sanki, yüz 
ilin tanışıyıq kimi müraciət edir. Özüm-özümə heyrətləni- 
rəm — çünki danışmağı, içməyi, əylənməyi onlardan heç 
də pis bacarmıram. 

Mən ona görə buradayam ki, həyat qəflətən məni 
yaşama təhvil verib. Mən nə qorxu, nə günah, nə utanc 
hiss edirəm. Onu görən kimi və onun səsini eşidən kimi 
haqlı olduğuna inandım – elə anlar var ki, riskə getmək, 
çılğın əməllər etmək mütləq lazımdır. 

“Mən nə qədər vaxtımı kitab-dəftərlə əlləşərək, fövqəl- 
insani səylər göstərərək boşa sərf etmişəm — könüllü qul 
olmaq üçün, — mən fikirləşdim. — Mən bu işi əldə etmək 
üçün niyə dəridən-qabıqdan çıxırdım ki? Bir insan, bir 
qadın kimi o, mənə nə verə bilər?” 

Heç nə. Yəni mən ancaq ona görə doğulmuşam ki, həya- 
timin qalanını dəftərxana stolu arxasında, hakimlərə məhkə- 
mə proseslərini aparmaqda yardımçı olmaqla keçirim? 

Yəqin, belə fikirlər çox içməkdən yaranır: “İşləməyən 
dişləməz” — axı bunu babalarımız hələ binayi-qədimdə 
deyiblər. 

Bu yuxudur. Və o, indicə sona çatacaq. Bəs onda 
niyə hələ də qurtarmır? Və ilk dəfə ağlıma gəldi ki, onunla 
dağlara getməyə dəyər. Onsuz da, tətil başlayır — qarşıda 
bütöv bir həftə var. 

— Sən onun nəyisən? – bizim stolun arxasında otur- 
muş gözəl qadın məndən soruşdu. 

— Gdşaqlıq dostuyuq, — mən cavab verdim. 

— O, uşaq vaxtı da bunu bacarırdı? 

— “Bunu” – yəni nəyi? 

Stol arxasındakı söhbət get-gedə sönükləşirdi. 

— Özün bilirsən, — o dedi. — Möcüzə yaratmağı. 

— O elə o vaxtdan yaxşı danışmağı bacarırdı, — nə 
dediyimi düz-əməlli anlamadan cavab verdim. 

Stol arxasındakıların hamısı gülüşdü — o da hamı ilə 
birlikdə. Mənsə nəyin onları bu qədər əyləndirdiyini yenə 
də başa düşmədim. Ancaq şərabın təsirilə özümü azad 
hiss edirdim və baş verənləri idarə etməyə ehtiyac gör- 
mürdüm. 

Mən ətrafa baxdım, nə barədəsə bir-iki replika atdım 
və bir dəqiqədən sonra onları unutdum. Və yenidən tətil 
haqqında düşünməyə başladım. 

Burada oturmaq mənimçün xoş idi, maraqlı idi. Mənim 
təzə tanışlarım ciddi problemlərin müzakirələri arasında yara- 
nan fasilələrdə zarafatlaşır, məzələnirdilər və mənə elə gəlirdi 
ki, dünyada baş verən hər şeyin mənə birbaşa dəxli var. Hər 
halda, həyat, heç olmasa, bir gecəliyə qarşımda televiziya 
ekranından, qəzetdən ibarət olaraq dayanmamışdı. 

Hə, Saraqosa qayıdanda danışmağa sözüm olacaq. 
Əgər onun dəvətini qəbul etsəm, xatirə və təəssüratlar 
bütün bir il üçün bəs edəcək. 

“O, mənim Soriya haqqında danışdıqlarımı dinləmə- 
məkdə tamamilə haqlıydı”. – mən düşündüm və özümün 
özümə yazığım gəldi: neçə illərdi ki, yaddaşımın rəfində 
eyni əhvalatlar yatırl 

— Bir az da iç, — ağbaş kişi stəkanımı doldurdu. 

Mən də uşaqlarıma və nəvələrimə əslində danışacaq 
çox az şeyim olduğunu fikirləşib içdim. 


— Mən sənə ümid bəsləyirəm, — o yalnız mənim eşidə 
biləcəyim səslə dedi — Gedək Fransaya. 

Şərab mənim dilimi açmışdı. 

— Əgər bir məsələyə aydınlıq gətirsək. Ancaq o halda. 

— Hansı məsələyə? 

— Mühazirədən əvvəl dediklərinə. Kafedə. 

— Medalyon haqqında? 

— Yox, — mən var gücümlə ayıq görünməyə çalışa- 
raq və düz onun gözlərinin içinə baxaraq cavab verdim. 
— Sənin onda mənə dediklərin haqqında. 

— Yaxşı, biz sonra bu haqda danışarıq, — o, mövzunu 
dəyişməyə cəhd edərək dedi. 

Sevgi etirafı. Onda biz danışa bilmədik, amma indi 
mən onu bütün məsələnin məhz bundan ibarət olduğuna 
inandıra bilərdim. 

— Əgər səninlə getməyimi istəyirsənsə, mənə qulaq 
asmalısan. 

— Daha burada yox ki. Burada biz əylənirik. 

— Sən Soriyadan çox tez getdin, — mən təslim olmur- 
dum. — Mən səni doğma yerlərə bağlayan yeganə bağam. 
Məhz o, sənə irəli getmək üçün güc verir. 

“Vəssalam. Heç bir sevgidən söhbət belə gedə bil- 
məz”. 

O, mənə səssizcə, sözümü kəsmədən qulaq asırdı. 
Lakin qəfildən kimsə fikrini öyrənmək üçün onu çağırdı və 
bizim söhbətimiz qırıldı. 

Nə isə, heç olmasa, mən hər şeyi aydınlaşdırdım, — 
öz-özümə dedim. Belə sevgi ancaq nağıllarda olur. 

Ona görə ki, real həyatda biz baş tutmayan sevgini 
sevgi hesab etmirik. Sevgi yalnız sevdiyimiz şəxsi fəht elə- 
məyə ümid - qoy lap cüzi olsun — qalanda əhəmiyyət kəsb 
edir. 

Yerdə qalanlar fantaziyadır. O, sanki, mənim fikirlərimi 
oxuyurmuş kimi, stolun o başından mənə tərəf bərkdən 
dedi: 

— Məhəbbətin şərəfinə içəkl 

O da azacıq kefli idi. Mən bu imkandan istifadə etmək 
qərarına gəldim. 

— Məhəbbətin bəzən uşaq ağılsızlığı olduğunu anla- 
mağa qadir müdriklərin şərəfinə. 

— Müdrik elə sevdiyi üçün müdrikdir. Axmaqsa ona 
görə axmaqdır ki, elə bilir, məhəbbəti dərk etməyə qadir- 
dir, — o cavab verdi. 

Stol arxasındakılar onu eşitdilər və bir dəqiqədən son- 
ra sevgi qızğın mübahisənin mövzusuna çevrildi. Hər kəsin 
öz nəzər nöqtəsi vardı, hər kəs dişi ilə, dırnağı ilə öz həqiqə- 
tini müdafiə edirdi və ehtirasların yatışması üçün bir neçə 
şüşə şərab gərək oldu. Elə bu vaxt kiminsə yadına düşdü 
ki, artıq gecdir və sahibi restoranı bağlamağa hazırlaşır. 

— Sərbəst beş gün! — stolun o biri başından kimsə qış- 
qırdı. — Sahibi siz ciddi söhbətlər etdiyiniz üçün restoranı 
bağlamaq istəyir. 

Hamı güldü, hamı — ondan başqa. 

— Bəs, səncə, ciddi şeylər barədə harada danışmaq 
lazımdır? 

— Kilsədəl — birinci şəxs cavab verdi. 

Bu dəfə bütün restoran gülüş səsindən guruldadı. 

O qalxdı. Mən fikirləşdim ki, o, indicə dava salacaq — 
axı biz hamımız bir on il əvvələ, gənclik dövrünə qayıtmış- 
dıq. O dövrə ki dava, öpüş, həyasız sığallar, qulaq batı- 
ran musiqi və coşqun sürətlə birlikdə gecə yığıncaqlarının 
vacib elementlərindən idi. 

Ancaq yox — o, sadəcə, mənim əlimdən tutdu və qapı- 
ya tərəf getdi. 

— Biz getməliyik, — dedi. — Artıq gecdir. 

Yağış Bilbaoda da, bütün dünyada da yağırdı. Sevən 
kəslər tapmaq və itirmək qabiliyyətinə sahib olmalıdır. 
O, onların arasında tarazlığı gözləməyi öyrənib. O şəndir 
və yol boyu zümzümə edir. 

Mənim başım hələ azca uğuldayır, dünyanın rəngləri 
hələ bozarmayıb, sönükləşməyib, ancaq mən də tədricən 
tarazlığımı bərpa edirəm. Necə deyərlər, mən situasiyaya 
nəzarət etməliyəm, çünki onunla getmək istəyirəm. 

Və mənim üçün situasiyanı nəzarətdə saxlamaq çətin 
deyil, ona görə ki, artıq dəlicəsinə sevmirəm. Kim ki öz qəl- 
bini ram etməyə qadirdir, ona bütün dünya baş əyəcək. 

“Mən qəlbimi sərbəst buraxmaq istərdim”, — deyə düşü- 
nürəm. Əgər mən ürəyimi ona verə bilsəydim — heç olma- 
sa, bir “vveek-end”lk" — yanaqlarıma düşən yağış damcı- 





! Week-end – həftəsonu əylənmək üçün görüş 


larının dadı indi fərqli olardı. Əgər sevmək asan olsaydı, 
o, məni qucaqlayardı və zümzümə etdiyi melodiyanın 
taktında başqa əhvalat danışardı və o, bizim əhvalatımız 
olardı. Əgər orada — uzaqda, bayramların arxasında, Sara- 
qosa qayıdan yol görünməsəydi, mən istərdim ki, meyxoş- 
luğum heç vaxt keçməsin, onu öpmək, oxşamaq, ancaq 
sevgililərə məxsus sözləri pıçıldamaq və eşitmək üçün 
yetərincə azad olum. 

Ancaq yox. Bacarmıram. 

İstəmirəm. O isə təklifinə “hə” deyəcəyimi hələ bilmir. 
Bu risk mənim nəyimə gərəkdir axı? Çünki bu anda keflilik 
məni nəşələndirmişdi, çünki mən bir-birinə eynilə bənzə- 
yən günlərdən yorulmuşdum. 

Lakin bu yorğunluq keçəcək. Mən də o dəqiqə Sara- 
qosa — özüm seçdiyim və öz xoşumla yaşadığım şəhərə 
qayıtmaq istəyəcəyəm. Məni məşğələlər gözləyir, müsa- 
biqə gözləyir. Məni nə vaxtsa rastlaşmalı olduğum (bu isə 
o qədər də asan olmayacaq) ərim gözləyir. 

Məni sabit və sakit, uşaqlı, nəvəli, təminatlı, təqaüdlü, 
illik məzuniyyətli həyat gözləyir. Ona hansı qorxuların əzab 
verdiyindən xəbərsizəm, əvəzində öz qorxularımı yaxşı tanı- 
yıram. Və onların sayı yetərincədir — yenilərini istəmirəm. 

Mən kimisə onun qədər sevməyi bacarmazdım — heç 
vaxt bacarmazdım. 

Mən onu çox yaxşı tanıyıram — axı biz uzun müddət 
yanaşı yaşamışıq: onun bütün zəifliklərini, qorxularını tanı- 
yıram. Mən başqaları kimi ona valeh olmağı bacarmaram. 

Və bir də mən bilirəm ki, məhəbbət su bəndinə oxşa- 
yır: əgər nazik su şırnağının keçə biləcəyi dəlik qoysan, 
tezliklə onun təzyiqindən divarlar yıxılacaq, elə bir an gələ- 
cək ki, axının qarşısında dayanmağa heç kimin gücü çat- 
mayacaq. 

Əgər divarlar yıxılsa, məhəbbət hər şeyi zəbt edəcək 
və hamının üzərində hakim olacaq: nəyin mümkün, nəyin 
qeyri-mümkün olması onun vecinə deyil. Onu maraqlan- 
dırmır — sevdiyimiz şəxsi yanımızda saxlamağa gücümüz 
çatacaq, ya yox. Məhəbbət idarəolunmazdır. 

Yox, mən divarda dəlik qoya bilmərəm — hətta çox 
kiçiyini belə. 

— Bir dəqiqəl 

O, ani olaraq susdu. Yaş körpüdən kiminsə tələsik 
addımları eşidildi. 

— Gedək, – o, əlimdən yapışaraq dedi. 

— Dayanınl Bircə dəqiqəl — yolçu qışqırdı. — Mən sizinlə 
danışmalıyaml 

Ancaq o, addımlarını yeyinlətdi. 

— Bizi çağırmır, — o dedi. — Hotelə gedək. 

Bununla belə, məhz bizə müraciət edirdilər — küçədə 
başqa heç kim yox idi. 

Mənim ürəyim əsdi, bir anda ayıldım. Yadıma düşdü 
ki, Bilbao basklar ölkəsinin paytaxtıdır və burada tez-tez 
terror aktları baş verir. Addımlar yaxınlaşırdı. 

— Qedəkl — o dedi və daha da sürətlə yeridi. 

Lakin artıq gec idi. Aramızda, sanki, yerin altından çıx- 
mış, başdan ayağadək yaş kişi fiquru peyda oldu. 

— Dayanınl — həmin adam təkrar etdi. — Bir dəqiqəlikl 
Allah xatirinəl 

Mən qorxudan qaçmaq istədim, hansı möcüzəyləsə 
yanımızda patrul maşınının əyləc cükküldəməsi üçün yal- 
vardım. Qeyri-ixtiyari ondan bərk-bərk yapışdım, ancaq 
o, əllərimi itələdi. 

— Yalvarıram, — yad kişi dilləndi. — Mən sizin burada 
olduğunuzu eşitdim. Tanrı eşqinə, kömək edinl Mənim 
oğlumu xilas edinl 

O ağladı və təkrar-təkrar: 

— Sizə yalvarıraml Yalvarıraml — deyərək diz çökdü. 

Mənim dostum dərindən nəfəs aldı, başını aşağı saldı, 
gözlərini yumdu. Yaranmış səssizlikdə yağış damlalarının 
tappıltısı və körpünün ortasında diz çökmüş adamın necə 
ağlaması eşidilirdi. 

— Hotelə get, Pilar, — nəhayət, dostum dilləndi — Uzan 
yat. Mən ancaq səhərə yaxın qayıdacam. 


kkk 


Məhəbbət başdan-başa hiylə və tələdən ibarətdir. O, öz 
gəlişi haqqında xəbər vermək istəyəndə ancaq işığını gös- 
tərir, işığın yaratdığı kölgələri isə gizlədir. 

— Bir ətrafa bax, — o dedi. — Gəl diz çökək, yerin ürəyi- 
nin necə döyündüyünə qulaq asaq. 


— İndi yox, — mən cavab verdim. — Mən jaketimi çirk- 
ləndirə bilmərəm. Ondan bir dənədir. 

Biz zeytun ağacları ilə örtülü təpələrlə gedirik. Bil- 
baodakı dünənki yağışdan sonra günəşli səhər yuxuya 
bənzəyirdi. Mənim günəş eynəyim yox idi — ümumiyyətlə, 
özümlə heç nə götürməmişdim, çünki elə həmin gün 
Saraqosa qayıtmağa hazırlaşırdım. Gecə ondan götürdü- 
yüm köynəkdə yatmalı oldum, hotelimizin yanındakı kiçik 
dükandan özümə mayka aldım, yuduğum – bir gün əvvəl 
geyindiyim — quruyana qədər dəyişək kimi nə isə olsun 
deyə. 

— Məni hər gün eyni paltarda görmək, yəqin, səni bez- 
dirib, — bu adi söhbətin məni gerçəkliyə qaytarmasını istə- 
diyim üçün zarafatyana dedim. 

— Mən xoşbəxtəm, çünki sən buradasan. 

Medalyonu mənə qaytardığı andan etibarən o, mənə 
daha sevgisi haqqında danışmır. Lakin şəndir və özünü 
18 yaşlı gənc kimi aparır. Və indi mülayim səhərin şəfəqlə- 
rinə bürünmüş halda yanımda addımlayır. 

— Sənin orada nə işin var? — mən üfüqü gizlədən Pire- 
ney dağlarını göstərib soruşdum. 

— Dağların o biri üzü Fransadır, — o, təbəssümlə cavab 
verdi. 

— Mən məktəbdə coğrafiyanı oxumuşam. Bilmək istə- 
yirəm, niyə ora gedirik və orada nə edəcəyik? 

— Niyə? Ona görə ki, mən sənə bir ev göstərmək istə- 
yirəm. Ola bilsin, o, səni maraqlandırdı. 

— Əgər sən əmlak satan agent olmaq qərarına gəlmi- 
sənsə, məni yadından çıxar. Mənim pulum yoxdur. 

Mənimçün fərqi yox idi — Navarraya gedirik, ya Fran- 
saya. Təki bayramda Saraqosa geri dönməyim. 

“Hə, necədir? — ağlım ürəyimdən soruşdu. — Onun 
təklifini qəbul etdiyin üçün məmnunsan. Sən dəyişmisən 
və özün bunu hiss edirsən”. 

Yox, zərrəcə dəyişməmişəm. Sadəcə, bir az dincəlmi- 
şəm. 

— Bir daşlara bax. 

Doğrudan da, çaydaşı kimi sığallı, hamardırlar, amma 
burada, Navarranın düzənliklərində heç vaxt dəniz olma- 


yıb. 

— Onları kəndlilərin, ziyarətçilərin, macəraaxtaranların 
dabanları cilalayıb, — o dedi. — Daşlar dəyişib, lakin yolçu- 
lar da həminki deyil. 

— Bildiklərinin hamısını sənə səyahətlər öyrədib? 

— Yox. Vəhyin möcüzələri. 

Mən onun nəyi nəzərdə tutduğunu başa düşmədim və 
dərinə getməməyə üstünlük verdim. Mən günəşə, düzlərə, 
üfüqdəki sıra dağlara necə qarışdığımı hiss edirdim. 

— Biz hara gedirik? — mən soruşdum. 

— Hələ ki heç hara. Biz, sadəcə, səhərdən, günəşdən, 
gözəl mənzərədən həzz alırıq. Hələ qarşıda bizi maşınla 
uzun yol gözləyir, — o deyir və ani tərəddüddən sonra əlavə 
edir. — Sən medalyonu gizlətdin? 

— Gizlətdim, — mən cavab verirəm və addımlarımı yeyin- 
lədirəm. Bu səhərin sərbəstliyini və sevincini korlamamaq 
üçün bu haqda danışmaq istəmirəm. 

Qabaqda şəhərcik peyda olur. Orta əsrlər üçün xarak- 
terik olaraq o, təpənin zirvəsindədir və mən aralıda onun 
kilsə zəngini və qəsrin xarabalığını görürəm. 

— Gəl ora gedək, — mən xahiş edirəm. 

O tərəddüd edir, ancaq sonra razılaşır. Yolda kiçik kil- 
səylə rastlaşırıq və mən ora girmək istəyirəm. Mən dua 
edə bilmirəm, ancaq kilsənin sükutu məni həmişə sakit- 
ləşdirir. 

“Özünü günahlandırma, sənin heç bir günahın yox- 
dur, — mən özümə deyirəm. — Əgər o sevirsə, bu, onun 
öz işidir”. 

O, medalyonu soruşdu. Mən bilirəm — o gözləyirdi ki, 
biz yenidən kafedəki köhnə söhbətə qayıdacağıq. Gözlə- 
yirdi — həm də istədiyini eşitməyəcəyindən qorxurdu. Bax 
elə buna görə hadisələri tələsdirmir, o mövzuya toxunmur. 

Ola bilsin ki, o, məni, doğrudan da, sevir. Ancaq biz 
bu sevgini nə isə fərqli, daha dərin bir şeyə çevirməliyik. 

“Nə çərənləyirəm, — özümə deyirəm. — Dünyada sev- 
gidən dərin heç nə yoxdur. Ancaq nağıllarda şahzadə qur- 
bağanı öpür və o, gözəl oğlana çevrilir. Həyatda hər şey 
əksinədir. Şahzadə qız şahzadə oğlanı öpür və o, iyrənc 
qurbağaya çevrilir”. 

Yarım saatdan sonra kilsəyə çatırıq. Pillələrdə qoca 
kişi oturub. 


Yola çıxdığımız andan o rastlaşdığımız ilk insandır. 
Çünki indi payızdır, Tanrının onlara yenidən bərəkət əta 
edəcəyi və insanın öz alın təriylə gündəlik ruzisini qazan- 
masına imkan verəcəyi ümidilə çöllər özlərini yenidən 
onun öhdəsinə buraxır. 

— Salam, — o, qocaya deyir. 

— Salam. 

— Bu şəhərciyin adı nədir? 

— San-Martin de dnks. 

— Unks? – mən təkrar soruşuram. — Cırtdan adına oxşayır. 

Qoca zarafatı başa düşmür və mən bir qədər pərt hal- 
da, sovməənin qapısına doğru yönəlirəm. 

— Olmaz, — qoca məni dayandırır. — Günorta bağlıdır. 
İstəyirsinizsə, dörddə gəlin. 

Lakin sovməənin qapısı aralıdır. Və mən, qarışıq da 
olsa — çünki günəşin parlaq şüaları göz qamaşdırır — içə- 
rini görürəm. 

— Cəmi bir dəqiqəlik... Mən dua eləmək istəyirəm. 

— Təəssüf, ancaq icazə verə bilmərəm. Bağlıdır. 

O, mənim qoca ilə söhbətimi dinləyir və qarışmır. 

— Yaxşı, gedək buradan, — mən deyirəm. — Mübahisə 
etməyək. 

O, əvvəlki kimi boş, soyuq nəzərlərlə mənə baxır. 

— Bəyəm sən sovməəni görmək istəmirsən? — deyə 
soruşur. 

Mən bilirəm, mənim özümü belə aparmağım onun 
xoşuna gəlmir. O, məni zəif, qorxaq, öz istədiyini əldə 
etməyi bacarmayan biri hesab edir. Şahzadə qız öpüşsüz- 
filansız qurbağaya çevrildi. 

— Dünən olanları yadına sal, — mən deyirəm. — Barda 
sən mübahisənin davam etməsini istəmirdin və onu yarım- 
çıq qoydun. Amma mən indi həmin şeyi təkrarlayanda sən 
məni mühakimə edirsən. 

Qoca laqeydcəsinə bizə qulaq asır. Yəqin, çox məm- 
nundur – onun gözləri önündə, heç olmasa, nə isə baş 
verir, çünki burada, bu balaca şəhərdə bütün səhərlər, 
bütün gündüzlər, bütün gecələr bir-birindən fərqlənmir. 

— Qapı bağlı deyil, — o, qocaya müraciət edir. — Əgər 
sənə pul lazımdırsa, biz verə bilərik, az da olsa. Ancaq bu 
xanım kilsəyə baxmaq istəyir. 

— İndi olmaz. 

— Yaxşı görəkl Biz, onsuz da, girəcəyikl 

Və mənim əlimdən yapışaraq içəri daxil olur. 

Örəyim az qalır yerindən çıxsın — qoca qəzəblənə, polis 
çağıra, səyahətimizi korlaya bilər. 

— Niyə belə elədin? 

— Çünki sən sovməənin içini görmək istəyirdin. 

Ancaq məndə alınmır: gözlərim baxmır — bu deyişmə 
və mənim qadağaya münasibətim belə gözəl bir səhərin 
bütün cazibəsini məhv elədi. 

Mən diqqətlə bayırda baş verənlərə qulaq kəsilirəm, 
qocanın necə polis çağırdığını təsəvvürümə gətirirəm. 
Kafirlər. Soyğunçular. Onlar qanunu pozurlar, qadağa- 
ları tapdalayırlar. Axı qoca onlara dedi ki, bağlıdır, ziyarət 
saatı qurtarıbl O, xəstə və taqətsizdir, onun bizi saxlamağa 
gücü çatmazdı, biz yaşlıya hörmət etməmişik və bu, poli- 
sin gözündə bizim günahımızı ağırlaşdıracaq. 

Mən içəridə gözlərin alışması üçün nə qədər vaxt 
gərəkdirsə, düz o qədər qalıram. Lakin ürəyim elə bərk 
döyünür ki, onun ürəyimin döyüntüsünü eşidəcəyindən 
qorxuram. 

— Biz gedə bilərik, — mən “Atamız” duasını oxumaq 
üçün lazım olan vaxtı ötürərək deyirəm. 

— Pilar, qorxma. Sənə bu qocanın çaldığına oynamaq 
lazım gəlməyəcək. 

Mən qarovulçu ilə konfliktin dostumla mübahisəyə səbəb 
olmasını istəmirəm. Sakitliyimi qorumalıyam. 

— Nədən danışdığını başa düşmürəm, — mən cavab veri- 
rəm. 

— Elə adamlar var ki, daima kiminləsə — ətrafdakılarla, 
özləriylə, həyatla döyüşürlər. Və tədricən onların başların- 
da müəyyən bir teatral oyun yaranmağa başlayır, onun 
librettosunu isə öz uğursuzluqlarının və məyusluqlarının 
diqtəsiylə yazırlar. 

— Mən bu cür çoxlarını tanıyıram. 

— Bədbəxtlik ondadır ki, onlar bu pyesi təkbaşına 
oynaya bilməzlər, — o davam edir. — Və onda onlar başqa 
aktyorların köməyindən istifadə edirlər. 

İndi, təxminən, buna bənzər bir şey baş verdi. Qoca 
kimdənsə nəyə görəsə acıq çıxmaq, hirsini kiminsə üstü- 


nə tökmək istəyirdi və bizi seçdi. Əgər biz ona qulaq 
assaydıq, qadağasına boyun əysəydik, onda bu an məğ- 
lubiyyətin acısını çəkərdik, peşman olardıq. Biz onun 
uğursuzluqlarının və miskin həyatının bir hissəsinə çev- 
rilərdik. 

Lakin onun düşmənçiliyi çox açıq idi, ona görə də 
ondan qorunmaq bizim üçün çətinlik törətmədi. Bundan 
da pisi, adamların həyatın ədalətsizliyindən şikayətlənərək, 
başqalarından məsləhət, yardım, himayə gözləyərək, özlə- 
rini qurban kimi aparmağa başlayaraq bizi də “səhnəyə” 
çağırmasıdır. 

O, mənim gözlərimə baxdı. 

— Ehtiyatlı ol, — o dedi. — Belə oyuna qoşulsan, mütləq 
məğlub olacaqsan. 

O haqlıdır. Amma yenə də mən rahat deyildim: ürə- 
yimdə xoşagəlməz hiss qalmışdı. 

— Mən dua elədim. İstədiyim hər şeyi elədim. Biz çölə 
çıxa bilərik. 

Və biz bayıra çıxırıq. Kilsədəki yarıqaranlıq və günəşin 
gözqamaşdıran işığı arasındakı kontrast elə güclüdür ki, 
mən bir neçə dəqiqə heç nə görmürəm. Görmə qabiliyyə- 
tim bərpa olanda qocanın orada olmadığını sezirəm. 

— Gedək nahar edək, — o deyir və şəhərciyə tərəf yönəlir. 


Nahar zamanı mən iki stəkan şərabın axırına çıxdım. 
Hələ ömrüm boyu bu qədər çox içməmişdim. Mən əyyaşa 
çevrilirəm. 

“Ağ eləmə”. 

O, ofisiantla danışır. Ətrafda hələ Qədim Romaya aid 
tikililərin xarabalıqlarının qaldığını öyrənir. Mən söhbətə 
qoşulmağa cəhd edirəm, ancaq pis əhvali-ruhiyyədə oldu- 
ğumu gizlədə bilmirəm. 

Şahzadə qurbağaya çevrildi. Nə olsun ki? Əgər mənə 
heç nə gərək deyilsə — nə kişi, nə məhəbbət — bunun nə 
əhəmiyyəti var? 

“Mən axı əvvəldən bilirdim, — düşünürəm. — Bilirdim 
ki, o, mənim dünyamın tarazlığını pozacaq. Ağlım mənə 
xəbərdarlıq etdi, ancaq ürəyim onun məsləhətini eşitmək 
istəmədi”. 

Mənə çatan o cüzi nəsnənin əldə olunması çox baha 
başa gəldi. Mən arzuladığım bir çox şeydən imtina etməli, 
qarşıma sərilən bir çox yollardan üz çevirməli oldum. 

Mən arzularımın çoxunu ən böyük arzuma — ruhumun 
sakitliyinə qurban verdim. Və indi onu itirmək istəmirəm. 

— Səni nə isə narahat edir, — o, qarsonla söhbətini 
kəsib soruşur. 

— Hə, düz tapmısan. Məncə, o qoca polisə xəbər verdi. 
Məncə, belə balaca şəhərdə bizi tapmaq o qədər də çətin 
olmayacaq. Və məncə, sənin tərsliyinə salıb məhz burada 
nahar etmək istəmənin ucbatından biz tətilimizin üstün- 
dən xətt çəkə bilərik. 

O, içində mineral su olan stəkanı əlində fırladır. O, yəqin 
bilir ki, mən yalan danışıram və iş heç də qocada deyil. İş 
ondadır ki, mən xəcalətdən ölürəm. Niyə biz yaşamımızın 
başına belə iş açırıq? Niyə gözdə çöpü görürük, amma 
dağlara, çöllərə, zeytun meşələrinə fikir vermirik? 

— Qulaq as, — o deyir. — İnan ki, boş yerə narahat 
olursan: qoca çoxdan evindədir və bu hadisəni də artıq 
unudub. 

“Axmaq, mən buna görə narahat deyiləm”, — mən 
fikirləşirəm. 

— Ürəyinin səsinə qulaq as, — o davam edir. 

— Mən elə belə də eləyirəm, — deyirəm, — qulaq asıram. 
Və buradan getmək istəyirəm. İçimdə nə isə xoşagəlməz 
hiss var. 

— Bu gün daha içmə. Şərab sənə kömək eləmir. 

Bu ana qədər mən özümü birtəhər saxlamışdım. İndi 
anlayıram — ən yaxşısı içimdə yığılıb qalan hər şeyi demək- 
dir. 

— Sən əminsən ki, hər şeyi bilirsən. Sən sehrli anlar 
haqqında, böyük adamın qəlbində saxlanmış körpə haq- 
qında danışırsan. Və mən başa düşmürəm ki, sənin bura- 
da, mənim yanımda nə işin var?! 

— Mən sənə valeh oluram, — o gülür. — Sənə və sənin 
necə öz ürəyinə qarşı mübarizə aparmana. 

— Necə, necə? – mən bir də soruşuram. 

— Heç nə, mən elə-belə... — o cavab verir. 

Ancaq mən onun nə demək istədiyini artıq başa düş- 
müşəm. 


— Özünü aldatma. Əgər istəyirsənsə, biz bunu aydın- 
laşdıra bilərik. Sən mənim hisslərim barədə yanılırsan. 

O, stəkanı oynatmağı dayandırıb, düz mənim gözləri- 
min içinə baxır: 

— Yanılmıram. Mən bilirəm, sən məni sevmirsən. 

Mən əməlli-başlı çaşıram. 

— Lakin mən sənin məhəbbətin uğrunda mübarizə 
aparacam, — o davam edir. — Dünyada elə şeylər var ki, 
onların uğrunda sonuna qədər mübarizə eləməyə dəyər. 

Mən ona nə cavab verəcəyimi bilmirəm. 

— Məsələn, sənin uğrunda, — o, sözünü bitirir. 

Mən baxışlarımı yayındırıram və özümü elə göstəri- 
rəm ki, guya, restoranın interyerinə baxıram. Mən özü- 
mü qurbağa kimi hiss edirdim və birdən yenə şahzadəyə 
çevrildim. 

“Mən onun sözlərinə inanmaq istəyirəm, — gözlərimi 
üzərində balıqçı qayıqları təsvir olunmuş rəsmə zilləyə- 
rək fikirləşirəm. — Bu, heç nəyi dəyişməyəcək, amma hər 
halda, mən özümü bu qədər zəif, lazımsız hiss etməyə- 
cəyəm”. 

— Sənə belə hücum etdiyimçün bağışla, — mən deyi- 
rəm. 

O gülümsəyir və ofisiantı çağırıb hesabı ödəyir. 


Geri qayıdanda mənim çaşqınlığım keçməmişdi. 
Günahkar kim idi? Günəş? — Ancaq indi payızdır və günəş 
nəinki yandırmır, heç isitmir də. Qoca? — Ancaq qoca artıq 
xeyli vaxt idi ki, mənim həyatımdan getmişdi. 

Hər şey günahkar ola bilərdi — yeni olan hər şey. Təzə 
ayaqqabı ayağı sürtür. Yaşam da belədir — o, bizi qəfildən 
yaxalayır və qeyri-müəyyənliyə sürükləyir. Hətta biz bunu 
istəməsək də, hətta bu, bizə lazım olmasa da. 

Mən ətrafı seyr edərək fikrimi dağıtmağa çalışıram, 
amma daha zeytun sahələrini, təpənin zirvəsindəki şəhər- 
ciyi, qocanın kandarında oturduğu sovməəni görə bilmi- 
rəm. Bütün bunlar mənə yaddır, heç nə tanış deyil. 

Mən dünənki ziyafəti və onun elə hey zümzümə etdiyi 
nəğməni xatırlayıram: 

Bu gecə Buenos-Ayresdə nə isə var, 
Nə isə, heç bilmirəm... 

Onda bəs mən nəyi bilirəm? 
Qalxdım və geyindim, evdən çıxdım, 
Arenales küçəsinə getdim... 


Əgər biz Bilbaodayıqsa, Buenos-Ayresin bura nə dəxli var? 
Və Arenales hansı küçədir? O, bununla nə demək istəyirdi? 

— Dünən sənin dayanmadan oxuduğun hansı mahnı 
idi? — mən soruşuram. 

— “Dəlinin balladası”, — o cavab verir. — İndi niyə soru- 
şursan? 

— Heç, elə-belə, — mən cavab verirəm. 

Ancaq mən bunun elə-belə olmadığını bilirəm. Mən 
bilirəm, o tələ idi, ona görə oxuyurdu. O, hansısa tanış, 
min dəfə eşitdiyim bir şeyi mızıldana bilərdi, lakin o, mənim 
heç vaxt eşitmədiyim mahnını seçdi. 

Bəli, bu tələdir. Nə vaxtsa, radioda və ya diskdə mən 
bu nəğməni eşidən kimi o və Bilbao yadıma düşəcək, 
ömrümün payızının bahara çevrildiyi günlər yadıma düşə- 
cək. Mən ruh yüksəkliyini, macəra ruhunu və Allah bilir, 
haradan peyda olmuş körpəni xatırlayacam. 

O, hər şeyi nəzərə alıb. O, ağıllı və təcrübəlidir, o, həyatı 
tanıyır və ürəyi istəyən qadını fəth etməyi bacarır. 

“Mən dəli oluram”, — öz-özümə deyirəm. İki gün dal- 
badal içdiyim üçün əyyaşa çevriləcəyimdən qorxuram. Elə 
bilirəm ki, onun bütün hiylə və fəndlərdən xəbəri var. Əmi- 
nəm ki, onun qayğısı məni tora salır və idarə edir. 

Restoranda o, necə dedi? “Mən sənin öz ürəyinə qarşı 
necə mübarizə aparmağına valeh oluram”. 

O yanılır. Mən ürəyimlə artıq çoxdan və böyük uğurla 
döyüşürəm. Mən əlçatmazı sevməyəcəyəm. 

Mən öz imkanlarımın sərhəddini bilirəm, necə ki əzab 
çəkmək bacarığımın sonsuz olmadığını bilirəm. 

— Mənə nə isə de, — geri, maşının yanına qayıdarkən 
mən xahiş edirəm. 

— Nə deyim? 

— Nə isə. Danış mənimlə. 

Və o, Müqəddəs Məryəmin Fatimədə möcüzəli zühu- 
rundan danışmağa başlayır. Bilmirəm, o, bunu indi niyə 


xatırladı, ancaq üç çobanın necə onunla söhbət etməsi 
haqqındakı əhvalat fikrimi dağıdır. 

Və tezliklə ürəyim sakitləşir. Yəni mən son həddimi bil- 
mirəm? Yəni mən özümü idarə edə bilməyəcəyəm?! 


Biz getdiyimiz yerə gecə çatdıq. Mən kiçik meydançanı, 
otra əsrlərdən qalma tikililərə və su quyusuna zəif sarı işıq 
salan fənəri qatı duman pərdəsindən güclə seçirdim. 

— Duman! — o, ucadan sevinclə dedi. 

Mən təəccüblə ona baxdım. 

— Biz Sent-Savendəyik, — o davam etdi. 

Şəhərciyin adı mənə heç nə demirdi. Ancaq artıq 
Fransada olduğumuzu anladım və mən də sevindim. 

— Sən məni niyə məhz bura gətirmisən? — mən soruş- 
dum. 

— Sənə ev satmaq istəyirəm, — o, gülə-gülə cavab 
verdi. — Bir də ki mən söz vermişdim ki, Müqəddəs Məryə- 
min qüsursuz hamiləliyi gününə qədər qayıdacağam. 

— Bura? 

— Məhz bura yox. Bura yaxın bir yerə. 

O, əyləci basdı. Biz maşından düşərək əl-ələ verib qatı 
dumanın içinə irəlilədik. 

— Bu yer mənim həyatıma gözlənilmədən daxil olub, 
— o dilləndi. 

“Necə ki sən mənim”, — mən düşündüm. 

— Bir dəfə məhz burada mən başa düşdüm ki, yolumu 
azmışam. Yox, belə yox. Daha doğrusu, mən yenidən öz 
yolumu tapdığımı başa büşdüm. 

— Sən tapmaca danışırsan, — mən dedim. 

— Sənə nə qədər ehtiyacım olduğunu məhz burada 
anladım. 

Mən yenə — özüm də niyəsini bilmədən — ətrafa bax- 
dım. 

— Bunun sənin yoluna nə dəxli var? 

— Biz kirayə mənzil tapmalıyıq, çünki bu şəhərdəki hər 
iki mehmanxana yalnız yayda işləyir. Sonra yaxşı bir res- 
toranda şam edərik — polisdən qorxmadan rahatca otura- 
rıq və tələsik maşına qaçmaq da lazım gəlməyəcək. Şərab 
dilimizin bağını sökəndə isə doyunca söhbət edərik. 

Hər ikimiz güldük. Mən yüngülləşdim. Yol boyu ağlıma 
gələn cəfəngiyatların siyahısını tutmağa başladım. İspani- 
yanı Fransadan ayıran sıra dağlar keçəndə isə ruhumu 
qorxudan və gərginlikdən təmizləməsi üçün Allaha dua 
etdim. 

Mən artıq səfeh qız rolunu oynamaqdan, özümü müm- 
künsüz məhəbbətdən qorxan rəfiqələrim kimi — hərçənd 
heç biri bunun nə olduğunu dəqiq bilmir — aparmaqdan 
yorulmuşam. Əgər zamanında dayanmasaydım, onunla 
yanaşı keçirdiyim bu sayılı günlərin mənə verə biləcəyi 
bütün yaxşılıqları itirərdim. 

“Ehtiyatlı ol, — mən fikirləşdim. — Əgər bənddə çat 
əmələ gəlsə, dünyada heç bir qüvvə onu bərpa edə bil- 
məyəcək”. 

— Müqəddəs Məryəm, bizi qoru: indi və axirətdə, — o dedi. 

Mən susdum. 

— Niyə “Amin” demədin? 

— Çünki artıq bunu vacib və gərəkli hesab etmirəm. 
Vaxt vardı ki, din mənim həyatımın bir hissəsi idi. Vardı, 
amma daha keçdi. 

O, geri döndü və biz maşına yönəldik. 

— Ancaq mən hələ də dua edirəm, – mən davam 
etdim. — Biz Pireneyləri keçəndə mən dua elədim. Amma 
bu, mexaniki baş verdi, heç bilmirəm öz duama inanıram, 
ya yox. 

— Niyə? 

— Ona görə ki, əzab çəkirdim və Allah məni eşitmirdi. 
Ona görə ki — bu, tez-tez olurdu — mən bütün qəlbimlə sev- 
məyə çalışırdım, ancaq mənim sevgim əzilirdi, ona xəya- 
nət edilirdi. Əgər Allah məhəbbətin özüdürsə, o, mənim 
hisslərimə daha ehtiyatlı yanaşa bilərdi. 


— Hə, Allah məhəbbətin özüdür. Ancaq bu məsələlər- 
dən Müqəddəs Ananın başı daha yaxşı çıxır. 

Mən qəhqəhə ilə güldüm, ancaq nəzərlərimi ona çevi- 
rəndə zarafat etmək fikrində olmadığını, tam ciddi danış- 
dığını gördüm. 

— Müqəddəs Anaya “qeydsiz-şərtsiz sevməyin” sirri 
əyandır. O sevərək və əzab çəkərək bizi cəhənnəm əza- 


bından xilas edir. İsa da bizi ilkin günahdan beləcə xilas 
etmişdi. 

— İsa Allahın oğludur. Müqəddəs Anasa, sadəcə, qis- 
mətinə Onu öz bətnində gəzdirmək xoşbəxtliyi nəsib olmuş 
adi qadındır, — mən yersiz gülüşümü ciddi tonla ört-basdır 
etməyə çalışaraq cavab verdim. Mən istəyirdim ki, o bil- 
sin mən onun etiqadına hörmət edirəm. Lakin etiqad və 
sevgi heç vaxt mübahisə etmir, belə sevimli şəhərcikdə isə 
xüsusilə. 

O, maşının qapısını açaraq oturacaqdan bizim rükzaq- 
ları" götürdü. Mən əlimi özümünkünə uzadanda, o, təbəs- 
sümlə əlimi itələdi: 

— İcazə ver, mən aparım. 

“Mənimlə çoxdan belə nəzakətlə rəftar etməmişdilər”, 
— fikirləşdim. 

Biz rastımıza çıxan ilk qapını döyürük, ancaq qadın 
səsi deyir ki, burada kirayəyə otaq vermirlər. İkinci qapının 
arxasından cınqır belə çıxmır. Üçüncü evdə qoca bizi gülə- 
rüzlə qarşılayır, lakin məlum olur ki, çarpayı ikinəfərlikdir. 
Mən imtina edirəm. 

— Bəlkə, biz irəli, bundan böyük şəhərə gedək? – çıxan- 
da mən soruşdum. 

— İndicə otaq tapacağıq, — o cavab verdi. — Sən Özgə 
haqqındakı pritçanı eşitmisən? Bu, yüz il qabaq yazılmış 
bir əhvalatın fraqmentidir, müəllifi... 

— Kimin yazdığı vacib deyil, danış, — Sent-Savendəki 
yeganə meydanda onunla yanaşı addımlaya-addımlaya 
xahiş edirəm. 

— Bir nəfər, cürbəcür yollarla həyata uyğunlaşmağa 
çalışan, ancaq bütün əziyyətləri boşa çıxan köhnə dostu 
ilə rastlaşır. “Ona bir az pul vermək lazımdır”, — o fikirləşir. 
Amma belə alınır ki, elə həmin axşam dostunun varlandı- 
ğını və bütün borclarını qaytardığını eşidir. 

Onlar sevimli barlarına gedirlər və dostu hamının əvəzi- 
nə hesabı ödəyir. Ondan uğurunun səbəbini soruşanda isə 
o cavab verir ki, lap yaxın vaxtlaradək Özgə kimi yaşayırmış. 

— “Özgə” kimdir? — ondan soruşurlar. 

— Özgə o kəsdir ki, mənə həmişə onun kimi olmağı 

öyrədiblər, amma mən o deyiləm. Özgə əmindir ki, insan 

bütün yaşamı boyu qocalanda acından ölməmək üçün 
necə pul toplamaq barədə fikirləşməyə məcburdur. Və bu 
barədə o qədər çox fikirləşir, o qədər nəhəng planlar qurur 
ki, yaşadığından ömrünün sonuna sayılı günlər qalanda 
xəbər tutur. O, əl-ayağa düşür, lakin artıq gecdir. 

— Bəs onda sən özün kimsən? 

— Mən ürəyinin səsini dinləyən hər hansı birimiz kimi- 
yəm. Adi insanam — həyatın misteriyasına məftun olan 
insan, möcüzəyə açıq olan insan, gördüyü hər işdən sevi- 
nən və ilham alan insan. Bədbəxtlik ondadır ki, daima 
məyusluq qorxusunun təsiri altında əzilən Özgə məni istə- 
diyim kimi hərəkət etməyə qoymurdu. 

— Lakin əzab deyilən bir şey də var, — bardakı digər 
müştərilər ona etiraz edirlər. 

– Məğlubiyyət дә ҹаг. Və dünyada heç kim ondan sığor- 
talanmayıb, heç kim ondan canını qurtarmayacaq. Odur 
ki ən yaxşısı öz arzularının reallaşması uğrunda vuruşmaq 
və bu müharibədə bir neçə döyüşü uduzmadqdır, nəinki 
nəyin uğrunda vuruşduğunu heç vaxt bilmədən darma- 
dağın edilmək. 

— Vəssalam? – qulaq asanlar soruşurlar. 

— Vəssalam. Bu həqiqət mənə əyan olanda qərara 
gəldim ki, hər zaman olmaq istədiyim kimi olum. Özgə 
orada, mənim evimdə qaldı, o, mənə baxırdı, amma mən 
onu bir daha özümə yaxın buraxmadım, baxmayaraq ki 
o, məni qorxutmağa, gələcəyim haqqında fikirləşməmək, 
qara gün üçün tədarük görməməklə böyük risk etdiyimi 
beynimə yeritməyə çalışırdı. 

Və Özgəni həyatımdan qovduğum həmin andan eti- 
barən, İlahi enerji öz möcüzələrini göstərməyə başladı. 


“O, bu əhvalatı uydurdu. Bu uydurmadır, hərçənd, 
ola bilsin ki, ağıllıdır”, — gecələmək üçün yer axtardığımız 
müddət ərzində mən fikirləşdim. Lakin bütün Sent-Saven- 
də cəmi cümlətanı 30 ev güclə olardı, odur ki tezliklə 
o, mənim haqlı olduğumu qəbul etməli oldu və qabağa — 
bundan daha böyük bir şəhərə getmək fikri ilə razılaşdı. 

. O, nə qədər böyük ruh yüksəkliyi hiss edir-etsin, 
Özgəni özündən nə qədər çoxdan və uzağa qovur-qov- 


sun, Sent-Savenin camaatının ağlına belə gəlmirdi ki, bu 
şəhərdə gecələmək onun arzusudur və heç bir vəchlə 
bizə yardım etmək istəmirdilər. Bir də mənə elə gəlirdi ki, 
o, həmin əhvalatı danışanda mən özümü görürdüm – öz 
qorxularımı, qətiyyətsizliyimi, möcüzə vəd edən hər şey- 
dən qaçmaq arzumu, onları görməmək – çünki sabah 
hər şey bitə bilər və biz əzab çəkməli olarıq — istəyimi 
tanıyırdım. 

Allahlar aşıq-aşıq oynayırlar və heç soruşmurlar ki, biz 
onların oyununda iştirak etmək istəyirik, ya yox. Onların 
vecinə də deyil, sən arxada nə qoymusan – sevgili, ev, 
iş, karyera, arzu. Allahları maraqlandırmır ki, sənin həya- 
tında hər şey öz yerindədir və sən istənilən arzunu iradə 
və zəhmətin sayəsində reallaşdırmağa qadirsən. Allahlar 
bizim ümidlərimizlə, planlarımızla hesablaşmırlar, Kainatın 
hansısa küncündə onlar aşıq-aşıq oynayırlar — və budur, 
təsadüfən seçim sənin üstünə düşür. Və o andan etibarən 
qələbə və ya məğlubiyyət təsadüfün əlindədir. 

Allahlar oyuna başlayanda Sevgini qəfəsindən buraxır- 
lar. Bu qüvvə yaratmağa və ya dağıtmağa — onun azadlığa 
çıxdığı an küləyin hansı istiqamətdə əsməsindən asılı ola- 
raq — qadirdir. 

Hələ ki külək onun tərəfə əsirdi. Lakin küləklər allahlar 
qədər dəyişkən və şıltaqdırlar — indicə varlığımın ən dərin 
qatlarında mən də mehəbənzər nə isə hiss etdim. 


Sanki, Özgənin əhvalatının tamamilə gerçək olduğu- 
nu və Kainatın hər zaman xəyalpərvərlərin tərəfini tutdu- 
ğunu mənə sübut etmək üçün tezliklə biz kirayə otaq — iki- 
çarpayılı — tapa bildik. İlk öncə mən vanna qəbul etdim, 
paltarımı yudum və təzə maykamı çiynimə saldım. Özümü 
tamamilə fərqli hiss etdim və bu, mənə inam verdi. 

“Nə bilmək olar, bəlkə, Özgənin bu maykadan xoşu 
gəlmir”, — mən öz-özümə güldüm. 

Ev sahibləri ilə şam etdikdən sonra — payızda və qışda 
bu şəhərcikdə restoranlar da bağlanır — o, sabah alıb qay- 
taracağına söz verərək bir şüşə şərab istədi. 

Biz geyindik, iki stəkan götürdük və evdən çıxdıq. 

— Gəl quyunun yanında oturaq, — mən təklif etdim. 

Elə belə də etdik — oturduq və isinə-isinə, sakitləşə- 
sakitləşə şərab içməyə başladıq. 

— Deyəsən, Özgə qayıdıb və sənin bədəninə keçib, 
— mən zarafat etdim. — Kefin çox pisdir. 

O güldü: 

— Mən dedim ki, biz otaq tapacağıq və tapdıq. Kainat 
həmişə bizə arzularımızı həyata keçirməkdə kömək edir 
— onlar nə qədər axmaq olursa olsun. Çünki onlar bizim 
arzularımızdır və dəyəri yalnız bizə məlumdur. 

Meydan bir addım o yanı görməyə imkan verməyən və 
fənərin işığında sarımtıl rəngə çalan dumana bürünmüşdü. 

Mən dərindən nəfəs aldım. Daha təxirə salmaq müm- 
kün deyildi. 

— Gəl sevgidən danışaq, — mən dedim. — Daha bundan 
qaçmayaq. Axı sən son günləri necə keçirdiyimi bilirsən. 
Əlimdə olsaydı, belə mövzu, ümumiyyətlə, yaranmazdı. 
Amma əgər artıq yaranıbsa, mən onun haqqında fikirləş- 
məyə bilmirəm. 

— Məhəbbət təhlükəlidir. 

— Bilirəm. Mən sevmişəm. Sevgi narkotikdir. Əvvəl- 
cə eyforiya, yüngüllük, tam vəhdət hissi yaranır. Növbəti 
gün sən yenə istəyirsən. Sən hələ içinə çəkməyə macal 
tapmamısan — baxmayaraq ki hiss etdiklərin xoşuna gəlir 
— ancaq əminsən ki, istənilən an onsuz keçinə bilərsən. 
Sən sevimli varlıq haqqında iki dəqiqə fikirləşirsən və üç 
saat yadına da düşmür. Lakin tədricən ona öyrəşirsən 
və tamamilə ondan asılı hala düşürsən. Onun haqqın- 
da üç saat fikirləşirsən və iki dəqiqəliyə unudursan. Əgər 
o, yanında yoxdursa, sən növbəti dozadan məhrum olun- 
muş narkomanların yaşadıqlarını hiss edirsən. Belə dəqi- 
qələrdə dozaya görə qarətə, qətlə, istənilən alçaqlığa hazır 
olan narkomanlar kimi sən də sevginin xatirinə hər şeyə 
hazırsan. 

— Qorxulu bənzətmədir, — o dedi. 

Doğrudan da, mənim misalım şərabla, quyu ilə, mey- 
danı üzük kimi əhatəyə almış orta əsrlərə aid evlərlə yaxşı 
tutuşmurdu. Ancaq bununla belə, hər şey məhz mənim 


dediyim kimi idi. Əgər o, bu qədər səyi sevgi əldə etmək 
üçün çəkibsə, onu hansı təhlükələrin gözlədiyini bilməlidir. 

— Ona görə də yalnız yanında saxlaya biləcəyin adamı 
sevmək lazımdır, — mən fikrimi bitirdim. 

O, dumana baxa-baxa xeyli müddət cavab vermədi. 
Deyəsən, bir daha o, mənə sevgi barədə söhbətlərin təh- 
lükəli dalğalarında üzməyi təklif etməyəcək. Bəli, mən çox 
sərt danışdım, amma başqa nə edə bilərdim? 

“Məsələ bağlandı”, — deyə fikirləşdim. Birlikdə keçir- 
diyimiz üç gün — üstəgəl mən eyni paltarda gəzirdim — öz 
məqsədindən imtina etmək üçün ona yetdi. Mənim qadın- 
lıq qürurum sındırılmışdı, lakin eyni zamanda mən həm də 
yüngüllük hiss edirdim. 

“Yəni ürəyimin dərinliklərində mən elə bunu istəyir- 
dim?” 

Yəqin ki... Çünki sevgi küləyinin necə bir fırtınaya çev- 
riləcəyini artıq hiss edirdim. Çünki artıq bəndin divarında 
əmələ gələn çatı görə bilirdim. 

Biz hələ bir xeyli içdik və boş-boş şeylərdən danışdıq 
— bizə otaq vermiş ev sahiblərini müzakirə etdik, nə vaxt- 
sa bu şəhərciyin əsasını qoymuş müqəddəsi xatırladıq. 
O, mənə dumanda itmiş kiçik meydanla üzbəüz yerləşən 
kilsə ilə bağlı bir neçə əfsanə danışdı. 

— Sən mənə qulaq asmırsan, — birdən o dedi. 

Doğrudan da, fikrim haradasa uçurdu. Mən yanımda 
elə bir insanın olmasını istərdim ki, onu görəndə ürəyim 
rahat və ahənglə döyünsün, elə bir insan ki, onun yanın- 
da sakit olum, çünki sabah onu itirmək qorxusu yoxdur. 
Onda vaxt da yavaş axardı və biz də söhbət üçün qabaqda 
bütöv bir ömrün olduğunu bilərək, sadəcə, susardıq. Və 
mənə çətin qərarlar qəbul etmək, ciddi şeylər üçün baş 
sındırmaq, sərt sözlər demək lazım gəlməzdi. 


Biz susuruq və bu çox şey deyir. Həyatımız boyu ilk 
dəfədir ki, biz susuruq, hərçənd mən bunu indicə, o bir 
şüşə də şərab tapmaq üçün ayağa qalxanda dərk elədim. 

Biz susuruq. Mən onun addımlarını eşidirəm — o, bizim 
bir saatdan çox vaxt keçirdiyimiz, şərab içə-içə dumana 
baxdığımız quyunun yanına qayıdır. 

Həyatımızda ilk dəfədir ki, biz susuruq — sözün əsl 
mənasında susuruq. Yox, bu, bizi Madriddən Bilbaoya 
qədər maşında sıxan sükut deyil. Heç San-Martin-de- 
Unks yaxınlığındakı kilsədə dayanarkən mənim ürəyimi 
qorxudan, donduran da deyil. 

Belə sükut hər cür sözdən daha çox şey deyir. Belə 
sükut mənə deyir ki, bizim bir-birimizə nə isə izah etməmi- 
zə daha heç bir ehtiyac yoxdur. 

Addımlar kəsilir. O, mənə baxır və yəqin ki, qarşısında 
gözəl mənzərə peyda olur — fənərin zəif işıqlandırdığı gecə, 
quyu, qadın. 

Orta əsrlərə aid evciklər, XI əsrə aid kilsə, səssizlik. 

Mən sükutu pozmaq qərarını verəndə şərabın ikinci 
şüşəsi yarısına qədər boşalmışdı. 

— Dünən səhər ağlıma gəlmişdi ki, əyyaşa çevrilirəm. 
Bütün günü içirəm. Bu üç sutka ərzində keçən bir ildə 
içdiyimdən çox içmişəm. 

O, bir söz belə demədən əllərini saçlarımda gəzdirir. 
Mən onun toxunuşunu hiss edirəm və kənara çəkilmirəm. 

— Mənə bir az həyatından danış, — mən xahiş edirəm. 

— Mənim həyatımda fövqəladə heç nə yoxdur. Mən öz 
yolumu gedirəm və imkanım daxilində bunu ləyaqətlə elə- 
məyə çalışıram. 

— Bu, necə yoldur belə? 

— Məhəbbət axtaranın yolu, — və boş şüşəni əlində 
oynada-oynada bir anlıq susur. — Məhəbbətsə çox çətin 
yoldur. 

— Çətindir ona görə ki, o, səni ya göylərə qaldıracaq, 
ya da cəhənnəmə atacaq, — mən deyirəm, hərçənd dedik- 
lərimi o qədər də özümə aid etmirəm. 

O cavab vermir. Ola bilsin ki, o, hələ də səssizliyin 
girdabındadır, ancaq şərab yenidən mənim dilimi açıb və 
fikrimi bildirmək ehtiyacı hiss edirəm. 

— Sən dedin ki, bu şəhərcikdə nə isə dəyişib. 

— Hə, mənə belə gəlir. Ancaq mən əmin deyiləm, buna 
görə də səni bura gətirmək istədim. 

— Deməli, bu sınaqdır? 

— Yox, bu, mənim doğru qərar verməyimə kömək edə- 
cək Ona Бәхәздг. 

— O kimdir? 


— Müqəddəs Ana. 

Müqəddəs Ana. Özüm də başa düşə bilərdim. Bu 
qədər səyahətlərdən, kəşflərdən, yeni üfüqlərdən sonra 
onda hələ də uşaq vaxtı vurulmuş katolik peyvəndinin 
güclü olması mənə bərk təsir edir. Amma mən və mənim 
dostlarım, hər halda, bu baxımdan çox dəyişmişik: qəba- 
hət və günahlar artıq çoxdan bizə ağırlıq eləmir. 

— Nə yaxşı ki, bu qədər çətinliklərdən sonra sən əvvəlki 
inamını qorumağı bacarmısan. 

— Yox, bacarmadım. Mən onu itirdim və yenidən qazan- 
dım. 

— Anaya inamı? Namümkünə, mübhəmə, fantastika- 
ya? Sən cismani sevginin nə olduğunu bilmirsən? Sən 
aktiv seksdən qaçırsan? 

— Heç də yox. Burada hər şey qaydasındadır. Mənim 
çoxlu qadınım olub. 

Mən qısqanclığın məni sancdığını hiss edirəm və özüm 
də buna təəccüblənirəm. Ancaq daxilimdəki mübarizə 
yatışıb və mən onun yenidən başlamasını istəmirəm. 

— Niyə o — “Məryəm”? Niyə Müqəddəs Ananı bizə 
digərlərinə bənzəyən adi qadın kimi göstərmirlər? 

Bir udumla o, şüşənin axırına çıxır — orada lap az qal- 
mışdı. 

Məndən yenə şərab istəyib-istəmədiyimi soruşur — 
o tapa bilər — mən imtina edirəm. 

— Mən ancaq sənin cavab verməni istəyirəm. Hər dəfə- 
sində biz müəyyən mövzulara toxunanda sən söhbəti dəyi- 
şirsən. 

— O elə ən adi qadın idi. O, dünyaya başqa uşaqlar da 
gətirmişdi. Müqəddəs kitabda deyilir ki, İsa üç qardaşın 
böyüyü idi. İsanın ruhdan əmələ gəlməsinin başqa anlamı 
var: 

Mariya yeni bərəkətli eranı başlayır, yeni mərhələ açır. 
O, kosmik gəlindir, səmanı qəbul edən və onun maya- 
landırdığı Torpaqdır. Və həmin anda, onun öz taleyini 
qəbul etməyə cəsarəti çatdığından O, Allaha Yerə düşmək 
imkanı verir. Və Müqəddəs Anaya çevrilir. 

Mən onun fikirlərinin gedişini izləyə biləcək halda deyi- 
ləm. Və o, bunu başa düşür: 

— O, Allahın qadın simasıdır. Onun öz ilahi təbiəti var. 

Onun nitqi aydın səslənmir — sözlər çətinliklə, gərgin- 
liklə tələffüz olunur, sanki, onları deməklə günah işləyir. 

— İlahə? — mən soruşuram. 

Onun məni başa salmasını gözləyirəm, lakin o, söhbəti 
davam etdirmir. Hələ bir neçə dəqiqə əvvəl mən ondakı 
katolikliyin nə qədər möhkəm olduğuna ironiya ilə gülür- 
düm, indi isə mənə elə gəlir ki, o, küfr danışır. 

— Məryəm kimdir? İlahə kimdir? — mən təkid edirəm. 

— Bunu izah eləmək çətindir, — aydın görünür ki, o, özü- 
nü yaxşı hiss etmir, hər dəqiqə — daha çox. — Məndə bəzi 
şeylər var. Əgər istəsən, oxuya bilərsən. 

— Mən indi heç nə oxumayacağaml Sən başa sall 

O, əlini şərab şüşəsinə uzadir, lakin o boşdur. Biz artıq 
bizi quyunun yanına nəyin gətirdiyini unutmuşuq. Nə isə 
fövqəladə əhəmiyyətli bir şeyin baş verməsi hissi yaranır — 
sanki, o, hər bir sözü ilə möcüzə yaradır. 

— Danış dal 

— Onun simvolu sudur, Onu duman əhatə edir. İlahə 
özünü su ünsüründə aşkar edir və göstərir. 

Sanki, ətrafımızdakı duman canlandı, öz həyatını qazandı, 
konkret müqəddəs bir substansiyaya çevrildi — hərçənd 
mən əvvəlki kimi onun sözlərinin anlamını tam başa düş- 
mürdüm. 

— Çox dərinə getməyəcəyəm. Əgər istəsən, özün 
məndəki əlyazmanı oxuyarsan. Bircə onu bil ki, bu qadın 
— İlahə, Müqəddəs Məryəm, yəhudi Şəhina, misirli İzida, 
Böyük Ana, Sofiya — bütün dünyəvi dinlərdə mövcuddur. 
Onu yaddaşlardan silməyə, qadağan etməyə çalışıblar, 
O, simasını gizlədir və dəyişirdi, ancaq Onun kultu minil- 
liklərdən keçərək bu günümüzə çatıb. Allahın simaların- 
dan biri qadın simasıdır. 

Mən ona baxıram. Parıldayan gözləri qarşımızdakı duman 
kələfinə zillənib. Başa düşürəm ki, artıq təkid etməmək 
olar — o, onsuz da, söhbətinə davam edəcək. 

— Onun haqqında Bibliyanın birinci fəslində yazılıb. 
Yadındadır — “...və Allahın ruhu suların üstündən uçurdu”? 
Və O, Onu ulduzlardan yuxarıda və aşağıda qoydu. Bu, 
Yerin və Səmanın mistik nikahıdır. Müqəddəs kitabın sonun- 
cu fəslində də Onun haqqında danışılır: 


Nə vaxt ki 

Ruh da, gəlin də deyir: gəl! 

Eşidən də deyəcək: gəll 

Qoy susuzluqdan yanan gəlsin, 

Və qoy istəyən həyat suyunu havayı götürsün. 


— Niyə Allahın qadın simasının simvolu sudur? 

– Bilmirəm. Ancaq adətən, О, bu vasitələri Özünü 
aşkar etmək üçün seçir. Yəqin, ona görə ki, su həyatın 
mənbəyidir, axı ana bətnində doqquz ay biz suyun əhatə- 
sində oluruq. Su qadın Hökmünün simvoludur, hətta ən 
mükəmməl və ən kamil kişilərin belə ona şübhəylə yanaş- 
mağa, ona iddia etməyə cəsarəti çatmaz. 

O, bir anlıq susur və davam edir: 

— O, özünü bu və ya digər formada hər bir dində, 
hər bir etiqadda göstərir — ancaq mütləq göstərir. Mənim 
üçün – bir katolik olaraq — onun cizgiləri Müqəddəs Mər- 
yəmin obrazında aydın görünür. 


O, mənim əlimdən tutur və beş dəqiqədən sonra biz 
artıq Sent-Savendən çıxırıq. Yolda üzərinə xaç bərkidilmiş 
sütunun yanından keçirik, lakin — çox qəribədirl — adətən, 
İsa Məsihin obrazı yerləşdirilən yerdə biz Müqəddəs 
Məryəmin obrazını görürük. Onun sözləri yadıma düşür və 
təsadüf məni təəccübləndirir. 


Və indi zülmət və duman bizi başdan ayağa qədər 
tamamilə qoynuna alır. Mən özümü suda, ana bətnində 
təssəvvür edirəm — o yerdə ki hələ zaman yoxdur, hələ varlıq 
şüurla yüklənməyib. Bəli, onun danışdığı hər şeyin anlamı, 
özü də tükürpədici anlamı var. Mən mühazirədə yanımda 
oturmuş yaşlı xanımı xatırlayıram. Məni dartıb meydana 
aparan kürən qızı xatırlayıram — axı o da deyirdi ki, su İla- 
hənin simvoludur. 

— Buradan 20 km aralıda mağara var, — o davam edir. 
— 11 fevral 1858-ci ildə balaca bir qız iki başqa uşaqla bir- 
likdə onun yaxınlığında odun yığırdı. Qız xəstəhal, zəif idi, 

astma xəstəliyindən əziyyət çəkirdi, onun valideynləri isə 
o qədər kasıb idilər ki, az qala, dilənirdilər. Həmin qış 
günündə qız çox da böyük olmayan çayın dayaz yerindən 
keçməyə qorxdu — birdən islanar, soyuqlayar və yatağa 
düşər, valideynləri isə onun gətirdiyi qəpik-quruşsuz keçi- 
nə bilməzlər. 

Elə bu anda onun qarşısında ağpaltarlı, üzəri qızılı qızıl- 
güllərlə bəzədilmiş səndəllərdə qadın zühur edir. O, qıza 
bir şahzadə qədər ehtiramla müraciət edərək ondan bir 
lütf göstəməsini — bura bir neçə dəfə yenə gəlməsini istə- 
yir və yoxa çıxır. Bütün bu gördüklərindən yerlərindəcə 
qurumuş digər iki uşaq əhvalatı qarşılarına çıxan hər kəsə 
danışırlar. 

Amma qızın həyatı o andan etibarən əsl işgəncəyə 
çevrilir. Onu həbs edirlər, tələb edirlər ki, belə bir hadisə- 
nin heç vaxt olmadığını desin. Məxluqdan cürbəcür möcü- 
zə və ənam istəməsi üçün ona pul söz verirlər. İlk günlər- 
sə onun valideynlərini hamının gözü qarşısında qızın bu 
görüşü özünə diqqət çəkmək məqsədilə uydurduğunu 
deyərək rüsvay edirlər. 

Qızın isə — onun adı Bernadetta idi — gördüyü şəxsin 
kimliyi haqqında təssəvvürü belə yox idi. Ağpaltarlı Qadını 
“O” adlandırırdı və onun təşvişə düşmüş valideynləri kömək 
üçün yerli keşişə müraciət edirlər. O, qızdan xahiş edir ki, 
növbəti dəfə görüşəndə qadından adını soruşsun. 

Bernadetta deyilən kimi edir, lakin cavab əvəzinə təbəs- 
süm alır. “O” daha 18 dəfə qıza zühur edir — demək olar 
ki, hər dəfəsində səssizcə. Hərçənd bir dəfə qadın Ber- 
nadettadan torpağı öpməsini istədi. Qızcığaz səbəbini 
anlamadı, lakin itaət etdi. Başqa bir dəfə isə “O” mağa- 
rada çuxur qazmağı xahiş elədi. Bernadetta onun xahişini 
yerinə yetirdi və elə o saat çuxurdan palçıqlı su axmağa 
başladı — bəs necə, axı hərdənbir pis havalarda mağarada 
qabanlar gizlənirdilər. 

— İç, — qadın əmr elədi. 

Su o qədər çirkliydi ki, Bernadetta üç dəfə su götürdü 
və ağzına yaxınlaşdırmaqdan çəkinərək üç dəfə yerə səpə- 
lədi. Nəhayət, iyrənə-iyrənə də olsa, əmri yerinə yetirdi. 
Onun qazdığı çuxursa yenidən su ilə doldu. 


Bir gözü kor olan adam sudan bir neçə damcı gözü- 
nə tökdü və həmin dəqiqə gözləri açıldı. Yenicə dünyaya 
gəlmiş oğlunun ölüm ayağında olmasından başını itirmiş 
gənc ana onu bu bulağın suyuna saldı — temperatur həmin 
gün aşağı düşdü və körpə sağaldı. 

Yavaş-yavaş möcüzəli bulağın sorağı ətrafa yayıldı və 
minlərlə adam kəndə axışmağa başladı. Bemadetta isə 
hələ də sehrli qonağın adını öyrənməyə çalışırdı, lakin 
o, cavab əvəzi yalnız gülümsəyirdi. 

Amma gözəl günlərin birində “O” qızcığaza tərəf çev- 
rildi və dedi: 

— Mən Müqəddəs Ruhdan Doğanam. 

Sevincinin həddi-hüdudu olmayan Bernadetta bu 
barədə danışmaq üçün var gücü ilə keşişin yanına qaçdı. 

— Belə şey mümkün deyil, — keşiş cavab verdi. — Övla- 
dım, indiyə qədər heç kim eyni zamanda həm ağac, həm 
də meyvə ola bilməyib. Sən gəl onun üstünə müqəddəs 
su çilə. 

Keşişin qatı inamına görə, yalnız Allah bütün başlan- 
ğıcların başlanğıcından var ola bilərdi, Allahsa bütün əla- 
mətlərə görə kişidir. 

Bernadetta “O”nun üzərinə müqəddəs su çilədi, ancaq 
qadın yalnız xəfifcə gülümsədi — başqa heç nə baş ver- 
mədi. 

16 iyulda qadın son dəfə göründü. Bundan az sonra 
Bernadetta mağaranın yaxınlığında yerləşən kiçik kəndin 
həyatını nə qədər dəyişdiyini ağlına belə gətirmədən rahi- 
bə oldu. Bulaq qurumadı və möcüzələr davam etdi. 

Əhvalatın sorağı əvvəl Fransaya, sonra da bütün dün- 
yaya yayıldı. Kənd böyüməyə və dəyişməyə başladı, şəhə- 
rə çevrildi. Tacirlər gəldilər. Mağazalar və mehmanxanalar 
açıldı. Bernadetta öldü və doğma yerlərdən çox uzaqlarda 
dəfn edildi. O, nə baş verdiyini heç vaxt bilmədi. 

Kilsəni çətin vəziyyətdə qoymağa cəsarət edən insan- 
lar meydana çıxdılar — xoşbəxtlikdən, Vatikan o zama- 
nadək Zühuretmənin mümkünlüyünü etiraf etmişdi — və 
möcüzələr yaratmağa başladılar, lakin tezliklə şarlatan və 
fırıldaqçı adı ilə ifşa edildilər. Kilsə sərt qaydalar qoydu — 

filan gündən yalnız həkimlər və alimlərin apardığı ciddi 
yoxlamadan keçmiş fenomenlər möcüzə kimi tanınır. 
Ancaq su hələ də axır və xəstələr sağalır. 


Mənim qulağıma nə isə səs gəldi və mən qorxdum. 

Ancaq o, hərəkətsiz oturmaqda davam edir. Ətrafımız- 
dakı duman isə ad aldı, keçmiş qazandı. Mən danışılan 
əhvalat və onun bütün bunları haradan bildiyi haqqında 
düşünürəm. Mənim cavabım yoxdur. 

Mən Allahın qadın siması haqqında düşünürəm. Mənimlə 
yanaşı oturmuş adamın ziddiyyətli ruhu var. Bir müddət 
əvvəl o, mənə yazırdı ki, seminariyaya daxil olmaq fikrin- 
dədir, lakin o, əmindir ki, Allah qadın simalıdır. 

O hərəkətsizdir. Mən isə özümü Yer Ananın bətnində 
həbsə salınmış kimi hiss edirəm — harada ki, nə zaman 
var, nə məkan. Bernadettanın əhvalatı, sanki, gözlərimin 
qarşısında, bizi ağuşuna alan dumanda baş verir. 

Və yenə onun səsi eşidilir: 

— Bernadetta iki mühüm şeyi bilmirdi. Birinci, xristian- 
lıq gələnə qədər bu dağlarda keltlər yaşayırdı, İlahə kultu 
isə onların sivilizasiyasının əsasında dururdu. Bir çox nəsil- 
lər Allahın qadın simasını dərk edirdilər, Onun sevgisinin, 
Onun şöhrətinin bir hissəciyi onlara ünvanlanmışdı. 

— Bəs ikinci? 

— İkincisi isə, Zühurun baş verməsindən bir az əvvəl Vati- 
kan iyerarxiyası gizli yığıncağa toplaşmışdı. Onların həmin 
yığıncaqda nəyi müzakirə etdiklərini kənar şəxslərdən heç 
kim bilmirdi, lurdlu keşişsə xüsusilə. 

Kilsə başçıları müqəddəs ruhdan mayalanma haqqın- 
da ehkamı verməyin lazım olub-olmadığını qərarlaşdırır- 
dılar. Və sonda qərara alındı ki, lazımdır. Bunun nəticəsi 
Papanın “İneffabilis Dei” fitvası oldu. Ancaq geniş dindar 
kütləsinə onun mənasını heç kim başa salmadı. 

— Bəs bütün bunların sənə nə dəxli var? — mən soru- 
şuram. 

— Mən Onun şagirdiyəm. O, məni hazırlayıb, — o deyir. 

— Yəni sən Onu görmüsən? 

— Görmüşəm. 





Tİneffabilis Dei — Müqəddəs Ruhdan hamilə olma (/ar.) 


Biz meydana geri dönürük, bizi kilsədən ayıran bir neçə 
metr yolu qət edirik. Fənərin işığında quyunu və qırağın- 
dakı şüşəni, iki stəkanı görə bilirəm. “Yəqin, orada aşiqlər 
oturublarmış, — mən düşünürəm. — Səssizcə oturublar və 
bir-biri ilə sözsüz — yalnız ürəkləriylə danışıblar. Ürəklər hər 
şeyi söyləyəndən sonra onlar ulu sirlərə ortaq oldular”. 

Yenə də bizim sevgi barədə söhbətimizdən heç nə 
alınmadı. Bu heç vacib də deyil. Mən hiss edirəm ki, nə 
isə çox mühüm bir nəsnənin astanasındayam və daha çox 
başa düşmək üçün ondan istifadə etməliyəm. Yadıma bir 
anlıq universitetdəki məşğələlərim, Saraqos, ömrüm boyu 
rastlaşmaq istədiyim həyat yoldaşı düşür, lakin bütün bun- 
lar uzaq, dumanlı örtüyə — lap Sent-Savenin üzərindəki 
kimi — bürünmüş görünür. 

— Sən niyə mənə Bernadetta haqqında danışdın? 

— Özüm də bilmirəm, — o, üzümə baxmadan cavab 
verir. — Bəlkə ona görə ki, biz Lurdun yaxınlığındayıq. Bəl- 
kə ona görə ki, sabah — “İneffabilis Dei” günüdür. Bəlkə 
də ona görə ki, sənə sübut eləmək istəyirdim: mənim dün- 
yam kənardan göründüyü kimi boş və divanə deyil. Onun 
bir hissəsi həm də başqa insanlardan ibarətdir. Və onlar 
söylədiklərinə inanırlar. 

— Mən heç vaxt sənin dünyanın divanə olduğunu 
deməmişəm. Bu daha çox mənim dünyama aiddir. Mən 
həyatımın ən gözəl illərini kitab-dəftərlə əlləşərək itirirəm, 
halbuki onlar məni hər şeyi əzbər bildiyim yerdən çıxart- 
mayacaqlar. 

Mən hiss elədim ki, yüngülləşirəm: onu başa düşür- 
düm. 

Gözləyirdim ki, o, yenə də İlahədən danışacaq, ancaq 
o, mənə sarı çevrilərək dedi: 

— Yatmaq vaxtıdır. Biz çox içmişik. 


ХХЫ 
O, dərhal yuxuya getdi. Mənsə hər şeyi — dumanı, 


şərabı, meydanı, söhbəti xatırlaya-xatırlaya xeyli oyaq 
qaldım. Sonra onun mənə verdiyi əlyazmanı oxudum və 

xoşbəxtlik dalğası hiss etdim: Allah — əgər O, gerçəkdən, 
mövcuddursa — həm Atadır, həm də Ana. 

Mən işığı söndürdüm və quyunu araya almış səssizlik 
barədə düşünməkdə davam etdim – məhz həmin dəqiqə- 
lərdə, bizim hər ikimizin susduğumuz vaxt onun mənə nə 
qədər yaxın olduğunu duyurdum. 

Nə o, nə də mən bir söz belə demədik. Məhəbbət haq- 
qında danışmağa ehtiyac yoxdur, çünki onun öz səsi var 
və öz yerinə özü danışır. Həmin gecə quyunun yanında 
sükut bizim ürəklərimizin yaxınlaşmasına, bir-birini daha 
yaxşı tanımasına imkan verdi. Mənim ürəyim diqqətlə 
onun ürəyini dinləyirdi və dinlədikcə də xoşbəxtlikdən oxu- 
yurdu. 

Gözlərimi yummazdan əvvəl mən onun “Özgənin 
qovulması” adlandırdığı ritualı yerinə yetirməyə qərar ver- 
dim. 

“Bax mən buradayam, bu otaqda, bu şəhərcikdə 
— əvvəllər heç vaxt olmadığım bir yerdə — mənim fikirlərim 
axırdı. Vərdiş elədiyim hər şeydən uzaqda. Həyatda heç 
vaxt məni maraqlandırmamış nəsnələr haqqında düşünü- 
rəm. Mən — bir neçə dəqiqəlik də olsa — özümü elə göstərə 
bilərəm ki, guya, dəyişmişəm”. 

Və mən həmin bir neçə dəqiqəni necə yaşamaq istədi- 
yimi təsəvvür etməyə başladım. Mən şən, hər şeylə maraq- 
lanan, xoşbəxt olmaq istərdim. Hər saniyədən gen-bol 
istifadə etmək, həyat suyunu acgözlüklə içmək. Yenidən 
arzuya inanıb, etibar etmək. Mənim üçün əziz və istəkli 
olan uğrunda mübarizə aparmaq üçün güc qazanmaq. 

Sevgiyə sevgiylə cavab vermək. 

Bəli, bu odur — mənim olmaq istədiyim qadın. O, qəf- 
lətən mənim qarşımda peyda oldu və mənə çevrildi. 

Mən qəlbimin Tanrının, ya da İlahənin nuru ilə necə 
dolduğunu hiss elədim — onlara artıq çoxdan inanmır- 
dım. Və bir də həmin an Özgənin necə mənim cismimi 
tərk edərək bu balaca otağın küncündə oturduğunu gör- 
düm. 

Mən ona baxırdım — indiyə qədər mən olana: o zəifdir, 
amma güclü görünməyə cəhd edir. O, hər şeydən qor- 
xur, amma özünü inandırır ki, bu, qorxu yox, buludlarda 
uçmayan adamın müdrikliyidir. O, köhnə mebelinin üzü 


bozarmasın deyə arasından günəşin parlaq şüaları dolan 
pəncərələri bərk-bərk mıxlayır. 

Mən otağın küncündə Özgəni görürdüm – zəif, yor- 
ğun, məyus. Mən görürdüm ki, o, necə tamamilə azad 
olmalı olan nəsnələri — öz hisslərini boğur və dustaq edir. 
Necə gələcək sevgi haqqında keçmiş əzablarına əsasən 
hökm çıxartmağa çalışır. 

Ancaq məhəbbət həmişə yenidir. Həyatın boyu məhəb- 
bətlə neçə dəfə rastlaşacağının əhəmiyyəti yoxdur — bir, 
iki, və ya üç. Hər dəfə biz məchulluq və sirlə qarşılaşırıq. 
Məhəbbət bizi göylərə qaldıra bilər, cəhənnəmə ata bilər, 
lakin heç vaxt əvvəlki yerimizdə qoymaz. Məhəbbətdən 
imtina etmək olmaz, çünki o, yaşamımızın qidasıdır. Ondan 
imtina etsək, həyat ağacının bardan əyilmiş budaqlarına 
baxa-baxa və o bardan dərməyə cürət etmədən aclıqdan 
ölərik, halbuki budur onlar — sadəcə, əlini uzatmalısan. 
Harada olursan ol, məhəbbəti axtarmaq lazımdır, hətta bu 
axtarışlar saatlarla, günlərlə, həftələrlə sürəcək kədər və 
məyusluq anlamına gəlsə də. 

İş ondadır ki, biz sevginin axtarışına çıxanda sevgi 
bizim görüşümüzə gəlir. 

Və bizi xilas edir. 


Özgə məndən uzaqlaşan kimi ürəyim yenidən mənimlə 
danışdı. Və dedi ki, bənddəki çat bütöv bir axını buraxıb, 
dedi ki, küləklər dörd tərəfdən əsib və dedi ki, o xoşbəxt- 
dir, çünki mən yenə onun səsini eşitməyə başlamışam. 

Örəyim mənə dedi ki, mən sevirəm. Və mən dodaqla- 
rımda xoşbəxt təbəssümlə yuxuya getdim. 


Mən oyananda o, açıq pəncərənin qarşısında dayana- 
raq dağlara baxırdı. Mən onu çağırmadım, əgər o çevril- 
sə, o dəqiqə gözlərimi yummağa hazır vəziyyətdə səssizcə 
uzandım. 

Sanki, mənim fikirlərimi oxuyurmuş kimi o çevrildi. 
Mənə baxdı: 

— Sabahın xeyir. 

— Sabahın xeyir. Pəncərəni bağla, soyuqdur. 

Özgə xəbərdarlıq etmədən peyda oldu. O, hələ də 
küləyin istiqamətini dəyişməyə, onun qüsurlarını və zəiflik- 
lərini görməyə, “Yox, bu qeyri-mümkündür” deməyə çalı- 
şırdı. Ancaq özü də bilirdi ki, gecdir. 

— Çıx otaqdan, mən geyinim, — mən dedim. 

— Mən səni aşağıda gözləyirəm, — o cavab verdi. 


Mən çarpayıdan durdum, Özgə haqqında fikirləşməyi 
özümə qadağan elədim, təzədən pəncərəni açdım, günəşi 
otağa buraxdım. Onun şüası dağların qarlı zirvələrini, 
xəzəllə örtülü torpağı, çayı — mən onu görmürdüm, lakin 
şırıltısini eşidirdim — işıqlandırırdı. 

Günəş mənim sinəmdə əks oldu, mənim çılpaq bədə- 
nimi işıqlandırdı və mənə soyuq deyildi, çünki bütün bədə- 
nim hərarətdən yanırdı — alova, alovdan tonqala, tonqal- 
dan yanğına çevrilən cüzi qığılcımın hərarətindən. Yanğını 
isə heç nə ilə söndürmək, keçirmək mümkün deyil. Mən 
bilirdim. 

Və istəyirdim. 

Mən bilirdim ki, bu dəqiqədən etibarən cənnəti və 
cəhənnəmi, nəşəni və kədəri, arzuların həyata keçməsini 
və çarəsiz ümidsizliyi tanıyacam, bilirdim ki, qəlbimin giz- 
linlərindən qalxan küləkləri cilovlamağa gücüm çatmaya- 
caq. Bilirdim ki, bu səhərdən etibarən bələdçim və müşa- 
yiətçim sevgi olacaq, baxmayaraq ki o, mənim qəlbimdə 
uşaqlıqdan, onu birinci dəfə gördüyüm vaxtdan məskən 
salıb. Çünki mən onu heç vaxt unutmamışam – onun 
uğrunda mübarizə aparmağı ləyaqətsizlik hesab eləsəm 
də. Bu, çətin sevgi idi və mənim pozmaq istəmədiyim sər- 
hədlərlə əhatə olunmuşdu. 

Yaddaşımda Soriyadakı meydan və ondan itirdiyim 
medalyonu axtarmağı xahiş elədiyim dəqiqə canlandı. 
Mən bilirdim — bəli, onun mənə nə demək istədiyini mən 
bilirdim, ancaq eşitmək istəmirdim, çünki o, günlərin bir 
günü pul qazanmaq məqsədilə, macəra dalınca, arzularını 
həyata keçirmək üçün ata yurdunu tərk edən cavanlardan 
idi. Mənə isə real və mümkün olan sevgi gərək idi, mənim 
bakirə bədənim və qəlbim gözəl şahzadəni gözləyir və istə- 
yirdi. 


O zamanlar mən sevgi barədə çox az şey bilirdim. 
Onu mühazirədə görəndə, təklifini qəbul edəndə elə fikir- 
ləşirdim ki, yetkin qadının, öz şahzadəsi ilə görüşə tələ- 
sən qızcığazın ürəyini cilovlamağa gücü yetəcək. Sonra 
o xatırlatdı ki, hər böyüyün ürəyində mütləq körpə yaşayır 
— onda mən vaxtilə olduğum qızcığazın, sevgisini itirmək 
qorxusu ucbatından sevməkdən qorxan o balaca şahzadə 
qızın səsini yenidən eşitdim. 

Dörd gün ərzində mən ürəyimin səsini batırmağa 
çalışdım, ancaq o daha bərk səslənirdi və Özgə daha çox 
çarəsizləşirdi. Haradasa, ürəyimin ən məhrəm guşəsində 
əvvəlki qızcığaz hələ mövcud idi, hələ inanırdı ki, arzular 
çin olur. Özgə ağzını da açmağa macal tapmadı — mən 
onun maşınına oturdum, onunla Bilbaoya getməyə razılıq 
verdim, risk eləmək qərarına gəldim. 

Və elə bu səbəbdən – mənim əvvəlki “mən”imin cüzi 
hissəsi hələ yaşayırdı — sevgi məni yenə tapdı, dünyanın 
müxtəlif qgütblərində uzun axtarışlardan sonra tapdı. Sevgi, 
Saraqosun səssiz küçəsində Özgənin dərsliklərdən, sarsıl- 
maz prinsiplərdən və qərəzli fikirlərdən quraşdırdığı əngəl- 
ləri aşaraq yenidən mənimlə görüşdü. 


Mən pəncərəni və ürəyimi açdım. Gün işığı otağı dol- 
durdu, sevgi mənim qəlbimi. 


Bir neçə saat dalbadal biz gah qarda, gah yolda gəz- 
dik, adını heç vaxt bilməyəcəyim balaca şəhərcikdə qəhvə 
içdik. Orada, meydanda qəribə varlığın — yarılan, yarıgö- 
yərçin — heykəli ilə bəzədilmiş fəvvarə vardı. 

O, bu abidəni görəndə gülümsədi: 

— Əlamətdir. Kişi və qadın başlanğıcı birləşdirilib. 

— Mən əvvəllər heç vaxt sənin dünən dediklərin barədə 
fikirləşməmişdim, — mən etiraf elədim. — Baxmayaraq ki 
bu tamamilə məntiqəuyğundur. 

— “Və Allah insanı özü kimi yaratdı, İlahi obraza uyğun 
yaratdı: kişi və qadını yaratdı”, — o, Müqəddəs Kitabdan 
bir ayəni səsləndirdi. — Çünki bu, Onun özü kimi və özü- 
nəbənzər idi — kişi və qadın. 

Mən görürdüm ki, onun gözləri bu gün başqa cür 
parıldayır. O, xoşbəxt idi və hər xırda şeyə görə qəhqə- 
hə çəkirdi. Arabir yolda rastımıza çıxan yolçularla — əyin- 
lərində kül rəngli paltar, çölə işləməyə gedən əkinçilərlə, 
növbəti zirvənin fəthinə hazırlaşan rəngbərəng kostyumlu 
alpinistlərlə söhbətə girişirdi. 

Mən fransızca çox pis danışmağımdan utanaraq din- 
mirdim, lakin mənim qəlbim onun sevincinə sevinirdi. 

O elə xoşbəxt idi ki, onunla danışan hər kəs özündən 
asılı olmadan gülümsəyirdi. Yəqin, ürəyi ona nə isə piıçıl- 
damışdı və indi o bilirdi: mən onu sevirəm. Bununla belə, 
o, yenə də özünü mənimlə uşaqlıq dostu kimi aparırdı. 

— Görürəm sən xoşbəxtsən, — mən dedim. 

— Hə, çünki həmişə bu dağlarda səninlə gəzməyi, günə- 
şin qızıl suyuna çəkdiyi meyvələrdən yığmağı arzulamışam. 

“Günəşin qızıl suyuna çəkdiyi meyvələr”. Bu şeir mis- 
rasını kimsə lap çoxdan yazmışdı, o isə təkrar etdi — lap 
vaxtında və lap yerində. 

— Yəqin, sənin xoşbəxt olmağının səbəbi təkcə bu 
deyil, — meydanında bu cür əcaib fəvvarəsi olan şəhərciyi 
gəzərkən mən soruşdum. 

— Hə? O nə səbəbdir elə? 

— Sən bilirsən ki, mənə yaxşıdır. Axı sən mənim bu 
gün burada olduğum, dəftər-kitab dağına yox, əsl dağ- 
lara dırmaşdığım üçün məsuliyyət daşıyırsan. Sən məni 
xoşbaxt elədin. Biz xoşbəxtliyi başqaları ilə bölüşəndə xoş- 
bəxtlik artır. 

— Sən Özgəni qovmusan? 

— Haradan bildin? 

— Bildim, çünki sən özün də tamamilə dəyişmisən. Bir 
də ona görə ki, hər birimizin həyatında elə bir vaxt gəlib 
çatır ki, bu qovulma mütləq baş verməlidir. 

Lakin Özgə bütün səhəri məni daban-dabana izləyirdi. 
Yaxınlaşmağa çalışırdı. Amma hər keçən dəqiqə onun səsi 
daha da zəifləməyə başlayırdı, onun obrazı isə sanki, əri- 
pirlər haqqındakı filmlərin finalında qəddar qaniçənin necə 
külə çevrildiyi düşdü. 

Biz növbəti xaçlı dirəyin yanından keçirik — burada da 
onun üzərinə İsanın yox, Məryəmin təsviri həkk olunub. 


— Nə barədə fikirləşirsən? — o soruşdu. 

— Vampirlər barədə. Zülmət gecənin yaratdığı və özlə- 
rini möhkəmcə öz içlərinə həbs etmiş varlıqlar barədə. 
Onlar var güclərilə özlərinə yoldaş axtarırlar. Lakin sevmə- 
yə qadir deyillər. Məhz buna görə də belə bir inam möv- 
cuddur ki, vampiri yalnız nizəni düz ürəyinə batırmaqla 
öldürmək olar. Əgər bu zərbəni vurmaq mümkün olsa, 
onda oyanmış ürək şəri məhv edən sevgi eneriisini azad- 
lığa buraxır. 

— Bu, heç vaxt mənim ağlıma gəlməyib. Amma məncə, 
sən haqlısan. 


Mən nizəni düz ürəyə batıra bildim. Və o, cadudan 
azad olaraq bütün mövcudiyyətə açıldı. Onda Özgə üçün 
yer qalmadı. 

Mən min dəfə onun əlini sıxmaq istədim və min dəfə 
özümü saxladım. Mən təşviş içində idim — onu sevdiyimi 
demək istəyirdim, lakin bilmirdim ki, necə başlayım. 

Biz dağlardan danışırdıq, çaylardan danışırdıq. Biz 
meşədə düz bir saatlıq azdıq, ancaq sonunda axtardığımız 
cığırı tapdıq. Biz ehtiyat üçün götürdüyümüz buterbrodları 
yedik və susuzluğumuzu ərimiş qarla yatırdıq. Günəş qüru- 
ba tərəf meyillənməyə başlayanda Sent-Savenə qayıtmaq 
qərarına gəldik. 


Bizim addımlarımız daş tağların altında aydın əks-səda 
verirdi. Mən qeyri-ixtiyari əlimi müqəddəs su olan kasaya 
saldım və xaç çəkdim. Onun sözləri yadıma düşdü: su İla- 
hənin simvoludur. 

— Ora gedək, — o dedi. 

Biz qaranlıq, boş kilsənin içiylə irəliləyərək altında 
birinci minilliyin əvvəllərində yaşamış zahid, müqəddəs 
Savenin sərdabəsi olan əsas mehraba yaxınlaşdıq. Onun 
yıxılmış divarları artıq bir neçə dəfə təzədən yüksəldilib. 

Bəli, elə yerlər var ki, müharibə, təqib, laqeydlik onla- 
rın üzərindən keçir və onları məhv edir, lakin onlar müqəd- 
dəs olaraq qalır. Bir vaxt kimsə bura gələcək, baxacaq, 
nəyinsə çatışmadığını görəcək və bərpa edəcək. 

Mən çarmıxa çəkilmiş İsanın obrazına baxdım və mən- 
də qəribə, lakin çox aydın bir hiss yarandı. Sanki, Onun 
başı mənim arxamca çevrildi. 

— Bura. 

Biz Müqəddəs Ananın mehrabı qarşısında dayanmışdıq. 

— Obraza bax. 

Mariya qucağındakı körpəsi ilə birlikdə. İsa göyləri gös- 
tərir. 

Mən gördüyüm barədə dedim. 

— Diqqətlə bax, — o, təkidlə dedi. 

Mən rənglənmiş və qızıl suyuna çəkilmiş taxta heykəlin 
bütün xırda detallarına diqqət yetirirəm və ustanın Mər- 
yəmin paltarlarının qırışlarını necə kamilcəsinə yonduğu- 
na valeh oluram. Yalnız indi körpə İsanın səmaya dikəl- 
miş barmağını görürəm və dostumun nədən bəhs etdiyini 
başa düşürəm. 

Baxmayaraq ki İsa Məryəmin əllərində oturub, əslində, 
İsa Onu saxlayır. Və adama elə gəlir ki, sanki, Körpənin 
səmaya qaldırdığı əli Onu göylərə qaldırır. Onu Nişanlısı- 
nın olduğu yerə qaytarır. 

— 600 il əvvəl bu heykəli yaratmış sənətkar nə istədiyini 
bilirdi. 

Taxta döşəmədə kiminsə ayaq səsləri eşidildi. Kilsəyə 
daxil olmuş qadın əsas mehraba yanaşdı və onun qarşı- 
sında şam yandırdı. 

Biz onun səssiz duasına mane olmaqdan çəkindiyimiz 
üçün sakit və hərəkətsiz dayanmışdıq. 

“Sevgi ehtiyatlılığı sevmir”, — onun özünü unutmuş hal- 
da necə Məryəmin obrazını seyr etdiyinə baxaraq düşün- 
düm. Hələ bir az əvvəl kainat onun varlığı olmadan da 
anlamla dolu idi. İndi isə onun yanımda dayanması mənə 
hava-su kimi lazımdır — əks halda bütün əşyaların gerçək 
parıltısı məndən gizlənir. 

Qadın gedəndən sonra o, yenə danışdı: 

— Rəssam Müqəddəs Ananı, İlahəni, Allahın mərhə- 
mətli simasını tanıyırdı. Sən mənə sual vermişdin, amma 
sənə konkret bir cavab verə bilməmişəm. Sən bütün bun- 
ları haradan bildiyimi soruşmuşdun, düzdür? 

“Yox, elə deyil, mən soruşdum, sən də cavab verdin”, 
— mən demək istədim, amma susdum. 


— Mən bu rəssam kimi öyrənmişəm, — o davam etdi. 
— Mən səmanın yüksəkliklərindən enmiş sevgini qəbul elə- 
dim. Məni yönləndirəndə mən müqavimət göstərmədim. 
Sən, yəqin ki, monastıra getmək istəyim barədə yazdığım 
məktubu xatırlayırsan. Mən hələ də sənə bu haqda danış- 
mamışam, lakin mənim arzum həyata keçdi. 

Və həmin dəqiqə mühazirədən əvvəlki söhbəti yadıma 
saldım. Örəyim təşvişə düşdü və mən diqqətlə Məryəmin 
üzünə baxmağa başladım. O gülümsəyirdi. 

“Bu ola bilməz, – mən fikirləşdim. — Hətta əgər o, monas- 
tıra gedibsə də, sonra oranı tərk edib. Xahiş edirəm de ki, 
seminariyadan çıxmısan”. 

— Mənim gəncliyim coşqun və dolğun kecib, — Bu ara- 
da o, mənim nə barədə fikirləşdiyimi tapmağa cəhd etmə- 
yərək sözünə davam edirdi. — Mən başqa xalqları tanıdım, 
fərqli mənzərələr gördüm. Mən Allahı işıqlı dünyanın hər 
yerində axtardım. Mən başqa qadınları sevdim. Mən çoxlu 
peşələr öyrəndim. 

Qısqanclıq yenidən məni sancdı. “Özgənin qayıtma- 
sına imkan vermək olmaz”, — mən gözlərimi gülümsəyən 
Məryəmdən çəkməyərək özlüyümdə dedim. 

— Yaşamın misteriyası məni ovsunlamışdı və mən onun 
mənasını daha dərindən dərk eləmək istədim. Adamlar 
mənim sorğu-suallarımın cavabında deyirdilər ki, bunu 
filankəs bilir, o birini peşmənkəs. 

Mən Hindistanda və Misirdə oldum. Magiya və medita- 
siyanın biliciləri, əlkimyaçı və din xadimləri ilə tanış oldum. 
Və nəhayət, tapmalı olduğumu tapdım: İnam haradadırsa, 
həqiqət də daim oradadır. 

İnam haradadırsa, həqiqət də daim oradadır. Mən 
kilsəyə təzədən və başqa gözlə baxdım — zamanın cila- 
ladığı, dəfələrlə külə çevrilmiş və dəfələrlə bərpa edilmiş 
daş plitələr. İnsanları belə nəhəng əmək sərfinə, inanılmaz 
inadkarlığa nə sövq etmişdi? Onları ucqarlarda, dağların 
başında bu kiçik məbədi təzədən tikmək üçün var qüvvə- 
ləri ilə çalışmağa nə məcbur etmişdi? 

Nə? — İnam. 

— Buddistlərin öz həqiqətləri olub, krişnaitlərin, hin- 
dustların, müsəlmanların, yəhudilərin öz həqiqətləri. Əgər 
insan səmimi inam sahibidirsə, o, Tanrıyla vəhdətdə olmağı 

bacaracaq və möcüzə yaratmağa qadir olacaq. Ancaq 
bunu bilmək kifayət deyildi — seçim etmək üçün qətiyyət 
də lazım idi. 

Mən katolikliyi seçdim, çünki bu etiqadda tərbiyə 
almışdım, uşaqlıq illərimə onun möcüzələri hopdurulub. 
Əgər mən yəhudi doğulmuş olsaydım, iudaizmi seçərdim. 
Allah təkdir — baxmayaraq ki onun minlərlə adı var, lakin 
onu hansı adla çağırmaq seçimi, məhz sənə aiddir. 

Yenidən addım səsləri eşidildi. 

Naməlum bir adam yaxınlaşdı, bizi nəzərdən keçirdi, 
sonra baş mehrabın yanına getdi və iki şamdan götürdü. 
Yəqin, o, kilsə gözətçisi, ya da keşiş idi. 

Mən bizi sovməəyə buraxmaq istəməyən qocanı xatır- 
ladım. Amma bu şəxs heç bir söz demədi. O çıxandan 
sonra dostum mənə dedi: 

— Mənim bu axşam görüşüm var. 

— Xahiş edirəm, söhbəti dəyişmə. Qerisini danış. 

— Mən bu yaxınlıqdakı seminariyaya daxil oldum. Dörd 
il mümkün olan hər şeyi öyrəndim. Həmin vaxt mən illümi- 
natlarla, xarizmatiklərlə, çoxdan qapadılmış qapını açmağa 
çalışan cərəyanların davamçıları ilə tanış odum. Mən anla- 
dım ki, Allah uşaqlıqda varlığıyla bizi qorxutduqları cəllad 
deyil. Xristianlığın ilkin, həç nə ilə ləkələnməmiş, qüsursuz 
mahiyyətinə qayıtmaq cəhdi yarandı. 

— Onların İsa və kilsənin eyni şey olmadığını başa 
düşmələrinin üzərindən cəmi iki min il keçəndən sonra? 
— mən təmkinli ironiya ilə soruşdum. 

— İstədiyin qədər zarafat edə bilərsən, amma söhbət 
məhz bundan gedir. Mən bizim monastıra rəhbərlik edən 
rahiblərdən birinin yanında öyrənməyə başladım. Və o, mənə 
təlqin elədi ki, vəhy alovunu, Müqəddəs Ruhu mütləq 
qəbul eləmək lazımdır. 

Onun sözlərindən mənim ürəyim sıxıldı. Məryəm isə 
bayaqkı kimi gülümsəyir, körpə İsa şən-şən mənə baxırdı. 

Nə vaxtsa mən də bütün bunlara inanırdım, lakin 
zaman keçdi və yaşadığım illər ərzində meydana çıxan, 
sağlam və məntiqli düşüncə sahibi olduğuma, torpağın 
üstündə möhkəm dayandığıma inam hissi məni dindən 
uzaqlaşdırdı. Əgər neçə illər məni müşayiət etmiş, əvvəlki 
uşaq inamı — mələklər və möcüzələrə inam - yenidən diril- 


səydi, nə yaxşı olardıl Lakin təkcə istəklə onu qaytarmaq 
qeyri-mümkündür. 

— Ustadım mənə dedi: “Əgər bildiyinə inansan, əvvəl- 
axır biləcəksən”, — o davam etdi. — Mən hücrəmin tənhalı- 
ğında öz-özümlə danışmağa başladım. Müqəddəs Ruhun 
mənə əyan olması və bilməli olduğum hər şeyi öyrətməsi 
üçün dua edirdim. Və tezliklə başa düşdüm ki, mənim 
səsimlə birgə sözləri mənim əvəzimə deyən başqa bir 
müdrik səs də eşidilir. 

— Mən də belə vəziyyətdə olmuşam, — mən onun sözü- 
nü kəsdim. 

O, susaraq gözlədi, amma mən başqa heç nə deyə 
bilmədim. 

— Danış, mən qulaq asıram. 

Ancaq sözlər gəlmirdi. O elə gözəl şeylər haqqında 
danışırdı ki, mən o qədər ifadəli sözlər tapa bilməzdim. 

— Özgə hər an qayıtmağa çalışır, — o, sanki, mənim 
düşüncələrimi oxuyaraq dedi. — Özgə istəmədən axmaq 
bir söz deməkdən qorxur. 

— Hə, — mən var gücümlə qorxuya yenilməməyə çalı- 
şaraq cavab verdim — hərdən elə olur ki, mən kiminləsə 
qızğın şəkildə danışıram və birdən, hansısa bir anda əvvəl- 
lər heç vaxt ağlıma gəlməyən şeylər haqqında danışmağa 
başlayıram. Mənə elə gəlir ki, sanki, sadəcə, həmişə mən- 
dən çox-çox ağıllı, həyatdan yaxşı başı çıxan birinin sözlə- 
rini çatdırıram. Ancaq bu, nadir hallarda baş verir. Adətən, 
mən susmağa və dinləməyə üstünlük verirəm. Və təzə nə 
isə öyrənəcəyimə inanıram, baxmayaraq ki axırda hər şeyi 
unuduram. 

— İnsan üçün onun özü qədər dərkolunmaz heç nə 
yoxdur. Əgər bizim buğda dəni boyda inamımız olsa, bu 
dağı yerindən tərpədə bilərik. Bax mən bunu yaxşı yadım- 
da saxlamışam. Və bu gün mən öz sözlərimi hörmətlə 
dinləyə-dinləyə təəccüblənirəm. Apostollar savadsız, cahil 
balıqçılar idilər. Lakin onlar göylərdən enən Alovu qəbul 
edirdilər. Onlar öz cahilliklərindən utanmırdılar — onların 
Müqəddəs Ruha inamı vardı. Bu vergi yalnız onu qəbul 
etmək istəyənlərə məxsusdur. Yetər ki, inanasan, qəbul 
edəsən, səhv buraxmaqdan qorxmayasan. 

Məryəm təbəssümlə qarşımda dayanmışdı. Dünyada 
hamıdan çox onun ağlamaq üçün səbəbləri vardı – amma 
o gülümsəyirdi. 

— Davam elə, — mən dedim. 

— Mən artıq hər şeyi dedim. Vergini qəbul etmək lazım- 
dır. Və onda o, özünü göstərəcək, öz ifadəsini tapacaq. 

— Bu şey belə işləmir. 

— Bəyəm sən məni başa düşmürsən? 

— Düşürəm. Ancaq mən bütün insanlar kimiyəm, mən 
qorxuram. Haqqında danışdığından sən, sənin qonşun 
istifadə edə bilər, mən yox. 

— Sən anlayanda ki, biz hamımız qarşımızdakı bizə baxan 
bu körpəyə bənzəyirik, hər şey dəyişəcək. 

— Amma o vaxta qədər biz işığa çox yaxınlaşdığımızı 
anlayacağıq və öz alovumuzu yandıra bilməyəcəyik. 

O cavab vermədi. 

— Sən seminariya barədəki fikrini tamamlamadın, — bir 
azdan mən onun yadına saldım. 

— Mən seminariyadan çıxmayacağam. 

Mən nəsə deməyə macal tapmamış ayağa qalxdı və 
mehraba tərəf yönəldi. 


Mən tərpənmədim. Başım fırlanırdı, nə baş verdiyini 
başa düşmürdüm. “Seminariyadan çıxmayacağaml” 

Ən yaxşısı fikirləşməməkdir. Bənd parçalanıb, sevgi 
qəlbi batırıb və axının qarşısını almaq mənim iradəmdə 
deyil. Bir çıxış yolu da var — Özgəni köməyə çağırmaq, ruhi 
zəifliyin sərt, cəsarətsizliyin soyuq qadına çevirdiyi məni. 
Lakin mən daha bunu istəmirdim. Mən daha həyata onun 
gözləri ilə baxa bilmirdim. 

Fikir selini qəfil səslənən səs qırdı — şiddətli və uzun, 
sanki, yanımda kimsə nəhəng fleytada ucadan çalmağa 
başladı. Mənim ürəyim əsdi. 

Birinci səsin ardınca ikincisi eşidildi. Sonra daha biri. Mən 
geri baxdım: taxta pilləkən kilsənin soyuq gözəlliyivə harmoniyası 
ilə kəskin kontrast yaradan başdansovdu tikilmiş meydançaya 
qalxırdı. Meydançada mən qədimi orqan gördüm. 


Və onu. Yarıqaranlıqda mən onun sifətini seçə bilmir- 
dim, ancaq bilirdim ki, o oradadır. 

Mən yerimdən qalxdım, amma o dəqiqə onun həyə- 
canlı səsi eşidildi: 

— Pilarl Yerindən tərpənməl 

Və mən itaət elədim. 

— Qoy Müqəddəs Ana məni ilhamlandırsın, — o davam 
elədi. — Qoy musiqi bu gün mənim duam olsun. 


Və “Ave Mariya”nı ifa etməyə başladı. Saat altıya yaxın 
olardı, “Angelus”un vaxtı, işıq və qaranlığın qarışdığı vaxt 
yaxınlaşırdı. Orqanın səsi, sanki, divarların qədim daşla- 
rına hoparaq, müqəddəslərin bütlərini bürümüş əfsanə- 
lərin ruhu və duaların qızğınlığı ilə qarışaraq boş kilsəyə 
yayılırdı. Musiqi qəlbimin lap dərinliklərinə keçsin deyə, 
oradakı bütün qorxuları, günah hissini silsin deyə məni 
düşündüyümdən daha yaxşı, daha güclü olduğuma inan- 
dırsın deyə, gözlərimi yumdum. 

Mən dəhşətli dərəcədə dua eləmək istədim, din 
yolundan döndüyüm vaxtdan bu yana məndə ilk dəfə idi 
ki, belə bir şey baş verirdi. Mən əvvəlki kimi skamyada 
oturmuşdum, lakin ruhum Müqəddəs Ananın qarşısın- 
da diz çökmüşdü, “Hə” deyən qadının ayaqlarına düş- 
müşdü. 

Hərçənd o, “Yox” da deyə bilərdi və onda mələk baş- 
qasını axtarıb tapardı və onun rədd cavabı Allahın gözün- 
də günah olmazdı, Allah Öz övladlarının nəyə qadir olduq- 
larını yaxşı bilir. Ancaq o dedi: “Sənin İradənə tabeyəm”. 
Hərçənd dərk edirdi ki, seçdiyi taledə mələyin sözləri ilə 
birlikdə əzab-əziyyət də qazanır, hərçənd qəlbinin gözü 
ilə sevgili oğlunun ata evini necə tərk elədiyini, insanların 
onun ardınca necə getdiyini və sonra onu dandığını artıq 
görə bilirdi, ancaq o dedi: “Sənin İradənə tabeyəm”, hər- 
çənd hər bir qadının həyatındakı ən ali, ən müqəddəs anı 
o, pəyədə yaşamalı və malların əhatəsində doğmalı oldu, 
çünki Müqəddəs Kitabda belə yazılmışdı: “Sənin İradənə 
tabeyəm”. 

Hərçənd o, təlaş içində oğlunu küçədə axtarırkən onu 
məbəddə tapdı. Oğlu ondan mane olmamasını istədi, 

çünki o, başqa öhdəlikləri yerinə yetirməli, başqa vəzi- 
fəni həyata keçirməli idi, “Sənin İradənə tabeyəm”, hər- 
çənd bilirdi ki, ömrünün sonuna qədər oğlunu axtaracaq, 
əzab sancısı həmişəlik onun ürəyində qalacaq və hər 
dəqiqə onun həyatı üçün əsəcək, çünki o həyat təhlükə 
altındadır, oğlusa qovulur və təqib edilir, “Sənin İradənə 
tabeyəm”, hərçənd camaatın içində oğlu ilə rastlaşanda 
ona yaxınlaşa bilməyəcək, “Sənin İradənə tabeyəm”, hər- 
çənd o, kiminləsə oğluna xəbər göndərəndə ki buradadır, 
oğlu əli ilə öz şagirdlərinə göstərərək, ona çatdırılmasını 
əmr etdi: “budur mənim anam və mənim qardaşlarım”, 
“Sənin İradənə tabeyəm”, hərçənd hər şey sona çatan- 
da və hamı yaxasını kənara çəkəndə çarmıxın altında, 
düşmənlərin rişxəndinə və dostların qorxaqlığına dözərək 
təkcə o, daha bir qadın və bir şagird qaldı, “Sənin İradənə 
tabeyəm”, İlahi, Sənin İradənə tabeyəm. Çünki övladla- 
rının ruhən nə qədər zəif olduğu yalnız sənə əyandır və 
hər birinin üzərinə onun daşımağa gücü çatacaq ağırlığı 
qoyursan. Zira Sən mənim sevgimi anlayırsan, çünki bu, 
yeganə şeydir ki, həqiqətən mənə məxsusdur, yeganə 
şeydir ki, mən özümlə başqa dünyaya götürə bilərəm. 
İlahi, elə elə ki, o, öz cəsarətini və təmizliyini qorusun, 
dünyanın ona qurduğu bütün tələləri və qurğuları keçə, 
yaşaya bilsin, dünyanın uçurumuna və dibsizliyinə düş- 
məsin. Orqanın səsi kəsildi, günəş də dağların arxasında 
gizləndi — bu, eyni anda baş verdi, sanki, Eyni bir Əlin 
hərəkətinə boyun əydi. Musiqi, doğrudan da, onun dua- 
sına çevrildi və onun duası eşidildi. Mən gözlərimi açdım. 
Kilsə qaranlığa qərq olmuşdu və Məryəmin obrazı önün- 
də bircə dənə şam yanırdı. 

Və budur, mən onun yaxınlaşan addımlarını eşitdim. 
Tənha şamın işığı mənim göz yaşlarımı və mənim təbəs- 
sümümü işıqlandırdı — o, Məryəmin təbəssümü qədər 
gözəl olmasa da, qəlbimin yaşadığını sübut edirdi. 

O, mənə baxdı, mən ona. Mənim əlim axtarmağa baş- 
ladı və onun əlini tapdı. Mən onun ürəyinin indi daha bərk 
döyündüyünü hiss etdim, az qala, zərbələrin səsini eşidir- 
dim, axı biz sakit və səssizcə dayanmışdıq. 

Ancaq mənim ruhum rahat, ürəyimsə sakit idi. 


Mən onun əlini sıxdım, o, məni qucaqladı. Deyə bil- 
mərəm heykəlin yanında nə qədər qaldıq, bunun nə qədər 
çəkdiyini bilmirəm, zaman donmuşdu. 

Məryəm bizə baxırdı. Öz taleyinə “hə” demiş gənc 
kəndli qız. Bətnində Allahın oğlunu, qəlbində İlahiyə sev- 
gini daşımağa razılıq vermiş Qadın. O, bizi anlamağa 
qadirdir. 

Mən ondan heç bir şey haqqında soruşmaq istəmir- 
dim. Kilsədə keçirdiyimiz anlar tamamilə kifayət etdi ki, 
bizim səyahətimiz anlam qazansın. Onunla keçirdiyimiz 
dörd gün tamamilə kifayət etdi ki, diqqətəlayiq heç nəyi ilə 
yadda qalmayan bu il əhəmiyyətli və vacib olsun. 

Buna görə də mən ondan heç bir şey haqqında soruş- 
madım. Biz əl-ələ tutaraq kilsədən çıxdıq və otağımıza 
qayıtdıq. Başımda hər şey bir-birinə qarışmışdı — semi- 
nariya, Müqəddəs Ana, onun kiminləsə axşama nəzərdə 
tutulmuş görüşü. 

Və onda mən dərk elədim: o da, mən də ruhlarımızı 
eyni taleyə tapşırmaq istəyirik, ancaq Fransada semina- 
riya, Saraqosda isə universitet var. Mənim ürəyim sıxıldı. 
Mən orta əsrdən qalma evciklərə, dünən gecə yanında 
oturduğumuz quyuya nəzər saldım. Yadıma Özgə qadının 
— bu yaxınlara qədər mən olanın — kədəri düşdü. 

“İlahi, Sən özün görürsən, mən əvvəlki inamımı dirilt- 
məyə çalışıram. Bir halda ki mənim başıma belə iş gəlib, 
məni tərk eləmə, tək qoyma”, — mən qorxunu qovaraq 
yalvardım. 

O, çox yatmadı, mən də pəncərədəki qara uçuru- 
ma baxaraq oyandım. Sonra biz yenə də yuxuya getdik, 
oyandıq, bizim azdanışan ev sahiblərimizlə şam elədik və 
o, onlardan evin açarını istədi. 

— Bu gün biz gec qayıdacağıq, — o, sahibəyə dedi. 

— Gənclərə əylənmək lazımdır, — qadın razılıqla başını 
tərpətdi. — və bayramı mümkün qədər yaxşı keçirmək. 

— Mən bir şey barədə soruşmalıyam, — biz maşına otu- 
randa mən dedim. — İstəmirdim, amma özümlə bacarmı- 
ram. 

— Seminariya barədə? 

— Hə, mən başa düşmürəm, – cavab verdim, özümsə 
fikirləşdim: “Hərçənd artıq bunun heç bir əhəmiyyəti yox- 
dur”. 

— Mən həmişə səni sevmişəm, — o danışmağa baş- 
ladı. – Mənim başqa qadınlarım olub, ancaq təkcə səni 
sevmişəm. Mən medalyonu həmişə özümlə gəzdirmişəm, 
nə vaxtsa onu sənə qaytaracağım, cəsarətimi toplayaraq 
“Mən səni sevirəm” deyəcəyim ümidilə. Dünyada hansı 
yolla gedirəm-gedim, o, məni mütləq sənin yanına gəti- 
rirdi. Mən sənə yazırdım və üzərində sənin imzan olan hər 
zərfi qorxa-qorxa açırdım — axı cavab məktublarından istə- 
niləni mənə sənin başqası ilə görüşdüyün xəbərini gəti- 
rə bilərdi. Məhz onda mən mənəvi çağırışı eşitdim. Daha 
doğrusu, mən bu çağırışa cavab verdim, çünki o, məndə 
— elə səndə də — uşaqlıqdan mövcud idi. Mən anladım ki, 
Tanrı mənim yaşamımda həddindən artıq vacib yer tutur 
və əgər arzumun ardınca yollanmasam, heç vaxt xoşbəxt 
ola bilməyəcəyəm. Mən İsanın simasını dünyada qarşıma 
çıxan hər kasıbın üzündə görürdüm və mən Onu görmə- 
dən gələ bilməzdim. 


O susdu, mənsə onu tələsdirməmək qərarına gəldim. 

İyirmi dəqiqədən sonra o, maşını saxladı və biz düşdük. 

— Biz Lurddayıq, — o dedi. — Buraları yayda görəsən. 

İndi isə mən adamsız küçələr, bağlı mağazalar, meh- 
manxanaların girişində polad şəbəkələr görürdüm. 

— Yayda burada altı milyon turist olur, — o, şövqlə davam 
etdi. 

— Bilmirəm yayda necədir, amma hal-hazırda o, xəya- 
lət-şəhəri xatırladır. 

Biz körpünü keçdik. Əzəmətli dəmir darvazanın bir tayı 
— kənarlarında mələk fiqurları olan — açıq idi. Biz içəri girdik. 

— Sonra nə baş verdiyini danış, — mən xahiş elədim, 
baxmayaraq ki bir az əvvəl təkid etməməyə qərar vermiş- 
dim. — İsanın simasının adamların üzündə necə tanınma- 
sından danış. 

Elə o dəqiqə də başa düşdüm — o, söhbətini davam 
etdirmək istəmir. Ola bilsin ki, indi vaxtı deyil və bura da 
yeri deyil. Ancaq bir halda ki başlayıb, sona çatdırmalıdır. 


Biz hər iki tərəfində qarlı düzənliklər sərilmiş geniş 
prospektlə irəlilədik. Uzaqda məbədin silueti görünürdü. 

— Danış, — mən təkrar elədim. 

— Sən artıq hər şeyi bilirsən. Mən seminariyaya daxil 
oldum. Hələ birinci il Allahdan sənə olan sevgimi bəşəri 
sevgiyə çevirmək üçün kömək etməsini istədim. İkinci 
kursda başa düşdüm ki, mənim dualarım eşidilib. Üçün- 
cü il — nə qədər qəribsəsəm də, qəti əminlik yarandı ki, 
sevgim yavaş-yavaş mərhəmətə, duaya, ehtiyac duyanlar 
üçün yardıma çevrilir. 

— Bəs niyə sən yenidən məni axtardın? Niyə məndə bu 
odu yenidən alovlandırdın? Niyə Özgənin qovulması haq- 
qında danışdın, yaşamımın nə qədər miskin və mənasız 
olduğuna gözlərimi açdın? 

Mənim səsim titrəyirdi, sözlər dolaşırdı. Keçən hər 
dəqiqə o, seminariyaya daha yaxın və məndən daha uzaq 
olurdu. 

— Niyə qayıtdın? Niyə bu əhvalatı mənə yalnız bu gün 
danışdın — axı sən görürdün ki, mən səni sevməyə başla- 
yıram?1 

— İndi deyəcəyim sənə axmaqlıq kimi görünəcək, 
— O, azca susaraq cavab verdi. 

— Görünməyəcəkl Mən daha gülməli olmaqdan qorx- 
muram. Və bunu mənə sən öyrətdin. 

— İki ay əvvəl mənim ruhi müəllimim onunla birlikdə bir 
qadının yanına getməmi xahiş elədi — o ölürdü və bütün 
əmlakını bizim seminariyaya vəsiyyət eləməyə hazırlaşırdı. 
Qadın Sent-Savendə yaşayırdı. 

Məbəd artıq lap yaxında idi. Mən təhtəlşüurda hiss 
etdim: ona çatan kimi söhbət kəsiləcək. 

— Dayanma, - mən xahiş etdim. — Mənim izahat tələb 
etməyə haqqım var. 

— Onun evinə girdiyim dəqiqə mənim yadımdadır. 
Pəncərələr Pireneylərə açılırdı və qarın parıltısından daha 
da gözqamaşdırıcı görünən günəş hər tərəfi doldurmuş- 
du. Mən əşyaları siyahıya almağa başladım, amma tezliklə 
dayanmağa məcbur oldum. İş ondaydı ki, mərhumənin 
zövqü tamamilə mənim zövqümə uyğun idi — o, mənim 

aldığım diskləri alırdı, pəncərənin arxasındakı bu mənzərəni 
seyr edə-edə mənim də qulaq asacağım musiqiyə qulaq 
asırdı. Rəflərdə xeyli kitab vardı — onlardan bəzilərini mən 
oxumuşdum, digərlərini isə məmnuniyyətlə oxuyardım. 
Mebel də, şəkillər də, otaqlara səpələnmiş cürbəcür xırda 
əşyalar da — hər şey elə idi ki, sanki, onları mən özüm seç- 
mişdim. Və həmin gündən mən o evi unuda bilmirəm. Hər 
dəfə dua eləmək üçün sovməəyə girəndə yadıma düşürdü 
ki, mənim dünyadan imtinam bütöv deyil. Mən belə bir 
evdə səninlə necə yaşadığımı, həmin musiqini dinlədiyimi, 
dağların qarlı zirvələrinə, buxarıdakı alova baxdığımı təsəv- 
vür edirdim. Mən bizim uşaqların otaqlarda necə oyan- 
buyana qaçdıqlarını, Sent-Saveni dövrəyə almış çöllərdə 
necə oynadıqlarını təssəvvür edirdim. 

Mənsə, baxmayaraq ki heç vaxt o evdə olmamışdım, 
onun necə göründüyünü dəqiq bilirdim. Və mən istərdim 
ki, o daha heç bir söz deməsin, onda mən xəyal qura bilər- 
dim. 

Ancaq o davam edirdi: 

— İki həftə əvvəl mən ruhi yorğunluğumun öhdəsindən 
gələ bilmədim. Öz müəllimimi tapdım, ona baş verən hər 
şeyi danışdım. Səni sevdiyimi və evi siyahıya alarkən hansı 
hissləri keçirdiyimi etiraf elədim. 

Pəncərənin arxasında narın yağış yağmağa başladı. 
Mən başımı aşağı saldım, bərk-bərk yaketə büründüm. 
Sonra nələr baş verdiyini öyrənməyə qorxurdum. 

— O isə mənə dedi: “Allaha xidmət eləməyin yolları 
müxtəlif və rəngarəngdir. Əgər sən düşünürsən ki, bu, 
sənin taleyindir, get axtar onu. Yalnız xoşbəxt olan kəs 
xoşbəxtlik yaymağa qadirdir”. “Bunun mənim taleyim 
olub-olmadığını bilmirəm, — mən ona dedim. — Bu monas- 
tra qapanmaq qərarını verəndə mən ruhi rahatlıq tap- 
dım”. “Onda dünyaya get, bütün şübhələrindən azad ol, 
— o cavab verdi. — Dünyada qal, ya da seminariyaya qayıt. 
Ancaq özün üçün seçəcəyin həmin yerdə sən özünlə tam 
vəhdətdə olmalısan. Bölünmüş çarlıq kiçik təzyiqdən dağı- 
lacaq. Bölünmüş insan həyatın üzünə ləyaqət və cəsarətlə 
baxa bilməz”. 

O, cibindən nə isə çıxartdı və mənə uzatdı. Bu açar 
idi. 


— Mənim müəllimim o qadının evinin açarını mənə 
verdi və dedi ki, əşyaları satmaqda tələsməyim. Bilirəm, 
o, mənim ora səninlə qayıtmağımı istəyirdi. Madriddəki 
mühazirəni o, mənim üçün təşkil eləmişdi, bizim yenidən 
görüşməmiz üçün. 

Mən onun əlindəki açara baxdım və səssizcə gülüm- 
sədim. Ancaq sinəmdə, sanki, zənglər çalınırdı, başımın 
üstündə göylər açılmışdı. O, Allaha xidmət edəcək, lakin 
özünəməxsus şəkildə, mənim yanımda. Çünki mən bunun 
uğrunda mübarizə aparacam. 

— Götür, — o dedi. 

Mən əlimi uzatdım, açarı barmaqlarımın arasında sıx- 
dım, cibimdə gizlətdim. 


Məbədin bazilikası artıq qarşımızda idi. Mən söz demə- 
yə macal tapmamış kimsə onu gördü və ona tərəf qaçdı. 
Narın yağış yağmaqda davam edirdi və mən burada nə 
qədər qalacağımızı bilmədiyimdən bir dəqiqə belə unut- 
murdum - mənə islanmaq olmaz, dəyişək yoxdur. 

Mən ancaq bu barədə fikirləşməyə çalışdım və yerlə 
göy arasında asılı olan, taleyin əlinin nə zaman ona toxu- 
nacağını gözləyən ev haqqındakı fikirləri qovdum. 

O, məni səslədi və mən yaxınlaşanda bir neçə nəfə- 
rə təqdim elədi. Kimsə haradan gəldiyimizlə maraqlandı. 
O, Sent-Savenin adını çəkəndə dedi ki, orada müqəddəs 
zahid dəfn olunub. Rəvayətə görə, məhz o, birinci dəfə 
meydanın ortasında quyu tapıb və başlanğıcda şəhərcik 
əvvəlki kimi yaşamaq istəməyən, dağlarda Allah axtaran 
möminlər üçün sığınacaq qismində nəzərdə tutulub. 

— Onlar indi də oradadırlar, — mən daha kiminsə səsini 
eşitdim. 

Bu əhvalatın nə qədər gerçək olduğunu bilmirdim və 
“onların” kimliyi barədə heç bir təsəvvürüm yox idi. 

Təzə adamlar da gəldilər və hamı mağaranın girişinə 
tərəf istiqamətləndi. Digərlərindən böyük görünən bir nəfər 
mənimlə fransızca danışdı, lakin mənim, demək olar ki, heç 
nə anlamadığımı görəndə bərbad ispan dilinə keçdi: 

— Siz bura qeyri-adi bir adamla gəlmisiniz. Möcüzə 
yaradan bir adamla. 

Mən heç nə demədim, ancaq yadıma Bilbaodakı 
axşam və ona sarı atılan ümidsiz kişi düşdü. Onda o, hara 
getdiyini mənə demədi, mənəsə bu maraqlı idi. İndisə 
mənim fikirlərim evdə cəmlənib — mən onun necə olaca- 
ğını dəqiq bilirdim: orada hansı kitablar və disklər olacaq, 
pəncərədən hansı mənzərə görünəcək. 

Dünyada elə bir yer var ki, orada bizim əsl evimiz daya- 
nıb, günlərin bir günü biz ora gələcəyik. Mənim sakitcə 
onun qayıtmasını gözləyəcəyim ev. Balaca qız və oğlanın 
dərsdən sonra qaça-qaça gələrək yaşam sevinci ilə dol- 
duracağı ev. 

Adamlar Zühurun baş verdiyi yerə çatana qədər yağı- 
şın altında bükülərək səssizcə getdilər. Hər şey düz mənim 
təsəvvürümdəki kimi idi — mağara, Müqəddəs Ananın hey- 
kəli və bir vaxtlar möcüzənin baş verdiyi yerdə, şüşənin 
altında çeşmə. Ziyarətçilərin bəziləri dua edirdi, digərləri, 
sadəcə, gözlərini yumaraq sakitcə oturmuşdu. Mağaranın 
qabağından çay axırdı və onun səsi mənə sakitləşdirici təsir 
etdi. Müqəddəs Məryəmin obrazını görəndə mən qısa bir 
dua pıçıldadım — Müqəddəs Anadan mənə kömək eləmə- 
sini istədim, çünki mənim ürəyimə daha əzab gərək deyil. 

“Əgər qismətimdə əzab çəkmək varsa, qoy o, tez gəl- 
sin, — mən deyirdim. — Çünki mənim qarşımda bütöv bir 
həyat var və ondan mümkün olduqca yaxşı istifadə elə- 
mək lazımdır. Əgər o, seçim etməlidirsə, qoy tez eləsin. 
Onda mən onu gözləyəcəyəm. Ya da unudacağam. Göz- 
ləmək işgəncədir. Unutmaq ağırdır. Ancaq əzablardan ən 
dəhşətlisi hansı qərarı verəcəyini bilməməkdir”. 

Qəlbimlə hiss elədim ki, mənim dualarım eşidildi. 

Bazilikanın üzərindəki saat gecəyarısını göstərəndə 
bizim ətrafımıza artıq yetərincə adam toplaşmışdı — yüz- 
dən az olmazdı. Onların arasında keşişlər, rahiblər vardı və 
hamı gözlərini obrazdan çəkmədən yağışın altında hərə- 
kətsiz dayanmışdı. 


— Eşq olsun sənə, qüsursuz hamilə qalmış Müqəddəs 
Məryəml — mənim yanımda kimsə dilləndi və elə həmin an 
saatın sonuncu zərbəsi səsləndi. 

— Eşq olsun! — hamı xorla cavab verdi və əl çaldı. 

Dərhal bizə gözətçi yaxınlaşdı və sakitliyi qorumamızı 
xahiş etdi — biz başqa zəvvarlara mane oluruq. 

— Axı biz uzaqdan gəlmişik, — bizim qrupdan kimsə 
dedi. 

— Onlar da, — gözətçi yağışın altında dayanmış adam- 
ları göstərərək cavab verdi. — Buna baxmayaraq, səssiz 
dua edirlər. 

Mən gözətçinin ziyarətgaha bir daha girməməsini elə 
çox istərdim ki... Mən buradan çox uzaqda, onunla tək- 
likdə olmaq, əlindən tutmaq, nələr hiss etdiyimi demək 
istəyirdim. Biz planlar qurardıq, ev haqqında və məhəbbət 
haqqında danışardıq. Onu sakitləşdirərdim, mən mehri- 
ban və nəvazişli olardım, deyərdim ki, onun arzusunun 
həyata keçməsinə az qalıb, çünki mən onun yanındayam 
və ona kömək edəcəyəm. 

Gözətçi tezliklə uzaqlaşdı, keşişlərdən biri isə astadan 
təsbehlə dua eləməyə başladı. O, duanın “iman gətirirəm” 
adlı son hissəsinə çatanda hamı gözlərini qapayaraq hərə- 
kətsiz dayanmışdı. 

— Bu adamlar kimdir? — mən soruşdum. 

— Xarizmatiklər, — o cavab verdi. 

Mən bu sözü artıq eşitmişdim, amma mənasını izah 
edə bilməzdim. O, bunu başa düşdü. 

— Bu adamlar Müqəddəs Ruhun alovunu qəbul edirlər. 
İsanın qoyduğu alovu, o alovu ki, yalnız bəzilərinə onun 
odundan öz şamını yandırmaq qismət olur. Bu adamlar 
xristianlığın ilkin həqiqətinə — hamının möcüzə yaratmağa 
qadir olduğu ideyasına yaxındırlar. Bu adamlar Gün İşığı- 
na Bürünmüş Qadına bəllidirlər, — o, gözləri ilə Məryəmin 
heykəlini göstərərək dedi. 

Adamlar, sanki, yalnız onların eşitdiyi bir əmrə tabe 
olaraq yavaş səslə oxumağa başladılar. 

— Sən titrəyirsən. Donmusan? Sən iştirak etməyə bilər- 
sən. 

— Bəs sən? 

— Mən qalacağam. Bu, mənim yaşamımdır. 

— Onda mən də qalıram, — mən cavab verdim, bax- 
mayaraq ki buradan çox uzaqda olmağı üstün tutardım. — 
Əgər bu, sənin dünyandırsa, mən onun bir hissəsi olmaq 
istəyirəm və bunu öyrənəcəyəm. 

Adamlar oxumaqda davam edirdilər. Mən gözlərimi 
yumdum, anlamadığım fransız sözlərini mənasız səs yığını 
kimi tələffüz edərək melodiyanı izləməyə çalışdım. Vaxt 
belə tez ötürdü. 

Bütün bunlar tezliklə qurtaracaq. Və biz Sent-Savenə 
qayıda biləcəyik. Yalnız ikimiz — o və mən. 

Mən fikirləşmədən, avtomatik oxumaqda davam edir- 
dim və tezliklə başa düşdüm ki, musiqi məni ovsunlayır, 
sanki, o, öz həyatını yaşayır və mənə hipnoz kimi təsir edir. 
Yüngül titrətmə keçdi, mən artıq yağışa əhəmiyyət vermir- 
dim, dəyişəyim olmadığını yadıma salmırdım. Musiqi məni 
oxşayırdı, əhvalımı yüksəldirdi, Allahın yaxın olduğu və 
mənə kömək elədiyi zamanlara aparırdı. 

Mənim tamamilə musiqiyə qarışdığım anda o kəsildi. 

Mən gözlərimi açdım. Bu dəfə gözətçi yox, keşiş işə 
qarışdı. O, dua edənlərin sırasındakı həmkarına yanaşdı 
və ona astadan nə isə deyərək getdi. 

İkinci keşiş bizə tərəf çevrildi: 

— Biz dualarımızı çayın o biri sahilində etməli olaca- 
ğıq. 

Və budur, biz səssizcə göstərilən yerə yönəlirik. Mağa- 
ra ilə üzbəüz dayanan körpüyə qalxırıq, çayın qarşı sahilinə 
keçirik. Bura gözəldir — ağaclar, düzənlik və indi bizimlə 
mağara arasında uzanmış çay. Buradan Müqəddəs Mər- 
yəmin işıqlandırılmış heykəli aydın görünür və biz başqa 
zəvvarlara mane olmaqdan çəkinmədən yüksək səslə oxu- 
ya bilərik. 

Belə bir hiss təkcə məndə yaranmayıb, o, sanki, hamı- 
ya sirayət edir: adamlar başlarını səmaya qaldıraraq və 
gülümsəyərək bərkdən oxumağa başlayırlar, yağış dam- 
laları isə bu arada onların üzüylə axır. Kimsə əllərini göyə 
açır, bir andan sonra hamı onun etdiyini təkrarlayır və 
musiqinin ritminə uyğun yırğalanır. 

Məndə daxili mübarizə gedir — mən həm bu vəhdət- 
də əriyirəm, həm də eyni zamanda ətrafımda nələrin baş 
verdiyini diqqətlə izləmək istəyirəm. Yanımdakı keşişlər- 


dən hansısa ispanca oxumağa başlayır və mən də onun 
sözlərini təkrar edirəm. Bu yalvarışlar Müqəddəs Ruha və 
Məryəmə ünvanlanmışdı — dua edənlərin üzərinə ensinlər, 
onlardan hər birini öz nemətləri ilə mükafatlandırsınlar, öz 
qüdrətlərindən pay versinlər deyə. 

— Qoy bizə dil qabiliyyəti iltifat edilsin, — o biri keşiş 
dedi və sonra bu cümləni ispanca və italyanca təkrarladı. 

Sonra baş verənləri tam dərk eləmədim. Ətrafımda 
dayanan adamlardan hər biri mənə məlum olmayan dil- 
də danışmağa başladılar. Bu nitqdən daha çox əlaqəsiz 
səs-küy idi — sözlər, sanki, birbaşa qəlbdən gəlirdi, heç 
bir məntiqi ardıcıllıq olmadan. Mən dərhal bizim kilsədəki 
söhbətimizi — onun vəhy haqqında və hər bir elmin hər 
şeydən əvvəl öz qəlbinin səsini dinləmək bacarığından iba- 
rət olması haqqında danışdıqlarını xatırladım. 

“Ola bilsin ki, bu, mələklərin dilidir”, — mən onları 
yamsılamağa çalışaraq və bunun mənasız olduğunu hiss 
edərək fikirləşdim. 

Sanki, transdaymış kimi hamı çayın o biri sahilinə, 
Məryəmin heykəlinə baxırdı. Mən onu gözlərimlə axtardım, 
gördüm ki, əllərini göyə qaldıraraq məndən aralanıb və 
o da sürətlə hansısa sözlər deyir, sanki, Məryəmlə danı- 
şır. O, hərdən razılaşaraq gülümsəyirdi, hərdən də, elə bil, 
anlamırdı. 

“Budur onun dünyası”, — mən düşündüm. 

Bütün bunlar məni qorxutmağa başlayırdı. Yanımda 
tutmaq istədiyim kişi danışırdı ki, Allah həm də qadın cin- 
sinə aiddir, naməlum, ağlagəlməz dillərdə sözlər deyirdi, 
transa düşürdü və adama elə gəlirdi ki, mələklərə yaxın- 
laşıb. Və mənim xəyalını qurduğum dağdakı ev reallıqdan 
itirdi, onun geridə qoyduğu dünyanın bir hissəsinə çevri- 
lirdi. 

Madriddəki mühazirələrdən başlayaraq son bir neçə 
gün mənə bir yuxu, mənim yaşam məkanımdan və zama- 
nımdan kənar səyahət kimi görünürdü. Ancaq bu yuxuya 
dünyanın sonsuzluğu hissi, kitab marağı, yeni macəra- 
ların ruhu hopmuşdu. Nə qədər mübarizə aparsam da, 
mənə məlum idi ki, məhəbbət qadın ürəyini tez alovlan- 
dırır, odur ki mənim küləyə əsmək, suya isə bəndi yıxmaq 
icazəsi verməyim, sadəcə, zaman məsələsidir. Prinsipcə 

nə qədər buna qarşı olsam da, mən əvvəllər sevmişəm 
və indi yaranmış situasiyanı necə həll etmək barədə fikir- 
ləşirdim. 

Lakin burada nə isə elə bir şey vardı ki, dərk eləmək 
gücündə deyildim. Allah qanunları dərslərində mənə bu 
katolik dinini öyrətmirdilər. Öz həyat yoldaşımı mən belə 
təssəvvür etmirdim, belə görmürdüm. 

“Həyat yoldaşı... nə qəribə söz birləşməsidir”, — düşün- 
düm və düşüncələrimə özüm də heyrətləndim. 

Çay və kaha mənim qəlbimdə qorxu və qısqanclıq 
doğurdu. Qorxu — çünki bu, mənim üçün yeni idi, yeni- 
liksə həmişə qorxudur. Qısqanclıq — çünki mən tədricən 
başa düşürdüm: məhəbbət mənim təsəvvür etdiyimdən 
böyükdür, məhəbbət elə sərhədləri keçir, elə yerlərdə 
gəzir ki, ora heç vaxt mənim ayağım dəyməyib. 

“Bağışla məni, Müqəddəs Məryəm, – dedim. — Bağışla 
ki, bu qədər cılız, yazıq, miskin olan mən bu adamın təkcə 
məni sevməsini tələb eləyirəm”. Bəs əgər onun əsl taleyi 
dünyadan çəkilmək, seminariyaya qapanmaq və mələk- 
lərlə dua etməkdirsə, necə olsun? 

O, öz arzusuna qarşı nə qədər müqavimət göstərə 
biləcək, onun evi, musiqini, qiraəti atması üçün nə qədər 
vaxt keçəcək? Və hətta o, seminariyaya qayıtmasa belə, 
onu əsl arzusuna yaxın buraxmamaq üçün mən hansı 
bədəli ödəməli olacağam? 

Adama elə gəlirdi ki, ətrafda hamının bütün fikrini elə- 
diklərinə cəmləşdirmişdi — hamı, məndən savayı. Mən gözü- 
mü ondan çəkmirəm, o isə mələklərin dilində danışır. 


Tənhalıq qorxu və qısqanclığı sıxışdırdı. Mələklər özlə- 
rinə həmsöhbət tapdılar, mənsə tək dayanmışdım. 

Bu qəribə dildə danışmağa məni nəyin vadar elədiyini 
bilmirəm. Ola bilsin, onunla dəhşətli dərəcədə görüşmək, 
görüşmək və nələr hiss etdiyimi ona danışmaq zərurəti. 
Ola bilsin, qəlbimin mənimlə söhbət etməsinə ehtiyacım 
vardı — ürəyim şübhələrlə dolu idi və mənə cavablar lazım 
idi. 

Ancaq mən nə etmək lazım gəldiyini bilmirdim — nə 
qədər gülünc göründüyüm düşüncəsi böyüyür və möh- 


kəmlənirdi. Lakin mənim yanımda, mənim ətrafımda adam- 
lar dayanmışdılar — kişilər və qadınlar, qocalar və cavan- 
lar, dünyəvilər və ruhanilər, rahiblər və tələbələr. Onların 
yaxınlığı mənə güc verdi və mən Müqəddəs Ruhdan mənə 
qorxunu yenməm üçün güc istədim. 

“Cəhd elə, — mən özümə dedim. Anlamadığın sözləri 
deyə bilmək üçün ağzını açmaq və cəsarətini toplamaq 
kifayətdir. Cəhd elə”. 

Və mən cəhd etmək qərarına gəldim. Lakin əvvəl nə 
vaxt başladığını başa düşmədiyim bu sonsuz, uzun günü 
əvəz etmiş gecənin mənim üçün zühur gecəsi olmasını 
istədim. 

Və Tanrı da, sanki, mənim dualarımı eşitdi. Və sözlər 
asan səslənməyə başladı, tədricən onlar insan dilinin ciz- 
gilərini itirdilər. Artıq utanc məni o qədər də incitmirdi, 
özümə inamım artmışdı və dilim də itaətkar və çevik oldu. 
Mən əvvəl dediklərimdən heç nə başa düşmürdüm, ancaq 
bu qəribə sözlər mənim qəlbimə aydın idi. 

Mən cəsarətimi topladığım və mənasız sözləri dediyim 
üçün sevinc dalğası hiss elədim. Mən azad idim, əməllə- 
rimə izahat verməyə və ya axtarmağa artıq ehtiyacım yox 
idi. Yeni əldə etdiyim bu azadlıq məni göylərə qaldırırdı 
— elə bir yerə ki, orada yanında özünü heç zaman atılmış 
hiss etməyəcəyin, hər şeyi bağışlayan Böyük Məhəbbət 
mənə qucağını açacaq. 

“Mənə elə gəlir ki, mən təzədən inanıram”, — məhəb- 
bətin yaratmağa qadir olduğu bütün o möcüzələrə təəc- 
cüblənərək fikirləşdim. Mən hiss edirdim — Müqəddəs 
Məryəm öz libası ilə məni örtərək və qızındıraraq əllərində 
saxlayır. Naməlum sözlər mənim dodaqlarımdan get-gedə 
daha yüngül və çevik qopurdular. Mən ağladım, göz yaşla- 
rımın səbəbini özüm də bilmədən. Sevinc mənim ürəyimi 
doldurdu, məni başdan-ayağacan batırdı. O, qorxudan, 
mənim miskin həqiqətimdən, həyatımın hər saniyəsini 
xilas etmək məqsədindən güclü idi. 

Mən başa düşürdüm – bu göz yaşları mənə yuxarıdan 
göndərilib, axı hələ məktəbdə rahibələr mənə təlqin edir- 
dilər ki, ən ali yüksəliş anında müqəddəslər ağlayırlar. Mən 
gözlərimi qaranlıq səmaya baxaraq açdım, göz yaşlarının 
yağış damlaları ilə necə qarışdığını hiss elədim. Torpaq 

canlı idi, yüksəklikdən enən su özü ilə dağ zirvələrinin 
möcüzəsini gətirirdi. Biz bu möcüzənin bir parçasıydıq. 

— Nə yaxşı, Allah qadın ola bilər, — mən yavaşca dedim, 
çünki başqaları oxuyurdular. — Əgər bu belədirsə, onda 
onun məhz qadın siması bizə sevməyi öyrədib. 


— Gəlin “çadır”larla dua edək, — keşiş dedi və dərhal 
da cümləsini ispan, fransız, italyan dillərində təkrarladı. 

Mən yenə çaşdığımı və nə baş verdiyini anlamadığımı 
hiss elədim. Kimsə mənə yaxınlaşdı, qolunu boynuma 
doladı. Başqa biri də o biri tərəfdən qucaqladı. 

Biz səkkizimiz də birlikdə qucaqlaşaraq dairə yaradı- 
rıq, elə əyilirik ki, başlarımız bir-birinə toxunur. 

Doğrudan da, bu, canlı çadıra oxşayır. Yağış güclənir, 
lakin heç kim ona fikir vermir. Dayandığımız poza bizim 
bütün diqqətimizi və bədənimizin istiliyini tələb edir. 

— Qüsursuz hamilə qalmış Müqəddəs Məryəm, mənim 
oğluma kömək elə, qoy o, öz yolunu tapsın, — məni sağ 
tərəfdən qucaqlamış kişi deyir. — “Ave Mariya”nı mənim 
oğlum üçün oxuyaq. 

— Amin, — digərləri cavab verir və səkkiz baş duaya 
başlayır. 

— Müqəddəs Məryəm, məni nurlandır, mənə loğman- 
lıq qabiliyyəti göndər, — bizim “çadır”da qadın səsi deyir. 
— “Ave Mariya” oxuyaq. 

Yenə “Amin” və ardınca da dua səslənir. Səkkiz 
nəfərdən hər biri öz xahişini bildirir və hamı onu öz duası 
ilə dəstəkləyir. Mən özüm özümə heyrət edirəm — çünki 
uşaq kimi dua edirəm və uşaq kimi də inanıram ki, bizə 
Ənam veriləcək. 

Bir anlığa sakitlik yarandı. Mən başa düşdüm ki, 
mənim Məryəmə dua ilə müraciət eləmək vaxtım çatıb. 
Başqa şəraitdə mən utandığımdan ölərdim — deməyə heç 
nə tapmazdım. Amma burada Zühuretmiş vardı və mənə 
inam verirdi. 

— Müqəddəs Məryəm, mənə sevməyi öyrət, Sən sevdi- 
yin kimi, — mən öz səsimi eşidirəm. — Qoy bu sevgi məndə 
və kimə xitab olunubsa, onda möhkəmlənsin. “Ave Mari- 
ya” oxuyaq. 


Biz birlikdə dua edirik və mən yenə də azad oluram. 

Neçə illər mən öz ürəyimə qarşı mübarizə aparmışam, 
çünki unudulmaqdan, əzabdan, kədərdən qorxurdum. 
Lakin həmişə bilirdim ki, əsl məhəbbət – bütün bunlar- 
dan yüksəkdir, bilirdim ki, ölmək yaxşıdır, nəinki bir daha 
sevməmək. 

Ancaq mənə elə gəlirdi ki, bunun üçün gərəkli cəsa- 
rətə başqaları sahibdir, məndəsə o yoxdur. Və yalnız indi 
anladım, varl Hətta məhəbbət özü ilə ayrılıq, tənhalıq, 
qüssə gətirsə belə, o, bizim onun üçün ödədiyimiz bədələ 
dəyər. 

“Təkcə bu barədə fikirləşmək olmaz, mən diqqətimi 
mərasimdə cəmləşdirməliyəm”. Bizim qrupu idarə edən 
keşiş dairəni açmamızı istədi və dedi ki, indi biz xəstələr 
üçün dua edəcəyik. İnsanlar yağışın altında Allahın və 
Müqəddəs Məryəmin şərəfinə dualar edir, oxuyur, oyna- 
yırdılar. Hərdənbir hamı əllərini göyə qaldıraraq yırğalana- 
yırğalana naməlum dillərdə danışmağa başlayırdı. 

— Aramızdan kimin gəlini axsayırsa, bilsin ki, o sağalır, 
— birdən qadın dedi. 

Dualar və onunla birlikdə nəğmələr və rəqslər bərpa 
olundu. Aradabir həmin qadının səsi eşidilirdi: 

— Aramızdan kimin bu yaxınlarda anası ölübsə, qoy 
qəti əmin olsun ki, o, Allahın rəhmətini qazanıb. 

Sonra o, mənə danışdı ki, peyğəmbərlik vergisi deyi- 
lən nəsnə məhz budur və bəzi adamlar özlərindən minlərlə 
mil uzaqda bu dəqiqə nələr baş verdiyini və ya verəcəyini 
hissetmə qabiliyyətinə sahibdirlər. 

Və o, heç vaxt xəbər tutmadı ki, mən möcüzələrdən 
danışan qadının səsinin gücünə inanırdım. Mən gözlə- 
yirdim ki, bu qadın ikimizin sevgisi haqqında danışacaq, 
ümid edirdim ki, o deyəcək — bu məhəbbətə bütün mələk- 
lər, müqəddəslər, Allah və İlahə xeyir-dualarını verdilər. 


Mərasimin nə qədər davam etdiyini bilmirəm. Adam- 
lar dəfələrlə naməlum dillərdə danışır, oxuyur, oynayır, öz 
yaxınları üçün dualar edir, möcüzə göndərilməsini istəyir, 
onlara xeyir-dua verildiyini bildirirdilər. 

Və nəhayət, mərasimə rəhbərlik edən keşiş dilləndi: 

— Gəlin xarizmatik yeniləşmədə bu gün birinci dəfə 
olanlar üçün dualar edək. 

Belə çıxır ki, mən burada tək deyiləm. Bu fikrin dərki 
məni sakitləşdirdi. 

Yenidən nəğmələr səsləndi. Bu dəfə mən hamı ilə bir- 
gə oxumurdum, yalnız qulaq asır və arzularımın xeyir-dua 
almasını istəyirdim. 

Mənəsə çox şey lazım idi. 

— Xeyir-dua alaq, — keşiş dedi. 

Hamı üzünü çayın o biri sahilindəki işıqlandırılmış 
mağaraya tərəf çevirdi. Keşiş bir neçə dua oxudu və bizə 
xeyir-dua verdi. Bundan sonra hamı bir-birini öpdü, bay- 
ram münasibətilə təbrik etdi və dağılışdı. 


O, mənə yaxınlaşdı. Siması adətən olduğundan daha 
şən idi. 

— Sən tamam yaşsan, — o dedi. 

— Sən də, – mən gülərək cavab verdim. 

Biz maşına oturduq və Sent-Savenə qayıtdıq. Mən bu 
dəqiqəni necə arzulayırdım, amma indi o an çatanda bil- 
mirəm nə deyim. Dağlardakı evi, kitabları və diskləri, anla- 
şılmaz dilləri və səkkiz ibadətçinin yaratdığı “çadır”ı hansı 
sözlərlə təsvir etmək olar? 

O, iki dünyada yaşayır. Nə vaxtsa və haradasa bu dün- 
yalar qovuşacaqlar və mən bunun necə baş verəcəyini müt- 
ləq anlamalıyam. 

Lakin belə anlarda sözlər heç bir anlam daşımır. Sevgi 
yalnız sevgi ilə dərk olunur. 


— Mənim təkcə bir sviterim var, — biz otağa daxil olan- 
da o dedi. — Geyin onu. Sabah özümə başqasını alaram. 

— Gəl paltarları kaloriferin üstünə asaq. Sabaha qədər 
quruyacaq, — mən cavab verdim. — Mənim maykam var, 
dünən onu yumuşam. 

Bir neçə anlıq sakitlik çökdü. 

Paltar. Çılpaqlıq. Soyuq. 

O, çamadanından bir dənə də futbolka çıxartmalı oldu. 

— Qecəköynəyi əvəzinə yarayar? 


— Əlbəttə. 

Mən çırağı söndürdüm. Qaranlıqda yaş paltarı əynim- 
dən çıxartdım, kaloriferin üstünə asdım və tənzimləyicini 
tam gücü ilə açdım. 

Mənim siluetimi görməsi və çılpaq olduğumu bilməsi 
üçün küçə fənəri yetərincə işıq salırdı. Mən maykamı geyin- 
dim və yorğanın altına girdim. 

— Mən səni sevirəm, — onun səsini eşitdim və cavabın- 
da dedim: 

— Mən səni sevməyi öyrənirəm. 

O, siqaret yandırdı. 

— Necə bilirsən, indi münasib vaxtdır? 

Mən onun nədən danışdığını bilirdim. Qalxdım və onun 
çarpayısının qırağında oturdum. 

Siqaretin qızılı qığılcımı bərabər fasilələrlə onun sifə- 
tini işıqlandırırdı. O, mənim əlimdən tutdu və biz bir müd- 
dət belə oturduq. Sonra mən əlimi çəkdim və onun başını 
sığalladım. 

— Sən soruşmamalısan, – mən cavab verdim. – Мәһәр- 
bət sual vermir, əgər biz düşünməyə başlasaq, qorxmağa 
başlayacağıq. Bu, izahedilməz qorxudur, hətta mən onu 
sözlə ifadə etməyə belə çalışmayacam. Bu rədd edilmək, 
sevilməmək qorxusu ola bilər, qorxu cazibəni pozacaq. 
Axmaq səslənir, amma bu belədir. Ona görə də soruşmaq 
yox, hərəkət eləmək lazımdır. Sən özün də dəfələrlə dedi- 
yin kimi — riskə getmək lazımdır. 

— Mən bilirəm. Və əvvəllər heç vaxt soruşmamışdım. 

— Sən artıq mənim ürəyimə sahib olmusan, — özümü 
onun Sözlərini eşitmirmiş kimi göstərərək dedim. — Sabah 
məni tərk edə bilərsən, amma bu günlərin möcüzəsini biz 
daim xatırlayacağıq: romantik məhəbbəti, arzunu, imkanı. 
Ancaq məncə, Tanrı fövqəladə və sonsuz müdriklik sahibi 
olduğundan cəhənnəmi cənnətin ortasında gizlədib. Və 
ona görə belə edib ki, biz həmişə ayıq olaq. Ona görə ki, 
biz Mərhəmətin sevincindən həzz ala-ala Qanunlar sütu- 
nunu da unutmayaq. 

Mənim saçlarımı sığallayan əllər gərginləşdi. 

— Sən bacarıqlı şagirdsən, — o dedi. 

Bu qeyd məni təəccübləndirdi, ancaq sonra səsim yadı- 
ma düşdü: “Əgər bildiyinə inansan, əvvəl-axır biləcəksən”. 

— Fikirləşmə ki, mən toxunulmazam, – mən dedim. 
— Mənim çox kişilərim olub. Mən hətta yaxşı tanımadığım 
kişilərlə də sevgi oyunu oynamışam. 

— Mən дә, – o cavab verdi. 

O istədi ki, bu, təbii səslənsin, lakin onun əlinin təma- 
sının dəyişməsindən anladım, mənim sözlərim onu ağrıt- 
mışdı. 

— Lakin bu səhərdən etibarən mən yenə bakirə oldum. 
Başa düşməyə çalışma, yalnız qadın bilir mən nədən danı- 
şıram. Mən sevgini özümçün təzədən açıram. Və bu kəşf 
zaman tələb edir. 

O, mənim yanağıma toxundu. Mən dodaqlarımla aza- 
cıq onun dodaqlarına toxundum və öz çarpayıma qayıt- 
dım. 

Özüm də bilmirəm ki, niyə özümü başqa cür yox, məhz 
bu cür aparırdım. Başa düşmürəm, onu özümə daha möh- 
kəm bağlamaq istəyirdim, yoxsa azadlığa buraxmaq. 

Ancaq bu gün elə uzun oldu ki... Mən düşünmək üçün 
həddindən artıq yorulmuşdum. 


Gecə mən tamamilə sakit və rahat oldum. Elə bir dəqi- 
qə oldu ki, dərin yuxuda olsam da, oyandığımı sandım. 
Mən yanımda, sanki, çoxdan tanıdığım qadının varlığını 
duydum, ona görə də özümü müdafiə olunmuş və sevimli 
hiss etdim. 


Əslində isə mən saat yeddidə dözülməz istidən ayıl- 
dım. Yadıma düşdü ki, paltarı qurutmaq üçün qızdırıcını 
tam gücüylə işləməyə qoymuşam. Bayır hələ qaranlıq idi. 
Onu oyatmamaq üçün səssiz hərəkət eləməyə çalışaraq 
qalxdım. 

Qalxdım və gördüm ki, o yoxdur. 

Məni təlaş bürüdü. Və Özgə də həmin dəqiqə gözlə- 
rini açaraq dilləndi: “Hə, görürsən? Sən razılıq verən kimi 
o yoxa çıxdı. Bütün kişilər eynidir”. 

Təlaş hissi dəqiqəbədəqiqə güclənirdi. Mən özümə 
nəzarəti itirə bilməzdim. Lakin Özgə səsini kəsmədən 
danışırdı: 


“Mən hələ buradayam. Sən küləyə istiqamətini dəyişmə- 
yə icazə verdin, sən qapıları taybatay açdın ki, sevgi həyatı- 
na daxil olaraq onu batırsın. Əgər vaxt itirmədən hərəkətə 
başlasaq, hər şeyi təzədən nəzarət altına ala bilərik”. 

Mən buludlarda uçmağa son qoymalıyam. Mən diq- 
qətli olmalıyam. 

“O getdi, — Özgə davam edirdi. — Və indi sən mümkün 
qədər tez bu daldabucaqdan canını qurtarmalısan. Sənin 
Saraqosadakı həyatın hələ dəyişməyib, qayıt ona. Tələs, 
var-gücünlə qaç. Nə qədər ki bu qədər ağır zəhmətlə əldə 
etdiklərini itirməmisən”. 

“Onun, yəqin ki, bir səbəbi olmalıdır”, — mən fikirləş- 
dim. 

“Kişilərin həmişə səbəbi var, — Özgə mənə etiraz elədi. 
— Səbəb səbəb yerində, qadınsa, nəticədə, tənha qalır”. 

İndi İspaniyaya necə dönəcəyimi qərarlaşdırmalıyam. 
Beyin daima məşğul olmalıdır. 

“Praktik tərəfi nəzərdən keçirək, — Özgə dedi. — Pul”. 

Pulum yerli-dibli yox idi. Aşağı düşüb valideynlərimə 
zəng eləmək — onların hesabına – və bir az pul göndərmə- 
lərini istəmək lazımdır. 

Amma bu gün bayramdır, pulu yalnız sabah almaq 
mümkün olacaq. Mən nə yeyəcəyəmə? Ev sahiblərinə ota- 
ğın haqqı üçün iki gün gözləməli olduqlarını necə başa 
salacam? 

“Onlara heç nə izah eləmək lazım deyil”, — Özgə cavab 
verdi. Əlbəttə ki, onun təcrübəsi var, o, belə situasiyaların 
öhdəsindən gələ bilir. O, məhəbbətdən ağlını itirmiş qız 
deyil, həyatının hər anında nə istədiyini bilən qadındır. Və 
mən özümü elə aparmalıyam ki, elə bil, heç nə baş ver- 
məyib, elə bil, o, tezliklə qayıdacaq. Köçürmə gələndə isə 
kirayə haqqını ödəmək və gəldiyim yerə dönmək. 

“Əla, – Özgə məni təriflədi. — Sən yenə də əvvəlki kimi 
olursan. Kədərlənmək lazım deyil — nə vaxtsa sən risk elə- 
mədən sevə biləcəyin adama rast gələcəksən”. 

Mən paltarlarıma toxundum, qurumuşdular. İndi bu 
şəhərciklərdən hansında bank olduğunu aydınlaşdırmaq 
lazımdır. Yəni iş görmək, onda mənim ağlamağa və ya 
darıxmağa vaxtım qalmayacaq. 

Yalnız bu anda mən kağızı gördüm: 

“Mən seminariyadayam. Əşyalarını yığ (ha-ha-hal), 
axşam İspaniyaya gedirik. Nahardan sonra qayıdacağam”. 

Və bir qədər aşağıda: “Mən səni sevirəm”. 

Kağızı sinəmə basaraq yüngüllüklə yanaşı, özümü bəd- 
bəxt və miskin hiss etdim. Və gördüm ki, mənim tapıntım- 
dan açıq-aşkar karıxmış Özgə harasa yoxa çıxıb. 

Mən də onu sevirdim. Və hər dəqiqə, hər saniyə bu 
sevgi güclənir, böyüyür və məni dəyişirdi. Mən yenidən 
gələcəyə inanmağa başlamışdım, yavaş-yavaş Allaha ina- 
mım bərpa olurdu. 

Və bütün bunları məhəbbət elədi. 

“Daha qəlbimin qaranlıq dalanlarında azmaq istəmi- 
rəm, — qapını Özgənin burnunun önündə qətiyyətlə bağ- 
layaraq özümə dedim. — Öçüncü mərtəbədən yıxıldın, ya 
yüzüncü – heç bir fərqi yoxdur”. 

Odur ki əgər yıxılmalısansa, göydələndən yıxıl! 


— Əvvəlcə yemək yeyin, — ev sahibəsi dedi. 

— Mən bilmirdim ki, siz ispanca danışırsız, — mən hey- 
rətlə bərkdən səsləndim. 

– Sərhəd iki addımlıqdadır. Yayda Lurda turistlər axışır. 
Başa sala bilməsəm, otaqları da kirayə verə bilmərəm. 

O, stolun üstünə qızarmış çörək və südlü qəhvə qoy- 
du. Mən daxilən bu günü qarşılamağa hazırlaşdım: hər 
saat ilə bərabər olacaq. Bəlkə, bu yemək başımı qatdı? 

— Siz onunla çoxdan evlisiz? — o soruşdu. 

— Bu, mənim həyatımın ilk məhəbbətidir, – mən cavab 
verdim. Bununla da bitirdik. 

— O zirvələri görürsüz? — o davam etdi. — Mənim ilk 
məhəbbətim onlardan birində həlak oldu. 

— Ancaq sonra siz başqası ilə tanış oldunuz. 

— Hə, oldum. Və yenidən xoşbəxtlik tapdım. Həyat 
qəribə şeydir: mənim tanışlarımdan, demək olar ki, heç 
biri öz ilk məhəbbətləri ilə ailə həyatı qurmayıb. Ancaq 
kimlərlə ki, bu hadisə baş verib, tez-tez təkrar edirlər ki, nə 
isə vacib bir şeyi əldən buraxıblar, yaşamalı olduqları çox 
şeyi yaşamayıblar... — O, birdən diksindi. — Oy, bağışlayın. 
Mən sizi incitmək istəmirdim. 

— Mən incimədim. 


— Bilirsiz, mən həmişə o quyuya baxıram. Və fikirləşi- 
rəm: əgər bu yeri qazmağı əmr edib, su tapan müqəddəs 
Saven olmasaydı, bizim şəhər aşağıda, çayın kənarında 
yerləşərdi. 

— Məhəbbətin bura nə dəxli var? — mən soruşdum. 

— Bu quyu ümidləri, arzuları, çətinlikləri olan hər bir 
insanı özünə tərəf çəkir. Bir dəfə kimsə cəsarətləndi, qəra- 
ra gəldi ki, su tapsın və su çıxdı, hamı da onun ətrafında 
yığılmağa başladı. Sadəcə, mən fikirləşirəm ki, biz məhəb- 
bəti cəsarətlə axtaranda məhəbbət tapılır, biz isə yeni-yeni 
sevgiləri özümüzə cəzb edirik. Əgər səni bir nəfər sevirsə, 
demək, hamı sevir. Əgər sən təksənsə, demək, daha da 
tənhalaşacaqsan. Həyat, bax belə, gülməli qurulub. 

— Siz “İ Tszin” adlı kitab haqqında eşitməmisiniz? — mən 
soruşdum. 

— Yox, heç vaxt. 

— Orada deyilir ki, şəhəri dəyişmək olar, ancaq quyunu 
başqa yerə köçürmək mümkün deyil. Sevənlər görüşür- 
lər, susuzluqlarını söndürürlər, evlərini tikirlər, uşaqlarını 
böyüdürlər və hər şey onun ətrafında baş verir. Lakin əgər 
sevənlərdən biri getmək istəsə, quyu onun ardınca yolla- 
na bilməyəcək. Tərk edilmiş quyu olduğu yerdə qalacaq, 
o atılsa da, əvvəlki kimi təmiz su ilə dolu olacaq. 

— Belə nitqlər daha qismətinə çoxlu əzab düşmüş qarı- 
ya yaraşır, gənc qadına yox, — o dedi. 

— Yox, mən həmişə qorxmuşam. Mən heç vaxt quyu 
qazmamışam. Bunu indi birinci dəfə edirəm və nə qədər 
riskli iş olduğunu unutmaq istəmirəm. 

Həmin an mən cibimdə nəyə isə toxundum və onun 
nə olduğunu anlayanda donuxdum. Qəhvə fincanını yerə 
qoydum. 

Açar. O, açarı mənə vermişdi. 

— Sizin şəhərdə ölümündən əvvəl bütün əmlakını Tar- 
besdəki seminariyaya vəsiyyət eləmiş bir qadın yaşayırdı, 
— mən dedim. - Siz onun evinin yerini bilirsiniz? 

Sahibə qapını açdı və meydandakı orta əsrlərdən qal- 
ma evlərdən birini göstərdi. 

— Odur. İki keşiş, az qala, iki ay orada qaldı. Və... 
— o, tərəddüdlə mənə baxaraq susdu, ancaq sonra sözü- 
nü bitirdi: — Və onlardan biri sizin ərinizə çox oxşayır. 

— Bu elə odur, — mən artıq kandardan dedim və qəl- 
bimdəki balaca uşağa belə dəcəllik etməyə icazə verdiyim 
üçün özümdən razı qaldım. 


Mən nə edəcəyimi bilmədən evin qarşısında dayan- 
dım. Hər şey qatı dumanın içində batmışdı və mənə elə 
gəldi ki, yuxudayam: hansısa külrəngi məkanda dolaşan 
qəribə fiqurlar məni bundan da qəribə yerlərə aparırlar. 

Barmaqlarım əsəbi halda açara toxunurdu. 

Ətrafda hər şey belə örtüyə bürünəndə pəncərədən 
dağları görmək qeyri-mümkündür. Ev, yəqin ki, qaranlıq- 
dır — gün yoxdur, pərdələr də çəkilib. Ev, yəqin ki, kədərli- 
dir — axı o, yanımda deyil. 

Saata baxdım. Doqquz. 

Nə iləsə məşğul olmaq lazımdır, vaxt tez keçsin deyə. 
Çox gözləmək lazım gələcək. 

Gözləmək. Bu, sevginin mənə verdiyi ilk dərsdir. Gün 
ağır-ağır keçir, biz minlərlə plan qururuq, saysız xəyali söh- 
bətlər edirik, özümüzə söz veririk ki, filan-filan vəziyyətlərdə 
tamamilə başqa cür davranacağıq — əslində isə bir yerdə 
qərar tutmuruq, sevgilimizin gəlişini intizarla gözləyirik. 

Gələndə isə deməyə söz tapmırıq. Çoxsaatlıq həsrət 
gərginliyə çevrilir, gərginlik qorxu ilə əvəz olunur, qorxusa 
şəfqətdən çəkinməyə məcbur edir. 

“Bilmirəm girim, ya yox”. Mənim yadıma dünənki söh- 
bət düşdü — bu ev arzunun rəmzi və onun təcəssümü idi. 

Bir də axı bütün günü doqqazda keçirmək olmaz kil 
Mən cəsarətimi toplayıb açarı cibimdən çıxardım və qapıya 
yaxınlaşdım. 

— Pilarl — dumandan güclü fransız aksentli səs eşi- 
dildi. 

Mən daha çox təəccübləndim, nəinki qorxdum. Bu, 
bizim mənzilin sahibi ola bilərdi — ancaq məncə, mən ona 
adımı deməmişdim. 

— Pilarl — səs yaxınlaşdı. 

Mən üzərinə dumandan pərdə sərilmiş meydanı nəzər- 
dən keçirdim və kiminsə sürətlə mənə tərəf gələn siluetini 
gördüm. Qəribə fiqurların üzdüyü dəhşətli yuxu gerçəyə 
çevrilirdi. 


— Dayan. Mən səninlə danışmalıyam. 

Siluet çatdı və mən başa düşdüm ki, qarşımda daya- 
nan keşişdir — karikaturalarda kənd kürelərini məhz belə 
təsvir edirlər — balacaboy, tosqun və köndələn daranmış 
bir əlçim çal saçlı daz baş. 

— Salam, — o, geniş təbəssümlə əlini mənə uzatdı. 

Mən səssizcə başımı tərpətdim. 

— Çox heyif ki, duman hər şeyi gizlədir, — o, evə baxa- 
baxa dedi. — Sent-Saven dağın üstündədir və sizin pəncə- 
rələrdən həm aşağıdakı düzənliklərə, həm də buzlu zirvə- 
lərə çox gözəl mənzərə açılır. Yəqin, sən özün bilirsən. 

Yalnız indi onun monastırın başçısı olduğu mənə çatdı. 

— Siz burada nə edirsiniz? — mən soruşdum. — Və mənim 
adımı haradan bilirsiniz? 

— İçəri girmək istəyirsən? — o, sanki, məni eşitmədən 
maraqlandı. 

— Yox. Mənə cavab vermənizi istəyirəm. 

O, donmuş əllərini bir-birinə sürtdü və pillələrdə otur- 
du. Mən də onun yanında. Duman get-gedə daha da qatıla- 
şırdı. Hətta bizdən iyirmi metr aralıda olan kilsə də görün- 
məz olmuşdu. 

Bircə quyunu görmək mümkün idi. Mən sahibənin 
sözlərini xatırladım. 

— O, Öz zühuruna şahidlik edir, — mən dedim. 

– Kim? 

— İlahə. O, bu dumanın simasını alıb. 

— A... demək, o, səninlə bu barədə danışıbl — keşiş 
güldü. — Hə, mən onu Müqəddəs Məryəm adlandırmağa 
üstünlük verirəm. Öyrəşmişəm. 

— Sizin burada nə işiniz var? — mən təkrar etdim. — Adımı 
haradan öyrəndiniz? 

— Mən gəldim, çünki səni görmək istəyirdim. Xarizma- 
tiklərin qrupundan kimsə dünən axşam mənə dedi ki, sən 
öz dostunla Sent-Savendə qalırsan. Bura isə çox balaca 
şəhərdir. 

— O, seminariyaya gedib. 

O, gülümsəməyini saxlayaraq başını tərpətdi və sanki, 
öz-özünə dedi: 

— Çox təəssüf. 

— Təəssüf ki, o seminariyadadır? 

— O, seminariyada deyil, mən indicə oradan gəlirəm. 

Mən səhər yuxudan ayılanda düşündüyüm və hiss 
etdiyim hər şeyi xatırladım — haradan pul tapım? Yolpulu 
üçün valideynlərimə necə xəbər göndərim? — bir neçə 
dəqiqə susdum. Ancaq mən and içmişdim və qəti şəkildə 
ona əməl edəcəkdim. 

Mənim yanımda keşiş vardı. Uşaq vaxtı bütün dərdləri- 
mi, iztirablarımı keşişə söyləməyə hazır idim. 

— Mən yorulmuşam, – sükutu pozdum. — Bir həftə 
əvvəl kim olduğumu və həyatdan nə istədiyimi bilirdim. 
Amma indi mənə elə gəlir ki, hansısa burulğan məni otə- 
rəf-butərəfə çırpır, mənsə tamam gücsüzəm. 

— Müqavimət göstərmək lazımdır, — keşiş cavab verdi. 
— Bu vacibdir. 

Bu replika məni heyrətləndirdi. 

— Təəccüblü heç nə yoxdur, — o, sanki, bunu başa 
düşərək davam etdi. — Mən bilirəm ki, Kilsəyə yeni keşişlər 
lazımdır, o, Allahın ən yaxşı xidmətçilərindən olardı. Lakin 
ödəyəcəyi bədəl həddindən yüksəkdir. 

— Axı o haradadır? Yəni, doğrudan, məni burada atıb 
və İspaniyaya gedib? 

— İspaniyaya? Onun İspaniyada heç bir işi yoxdur. 
O, buradan bir neçə kilometr aralıda yerləşən monastırda 
yaşayır. İndi orada yoxdur. Ancaq mən bilirəm onu harada 
tapmaq olar. 

Bu sözlər məni ruhlandırdı və kefimi qaldırdı — hər hal- 
da, o getməmişdi. 

Lakin keşişin sifətində təbəssüm yox idi. 

— Vaxtından qabaq sevinmə, — sanki, yenə də mənim 
fikirlərimi oxuyurmuş kimi o dilləndi. — İspaniyaya qayıt- 
saydı, daha yaxşı olardı. 


Keşiş qalxdı və məni ardınca çəkdi. Dumanda bir neçə 
metrdən o yana göz-gözü görmürdü, ancaq o, sanki, hara 
getdiyini bilirdi. Biz Sent-Savendən iki sutka — ya beş il? 
— əvvəl mənim Bernadetta haqqında əhvalatı dinlədiyim 
yola çıxdıq. 

— Biz hara gedirik? — mən soruşdum. 

— Qedirik onu axtarmağa, — cavabında eşitdim. 


— Müqəddəs ata, mən çaşqınlıq içindəyəm, — yolda 
mən dedim. — Mənə elə gəldi ki, onun seminariyada olma- 
ması sizi kədərləndirir. 

— Sən dini həyat haqqında nə bilirsən, övladım? 

— Çox az şey: bilirəm ki, keşişlər kasıblıq, itaət və baki- 
rəlik əhdi verirlər. 

Bu yerdə mən davam etmək lazımdır ya yox deyə bir 
az duruxdum və qərara gəldim ki, lazımdır: 

— Və başqalarının günahlarını ölçürlər, baxmayaraq ki 
həmin günahları özləri də eləyirlər. Elə düşünürlər ki, sevgi 
və nikah barəsində hər şeyi bilirlər, baxmayaraq ki özləri 
evlənmirlər. Özlərinin də günahkar olduqları əməllərimizə 
görə bizi cəhənnəm odu ilə hədələyirlər. Allahı bizə yeganə 
Oğlunun ölümündə bəşər övladını günahlandıran qəzəbli 
qisasçı kimi təqdim edirlər. 

Keşiş güldü. 

— Sən, necə deyərlər, bu mövzuda əməlli-başlı “nal- 
lanmısan” ki. Ancaq mən səndən katoliklik haqqında yox, 
ruhi yaşam haqqında soruşdum. 

Mən tutuldum və güc-bəla ilə dilləndim: 

— Dəqiq deyə bilmirəm, amma bilirəm ki, hər şeyini 
atıb Allahı axtarmağa yollanan insanlar var. 

— Bəs tapırlarmı? 

— Siz daha yaxşı bilərsiniz, mənim bundan heç başım 
çıxmır. 

Keşiş mənim necə təngnəfəs olduğumu gördü və addım- 
larını yavaşıtdı. 

— Sənin tərifin səhvdir, — o, sözə başladı. — Allahı axtar- 
maq üçün yollanan kəs boş yerə vaxt itirir. O, bir çox yol- 
lardan keçə bilər, bir çox dinlərə və ya sektalara qoşula 
bilər, lakin heç vaxt bu üsullarla Tanrıya çatmayacaq. 
Tanrı indi buradadır, bizim yanımızda. Biz onu bu duman- 
da, bu torpaqda, bu paltarda, bu ayaqqabıda görə bilərik. 
Biz yatdığımız vaxt onun mələkləri yatmır, biz işləyəndə 
bizə kömək edir. Tanrını tapmaq üçün ətrafına baxmaq 
kifayətdir. Bu görüş asan baş tutmur. Tanrı nə qədər çox 
bizi Öz möcüzəsinin iştirakçısına çevirsə, bizim çaşqın- 
lığımız bir o qədər güclənəcək. Çünki O, daima bizdən 

öz arzularımızın ardınca getməyi və öz ürəyimizin səsinə 
qulaq verməyi istəyir. Bu isə çətindir: axı biz tamamilə 
fərqli yaşama alışmışıq. Və budur, təəccübümüzə rəğmən, 
biz anlayırıq ki, Tanrı bizi xoşbəxt görmək istəyir, çünki 
O, bizim atamızdır. 

— Həm də anamız, — mən dedim. 

Duman çəkilməyə başlayırdı və mən zəif işıq zolağında 
kəndli daxmasını və odun yığan qadını gördüm. 

— Bəli, həm də ana, – keşiş dedi. — Ruhi yaşama baş- 
lamaq üçün seminariyaya daxil olmaq, oruc tutmaq, içki 
içməmək, qadınlardan kənar gəzmək lazım deyil. Tanrıya 
inanmaq və onu qəbul etmək kifayətdir. Onu. Elə ki bu 
baş verir, hər kəs Onun yoluna çevrilir, Onun möcüzələri- 
nin ötürücüsü olur. 

— O, sizin haqqınızda mənə danışıb, — mən onun sözü- 
nü kəsdim. — Və sizin dediyiniz həqiqətləri mənə təlqin 
edib. 

— Ümid edirəm, sən onun vergisini qəbul edəcəksən. 
Çünki, tarixin də bizi öyrətdiyi kimi, bu heç də hər zaman 
baş vermir. Misirli Ozirisi şaqqalayırlar. Yunan allahları 
ölümlü qadın və kişilərin üstündə düşmənçilik edirlər. 
Asteklər Ketsalkoatlı yurdundan qovurlar. Vikinqlərin tan- 
rıları Valqallanı yenə də qadına görə yandırırlar. İsanı çar- 
mıxa çəkirlər. Niyə? 

Mən nə cavab verəcəyimi bilmirdim. 

— Çünki Tanrı yerə ona görə enir ki, bizə bizim qüd- 
rətimizi göstərsin. Biz Onun arzusunun bir parçasıyıq, 
O isə xoşbəxtlik haqqında düşünmək istəyir. Əgər biz 
Tanrının bizi xoşbəxtlik üçün yaratdığını etiraf etsək, onda 
bir şeyi də boynumuza almalı olacağıq: bizi kədərə və 
məğlubiyyətə sürükləyən bütün şeylərin günahkarı özü- 
müzük. Ancaq biz həmişə Tanrını öldürürük. Çarmıxda, 
tonqalda, sürgündə və ya öz qəlbimizdə — ancaq öldü- 
rürük. 

— Bəs Onu dərk edənlər... 

— Onu dərk edənlər dünyanı dəyişirlər. Saysız qurban- 
ların hesabına. 

Odun daşıyan qadın keşişi gördü və bizə tərəf yüyürdü. 

— Çox sağ ol, müqəddəs atal — o, keşişin əllərini öpə- 
öpə qışqırdı. — Cavan oğlan mənim ərimi sağaltdıl 


— Sənin ərini Müqəddəs Məryəm sağaldıb, – o, addım- 
larını yeyinləşdirərək cavab verdi. — Cavan oğlansa, sadə- 
cə, onun alətidir. 

— Yox, yox, o elədil Mənim evimə girin, lütf eləyin. 

Həmin dəqiqə mənim yadıma dünənki axşam düşdü. 
Biz bazilikə yaxınlaşanda kimsə mənə dedi: “Sənin yol yol- 
daşın möcüzələr yaradır!” 

— Biz tələsirik, — keşiş dedi. 

— Heç də yox, — mən fransızca danışdığım və pis danış- 
dığım üçün bərk utana-utana etiraz etdim. — Mən donmu- 
şam və qəhvə içmək istəyirəm. 

Qadın mənim əlimdən tutdu və içəri daxil olduq. 
Divarları daşdan, döşəməsi və tavanı isə taxtadan tikilmiş 
ev dəbdəbədən uzaq olmasına rəğmən, rahat və səliqəli 
idi. Odunların alışıb-yandığı buxarının qarşısında altmış yaş- 
larında bir kişi oturmuşdu. 

O, keşişi görəndə əlindən öpmək üçün qalxmağa cəhd 
etdi. 

— Otur, otur, — keşiş onu dayandırdı. — Sən hələ tam 
sağalmamısan. 

— Mən artıq on kilo kökəlmişəm, — kişi cavab verdi. 
— Amma arvadıma hələ kömək edə bilmirəm. 

— Qoy bu, səni narahat eləməsin. Tezliklə əvvəlkindən 
də yaxşı olacaqsan. 

— Bəs cavan oğlan hanı? — kişi soruşdu. 

— Mən bu gün onu həmişəki yerdə görmüşəm, — qadın 
cavab verdi. — Amma adətən, o, piyada gəzir, bu günsə 
maşınla idi. 

Keşiş səssizcə mənə baxdı. 

— Bizə xeyir-dua verin, müqəddəs ata, — qadın xahiş 
etdi. — Sehrli qüvvə... 

— Bakirə Məryəmin, — keşiş onun sözünü kəsdi. 

— ... Bakirə Məryəmin, müqəddəs Ananın – axı bu, 
həm də sizin gücünüzdür. 

Bu dəfə keşiş mənim gözlərimə baxmamağa çalışdı. 

— Müqəddəs ata, mənim ərim üçün dua edin, — qadın 
təkidlə dilləndi. 

Keşiş dərindən nəfəs aldı və kişiyə müraciət edərək 
dedi: 

— Qalx və qarşımda dayan. 

O itaət etdi. Keşiş gözlərini yumaraq “Ave Mariya”nı 
oxudu, sonra Müqəddəs Ruha müraciətlə peyda olmasını 
və əzab çəkənə yardım etməsini dilədi. 

Aradabir onun nitqi sürətlənirdi və onda — baxmaya- 
raq ki çox şeyi anlamırdım — bütün bunlar mənə cinlərin 
qovulması ritualını xatırladırdı. Onun əlləri xəstənin çiyinlə- 
rinə toxundu və aşağı sürüşdü — düz barmaqlarına qədər. 
Bu hərəkəti o, bir neçə dəfə təkrarladı. 

Buxarıdakı odun bərk çatırdadı. Bu adi təsadüf də ola 
bilərdi, lakin mən fikirləşdim: bəlkə, keşiş mənə məlum 
olmayan sahəyə girdi — girdi və oradakı qüvvələri narahat 
elədi. 

Hər dəfə yanan ağac atəşə bənzər quru və kəskin səs 
çıxardanda ev sahibəsi ilə mən diksinirdik. Keşiş buna fikir 
vermirdi: onun başı bütünlüklə problemin həllinə qarış- 
mışdı, o, Müqəddəs Məryəmin əlində alət idi. O, mənə 
məlum olmayan dildə danışır və sözləri fövqəladə sürətlə 
səsləndirirdi. Onun əlləri artıq tərpənmirdi, hərəkətsiz hal- 
da xəstənin çiyinlərində qalmışdı. 

Keşiş bolluca xaç çəkərək ona xeyir-dua verdi və ritual 
başladığı kimi qəfildən sona çatdı. 

— Tanrının mərhəməti bu evdən əskik olmasın, — o dedi. 

Sonra mənə tərəf dönərək yolumuza davam etmək 
vaxtı olduğunu anlatdı. 

— Bəs qəhvə? — bizim getməyə hazırlaşdığımızı görən 
qadın dedi. 

— Əgər indi içsəm, yata bilməyəcəyəm, — keşiş cavab 
verdi. 

Qadın dodaqaltı: “Axı hələ səhərdir”, — mızıldanaraq 
güldü — mən dəqiq eşitmədim, çünki biz artıq yoldaydıq. 

— Müqəddəs ata, o, ərini sağaldan hansısa gənc haq- 
qında danışırdı. Bu, o idi? 

— Bəli, bu, o idi. 

Mən özümü pis hiss elədim — yadıma dünənki gün, 
Bilbao, Madriddəki mühazirə, möcüzələrdən danışan 
adamlar və digərləri ilə qucaqlaşıb dua edərkən məndə 
yaranan Zühuretmə duyğusu düşdü. 

Belə çıxır ki, möcüzələr yaratmağa qadir olan bir insanı 
sevirəm. Doğmalarına xidmət etməyə, ağrılarını sakitləş- 
dirməyə, onun əzablarını azaltmağa, xəstələrə sağlamlı- 


ğını, onların qohumlarına ümidi qaytarmağa qadir olan bir 
insanı. Belə qabiliyyətləri olan insan üçün pəncərələrindən 
ağ pərdələr asılmış, rəflərinə sevimli kitabları və diskləri 
düzülmüş ev dardır. 

— Özünü günahkar bilmə, qızım, — keşiş dedi. 

— Siz mənim fikirlərimi oxuyursunuz. 

— Oxuyuram, — o razılaşdı. — Mənim də vergim var və 
mən ona layiq olmağa çalışıram. Müqəddəs Məryəm mənə 
insan hisslərinin burulğanına baş vurmağı öyrədib — onları 
daha düzgün yönləndirmək üçün - insanların nəfinə. 

— Siz də möcüzələr göstərirsiniz? 

— Mən xəstəlikləri sağalda bilmirəm. Lakin Müqəddəs 
Ruhun qabiliyyətlərindən birinə sahibəm. 

— Onda siz mənim qəlbimi oxumağa qadirsiniz. Və siz 
bilirsiniz ki, mən bu insanı sevirəm, mənim sevgim saniyə- 
bəsaniyə böyüyür, möhkəmlənir. Biz onunla birlikdə dün- 
yanı özümüzçün açmışıq və orada birlikdə yaşayırıq. Mən 
bunu istəyirəm, ya yox? O, mənim yaşamımdan ayrılmaz- 
dır və onun hər günündə mövcuddur. 

Yanımca addımlayan bu keşişə mən nə deyə bilərdim 
ki? O, heç vaxt başa düşməzdi ki, mənim başqa kişilərim 
olub, mən vurulmuşam, əgər ərə getmiş olsaydım, xoş- 
bəxt olardım. Hələ uşaqkən Soriyanın meydanlarından 
birində məhəbbət məni tapdı və sonra unuduldu. 

Amma görünür, pis unudulubmuş. Hər şeyin geri 
dönməsi üçün üç gün bəs elədi. 

— Mənim xoşbəxt olmağa haqqım var, müqəddəs ata. 
Mən itirilmişi bərpa etmişəm və yenidən itirmək istəmirəm. 
Öz xoşbəxtliyim üçün mübarizə aparacağam. 

Əgər mən bu mübarizədən imtina etsəm, həm də öz 
ruhi yaşamımdan imtina etmiş olacam. Özünüzün də dedi- 
yiniz kimi, bu, mənim Allahdan uzaqlaşmam, öz qadınlıq 
gücümdən, öz qüdrətimdən imtina etməm demək olacaq. 
Mən bu insan üçün mübarizə aparacam. 

Mən bu balacaboy, pota keşişin niyə burada olduğunu 
bilirdim. O, məni sevdiyim şəxsi tərk etməyə inandırmaq 
üçün gəlib, çünki onun qismətinə fərqli, ali yol yazılıb. 

Yox, heç vaxt inanmaram ki, şagirdilə mənim evlənib 
Sent-Savendə, belə bir evdə yaşamağımız onun ürəyincə 
olar. O, sadəcə, məni çaşdırmaq, öz müdafiəmi zəiflətmək 

üçün bunu deyir, məqsədinə çatanda isə o təbəssümlə 
məni əksinə inandıracaq. 

O, bir söz belə demədən, mənim fikirlərimi oxuyur- 
du. Bəlkə də, məni aldadır, heç də digərlərinin düşündü- 
yü kimi başqa adamların fikirlərini anlamaq vergisi yoxdur. 
Duman sürətlə çəkilirdi: artıq mən yolları və dağ yamac- 
larını, düzləri və qarla örtülmüş ağacları seçirdim. Başım 
da aydınlaşırdı. 

Əlbəttə, bu yalandırl Əgər keşiş, doğrudan da, fikir- 
ləri oxumağı bacarırsa, onda qoy onları oxusun və mənim 
barəmdə hər şeyi bilsinl Qoy bilsin ki, dünən o, mənimlə 
tam yaxınlıq istəyirdi, mənsə imtina etdim və indi peşma- 
nam. 

Hələ dünən mən düşünürdüm ki, əgər o gedəcək olsa, 
mən uşaqlıq dostumu həmişə yadımda saxlaya və xatır- 
laya bilərəm. Sən demə, bütün bunlar cəfəngiyat imiş. 
Hərçənd onun cismi mənə daxil olmadı — nə isə fərqli bir 
şey daxil oldu, özü də elə dərinliyə ki, düz ürəyimə qədər 
çatdı. 

— Müqəddəs ata, mən onu sevirəm, — mən təkrar elə- 
dim. 

— Mən də. Məhəbbətdənsə səfehləyirlər. Mənim vəziy- 
yətimdə bu, özünü onun yolunun üstündən səni götür- 
mək cəhdimdə göstərdi. 

– Məni aradan götürmək o qədər də asan deyil. Dünən, 
biz mağaranın yanında dua edəndə mən başa düşdüm ki, 
sizin haqqında danışdığınız qabiliyyətləri özümdə oyatma- 
ğa qadirəm. Və mən sevdiyimi saxlamaq üçün onlardan 
istifadə edəcəyəm. 

— Yaxşı, yaxşı, — keşiş yüngül təbəssümlə dedi. — Uğur- 
lar. 

O dayandı, cübbəsinin cibindən təsbeh çıxartdı və 
onu əlində sıxaraq düz gözlərimin içinə baxdı. 

— İsa bizə and içməyi buyurmayıb və mən and içmi- 
rəm. Lakin mənimçün müqəddəs olan əşyanın hüzurunda 
sənə deyirəm: mən ona adi tale arzulamıram, istəmirəm 
ki, o, sıradan bir keşiş olsun — çoxları kimi. O, Tanrıya baş- 
qa cür xidmət edə bilər. Sənin yanında. 

Onun, həqiqətən, bu sözləri dilinə gətirdiyinə inana 
bilmirdim. Amma bu belə idi. 


— Bu odur, — keşiş dedi. 

Mən çevrildim. Yaxınlıqda dayanmış maşını gördüm. 

— O, həmişə piyada gəzir, — keşiş təbəssümlə davam 
etdi. — Bu dəfə, sanki, uzaqdan gəlibmiş kimi təəssürat 
yaratmaq istəyir. 


Krosovkalarım tamam islanmışdı. Lakin mən keşişə 
baxdım — o, qarda yun corab və səndəllərdə gedirdi — və 
şikayətlənməməyə qərar verdim. 

O bacarırsa, deməli, mən də bacararam. Biz yamacı 
qalxmağa başladıq. 

— Çox gedəcəyik? 

— Uzağı, yarım saat. 

— Biz hara gedirik? 

— Onu qarşılamağa. Və digərlərini. 

Mən onun söhbəti davam etdirmək meyilində olmadı- 
ğını anladım. Ola bilsin ki, gücünü yoxuşa saxlayır. 

Biz səssiz gedirdik — duman artıq, demək olar ki, 
tamam çəkilmişdi, yavaş-yavaş səmada günəşin sarı diski 
yanmağa başlayırdı. 

Vadinin tam mənzərəsi birinci dəfə qarşımda peyda 
olurdu — aşağı axan çay, orada-burada səpələnmiş kənd- 
lər və qayanın ətəyinə sığınmış Sent-Saven. Mən kilsəni, 
əvvəl fikir vermədiyim qəbiristanlığı və pəncərələri çaya 
açılan orta əsr evciklərini gördüm. 

Aşağıda, bizim bir neçə dəqiqə əvvəl geridə qoyduğu- 
muz yerdə çoban sürüsünü qovurdu. 

— Yoruldum, — keşiş dilləndi. — Gəl bir az dayanaq. 

Biz qaya parçasının üzərindən qarı təmizləyib gücsüz 
halda ora sərildik. Keşiş tərdən tamam islanmışdı, ayaqları 
isə, yəqin ki, bərk donmuşdu. 

— Qoy müqəddəs İsa mənim gücümü qorusun, çünki 
mən bir də onun yolunu getmək istəyirəm, — o, mənə tərəf 
çevrilərək dedi. 

Mən onun nəyi nəzərdə tutduğunu başa düşmədim və 
başqa şeydən danışmaq qərarına gəldim: 

— Baxın, qarın üstündə izlər var. 

— İzlərin bir qismini ovçular qoyub. Digər qismini isə 
ənənəni bərpa etmək istəyən kişi və qadınlar. 

— Hansı ənənəni? 

— Onun əsasını müqəddəs Saven qoyub. O, dünyadan 
uzaqlaşıb, dağlara qalxıb və bu zirvələrdən Tanrının qüd- 
rətini anlamağa çalışıb. 

— Müqəddəs ata, mənə bir şeyi başa düşmək lazımdır. 
Dünənə qədər mən seçim qarşısında olan – evlilik və ya 
din — inamla birlikdə idim. Bu gün öyrəndim ki, o, möcü- 
zələr yaradır. 

— Biz hamımız möcüzə yaradırıq, — keşiş dedi. — İncili 
yadına sal: “Əgər siz noxud boyda inama sahib olsanız və 
bu dağa “buradan ora keç” desəniz, o keçəcək”. 

— Biz sizinlə Allah qanunları dərsində deyilik. Mən bu 
insanı sevirəm və onu daha yaxşı başa düşmək, kömək 
etmək üçün haqqında mümkün qədər çox bilmək istəyi- 
rəm. Başqaları məni maraqlandırmır, onlar nəyi bacarırlar, 
nəyi bacarmırlar, nə fərqi var. 

Keşiş dərindən nəfəs aldı və qısa tərəddüddən sonra 
qərara gəldi və dilləndi: 

— İndoneziya adalarında meymunları tədqiq edən bir 
alim onlardan birinə yeməzdən qabaq şirin kartofu yumağı 
öyrədə bilir. Çirkdən və qumdan təmizlənmiş kartoflar 
daha dadlı olur. 

Bunu, sadəcə, meymunların təlimi haqqında elmi iş 
yazdığı üçün edən alim təssəvvürünə belə gətirmirdi ki, 
apardığı təcrübə nə ilə nəticələnəcək. O, digər meymun- 
ların da bilincini təqlid etməyə başladığını görəndə çox 
təəccübləndi. 

Bu hal müəyyən sayda meymunlar kartofları yumaq 
sənətini öyrənənə qədər davam etdi — və birdən, günlərin 
bir günü arxipelaqın digər adalarındakı meymunlar da eyni 
şeyi eləməyə başladılar. Ən təəccüblüsü isə o idi ki, bütün 
başqa meymunlar ömürlərində eksperimentin aparıldığı 
adada olmamışdılar. 

Keşiş susdu, sonrasa soruşdu: 

— Başa düşdün? 

— Yox, — mən cavab verdim. 

— Bu məsələ ilə bağlı çoxlu tədqiqatlar mövcuddur. 
Elm sübut edib ki, müəyyən qism insanlar inkişafın müəy- 


yən bir səviyyəsinə çatanda, bütün insan nəsli inkişaf edir. 
Biz bu sıçrayış üçün nə qədər adamın gərək olduğunu 
bilmirik, lakin dəqiq bilirik ki, bu belədir. 

— Bakirə Məryəmin əhvalatına oxşayır, — mən dedim. 
— O, Vatikan müdriklərinin və savadsız kəndli qızın gözünə 
görünüb. 

— Kainat ruha malikdir və elə bir an gəlir ki, o, özünü 
hər şeydə və hamıda eyni vaxtda büruzə verir. 

— Bu, qadın ruhudur. 

O güldü, mənsə bu gülüşün nə anlama gəldiyini başa 
düşmədim. 

— Bakirə Məryəm ehkamı təkcə Vatikanın uydurması 
deyil, — o dedi. — Dünyanın hər yerindən səkkiz milyon 
adam bu xahişlə Papaya ünvanlanmış petisiyanı imzalayıb. 
Bu, sanki, hava ilə ötürülürdü. 

— Bu, birinci addım idi? 

— Nəyə doğru birinci? 

— Müqəddəs Ananın Tanrının qadın siması kimi qəbul 
edilməsi yolunda ilk addım. Axı biz İsanın Allahın kişi sima- 
sını təcəssüm etdiyini artıq boynumuza almışıq. 

— Nəyi nəzərdə tutursan? 

— Qadını Müqəddəs Öçlüyün ayrılmaz parçası kimi 
qəbul etməmiz üçün hələ nə qədər zaman keçməlidir? 
Müqəddəs Öçlüyün Allah — Müqəddəs Ruhdan, İlahə — Ana- 
dan və Allah — Oğuldan ibarət olduğunu nə vaxt anlaya- 
cağıq? 

— Gəl gedək, — o cavab verdi. — Belə dayananda soyuq 
olur. 


— Bir az əvvəl sən mənim səndəllərimə baxmışdın, 
— keşiş dedi. 

— Deməli, siz, həqiqətən, düşüncələri oxuya bilirsiniz? 
— mən soruşdum. 

Mənim sualıma cavab vermədən o, belə danışdı: 

— Mən sənə bizim ordenin yaranma tarixi haqqında 
bəzi şeylər danışacağam. Biz “karmelitlər” adlanırıq və 
müqəddəs Tereza Avilskinin qoyduğu qaydalara əsasən 
ayaqyalın gəzirik, çünki əgər insan cismini özünə tabe 
etməyə qadirdirsə, öz ruhuna da hökm edə bilər. 

Gözəgəlimli zahiri görünüşü olan Terezanı atası mənəvi 
tərbiyə alması üçün monastıra vermişdi. Günlərin bir günü 
monastırın dəhlizlərindən keçərkən o, İsa ilə danışmağa 
başlayır. Onun düşdüyü ekstaz o qədər güclü və dərin idi 
və elə tez-tez təkrarlanırdı ki, tezliklə qızın həyatı tamamilə 
dəyişir. Karmelit monastırlarının nikah agentliklərinə çev- 
rildiyini görən Tereza İsanın ehkamlarının ilkinliyini qoru- 
yan orden yaratmaq qərarına gəlir. 

Müqəddəs Tereza özünü hazırlamalı və o dövrün iki ən 
qüdrətli rəqibləri ilə döyüşə girişməli idi — Kilsə və Dövlətlə. 
Bununla belə o, geri çəkilmir, çünki öz borcunu yerinə 
yetirməyin necə vacib olduğunu Bilirdi. 

Bir dəfə, onun ruhu zəifləyəndə müqəddəsin sığına- 
caq tapdığı evin qapısında cır-cındır içində bir qadın pey- 
da olur və Tereza Ananın yanına aparılmasını tələb edir. 
Ev sahibləri ona sədəqə vermək istəyirlər, lakin qadın onu 
rədd edir və müqəddəslə danışmamış getməyəcəyini bil- 
dirir. 

Öç sutka o, yemədən, içmədən evin qapısında daya- 
nır. Nəhayət, ona rəhmi gələn Müqəddəs Tereza qadını 
içəri buraxmağı xahiş edir. 

“Yox, — ev sahibi deyir. — O dəlidir”. 

“Bəlkə, onunla məni dəliliyin eyni növü vurub — Qol- 
qofaya qalxan İsanın dəliliyi”, – Müqəddəs cavab verir. 

— Müqəddəs Tereza İsa ilə danışırdı? — mən dedim. 

— Bəli, — keşiş cavab verdi və söhbətinə davam etdi: 
— Qadını Müqəddəsin yanına gətirirlər. O, adının Qrana- 
dalı Mariya de Xesus olduğunu deyir. Mariya karmelitlər 
monastırında rahibəliyə hazırlaşırmış, bir dəfə Bakirə Mər- 
yəm qarşısında zühur edib və ona karmelitlər ordeninin 
ilkin qaydalarına ciddi riayət olunacaq yeni monastır yarat- 
mağı əmr edib. 

Elə həmin gün Mariya de Xesus monastırdan çıxıb və 
ayaqyalın Romaya yollanıb. Onun səyahəti iki il sürüb — iki 
il o, açıq havada yatıb, şaxtadan və bürküdən əzab çəkib, 
sədəqə ilə yaşayıb, ehsanla qidalanıb. Onun gedib Roma- 
ya çatması əsl möcüzə olub. Lakin bundan da böyük 
möcüzə Papa IV Piyin onu qəbul etməsi idi. Bu isə ona 
görə baş verib ki, əlahəzrət müqəddəs Tereza və bir çox 
başqa adamlar kimi eyni şey haqqında düşünürdü. 


Və necə ki Bernadetta Vatikanda verilmiş qərardan xəbər- 
sizdi, necə ki İndoneziyanın digər adalarındakı meymunlar 
alimin eksperimenti barədə bilə bilməzdilər, eləcə Mariya de 
Xesus və Tereza da eyni cür fikirləşdiklərini bilmirdilər. 

Bütün bunlarda məna var. 


İndi biz meşə ilə gedirdik. Ağacların ən uca, quru 
və qarlı budaqları günəşin ilk şüalarıyla işıqlandırılmışdı. 
Duman tamamilə çəkilmişdi. 

— Mən sizin hara getmək istədiyinizi bilirəm, müqəd- 
dəs ata. 

— Təbii, bilirsən. Elə anlar var ki, saysız adamlar eyni 
əmri alırlar. 

— Öz arzunun ardınca get, öz yaşamını Allaha aparan 
yola çevir. Möcüzələr yarat. Şəfa ver. Peyğəmbərlik et. Öz 
qoruyucu mələyinin səsinə qulaq ver. Dəyiş. Döyüşçü ol 
və döyüşdə xoşbaxt ol. 

Riskdən qaçma. 

Günəş indi bütün meşəni işıqlandırırdı. Qar elə parıl- 
dayırdı ki, gözlərim qamaşmağa başlamışdı. Eyni zaman- 
da da, sanki, bu işıq və bu pariltı keşişin nitqini tamamlayır 
və son nöqtəni qoyurdu. 

— Bəs bütün bunların onunla nə əlaqəsi var? 

— Mən sənə bu tarixin qəhrəmanlıq fəslini danışdım. 
Lakin sən həmin qəhrəmanların ürəkləri haqqında heç nə 
bilmirsən, — o dedi və uzun müddət susdu, sonra davam 
etdi: — Əzab. Dəyişmə anlarında əzabkeşlər meydana çıxır. 
İnsanların öz arzularının ardınca yollana bilməsi üçün baş- 
qa insanlar özlərini qurban verməlidir. Onları ələ salırlar, 
təqib edirlər, onların zəhmətini şübhə altına almağa və 
gülüş hədəfinə çevirməyə çalışırlar. 

— Kilsə cadugərləri tonqalda yandırırdı. 

— Hə. Romalılar da ilk xristianları şirlərin qabağına atır- 
dılar. Tonqal alovunda və ya sirk arenalarında həlak olan- 
lar başqalarını daha tez Əbədi şöhrətə çatdırarlar — odur 
ki bu hətta yaxşıdır. 

Ancaq bizim zamanda işıq savaşçıları əzabkeş tale- 
lərində ölümdən daha pis bir şeylə qarşılaşırlar. Onları, 
tədricən, utanc və həqarət məhv edir. Bütün qalan ömrü 

boyu əzab çəkmiş müqəddəs Terezanın taleyi məhz belə 
oldu. Mariya de Xesusun başına məhz bu gəldi. Fatiməli 
xoşbəxt uşaqlara da məhz eyni tale qismət oldu — dasinto 
və Fransisko gördükləri möcüzədən sonra cəmi bir neçə 
ay yaşadılar, Lusiya isə monastıra qapandı və oradan bir 
də heç vaxt çıxmadı. 

— Bernadettanın taleyi başqa cür oldu. 

— Bəli, fərqli. Onun qismətinə həbsxana, həqarət, inam- 
sızlıq düşdü. O, sənə bu barədə danışmalı idi. O, Zühur 
sözünü deməli idi. 

— Çox azdır. 

— Bakirə Məryəmin Lurdda dediyi sözlər heç dəftər 
vərəqinin yarısını belə doldurmaz, lakin hər halda, təsəlli 
sözləri idi. Müqəddəs Məryəm çoban qıza demişdi: “Bu 
dünyada sənə xoşbəxtlik söz vermirəm”. Bəs niyə onun 
dediyi az miqdar söz xəbərdarlıq və təsəllidən ibarət idi? 
Ona görə ki, Məryəm, öz qismətini qəbul edərsə, qızı hansı 
əzabların gözlədiyini bilirdi. 

Keşiş günəşə, qara, ağacların çılpaq budaqlarına baxdı 
və müti tonla davam etdi: 

— O inqilabçıdır. Onun Hökmü var və Bakirə Məryəmlə 
danışmaq qabiliyyətinə sahibdir. Əgər o, öz enerjisini cəm- 
ləşdirə bilsə, ön cərgələrə çıxa, insan nəslinin dəyişməsi- 
nin başında dayanananlardan biri ola bilər. Dünya indi çox 
vacib dövrünü yaşayır. Əgər o, bu yolu seçsə, onu ağır 
əzablar gözləyir. Bir çox şeylər ona vaxtından əvvəl əyan 
olacaq. Mən adamları yetərincə yaxşı tanıyıram və onu 
qarşıda nələrin gözlədiyini başa düşürəm. 

O, mənə tərəf çevrildi və çiyinlərimdən yapışdı: 

— Xahiş edirəm, onu gələcək əzablardan xilas elə. 
O tab gətirməyəcək. 

— Mən anlayıram ki, siz onu sevirsiniz... 

— Sən heç nə anlamırsan, — o, başını yellətdi. — Dünya- 
da hökm sürən şərin nə qədər zəngin və rəngarəng oldu- 
ğunu anlamaq üçün sən çox gəncsən. İndi sən də özü- 
nü inqilabçı kimi hiss edirsən — onunla birlikdə dünyanı 
dəyişmək, yeni yollar açmaq, məhəbbətinizi ağızdan-ağı- 
za, nəsildən-nəslə keçəcək əfsanəyə çevirmək üçün nələr- 
sə etmək istəyirsən. Sən hələ də elə bilirsən ki, məhəbbət 
qalib gəlməyə qadirdir. 


— Bəyəm yox? 

— Yox, qadirdir, sadəcə, vaxtı sual altındadır. Bu, müəy- 
yən saatda, göylərdəki vuruşmalar sona çatdıqdan sonra 
baş verəcək. 

— Mən onu sevirəm. Və sevgimin qalib gəlməsi üçün 
göylərdəki vuruşmaların sonunu gözləməyə ehtiyacım yox- 
dur. 

Onun baxışları indi də harasa, uzaqlar zillənmişdi. 

— Babil çaylarının sahilində, orada biz oturduq və ağla- 
dıq... — o, sanki, özü üçün dedi. — Onun ortasında ağacla- 
ra biz öz arfalarımızı asdıq. 

— Necə kədərlidir... — mən bildirdim. 

— Bu, sürgündən Müqəddəs Torpağa dönmək istə- 
yən, lakin bacarmayanlardan bəhs edən surənin ilk misra- 
larıdır. Və bu sürgün hələ qeyri-müəyyən müddət davam 
edəcək. Vaxtından qabaq cənnətə düşmək istəyən insanın 
əzablarını azaltmaq üçün mənim əlimdən nə gəlir? 

— Heç nə, müqəddəs ata. Demək olar ki, heç nə. 

— Bu odur, — keşiş dedi. 


Və mən onu gördüm. O, məndən iki yüz metr aralı- 
da qarın üstündə diz çökmüşdü. O, qurşağa qədər çılpaq 
idi və hətta uzaqdan belə mən onun dərisinin soyuqdan 
bənövşəyi rəngə çaldığını gördüm. 

Onun başı aşağı əyilmişdi, ovucları dua üçün bükül- 
müşdü. Bilmirəm səbəb nə idi — dünənki ümumi mərasimmi, 
odun yığan qadının məftunluğumu – lakin əvvəllər mən heç 
vaxt heç kimə belə şiddətli ruhi gərginliklə baxmamışdım. 
Mən artıq maddi aləmə məxsus olmayan insan görürdüm 
— o, Tanrı və dağ zirvələrinin elmli ruhları ilə ittifaqda yaşa- 
yırdı. Ətrafda parıldayan qarsa bu təəssüratı yalnız artırırdı. 

— Bu dağda belələri yenə var, — keşiş dilləndi. — Onlar 
Tanrının və Bakirə Məryəmin təcrübəsinə qoşularaq daimi 
dini cəzb halındadırlar. Onlar mələkləri və müqəddəsləri 
eşidirlər, peyğəmbərliklərə və müdrik vəhylərə qulaq asır- 
lar, sonra isə bütün bunları azsaylı həmfikirlərinə ötürürlər. 
Əgər hər şey bununla qurtarsaydı... 

Amma o, burada qalmayacaq. O, Müqəddəs Ana- 
nın təlimini yayaraq bütün dünyanı gəzəcək. Hələ ki Kilsə 

bunu istəmir. Artıq bu haqda birinci danışmağa cəsarət 
edənlərə dünyanın atacağı daşlar hazırdır. 

— Və onların iziylə gələnlərin başına səpiləcək güllər. 

— Bəli. Lakin ona güllər qismət olmayacaq. 

Bu sözlərlə keşiş ona doğru yönəldi. 

— Hara? 

— Onu transdan çıxartmaq lazımdır. Səni bəyəndiyi- 
mi ona deməyə. Sizin ittifaqınıza xeyir-dua verdiyimi. Mən 
bunu burada, onun üçün müqəddəs olan bu yerdə etmək 
istəyirəm. 

Mənim ürəyim bulanmağa başladı. Adətən, şüursuz, 
lakin dəfedilməz qorxudan belə olur. 

— Mən fikirləşməliyəm, müqəddəs ata. Mən hər şeyin 
dediyim kimi olub-olmadığını bilmirəm... 

— Heç kim bilmir, — o cavab verdi. — Bir çox valideynlər 
səhvə yol verirlər, çünki uşaqları üçün nəyin yaxşı olduğu- 
nu bildiklərini düşünürlər. Amma mən sənin atan deyiləm 
və düzgün hərəkət etmədiyimi bilirəm. Lakin yenə də tale- 
yimin mənə yazdığını yerinə yetirməliyəm. 

Hər yeni dəqiqə mənim həyəcanımı daha da artırırdı. 

— Ona mane olmaq lazım deyil, – mən dedim. — Qoy 
duasını sona çatdırsın. 

— Onun yeri burada deyil. O, səninlə olmalıdır. 

— Bəlkə, o, indi Məryəmlə söhbət edir. 

— Bəlkə də. Ancaq yenə də biz ona yaxınlaşmalıyıq. 
O, məni səninlə görəndə başa düşəcək ki, mən sənə hər 
şeyi danışmışam. O, mənim nə barədə fikirləşdiyimdən 
xəbərdardır. 

— Bu gün Bakirə Məryəm bayramıdır. Onun üçün çox 
mühüm gündür. Dünən axşam mağaranın yanında mən 
onun necə xoşbəxt olduğunu gördüm. 

– Bakirə Məryəm bayramı hamı üçün bayramdır, 
— o cavab verdi. — Amma mən indi səninlə teoloji diskus- 
siyalar aparmaq fikrində deyiləm. Gedək. 

— Niyə siz bu qədər tələsirsiniz, müqəddəs ata? Niyə 
məhz elə bu dəqiqə? 

— Çünki bilirəm — bu dəqiqə o, gələcəyini həll edir. Və 
yanlış yolu seçə bilər. 

Mən geri döndüm və elə bizi bura gətirən cığırla aşağı 
addımladım. Keşiş ardımca gəlirdi. 


— Sənin ağlına nə gəldi? Bəyəm başa düşmürsən ki, onu 
xilas edə biləcək yeganə adam sənsən? Bəyəm görmürsən 
О, səni sevir və sənə görə hər şeydən imtina edəcək? 

Mən addımlarımı yeyinlədirdim, mənə çatmaq onun 
üçün get-gedə çətinləşirdi. Bununla belə, o, məndən uzaq- 
laşmırdı. 

— Məhz bu an o seçim edir. O, səni atmağa qərar verə 
bilər! Sevdiyin uğrunda mübarizə apar! 

Lakin mən dayanmırdım. Mən bu dağı, keşişi, seçim 
məcburiyyətini arxada qoyaraq bacardıqca tələsirdim. Bili- 
rəm, ardımca atıla-atıla qaçan şəxs düşüncələrimi oxuyur 
və məni qaytarmaq üçün bütün cəhdlərin əbəs olduğu- 
nu bilir. Bununla belə, o, geri qalmırdı, təkid edirdi, yeni 
sübutlar gətirirdi, sona qədər mübarizə aparırdı. 

Və budur, biz yarım saat əvvəl dincəlmək üçün dayan- 
dığımız həmin daşın yanındayıq. Mən əldən düşmüş halda 
yerə çökdüm. 

Mən heç nə haqqında fikirləşmirdim. Yalnız buradan 
qaçmaq, tək qalmaq, hər şeyi sakitcə, tələsmədən götür- 
qoy etmək istəyirdim. 

Bir neçə dəqiqədən sonra keşiş də çətinliklə nəfəs ala- 
ala gəlib çatdı. 

— Ətrafdakı bu dağları görürsən? — o soruşdu. — Onla- 
ra dua eləmək lazım deyil, çünki onların özləri Tanrı dua- 
sıdır, çünki dünyada öz yerlərini tapıblar və onun üzərində 
dayanıblar. İnsan ilk dəfə ildırımın səsini eşidəndə göyə 
baxıb, bütün bunları kimin yaratdığını soruşana qədər də 
onlar burada dayanmışdılar. Biz doğuluruq, əzab çəkirik, 
ölürük, onlarsa sarsılmadan dayanırlar. 

Elə bir an gəlir ki, biz düşünməli oluruq — bu qədər səy 
lazımdırmı? Niyə bu dağlara oxşamayaq — müdrik, qədim, 
özünə uyğun yer tapmış dağlara? Öyrəndikləri hər şeyi 
bir anın içində unudan, o dəqiqə yeni avantüraya girişən 
5-10 adamı dəyişməyə — riskə getməyə dəyərmi? Nə üçün 
müəyyən sayda meymun – adamların lazımi biliyi almasını 
gözləməyək, onda bu elm ağrısız, acısız yerdə qalan digər 
adalara da yayılar? 

— Siz, doğrudan da, bu cür fikirləşirsiniz, müqəddəs ata? 

O, bir anlıq susdu, sonra isə soruşdu: 

— Sən fikirləri oxuyursan? 

— Yox. Sadəcə, əgər siz bu cür fikirləşsəydiniz, çətin ki 
ruhani olardınız. 

— Mən tez-tez öz taleyimi dərk etməyə çalışıram. Və 
bacarmıram. Mən özümə Tanrı ordusunun döyüşçüsü 
qismətini seçmişəm, həyatım boyu etdiklərimsə yalnız 
adamlara yoxsulluğun, əzabın, ədalətsizliyin dünyada niyə 
mövcud olduğunu anlatmaq cəhdlərindən ibarətdir. Mən 
onlardan rəhmli xristianlar olmalarını xahiş edirəm, onlar- 
sa məndən soruşurlar: “Dünyada bu qədər əzab-əziyyət 
olduğu halda mən Allaha necə iman gətirə bilərəm?” 

Onda mən izahı mümkün olmayanı izah eləməyə giri- 
şirəm. Tanrı niyyəti, mələklərin apardığı müharibələr və 
bizim hamımızın bu mübarizəyə cəlb edildiyimiz barədə nə 
isə bir söz deyirəm. Çalışıram deyim ki, dünyada müəy- 
yən sayda insanlarda bu ssenarini dəyişmək üçün kifayət 
qədər inam yarananda planetimizin hansı küncündə yaşa- 
masından asılı olmayaraq yerdə qalan digərləri də bu dəyi- 
şikliklərdən yararlana biləcəklər. Ancaq mənə inanmırlar. 
Və heç nə etmirlər. 

— Onlar lap dağlar kimidirlər, — mən dedim. — Dağ- 
lar gözəldir. Onlara yaxınlaşan heç kim Yaradanın qüdrə- 
tini dana bilməz. Dağlar Allahın bizə bəslədiyi məhəbbətin 
canlı şahidləridir, lakin bu dağların qisməti həmin sevgiyə 
təkcə şahidlik etməkdir. 

Hərəkət edən və mənzərəni dəyişən çaylardan fərqli 
olaraq. 

— Bəli, elədir. Amma niyə biz də onlar kimi olmayaq? 

— Çünki dağlara dəhşətli tale qismət olub, — mən 
cavab verdim. — Onlar eyni mənzərəni əbədi seyr etməyə 
məhkumdurlar. 

Keşiş susdu. 

— Mən dağ olmaq üçün oxuyurdum, – mən davam 
etdim. — Hər şeyin yeri əvvəlcədən müəyyən edilmişdi. 
Mən işə girməyə, ailə qurmağa, əcdadlarımın dini biliklə- 
rini — özüm artıq ona inanmasam da — uşaqlarıma təlqin 
etməyə hazırlaşırdım. 

Bu günsə mən hər şeyi atıb sevdiyim insanın arxasın- 
ca yollanmaq qərarına gəlmişəm. Və nə yaxşı ki, mən lap 
vaxtında dağların qismətindən imtina elədim — onsuz da, 
çox dözə bilməzdim. 


— Sən müdrik danışırsan. 

— Özüm də buna təəccüb edirəm. Əvvəllər mən ancaq 
uşaqlıq illərimi xatırlamağa qadir idim. 

Mən qalxdım və yoluma davam elədim. Keşiş sükutu 
pozmağa çalışmadı və biz şoseyə çatana qədən məni din- 
dirmədi. 

Mən onun əlindən öpdüm. 

— Sizinlə vidalaşıram və son olaraq deyim ki, sizi də, 
sizin ona bəslədiyiniz sevgini də başa düşürəm. 

O gülümsədi, mənə xeyir-dua verdi və dedi: 

— Mən də sənin ona olan məhəbbətini başa düşürəm. 


Bütün qalan günü düzənlikdə gəzdim. Qartopu oyna- 
dım, qonşu şəhərcikdə oldum, kafedə qaz paşteti ilə send- 
viç yedim, uzun müddət qarda top qovan oğlanları seyr 
etdim. 

Sonra kilsəyə girdim, şam yandırdım. Gözlərimi yum- 
dum və bir gün əvvəl öyrəndiyim duaları təkrar etdim. 
Daha sonra hərəkətsiz baxışlarımı mehrabın qarşısındakı 
xaçda cəmləşdirərək heç bir anlamı olmayan sözlər demə- 
yə başladım. Yavaş-yavaş dilləri bilmək qabiliyyəti mənə 
əyan oldu — bu, mən düşündüyümdən asan baş verdi. 

Bütün bunlar axmaqlıq kimi görünə bilərdi — nə isə 
əlaqəsiz bir şey donquldanmaq, bizim şüurumuza heç 
nə deməyən sözləri dilə gətirmək. Lakin Müqəddəs Ruh 
mənim qəlbimlə danışmağa başladı və o, eşitməli oldu- 
ğunu eşitdi. 

Mən kifayət qədər təmizləndiyimi hiss edəndə gözləri- 
mi yumdum və dua oxudum: 

“Müqəddəs Məryəm, mənim inamımı qaytar. Elə et ki, 
mən Sənin işlərinin alətinə çevrilim. Mənə məhəbbət vasi- 
təsilə dərk etmək imkanı ver. Çünki məhəbbət heç kimi öz 
xəyallarından uzaqlaşdırmır. 

Elə et ki, sevdiyim şəxsin mütəffiqi və yoldaşı olum. 
Kömək elə, o, etməli olduğu hər şeyi həyata keçirsin 
— mənim yanımda”. 

Mən Sent-Savenə qayıdanda artıq şər qarışırdı. Avto- 
mobil bizim kirayə otaq tutduğumuz evin yanında dayan- 
mışdı. 

— Sən haradaydın? – o, məni görər-görməz soruşdu. 

— Gəzirdim, veyllənirdim, dua edirdim, — cavab verdim. 

O, məni möhkəm qucaqladı. 

— Bərk qorxdum, mənə elə gəldi ki, həmişəlik getmisən. 
Bu dünyada mənim səndən qiymətli heç nəyim yoxdur. 

— Mənimçünsə səndən. 


Biz San-Martin-de-Unksa çatmağa çox az qalmış han- 
sısa şəhərcikdə dayandıq. Dünən qarla birlikdə yağış da 
yağdığından Pireneylərdən keçən yol fikirləşdiyimizdən 
çox vaxt apardı. 

— Yeməkxanadan:filandan bir şey tapa bilsəydik, 
— o, maşından düşəndə dedi. — Acından ölürəm. 

Mən tərpənmədim. 

— Sən niyə düşmürsən? — o, qapını açdı. 

— Mən sənə bir sual vermək istəyirəm. Mən bu barədə 
görüşdüyümüz gündən soruşmamışam. 

Həmin dəqiqə təbəssüm onun üzündən silindi və onun 
qəfil həyəcanı məni güldürdü. 

— Nə isə vacib bir şeydir? 

— Fövqəladə vacibdir, — mən ciddiliyimi qorumağa çalı- 
şaraq cavab verdim. — Deməli belə, sual aşağıdakı kimi 
səslənir: “Biz hara gedirik?” 

Və biz ikimiz də qəhqəhə çəkdik. 

— Saraqosa, — o, yüngülləşdiyini gizlətmədən cavab 
verdi. 

Mən maşından yerə atıldım və bu qədər gec bir vaxtda 
açıq olan restoran axtarmağa yollandıq. Adama elə gəlirdi 
ki, bu qeyri-mümkündür. 

“Heç də yox. Özgə artıq mənimlə deyil. Möcüzə baş 
verir”, – mən düşündüm, amma dilimə başqa şey gətirdim: 

— Sən Barselonada nə vaxt olmalısan? 


O cavab vermədi, üzü isə dalğın ifadə aldı. “Bu cür 
suallardan qaçmaq lazımdır, — mən fikirləşdim. — Yoxsa, 
o, elə düşünər ki, mən onun həyatına soxulmaq istəyirəm”. 

Biz səssizcə bir az da getdik və bu bapbalaca şəhərciyin 
meydanında “Restoran “El Sol”” yazılmış neon lövhəni gördük. 


— Açıqdır, gəl girək, — vəssalam, onun dediyi təkcə bu 
oldu. 

Qırmızı bibərlə əhatəyə alınmış ançouslar boşqaba ox 
şəklində düzülüb, yanında da qoyun pendirinin yarımşəffaf 
tikələri. 

Stolun mərkəzində yanan şam və “Rioxa” şüşəsi qoyu- 
lub. 

— Orta əsrlərə aid çaxır anbarından, — ofisiant oğlan 
izah elədi. 

Bu gecə vaxtı barda heç kim yox idi. O ayağa durdu, 
telefona yaxınlaşdı, sonra isə stola qayıtdı. Mən qızğınlıqla 
onun kimə zəng etdiyini soruşmaq istəyirdim, ancaq bu 
dəfə özümü saxlaya bildim. 

— Biz gecə üçün yarısına qədər işləyirik, — ofisiant 
davam etdi. — Lakin əgər siz bağlanandan sonra da qalmaq 
istəsəniz, əlavə vetçina, pendir, şərab da verə bilərik və siz 
meydanda oturarsınız. Şərab sizi donmağa qoymaz. 

— Yox, oturmağa vaxtımız yoxdur, — o cavab verdi. 
— Biz səhər Saraqosda olmalıyıq. 

Oğlan piştaxtanın arxasına qayıtdı. Biz təzədən qədəh- 
ləri doldurduq. Onda, Bilbaoda olduğu kimi mən yenə də 
yüngüllük hiss etdim: “Rioxa” öz yumşaq təsirini göstərmə- 
yə və söhbətin çətin anlarında kömək etməyə başlamışdı. 

Mən bir qurtum da içdim və dedim: 

— Sən maşın sürməkdən yorulmusan, həm də biz içi- 
rik. Yaxşı olardı ki, burada bir yerdə gecələyək. Yolda mən 
parador gördüm. 

O, razılıq əlaməti olaraq başını tərpətdi və dedi: 

— Bir o stola bax. Yaponlar bunu şibumi adlandırırlar 
— sadəlikdə mürəkkəblik. Adamlar pul yığırlar, bahalı res- 
toranlara gəlirlər və elə hesab edirlər ki, dəbdəbəli yaşa- 
yırlar. 

Mən bir az da içdim. 

Parador. Onunla yanaşı daha bir gecə. 

Əsrarəngiz şəkildə bərpa olmuş bakirəlik. 

— Seminaristin dəbdəbə haqqında necə mülahizə yürüt- 
düyünü eşitmək gülməlidir, — mən öz düşüncələrimdən 
qopmağa çalışaraq dedim. 

— Niyə ki? Məhz seminariyada mən başa düşdüm ki, 
inamımızın sayəsində biz nə qədər Allaha yaxınlaşırıqsa, 

O, bir o qədər sadələşir. Və o nə qədər sadələşirsə, möv- 
cudluğu bir o qədər güclü hiss olunur. 

Onun əli stolun üstü ilə sürüşdü. 

— İsa ağac kəsə-kəsə, ağac yona-yona, şkaf, çarpayı, 
stul düzəldə-düzəldə öz missiyasını öyrənib. Hansı iş gör- 
məyimiz vacib deyil — istənilən şey bizi Tanrı sevgisinin 
dərkinə gətirib çıxarda bilər — İsa bunu göstərmək üçün 
bizə dülgər qismində göndərilib. 

Qəflətən o dayandı: 

— Bu barədə danışmaq istəmirəm. Başqa sevgi barədə 
danışmaq istəyirəm. 

Onun əlləri mənim üzümə toxundu. 

Şərab bir çox şeyləri onun üçün yüngülləşdirmişdi. Elə 
mənim üçün də. 

— Niyə susdun? Niyə Allah haqqında, Bakirə Məryəm 
haqqında, mənəvi aləm haqqında danışmaq istəmirsən? 

— Mən başqa sevgidən danışmaq istəyirəm, — o təkrar 
etdi. — Kişi və qadının sevgisindən. Bu sevgidə də möcü- 
zələr baş verir. 

Mən onun əllərini sıxdım. Bəlkə də, ona İlahənin böyük 
sirləri əyandır — lakin məhəbbət haqqında o da mənim 
qədər bilir. Hərçənd bütün dünyanı gəzib. 

Və o, tələb olunan bədəli ödəməyə məcburdur — ilk 
addımı o atmalıdır. Çünki qadın daha yüksək bədəl ödə- 
yir — o, özünü verir. 

Biz hələ uzun müddət beləcə oturduq: əl-ələ tutaraq. 
Mən onun gözlərində qədim qorxuların əksini görürdüm 
— onlar həqiqi sevginin keçməli olduğu sınaqlar idi. Mən 
onun gözlərində dünən gecə ona təslim olmadığımı, bizim 
uzun ayrılığımızı, monastırda belə əhvalatların baş vermə- 
diyi dünyanın axtarışına sərf edilmiş illəri görürdüm. 

Mən onun gözlərində görürdüm ki, o, dəfələrlə bunun 
necə baş verəcəyini — mənim saç düzümümdən tutmuş 
paltarımın rənginə qədər bizi əhatə edəcək hər şeyi xəya- 
lından keçirib. Mən ona “hə” demək, “xoş gəlmisən” 
demək istəyirdim, demək istəyirdim ki, mənim ürəyim bu 
döyüşdə qalib gəldi. Mən onu necə sevdiyimi, bu dəqiqə 
necə arzuladığımı demək istəyirdim. 

Lakin susmaqda davam edirdim. Susmaq və sanki, 
kənardan, yuxuda olduğu kimi, onun daxili mübarizə- 


sini izləmək. Mən görürdüm ki, onun qarşısında mənim 
“yox”um dayanıb, məni itirmək qorxusu, yaddaşdakı, belə 
anlarda səslənən kəskin sözlər onu sıxır — çünki biz hamı- 
mız bundan keçirik və indiyə qədər heç kim yara və çapıq- 
lardan can qurtara bilməyib. 

Budur, nəhayət, onun gözləri parıldadı. Mən anladım 
ki, o, bütün bu əngəllərin öhdəsindən gəlməyi bacardı. 

Onda mən, əlimi onun əlindən çəkərək stəkanı götür- 
düm və stolun lap kənarına qoydum. 

— Düşəcək, — o xəbərdarlıq etdi. 

— Yəqin ki. Mən sənin onu atmanı istəyirəm. 

— Stəkanı sındırım? 

Bəli, stəkanı sındırmaq. İlk baxışda sadə bir hərəkət 
— lakin o, özündə o qədər qorxular gizlədir ki, biz heç vaxt 
onları axıradək dərk edə bilmərik. Ucuz stəkanı döşəməyə 
çırpmaqda qeyri-adi nə var? Axı hər birimiz bunu dəfələrlə 
təsadüfən və qəflətən o qədər etmişik ki... 

— Stəkanı sındırım? — o təkrarladı. — Axı nə üçün? 

— Mən sənə geniş izahat verə bilərdim, — mən cavab 
verdim. — Amma yalnız bir şey deyəcəyəm — onun sınması 
üçün. 

— Bu, sənə lazımdır? 

— Təbii ki, mənə yox. 

O, stolun lap qırağında dayanmış stəkana baxırdı və 
onun düşəcəyindən ehtiyatlandığı aşkar görünürdü. 

“Bu ritualdır, – mən demək istəyirdim. — Bu qadağa- 
dır. Bilərəkdən stəkanı qırmaq olmaz. Biz öz evimizdə və 
ya restoranda oturanda çalışırıq ki, stəkanı stolun qırağına 
qoymayaq. Bizim Kainat ehtiyatlı olmamızı tələb edir, stə- 
kanlar döşəməyə düşməsinlər deyə”. 

Əgər qəfildən və naqolaylıqdan sındırsaq, qeyri-adi 
heç nəyin baş vermədiyini görəcəyik. Ofisiant: “Narahat 
olmayın”, — deyəcək, mən də hələ ömrümdə bir dəfə də 
görməmişəm ki, sınmış stəkanı hesaba qatsınlar. Stəkan 
qırmaq adi işdir, məişətdə baş verir və heç kimə zərər 
toxunmur — nə bizə, nə restorana, nə yaxınımıza. 

Mən stola toxundum. Stəkan tərpəndi, amma düşmədi. 

— Yavaşl — o, ucadan dedi. 

— Sındır onu, — mən inadla təkrar elədim, özümsə düşün- 
düm: 

“Sındır onu, bu simvolik jesti elə. Çalış başa düşə- 
sən ki, mən içimdə stəkandan daha qiymətli və vacib bir 
şeyi sındırmışam və mən xoşbəxtəm. Daxilində mübarizə 
gedən qəlbinə bax və sındır onu”. 

Çünki bizim valideynlərimiz bizə stəkanlara və bədə- 
nə ehtiyatla yanaşmağı öyrədiblər. Beynimizə yeridiblər 
ki, uşaqlıq ehtirası mümkünsüzdür, biz ruhani olmağa 
hazırlaşan insanı seçdiyi yoldan sapdırmamalıyıq, insanlar 
möcüzə yaratmağa qadir deyillər və əgər hara apardığını 
bilmirsənsə, yola çıxmaq lazım deyil. 

Xahiş edirəm, stəkanı sındır — sən ikimizin də üstün- 
dən bu cadunu siləcəksən, inadkarcasına hər şeyin izahını 
axtarmaq meyilindən, yalnız başqalarının bəyənəcəyi işləri 
görmək xəstəliyindən azad edəcəksən. 

— Sındır stəkanı, — mən bir də dedim. O, zənlə mənim 
gözlərimə baxdı. Sonra onun əli yavaş-yavaş stolun üstü 
ilə sürüşdü, stəkana toxundu və sərt hərəkətlə onu yerə 
saldı. 

Şüşənin cingiltisi hamının diqqətini çəkdi. Qışqırmaq, 
naqolaylığına görə özünü danlamaq, ya da buna bənzər 
bir şey etmək əvəzinə o, sakitcə, təbəssümlə mənə baxdı 
— mən də gülümsədim. 

— Eybi yoxdurl — gənc qarson bizə müraciətlə səs- 
ləndi. 

Lakin o, qarsonu eşitmədi. Azacıq qalxdı, başımı özü- 
nə yaxınlaşdırdı və dodaqlarını dodaqlarıma yapışdırdı. 

Mən də barmaqlarımı onun saçlarına saldım, onun dili- 
nin ağzımda necə tərpəndiyini hiss edə-edə dodaqlarımla 
dodaqlarını sordum. Sevginin anlamını başa düşmədiyimiz 
vaxtlarımızda, uşaqlıq illərində çay sahilində doğulmuş bu 
öpüşü mən çox gözləmişdim. Bizim yetişkin çağlarımızda, 
sanki, havada asılı qalmış, medalyon haqqındakı xatirə- 
lərin ardınca bütün dünyanı dolaşmış, məni müsabiqəyə 
hazırlamaq kimi xeyirxah məqsəd güdən kitab qalaqlarının 
arxasında gizlənmiş öpüşü. Bu öpüş neçə dəfə yoxa çıx- 
mışdı, neçə dəfə itmişdi və nəhayət, biz onu tapdıq. Onda 
cəmi bir dəqiqə çəkməsinə baxmayaraq, uzun illərin axta- 
rışları, məyusluğu, həyata keçməyən arzuları gizlənmişdi. 

Mən öpüşə cavab verdim. Yəqin ki, barın azsaylı müş- 
təriləri bizə baxırdılar və fikirləşirdilər ki, qeyri-adi heç nə 


baş vermir — iki nəfər öpüşür. Onlar haradan biləydilər ki, 
həmin an öpüş mənim yaşadığım bütün günlərin, onun 
və günəşin altında öz yolunu gözləyən, onu axtaran və 
onu arzulayan hər kəsin bütün həyatının cəmi və nəticəsi 
oldu. 

Mənim yaşamımın bütün xoşbəxt anları əriyərək bu 
öpüşə qarışdı. 


O, paltarımı soyundurdu və mənə daxil oldu — qorxa- 
qorxa, var-gücüylə, ehtirasla. Mən yüngül ağrı hiss elə- 
dim, lakin bunun heç bir əhəmiyyəti yox idi. Həmin anda 
duyduğum kəskin həzz də heç bir əhəmiyyət daşımırdı. 
Mən onun başını qucaqlamışdım, iniltisinə qulaq asırdım 
və Allaha təşəkkür edirdim — onun mənimlə və məndə 
olduğu üçün, hər şeyi birinci dəfəymiş kimi hiss etdiyim 
üçün. 

Biz bütün gecə sevişdik — gerçəklik xülyalarla, yuxuyla 
qarışmışdı. Mən onun varlığını içimdə duyurdum və var 
gücümlə onu özümə sıxırdım — hər şeyin, həqiqətən, baş 
verdiyinə əmin olmaq, indi hotelə çevrilmiş bu qəsrdə 
qədim zamanlarda yaşamış gəzərgi cəngavərlərin getdiyi 
kimi, gözlənilmədən getməsinə yol verməmək üçün. Səs- 
siz Daş divarlar və tağtavanlar gözləməyə, göz yaşı axıtma- 
ğa, bir xəbər, bir ümid, bir işarə həsrətilə üfüqə baxaraq 
günlərini pəncərə önündə keçirməyə məhkum olan gözəl- 
lər haqqında xatirələri qoruyurdu. 

Yox, mən heç vaxt bunları yaşamayacağam — özümə 
and içdim. Mən heç vaxt onu itirməyəcəyəm. O, əbədilik 
və daima mənimlə olacaq — çünki mən mehrabdakı xaça 
baxanda Müqəddəs Ruhu eşidirdim və O, bütün dillərdə 
və ləhcələrdə deyirdi ki, günah etmirəm. 

Mən onun yol yoldaşı, dostu olacağam, biz yenidən 
yaradılmış dünyanı fəth edəcəyik. Biz Müqəddəs Ananın 
haqq sözünü yayacağıq, biz mələk Mixaillə çiyin-çiyinə 
döyüşəcəyik, biz yalnız öncüllərin qisməti olan əzabları və 
fərəhi birlikdə yaşayacağıq. Bunları mənə dillər deyirdilər 
və təpədən-dırnağa qədər inamla silahlanmış mən onların 
həqiqəti dediklərini bilirdim. 

Mən onun sinəmə qoyduğu əllərinin təmasından oyan- 
dım. Pəncərə arxasında gün tamamilə işıqlanmışdı və 
yaxındakı kilsənin zəngləri çalınırdı. 

O, məni öpdü. Əlləri bir də bədənim boyu sürüşdü. 

— Vaxtdır, — o dedi. — Bu gün bayram sona çatır, yollar 
maşınla dolu olacaq. 

— Mən Saraqosa getmək istəmirəm, — cavab verdim. 
— Sənin olduğun yerdə olmaq istəyirəm. Tezliklə banklar 
açılacaq, mən hesabdan pul götürəcəyəm, özümə paltar 
alacağam. 

— Axı sən deyirdin ki, pulun azdır? 

— Bəs eləyər. Mən öz keçmişimlə əlaqəni qəddarcasına 
kəsməliyəm. Əgər Saraqosa qayıtsam, axmaqlıq etdiyimi, 
tezliklə imtahanların başlayacığını və onları verənə qədər, 
iki ay bizim ayrı qala biləcəyimizi fikirləşəcəyəm. 

Əgər imtahanlardan kəsilsəm, ola bilsin ki, Saraqos- 
dan getmək istəməyəcəyəm. Yox, yox, mən qayıda bilmə- 
rəm. Körpüləri yandırmaq lazımdır — indiki mənlə əvvəlki 
mən arasında heç bir əlaqə qalmamalıdır. 

— Barselona, — o, sanki, öz-özünə danışırmış kimi 
dedi. 

— Nə? 

— Yox, heç nə. Yolumuza davam edək. 

— Axı sənin mühazirən var. 

— Hələ iki gün var, — o cavab verdi və mənə elə gəldi 
ki, onun səsi nə isə qəribə səsləndi. 

— Başqa şəhərə gedək. Birbaşa Barselonaya getmək 
istəmirəm. 

Mən çarpayıdan qalxdım. Xoşagəlməz heç bir şey 
haqqında düşünmək istəmirdim — bəlkə, kiminləsə ilk eşq 
gecəsindən sonra kefsiz oyanmaq və karıxdığından belə 
soyuq olmaq onun xasiyyətidir. 

Pəncərəyə yaxınlaşdım, pərdəni çəkdim, balaca küçə- 
yə baxdım. Qonşu evlərin eyvanlarında alt paltarları asıl- 
mışdı. Kilsə zəngləri çaldı. 

— Bilirsən nə var? — mən dedim. – Gəl uşaqlıqda getdi- 
yimz yerə gedək. Mən o vaxtdan orada olmamışam. 


— Harada “orada”? 

— Pyedra monastırında. 

Biz hoteldən çıxırıq, zənglərsə hələ də çalır. O, kilsəyə 
girməyi təklif edir. 

— Biz elə bununla məşğuluq, — mən cavab verirəm. — Kil- 
sə, dualar, ayinlər. 

— Düz deyil, — o deyir. — Biz sevişmişik. Üç dəfə sər- 
xoş olmuşuq. Dağlarda gəzmişik. Mərhəmət və Ciddiliyi 
əməlli-başlı tarazlaşdırmışıq. 

Yersiz danışdığımı hiss edirəm. Mən artıq yeni həyata 
öyrəşməliyəm. 

— Bağışla, — mən deyirəm. 

— Az oturarıq. Zənglər bizə işarə verir. 

O, tamamilə haqlı çıxdı, ancaq mən bunu yalnız növ- 
bəti gün başa düşəcəkdim. 

İşarənin gizli mənasını sonadək anlamadan biz maşına 
oturduq və dörd saatdan sonra monastırda idik. 


Tavanın suvağı qopub, müqəddəslərin azsaylı heykəl- 
ləri isə başsız qalıb. Hamısı. Birindən başqa. 

Mən ətrafa nəzər saldım. Yəqin ki, keçmiş zamanlar- 
da burada güclü iradəyə malik, hər bir daşın təmizlikdən 
parıldamasının, hər bir skamyada o dövrün qüdrətli yepis- 
koplarından birinin oturmasının qayğısına qalan adamlar 
sığınacaq tapırmışlar. 

Lakin indi hər şey xarabalığa çevrilmişdi. Onları uşaq 
vaxtı birlikdə oynadığımız, mənim öz sehrli şahzadəmi axtar- 
dığım qəsrlər kimi təsəvvür etmək mümkün idi. 

Pyedra monastırının rahibləri əsrlər boyu bu cənnət 
bucağını özləri üçün qoruyublar. Təbii geolofi çökəklikdə 
yerləşmiş monastır yarandığı ilk gündən göylərin mərhə- 
məti sayəsində, qonşu şəhərlərin, qəsəbələrin ağır zəh- 
mət və yalvarışlar bahasına əldə etdiyi şeyi — suyu elə- 
belə alırdı. Burada Rio-Pyedra onlarla qollara bölünürdü, 
şəlaləyə çevrilirdi, göllər əmələ gətirirdi, onun sahillərində 
qalın və sıx ağaclar, kollar, otlar bitirdi. 

Amma bir neçə yüz addım atmaq kifayət edirdi — və 
sən yarğandan çıxırdın. Hər tərəf cansız, bəhrəsiz səhraya 
çevrilirdi. Hətta bu təbii çökəklikdə fırlanmaqdan yorulmuş 

şırnağı olurdu. 

Rahiblər bu barədə bilirdilər və suyu qonşularına baha 
qiymətə satırdılar. Monastırın tarixi yerli sakinlər və rahiblər 
arasında baş vermiş saysız toqquşma və qarşıdurmalarla 
zəngindir. Bir dəfə İspaniyanı sarsıtdığı dövrdə monas- 
tırı kazarmaya çevirdilər. Monastır kilsəsinin içində atlar 
gəzirdi. Bir-birini bayağı əhvalatlarla əyləndirən və bütün 
ətraf yerlərin qadınlarını zorlayan əsgərlər skamyaların ara- 
sında öz çadırlarını qurmuşdular. 

Beləliklə, gec də olsa, monastır öz cəzasına çatdı. 
O, qarət olundu və dağıdıldı. 

Bir daha heç vaxt rahiblər öz itirilmiş cənnətlərini qay- 
tara bilmədilər. Hətta sonsuz məhkəmə çəkişmələrindən 
birində kimsə yerli əhalinin Allahın monastıra çıxardığı 
hökmü yerinə yetirməsini təklif etdi. Çünki İsa susuzların 
yanğısını söndürməyi əmr etmişdi, rahiblərsə onun sözlə- 
rinə kar qalmışdılar. Bax elə buna görə də Allah təbiətin 
təkcə onlara aid olduğunu fikirləşənləri cəzalandırdı. 

Bəlkə, elə həmin səbəbdən monastır kilsəsi əvvəlki 
kimi xarabalıq idi, baxmayaraq ki monastırın çox hissəsini 
yenidən tikib mehmanxanaya çevirmişdilər. Yerlilər, təbiə- 
tin insanlara havayı verdiyi bəxşiş üçün əcdadlarının necə 
baha qiymət ödəməli olduqlarını unutmamışdılar. 

— Bu salamat qalmış heykəl kimindir? — mən soruş- 
dum. 

— Müqəddəs Tereza Avillinin, — o cavab verdi. — O, qüd- 
rət sahibidir. Qisas hissi yerli əhalini nə qədər yandırsa da, 
heç kim onu murdarlamağa cəsarət etməyib. 

O, mənim əlimdən tutdu və biz çıxdıq. Monastırın son- 
suz dəhlizlərində addımladıq, geniş taxta pillələrlə qalxdıq, 
kəpənəklər uçuşan daxili həyətə girdik. Mən bütün təffər- 
rüatları yada salırdım, çünki uşaqlıqda tez-tez burada olur- 
dum və köhnə xatirələr daha aydın və parlaq görünürdü. 

Yaddaş. Mənə elə gəlirdi ki, ötən həftəyə qədər olan 
ayların və xüsusilə günlərin mənim həyatıma dəxli yox- 
dur, ya da mən onları özümün başqa cildimdə yaşamı- 
şam. Dünyada heç nəyin xətrinə mən o zamana qayıtmaq 
istəməzdim, çünki onun saatlarını məhəbbətin əli ölçmür- 
dü. Hiss edirdim ki, uzun illər ərzində eyni cür oyanaraq və 


yataraq, eyni sözləri təkrarlayaraq, eyni işləri görərək eyni 
bir günü yaşamışam. Elə yuxuma da eyni şeylər girirdi. 

Mən atamı və anamı, valideynlərimin valideynlərini və 
bir çox dostlarımı xatırladım. Əslində, mənə, ümumiyyətlə, 
gərək olmayan bir şeyi əldə etmək üçün nə qədər zəhmət 
çəkdiyimi xatırladım. 

Bütün bunları niyə edirdim? Mən birmənalı cavab tapa 
bilmirdim. Bəlkə ona görə ki, başqa yollar axtarmağa tən- 
bəllik edirdim. Bəlkə, başqalarının mənim barəmdə nə 
fikirləşəcəyindən və nə deyəcəyindən qorxduğum üçün. 
Bəlkə ona görə ki, həmin başqalarından fərqlənmək çətin- 
dir. Bəlkə ona görə ki, insan köhnə nəslin addımlarını tək- 
rarlamağa məhkumdur – bu yerdə mən müqəddəs atanı 
xatırladım — müəyyən sayda insanlar fərqli davranmağa 
başlayana qədər. 

Elə, ya da belə, hər halda, dünya dəyişir — biz də onunla 
birlikdə. 

Lakin bu artıq məni qane etmirdi. Mən taleyimdən 
haqqım olanı almışdım və indi o, mənə özümü dəyişmək 
və eyni zamanda dünyanın dəyişməsində iştirak etmək 
imkanı vermişdi. 

Mən yenə də dağlar haqqında düşündüm, yolda rast- 
laşdığımız alpinistləri yadıma saldım — qarda parlaq ləkə 
uzaqdan nəzərə çarpsın deyə xüsusi tikilmiş rəngbərəng 
kostyumlarda, dağın ətəyindən zirvəsinə qədər konkret bir 
marşruta riayət edən gənclər. 

Yamaclara artıq alüminium çəliklər çalınıb — alpinist- 
lərə təkcə qoruyucu kəndirlərin qarmaqlarını onlara keçir- 
mək və zirvəyə qalxmaq qalırdı. Onlar istirahət günlərində 
bura adrenalin xatirinə gəliblər, bazar ertəsi isə həmişəki 
monoton həyatlarına qayıdacaqlar, ancaq onlara elə gələ- 
cək ki, təbiətə meydan oxuyublar və bu yarışdan qalıb 
çıxıblar. 

Gerçəkdə isə bu heç də belə deyil. Macəra ehtirası 
buralara başqalarını — təzə yollar açanları, öncülləri qov- 
muşdu. Onlardan bəziləri yoxuşun heç yarısını da qət edə 
bilmədilər — uçuruma yıxıldılar. Digərlərinin əllərini, ayaq- 
larını don vurdu. Çoxları, ümumiyyətlə, xəbərsiz-ətərsiz 
itdi. Lakin gözəl günlərin birində kimsə zirvələrdən birinə 
qalxdı. 

Və ilk dəfə onun gözləri aşağıda döşənmiş mənzərəni 
gördü, onun ürəyi qürurdan tez-tez döyündü. O risk etdi 
və indi öz qələbəsilə cəhdləri baş tutmayanlara, yarıyolda 
qalanlara ehtiram borcunu ödədi. 

Çox ola bilər ki, orada, aşağıda adamlar düşünürlər: 
“Yuxarıda maraqlı nə var axı? Bəlkə, təkcə mənzərə. Bu, 
onun nəyinə gərəkdir?” 

Ancaq o, bu zirvələrə birinci ucalan səbəbi bilirdi. Çağı- 
rışı qəbul etmək və irəli getmək üçün. Bir günün o birisinə 
bənzəmədliyini, hər səhərin bizə öz təkrarsız möcüzələrini 
əta etdiyini, köhnə qalaktikaların öldüyü və yeni ulduzların 
doğulduğu sehrli anların olduğunu bildiyi üçün. 

Bu zirvələrə birinci qalxan şəxs, yəqin, hündürlükdən 
tüstüsü çıxan evciklərə baxaraq özünə həmin sualı verirdi: 
“Aşağıdakı adamların bir günü o birindən fərqlənmir. Bu, 
onların nəyinə gərəkdir?” 


İndi dağlar artıq fəth olunub, astronavtlar artıq kosmik 
fəzaya giriblər və Yer planetində kəşf olunmasını gözləyən 
hətta ən kiçik ada belə yoxdur, lakin böyük ruhi macəralar 
hələ yetərincədir və onlardan biri indi mənim qismətimə 
düşüb. 

Bu xeyir-dua idi. Müqəddəs ata heç nə anlamadı. Necə 
ləzzətli bir əzabdır?! 

İlk addımı atmağı bacaranlar bəxtiyardırlar. Nə vaxt- 
sa adamlar başa düşəcəklər ki, mələklərin dilində danış- 
mağa qadirdirlər. Başa düşəcəklər ki, bizim hər birimizdə 
Müqəddəs Ruhun vergiləri var və hamımız möcüzə yarada, 
gələcəyi görə, ehtiyacı olanları sağalda, yaxınlarımızı anla- 
ya bilərik. 


Günün bütün ikinci yarısını biz kanyonda gəzirik, uşaq- 
lıq illərini yada salırıq. O, bu barədə birinci dəfə danışırdı 
— Madriddən Bilbaoya qədər getdiyimiz müddətdə mənə 
elə gəlirdi ki, keçmiş ona artıq maraqlı deyil. 

Amma indi o özü mənə yaşıdlarımızın həyatı haqqında 
sual verir, xoşbəxt olub-olmadıqlarını soruşur, məşğuliy- 
yətləri ilə maraqlanır. 


Nəhayət ki, biz Rio-Pyedranın kiçik çayların suyunu bir 
yerə toplayan və sonra da, təxminən, 30 metrlik hündür- 
lükdən səpələyən ən böyük şəlaləsinə çatdıq. Biz şəlalənin 
kənarında dayanmışıq, boğuq uğultunu dinləyirik, duman- 
da əmələ gələn göy qurşağına baxırıq. 

— “At Quyruğu”, — mən deyirəm və özüm də bu adı 
hələ unutmadığıma heyrətlənirəm. Axı onu çoxdan eşit- 
məmişəm. 

— Yadıma gəlir ki... — o, danışmağa başlayır. 

— Mən bilirəm sən indi nə deyəcəksən! 

Əlbəttə, bilirəm! Şəlalə nəhəng mağaranı gizlədir. Uşaq 
vaxtı, Pyedra monastırından qayıdandan sonra biz hələ bir 
neçə gün onun haqqında danışırdıq. 

— ... Orada mağara vardı, — o, sözünü bitirir. – Gedək 
oral 

Yüksəklikdən tökülən suyun şaquli şırnağı altından 
keçmək qeyri-mümkündür və rahiblər hələ çox qədim 
zamanlarda kanyonun yuxarısından mağaranın dərinliyinə 
aparan tunel qazmışdılar. 

Girişi tapmaq çətin deyil. Yayda, yəqin, turistlər azma- 
sınlar deyə orada şam yandırırlar, lakin indi bizdən başqa 
heç kim yoxdur və tunel qaranlığa qərq olub. 

— Gedirik? — mən soruşuram. 

— Əlbəttə. Mənə güvən. 


Və biz şəlalənin yanında açılmış dəliyə düşərək enmə- 
yə başlayırıq. Bizi zülmət ağuşuna almışdı, ancaq biz yolu 
bilirdik və bir də o, ona güvənməmi istəmişdi axı. 

“İlahi, Sənə təşəkkür edirəm, — biz torpağın bətninin 
daha da dərinliklərinə endikcə mən fikirləşirdim. — Çünki 
mən yolunu azmış qoyun idim, Sənsə məni sürüyə qaytar- 
dın. Çünki mənim həyatım ölü idi, Sənsə onu canlandır- 
dın. Çünki məhəbbət çoxdan mənim ürəyimdə yaşamırdı, 
Sənsə yenidən mənə onun xeyir-duasını əta etdin”. 

Mən sevgilimin çiynindən yapışmışdım və o, işığın 
tezliklə yenidən üzümüzə açılacağını, bizim sevinəcəyimizi 
bilərək qaranlıq yollarda mənim addımlarımı istiqamət- 
ləndirirdi. Çox ola bilər ki, gələcək rolları dəyişsin — mən 
eyni sevgi və eyni imanla silahlanacam, təhlükəsiz yerə 

çıxana qədər ona yol göstərəcəm və onda biz rahatlıq 
tapacağıq. 

Biz yavaş gedirdik və elə bil ki, bu yolun heç vaxt sonu 
olmayacaqdı. Bəlkə, bu yeni ritm həyatımın bütöv bir mər- 
hələsinin sonuna işarədir — o zamanlar yaşamımı aydınla- 
dacaq kiçicik işıq şüası da yox idi. Tuneldə yeriyə-yeriyə 
mən eyni bir yerdə tərpənməz oturaraq, heç nəyin bitmə- 
diyi və bitməsinin mümkün olmadığı yerdə kök atmağa 
çalışaraq boş-boşuna nə qədər vaxt öldürdüyümü xatır- 
layırdım. 

Lakin Allah rəhmlidir və budur, mən yenidən keç- 
miş ruh yüksəkliyini də, yaşama sevincini də, arzuladığım 
macəraları da, özüm də bilmədən bütün həyatım boyu 
gözlədiyim insanı da tapdım. O, seminariyanı atdığı üçün 
mən bir damcı da vicdan əzabı çəkmirdim — müqəddəs 
atanın Tanrıya xidmət etməyin müxtəlif yolları olduğu və 
bizim məhəbbətimizin bu yolları artıracağı barədə dedik- 
ləri yadımda idi. Bu dəqiqədən etibarən mən də kömək və 
xidmət etmək imkanı qazanıram – və bütün bunlar onun 
sayəsində olur. 

Biz adamların arasına gedəcəyik. O, onların qəlbinə 
sülh, əmin-amanlıq gətirəcək, mən onun. 

“Rəbbim, Sənə xidmət etməmə kömək olduğun üçün 
minnətdaram. Bu şərəfə necə layiq olmağı öyrət. Onun 
missiyasının bir parçası olmaq üçün, onunla yanaşı yeri- 
mək üçün, öz mənəvi həyatımı diriltmək üçün mənə güc 
ver. Qoy bizim günlərimiz son bir neçə gün kimi olsun, 
qoy biz xəstələri sağalda-sağalda, ümidsizlərə təsəlli verə- 
verə, Müqəddəs Ananın məhəbbət sözlərini hamımıza ötü- 
rə-ötürə ölkədən-ölkəyə keçək”. 


Qəfildən şəlalənin səs-küyü yenidən eşidilməyə baş- 
ladı, bizim yolumuz işıqlandı və zülmət tunel yer üzünün 
ən gözəl məkanlarından birinə çevrildi. Biz nəhəng mağa- 
ranın — baş kilsənin ölçüləri boyda — içində idik. Onun üç 
divarı daşdan idi, dördüncü divarı yüksəklikdən ayağımızın 
altındakı göy — yaşıl gölə tökülən su əvəz edirdi. 

Günəşin içəri daxil olan şüaları onun arasından keçirdi 
və yaş daşlar parıldayırdı. 


Bir kəlmə belə demədən əldən düşmüş halda divara 
söykəndik. 

Bizim uşaq oyunlarımızda, körpə fantaziyalarımızda bu 
yer quldurların qarət etdiklərini gizlətdikləri xəzinə idi. İndi 
Torpaq Ananın möcüzəsinə dönmüşdü: mən hiss edirdim 
ki, onun bətnindəyəm, mən bilirdim — O buradadır, Onun 
daşdan olan üç divarı bizi qoruyur, dördüncü, su isə bizim 
günahlarımızı yuyur. 

— Çox sağ ol, — mən dilləndim. 

— Kimə təşəkkür edirsən? 

— Ona. Və Onun iradəsinin aləti olmuş, mənə əvvəlki 
inamımı qaytarmış sənə. 

O, yeraltı gölün yanına getdi. Göy-yaşıl suya baxdı və 
gülümsədi. 

— Bura gəl. 

Mən yaxınlaşdım. 

— Mən sənə hələ bilmədiyin bir şey danışmalıyam. 

Bu sözlər məni təşvişə saldı, lakin onun baxışları sakit 
qalmaqda davam edirdi və mən də sakitləşdim. 

— Yer üzündəki hər bir insana vergi verilib, — o başladı. 
— bəzilərində o, öz-özünə üzə çıxır, digərləri onu tapmaq 
və meydana çıxartmaq üçün qüvvə sərf etməlidirlər. Məsə- 
lən, mən seminariyada keçirdiyim bütün dörd il ərzində 
çox çalışmışam. 

İndi əgər qoca qarovulçu bizi sovməəyə buraxma- 
yanda onun dediyi sözü xatırlasaq, mən oyun oynamalı 
idim. 

Özümü elə göstərməliydim ki, guya, heç nə bilmirəm. 

“Eybi yox”, — mən düşündüm və rolumu yaxşı oyna- 
maq üçün vaxt qazanmaq məqsədilə dedim: 

— Sən seminariyada nə edirdin ki? 

— İmumiyyətlə, bu vacib deyil, — o cavab verdi. — Vacib 
olan odur ki, mən öz qabiliyyətimi inkişaf etdirməyi və 
möhkəmlətməyi bacardım. Allah izin verəndə mən xəstə- 
likləri sağalda bilirəm. 

— Bu ki əladırl — mən özümü heyrətlənmiş kimi göstə- 
rərək qışqırdım. — Həkimlərə pul sərf etməyə ehtiyac olma- 
yacaq. 

Lakin o, mənim zarafatıma gülümsəmədi. Və mən özü- 
mü axmaq kimi hiss etdim. 

— Mən öz qabiliyyətimi sənin gördüyün xarizmatik ritu- 
alların sayəsində inkişaf etdirmişdim. Mənim dualarıma 
cavab olaraq Müqəddəs Ruh mənə zühur etdi və məni 
aydınlatdı, mən naxoşları əlimin təması ilə müalicə edirdim 
və sağaldırdım. Tezliklə bunun sorağı bütün ətrafa yayıldı 
və monastırın qarşısında səhər erkəndən məndən kömək 
gözləyən əzabkeşlərin, xəstələrin, əlillərin uzun növbəsi 
düzülürdü. Hər bir irinli, üfunətli yarada mən İsanın yara- 
larını görürdüm. 

— Mən səninlə fəxr edirəm, — pıçıldadım. 

— Monastırda çoxları bunun əleyhinə idilər, lakin müqəd- 
dəs ata məni daima dəstəkləyirdi. 

— Biz bunu davam etdirəcəyik. Dünyanı birlikdə gəzə- 
cəyik. Mən yaraları təmizləycəyəm, sən onlara xeyir-dua 
verəcəksən, Allahsa öz möcüzələrini əyan edəcək. 

O, baxışlarını məndən çəkərək gölə zillədi. Sent-Saven- 
də, quyunun yanında onunla şərab içdiyimiz gecə olduğu 
kimi mən yanımda naməlum varlığın mövcudluğunu hiss 
etdim. 

— Mən artıq sənə danışmışam, amma təkrar edəcə- 
yəm, — o davam etdi. — Bir dəfə mən gecə oyandım. Hüc- 
rəm parlaq işıqla işıqlanmışdı. Mən Müqəddəs Ananın 
simasını, Onun sevgi dolu baxışlarını gördüm. O vaxt- 
dan etibarən O, arabir gözümə görünməyə başladı. Mən 
Onu çağıra bilmirəm, lakin hərdən O, qarşımda peyda 
olur. 

Mən özüm onda artıq Kilsənin həqiqi islahatçılarının 
sırasında idim. Və qəti bilirdim: mənim yerdəki vəzifəm — 
yalnız xəstəlikləri sağaltmaq yox, Qadın-Allahın dünyaya 
gəlməsi üçün yol açmaqdır. Qadın başlanğıcı güclənəcək, 
təzədən Mərhəmət sütunu ucalacaq — insanların ürəklərin- 
də Müdriklik Məbədi qurulacaq. 

Mən göz qırpmadan ona baxırdım. Onun bir dəqiqə 
əvvəl gərginlik ifadə edən siması yumşaldı. 

— Bunun öz bədəli vardı və mən ödəməyə hazır idim. 

O, sanki, nə deyəcəyini bilmədiyindən susdu. 

— Necə yəni “vardı”? — mən soruşdum. 

— İlahənin yolu təkcə söz və möcüzə ilə salına bilərdi. 
Ancaq bizim dünyamız belə qurulmayıb. Hər şey daha 
çətindir. Göz yaşları, əzab, anlamazlıq olacaq. 


“Bu, müqəddəs atanın işidir, – mənim fikrimdən keçdi. 
— Keşiş onun ürəyinə qorxu səpib. Lakin mən onun üçün 
təsəlli və ruhlandırıcı olacağam”. 

— Bu əzab yox, şöhrət yoludur, — mən cavab verdim. 

— Adamların çoxu hələ də məhəbbətə etibar elə- 
mir... 

Mən hiss edirdim — o, mənə nə isə demək istəyir, 
amma bacarmır. Bəlkə, ona yardım etmək lazımdır? 

— Mən bu barədə fikirləşmişəm, — onun sözünü kəs- 
dim. — Pireneylərin ən yüksək zirvəsini ən birinci fəth edən 
kəs anlamışdı ki, risksiz həyat Tanrının nemətlərindən məh- 
rumdur. 

— Sən nemətlər haqqında nə bilirsən? — o qışqırdı və 
mən sakitliyin onu yenidən tərk etdiyini gördüm. — Müqəd- 
dəs Ananın adlarından biri Bərəkətli Müqəddəs Məryəmdir 
və onun əli verdiyi nemətləri qəbul etməyi bacaran hər 
kəsə xeyir-dua verir. 

Biz başqalarının yaşamlarını mühakimə edə bilmərik, 
çünki hər kəs təkcə öz əzablarını tanıyır və öz məhrumiy- 
yətlərindən keçir. Doğru yolu tapdığını düşünmək bir şey- 
dir, özünü və digərlərini bu yolun yeganəliyinə inandırmaq 
isə tamam başqa. 

İsa deyib: “Mənim Atamın evində yaşayanlar çoxdur”. 
Vergi Tanrı nemətinin özüdür. Lakin zəhmət və yaxınlarına 
sevginin olduğu sadə, ləyaqətli həyat da Tanrı nemətləri 
ilə zəngindir. Məryəmin Yer üzündə adsız zəhmətin qiymə- 
tini göstərə bilmiş həyat yoldaşı vardı. O özü kölgədə qala- 
qala arvadını və oğlunu başlarının üstündəki tavan və qida 
ilə təmin elədi, onlara missiyalarını yerinə yetirmək imkanı 
verdi. Baxmayaraq ki onun əməyini heç kim layiqincə qiy- 
mətləndirmədi, o, çox əhəmiyyətlidir. 

Mən dinmədim. O, mənim əlimdən tutdu. 

— Bağışla, mən kobud və səbirsizəm. 

Mən onun ovcunu öpdüm və yanağıma sıxdım. 

— Mənim sənə izah etmək istədiyim budur, — o dedi 
və onun üzündə təbəssüm peyda oldu. — Bizim təzədən 
görüşdüyümüz dəqiqədən etibarən mən anladım ki, səni 
əzablara məhkum edə bilmərəm, onlarsa mənim bu dün- 
yadakı missiyamın ayrılmaz parçasıdır. 

Mən narahatlıq hiss elədim. 

— Dünən mən sənə yalan dedim. Birinci və sonuncu 
dəfə. Mən dedim ki, seminariyaya gedirəm, amma əslində, 
dağa qalxdım və Müqəddəs Ana ilə danışdım. 

Mən Ona dedim ki, əgər O istəsə, mən səndən uzuq- 
laşacam və öz yolumla getməkdə davam edəcəyəm – qapı- 
mın ağzındakı xəstələrlə, gecə səfərlərilə, inamı rədd etmək 
istəyənlərin anlamazlığıyla, məhəbbətin xilas gətirdiyinə 
inanmayanların təhqiredici baxışları ilə. Əgər Müqəddəs 
Ana bunu istəsə, mən ən əziz varlıqdan imtina edəcəyəm 
— səndən. 

Və bu anda müqəddəs ata bir də mənim yadıma düş- 
dü. O, haqlı çıxdı. Həmin səhər seçim edilmişdi. 

— Lakin yenə də, əgər bu qismətin məndən yan keç- 
məsi mümkündürsə, dünyaya sənə olan sevgimin vasitə- 
silə xidmət eləməyə söz verirəm. 

— Sən nə danışırsan? — qorxu içində soruşdum. 

Amma sanki, eşitmirdi. 

— Öz inamının möhkəmliyini sübut etmək üçün dağ- 
ları yerindən tərpətmək lazım deyil, — o davam etdi. — Mən 
əzabları təklikdə qəbul etməyə və onlara dözməyə hazıram, 
lakin onu səninlə bölüşməyə yox. Əgər mən əvvəlki yolu- 
ma davam eləsəm, bizim heç vaxt ağ pərdəli pəncərələri 
dağlara baxan evimiz olmayacaq. 

— Mən o ev haqqında heç nə bilmək istəmirəml Mən 
onun kandarından belə keçmək istəmirdiml — mən qışqır- 
mamağa çalışaraq dilləndim. — Mən səni müşayiət etmək, 
sənin mübarizəndə yanında olmaq, birinci risk edənlərin 
sırasında olmaq istəyirdim. Yəni sən başa düşmürsən? 
Sən mənə inamımı qaytarmısanl 

Günəş yerini dəyişdi və onun şüaları mağaranın divar- 
larını işıqlandırdı. Lakin indi bu gözəlliyin elə bir mənası 
yox idi. 

Allah cəhənnəmi cənnətin ortasında gizlətmişdi. 

— Sən anlamırsan, — o dedi və onun gözləri mənə yal- 
varırdı ki, başa düşüm. — Sən bunun necə risk olduğunu 
anlamırsan. 

— Lakin səni o, xoşbəxt edirl 

— Hə. Amma bu, mənim riskimdir. 

Mən onun sözünü kəsməyə cəhd etdim, ancaq o, məni 
eşitmədən danışırdı: 


— Ona görə də dünən mən Müqəddəs Məryəmdən 
möcüzə göstərməsini istədim. Xahiş elədim ki, o, mənim 
vergimi geri götürsün. 

Mən qulaqlarıma inanmadım. 

— Mənim bir az pulum var, saysız-hesabsız səyahətlər- 
də qazandığım təcrübəm var. Ev alarıq, mən iş taparam 
və Allaha Yusif kimi xidmət edərəm — kölgədə qalanın ita- 
ətkarlığı ilə. İnamımı qorumaq üçün mənə daha möcüzə 
lazım deyil. Mənə sən lazımsan. 

Mənim ayaqlarım pambıq kimi oldu, sanki, indicə 
huşumu itirəcəkdim. 

— Mən Müqəddəs Məryəmə bu dua ilə müraciət etdi- 
yim an içimdən naməlum dillərdə səslər gəldi və mən eşit- 
dim: “Əllərini torpağa daya. Sənin vergin səni tərk edəcək 
və Ananın bətninə qayıdacaq”. 

— Ancaq sən bunu etmədin? – mən dəhşətlə soruş- 
dum. 

— Etdim. Mən, məni qoruyan Müqəddəs Ruhun dedik- 
lərini etdim. Duman çəkilməyə başladı və günəş yenidən 
dağların zirvələri arxasında parıldadı. Mən hiss etdim ki, 
Müqəddəs Məryəm məni başa düşdü – axı o da ürəkdən 
sevib. 

— Amma o, öz ərinin ardınca getdil Və oğlunun əməl- 
lərini bəyəndil 

— Bizdə Onun gücü yoxdur, Pilar. Mənim vergim baş- 
qasına keçəcək — o, bihudə itib-batmayacaq. 

Dünən mən barda Barselonaya zəng vurdum və mühazi- 
rəni ləğv elədim. Gedək Saraqosaya, orada sənin tanışla- 
rın çoxdur, orada başlamaq asan olacaq. Mən tez iş tapa- 
cağam. 

Mən artıq fikirləşmək iqtidarında deyildim. 

— Pilarl 

Lakin artıq tunellə geri qayıdırdım və artıq mənim 
dayağım, yol göstərən bir kimsəm yox idi, mənim ardımca 
isə minlərlə kütlə gəlirdi — ölümə məhkum edilmiş xəstə- 
lər, əzab çəkməyə məhkum edilmiş ailələr, həyata keçiril- 
məmiş möcüzələr, dünyanı gözəlləşdirməmiş təbəssüml- 
ər, əvvəlki yerlərində qalmağa məcbur dağlar. 

Mən hər tərəfdən üstümə yeriyən, az qala, fiziki qatı 
zülmətdən başqa, demək olar ki, heç nə görmürdüm. 

Rio-Pyedranın sahilində oturdum və ağladım. O gecə 
mənim başımdan keçən fikirlər dağınıq və tutqun idilər 
və onda nə barədə düşündüyümü indi yadıma salmaq- 
da çətinlik çəkirəm. Bircə onu başa düşürəm ki, ölüm lap 
yaxınımda idi — ancaq onun sifətini xatırlamıram, məni 
hara apardığını bilmirəm. 

Amma mən onu yadıma salmaq istərdim — öz ürə- 
yimdən qoparmaq üçün. Ancaq bacarmıram. Qaranlıq 
tuneldən çıxaraq üstünə zülmət çökmüş dünya ilə üz-üzə 
gəldiyim ana qədər hər şey yuxuya bənzəyir. 

Göydə bir dənə də ulduz yox idi. Maşına necə çatdığım, 
oturacaqdan rükzakı necə götürdüyüm və hara getdiyimi 
bilmədən irəlilədiyim güclə yadıma gəlir. Yəqin, şoseyə çıx- 
mışam, Saraqosa gedən maşınları saxlamağa çalışmışam, 
amma nəticəsiz. Axırda monastırın bağına qayıtmışam. 

Hər yerdən su səsi eşidilirdi, hər tərəf şəlalə idi və mən 
hara gedirəmsə gedim, arxamca gələn Müqəddəs Ananın 
varlığını hiss edirdim. Axı o da dünyanı Allahı sevdiyi qədər 
möhkəm, sevirdi, axı o, öz oğlunu adamlara qurban vermiş- 
di. Lakin onun qadın-kişi məhəbbətindən xəbəri vardımı? 

Ola bilsin ki, O da sevgidən əziyyət çəkib, amma bu, 
başqa sevgi idi. Onun Böyük Əri hər şeyi bilirdi və möcüzə- 
lər yaradırdı. Onun dünyəvi əri qadınının yuxularındakı hər 
şeyə inanan, itaətkar, zəhmətkeş idi. Ona sevdiyin kişini 
atmağın və ya onun tərəfindən tərk edilməyin nə demək 
olduğunu bilmək qismət olmayıb. İosif, Onun hamiləli- 
yindən xəbər tutub evdən qovmaq istəyəndə, Səmavi Ər 
buna mane olmaq üçün onun yanına mələk göndərdi. 

Bəli, Oğlu onu tərk etdi. Lakin uşaqlar həmişə ata 
evindən gedirlər. Yaxınına, oğluna və ya bəşəriyyətə sevgi 
xatirinə əzablara dözmək asandır. Bu əzablar sənin həyatın 
bir parçası olman hissini yaradır və sənin əzabların dahi və 
alicənabdır. Öz missiyanı gerçəkləşdirmək üçün ali amal 
xatirinə əzablara dözmək asandır. Bu əzablar əzabkeşin 
ruhunu göylərə qaldırır. 

Ancaq kişi üçün əzab çəkdiyini necə izah edəsən və 
bəraət verəsən? Heç cür. Bu mümkün deyil. Və biz cəhən- 


nəmə düşürük, çünki bu əzablarda nə alicənablıq, nə 
böyüklük var. Bəs nə var? Heç nə yoxdur. Yalnız bədbəxtlik. 

Həmin gecə mən donmuş torpağa yıxıldım və sanki, 
soyuq mənim acılarımı keyləşdirdi. Hərdən belə bir fikir 
yaranırdı: sığınacaq tapmasam, donacağam. Nə olsun? 
Həyatımdakı ən vacib şeylər bir həftə içində səxavətlə mənə 
bağışlandı. Bağışlandı və həmin anda geri alındı, elə tez 
alındı ki, mən heç səsimi də çıxartmağa macal tapmadım. 

Məni əsməcə tutmuşdu, lakin mən buna fikir vermir- 
dim. Vaxt çatacaq, bədənim məni isitmək üçün sərf etdiyi 
bütün gücünü itirərək dayanacaq və mən artıq heç nə edə 
bilməyəcəyəm. Onda mənim bədənim öz adi sakitliyinə 
dönəcək, ölüm məni öz qoynuna alacaq. 

Bir saatdan çox titrədim. Nəhayət, rahatlıq gəldi. 

Gözlərim yumulana yaxın qulağıma anamın səsi gəldi. 
O, mənim uşaqlıqda eşitdiyim əhvalatı danışırdı və heç 
ağlına da gətirmirdi ki, bu əhvalat mənim haqqımdadır. 

“Biri vardı, biri yoxdu, bir gənc oğlan və qız vardı. Onlar 
bir-birini sevdilər. — Anamın səsi ya ölümqabağı bihuşluq- 
da, ya da yuxuda eşidilirdi. — Və evlənmək qərarına gəldi- 
lər. Bəy və gəlinsə həmişə bir-birinə hədiyyə verir. 

Oğlan kasıb idi: yeganə sərvəti babasından ona miras 
qalmış saat idi. O, saatı sataraq çox gözəl saçları olan sev- 
gilisinə gümüş daraq almaq qərarına gəldi. 

Qızın da nişanlısına hədiyyə almaq üçün pulu yox idi. 
Onda o, şəhərdəki ən varlı tacirin dükanına getdi və öz 
saçlarını satdı. Qazandığı pulla saata qızıl zəncir aldı. 

Və onlar toy günü görüşəndə gəlin bəyə satdığı saatı 
üçün qızıl zəncir bağışladı, bəysə gəlinə — kəsdirdiyi saçları 
üçün daraq”. 

Kimsə məni möhkəm silkələyərək oyatmağa çalışırdı 
və mən ayıldım. 

— İçl — mən kişi səsi eşitdim. — Tez içl 

Mən nə baş verdiyini anlamırdım və müqavimət göstə- 
rə bilmirdim. Adam mənim dişlərimi araladı və içimi yandı- 
ran mayeni ağzıma tökdü. Nəzərimə onun təkcə köynəkdə 
olduğu, öz gödəkcəsi ilə məni bürüdüyü çarpdı. 

— İçl İçl — o tələb etdi. 

Və mən boyun əydim. Sonra yenə gözlərimi yumdum. 

Monastırda ayıldım. Bir qadın mənə baxırdı. 

— Siz, az qala, ölmüşdünüz, — o dedi. — Əgər monastı- 
rın qarovulçusu olmasaydı, indi dünyanızı dəyişmişdiniz. 

Mən nə elədiyimi tam anlamadan çətinliklə ayağa qalx- 
dım. Dünənki hadisədən bəzi şeyləri xatırladım və həmin 
qarovulçunun yaxınlıqda olmasına təəssüfləndim. 

Lakin ölümün məqamı ötürülmüşdü. Mən yaşamalı 
idim. 

Qadın məni mətbəxə apardı, qəhvə süzdü, boşqaba 
yeməyə nə isə qoydu. O, heç nə soruşmurdu, mən də heç 
nə izah etmədim. Yeməyimi bitirəndə o, rükzakımı mənə 
uzatdı. 

— Yoxlayın, görün hər şey yerindədirmi? 

— Yəqin ki. Onsuz da, orada qiymətli heç bir şey yoxdur. 

— Səni qarşıda həyat gözləyir, qızım. Uzun həyat. Onun 
qədrini bil. 

— Haradasa, buralarda kilsəli kiçik şəhər var, — mən 
özümü ağlamaqdan güclə saxlayaraq dedim. — Dünən 
bura gəlməzdən qabaq mən həmin kilsəyə girmişdim... — 
və tutuldum. — ...uşaqlıq dostumla birlikdə. Mən kilsələri 
gəzməkdən yorulmuşdum, amma orada kilsənin zəngləri 
çaldı və o dedi ki, bu işarədir və biz içəri girməliyik. 

Qadın yenidən mənim fincanımı doldurdu, özünə də 
süzdü və yanımda oturaraq mənim söhbətimə qulaq asma- 
ğa başladı. 

— Və biz içəri girdik. Ora qaranlıq və boş idi. Mən işa- 
rənin nə olduğunu müəyyənləşdirməyə çalışdım, lakin adi 
mehrabdan və müqəddəslərin heykəllərindən başqa heç 
nə görmədim. Qəflətən haradasa, yuxarıda, orqanın oldu- 
ğu yerdə canlanma yarandı. 

Məlum oldu ki, xorda altısimli gitara çalan bir neçə 
oğlan alətləri kökləməyə başlayıb. Biz qərara gəldik ki, 
oturub bir az qulaq asaq, sonra yolumuza davam edək. 

Az sonra kimsə bir adam da bizə qoşuldu. O şən idi və 
oğlanlara qışqırırdı ki, pasodobl çalsınlar. 

— Ümid edirəm, onlar bunu etmədilər! — qadın dedi. 
— Pasodoblu öküz döyüşündə çalırlar. 

— Etmədilər. Ancaq güldülər və flamenko çaldılar. Bütün 
bunlar dostumla mənə möcüzə kimi göründü — kilsənin 
dincəldici qaranlığı, gitara simlərinin cingiltisi və yanımızda 
oturmuş o məzəli adam. 


Yavaş-yavaş kilsə camaatla dolurdu. Musiqiçilər fla- 
menko çalmaqda davam edirdilər və gələnlərin hamısı melo- 
diyanın ritminə uyaraq gülümsəyirdilər. 

Mənim dostum messanı dinləyib-dinləməyəciyimi soruş- 
du — tezliklə ibadət başlamalıydı. Mən imtina etdim, çünki 
yolumuz çox uzaq idi. Biz çıxmağa hazırlaşdıq, lakin əvvəl- 
cə həyatımıza bir gözəl an daha yazdığı üçün Allaha təşək- 
kür etdik. 

Qapıya yaxınlaşanda gördük ki, həddindən çox adam 
— az qala, bu balaca şəhərin bütün sakinləri — kilsəyə axı- 
şır. Mən düşündüm ki, bəlkə də, bura İspaniyanın sonun- 
cu tam katolik şəhəridir və yəqin, ona görə ibadətlər bura- 
da belə şən və canlı keçir. 

Maşına oturanda dəfn mərasimi gördük. Adamlar 
əllərində tabut aparırdılar. Ağlaşmaya hazırlaşırdılar. Dəfn 
mərasimi məbədin qapısından içəri girəndə musiqiçilər fla- 
menkonu kəsdilər və rekviem çaldılar. 

— Allah rəhmət eləsinl — qadın xaç çəkərək dedi. 

Mən də xaç çəkdim və davam etdim: 

— Bax işarə bu idi. Bizə xəbər verilirdi ki, hər bir əhva- 
latın sonu mütləq kədərlidir. 

Qadın mənə baxdı, amma heç nə demədi. Sonra çıxdı 
və tez də bir qalaq kağız və qələmlə qayıtdı. 

— Qəl bayıra çıxaq. 

Biz çıxdıq. Hava işıqlaşırdı. 

— Dərindən nəfəs al, — o xahiş etdi. — Qoy səhərin 
təmiz havası ciyərlərinə dolsun, qanına işləsin. Sən dünən 
möcüzə nəticəsində sağ qalmısan. 

Və belə görünür ki, indicə mənə danışdığın əhvalatın 
mahiyyətini heç sən özün də anlamırsan. Sən onun tək- 
cə kədərli sonluğunu gördün və kilsədə yaşadığın xoşbəxt 
anları unutdun. Unutdun ki, sanki, göylərin necə yerə endi- 
yini görmüsən. Unutdun ki, bütün bu anları ... — o, dilini sürü- 
dü və gülümsəyərək göz vurub sözünü bitirdi. — ... uşaqlıq 
dostunla birlikdə və onun yanında yaşamağın necə yaxşı 
olduğunu düşünmüsən. İsanın sözləri yadımdadır: “Qoy 
ölülər öz ölülərini basdırsınlar”. Çünki o bilirdi ki, ölüm 
yoxdur. Həyat biz bu dünyaya gələnə qədər olub və biz 
onu tərk edəndən sonra da olacaq. 

Mənim gözlərim yaşla doldu. 

— Eyni şey sevgiyə də aiddir, — o davam etdi. — O, əvvəl- 
lər də var olub və əbədilik olacaq. 

— Mənə elə gəlir ki, siz mənim həyatımı bilirsiniz, — mən 
dedim. 

— Bütün sevgi əhvalatları bir-birinə oxşayır. Mən də vax- 
tilə bunu yaşamışam. Ancaq yadımda qalmayıb. Yadımda 
qalan odur ki, sevgi dirildi və başqa insanın, yeni ümidlə- 
rin, yeni arzuların simasında qayıtdı. 

O, kağızı və qələmi mənə uzatdı. 

— Bütün hiss etdiklərini yaz. O hissləri öz qəlbindən 
çıxart, onları kağıza tök, sonra da tulla. Rəvayətdə deyilir 
ki, guya, Rio-Pyedranın suları elə soyuqdur ki, bu çayın 
sularına düşən hər şey – yarpaqlar, həşəratlar, quş lələk- 
ləri — vaxt keçdikcə onun məcrasını döşəyən daşlara çev- 
rilir. Nə bilmək olar, bəlkə, əzabları da selə atmağın xeyiri 
olacaq? 

O, məni öpdü və dedi ki, əgər istəsəm, nahara qayıda 
bilərəm. 

— Unutma! — o, arxamca çağırdı. — Sevgi əbədidir. 
Sevgililər dəyişir. 

Mən güldüm. O, mənə əl yellədi. 

Mən uzun müddət çaya baxdım. Göz yaşlarımın quru- 
duğunu hiss edənə qədər ağladım. 

Və onda mən yazmağa başladım. 


EPİLOQ 


Mən bir, iki, üç gün yazdım. Hər səhər çayın kənarına 
gəlirdim. Axşama yıxın həmin qadın peyda olurdu və əlim- 
dən tutaraq məni öz evinə — köhnə monastırdakı hücrə- 
sinə apırırdı. 

O, mənim paltarlarımı yuyurdu, sadə şam yeməyi hazır- 
layırdı, boş-boş şeylərdən danışırdı və məni yatırdırdı. 

Bir səhər, işimin sona çatmasına az qalmış, mən maşın 
səsi eşitdim. Ürəyim dayandı, sonra bərk çırpındı, lakin 
mən onun dediklərinə inanmaq istəmirdim. Mən artıq özü- 
mü hər şeydən azad hiss edirdim və dünyaya qayıtmağa, 
yenidən onun bir parçası olmağa hazır idim. 


Ən təhlükəli an özü haqqında işıqlı kədər qoyaraq keç- 
mişdi. 

Amma ürəyim məni aldatmırdı. Gözümü əlyazmadan 
çəkmədən onun varlığını duydum, addımlarını eşitdim. 

— Pilar, — o, yanımda oturaraq dilləndi. 

/Mən cavab vermədim. Yazmağa davam etdim, amma 
fikirlərim artıq qarışmışdı və mən onları bir yerə toplamaq 
iqtidarında deyildim. Ürəyim elə döyünürdü, elə titrəyirdi 
ki, sanki, sinəmi tərk etmək, onun görüşünə cummaq 
istəyirdi. Lakin mən buraxmırdım. 

O, oturaraq çaya baxırdı, mənsə dayanmadan qələ- 
mi kağızın üzərində gəzdirirdim. Bütün səhər beləcə 
keçdi — heç birimiz bir kəlmə belə danışmadıq — və quyu 
kənarında keçirdiyimiz həmin gecənin səssizliyini xatır- 
ladım – onda mənə qəflətən əyan olmuşdu — mən onu 
sevirəm. 

Yorğunluqdan əllərim üyüşdü və mən dayandım. Onda 
o dedi: 

— Mən mağaradan çıxanda artıq qaranlıq düşmüş- 
dü və mən səni gözdən itirdim. Saraqosa getdim. Sonra 
Soriyaya. Mən səni axtararaq bütün dünyanı dolaşardım. 
Pyedra monastırına qayıtdım və burada bir qadınla rast- 
laşdım. O, sənin yerini mənə dedi. Və əlavə etdi ki, bütün 
bu günlər sən məni gözləmisən. 

Mənim gözlərim yaşla dolurdu. 

— Sən bu sahildə oturduğun müddətdə mən sənin 
yanında qalacam. Yatmağa gedəndə kandarda uzana- 
cam. Əgər uzaqlara getsən, ardınca yollanacam. 

Sən “get” deyənə qədər belə olacaq. Onda mən gedə- 
cəm. Amma yenə də bütün həyatım boyu səni sevəcəm. 

Mən artıq göz yaşlarımı gizlədə bilmirdim. O da ağla- 
yırdı. 

— İstəyirəm, biləsən ki... — o davam etdi. 

— Heç nə demə. Götür oxu, — mən cavab verdim və bir 
yığın yazılı vərəqi ona uzatdım. 

Həmin günü mən axşama qədər çaya baxaraq keçir- 
dim. Qadın bizə şərab və buterbrod gətirdi, hava haqqın- 
da nə isə dedi və bizi yenidən tək qoydu. O, bir neçə dəfə 
oxumağı dayandırdı və dərin düşüncələrə dalmış halda 
heç nə görməyən baxışlarını üfüqə zillədi. 

Mən meşədə gəzmək, kiçik şəlalələrə, dağ yamacları- 
na baxmaq istədim – onların hər birinin öz əhvalatı vardı, 
hər biri gizli anlam daşıyırdı. Qünəş qüruba enəndə onu 
qoyub-getdiyim yerə qayıtdım. 

— Çox sağ ol, — o, əlyazmasını mənə verərək dedi. — Və 
bağışla. 

Mən Rio-Pyedranın sahilində oturdum və gülümsədim. 

— Sənin məhəbbətin məni xilas etdi və arzularıma qay- 
tardı, — o davam etdi. 

Mən səssizcə və hərəkətsiz oturmuşdum. 

— 137-ci surə yadındadır? — o soruşdu. 

Mən başımı yellədim. Ağzımı açmağa qorxurdum. 

— Babil çaylarının yanında... 

— Hə, hə, əlbəttə, yadımdadır, — mən yavaş-yavaş 
həyata qayıtdığımı hiss edərək dedim. — Orada söhbət sür- 
gündən gedir. Ğirəklərinin istədiyini çala bilmədikləri üçün 
arfalarını ağacların budaqlarından asmış adamlardan danı- 
şılır. 

— Lakin ağlaşma bitəndən sonra ağıçı röyalarının tor- 
pağını işıqlı kədərlə xatırlayaraq özünə söz verir: 

Əgər mən səni unutsam, Yerusəlim, 

dnut məni, sağ əlim mənim, 

Qırtlağıma yapış, dilim mənim, 

Əgər mən səni unutsam, Yerusəlim. 

O, yenidən gülümsədi: 

— Mən bunu unutmağa başlamışdım. Sən mənim xatır- 
lamağıma səbəb oldun. 

— Necə bilirsən, sənin vergin sənə qayıdacaq? — mən 
soruşdum. 

– Bilmirəm. Ancaq Allah həmişə mənə ikinci şans verib. 
O, mənə səni verir. Və sən təzədən öz yolumu tapmaqda 
kömək edəcəksən. 

— Bizim yolumuzu, — mən düzəliş verdim. 

— Hə, bizim. 

O, mənim əlimdən tutdu, yerdən qalxmağa kömək 
elədi. 

— Əyşyalarını topla. Gedirik. Arzular özbaşına həqiqətə 
çevrilməyəcək. 

HEKAYƏLƏR 


MİLAD NAĞILI 


Məşhur qədim bir əfsanədə deyildiyi kimi, bir zamanlar 
Livanın gözəl meşələrində üç sidr bitmişdi. Sidrlər hamıya 
məlum olduğu kimi çox-çox asta böyüyürlər, buna görə 
də bizim üç ağacımız həyat və ölüm, təbiət və bəşəriyyət 
barədə düşüncələr içində düz bir əsr keçirdilər. 

Onlar Livan torpağına çar Solomonun necə gəldiyini 
və sonra assuriyalılarla döyüşlərdə bu torpağın necə qana 
batdığını gördülər. Onlar iki qəvi düşməni — İezavellə pey- 
ğəmbər İlyanı üz-üzə gördülər. Onların zamanında əlifba 
yaradıldı, onlar yanlarından rəngbərəng parçalarla yüklən- 
miş karvanların necə keçib-getdiklərinə baxa-baxa heyrət- 
lənirdilər. 

Günlərin bir günü sidrlər gələcək barədə danışmağı 
qət elədilər. 

— Gördüyüm hər şeydən sonra, — birinci dedi, — mən 
yer üzünün ən qüdrətli çarının oturacağı taxta dönmək istə- 
yirəm. 

— Mənsə əbədi olaraq Şəri Xeyirə çevirəcək bir şeyin 
bir hissəsi olmaq istəyirəm, — ikinci dedi. 

— Mənə qalandasa, — üçüncü dedi, — istəyərdim ki, 
adamlar hər dəfə məni görəndə Allahı yadlarına salsınlar. 

Uzun-uzun illər ötdü, budur, nəhayət ki, meşədə ağac- 
kəsənlər göründülər. Onlar sidrləri kəsdilər və doğradılar. 

Hər sidrin özünün müqəddəs arzusu vardı, amma real- 
lıq heç vaxt bizdən nəyi arzuladığımızı soruşmur. Birinci 
sidr daxma oldu, onun taxtalarının qalıqlarındansa körpə- 
lər üçün yer düzəltdilər. İkinci ağacdan kobud kənd stolu 
düzəltdilər, onu da sonralar mebel alverçisinə satdılar. 

Öçüncü ağacın tirini sata bilmədilər. Ondan taxtalar 
çəkib böyük şəhərin anbarında saxladılar. 

Hər üç sidr acı-acı şikayətlənirdi: “Bizim taxtalarımız 
elə gözəliydi kil Amma heç kəs ondan layiqincə istifadə 
eləyə bilmədi”. 

Vaxt keçirdi, budur, bir dəfə ulduzlu bir gecədə evsiz 
bir ər-arvad birinci sidrin taxtasından tikilmiş daxmada 


gecələməyi qərara aldı. Arvad hamiləydi. Həmin gecə 
oğlan uşağı doğdu və onu körpə üçün düzəldilmiş yerə, 
yumşaq samanın üstünə qoydu. 

Elə həmin məqamda da birinci sidr başa düşdü ki, 
arzusuna çatıb: o, yer üzünün ən böyük Çarına dayaq 
oldu. 

Bir neçə ildən sonra kasıb bir kənd evində adamlar 
ikinci sidrin taxtasından düzəldilmiş stolun arxasında otur- 
dular. Yeməyə başlamazdan qabaq onlardan biri stolun 
üstündəki çörək və şərabla bağlı bir neçə söz dedi. 

Həmin məqamda ikinci sidr başa düşdü ki, bu anda 
o, təkcə şərab dolu piyaləyə və çörək dolu tabağa yox, 
həm də İnsanla Allah arasında ittifaqa dayaq oldu. 

Sonrakı gün üçüncü ağacın iki taxtasından xaç düzəlt- 
dilər. Bir neçə saatdan sonra yaralı adamı gətirdilər və onu 
xaça mismarladılar. Öçüncü sidr öz taleyindən dəhşətə 
gəldi və bəxtinə lənət yazdırmağa başladı. 

Amma üç gün də keçmədi ki, o, qismətinə düşəni 
anladı: xaçdan asılan adam dünyanın Nuru oldu. Bu sid- 
rin taxtasından düzəldilmiş xaç cəza alətindən zəfər rəm- 
zinə çevrildi. 

Öç Livan sidrinin arzusu belə yerinə yetdi: arzular 
həmişə belə olur, onların arzuları həyata keçdi, amma heç 
də tamam fikirləşdikləri kimi olmadı. 

MƏRYƏMİN TƏLXƏYİ 


Ey günaha batmadan hamilə qalan Məryəm, özün 
bizim əvəzimizdə dua elə, çünki ümidimiz sənədir. 

Əgər ortaçağ əfsanəsinə inansaq, bu gün bizə Avstriya 
adı altında məlum olan ölkədə Burzardlar ailəsi — ər, arvad 
və oğul yaşayırdı. Bu ailə, adətən, Milad bayramında şeir- 
lər oxuya-oxuya, cürbəcür şeylərlə ionqulyorluq eləyə-elə- 
yə, qabaqlar trubadurların: qoşduqları balladalar oxuya- 
oxuya camaatı şənləndirirdilər. Aydın məsələdir ki, onların 
hədiyyələrə artıq pulları heç vaxt olmurdu, amma böyük 
Burzard həmişə oğluna təkrar eləyirdi: 

— Bilirsən Müqəddəs Nikolayın kisəsi (onda avstriyalı 
uşaqlara hədiyyələri məhz o daşıyırdı) dünya uşaqlarla dolu 
olsa da, niyə heç vaxt boş qalmır? Ona görə ki, Müqəddəs 
Nikolay bəzən oyuncaqlardan daha vacib bir şey bağış- 
layır. Belə deyək, o, gözəgörünməz hədiyyələr bağışlayır. 
Didişmənin ardı-arası kəsilməyən evə bütün xristianlar 
üçün müqəddəs olan gecədə sülh və əmin-amanlıq gəti- 
rir. Sevginin olmadığı yerdə uşaqların qəlbinə inam əkir. 
Biz də beləyik. O gəlir, biz də yuxudan ayılıb yaşadığımıza, 
işlədiyimizə və əməyimizlə camaatı şənləndirdiyimizə sevi- 
nirik. Bunu heç vaxt unutma. 

Vaxt ötürdü, oğlan böyüyüb cavana çevrildi. Bir dəfə 
ailə bu yaxınlarda tikilmiş əzəmətli Melk abbatlığının yanın- 
da idi. 

— Ata, yadındadır, xeyli əvvəl mənə Müqəddəs Niko- 
lay və onun gözəgörünməz hədiyyələri barədə danışmış- 
dın. Mənə elə gəlir, o, bir dəfə mənə də belə bir hədiyyə 
gətirdi: təlqin elədi ki, mən keşiş olmalıyam. Bu, mənim 
qismətimdir. Həmişə arzusunda olduğuma ilk addım kimi 
bu gün mənə xeyir-dua verərsiniz? 

Ata-ana oğullarının köməyi olmadan kecinə bilmə- 
yəcəklərini bilsələr də, onu fikrindən daşındırmadılar və 
monastırın qapısını döydülər. Rahiblər onları sevinclə qar- 
şıladılar və gənc Burzardı dinləyici qəbul elədilər. Ərəfə 





! Trubadur – Orta əsrlərdə Avropa ozanı 


gəlib çatdı. Məhz həmin gün Mokda möcüzə baş verdi: 
Məryəm ana qucağında körpə İsayla yerə enib monastıra 
gəldi. 

Xoşbəxt rahiblər Prinodevanın qarşısında durmaq, Ona 
və körpəsinə sayğısını bildirmək və əziz qonaqları nəyləsə 
sevindirmək üçün uzun növbəyə düzüldülər. Rahiblərdən 
biri monastırın zalının zəngin naxışlarını göstərdi, digəri 
qürurla köçürülməsinə və illüstrasiyalar çəkilməsinə yüz il 
sərf olunan bərli-bəzəkli Bibliyanı nümayiş etdirdi, üçün- 
cüsü iltifatla bütün müqəddəslərin adlarını saydı. 

Axırda gənc Burzard intizar içində öz növbəsini gözlə- 
yirdi. Axı onun ata-anası sadə adamlardılar, ona toplarla 
İonqlyorluq eləməkdən başqa heç nə öyrətməmişdilər. 

Onun növbəsi çatanda müqəddəs atalar təntənəni başa 
çatdırmaq istədilər, axı keçmiş noxud təlxəyinin nə söylə- 
məyə, nə göstərməyə bir şeyi vardı, bu da sakinlərdən alı- 
nan təəssüratı korlaya bilərdi. Amma gənc Burzard İsayla 
Məryəmə, heç olmasa, bir şey bağışlamağı çox istəyirdi. 

O, utana-utana, qardaşların tənəli baxışlarını üzündə 
duya-duya cibindən bir neçə portağal çıxardı və onları 
atıb-tutmağa başladı. Portağallar eynilə atasıyla birlikdə 
yarmarkadan-yarmarkaya gedib, bütün ətrafı gəzdiyi vaxt- 
larda olduğu kimi ideal dairə cızıb havada uçuşurdular. 

Məhz bu an Məryəm ananın qucağında tutduğu körpə 
İsa sevincindən əl çalmağa başladı. Məryəm da dodağın- 
da təbəssüm parlayan uşağı məhz ona saxlamağa verdi. 

Əfsanədə deyilir ki, bu möcüzənin baş verməsindən 
keçən hər iki yüz ildən bir yeni Burzard monastırın qapı- 
sını döyür. Onu monastıra qəbul eləyirlər və orada olduğu 
müddətdə Müqəddəs Nikolaydan aldıqları gözəgörünməz 
hədiyyələr onunla tanış olanların qəlbini dəyişdirir. 

